

आनन्दाश्रमसंस्कृतग्रन्थावलिः ।

ग्रन्थाङ्कः ४२

श्रीमत्सायणाचार्यविरचितभाष्यसमेता

# कृष्णयजुर्वेदीयतैत्तिरीयसंहिता ।

[ चतुर्थकाण्डात्मकः ]

षष्ठो भागः ।

एतत्पुस्तकं वे. शा. रा. रा. काशीनाथशास्त्री आगाशे

इत्येतैः संशोधितम् ।

तच्च पुण्यपत्तने

आनन्दाश्रमकार्यकारिविश्वस्तैः स्वमुद्रणालये मुद्रयित्वा

प्रकाशितम् ।

चतुर्थीयमङ्कनावृत्तिः ।

शकाब्दाः १९०२

ख्रिस्ताब्दाः १९८०

अस्य सर्वेऽधिकाराः शासनानुसारेण स्वायत्तीकृताः ।

मूल्यं-त्रिंशद्रूप्यकाः । [ रु. ३०-०० ]

अथ सभाष्यरुष्णयजुर्वेदीयतैत्तिरीयसंहितायां ।  
चतुर्थं काण्डम् ।

---

( तत्र प्रथमपाठके प्रथमोऽनुवाकः ) ।

यस्य निःशसितं वेदा यो वेदोभ्योऽखिलं जगत् ।  
निर्ममे तमहं वन्दे विद्यातीर्थमहेश्वरम् ॥  
तृतीयकाण्डे सोमस्य शेषः प्रायेण वर्णितः ।  
चतुर्थे त्वग्निचित्यङ्गमन्त्राणां पाठ ईर्यते ॥  
अवान्तरविशेषास्तु विनियोगे प्रदर्शिताः ।  
चतुर्थकाण्डमग्न्याख्यं सप्तभिः पाठकैर्युतम् ॥  
उत्वासंभरणे मन्त्राः प्रथमे पाठके श्रुताः ।  
एकादशानुवाकाः स्युस्तदर्थः स्युः क्रमादमी ॥  
अग्न्यादानं मृदाक्रान्तिः खननं हरणं तथा ।  
उत्खानिर्माणसंस्कारौ सामिधेन्यस्तथाऽऽप्रियः ॥  
अग्न्युत्पादो धारणं च याज्या इत्यनुवाकगाः ॥ इति ।  
( इति भाष्यकारोपोद्घातः ) ।

---

( अथ रुष्णयजुर्वेदीयतैत्तिरीयसंहितायां चतुर्थोऽष्टकः ) ।

( तत्र प्रथमपाठके प्रथमोऽनुवाकः ) ।

---

हरिः ॐ ।

युञ्जानः प्रथमं मनस्तत्त्वाय सविता धियः ।  
अग्निं ज्योतिर्निचाय्य पृथिव्या अध्याऽ-  
भरत् । युक्त्वाय मनसा देवान्सुवर्यतो धिया  
दिवम् । बृहज्ज्योतिः करिष्यतः सविता प्र  
सृवाति तान् । युक्तेन मनसा वयं देवस्य



सवितुः सवे । सुवर्गेयाय शक्त्यै । युञ्जते मन'  
उत युञ्जते धियो विप्रा विप्रस्य बृहतो विप-  
श्चितः । वि होत्रा दधे वयुनाविदेक इत् ( १ )  
मही देवस्य सवितुः परिष्टुतिः । युजे वां ब्रह्म  
पूर्व्यं नमोभिर्वि श्लोका यन्ति पथ्यैव  
सूराः । शृण्वन्ति विश्वे अमृतस्य पुत्रा  
आ ये धामानि दिव्यानि तस्थुः । यस्य  
प्रयाणमन्वन्य इद्ययुर्देवा देवस्य महि-  
मानमर्चतः । यः पार्थिवानि विममे स  
एतंशो रजार्सि देवः सविता महित्वना ।  
देवं सवितः प्र सुव यज्ञं प्रसुव [ २ ] यज्ञपतिं  
भगाय दिव्यो गन्धर्वः । केतपूः केतं नः पुना-  
तु वाचस्पतिर्वाचमद्य स्वदाति नः । इमं नो  
देव सवितर्यज्ञं प्र सुव देवायुर्व सखिविदः  
सत्राजितं धनजितः सुवर्जितम् । ऋचा स्तो-  
मः समर्धय गायत्रेण रथंतरम् । बृहद्रायत्रव-  
र्तनि । देवस्य त्वा सवितुः प्रसवेऽश्विनोर्बाहु-  
भ्यां पूष्णो हस्ताभ्यां गायत्रेण छन्दसाऽऽ  
ददेऽङ्गिरस्वदग्निरसि नारिः ( ३ ) असि पृ-  
थिव्याः सधस्थादग्निं पुरीष्यमङ्गिरस्वदा भर-  
त्रैष्टमेन त्वा छन्दसाऽऽ ददेऽङ्गिरस्वदग्निरसि  
नारिरसि त्वया वयः सधस्थ आऽग्निः शक्रेम

[ अभ्यादानाभिधानम् ]

खनितुं पुरीष्यं जागतेन त्वा छन्दसाऽऽदेऽ-  
ङ्गिरस्वद्धस्तं आधाय सविता विभ्रदाग्निं हि-  
रण्ययीम् । तथा ज्योतिरजस्रमिदग्निं स्वात्वी  
न आ भराऽऽनुष्टुभेन त्वा छन्दसाऽऽ देऽङ्गि-  
रस्वत् [ ४ ] ॥

[ इद्यज्ञं प्र सुव नारिरानुष्टुभेन त्वा छन्दसा गीणि च ] ।

इति छण्यजुर्वेदीयतैत्तिरीयसंहितायां चतुर्थाष्टके  
पञ्चमप्रपाठके प्रथमोऽनुवाकः ॥ १ ॥

---

[ अथ चतुर्थकाण्डे प्रथमप्रपाठके प्रथमोऽनुवाकः ] ।

तत्राभ्यादानप्रतिपादके प्रथमानुवाके प्रथमं तावद्धोममन्त्रा उच्यन्ते ।

कल्पः—“ जुह्वामष्टगृहीतं गृहीत्वा युञ्जानः प्रथमं मन इति यजुरष्टमाभि-  
र्ऋग्भिरेकामाहुर्वि जुहोति ” इति । तत्र प्रथमामृचमाह—

युञ्जान इति । सविता प्रेरकः परमेश्वरः प्रथममग्निचयनाविषये मनो युञ्जानः  
समादधानो धिय इष्टाकादिविषयाणि ज्ञानानि तत्वाय तनित्वा विस्तार्याग्निं ज्यो-  
तिर्निचाय्य चीयमानाग्निं सफलानां कर्मणां प्रकाशनसाधनभूतं निश्चित्य पृ-  
थिव्या अध्याभरद्भूमेरुपर्यानतिवान् । अनन्तरं तमाग्निमुत्तालक्षणपृथिव्यां स्थाप-  
येतुमुत्ताननिर्माणाद् विमं करोमीति भागः । अथ द्वितीयामाह—

युक्त्वाय मनसेति । सविता तानिन्द्रियविशेषान्प्रकर्षेण सुवाति प्रेरयति ।  
किं कृत्वा, देवान्कीडापरत्वेन चपलानिन्द्रियविशेषान्मनसा युक्त्वाय विषयेभ्यो  
नियम्य । कीदृशानिन्द्रियविशेषान्, सुवर्ततः स्वर्गं मच्छतः स्वर्गप्राप्त्यर्थमु-  
द्यतानित्यर्थः । बृहज्ज्योतिः प्रौढं चीयमानमाग्निं धिया दिवं करिष्यतस्तत्तादृश  
कादिविषयया प्रज्ञया द्योतमानं कर्तुमुद्यतान् । अथ तृतीयामाह—

युक्तेन मनसेति । यस्मात्पूर्वोक्तिरित्या सवितोन्द्रियाणि प्रेरयति तस्माद्वयं

सवितुर्देवस्य प्रेरणे सति युक्तेन विषयेभ्यो नियमितेन मनसा सुवर्गेयाय स्वर्गलोके गीयमानस्याग्नेः संपादनाय शक्त्यै शक्ता भूयास्मेति शेषः । अथ चतुर्थमीह-

युञ्जते मन इति । विप्रस्य ब्राह्मणस्य यजमानस्य संवन्धिनो विप्रा ऋत्विजो मनो युञ्जते प्रथमं स्वकीयं मनो विषयेभ्यो निवर्त्य समाहितं कुर्वन्ति । उतापि च धिय इष्टकादिविषयज्ञानानि युञ्जते संपादयन्ति । कीदृशस्य विप्रस्य । बृहत् प्रभूताग्निचयनोद्योगेनाभिवृद्धस्य विपश्चितो विदुषः प्रयोगाभिज्ञस्य । कीदृशा विप्राः । होत्रा होमशीलाः । कर्मण्यालस्यराहिता इत्यर्थः । एक इदेक एव सविता विदधे सर्वमिदं निर्मितवान् । कीदृशः साविता । वयुनावित्, ऋत्विग्यजमानाभिप्रायाभिज्ञः । कथमेक एव सर्वमिदं कृतवानिति न विस्मेतव्यम् । यतः सवितुर्देवस्य परिष्ठातिर्मही परितः सर्वेषु वेदेषु श्रूयमाणा स्तुतिर्महती । अथ पञ्चमीमाह -

युजे वां ब्रह्मेति । यजमानः पत्नी चेत्येतौ हे दंपती वां युवयोरर्थे पूर्वं पुरातनैर्महर्षीभिरनुष्ठितं ब्रह्म परिवृढमाग्निचयनारूपं कर्म नमोभिर्नमस्कारपूर्वकैरिष्टकोपधानादिभिर्युजे संपादयामि । तस्मिन्संपादिते सति श्लोका यजमानस्य कीर्तयो वियन्ति भूमौ विविधं प्रसरन्ति । तत्र दृष्टान्तः-पथ्या सूरा इव गीर्वाणमार्गेऽन्तरिक्षे सूर्यरश्मयो यथा प्रसरन्ति तद्वत् । किंच, अमृतस्य प्रजापतेः पुत्रा ये देवा दिव्यानि धामान्यावस्थुः प्राप्तवन्तस्तेऽपि विश्वे सर्वे शृण्वन्ति । यजमानस्य कीर्त्तिमिति शेषः । अथ षष्ठीमाह-

यस्य प्रयाणमिति । यस्य सवितुः प्रयाणं प्रवृत्तिमन्ये सर्वे देवा अनुय-  
युरिद्वश्यमनुगच्छन्त्येव । किं कुर्वन्तः । अस्य देवस्य महिमानमर्चतोऽर्चयन्तः । किंच, यः सविता पार्थिवानि रजांसि विममे पृथिवीगतान्परमाणून्विशेषेण गणयित्वा निश्चितवान्स सविता देवो महित्वना महत्त्वेनैतशो व्याप्तवानेति सर्वत्र गच्छतीत्येतशः । अथ सप्तमीमाह-

देव सवितरिति । हे सवितर्देव यज्ञं प्रसुव प्रकर्षेण प्रेरय, यज्ञपतिं यज-

( अभ्यादानाभिधानम् )

मानं च प्रसुव । किमर्थम् । भगाय सौभाग्याय । दिव्यो दिवि स्वर्गे भवः  
कश्चिद्वन्धर्वः केतपूः केतं परकीयचित्ते वर्तमानं ज्ञानं पुनाति शोधयतीति-  
केतपूः । स च नोऽस्माकं केतं चित्तवर्तिज्ञानं पुनातु भ्रान्तिपरिहारेण शोधयतु ।  
वाचस्पतिरद्यास्मिन्कर्मणि नोऽस्मदीयां वाचं स्वदाति स्वदयतु ।

इत्थमृचः सप्तोक्त्वाऽष्टमं यजुराह—

इमं नो दवेति । हे सवितर्देव नोऽस्मदीयमिमं यज्ञं प्रसुव । कीदृशं, देवै-  
र्यौति मिश्री भवतीति देवायुस्तं देवायुवं, सखायं स्वनिष्ठादकं यजमानं वेत्तीति  
सखिवित्तम् । सत्राणि द्वादशाहादीनि जपति वशी करोतीति सत्राजित्तम् ।  
तानि हि चीयमानमग्निमपेक्षन्ते । धनं जयति फलरूपेण संपादयतीति धनाजित्तम् ।  
सुवः स्वर्गं जयति फलरूपेण संपादयतीति सुवर्जित्तम् ।

अग्निचयनार्थानां चतुर्थकाण्डगतानां मन्त्राणां पञ्चमकाण्डे क्रमेणैव ब्राह्म-  
णमाम्नातम् । तत्राऽऽदौ युञ्जान इत्यादिभिर्मन्त्रैर्होमं विधत्ते—

“ सावित्राणि जुहोति प्रसूत्यै ” ( सं० का० ५ प्र० १ अ० १ ) इति ।  
सविता येषु मन्त्रेषु प्रतीयते तानि सावित्राणि, तैर्होमे सति यजमानं सविता  
कर्माणि प्रसौति । द्रव्यं विधत्ते—

“ चतुर्गृहीतेन जुहोति चतुष्पादः पशवः पशून्नेवाव रुन्धे ” [ सं० का०  
५ प्र० १ अ० १ ] इति । चतुःसंख्यां पुनः प्रशंसति—

“ चतस्रो दिशो दिक्ष्वेत प्रतिविष्ठति ” ( सं० का० ५ प्र० १ अ० १ )  
इति । पुनरपि प्रकारान्तरेण प्रशंसति—

“ छन्दांसि देवेभ्योऽपाक्रामन् वोऽभागानि हव्यं वक्ष्याम इति । तेभ्य एत-  
च्चतुर्गृहीतिमधारयन्पुरोनुवाक्यायै याज्यायै देवतायै वषट्काराय यच्चतुर्गृहीतं  
जुहोति छन्दांस्येव तत्प्रीणाति तान्यस्य प्रीतानि देवेभ्यो हव्यं वहन्ति ”  
[ सं० का० ५ प्र० १ अ० १ ] इति ।

ज्ञानाविधच्छन्दोयुक्तपुरोनुवाक्याद्यभिमानिनो देवा हविर्भाग्यो देवेभ्योऽपरक्ताः  
सन्तोऽन्यत्रागच्छन् । किं ब्रुवन्तो गता इति, तदुच्यते—हे देवा भागं राहितानि वयं  
छन्दांसि वो युष्मदीयानि हवींषि न वक्ष्यामो हविर्वहन् न कारिष्याम इति ब्रुवन्तुः ।

[ अग्न्यादानाभिधानम् ]

तदानीं देवा विचार्य होमकाले यच्चतुर्ग्रहणं तच्छन्दसां प्रीतिकरं भवत्विति तेषां भागमकल्पयन् । तत्र प्रथमग्रहणं पुरोनुवाक्थाख्याया गायत्रीदेवतायास्तुष्टिकरं, द्वितीयग्रहणं याज्याख्यायास्त्रिष्टुब्देवतायास्तुष्टिकरं, तृतीयग्रहणं देवताख्याया जगतीदेवतायास्तुष्टिकरं, चतुर्थग्रहणं वषट्काराख्याया अनुष्टुब्देवतायास्तुष्टिकरम् । अतश्चतुर्गृहीतेन होमे सति च्छन्दोदेवताः प्रीणयति । ताश्च प्रीताः सत्यो हव्यं वहन्ति । सूत्रकारेण तु शाखान्तरमाश्रित्याष्टगृहीतत्वमुक्तम् ।

अत्रेदं चिन्तनीयम्—किमेकैकं मन्त्रमुच्चार्य जुहुयात्, आहोस्वित्सर्वाणि मन्त्राण्यु (?) च्चार्येति । तत्र हेयोपादेयाबुभौ पक्षौ क्रमेण दर्शयति

“यं कामयेत पापीयान्त्स्यादित्येकैकं तस्य जुहुयादाहुतीभिरेवैनमप गृह्णाति पापीयान्भवति यं कामयेत वसीयान्त्स्यादिति सर्वाणि तस्यानुदृत्य जुहुयादाह-  
त्येवैनमभि क्रमयति वसीयान्भवत्यथो यज्ञस्यैवैषाऽभिक्रान्तिः ” [ सं० का० ५ प्र० १ अ० १ ] इति ।

पापीयानतिशयेन पापो दरिद्र इत्यर्थः । एकैकं मन्त्रमुच्चार्य होमे सति संश्लेषाभावात्परस्परमपरक्ताभिराहुतीभिरेनं यजमानमगृह्णाति धनादपेवं करोति । ततो दरिद्रो भवति । वसीयान्वसुमत्तरः । सर्वाण्युच्चार्य होमे तु मन्त्राणां पर-  
स्परसंश्लेषादेक्यैवाऽऽहुत्या यजमानमभिक्रमयति अभिव्याप्तं करोति । ततो धनिको भवति । अपि च येयमभिक्रमणहेतुरेकाऽऽहुतिरेषा यज्ञस्यैवाभिव्ययनरूप-  
स्यैवाभिक्रान्तिः स्वाधीनो यज्ञो भवति । मन्त्रगतामष्टसंख्यां प्रशंसति—

“एति वा एष यज्ञमुखादृद्ध्या योऽग्नेर्देवताया एत्यष्टावेतानि सावित्राणि भवन्त्यष्टाक्षरा गायत्री गायत्रोऽग्निस्तेनैव यज्ञमुखादृद्ध्या अग्नेर्देवतायै नैति ” [ सं० का० ५ प्र० १ अ० १ ] इति ।

यो यजमानोऽग्निरूपाया देवताया एत्यपगच्छति एष यजमानो यज्ञोपक्रमा-  
दारभ्य यज्ञफलरूपाया ऋद्ध्या एत्यपगच्छति । अग्निर्वै यज्ञमुखमिति श्रुत्यन्त-  
रादग्नेरपगम एव यज्ञमुखादपगमः । कस्तर्क्षग्नेः सकाशादपगमस्य परिहार इति,  
तदुच्यते—प्रारम्भे सावित्राणां मन्त्राणामष्टत्वे सत्यष्टाक्षरा गायत्री संपद्यते ।

( अभ्यादानाभिधानम् )

अग्निश्च गायत्रः । उभयोर्मुखजन्यत्वात् । ततो गायत्रीसंपत्तिरेवाग्निसंपत्तिरिति यज्ञमुखादग्निरूपादनपेतः सन्समृद्धेरपि नापैति ।

अष्टमत्रोपेतामेकामाहुतिं प्रशंसति ।

“ अष्टौ सावित्राणि भवन्त्याहुतिर्नवमी त्रिवृत्तमेव यज्ञमुखे वि यातयति ” ( सं० का० ५ प्र० १ अ० १ ) इति ।

त्रिवृत्स्तामे हृचो नवसंख्याका अतोऽत्राष्टमन्त्रविशिष्टाहुतिगतया नवसंख्यया त्रिवृत्स्तोममेव यज्ञमुखे वियातयति विशेषेण प्रसारितवान्भवति ।

अत्रेदमपरं चिन्तनीयम्—किमुग्रूपांश्चण्डमन्त्रानुच्चार्येण नो देव सवितरिति यजुः सप्तमं कृत्वा पश्चाद्देव सवितरित्युच्यमन्तिमां कुर्यात् । किं वैतामृचं सप्तमीं कृत्वा तद्यजुरन्तिमं कुर्यादिति । हेयोपादेयपक्षौ क्रमेण दर्शयति—

“ यदि कामयेत छन्दांसि यज्ञयशसेनार्पयेयमित्युच्यमन्तिमां कुर्याच्छन्दा-  
स्येव यज्ञयशसेनार्पयति यदि कामयेत यजमानं यज्ञयशसेनार्पयेयमिति यजुरन्तम्  
कुर्याद्यजमानमेव यज्ञयशसेनार्पयति ” ( सं० का० ५ प्र० अ० १ ) इति ।

यज्ञयशसं यज्ञफलमर्पयेयम् संयोजयेयम् । छन्दोबद्धाया ऋचस्त्वन्तिमत्वे यज्ञफलं छन्दःसु गच्छेत् । यजुषस्तु छन्दोरोहितत्वेन यज्ञफलं छन्दोगामि न भवति, किंतु यजमानगाम्येव भवति । तस्माद्यजुरेवान्तमं कुर्यादित्यर्थः ।

कल्पः—ऋचा स्तोमं समर्धयेत्यपरं चतुर्गृहीतं गृहीत्वा ” इति । जुहोतीत्यनुवर्तते । पाठस्तु -

ऋचा स्तोममिति । हेऽग्रे स्तोत्रहेतुसामाधारभूतयचां स्तोमं स्तोत्रमृगा-  
वृत्तिरूपं संघातं वा समर्धय समृद्धं कुरु । गायत्रेण साम्ना सह रथंतरं साम  
समर्धय । गायत्रसामैव वर्तनी मार्गो यस्य बृहत्साम्नस्तद्रायत्रवर्तनि, गायत्रसा-  
मसहितं बृहत्साम समर्धय । अस्मिन्मन्त्रे समर्धयेति पदस्य तात्पर्यं दर्शयति -

ऋचा स्तोमं समर्धयेत्याह समृद्धये ” [सं० का० ५ प्र० १ अ० १] इति ।

कल्पः—“ देवस्य त्वा सवितुः प्रसव इति चतुर्मेरश्रिमादत्ते वैणवीं कल्पाशीं

सुषिरामसुषिरां बोभयतःक्षणमन्यतरःक्षणं वा प्रादेशमात्रीमरत्निमात्रीं व्याममात्री-  
मपरिमितां वा ” इति । पाठस्तु—

देवस्य त्वेति । अत्रोखां निर्मातुं मृत्स्वननीया । स्वननहेतुः काष्ठविशेषोऽग्निः ।  
हेऽग्ने सवितुर्देवस्य प्रेरणे सत्यश्विनोः संबन्धिभ्यां मणिवन्धपर्यन्ताभ्यां बाहुभ्यां  
पूष्णः संबन्धिभ्यां साङ्गुलिभ्यां हस्ताभ्यां साधनभूताभ्यां सहायभूतेन गायत्रेण  
छन्दसा युक्तः संस्त्वामाददे स्वी करोमि । तत्र दृष्टान्तः—अङ्गिरस्वदाङ्गिरस  
ऋषयः पूर्वं यथा स्वीकृतवन्तस्तद्वत् । त्वं चाग्निरसि स्वननहेतुः काष्ठविशेषोऽसि ।  
तथा नारिरसि न विद्यतेऽरिर्यस्यास्तव सेयं नारिः स्वननकाळे पाषाणादिना तव  
नास्ति कुण्ठीभाव इत्यर्थः । अङ्गिरस्वच्छन्देन प्रथमयजुषः समाप्तत्वादग्निरसीत्या-  
दिकं द्वितीयं यजुः । शत्रुरहिते हेऽग्ने पृथिव्याः सधस्थादुत्सङ्गात्पुरीष्यमग्निमाभर ।  
पुरीषशब्देन पांसुरूपा शुष्का मृदुच्यते, तदर्हवीति पुरीष्योऽग्निः । मृदमादायोखां  
कृत्वा तस्यामग्निरवस्थाप्यते । अतो मृदाग्न्योरभेदोपचारेण मृदाहरणमेवाग्न्या-  
हरणमिति विवक्षितत्वात्पुरीष्यमग्निमाहरेत्युच्यते । अयं चोपचारोऽग्निचयनप्रक-  
रणे सर्वत्रानुवर्तिष्यते ।

अत एव पञ्चमकाण्डान्ते बोध्यपरिहारौ भविष्यतः—

“ ब्रह्मवादिनो वदन्ति यन्मृदा चान्द्रिश्वाग्निश्चीयतेऽथ कस्मादग्निरुच्यते इति  
यच्छन्दोभिश्चिनोत्यग्नयो वै छन्दांसि तस्मादग्निरुच्यते ” ( सं० का० ५  
प्र० ७ अ० १ ) इति ।

अतः पांसुरूपमग्निमाहर्तुं त्रैष्टुभेन छन्दसा सहकारिणा युक्तस्त्वामाददे ।  
अङ्गिरस्वदिति दृष्टान्तः पूर्ववत् । मृदाहरणे भ्यादाने च दृष्टान्तत्वाय द्विरङ्गिर-  
स्वदित्युक्तम् । अथ तृतीयं यजुरुच्यते । हेऽग्ने त्वं बभ्रिर्भरणकुशला मृत्संपादन-  
कुशलाऽसि । नारिरसीति पूर्ववत् त्वया वयं सधस्थे पृथिव्या उत्सङ्ग आ-  
त्मन्त्वादाग्निं पुरीष्यं स्वनितुं शक्रेम शका भवेम, अतो जागतेन छन्दसा सहका-  
रिणा युक्तस्त्वामाददे । अङ्गिरस्वदिति दृष्टान्तः पूर्ववत् । अथ चतुर्थं यजुरुच्यते ।  
सविता प्रेरकः परमेश्वरः परा हिरण्यमीं सुवर्णनिर्मितामग्निहस्ते स्थापयित्वा विभ्र-  
त्पोषितवत् । अतस्तया हिरण्यमाभ्या युक्ता त्वजस्मिन्सर्वदैव ज्योतिः प्रकाश-

[ अभ्यादानाभिधानम् ]

मानमग्निं खात्वी, अग्नित्वेनोपचारितां मृदं खनित्वा नोऽस्मदर्थमाभराऽऽनय ।  
आनुष्टुभेन च्छन्दसा सहकारिणा युक्तोऽहं त्वामाददे । अङ्गिरस्वदिति दृष्टान्तः  
पूर्ववत् । एतैर्मन्त्रैरभ्यादानं विधत्ते—

“ चतुर्भिरेभिमा दत्ते चत्वारि छन्दांसि छन्दोभिरेव ” ( सं० का० ५  
प्र० १ अ० ) इति ।

गायत्री त्रिष्टुब्जगत्यनुष्टुपि च्छन्दसां चतुष्टयम् । मन्त्रेषु तेषां सहकारित्वे-  
नाभिधानाच्छन्दोभिरेवाभेरादानं कृतवान्भवति ।

मन्त्रे प्रसवशब्दस्याभिप्रायं दर्शयति—

“ देवस्य त्वा सवितुः प्रसव इत्याह प्रसूतै ” ( सं० का० ५ प्र० १  
अ० १ ) इति । वंशनिर्मिताया अभ्रेरन्तः सुषिरत्वं विधत्ते—

“ अग्निर्देवेभ्यो निलायत स वेणुं प्राविशत्स एतामूतिमनु समचरद्यदेणोः  
सुषिरं सुषिराऽग्निर्भवति सयोनित्वाय ” [ सं० का० ५ प्र० १ अ० १ ]  
इति ।

पुरा कदाचित्केनापि निमित्तेनापरकोऽग्निर्देवेभ्यो निरगच्छन्निर्गत्य देवानां  
दर्शनं वारयितुं वेणुं प्राविशत् । वेणोर्मध्ये सुषिरं स्थानं यदस्येषैव मूषिकस्य  
भूबिलवदूतिस्तामेतामूर्तिं वेणुमध्यगतच्छिद्ररूपमनुक्रमेण सम्यगवरत् । अतोऽग्नेः  
सुषिरवेणुमियत्वाद्भिरः सुषिरा कार्या । तच्च सुषिरत्वं सयोनित्वाय संपद्यते ।  
योनिरग्नेः स्थानं तत्सहितत्वं सयोनित्वम् ।

अथाम्रेः कृष्णबिन्दुलाञ्छितत्वं विधत्ते—

“ स यत्रयत्रावसत्तत्कृष्णमभवत्कल्माषी भवति । रूपसमृद्धयै ” [ सं० का०  
५ प्र० १ अ० १ ] इति ।

वेणुमध्ये संचरन्नाग्निर्यस्मिन्वास्मिन्स्थाने वासमकरोत्तत्स्थानं दाहेन कृष्णम-  
भवत् । अतोऽग्निनिवासद्योतनायाभिः कल्माषी कृष्णबिन्दुलाञ्छिता कर्तव्या ।  
तथा सत्यभिरूपस्य चित्रत्वात्समृद्धिर्दृश्यते । यजमानस्य च रूपसमृद्धिर्भवति ।  
अभेरुभयोरन्तयोस्वीक्षणत्वं विधत्ते—



“ उभयतःक्षणं भवतीति श्रामुतश्चार्कस्यावरुद्ध्यै ” ( सं० का० ५ प० १ अ० १ ) इति ।

क्षणं तेजः इत्यस्माद्धातोरुत्पन्नः क्षणशब्दस्तीक्ष्णत्वमाचष्टे । उभयोरग्रमूल-  
योस्तीक्ष्णाभिरुभयतः क्षणस्वादृशी कार्या । तदेतदुभयतस्तीक्ष्णत्वमितश्चामुतश्च-  
लोकद्वयेऽव्यर्कस्यावरुद्ध्यै पूजायाः संपत्तयै भवति ।

अभ्रेर्दध्यपरिमाणं विधत्ते-

“ व्याममात्री भवत्येतावद्दे पुरुषे वीर्यं वीर्यसंमिता ” ( सं० का० ५ प० १ अ० १ ) इति ।

चतुर्भिररतिभिस्तुल्यो व्यामः । एतावती कार्या । उत्थिते पुरुषे वीर्यमे-  
तावदेव । अत इयं वीर्यसंमिता भवति । पक्षान्तरं विधत्ते-

“ अपरिमिता भवत्यपरिमितस्याविरुद्ध्यै ” [ सं० का० ५ प० १ अ० १ ] इति ।

नियतपरिमाणरहितत्वमपरिमितत्वम् । तच्चापरिमितस्य बहुलस्यान्नादेः संपत्तयै  
भवति । तादृशमाभ्रेर्वेणुकार्यत्वं विधत्ते--

“ यो वनस्पतीनां फलग्रहिः स एषां वीर्यवान्फलग्रहिर्भेणुर्वैणवी भवति वीर्य-  
स्यावरुद्ध्यै ” ( सं० का० ५ प० १ अ० १ ) इति ।

फलानि बहूनि गृह्णातीति फलग्रहिः । वनस्पतीनां मध्ये यः फलग्रहिरस्ति-  
एषां फलग्रहीणामपि मध्ये स वेणुरतिशयेन फलग्रहिः । ब्रीह्याद्यग्रवद्देणूनां समा-  
प्तिसंवत्सरे गोधूमसदृशैर्बहुभिर्वीजैरुपेतत्वात् । त्वचि सारोपेतत्वेन वीर्यवांश्च ।  
तस्मादियमभ्रेर्वैणवी कार्या । तच्च वैणवत्वं वीर्यसंपत्तयै भवति ।

अत्र विनियोगसंग्रहः--

युञ्जाष्ठकेनैकहोम ऋचा स्तोमं पुनर्हुतिः ।

देवैर्यभिर् चतुष्केणाऽऽदत्ते मन्वास्त्रयोदश ॥

अत्र मीमांसा ।

द्वादशाध्यायस्य तृतीयपादे चिन्तितम्--

चतुर्भिरभिमित्यत्र विकल्पो वा समुच्चयः ।

विकल्पः पूर्ववन्मैवं समूहे करणत्वतः ॥

( मृदाक्रान्त्याभिधानम् )

अग्नौ श्रूयते-“ चतुर्भिरभिरमादत्ते ” इति । अत्र पूर्वोक्तविभागमन्त्रवत्प्र-  
तिमन्त्रं पृथक्करणत्वं नास्ति । चतुःसंख्यया समूहे करणत्वप्रतीतेः । तस्मान्मन्त्रान्ते  
कर्मसंनिपातस्य बाधेनैव समुच्चयः स्यात् । न च पूर्वत्यैकैकमन्त्रस्यान्ते संनिपा-  
तेना( नै ) ( व समुच्चयः ) स्यादिति शङ्कनीयम् । वाचनिकसंख्यया न्याय-  
सिद्धस्य तस्य बाधितत्वात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-  
तैत्तिरीयसंहिताभाष्ये तृतीयकाण्डे पञ्चमपपाठके  
प्रथमोऽनुवाकः ॥ १ ॥

[ अथ चतुर्थकाण्डे प्रथमपपाठके द्वितीयोऽनुवाकः ] ।

इमामगृभ्णन्रश्नामृतस्य पूर्व आयुषि वि  
दथेषु कव्या । तया देवा सुतमा बभूवुर्ऋत-  
स्य सामन्तसरमारपन्ती । प्रतुर्तं वाजिन्ना  
द्रव वरिष्ठामनु संवतम् । दिवि ते जन्म पर-  
ममन्तरिक्षे नाभिः पृथिव्यामधि योनिः ।  
युञ्जायाः रासंभं युवमस्मिन्यामै वृषण्वसू ।  
अग्निं भरन्तमस्मयुम् । योगेयोगे तवस्तरं  
वाजेंवाजे हवामहे । सखाय इन्द्रसूतये ।  
प्रतूर्वन [ १ ] एहवक्रामन्नशस्ती रुद्रस्य  
गाणपत्यान्मयोभूरेहि । उर्वन्तरिक्षमन्विहि  
स्वास्तिगव्यूतिरमयानि कृण्वन् । पूष्णा स-  
युजा सह । पृथिव्या सधस्थादभिं पुरीष्य-

मङ्गिरस्वदच्छेद्यग्निं पुरीष्यमङ्गिरस्वद-  
 च्छेमोऽग्निं पुरीष्यमङ्गिरस्वद्भिरिष्यामोऽग्निं  
 पुरीष्यमङ्गिरस्वद्भिरामः । अन्वग्निरुषसाम-  
 ग्रमख्यदन्वहानि प्रथमो जातवेदाः अनु सू-  
 र्यस्य ( २ ) पुरुत्रा च रश्मीननु द्यावापृ-  
 थिवी आ ततान । आगत्य वाज्यध्वनः स-  
 र्वा मृधो वि धनुते । अग्निः सधस्थे मह-  
 ति चक्षुषा नि चिकीषते । आक्रम्य वाजि-  
 न्पृथिवीमग्निमिच्छ रुचा त्वम् । भूम्या वृ-  
 त्वाय नो ब्रूहि यतः खनाम तं वयम् ।  
 द्यौस्तै पृष्ठं पृथिवी सधस्थमात्मान्तरिक्ष-  
 समुद्रस्ते योनिः । विख्याय चक्षुषा त्वमभि-  
 तिष्ठ [ ३ ] पृतन्यतः । उत्क्राम महते सौ-  
 भगायास्मादास्थानाद्द्रविणोदा वाजिन् ।  
 वयः स्याम सुमतौ पृथिव्या अग्निं खनि-  
 व्यन्त उपस्थे अस्याः । उदक्रमीद्द्रविणोदा  
 वाज्यर्वाऽकः स लोकः सुकृतं पृथिव्याः ।  
 ततः खनेम सुप्रतीकमग्निः सुवी रुहाणा  
 अधि नाकं उत्तमे । अपो देवीरुप सृज-  
 मर्धुमतरियक्ष्माय प्रजाम्यः । तासां स्था-  
 नादुज्जिहतामोषधय सुपिप्पलाः । जिघमिं  
 [ ४ ] अग्निं मनसा घृतेन प्रतिक्ष्यन्तं भुवं

( मृदाक्रान्त्याभिधानम् )

नानि विश्वा । पृथुं तिरश्चा वयसा बृहन्तं  
व्यचिष्ठमन्नं रभसं विदानम् । आ त्वा  
जिघर्षिं वचसा घृतेनारक्षसा मनसा तज्जु-  
षस्व । भयश्रीः स्पृहयद्वर्णो अग्निर्नामिमृशे  
तनुना जहृषाणः । परि वाजपतिः कदि-  
ग्निर्हव्यान्यक्रमीत् । दधद्रत्नानि दाशुषे ।  
परि त्वाऽग्ने पुरं वयं विप्रं सहस्य धीमहि ।  
धृषद्वर्णं दिवेदिवे भेत्तारं भङ्गुरावतः । त्व-  
मग्ने द्युभिस्त्वमाशुशुक्षणिस्त्वभद्रभ्यस्त्वम-  
श्मनस्पारि । त्वं वनेभ्यस्त्वमोषधीभ्यस्त्वं  
नृणां नृपते जायसे शुचिः [ ५ ] ॥

( प्रतूर्वन्तसूर्यस्य तिष्ठ जिघर्षिं भेत्तारं विश्वातिश्च' ।

इति कृष्णयजुर्वेदीयतैत्तिरीयसंहितायां चतुर्थाष्टके  
प्रथमप्रपाठके द्वितीयोऽनुवाकः ॥ २ ॥

( अथ तृतीयकाण्डे पञ्चमप्रपाठके द्वितीयोऽनुवाकः )

( अथ चतुर्थकाण्डे प्रथमप्रपाठके द्वितीयोऽनुवाकः ) ।

प्रथमेऽनुवाकेऽभ्यादानमुक्तम् । अथ द्वितीये मृदाक्रान्तिरुच्यते ।

कल्पः—“ इमामगृभ्णरशनामृतस्येत्यश्वाभिधानी रशनामादाय ” इति ।

पाठस्तु—

इमामगृभ्णन्निति । कवयो विद्वांस ऋत्विजस्तानर्हन्तीति कव्या वज्ञाः ।  
कव्या विदथेषु कव्येषु यज्ञेषु ज्योतिष्टोमादिषु ऋतस्याऽऽयुषि आयुरागमनमश्व-  
स्याऽऽगमने निमित्तभूते सति । ऋतशब्दो यज्ञवाची सन्नत्र तत्साधननधमुपलक्ष-  
यति । पूर्वं महर्षय इमां रशनामगृभ्णन्स्वीकृतवन्तः । अयमर्थः—रशनया

१७६० श्रीमत्सायणाचार्यविरचितभाष्यसमेता— [४चतुर्थकाण्डे—

[ मृदाक्रान्त्यभिधानम् ]

बद्धमश्वमानीय मृतत्वननस्थाने तमश्वमाक्रमय्य तथा मृदा निष्पन्नायामुखायाम-  
ग्निमुत्पाद्येकाचिते देशे ज्योतिष्टोमादय ऋत्विभिरनुष्ठेयाः । एतत्सर्वं मनसि नि-  
धाय पूर्वे महर्षयोऽश्वागमनं निमित्तीकृत्य रशनां स्वीकृतवन्त इति । षोऽन्तकर्म-  
णीत्यस्माद्धातोरुत्पन्नत्वात्सामञ्जशब्दोऽवसानवाची । ऋतस्य सामन्यज्ञस्य परि-  
समाप्तये सरं सरणमृत्विग्यजमानानां प्रवृत्तिमारपन्ती कथयन्ती प्रापयन्तीत्यर्थः ।  
या रशना पूर्वोक्तीत्या यज्ञसमाप्तिपर्यन्तं प्रवृत्तिकारिणी भवति तथा रशनया  
पुरा देवाः सुतमायभूवुः सोमयागं प्राप्नुयुः । तादृशीमिमां रशनां गृहीतवन्तः ।  
तामिमं मन्त्रं विनियुङ्क्ते—

“ व्यृद्धं वा एतद्यज्ञस्य यदयजुष्केण क्रियत इमामगृभ्णन् रशनामृतस्येत्यश्वा-  
भिधानीमादत्ते यजुष्कृत्यै यज्ञस्य समृद्ध्यै ” ( सं० का० ५ प० १  
अ० २ ) इति ।

यदङ्गमयजुष्केण मन्त्ररहिणेन व्यापारेण निष्पाद्यते यज्ञस्य संबन्धि तदेत-  
दङ्गं समृद्धिहीनमेव । तस्मादिमामिति मन्त्रमुच्चार्य रशनामाददीत । अश्वोऽभि-  
धीयते वद्ध्वा धार्यते यया रशनया सेयमश्वाभिधानी । यद्यपीमामगृभ्णन्नित्यु-  
गैवैषा तथाऽपि यजुर्वेदपठितत्वाद्यजुष्ट्वोपचारः । तस्मिन् मन्त्रे पठिते साति रश-  
नादानं सद्यजुष्कत्वात्समृद्धं भवति ।

कल्पः—“ प्रतूर्तं वाजिना द्रवेत्यश्वमभिदधाति ” इति । पाठस्तु—

प्रतूर्तं वाजिन्निति । संवन्यते सम्यग्भज्यते मृद्ग्रहणार्थं सेव्यत इति स्वनन-  
योग्या भूमिः संवत् । सा च पाषाणाद्यभावेनातिप्रशस्तत्वाद्द्विरिष्टेत्युच्यते । हे वाजि-  
न्नाश्व वरिष्ठां संवतमनुलक्ष्य प्रतूर्तमाद्रवातिशीघ्रमागच्छ । ते तवाश्वस्य दिवि द्युलोके  
परममुत्कृष्टं जन्म रोहितादिदेवाश्चरूपेण द्युलोके जन्म प्रसिद्धम् । “ रोहितेन त्वाऽ  
भिर्देवतां गमयत्वित्याहेते वै देवाश्वाः ” इति सन्यवाऽऽम्नातम् । तथा तव नाभि-  
रन्तरिक्षे वर्तते । नियुन्नामका हि वायोरश्वास्तदीपं रथं वहन्तोऽन्तरिक्षे संचरन्ति,  
तद्रूपेणास्यान्तरिक्षवार्तित्वम् । नाभिश्चन्द्रेण कृत्स्नशरीरपुलक्षयते । तथा पृथिव्या-  
मधि योनिर्भूमेरुपरि तव निवासस्थानं, तत्तु प्रत्यक्षमेव दृश्यते । इदंमहिमा त्वं  
श्रीधरमागच्छेति पूर्ववान्वयः । एनं मन्त्रं विनियुङ्क्ते—

[ मृदाक्रान्त्यभिधानम् ]

“ प्रतूर्तं वाजिन्ना द्रवेत्यश्वमभि दधाति रूपमेवास्यैतन्महिमानं व्याचष्टे ”  
( सं० का० ५ प्र० १ अ० २ ) इति ।

वाजिन्नाद्रवेत्येवं शीघ्रमागमनमश्वस्य स्वरूपभूतमेव महिमानमेतन्मन्त्रवाक्यं प्रकाशयति । अथवाऽस्य मन्त्रस्यैतद्रूपं वाक्यजातं द्युजन्मादिरूपं महिमानमेव व्याचष्टे । वस्तुतो द्युजन्माभावेऽपि प्रशंसनार्थमेवमुच्यत इत्यर्थः ।

कल्पः—“ तूष्णीं गर्दभरशनामादाय युञ्जाथाः रासभं युवमिति गर्दभम् ”  
इति । मन्त्रमन्तरेणैव गर्दभस्य रशनामादाय युञ्जाथामिति मन्त्रेण गर्दभमभिद-  
ध्यात् । पाठस्तु—

युञ्जाथाः रासभमिति । यजमानः पत्नी चेत्येतौ हे दंपती युवं रासभम-  
स्मिन्यामे युञ्जाथाम् । यामो मृद्वहनरूपो नियमविशेषतस्मिन्निमित्तभूते सति  
युवामुभौ गर्दभं रशनया बध्नीतम् । कीदृशो युवाम् । वृषण्वसू यागनिष्पादनद्वारा  
फलाभिवर्षणानिमित्तभूतं वसु धनं ययोस्तौ वृषण्वसू । कीदृशं रासभम् । आग्निं  
भरन्तमग्निहेतुं मृदं वोढुं समर्थम् । अस्मयुभस्मानात्मन इच्छन्तमस्माद्धितौषिणमिति  
यावत् । एतं मन्त्रं विनियुङ्क्ते—

“ युञ्जाथाः रासभं युवमिति गर्दभमसत्येव गर्दभं प्रतिष्ठापयति तस्मादध्वाद्-  
गर्दभोऽस्तत्तरः ” [ सं० का० ५ प्र० १ अ० २ ] इति ।

गर्दभमित्यत्राभिदधातीति शेषोऽनुवर्तते । अस्मिन्याम इति मन्त्रेऽभिहितं मृद्व-  
हनमसदित्युच्यते । भारवहनस्य निरुष्टव्यापारत्वात् । अत एव मन्त्रपाठेनासत्येव  
निरुष्ट एव व्यापारे गर्दभं स्थापितवान्भवति । यस्मादत्र निरुष्टकार्ये स्थापित-  
स्तस्माल्लोकेऽपि गर्दभोऽश्वान्निरुष्टतरः । रजकादय एव हि तमाद्रियन्ते न तु  
राजामात्यादयः ।

कल्पः—“ योगेयोगे तवस्तरामिति तिसृभिरश्वप्रथमा अभिप्रवरजन्ति यत्र मृदं  
स्वनिष्यन्वः स्युः ” इति । तत्र प्रथमामाह—योगेयोग इति ।

युज्यतेऽनुष्ठीयत इति योगः कर्म । योगेयोगे तत्तत्कर्मणि तवस्तरं वल्लवत्तर-

मश्वमिन्द्रमिन्द्रियप्रदभूतये रक्षणाय वाजेवाजे तत्तदन्नमाविनिमित्तं सखाय परस्पर-  
सख्यं प्राप्ता कृत्विग्यजमाना वयं हवामह आह्वयामः ।

अथ द्वितीयामाह-

प्रतूर्वन्नेहीति । हेऽश्व त्वमेहि आगच्छ किं कुर्वन् । प्रतूर्वन्, विरोधिनः  
शत्रून् हि सन्नशस्तीरवक्रामन्भ्रातृव्यः क्रियमाणा अपकीर्तीर्निवारयन् । किं च  
रुद्रस्य कर्तुरदेवस्य यद्वाणपत्यं पशुसमूहपतित्वं तस्माद्वाणपत्यादागत्य मयोभूर-  
स्माकं सुखं भावयन्ने ( नि ) हि । उरु विस्तीर्णमन्तरिक्षमनु वीक्ष्येहि विश्र-  
म्भेण गच्छ । किं कुर्वन् । गव्यूतौ गोसमूहे स्वस्ति श्रेयो यथा भवति तथा  
वर्तमानः स्वस्तिगव्यूतिस्तादृशस्त्वमभयानि कृण्वन्व्याधादिभ्यो भयपरिहारं कुर्वन् ।  
अथ तृतीयामाह-

पूष्णा सयुजेति । सह युज्यते सहायभूतो वर्तत इति सयुक् । तादृशेन  
पूष्णा पोषकेण देवेन सह हेऽश्व पृथिव्याः सधस्थात्पुरीष्यमग्निमच्छेहि आप्तुं  
गच्छ । खनितुं योग्या कृत्स्नाऽपि मुक्तिका सह विष्ठति मिलित्वा वर्ततेऽत्रेति  
संधस्थः प्रदेशविशेषः । तस्मात्प्रदेशादाप्तुमित्यन्वयः । आग्निरस्वादिनि दृष्टान्तः  
पूर्ववत् । अत्र प्रथमायामृचि प्रथमभागे बीप्सायास्तात्पर्यं दर्शयति-

“ योगेयोगे तवस्तरमित्याह योगेयोग एवैनं युङ्क्ते ” ( सं० का० ५ पृ०  
१ अ० २ ) इति ।

रथवहनं योद्धवहनं वा यद्यदश्वस्य योग्यं कर्म तत्र सर्वत्रैनमश्वं योजयत्येव  
लौकिकः । तस्मादत्रापि योगेयोग इति बीप्सोच्यते ।

द्वितीयभागे वाजशब्दार्थं दर्शयति-

“ वाजेवाजे हवामह इत्याहारं वै वाजोऽन्नमेवाव रुन्धे ” [ सं० का० ५  
पृ० १ अ० २ ] इति ।

तृतीयभाग इन्द्रशब्दात्पर्यं दर्शयति-

“ सखाय इन्द्रभूतय इत्याहेन्द्रियमेवाव रुन्धे ” [ सं० का० ५ पृ० १ अ०  
२ ] इति ।

[ मृदाक्रान्त्यभिधानम् ]

अनेन मन्त्रेण साध्यमश्वपुरःसरं गमनं विधत्ते—

‘ अग्निर्देवेभ्यो निजायत तं प्रजापतिरन्वविन्दत्माजापत्योऽश्वोऽश्वेन सं भरत्य-  
नुविच्यै ’ [ सं. का. ५ प्र. १ अ. २ ] इति ।

केनाप्यपराधेन देवेभ्यो निर्गतमग्निं प्रजापतिरन्विष्य लब्धवान् । अश्वश्च  
प्रजापतिजन्यत्वात्माजापत्यः । तस्मादश्वेन सहाग्निहेतुं मृदं संभरितुं गच्छेत् । तच्च  
गमनमग्नेरनुवेदनाय भवति ।

तत्राश्वस्य गर्दभात्पुरतो गमनं विधत्ते—

‘ पापवस्यसं वा एतत्क्रियते यच्छ्रेयसा च पापीयसा च समानं कर्म कुर्वन्ति  
पापीयान्दश्वदग्नेर्भोऽश्वं पूर्वं नयन्ति पापवस्यस्य व्यावृत्त्यै तस्माच्छ्रेयास्तं पापी-  
यान्पश्चादन्वेति ’ [ सं. का. ५ प्र. १ अ. २ ] इति ।

श्रेयसोत्तमेन च साधनेन पापीयसा निकृष्टेनापि साधनेन समानं तुल्यमेकं  
कार्यं कुर्वन्तीति यत्तदेतत्पापवस्यसमेव क्रियते । पापमेव वसु धनं यस्य कर्मण-  
स्वत्पापवसु, अतिशयेन पापवसु तत्पापवस्यसमत्यन्तं निकृष्टमित्यर्थः । गर्दभोऽ-  
श्वत्पापीयानिति प्रसिद्धम् । अत उभयोः समानं मा भूदित्यर्थं पूर्वं पुरतो  
नयेयुः । तथा सति पापवस्यसं निवारितं भवति । यस्मादेवं तस्मात्लोकेऽपि  
विद्याधनादिभिः श्रेयान्पुरुषः पुरतो गच्छति, निकृष्टः शिष्यो दरिद्रो वा पश्चा-  
दनुगच्छति ।

द्वितीयमन्त्रगतस्याशस्तीरवक्रामन्त्रित्यस्य तात्पर्यं दर्शयति—

‘ बहुर्वै भवतो भ्रातृव्यो भवतीव खलु वा एष योऽग्निं चिनुते वज्रपश्वः  
प्रतूर्वन्नेहवक्रामन्त्रशस्तीरित्याह वज्रेणैव पाप्मानं भ्रातृव्यमव क्रामति ’ [ सं. का.  
५ प्र. १ अ. २ ] इति ।

भवतो भूतिमैश्वर्यं प्राप्नुवतः पुरुषस्य भ्रातृव्यो विघ्नकारी बहुर्भवत्येव ।  
श्रेयांसि बहुविघ्नानीति न्यायात् । अतोऽत्र योऽग्निं चिनुत एष भवतीव खलु श्रेयः  
प्राप्नोत्येव खलु । अतोऽनेन भ्रातृव्यपरिहारोऽन्वेषणीयः । अश्वश्च वज्रयुक्केन्द्र-  
समानः । अतोऽश्वं संबोध्याशस्तीरवक्रामन्त्रित्युक्त्याऽश्वरूपेण वज्रेणैव विघ्नका-  
रिणं पाप्मानं भ्रातृव्यं निराकरोति ।



१७६४ श्रीमत्सायणाचार्यविरचितभाष्यसमेता-- [४चतुर्थकाण्डे-  
[ मृदाक्रान्त्यभिधानम् ]

तन्मन्त्रगतस्यैव गाणपत्यादित्यस्य तात्पर्यं दर्शयति-

‘ रुद्रस्य गाणपत्यादित्याह रौद्रा वै पशवो रुद्रादेव पशून्जियांच्याऽऽत्मने  
कर्मं कुरुते ’ [ सं. का. ५ प्र. १ अ. २ ] इति ।

पशूनां रौद्रत्वं वरादवगम्यते । ‘ सोऽब्रवीद्वरं वृणा अहमेव पशूनामधिपति-  
रसानीति ’ इत्यत्र रुद्रस्य वर आम्नातः । तस्मादत्र रुद्रस्य गाणपत्यान्मयोभूरे-  
हीत्युक्त्या पशुस्वामिनो रुद्रादेव तान्पशून्निःशेषेण याचित्वा तैः पशुभिस्वार्थं कर्म  
करोति । तृतीयमन्त्रे सयुजेत्यस्य तात्पर्यं दर्शयति—

‘ पूष्णा सयुजा सहेत्याह पूषा वा अध्वनाः संनेता समष्ट्यै ’ [ सं. का. ५  
प्र. १ अ. २ ] इति ।

पोषको देव एवोपद्रवपरिहारेण मार्गाणां सम्यङ्गन्तेत भवति । अतस्तेन सह  
समष्ट्यै संगत्यै पूष्णा सयुजेत्युच्यते ।

तस्मिन्नेव मन्त्रे पुरीष्यमिति विशेषणस्याङ्गिरस्वादिति दृष्टान्तस्य च तात्पर्यं  
दर्शयति—

‘ पुरीषायतनो वा एष यदाग्निराङ्गिरसो वा एतमग्रे देवतानाः समभरन्पृथिव्याः  
सदस्थादाग्निं पुरीष्यमाङ्गिरस्वदच्छेहीत्याह सायतनमेवैनं देवताभिः सं भरति ’  
[ सं. का. ५ प्र. १ अ. २ ] इति ।

पुरीषस्य पांसोः पूर्वोक्तीत्या परम्परयाऽन्यायतनत्वम् । अतः पुरीष्यशब्दे-  
नाग्निं सायतनमेव संपादयति । आङ्गिरसश्च पुरा तमेतमग्निं देवतानां पुरतः  
संपादितवन्तः । अतोऽङ्गिरस्वादित्युक्त्या देवताभिः साहितमेनं संपादितवान्भवति ।

अग्निं पुरीष्यमिति । कल्पः—‘ अग्निं पुरीष्यमाङ्गिरस्वदच्छेम इति येन  
द्वेष्येण संगच्छते तमभिमन्त्रयतेऽपश्यन्निर्दिशति ’ इति ।

मृतत्वं प्रति गच्छन्तः पुरुषा मार्गमध्ये यदि केनापि द्वेष्येण संगच्छेरन्,  
तदानीमिदं मन्त्रं पठेत् । इमो गच्छाम इत्यर्थः । शेषं पूर्ववत् । यदि द्वेष्यं न  
पश्यति तदाऽपि तं मनसा निर्दिश्य पठेत् ।

अनेन पाठेन द्वेष्यस्यानं विनाश्यत इत्येतद्दर्शयति—

[ मृदाक्रान्त्यभिधानम् ]

‘ अग्निं पुरीष्यमङ्गिरस्वदच्छेम इत्याह येन संगच्छते वाजमेवास्य वृद्धे ’  
( सं. का. ५ प्र. १ अ. २ ) इति ।

अग्निं पुरीष्यमिति । कल्पः—‘ अग्निं पुरीष्यमङ्गिरस्वद्भरिष्याम इति वल्मी-  
कवपा या सूर्यस्योदेतोस्तामुद्धृत्योपतिष्ठते ’ इति ।

वल्मीकस्य योऽवयव उन्नतत्वेनाभिवृद्धः सेयं वपा, तथाविधासु वपासु मध्ये  
या वपा सूर्योदयस्याभिमुखा तस्या अग्रं किंचिदुद्धृत्यतां वपामनेन मन्त्रेणोप-  
तिष्ठते । भरिष्यामः संपादयिष्यामः । शेषं पूर्ववत् ।

अनेन मन्त्रेण वपोपस्थानं विधत्ते—

‘ प्रजापतये प्रतिप्रोच्याग्निः संभृत्य इत्याहुरिषं वै प्रजापतिस्तस्या एत-  
च्छ्रोत्रं यद्वल्मीकोऽग्निं पुरीष्यमङ्गिरस्वद्भरिष्याम इति । वल्मीकवपामुपतिष्ठते  
साक्षादेव प्रजापतये प्रतिप्रोच्याग्निः सं भरति ’ ( सं. का. ५ प्र. अ. २ )  
इति ।

प्रजापतेः सकाशादनुज्ञां लब्ध्वाऽयमग्निः संपादनीय इत्येवमभिज्ञा आहुस्त-  
च्चोपपन्नम् । प्रजापतिना पूर्वमग्नेर्लब्धत्वात् । तं प्रजापतिरन्वविन्ददिति पूर्वत्रो-  
क्तम् । कथं तर्हि प्रजापतये वक्तव्यमिति चेत्तदुच्यते प्रजापतिनां सृष्टत्वादियं  
पृथिव्येव प्रजापतिः । तस्याश्च वल्मीकवपैव श्रोत्रम् । अत एवाऽऽधानब्राह्मणे  
समाम्नातम्—‘ श्रोत्रं ह्येतत्पृथिव्याः । यद्वल्मीकः । इति । तस्मात्तां वपाम-  
नेन मन्त्रेणोपतिष्ठते । तेनोपस्थानेन व्यवधानमन्तरेणैव प्रजापतये कथयित्वाऽग्निं  
संभरति ।

अग्निं पुरीष्यमिति । कल्पः—‘ अत्वरमाणाः प्रत्यायत्यग्निं पुरीष्यम-  
ङ्गिरस्वद्भराम इति येन द्वेष्येण संगच्छते तमभिमन्त्रयतेऽपश्यन्निर्दिशति ’  
इति ।

यद्वद्व्रतमनकाले तद्वदागमनकालेऽपि । तत्र भरिष्याम इति पाठः । अत्र तु  
भराम इति विशेषः । यद्यप्यागमनस्य नायं कालस्तथाऽपि प्रसङ्गाद्बाह्यस्थ-  
मन्त्रोऽयमाग्नातस्तं चोपरिष्ठादुत्कर्षेत् ।

१७६६ श्रीमत्सायणाचार्यविरचितभाष्यसमेता— (४चतुर्थकाण्डे—  
[ मृदाकान्त्यभिधानम् ]

गमनकालीनमन्त्रवदस्यापि तात्पर्यं दर्शयति—

अग्निं पुरीष्यमङ्गिरस्वद्भाराम इत्याह येन संगच्छते वाजमेवास्य वृङ्क्ते ।  
( सं. का. ५ प्र. १ अ. २ ) इति ।

कल्पः ‘ अन्वग्निरुषसामग्रमख्यदिति वल्मीकवपायाः प्रक्रामति ’ इति ।  
पाठस्तु—

अन्वग्निरुषसामिति । अयमग्निरुषसामुषःकालानामग्रमुपक्रममन्वख्यत् ।  
अनुक्रमेण प्रकाशितवान् । अयं जातवेदाः प्रथमो मुख्यः सन्नहान्यप्यन्वख्यत् ।  
किंच सूर्यस्य पुरुत्रा पुरुन्वहून्रश्मीननुक्रमेणाख्यत । किंच द्यावापृथिवी उभे  
अप्यनुक्रमेणाऽऽततान सर्वतो व्याप्तवान् ।

अनेन मन्त्रेणोषःकालादीनां क्रमेणाऽऽविर्भावः सिध्यतीत्येतद्दर्शयति—

“ अन्वग्निरुषसामग्रमख्यदित्याहानुख्यात्य ” ( सं. का. ५ प्र. १ अ. २ )  
इति ।

कल्पः—“ आगत्य वाज्यध्वन आक्रम्य वाजिन्पृथिवीमिति द्वाभ्यां मृत्स्वनमश्च-  
माक्रम्य ” इति । तत्र प्रथमायाः पाठस्तु—

आगत्येति । अयं वाज्यध्वनो मार्गादागत्य प्राप्य सर्वां मृधो मार्गश्रमादी-  
न्सर्वान्बाधकान्विधूनुते विविधं कम्पयति । विनाशयतीत्यर्थः । यत्र पांसवः सहा-  
वतिष्ठन्त तत्स्थानं सधस्थं, महति विस्तीर्णे सधस्थेऽयमश्चक्षुषा दृष्ट्वाऽग्निमग्नि-  
हेतुं मृदं निचिकीषते नितरां चेतुं संपादयितुमिच्छति । अथ द्वितीयामाह—

आक्रम्येति । हे वाजिन्पृथिवीमाक्रम्य पादस्पर्शेन परीक्ष्य त्वं रुचा स्वकी-  
येन तेजसा मानसज्ञानेनेत्यर्थः । अग्निमिच्छाग्निहेतुं मृदं निश्चिनु । भूम्या वृ-  
त्त्वाय पृथिव्या सह वरणं कृत्वा पृथिवीं पृष्ट्वेत्यर्थः । नोऽस्माकं ब्रूहि अयं पदे-  
शोऽग्निहेतुमृद्योग्य इति कथय । यस्मात्पदेशात्तद्दृष्टी मूलम्यते तं पदेशं वयं-  
स्वनाम ।

अत्रैतयोर्द्वयोर्मन्त्रयोः पृथगुपयोगं दर्शयति—

[ मृदाक्रान्त्याभिधानम् ]

“ आगत्य वाज्यध्वन आक्रम्य वाजिन्पृथिवीमित्याहेच्छत्येवैनं पूर्वा विन्द-  
त्युत्तरया ” ( सं० का० ५ प्र० १ अ० २ ) इति ।

पूर्वस्यामृचि निचिकीषत इत्यभिधानादिच्छामात्रं तथा संपद्यते । उत्तरस्यामृचि  
नो ब्रूहीत्युक्तत्वात्तया तं प्रदेशं लभते । विधत्ते-

“ द्वाभ्यामा क्रमयति प्रतिष्ठित्या अनुरूपाम्भ्यां तस्मादनुरूपाः पशवः प्रजा-  
यन्ते ” ( सं० का० ५ प्र० १ अ० २ ) इति ।

मन्त्रयोर्द्वित्वं हि द्वाभ्यां प्रतिष्ठित्यै संपद्यते । तत्र पूर्वं मन्त्र इच्छाया अनु-  
रूपः । उत्तरमन्त्रो लाभस्यानुरूपः । तच्च पूर्वमुदाहृतम् । यस्मादनुरूपाम्भ्यां म-  
न्त्राभ्यामाक्रमयति तस्माद्यजमानस्याग्निहोत्राद्यनुष्ठानस्यानुरूपा एव गवाद्याः पशवः  
प्रजायन्ते ।

कल्पः—“ द्यौस्ते पृष्ठमित्यश्वस्य पृष्ठं संपार्ष्टी ” इति । पाठस्तु—

द्यौस्ते पृष्ठमिति । हेऽश्व द्युलोकस्तव पृष्ठं, पृथिवी सधस्थं तवाग्निना  
सहावस्थानप्रदेशः । अन्तरिक्षलोकस्तव मध्यशरीरवर्ती जीवात्मा । समुद्रस्तव  
जन्मकारणम् । ‘ अप्सुयोनिर्वा अश्वः ’ इति श्रुतेः । एवं स्तूयमानस्त्वं चक्षुषा  
विख्याय, उखायोग्यां मृदं विलोक्य पृतन्यतः संग्रामं कर्तुमिच्छतः शत्रून्राक्षसा-  
दींस्तस्यां मृदि गूढरूपेणावस्थितानभितिष्ठ पादेनाऽऽकृष्य विनाशय ।

मन्त्रोक्तं द्युलोकादिसंबन्धमुपपादयति -

“ द्यौस्ते पृष्ठं पृथिवी सधस्थमित्याहैभ्यो वा एतं लोकेभ्यः प्रजापतिः सभै-  
र्यद्रूपमेवास्यैतन्महिमानं व्याचष्टे ” [ सं० का० ५ प्र० १ अ० २ ] इति ।

पुरा कदाचित्प्रजापतिरेतमश्वमेतेषु लोकेष्वन्विष्य समानीतवान् । तस्माद्विद्य-  
मानमेव द्युलोकादिसंबन्धरूपं महिमानं मन्त्रो व्याचष्टे । अतो नास्माभिर्वक्तव्यं  
किंचिदस्ति ।

मृदाक्रमणवेलायामश्वपादस्याधस्ताद्वेष्ट्यविषयध्यानं विधत्ते—

‘ वज्री वा एष यदश्वो दद्भिरन्यतोदद्भ्यो भूयाल्लोमभिरुभयाद्दम्भो यं द्वि-  
ष्यात्तमधस्पर्दं ध्यायेद्दृज्जैवैनं स्तृणुते ’ [ सं० का० ५ प्र० १ अ० २ ]  
इति ।

(मृदाक्रान्त्यभिधानम्)

वज्रसमानं दन्तवङ्किकद्वयमस्यास्तीत्यश्वो वज्री, तस्मादन्यतोदङ्गय एकदन्त-  
पङ्कियुक्तेभ्यो गवादिभ्योऽयमश्वो दद्भिर्भूयान्दन्तैरधिकः । उभयादङ्गयो दन्त-  
पङ्किकद्वययुक्तेभ्यश्च गर्दभादिभ्योऽयमश्वो लोमाभिः केसरैः पुच्छगतैश्च भूयान् ।  
अतस्तादृशस्याश्वस्याधस्पदं पादस्याधस्ताद्द्वेष्ट्ये ध्याते सति, अश्वस्वरूपेण वज्रे-  
णैवैनं द्वेष्ट्यं हिनस्ति ।

कल्पः-“उत्क्रामोदक्रमीदिति द्वाभ्यां मृत्खनादुदङ्गमश्वमुत्क्रमय्य” इति ।

मृद्यस्मिन्प्रदेशे खन्यते स प्रदेशो मृत्खनः । तस्मादश्वमुदङ्गमुत्खत्वेन निर्गमयेत् ।  
तत्र प्रथमामृचमाह-

उत्क्रामेति । हे वाजिन्द्रविणोदा धनप्रदस्त्वं यजमानस्य महते सौभगाय  
सौभाग्याभिवृद्धयर्थमस्मादास्थानात्खननप्रदेशादुत्क्रामोद्वतो भव । वयं पृथिव्याः  
सुमतावनुग्रहचित्ते स्याम तिष्ठेम । कीदृशा वयम् । अस्या उपस्थे पृथिव्या उपरि  
अग्निमग्निहेतुं मृदं खनिष्यन्तः खनितुमुद्युक्ताः अथ द्वितीयामाह-

उदक्रमीदिति । द्रविणोदा यामद्वारेण धनप्रदो वाजी तथैवान्नप्रद इयती-  
त्यर्वा गमनकुशल इत्यर्थः । तादृशोऽयमश्वः स्थानादस्मादुदक्रमीत् । स उत्क्रा-  
न्तोऽश्वः सुकृतमाक्रमणेन विरुद्धान्राक्षसादीनपहत्य सुष्ठु कृतं पृथिव्याः संवन्धिनं  
लोकं खननप्रदेशमकः कृतवान् । ततः प्रदेशादग्निमग्नियोग्यां भूमिं मृदं खनेम ।  
कीदृशमग्निं सुप्रतीकं सुमुखम् । ये खनितारो वयं ते कीदृशाः, सुवरधिरहाणाः  
स्वर्गेऽधिरोहणकामाः । कीदृशे स्वर्गे, उत्तमे सुखयुक्ते नाके कं सुखमकं दुःखं  
तद्रहिते । तदिदं मन्त्रद्वयं विनियुङ्क्ते-

“उत्क्रामोदक्रमीदिति द्वाभ्यामुत्क्रमयति प्रतिष्ठित्या अनुरूपाभ्यां तस्माद-  
नुरूपाः पशवः प्र जायन्ते” [ सं० का० ५ प्र० अ० ३ ] इति ।

मन्त्रयोरादावुत्क्रमणाभिधानादनुष्ठेयार्थं प्रत्यनुरूपत्वम् ।

कल्पः-“अपो देवीरूप सृजेत्यश्वस्य पदेऽप उपसृज्य” इति । पाठस्तु-

अपो देवीरिति । देवीर्देवनशीला अप उपसृज्य । अस्मिन्खननप्रदेशेऽहमु-  
पसृजामि । कीदृशीरपः । मधुपतीर्मधुराः । किमर्थम् । अयद्विषाय प्रजाभ्यः

[ मृदाक्रान्त्याभिधानम् ]

प्रजानामारोग्याय । तासां प्रक्षिप्तानामर्षां स्थानादस्मात्प्रदेशात्सुपिप्पलाः शोभन  
फला ओषधय उज्जिहतामुत्पद्यन्ताम् । अनेन मन्त्रेणोदकसेचनं विधत्ते -

“ अप उप सृजति यत्र वा आप उपगच्छन्ति तदोषधयः प्रति तिष्ठन्त्यो-  
षधीः प्रतीतिष्ठन्तीः पशवोऽनु प्रति तिष्ठन्ति पशून् यज्ञो यज्ञं यजमानो यजमानं  
प्रजास्तस्मादप उप सृजति प्रतिष्ठित्यै” [ सं० का० ५ त० १ अ० ३ ] इति ।

अपामोषधीनां पशूनां यज्ञस्य यजमानस्य प्रजानां चोत्तरोत्तरप्रतिष्ठा पूर्वं-  
पूर्वाधीनेति प्रसिद्धम् । तस्मात्सर्वप्रतिष्ठार्थमप उपसृजेत् ।

कल्पः—“ पदे हिरण्यं निधाय जिघर्म्यग्निमा त्वा जिघर्मीति मनस्वतीभ्यामे-  
कामाहुतिं हिरण्ये हुत्वा ” इति । तत्र प्रथमामृचमाह—

जिघर्म्यग्निमिति । अहमग्निं मनसा ध्यायन्धृतेन जिघर्मी क्षारयामि दीप-  
यामि वा । कीदृशमग्निम् । विश्वा भुवनानि प्रतिक्षन्तं सर्वेषु लोकेषु प्रत्येक  
निवसन्तम् । तिरश्चा पृथुं तिर्यक्प्रमाणेन विस्तृतं, वयसा बृहन्तं वयउपलक्षितेन  
कालेन प्रौढम् । पृथुमित्यनेन बहुदेशव्याप्तिः, वयसेत्यनेन च बहुकालव्याप्ति-  
रुक्ता । किंच, यदन्नं व्यचिष्टमतिशयेन विविधमञ्चनं गमनं पूजनं वा यस्य  
तद्व्याचिष्टं भक्ष्यभोज्यादिरूपेण बहुविधं स्वादुत्वेन पूज्यं चेत्यर्थः । तादृशमन्नं  
रभसं शीघ्रमेव विदानं लभमानम् । अथ द्वितीयामाह—

आ त्वा जिघर्मीति । हेऽग्ने त्वामाजिघर्मी वचसा मन्त्रेणानेन धृतेन  
सर्वतः क्षारयामि । अरक्षसा मनसा कौर्यरहितेन चित्तेन तद्घृतं जुषस्व । अप-  
मग्निमयश्चर्मैरैराश्रयणीयः, स्पृहयद्वर्णो यजमानैः स्पृहणीयरूपः, नाभिमृशेऽभि-  
मर्शनं कर्तुं न शक्यः । तनुवा जर्हषाणो घृतपानपुष्टेन शरीरेणात्यन्तं हृष्टः ।  
ईदृशमग्निं त्वामाजिघर्मीति योजना । आभ्यां मन्त्राभ्यां हिरण्ये होमं विधत्ते—

“ यदध्वर्युरनन्नावाहुतिं जुहुयादन्धोऽध्वर्युः स्याद्रक्षाः सि यज्ञः हन्युर्हिर-  
ण्यमुपास्य जुहोत्यग्निवत्येव जुहोति नान्धोऽध्वर्युर्भवति न यज्ञः रक्षाः सि  
घ्नन्ति ” [ सं० का० ५ प्र० १ अ० ३ ] इति ।

अग्निरहितभूप्रदेशे होमेनाध्वर्युरन्धो भवति । होमाधिकरणस्याग्नेरदर्शनात् ।

[ मृदाक्रान्त्यभिधानम् ]

एतदेव छिद्रमुपलभ्य रक्षांसि यज्ञं विनाशयेयुः । अत एतदोषपरिहाराय भूमौ हिरण्यं निधाय तस्मिञ्जुहुयात् । तथा सति हिरण्यस्याग्निसदृशत्वादयं प्रदे-  
शोऽग्निमानेव भवतीति नोक्तदोषद्वयम् ।

प्रथममन्त्रस्य प्रथमपादे मनःशब्दस्योपयोगं दर्शयति—

“ जिघर्षामि मनसा धृतेनेत्याह मनसा हि पुरुषो यज्ञमाभिगच्छति ”  
( सं. का. ५ प्र. १ अ. ३ ) इति ।

मनसा यज्ञाभिगमनं नाम यज्ञं करिष्य इत्येवंरूपः संकल्पः ।

द्वितीयपादस्य तात्पर्यं दर्शयति—

“ प्रतिक्ष्यन्तं भुवनानि विधेत्याह सर्वं ह्येष प्रत्यङ्क्षेति ” ( सं. का.  
५ प्र. १ अ. ३ ) इति ।

एषोऽग्निः सर्वं यजमानमुद्दिश्य प्रत्यङ्गभिमुखः क्षेति निवसति ।

तृतीयपादे पृथुं बृहन्तामित्यनयोस्वात्पर्यं दर्शयति—

“ पृथुं तिरश्चा वयसा बृहन्तामित्याहाल्पो ह्येष जातो महान्भवति ” ( सं.  
का. ५ प्र. १ अ. ३ ) इति ।

एषोऽग्निर्जातमात्रेणाल्पः पश्चादाहुतिभिर्वर्धमानो देशव्याप्त्या कालव्याप्त्या  
च महान्भवति ।

चतुर्थपादे व्यचिष्ठमिति पदेन सूचितं पूजार्थत्वलक्षणं स्वादुत्वं दर्शयति—

“ व्यचिष्ठमन्त्रं रभसं विदानमित्याहान्नमेवास्मै स्वदयाति ” ( सं. का.  
५ प्र. १ अ. ३ ) इति । वेदनं प्रशंसति—

सर्वमस्मै स्वदते य एवं वेद ” ( सं. का. ५ प्र. १ अ. ३ ) इति ।

द्वितीयमन्त्रस्य प्रथमपादे वचसेतिपदस्याभिप्रायं दर्शयति—

“ आ त्वा जिघर्षामि वचसा धृतेनेत्याह तस्माद्यत्पुरुषो मनसाऽभिगच्छति  
वद्वाचा वदति ” ( सं. का. ५ प्र. १ अ. ३ ) इति ।

यस्मात्प्रथममन्त्रे मनसेत्युक्त्वा द्वितीयमन्त्रे वचसेत्युक्तं तस्माज्जोकेऽपि पुरुषो  
वत्कार्यं मनसा चिन्तयति तत्पश्चाद्वाचा वदति ।

[ मृदाक्रान्त्यभिधानम् ]

द्वितीयपादे रक्षोनिषेधवाचिशब्दस्य तात्पर्यमाह—

“ अरक्षसेत्याह रक्षसामपहत्यै ” [ सं. का. ५ प. १ अ. ३ ] इति ।

तृतीयपादे मनुष्यैराश्रयणीयत्वेन वर्णस्य स्पृहणीयत्वेन चाग्नौ पूज्यत्वं संपा-  
द्यत इति दर्शयति—

मर्यश्रीः स्पृहयद्गर्णो अग्निरित्याहापाचितिमेवास्मिन्दधाति ’ ( सं. का. ५  
प. १ अ. ३ ) इति । वेदनं प्रशंसति—

“ अपाचितिमान्भवति य एवं वेद ” [ सं. का. ५ प. १ अ. ३ ] इति ।

मन्त्रयोरुभयोर्मनः शब्दोपेतत्वं प्रशंसति—

“ मनसा त्वै तामाप्तुमर्हति यामध्वर्युरनग्नावाहुर्वि जुहोति मनस्वतीभ्यां  
जुहोत्याहुत्योराप्त्यै ” ( सं. का. ५ प. १ अ. ३ ) इति ।

अनग्नौ हूयमानाऽऽहुतिर्मनसैव प्राप्तुमर्हति । अग्नौ हुतेत्येवं मनसा संकल्प-  
यितुं शक्यवात् । तस्मादाहुत्योः प्राप्तये मनःशब्दयुक्ताभ्यामृग्भ्यां जुहुयात् ।  
मन्त्रद्वित्वं प्रशंसति—

“ द्वाभ्यां प्रतिष्ठित्यै ” [ सं. का. ५ प. १ अ. ३ ] इति ।

कल्पः—“ अपादाय हिरण्यं परि वाजपातिः कविरिति तिसृभिरभ्रिया मृत्स्वनं  
परिलिखति बाह्यां वर्षीयसीम् ” इति । तत्र प्रथमामाह—

परि वाजपातिरिति । अथमाग्निर्हव्यानि परितोऽक्रमीत्स्वीकृतवान् । कीदृ-  
शोऽग्निः, वाजपातिरन्नस्य पालयिता । किं कुर्वन्, दाशुषे हविर्दत्तवते यजमा-  
नाय रत्नानि दधद्गमणीयानि धनानि संपादयन् । अथ द्वितीयामाह—

परि त्वाऽग्न इति । सहसि बले भवः सहस्यः । “ सहसस्पुत्रो अद्भुतः ”  
इति श्रुत्यन्तरात् । तादृशबलवन्हेऽग्ने वयं त्वां परिधीमहि परितः स्त्री कुर्मः ।  
कीदृशं त्वां, पुरमसकृदपेक्षितफळानां पूरयितारं, विप्रं ब्राह्मणजात्याभिमानिनं  
देवं, धूषद्गर्णं धूषन्वैरिणां धर्षयिता वर्णः स्वल्पविशेषो यस्यासौ धूषद्गर्णस्त्वं,



दिवेदिवे प्रतिदिनं भङ्गगुरावतो भेत्तारं भञ्जनयिं पापं भङ्गगुरं तदस्यास्तीति भङ्ग-  
रावान्विघातको रक्षसादिस्तस्य विनाशयितारम् । अथ तृतीयामाह--

त्वमग्ने द्युभिरिति । हेऽग्ने त्वं द्युभिः स्वर्गैर्नीमित्तभूतैस्तव तत्र यागशा-  
लासु जायसे । किंच, त्वमाशुशुक्षणिराद्रीं भूमिं शीघ्रमेव शोषयिता जायसे ।  
त्वमद्भ्यो वर्षधाराभ्योऽग्निरूपेण जायसे । त्वमश्मनस्परि पाषाणस्यो पाषा-  
णान्तरसंघट्टनेन जायसे । त्वं वनेभ्यो दावाग्निरूपेण जायसे । ओषधि-  
कार्येभ्यो भेषजेभ्यस्तत्त्वं जायसे । यद्वा वंशद्वयसंघर्षणादिभ्यो जायसे । नृणां नृपते  
सर्वेषामपि मनुष्याणां पालक त्वं गृहेगृहे शुचिःशुद्धिहेतुः सञ्जायसे । ‘ पुनर्दाहेन  
मृन्मयम् ’ इत्यादिस्मृतेः । एतैर्भन्वैः साध्यं परिलेखनं विधत्ते--

“ यज्ञमुखेयज्ञमुखे वै क्रियमाणे यज्ञः रक्षाः सि जिवाः सन्त्येतर्हि खलु वा  
एतद्यज्ञमुखं यस्मै न दाहति रश्नुते परि लिखति रक्षासामपहत्यै ” [ सं. का. ५  
प. १ अ. ३ ] इति ।

यज्ञस्य मुखं प्रारम्भो यज्ञमुखं, यदा यदा यज्ञः प्रारम्भ्यते तदा तदा रक्षां-  
स्यागत्य यज्ञं हन्तुमिच्छन्ति । एवं च सत्यत्राप्यश्वपदाङ्कितमेतत्स्थानमाहुतिर्यदा  
प्राप्नोति तदानीमेतदेवाश्वपदस्थानं यज्ञपारम्भरूपं भवति । अतोऽत्र प्राप्तानां  
रक्षासामपहत्यै परिलेखनं कुर्यात् । तत्र मन्त्रत्रयं विनियुङ्क्ते --

“ तिसूभिः परि लिखति त्रिवृद्धा अग्निर्यावानेवाग्निस्तस्माद्रक्षाः स्थप  
हन्ति ” [ सं. का. ५ प. १ अ. ३ ] इति ।

आहवनीयगार्हपत्यदक्षिणाग्निरूपेणाग्नेस्त्रिगुणत्वम् । सर्वस्मादप्येतस्मादग्ने रक्ष-  
सामपघातो मन्त्रत्रित्वेन संपद्यते ।

परिवाजपतिरित्येतां विशेषाकारेण विधत्ते--

“ गायत्रीया परि लिखति तेजो वै गायत्री तेजसैवैनं परि गृह्णाति ” ( सं.  
का. ५ प. १ अ. ३ ) इति ।

पादत्रयोपेतत्वादियं गायत्री । तस्याश्चाग्निना सह प्रजापतिमुखादुत्पन्नत्वाच्चे-  
जस्तत्त्वम् । एनमग्निप्रदेशम् । त्वमग्ने द्युभिरित्येतां विधत्ते--

( मृहाक्रान्त्याभिधानम् )

“ त्रिष्टुभा परिलिखतीन्द्रियं वै त्रिष्टुगिन्द्रियेणैवैनं परि गृह्णाति ” [ सं० का० ५ प्र० १ अ० १ ] इति । परि त्वाऽग्न इत्येतां विधत्ते—

“ अनुष्टुभा परि लिखत्यनुष्टुप्सर्वाणि छन्दांसि परिभूः पर्याप्त्यै ” ( सं० का० ५ प्र० १ अ० ३ ) इति ।

वाग्रूपेयमनुष्टुप्सर्वाणि छन्दांसि परितो भवति व्याप्नोतीति परिभूः । अतः सेयं पर्याप्त्यै संपद्यते ।

अस्या अनुष्टुभः पाठपाप्तं मन्त्रद्वयमध्यवर्तित्वं प्रशंसति—

“ मध्यतोऽनुष्टुभा वाग्वा अनुष्टुप्सस्मान्मध्यतो वाचा वदामः ” ( सं० का० ५ प्र० १ अ० ३ ) इति ।

अनुष्टुभा परिलिखतीति शेषः । यस्माद्वाग्रूपाऽनुष्टुप्मध्यतः पठिता तस्माद्वयमपि मुखमध्यवर्तिजिह्वासाध्यया वाचा संभाषणं कुर्मः ।

गायत्रीत्रिष्टुभोः पाठपाप्तमाद्यन्तरूपत्वं प्रशंसति—

“ गायत्रिया प्रथमया परि लिखत्यथानुष्टुभाऽथ त्रिष्टुभा तेजौ वै गायत्री प्रज्ञोऽनुष्टुगिन्द्रियं त्रिष्टुप्तेजसा चैवेन्द्रियेण चोभयतो यज्ञं परि गृह्णाति ” ( सं० का० ५ प्र० अ० ३ ) इति ।

पूर्वं प्रशस्ताऽपि मध्यवर्तिन्यनुष्टुप्पुनरपि पार्श्वस्थाभ्यां सह प्रशस्यते । यज्ञनिष्पादकवाग्रूपात्वादनुष्टुभो यज्ञत्वम् । तस्मादुभयतो गायत्रीत्रिष्टुभोः पाठेन मध्यवर्तिनं यज्ञमेव तेजसा चैवेन्द्रियेण चोभयतः परिगृह्णातिवान्भवति ।

अत्र विनियोगसंग्रहः—

इमां रज्जुं समादाय प्रतू तुरगबन्धनम् ।

युञ्जा गर्दभमाबन्ध्य योगे यान्ति त्रिभिर्मृदम् ॥

इमोन्तादग्निमित्यादेर्मने द्वेष्ट्यमन्त्रणम् ।

व्यामोन्तेन वपा जप्या रामोन्ताद्द्वेष्ट्यमन्त्रणम् ॥

अन्वाग्नि गच्छेदागत्य द्वाभ्यामाक्रमयेद्भुवम् ।

द्यौस्तेऽधपृष्ठं संमार्ष्टि ह्युक्त्वा द्वाभ्यां तदुत्क्रमः ॥

अपः पदेऽपो निनयेज्जिघद्वाभ्यां जुहोति हिः ।

परित्रिभिः परिलिखेदेकर्विंशतिरिरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये चतुर्थकाण्डे प्रथमप्रपाठके  
द्वितीयोऽनुवाकः ॥ २ ॥

( अथ चतुर्थाष्टके प्रथमप्रपाठके तृतीयोऽनुवाकः ) ।

देवस्य त्वा सवितुः प्रसवेऽश्विनोर्बाहुभ्यां  
पूष्णो हस्ताभ्यां पृथिव्याः सधस्येऽग्निं पुरी-  
ष्यमङ्गिरस्वत्स्वनामि । ज्योतिष्मन्तं त्वाऽग्ने  
सुप्रतीकमजस्रेण भानुना दीद्यानम् । शिवं  
प्रजाभ्योऽहिंसन्तं पृथिव्याः सधस्येऽग्निं  
पुरीष्यमङ्गिरस्वत्स्वनामि । अपां पृष्ठमसि  
सप्रथा उर्वग्निं भरिष्यदपरावपिष्ठम् । वर्ध-  
मानं मह आ च पुष्करं दिवो मात्रया वरिणा  
प्रथस्व । शर्म च स्थः ( १ ) वर्म च स्थो  
अच्छिद्रे बहुले उभे । व्यचस्वती सं वसाथां  
भर्तमग्निं पुरीष्यम् । सं वसाथाः सुवर्दिदा  
समीची उरसा त्मना । अग्निमन्तर्भरिष्यन्ती  
ज्योतिष्मन्तमजस्रेमिह । पुरीष्योऽसि विश्व-  
भराः । अथर्वा त्वा प्रथमो निरमन्थदग्ने ।  
त्वामग्ने पुष्करादध्यथर्वा निरमन्थत । मूध्नो

[ खननाभिधानम् ]

विश्वस्य वाघतः । तमु त्वा दध्यङ्कृषिः पुत्र  
 ईधे [२] अथर्वणः वृत्रहर्णं पुरंदरम् । तमु त्वा  
 पाथ्यो वृषा समीधे दस्युहन्तमम् । धनंजयः  
 रणेरणे । सीदं होतः स्व उं लोके चिकित्वा-  
 न्तादया यज्ञं सुकृतस्य योनौ । देवावादिवा-  
 न्हाविषा यजास्यग्ने बृहद्यजमाने वयो धाः नि  
 होतां होतृषदने विदानस्त्वेषो दीदिवाः अस-  
 दत्सु दक्षः । अदब्धव्रतप्रमतिर्वसिष्ठः सहस्रंभरः  
 शुचिजिह्वो अग्निः सः सीदंस्व मंहाः असि  
 शोचंस्व [३] देववीतमः । वि धूममग्ने अरुषं  
 मियेध्य सृज प्रशस्त दर्शतम् । जनिष्वा हि  
 जेन्यो अग्ने अहनाः हितो हितेष्वरुषो वनेषु ।  
 दमे दमे सप्त रत्ना दधानोऽग्निर्होतानि पसादा  
 यजीयान् ( ४ )

( अथ ईधे शोचंस्व सप्तविंशतिश्च ) ।

इति ऋण्यजुर्वेदीयतैत्तिरीयसंहितायां चतुर्थाष्टके

प्रथमप्रपाठके तृतीयोऽनुवाकः ॥ ३ ॥

---

[ अथ चतुर्थकाण्डे प्रथमप्रपाठके तृतीयोऽनुवाकः ] ।

द्वितीये मृदाक्रमणमुक्तम् । अथ तृतीये खननमभिधीयते ।

कल्पः—‘ देवस्य त्वा सवितुः पसव इति द्वाभ्यां खनति ’ इति ।

प्रथममन्त्रपाठस्तु -

देवस्य त्वेति । स्पष्टोऽर्थः । द्वितीयमन्त्रपाठस्तु—

ज्योतिष्मन्तमिति । हेऽग्ने पृथिव्याः सधस्थ उपरिपदेशे पुरीष्यं पांसुयोग्य-  
 माग्निं त्वामङ्गिरस इवाहं खनामि । कीदृशं त्वां ज्योतिष्मन्तं ज्वालायुक्तं, सुप-

तीकं सुमुखम्, अजस्रेण भानुना दीद्यानं निरन्तरं वर्तमानेन रश्मिना प्रकाशमानं प्रजाम्यः प्रजोपकारार्थं शिवं शान्तमत एवाहिसन्तं हिंसामकुर्वन्तम् ।

एतन्मन्त्रद्वयसाध्यं खननं विधत्ते—

‘ देवस्य त्वा सवितुः प्रसव इति खनति प्रसूत्या अथो धूममेवैतेन जनयति ज्योतिष्मन्तं त्वाऽग्रे सुपतीकमित्याह ज्योतिरेवैतेन जनयति ’ ( सं. का. ५ प्र. १ अ. ४ ) इति ।

प्रथममन्त्रे सवितुः प्रसव इत्युच्चारणं प्रेरणाय संयते । किंचैतेन मन्त्रेण धूममेवोत्पादयति न तु ज्वालां, तस्माद्द्वितीयमन्त्रादौ ज्योतिष्मन्तमित्येतेन शब्देन ज्योतिर्जनयत्येव ।

तस्य मन्त्रस्य द्वितीयार्धे शिवशब्दवात्पर्यं दर्शयति—

‘ सोऽग्निजातः प्रजाः शुचाऽपर्यन्तं देवा अर्धर्चेनाशमयञ्छिवं प्रजाम्योऽहिं सन्तमित्याह प्रजाम्य एवैनं शमयति ’ [ सं. का. ५ प्र. १ अ. ४ ] इति ।

ज्वालासहित उत्पन्नमात्रेणैव प्रजाः सर्वाः संतापेनायोजयन्तं तादृशमग्निं शिवमित्याद्यर्धर्चेन देवाः शान्तमकुर्वन् । तस्मादस्यार्धर्चस्थ पाठेन प्रजोपकारायैवैनं शान्तं करोति । मन्त्रद्वित्वं प्रशंसति—

‘ द्वाभ्यां खनति प्रतिष्ठित्यै ’ [ सं. का. ५ प्र. १ अ. ४ ] इति ।

कल्पः—‘ अपां पृष्ठमसीति पुष्करपर्णमाहृत्यैव विवेष्ट्य ’ इति ।

मृदं प्रक्षेप्तुं पुटिकां कृत्वेत्यर्थः । पाठस्तु—

अपां पृष्ठमिति । हे पुष्करपर्णं त्वमपां पृष्ठमसि पृष्ठवदुपरिभागे वर्तमानमसि । कीदृशं त्वम् । सप्रथाः सविस्तारमत एवोर्वग्निं भरिष्यदग्निसाधनमृदं बहुलं यथा भवति तथा भरितुं समर्थम् । अपरावपिष्ठं परावपो विनाशः, अतिशयेन तद्द्रवितम् । वर्धमानमपसंबन्धादिने दिने वृद्धियुक्तं, महो निर्लेपत्वाद्युक्त्या पूजनीयं, पुष्करमग्निनिष्पादनद्वारा पुष्टिकरं, तादृशं त्वं मात्रया परिमाणेन दिवो वरिणाऽऽकाशादप्याधिक्येनाऽऽसमन्तात्प्रथस्व विस्तृतो भव ।

तमेवं मन्त्रं विनियुक्ते—

( खननाभिधानम् )

“ अपां पृष्ठमसीति पुष्करपर्णमा हरत्यपां वा एतत्पृष्ठं यत्पुष्करपर्णं रूपेणै-  
वनदा हरति ” ( सं. का. ५ प्र. १ अ. ४ ) इति ।

अपामुपरिवर्तमानत्वस्य विद्यमानस्यैवार्थस्याभिधायित्वादनुरूपेणैव मन्त्रेणैव  
पुष्करपर्णमाहरति ।

कल्पः—“ शर्म च स्थो वर्म च स्थ इति द्वाभ्यामुत्तरेण मृत्त्वनं कृष्णाजिनं  
प्राचीनग्रीवमुत्तरलोमाऽऽस्तृणात्युपरिष्ठात्पुष्करपर्णमुत्तानम् ” इति ।

प्रथममन्त्रपाठस्तु -

शर्म च स्थ इति । हे कृष्णाजिनपुष्करपर्णे उभे युवां शर्म च स्थः सुख-  
कारिणी अपि भवथः । तथा वर्म च स्थः कवचवद्रक्षके अपि भवथः । कीदृशे,  
अच्छिद्रे छिद्ररहिते बहुले विस्तीर्णे व्यचस्वती आच्छादनप्रकारवती पुटिकादि-  
सदृशे इत्यर्थः । तथाविधे युवां संवसाथां सम्यङ्मृदमाच्छादयतम् । ततः पुरि-  
ष्यमग्निं भर्तुं धारयतम् । द्वितीयमन्त्रपाठस्तु—

सं वसाथामिति । हे कृष्णाजिनपुष्करपर्णे युवां त्वना स्वयमेव परनिर-  
पेक्षे सती उरसोरःसदृशेन भवदीयस्वरूपेण संवसाथां सम्यगाच्छादयतम् । की-  
दृशे, युवां सुवर्दिदा स्वर्गविदे स्वर्गलाभसाधने इत्यर्थः । समीची मृद्वन्वनायानु-  
कूले अजस्रमिन्निरन्तरमेव ज्योतिष्मन्तमग्निमन्तः स्वोदरे भरिष्यन्ती धारयिष्यन्ती ।  
अनेन मन्त्रद्वयेन साध्यं पुष्करपर्णस्य प्रसारणमुत्तरव विधातुमादौ पुष्करपर्णे मृदः  
संभरणं विधत्ते -

“ पुष्करपर्णेन सं भरति योनिर्वाग्नेः पुष्करपर्णं सयोनिमेवाग्निं सं भरति ”  
[ सं. का. ५ प्र. १ अ. ४ ] इति ।

पुष्करपर्णस्याग्निस्थानत्वमारुणकेतुकचयने सामान्नातम्—“ जानुदध्नीमुत्तर-  
वेदीं स्वात्वा । अपां पूरयित्वा गुल्फदध्निम् । पुष्करपर्णेः पुष्करदण्डैः पुष्करैश्च  
संस्तीर्य । तस्मिन्विहायसे । अग्निं प्रणीयोपसमाधाय ” इति । अतः पुष्कर-  
पर्णस्याग्नियोनित्वात्सयोनिमेवाग्निं संभृतवान्भवति ।

पुष्करपर्णवत्तेनैव मन्त्रद्वयेन कृष्णाजिनस्याऽऽस्तरणं विधातुमादौ कृष्णाजिने मृदः स्थापनं विधत्ते-

‘कृष्णाजिनेन सं भरति यज्ञो वै कृष्णाजिनं यज्ञेनैव यज्ञः सं भरति’ ( सं. का. ५ प्र. १ अ. ४ ) इति ।

कृष्णाजिनस्य यज्ञरूपत्वं दर्शपूर्णमासप्रकरणेऽवगम्यते-‘यज्ञो देवेभ्यो निला-  
यत । कृष्णो रूपं कृत्वा । यत्कृष्णाजिने हविरध्यवहन्ति । यज्ञादेव तद्यज्ञं  
प्रयुङ्क्ते’ इति । तद्वदत्रापि कृष्णाजिनरूपेण यज्ञेनैवाग्निरूपं यज्ञं संभरति ।

चर्मान्तरपरित्यागेन कृष्णाजिनस्वीकारे कारणं दर्शयति-

‘यद्ग्राम्याणां पशूनां चर्मणा संभरेद्ग्राम्यान्पशूञ्छुचाऽर्पयेत्कृष्णाजिनेन सं  
भरत्यारण्यानेव पशूञ्छुचाऽर्पयति तस्मात्समावत्पशूनां प्रजायमानानामारण्याः पशवः  
कनीयाःसः शुचा हर्ताः’ ( सं. का. ५ प्र. १ अ. ४ ) इति ।

ग्राम्यपशूनां गवादीनां चर्मण्यग्निसंभरणे गवादयः संतापेन संयोजिता भ-  
वन्ति । कृष्णाजिनेन संभरणे त्वारण्या एवं पशवः संतापेन योज्यन्ते । यस्मादेवं  
तस्माल्लोकेऽपि चतुष्पात्त्वाद्याकारसाम्येन प्रजायमानानां पशूनां मध्ये ग्राम्याः  
श्रेष्ठा आरण्या एव कनिष्ठाः । यस्मात्ते शुचर्ता शुचं प्राप्तास्तस्मात्तेषां कनिष्ठत्वं  
युक्तम् । नहि ग्राम्यगवादय इव शालाप्रवेशनभक्ष्यप्रदानादिभिरारण्या पोष्यन्ते  
तेषां शोकप्राप्तिः ।

तस्य कृष्णाजिनस्य लोम्नामुपरि संभरणं विधत्ते-

‘लोमतः सं भरत्यतो ह्यस्य मेध्यम्’ [ सं. का. ५ प्र. १ अ. ४ ]  
इति ।

यस्मादस्य कृष्णाजिनस्थाव इदं लोमयुक्तं स्थानं मध्यं तस्मात्तत्र संभरेत् ।

इदानीमुक्तसंभरणसिद्धये पूर्वोक्तमन्त्रद्वयसाध्यमुभयास्तरणं विधत्ते-

‘कृष्णाजिनं च पुष्करपर्णं च सःस्तृणातीयं वै कृष्णाजिनमसौ पुष्करप-  
र्णमाम्भामिवैनमुभयतः परि गृह्णाति’ ( सं. का. ५ प्र. १ अ. ) इति ।

[खननाभिधानम्]

लृणाजिनपुष्करपर्णयोरेधरोत्तरभावेन लोकद्वयरूपत्वम् ।

कल्पः—‘पुरीष्योऽसि विश्वभरा इति मृत्खनमभिमन्त्र्य’ इति । पाठस्तु—

पुरीष्योऽसीति । हे खननप्रदेश त्वं पुरीष्योऽसि पुरीषस्य बहुलस्य पांसोर्गोऽसि । अत एव विश्वभरा असि । विश्वं कृत्स्नमुत्वारूपं विभर्ती विश्वभराः । हेऽग्नेऽथर्वाख्य ऋषिः प्रथम इतरेभ्यः पूर्वभावी संस्त्वां निरमन्थन्निःशेषेण मथितवान् ।

अत्राथर्वणः प्रथमनिर्मथनं नाम प्रथमदर्शनमित्यभिप्रायं दर्शयति—

‘आग्निर्देवेभ्यो निलायत तमथर्वाऽन्वपश्यदथर्वा त्वा प्रथमो निरमन्थदग्न इत्याह य एवैनमन्वपश्यत्तेनैवैनं संभरति’ (सं. का. ५ प्र. १ अ. ४) इति ।

अन्वपश्यदन्विष्य दृष्टवान् ।

कल्पः—‘त्वामग्ने पुष्करादधीति लृणाजिने पुष्करपर्णे च संभरति चतसृभिस्तिस्मृभिर्वा गायत्रीभिर्ब्राह्मणस्य त्रिष्टुभी राजन्यस्य’ इति ।

यद्यप्यत्र त्वामग्न इत्यादिकास्तिस्मृ एव गायत्र्यः समाम्नाता तथाऽपि चतुर्ष्वपक्षे पुरीष्योऽसि विश्वभरा इत्यनेन पूर्वोक्तेन मन्त्रेण सह संख्या पूरणीया । पुरीष्योऽसीत्ययं मन्त्रः पूर्व व्याख्यातः । द्वितीयमन्त्रपाठस्तु—

त्वाभम इति । हेऽग्नेऽथर्वाख्य ऋषिः पुष्करादधि पञ्चपत्रस्योपरि त्वां निरमन्थत निःशेषेण मथितवान् । अत एव पञ्चमकाण्डे ब्राह्मणमाम्नातम्—‘पुष्करपर्णे ह्येनमुपश्रितमविन्दत्’ इति । कीदृशात्पुष्करात् । मूर्ध्नि उत्तमाङ्गवत्प्रशस्ताद्विश्वस्य वाधतः सर्वस्य जगतो वाहकात् । इदं हि पुष्करपर्णमग्निमन्थनयज्ञनिष्पादनादिद्वारा सर्वं जगन्निर्वहति । तृतीयमन्त्रपाठस्तु—

तमु त्वा दध्यङ्गुळिति । हेऽग्नेऽथर्वगः पुत्रो दध्यङ्गनामक ऋषिस्तमु त्वेवे तमेव त्वां प्रज्वलितवान् । कीदृशं त्वाम् । वृत्रहणं वैरिनाशनं पुरंदरं रुद्ररूपेणासुरसंबन्धिनां त्रयाणां पुराणां विदारायितारम् । चतुर्थमन्त्रपाठस्तु—

तमु त्वा पाथ्य इति । हेऽग्ने पाथ्यनामकः कश्चिद्विद्वान् त्वा समीधे



तमेव त्वां प्रज्वालितवान् । कीदृशः पाथ्यः । वृषा श्रेष्ठः । कीदृशं त्वाम् । दस्यु-  
हन्तमं तस्कराणामविशयेन हन्तारं, रणेरणे धनंजयं तेषु तेषु संग्रामेषु धनस्य  
जेतारम् ।

इत्थमिमा गायत्र्य उक्ताः । अथ त्रिष्टुभां चतसृणां मध्ये प्रथमामाह-

सीद होतरिति । हे होतर्होमनिष्पादक चिकित्वानभिज्ञस्त्वं स्वकीय एव  
स्थान उत्तरवेदिरूपे सीदोपविश । यज्ञं चेमं सुकृतस्य योनौ पुण्यकर्मणो योग्य-  
स्थाने सादय स्थापय । देवान्वेति कामयत इति देवावीर्देवमिय इत्यर्थः । तादृ-  
शस्त्वं देवान् हविषा यजासि पूजयसि । हेऽग्ने यजमाने बृहद्वयो दीर्घमायुर्धाः  
स्थापय । अथ द्वितीयामाह--

नि होतेति । होतृषदने होमनिष्पादकस्य योग्यस्थान उत्तरवेदिरूपेऽग्निर्नि-  
तरामसदस्यगुपविष्टवान् । कीदृशोऽग्निः । होता देवानामाहवाता, विद्वानः  
स्थानाभिज्ञः, त्वेषो दीप्तिमान्, दीदिवान्देवेभ्यो हविषो दाता, सुदक्षोऽत्यन्तकु-  
शलः । अदब्धव्रतप्रमातिरदब्धेऽग्निनाशिते व्रते कर्माणि प्रकृष्टा मतिर्यस्य स तथा-  
विधः । वसिष्ठोऽतिशयेन वासयिता । सहस्रसंख्याकानि हवींषि भरति पोषयतीति-  
सहस्रंभरः । शुचिः शुद्धा होमयोग्या जिह्वा ज्वाला यस्यासौ शुचिजिह्वः ।

अथ तृतीयामाह-

स सीदस्वेति । हेऽग्ने त्वमस्मिन्पुष्करपर्णे संसीदस्व सम्यगुपविश । त्वम-  
नेककृतुत्वान्महानसि, देवान्वेति गच्छतीति देववीरातिशयेन देववीर्देवधीतमः । ता-  
दृशस्त्वं शोचस्व दीप्यस्व । हे मिथेध्य मेघार्हं प्रशस्तोत्कृष्टाग्नेऽरुषभरोषणमनुग्रं  
दर्शतं द्रष्टुं शक्यं शान्तं धूमं विशेषेण सृज । अथ चतुर्थीमाह-

जनिष्वा हीति । हेऽग्ने त्वमह्नामग्रे प्रभातकाले जनिष्वात्पद्यस्व । कीदृश-  
स्त्वम् । जेन्यो जयशीलः । हितेषु हितो हविर्भुजो हे देवास्तुभ्यं हितमाचर-  
न्ति, ये च मनुष्या कृत्विग्यजमानास्तुभ्यं हितमाचरन्ति, तेषु सर्वेषु हितेषु त्वमपि-  
हितो भवसि । वनेष्वरुषो नानाविधफलवृक्षोपेतेषु वनेषु कोपरहितो दावाग्निरूपेण  
वनानि न दहती ( सी ) त्यर्थः । अयमाग्निर्देवेभ्यो यजमानाञ्ज्वालाविशेषान्सप्त-  
संख्याकान्धारयम्भः । अत एव सप्तजिह्व इति सर्वत्र प्रसिद्धः ।

( स्तननाभिधानम् )

आथर्वणिकाश्चाऽऽमनन्ति —

“ काली कराळी च मनोजवा च

सुलोहिता या च सुधूम्रवर्णा ।

स्फुलिङ्गिनी विश्वरुची च देवी

लेलायमाना इति सप्त जिह्वाः ” ॥ इति ।

स चाग्निर्होता देवानामाह्वाता यजीयानतिशयेन यष्टा ।

उकासु गायत्रीषु त्वामग्न इत्येतस्यां पुष्करादधीत्यस्यांशस्य तात्पर्यं दर्शयति—

‘ त्वामग्ने पुष्करादधीत्याह पुष्करपर्णे स्तेनमुपश्रितमविन्दत् ’ ( सं. का. ५ प. १ अ. ४ ) इति ।

अथर्वा यदाग्निमन्विष्टवांस्तदानीं कस्मिंश्चित्पुष्करपर्णेऽवस्थितमेनमग्निं लब्धवान् । तस्मात्पुष्करादधीत्युक्तियुक्ता ।

अनन्तरमन्त्रे परित्यज्यान्यमृषिं दधीच एव स्वीकारे कारणं दर्शयति—

‘ तमु त्वा दध्यङ्क्षषिरित्याह दध्यङ्क्वा आथर्वणस्तेजस्तेजस्यासीत्तेज एवास्मिन्दधाति ’ ( सं. का. ५ प. १ अ. ४ ) इति ।

अन्यत्र मन्त्रान्तरे दधीचो महिमा प्रपञ्चितः—‘ दध्यङ्ह यन्मध्वाथर्वणो वामश्वस्य शीर्ष्णा ’ इत्यादौ । तस्मादधीचस्तेजस्वित्वम् ।

उपरितनमन्त्रेण पाठ्यशब्देन दध्यङ्क्वेव विवक्षितो नान्य इत्येतद्दर्शयति—

‘ तमु त्वा पाठ्यो वृषेत्याह पूर्वमेवोदितमुत्तरेणाभि गृणाति ’ [ सं. का. ५ प. १ अ. ४ ] इति ।

यः पूर्वमन्त्रोक्तो दध्यङ्स एवात्र सन्मार्गवर्तित्वात्पाठ्य इत्युच्यते । अतः पूर्वमन्त्रोदितमेवाथमुत्तरेण मन्त्रेण प्रतिपादयति ।

एतैर्मन्त्रेः साध्यमाग्निसंभरणं विधत्ते—

‘ चतसृभिः सं भराति चत्वारि छन्दाश्च छन्दोभिरेव ’ [ सं. का. ५ प. १ अ. ४ ] इति ।

त्वामग्न इत्याद्यास्तिस्रस्तवः । पूर्वा पुरीष्योऽसीत्येका, तदेवं चतस्रः । गायत्री

त्रिष्टुब्जगत्यनुष्टुभिः च्छन्दसां चतुष्टुम् । अतः संख्यासाम्याच्छन्दोभिरेवाग्निः संभूतो भवति । सीद होतरित्यादीनां त्रिष्टुभां चतुष्टुम् । अत्रापि चतसृभिः संभरतीति विधिर्योजनीयः ।

गायत्रीणां त्रिष्टुभां चाधिकारिभेदेन व्यवस्थां विधत्ते—

‘ गायत्रीभिर्ब्राह्मणस्य गायत्रो हि ब्राह्मणस्त्रिष्टुभी राजन्यस्य त्रैष्टुभो हि राजन्यः ’ [ सं० का० ५ प्र० १ अ० ४ ] इति ।

मुखजत्वसाम्येन ब्राह्मणो गायत्रो बाहुजत्वसाम्येन राजन्यस्यैष्टुभः ।

अथ काम्यं समुच्चयं विधत्ते—

‘ यं कामयेत वसीयान्त्स्यादित्युभयाभिस्तस्य सं भरेत्तेजश्चैवास्मा इन्द्रियं च समीची दधाति ’ [ सं० का० ५ प्र० १ अ० ४ ] इति ।

तत्र गायत्रीभिस्तेजःपाभिस्त्रिष्टुग्भिरिन्द्रियपाभिः ।

संमुखितमन्त्रगतामष्टत्वसंख्यां प्रशंसति—

‘ अष्टाभिः सं भरत्यष्टाक्षरा गायत्री गायत्रोऽग्निर्यावानेवाग्निस्तत् सं भरति ’ [ सं० का० ५ प्र० १ अ० ४ ] इति ।

चतस्रस्त्रिष्टुभः इत्येकं क्रमेण प्रशंसति—

‘ सीद होतरित्याह देवता एवास्यै सत् सादयति नि होतेति मनुष्यान्तसत् सीदस्वेति वयांसि जनिष्ट्वा हि जेन्यो अग्रे अह्नाभित्याह देवमनुष्यानेवास्यै सत् सत्त्वान्न जनयति ’ [ सं० का० ५ प्र० १ अ० ४ ] इति ।

सीद होतरित्येतस्यां प्रथमायां त्रिष्टुभि देवावीरिति पदेन देवतानां संसादनं सूचितम् । यद्वा देवान्हविषा यजासीत्यनेन तत्सूचितम् । निहोतेत्यस्यां द्वितीयायां त्रिष्टुभि होतृषदन इति पदेन होत्रादीनां मनुष्याणां संसादनं सूचितम् । सत् सीदस्वेत्यस्यां तृतीयायां त्रिष्टुभि धूमं विसृजेत्वेवमन्वरिक्षगामिना ( गा ) धूमेनान्तरिक्षचारिणां पक्षिणां सूचितत्वाच्चेष्टां संसादनमुक्तम् । जनिष्वेत्यस्यां चतुर्थयां त्रिष्टुभि जनिष्वेत्युत्पादनस्य सूचितत्वात्पूर्वोक्तान्संज्ञान्देवान्मनुष्यांस्तदुपलक्षितानि वयांसि च प्रकर्षेण जनयति । अत्र विनियोगसंग्रहः—

[ मृदाहरणाभिधानम् ]

देव द्वाभ्यां खनेच्चापां पद्मपत्रं समाहरेत् ।  
शर्म द्वाभ्यां चर्मपत्रे स्तृणात्यथ पुरीष्यतः ॥  
चतुष्टय्या संभरति विप्रस्य क्षत्रियस्य तु ।  
सीदत्यादिचतुष्केण मन्त्रा द्वादश वर्णिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये चतुर्थकाण्डे प्रथमप्रपाठके  
तृतीयोऽनुवाकः ॥ ३ ॥

---

( अथ चतुर्थकाण्डे प्रथमप्रपाठके चतुर्थोऽनुवाकः ) ।

सं ते वा॒युम॒तिरि॒श्वो॑ द॒धातू॒त्ताना॒यै हृद॑यं  
यद्वि॒लिष्टम् । दे॒वानां॑ यश्चर॒ति प्रा॒णथे॑न त  
स्मै च दे॒वि व॑र्ष॒डस्तु॑ तुभ्य॑म् । सुजा॑तो  
ज्योति॑षा स॒ह शर्म॑ वरू॒थमाऽस॑दः सु॒वः ।  
वासो॑ अग्ने वि॒श्वरू॒पः सं व्य॑यस्व विभाव-  
सो । उदु॑ तिष्ठ स्वध्व॒रावा॑ नो दे॒व्या कृ॒पा ।  
दृशे॑ च भा॒सा बृ॒हता॑ सु॒शुक्वनि॒राऽग्ने॑ याहि  
सु॒शस्ति॑भिः [ १ ] ऊ॒र्ध्व ऊ॒ षु ण॑ ऊ॒तये॑  
तिष्ठा॑ दे॒वो न स॑विता । ऊ॒र्ध्वो वा॒जस्य॑ स-  
नि॒ता यद॑ञ्जिभिर्वा॒घाद्भिर्वि॒ह्वया॑महे । स  
जा॑तो ग॒मो अ॒सि रोद॑स्यो॒रग्ने॑ चारु॒र्विभू॑त  
औष॑धीषु । चि॒त्रः शि॒शुः परि॑ तमा॒स्य-  
क्तः प्र मा॒तृभ्यो॑ अधि॒ कर्नि॑क॒दद्राः । स्थि॒-

रो भव वद्विक्क आशुर्मेव वाज्यर्वन् । पृथु  
 भव सुषदस्त्वमग्नेः पुरीषवाहनः । शिवो  
 भव ( २ ) प्रजाभ्यो मानुषीभ्यस्त्वमङ्गिरः ।  
 मा द्यावापृथिवी अभि शूशुचो माऽन्तरिक्षं  
 मा वनस्पतीन् । प्रैतु वाजी कर्निकदन्तान-  
 दद्रासमः पत्वा । भरन्नग्निं पुरीष्यं मा पा  
 द्यायुषः पुरा । रासभो वां कर्निकदत्सयुक्तो  
 वृषणा रथे । स वामग्निं पुरीष्यमाशुर्हतो  
 वेहादितः । वृषाऽग्निं वृषणं भरन्नपां गर्भं  
 समुद्रियम् । अग्न आ याहि ( ३ ) वीतय  
 ऋतं सत्यम् । ओषधयः प्रति गृह्णीताग्नि-  
 मेतं शिवमायन्तमभ्यत्र युष्मान् । व्यस्य  
 न्विश्वा अमतीरातीर्निषीदन्नो अपं दुर्मतिं  
 हनत् । ओषधयः प्रति मोदध्वमेनं पुष्पाव-  
 तीः सुपिप्पलाः । अयं वो गर्भं ऋत्वियं  
 प्रतनं सधस्थमाऽसदत् [ ४ ] ॥

( सुशस्तिभिः शिवो भव याहि षट्त्रिंशच्च ) ।

अथ लृष्णयजुर्वेदीयतैत्तिरीयसंहितायां चतुर्थाऽष्टकेः ।

प्रथमप्रपाठके चतुर्थोऽनुवाकः ॥ ४ ॥

---

( अथ चतुर्थकाण्डे प्रथमप्रपाठके चतुर्थोऽनुवाकः ) ।

तृतीयानुवाके मृत्खननमुक्तम् । अथ चतुर्थे मृदाहरणमुच्यते ।

कल्पः-“ स ते वायुरिति मृत्खनेऽप आनीय ” इति । पाठस्तु-

( मृदाहरणाभिधानम् )

सं ते वायुरिति : हे पृथिवि उत्तानाया ऊर्ध्वाभिमुखेनावस्थितायास्तव हृदयं हृदयसदृशं यत्स्वननस्थानं विलिष्टं विशेषेणाल्पकृतं तत्स्वननस्थानं वायुः संदधातु तृणादिपूरणसाहितेनानेन जलप्रक्षेपणेन वायुर्यथापूर्वं सम्यक्करोतु । कीदृशो वायुः । मातरिश्वा मातर्यन्तरिक्षे सर्वप्राणिनामियत्तापरिच्छेदकारिणि शेतेऽवातिष्ठत इति मातरिश्वा । यो वायुर्देवानां प्राणथेन प्राणभावेन चरति व्यवहरति । हे देवि पृथिवि तुभ्यं तस्मै वायवे च वषडस्तु । इदं तृणसहितं जलं हुतमस्तु । अनेन मन्त्रेण साध्यमञ्जलिजलप्रक्षेपं विधत्ते—

“ कूराभिव वा अस्या एतत्करोति यत्स्वनत्यप उप सृजत्यापो वै शान्ताः शान्ताभिरेवास्यै शुचश् शमयति ” ( सं० का० ५ प्र० १ अ० ५ ) इति ।

भूमदेशं स्वनतीति यत्तदेतत्पृथिव्याः कूरमेव करोति । हस्तादिच्छेदवद्व्यथा-हेतुत्वात् । तत्कौर्यैर्पारिहाराय मृत्स्वननपदेशेऽपोऽवनयेत् । आपश्च शीतलत्वेनां शान्ताः । एतादृशीभिरेवास्याः पृथिव्याः स्वननजन्यं शोकं शमयति ।

मन्त्रे देवतान्तरपरित्यागेन वायुकथने प्रयोजनमाह—

“ सं ते वायुर्मातरिश्वा दधात्वित्याह प्राणो वै वायुः प्राणेनैवास्यै प्राणश् सं दधाति ” ( सं० का० ५ प्र० १ अ० ५ ) इति ।

वायोर्देवप्राणत्वात्तेनैवास्याः पृथिव्याः प्राणसंधानं संपद्यते ।

पुनरपि वायोर्न्यत्प्रयोजनमाह—

“ सं ते वायुरित्याह तस्माद्वायुप्रच्युता दिवो वृष्टिरीते ” ( सं० का० ५ प्र० १ अ० ५ ) इति ।

यस्मात्प्रयोजनान्तरमपि विवक्षितमिति वायुशब्दः प्रयुक्तस्तस्मादेव कारणा-द्वृष्टिर्दिवः सकाशाद्वायुप्रच्युता सति प्रवर्तते ।

मन्त्रस्य चतुर्थपादे वषट्शब्दान्तगतने षट्शब्देन स्मारितामृतसंख्यामुपजीव्य प्रशंसति—

“ तस्मै च देवि वषडस्तु तुभ्यमित्याह षड्वा ऋतव ऋतुष्वेव वृष्टिं दधाति तस्मात्सर्वानृतून्वर्षति ” ( सं० का० ५ प्र० १ अ० ५ ) इति ।

[ मृदाहरणाभिधानम् ]

अत्राऽऽम्नातपाठानुसारेण षकारमभ्युपेत्य षड्वा ऋतव इति व्याख्यातम् ।  
अथ शास्त्रान्तरपाठानुसारेण षकारं परित्यज्य व्याचष्टे -

“ यद्वषट्कुर्याद्यातयामाऽस्य वषट्कारः स्याद्यच्च वषट्कुर्याद्वक्षाः सि यज्ञः  
हन्युर्वाडित्याह परोक्षमेव वषट्करोति नास्य यातयामा वषट्कारो भवति न यज्ञः  
रक्षाः सि घ्नन्ति ” ( सं. का. ५ प्र. १ अ. ५ ) इति ।

अत्रेदं चिन्तनीयम् । किमस्मिन्मन्त्रे वषट्शब्दः प्रयोक्तव्यो न वेति । नाऽऽ-  
द्यः । अत्रैव वषट्कारस्य प्रयोगे सति गतसारत्वेन वक्ष्यमाणे वायव्यपश्चादौ वषट्-  
कारासंभवप्रसङ्गात् । न द्वितीयः वज्ररूपस्य वषट्कारस्याभावे रक्षोभिर्यज्ञवि-  
घातप्रसङ्गात् । एतदोषद्वयपरिहाराय षकारं परित्यज्य वडित्येव ब्रूयात् । तथा  
सति वषट्कारस्य संपूर्णस्यानुक्तत्वाच्च गतसारत्वमेकदेशस्योक्तत्वाच्च यज्ञघातोऽपि ।  
तदेवं ब्राह्मणेनैव पाठविकल्पस्य व्याख्यातत्वान्नित्यकाम्यप्रयोगविषयतया पाठद्वयं  
व्यवस्थापनीयम् ।

कल्पः - “ समुद्यम्य कृष्णाजिनस्यान्तान्सुजातो ज्योतिषा सहेति क्षौमेण  
मौञ्जेनार्कमयेण वा दाम्नोपनहति ” इति । पाठस्तु-

सुजातो ज्योतिषेति । हेऽग्ने सुजातः सुष्टपन्नस्त्वं ज्योतिषा त्वदीयेन  
ज्योतिषा सह शर्म सुखं यथा भवति तथा सुवः स्वर्गसदृशं वस्तु कृष्णाजिन-  
निर्मितं गृहमासदः प्राप्नुहि । हे विभावसो विभव दीप्तिरेव वसु धनं यस्यासौ  
विभावसुस्तादृश हेऽग्ने विश्वरूपं बहुप्रकाररूपं वासः कृष्णाजिनरूपं वस्त्रं संव्य-  
यस्व सम्यक्परिधत्स्व । तमेतं मन्त्रं विनियुङ्क्ते-

“ सुजातो ज्योतिषा सहेत्यनुष्ठुभोप नहत्यनुष्ठुप्सर्वाणि छन्दाः सि छ-  
न्दाः सि खलु वा अग्नेः प्रिया तनूः प्रियैवैनं तनुवा परि दधाति ”  
( सं० का० ५ प्र० १ अ० ५ ) इति ।

श्रुत्यन्तरे वाग्वा अनुष्ठुबित्युक्तत्वाद्वागद्वारा सर्वच्छन्दोरूपत्वम् । शास्त्रान्तर  
आधानप्रकरणे या वे अग्ने पशुषु पवमाना प्रिया तनूरित्यारभ्य या गायत्रे या

[ मृदाहरणाभिधानम् ]

त्रैष्टुभे या जागत इति च्छन्दःसु प्रिवशरीरावस्थानकथनेन च्छन्दसामाग्निप्रिय-  
शरीरत्वम् । अतः प्रिययैवानयाऽनुष्टुब्जपया तनुवा परिधानं कृतवान्भवति ।

एतद्वेदनं प्रशंसति—

“ वेदुको वासो भवति य एवं वेद ” ( सं० का० ५ प्र० १ अ० ५ )  
इति ।

वेदुको लाभशीलो वासः प्रति भवति । एतद्वेदिता वस्त्रं प्राप्नोतीत्यर्थः ।

कल्पः—“ उदु तिष्ठ स्वध्वरोर्ध्व ऊ षु ण ऊतय इति सावित्रीभ्यामुत्तिष्ठति ”  
इति । तयोः प्रथमामाह—

उदु तिष्ठेति । हे स्वध्वर सुष्ठु यागनिर्वाहकाग्न उदु तिष्ठोत्तिष्ठैवोत्थाय च  
नोऽस्मान्देव्या कृपा देवनस्वभावया कीडापरया कृपयाऽव पालय । हेऽग्ने बृहता  
मासा प्रौढेन तेजसा सुशुक्ननिः सुष्ठु शुचां रश्मीनां वनिता यः सोऽयं सुशुक्ननिः ।  
तादृशः सन्सुशस्तिभिः शोभगकीर्तिभिः सह दृशे सर्वैः प्राणिभिर्द्रष्टुमायाहि ।  
अथ द्वितीयागाह—

ऊर्ध्व ऊ ष्विति । हेऽग्ने नोऽस्माकमृतये रक्षणायोर्ध्व ऊ षु तिष्ठोर्ध्व एव  
सत्त्वस्थितो भव । क इव । देवो न सविता, यथा सविता देव ऊर्ध्व एव सत्त्व-  
स्मान् रक्षति तद्वत् । यस्त्वमूर्ध्वः स त्वं वाजस्य सनिताऽन्नस्य दाता भव । यद्य-  
स्मात्कारणादञ्जिभिर्मन्त्राभिव्यञ्जकैर्वावद्भिर्हव्यवाहकैर्ऋत्विग्भिर्विहवयामहे वयं त्वां  
विविधमाह्वयामस्तस्मादूर्ध्व एव तिष्ठेति सर्वज्ञान्वयः । एतन्मन्त्रद्वयं विनियुङ्के—

“ वारुणो वा आग्निरुपनद्ध उदु तिष्ठ स्वध्वरोर्ध्व ऊ षु ण ऊतय इति  
सावित्रीभ्यामुत्तिष्ठति सवितृपसूत एवास्योर्ध्वा वरुणमोनिमुत्सृजति ” ( सं० का०  
५ प्र० १ अ० ५ ) इति ।

योऽयमग्निरत्र कृष्णाजिनेनोपनद्धः सोऽयं वारुण उपद्रवकारिणो वरुण-  
स्याधीनः । अतस्तत्परिहाराय सवितृलिङ्गकाभ्यामेताभ्यामृग्भ्यां वद्धमग्निं गृही-  
त्वोत्तिष्ठेत् । द्वितीयमन्त्रे देवो न सवितेत्युक्तत्वादेते सावित्र्यौ, एताभ्यामुत्थाने  
सावित्रैवानुज्ञातोऽस्याग्नेर्वरुणमोनिं वरुणकृतां वाधां परिहरति ।



मन्त्रद्वित्वं प्रशंसति-

‘ द्वाभ्यां प्रतिष्ठित्यै ’ [ सं० का० ५ प्र० १ अ० ५ ] इति ।

कल्पः-‘ स जातो गर्भो असीति हरति ’ इति । पाठस्तु .

स जातो गर्भ इति । हेऽग्ने स त्वं द्यावापृथिव्योर्गर्भः सन्निदानीं जातोऽसि । कीदृशस्त्वं, चारुः पूजनीयः । ओषधिषु विभूतो भुज्यमानास्वोषधीषु जाठरा-  
ग्निरूपः सन्विशेषेण पोषितः । चित्रो नानावर्णाभिज्वालाभिर्विचित्ररूपः । इदानी-  
मुत्पन्नत्वाच्छिशुः । तमांसि पर्यक्तः परिहर्तुमभिव्यक्तः । तादृशस्त्वं मातृभ्य ओव-  
ध्यर्थमधिकनिऋदधिकं क्रन्दन्प्रगाः प्रकर्षेण गच्छ । यथा लोके शिशुमातरं  
मुद्दिश्य क्रन्दन्नादरेण स्वसदने गच्छति तद्वादित्यर्थः ।

अस्य मन्त्रस्य प्रथमपादेऽभिहितं द्यावापृथिवीगर्भत्वं विशदयति -

‘ स जातो गर्भो आसी रोदस्योरित्याहेमे वै रोदसी तयोरेष गर्भो यदग्नस्त-  
स्मादेवमाह ’ ( सं० का० ५ प्र० १ अ० ५ ) इति ।

इमे द्यावापृथिव्यावेव रोदःशब्दाभिधेये, तयोर्मध्ये समुत्पन्नत्वात्तद्गर्भत्वम्  
यस्मादेवं तस्मान्मन्त्रो युक्तमेवाऽऽह ।

द्वितीयपादे विभूतश्चारुरिति पदयोर्निमित्तनैमित्तिकभावेनान्वयं दर्शयति -

‘ अग्ने चारुर्विभूत ओषधीष्वित्याह यदा स्वेतं विभरन्त्यथ चारुतरो भवति ’  
( सं० का० ५ प्र० १ अ० ५ ) इति ।

यस्मिन्काले जठरे प्रविष्टा ओषधय एतमुदराग्निं विशेषेण पोषयन्ति तदानी-  
मयमग्निश्चारुतरोः पटुतरो भवति ।

चतुर्थपादे प्र मातृभ्य इत्येतस्य तात्पर्यं दर्शयति-

‘ प्र मातृभ्यो आधि कनिऋद्वा इत्याहौषधयो वा अस्य मातरस्त्वाभ्य एवैनं  
प्र च्यावयति ’ [ सं० का० ५ प्र० १ अ० ५ ] इति ।

ओषधीनामुक्तीत्या जठराग्निजनकत्वान्मातृत्वम् । अतो मात्रर्थमेवैनमग्निं  
प्रकर्षेण गमयति । अत एवोत्तरत्रौषधयः प्रतिगृहीतेति मन्त्रेणौषधीषु स्थापनं  
विधास्यति ।

कल्पः-‘ स्थिरो भव वीड्वङ्ग इति गर्भस्य पृष्ठ आदधाति ’ इति ।

( मृदाहरणामिधानम् )

पाठस्तु—

स्थिरो भवेति । अग्नेर्हेतुभूतं पुरीषं यो गर्दभो वहति \* तादृश हे गर्दभ, इयति गच्छतीत्यर्वा । हेऽर्वंगमनकुशल त्वं स्थिरश्चलनराहितो भव । वीड्वङ्गो दृढकाय आयुर्वेगवान्वाज्यन्त्रहेतुश्च भव । तथा पृथुर्विस्तीर्णपृष्ठः सुषदोऽग्नेः सुखासनश्च भव । तमेतं मन्त्रं विनियुङ्क्ते—

“स्थिरो भव वीड्वङ्ग इति गर्दभ आ सादयति सं नह्यत्येवैनमेतया स्थग्ने” ( सं. का. ५ प्र. १ अ. ५ ) इति ।

गर्दभस्योपरि स्थैर्यार्थमेतच्चैर्नमर्गिन् सम्यग्बद्धवान्भवति । अग्निरूपा मृद्यथा भूमौ न पतति तथा स्थापनीया । गर्दभे स्थापनं प्रशंसति—

“गर्दभेन सं भरति तस्माद्गर्दभः पशूनां भारभारितमः ” [ सं. का. ५ प्र. १ अ. ५ ] इति ।

यस्मादत्र बलीवर्दादिकमनादृत्य गर्दभेनैव मृदं वाहयन्ति तस्माल्लोकेऽपि गवादीनां पशूनां मध्ये गर्दभ एव भारभारितमः । बाडव्यो द्रव्यविशेषो भारस्तं भरति वारयतीति भारभारी, अतिशयेन भारभारी भारभारितमः प्रौढं भारं वहतीत्यर्थः । प्रकारान्तरेण तदेव प्रशंसति—

“गर्दभेन सं भरति तस्माद्गर्दभोऽप्यनाल्लेशेऽत्यन्यान्पशून्मेद्यत्यन्त्रं ह्येनेनार्कं संभरति ” [ सं. का. ५ प्र. १ अ. ५ ] इति ।

यस्मादेनेन गर्दभेनार्कमन्त्रं संभरन्ति, यागद्वाराऽन्त्रहेतुत्वादियं मृदेवान्मृ । तच्चार्वनीयत्वादृक्शब्दाभिधेयम् । यस्मादन्त्रं वहति तस्माल्लोके गर्दभो भक्ष्यस्याल्पत्वेऽप्यन्यान्पशून्तिक्रम्य भेदस्वी भवति । अनाशब्दो वर्णविकारेणान्त्रवाची तस्य लेशोऽल्पत्वम् । जीर्णतुषतृणादिभक्षणेनैव गर्दभो जीवति, न तु बलीवर्दाश्वादीनामिव तत्तत्काले घृततैलादिपानं वा चणककुलित्यादिस्वाद्यभक्षणं वा तस्यास्ति, तथाऽपि भेदस्वित्वम् । एतदन्त्रसंभरणात्क्रम्यते ।

पुनरपि प्रकारान्तरेण तदेव प्रशंसति—

\* मन्त्रे पुरीषवाहन इति संबुद्धयर्थे प्रथमेत्याभिप्रायेणेदं व्याख्यानम् ।

(मृदाहरणामिधानम्)

“गर्दभेन सं भरति तस्माद्गर्दभो द्विरेताः सन्क्रानिष्ठं पशूनां प्र जायतेऽग्नि-  
हंस्य योनिं निर्दहति” [ सं० का० ५ प्र० १ अ० ५ ] इति ।

यस्मादुपरि धार्यमाणो मृद्रूपोऽग्निरस्य गर्दभस्य प्रजोत्पादनसामर्थ्यं निर्दग्धं  
करोति तस्माल्लोके गर्दभो द्विरेता अपि सन्पशूनां मध्ये कनिष्ठमपत्यमुत्पादयति ।  
अथादिवद्धहुमूल्यानर्हत्वात्कनिष्ठत्वम् । गर्दभस्य स्वकीयं रेत एकमश्वतरस्य रेतो  
द्वितीयमिति द्विरेतस्त्वम् । एतच्च सप्तमकाण्डे स्पष्टमात्रातम्—“तासां परिगृहीता-  
नामश्वतरोत्पप्रवत तस्यानुहाय रेत आऽदत्त तद्गर्दभे न्यमार्त्तरमाद्गर्दभो द्विरेताः”  
इति । यद्यपि कनिष्ठोत्पादनं निन्दाहेतुस्तथाऽप्यग्निभरणस्य लिङ्गत्वेन प्रशंसैव  
संपद्यते ।

कल्पः—“शिवो भव प्रजाभ्य इत्याहितमभिमन्त्रयते” इति । पाठस्तु—

शिवो भवेति । आङ्गरोमिकैषिभिः पूर्वं संपादितत्वादङ्गसौष्ठवाद्वाऽयमग्नि-  
रङ्गीराः । हेङ्गिरोऽग्ने त्वं मानुषीभ्यः प्रजाभ्यः शिवः शान्तो भव । किंच,  
त्वं द्यावापृथिवी अभिलक्ष्य मा शूशुचः शोकं संतापं मा कार्षीः । तथाऽन्त-  
रिक्षमभि मा शूशुचः । तथा वनस्पतीनाभि मा शूशुचः ।

प्रजानामर्थे शिवो भवेत्युक्तायाः शान्तेः प्रसङ्गं दर्शयति—

“प्रजासु वा एष एतर्ह्यारूढः स ईश्वरः प्रजाः शुचा प्रदहः शिवो भव  
प्रजाभ्य इत्याह प्रजाभ्य एवैनं शमयति” ( सं० का० ५ प्र० १ अ०  
५ ) इति ।

यदाऽयमग्निर्गर्दभमारोहत्येतर्हि एतस्मिन्काल एषोऽग्निः प्रजास्वेवाऽरूढो  
भवति । गर्दभस्य प्रजान्तःपातित्वान्मनुष्यवच्चेतनत्वेन प्रजापतेरुत्पन्नत्वात्तदन्तः-  
पातित्वम् । ततः प्रजास्वारूढोऽग्निस्ताः प्रजाः संतापेन प्रदग्धुं समर्थः स्यात् ।  
तस्माच्छिवो भवेति प्रार्थनेन प्रजार्थमेवैनमग्निं शान्तं करोति ।

तस्य मन्त्रस्य द्वितीयपादे मानुषीभ्य इति विशेषणं मनुत्पादितमृगगवादि  
लृत्प्रजाविषयमित्येतद्दर्शयति—

“मानुषीभ्यस्त्वमङ्गीर इत्याह मानव्यो हि प्रजाः” [ सं. का.  
५ प्र. १ अ. ५ ] इति ।

[ मृदाहरणाभिधानम् ]

यथा प्रथमार्धे चेतनविषया शान्तिः प्रार्थिता तथोत्तरार्धेऽप्यचेतनविषया शान्तिः प्रार्थितेत्येतद्दर्शयति—

“ मा द्यावापृथिवी अभि शूशुचो माऽन्तरिक्षं मा वनस्पतीनित्याहैभ्य एवैनं लोकेभ्यः शमयति ” [ सं० का० ५ प्र० १ अ० ५ ] इति ।

कल्पः—“ प्रैतु वाजी कनिकददिति तिसृभिरत्वरमाणा अश्वप्रथमाः प्रत्या-  
यन्ति ” इति । तत्र प्रथमामाह—

प्रैतु वाजीति । अयं वाजी तुरगः कनिकदद्धर्षेण हेषाशब्दं कर्वन्प्रैतु प्रथमं गच्छत् । अथ रासभो गर्दभो नानदद्धर्षेण शब्दं कुर्वन्पत्वा गमनशीलः पुरीष्यमार्गं दाहकं भरन्नापि स्वकियादायुपः पुरा मा पाद्यपमृत्युना मृतो मा भूत् ।

अथ द्वितीयामाह—

रासभो वामिति । हे वृषणा सेचनसमर्थावश्वगर्दभौ वां युवयोर्मध्ये रासभो गर्दभोऽयं कनिकदद्धर्षेण भृशं क्रन्दन्स्थे सुयुक्तो रथसदृशे मृद्गारे सुष्ठु प्रयुक्तः । वा युवयोर्मध्ये स तादृशो गर्दभो दूतो राजप्रेषितदूतवदाशः शीघ्रगामी सन्नितोऽ-  
स्मात्स्थानात्पुरीष्यमग्निं वहाद्वहतु । अथ तृतीयामाह—

वृषाऽग्निमिति । वृषां वर्षणे सेचने समर्थो गर्दभो वृषणं फलाभिवर्षणस-  
मर्थमग्निं भरन्वहन्गच्छत्विति शेषः । कीदृशमग्निम्, अपां गर्भं मेवस्थानां ज-  
लानां मध्ये विद्युद्भूषं, समुद्रियं समुद्रे वडवाग्निरूपेणोत्पन्नम् । तादृश हेऽग्ने  
वतिये प्रजनाद्यर्थंमृतं सत्यं च प्रत्यायाहि । ऋतसत्यशब्दाभ्यां मन्त्रब्राह्मणानुसा-  
रेण द्यावापृथिव्यौ विवक्ष्येते । अवश्यंभाविनः कृष्यादिफलस्य हेतुत्वात्पृथिव्या  
ऋतत्वम् । अवश्यंभाविनः कर्मफलस्य हेतुत्वात्स्वर्गस्य सत्यत्वम् ।

अत्र प्रथममन्त्रस्य प्रथमपादे वाजिशब्देनाश्वो विवक्षित इत्येतद्दर्शयति—

“ प्रैतु वाजी कनिकददित्याह वाजी हेषः ” [ सं० का० ५  
प्र० १ अ० ५ ] इति । हिशब्देन लोकप्राप्तिर्दर्शिता ।

द्वितीयपादे गर्दभशब्दपरित्यागेन रासभशब्दप्रयोग ऋषिव्यवहारानुसारीत्येतद्दर्शयति—

“नानदद्रासभः पत्वेत्याह रासभ इति ह्येतमृषयोऽवदन्” (सं० का० ५ प्र० १ अ० ५) इति । तृतीयपादार्थे प्रत्यक्षप्राप्तिं दर्शयति—

“भरन्नाग्निं पुरीष्यमित्याहाग्निः ह्येष भरति” (सं० का० ५ प्र० १ अ० ५) इति ।

चतुर्थपादेऽग्निवहनप्रयुक्ताप मृत्युपरिहारायाऽऽयुष्प्रार्थनं दर्शयति—

“मा पाद्यायुषः पुरेत्याहाऽऽयुरेवास्मिन्दधाति तस्माद्गर्दभः सर्वमायुरेति तस्माद्गर्दभे पुराऽऽयुषः प्रमीते बिभ्यति” [ सं० का० ५ प्र० १ अ० ५ ] इति ।

यस्मादनेन मन्त्रेणाऽऽयुः स्थापितं तस्मात्तृणादिदुराहारं भक्षयन्नपि गर्दभोऽश्वादिवच्छूलादिना न म्रियते, किंतु सर्वमायुरेति । यस्माच्च गर्दभस्य सर्वायुः प्राप्तिः स्वाभाविकी तस्माल्लोके तिर्यग्विषयवैद्यशास्त्रे प्रसिद्धादायुषः पुरा कदाचिदकस्माद्गर्दभे मृते सत्युत्पातोऽयमिति प्रजा बिभ्यति ।

तृतीयमन्त्रस्य प्रथमपादे गर्दभस्यापत्योत्पादकत्वेन वृषत्वमग्नेश्च फलाभिवर्षकत्वेन वृषत्वं प्रसिद्धमित्येतद्दर्शयति—

“वृषाऽग्निं वृषणं भरन्तित्याह वृषां ह्येष वृषाऽग्निः” [ सं० का० ५ प्र० १ अ० ५ ] इति ।

द्वितीयपादे वैद्युतरूपेण जलगर्भत्वमग्नेः प्रसिद्धमिति दर्शयति—

“अपां गर्भं समुद्रियमित्याहापाः ह्येष गर्भो यदाग्निः” [ सं० का० ५ प्र० १ अ० ५ ] इति ।

तृतीयपादे वीतय इतिशब्देन प्रजननाद्यर्थः साक्षाद्विवक्षितः द्यावापृथिव्योर्वियोगस्त्वान्निष्ठप्रजननार्थ इत्येतदभिप्रायं दर्शयति—

“अग्न आ याहि वीतय इति वा इमौ लोकौ व्यैतामग्न आ याहि वीतय इति यदाहानयोर्लोकयोर्वीत्यै” (सं० का० ५ प्र० १ अ० ५) इति ।

पुरा द्यावापृथिव्याख्यौ लोकावेकीभावमापन्नौ सन्तो यदा वियुक्तौ भवतः

( मृदाहरणाभिधानम् )

स्तदानीमावयोर्मध्ये प्रजननाद्यर्थं हेऽग्ने समायाहीत्यनेनाभिप्रायेणाभिहितप्रजनना-  
दिव्यापारस्यावकाशं दातुं वियुक्तावभूताम् । तस्मादयं मन्त्रः प्रजननाद्यर्थमग्न्या-  
गमनं वदंस्तदवकाशप्रदाऽयोर्द्यावापृथिव्योर्वियोगाय संपद्यते ।

अस्य मन्त्रस्य चरमभागे गन्तव्यत्वेन निर्दिष्टयोर्ऋतसत्ययोस्तात्पर्यं दर्शयति—

‘ प्रच्युतो वा एष आयतनादगतः प्रतिष्ठाः स एतर्हध्वर्युं च यजमानं च  
ध्यायत्यृतः सत्यामित्याहेयं वा ऋतमसौ सत्यमनयोरेवैनं प्रति स्थापयति नाऽऽर्वि-  
मार्हेत्यध्वर्युर्न यजमानः ’ ( सं० का० ५ प्र० १ अ० ५ ) इति ।

एषोऽग्निः खननप्रदेशात्स्वकीयादायतनात्प्रच्युतोऽन्यत्रापि न क्वचित्प्रतिष्ठां-  
गतः । सोऽग्निरेतस्मिन्काले कुपितोऽध्वर्युं यजमानौ हन्तुं ध्यायति । अतोऽस्य प्र-  
तिष्ठार्थं द्यावापृथिवीविवक्षया मन्त्र ऋतसत्यशब्दौ प्रयुङ्क्ते । तेनानयोर्लोकयो-  
रग्नेः स्थापनादध्वर्युं यजमानौ न विनश्यतः ।

कल्पः—‘ उत्तरेण विहारं परिश्रित ओषधयः प्रतिगृह्णीताग्निमेतमिति द्वाभ्या-  
मोषधीषु पुष्पावतीषु फलवतीषु पावहरति ’ इति । तत्र प्रथमामाह—

ओषधय इति । हे ओषधयोऽत्रास्मिन्परिश्रिते देशे युष्मानभिमुखीकृत्याऽऽ-  
यन्तमागच्छन्तं शिवं शान्तमेतमग्निं प्रतिगृह्णीत स्वी कुरुत । अयं चाग्निर्युष्मासु  
निषीदन्नोऽस्माकं दुर्मतिमपहनत्परमादालस्यादियुक्तां बुद्धिमपहन्तु । किं कुर्वन्,  
विश्वा अरातीरमतीर्व्यस्यञ्चशत्रुसमाना रोगजन्या बाधाः सर्वाः परिहरन् ।

अथ द्वितीयामाह—

ओषधयः प्रतीति । पुष्पावतीः प्रशस्तपुष्पोपेताः सुपिप्पलाः शोभनफ-  
लोपेता हे ओषधय एवमग्निं प्रति मोदध्वं हृष्टा भवत । अयमग्निर्यो युष्माकमृ-  
त्वि्य ऋतुर्कालीनो गर्भो भूत्वा प्रतनं पुरातनं सधस्थं गर्भयोग्यं स्थानमासदत्प्रा-  
प्तवान् ।

अथ प्रथममन्त्रस्य प्रथमपाद ओषधिप्रतिग्रहप्रार्थनायां कारणं दर्शयति—

‘ वरुणो वा एष यजमानमग्न्यैति यदग्निरुपनद्ध ओषधयः प्रति गृह्णीताग्नि-  
मेतमित्याह शान्त्यै ’ ( सं० का० ५ प्र० १ अ० ५ ) इति ।

१७९४ श्रीमत्सायणाचार्यविरचितभाष्यसमेता— (४चतुर्थकाण्डे—

[ मृदाहरणाभिधानम् ]

कृष्णाजिने बद्धो योऽग्निः स एष बन्धकेन वरुणपाशेन युक्तत्वाद्वरुणः  
सन्त्यजमानमभिलक्ष्य बाधितुमागच्छति । अतस्त्वच्छान्त्यर्थमोषधिप्रतिग्रहः ।

तृतीयपादेऽराविशब्देन राक्षसाः सूचिता इति दर्शयति—

‘ व्यस्यन्विधा अमतीररातीरित्याह रक्षसामपहत्यै ’ ( सं० का० ५ प्र०  
१ अ० ५ ) इति ।

चतुर्थपादे दुर्बुद्धिपरिहारोऽनुष्ठानप्रतिष्ठार्थ इति दर्शयति—

‘ निषीदन्नो अप दुर्भति२ हनदित्याह प्रतिष्ठत्यै ’ ( सं० का० ५ प्र० १  
अ० ५ ) इति ।

द्वितीयमन्त्रस्य प्रथमपाद ओषधिप्रतिमोदप्रार्थनया जाठराग्निसमृद्धिरित्येतद्-  
र्शयति—

‘ ओषधयः प्रति मोदन्वमेनमित्याहौषधयो वा अग्नेभागधेयं ताभिरेवैन२ सम-  
र्धयति ’ ( सं० का० ५ प्र० १ अ० ५ ) इति ।

ओषधिस्थापनेनाग्निद्वयस्य समृद्धिः ।

द्वितीयपादे सुपिप्पलशब्दतात्पर्यं दर्शयति—

‘ पुष्पावतीः सुपिप्पला इत्याह तस्मादोषधयः फलं गृह्णन्ति ’ [ सं० का०  
५ प्र० १ अ० ५ ] इति ।

यस्मादत्र सुपिप्पला इत्युक्ते तस्माल्लोकेऽप्योषधयः स्वकाले संपूर्णं फलं  
गृह्णन्ति ।

द्वितीयार्धे सधस्थमाऽसदादित्यस्य तात्पर्यं दर्शयति—

‘ अयं वो गर्भं ऋत्विग्यः प्रत्न२ सधस्थमाऽसदादित्याह याभ्य एवैनं प्रच्या-  
वयति तास्वेवैनं प्रति शपयति ’ ( सं० का० ५ प्र० १ अ० ५ ) इति ।

मृत्खननभूमौ पूर्वमुत्पन्नाभ्यो याभ्य ओषधीभ्यः प्रच्याव्यायमग्निरानीतस्तम  
ग्निमुपावहरणप्रदेशे तास्वेवौषधिजातिषु स्थापितवान्भवति ।

ओषधयः प्रतिगृह्णीतेत्यादिकं मन्त्रद्वयं विनियुक्ते—

( उत्तानिर्माणाभिधानम् )

“ द्वाभ्यामुपावहरति प्रतिष्ठित्यै ” ( सं० का० ५ प्र० १ अ० ५ )

इति ।

अत्र विनियोगसंग्रहः—

सं मृत्स्वनेऽपो निनयेत्सृजो संभृतवन्व( न )म् ।

उदुद्वाभ्यां समुत्थाय सजातस्त्वाहरन्मृदम् ॥

स्थिरो गर्दभ आधाय शिव आहितमन्त्रणम् ।

प्रेतुत्रिभिः शनैर्याति श्लोषद्वाभ्यामिमां मृदम् ॥

उपाहेरदोषधीषु मन्त्रा द्वादश वर्णिताः ॥ इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे प्रथमप्रपाठके

चतुर्थोऽनुवाकः ॥ ४ ॥

( अथ चतुर्थकाण्डे प्रथमप्रपाठकेऽष्टमोऽनुवाकः ।

वि पार्जसा पृथुना शोशुचानो बाधस्व

द्विषो रक्षसो अमीवाः । सुशर्मणो बृहतः

शर्मणि स्यामभेरहः सुहवस्य प्रणीतौ ।

आपो हि ष्ठा मयोभुवस्ता न ऊर्जे दधातन ।

महे रणाय चक्षसे । यो वः शिवतमो रस-

स्तस्य भाजयतेह नः । उशतीरिव मातरः ।

तस्मा अरं गमाम वो यस्य क्षयाय जि

न्वथ । आपो जनयथा च नः । मित्रः [१]

सः सृज्य पृथिवी भूमि च ज्योतिषा सह ।

सुजातं जातवैदसमग्निं वैश्वानरं विभुम् ।



अयक्ष्माय त्वा सः सृजामि प्रजाभ्यः । वि-  
श्वे त्वा देवा वैश्वानराः सः सृजन्त्वानुष्टु-  
मेन छन्दसाऽङ्गिरस्वत् । रुद्राः संभृत्य  
पृथिवीं बृहज्ज्योतिः समीधिरे । तेषां भा-  
नुरजस्र इच्छुक्रो देवेषु रोचते । सः सृष्ट्वां  
वसुभी रुद्रैर्धीरैः कर्मण्यां सृदम् । हस्ताभ्यां  
सृद्धीं कृत्वा सिनीवाली करोतु [ २ ]  
ताम् । सिनीवाली मुकपदां मुकुरीरा स्वौ-  
पशा । सा तुभ्यमदिते मह ओखां दधातु  
हस्तयोः । उखां करोतु शक्त्या बाहुभ्याम-  
दितिर्धिया । माता पुत्रं यथोपस्थे साऽग्निं  
विभर्तुं गर्भ आ । मत्स्यस्य शिरोऽसि यज्ञस्य  
पदे स्थः । वसवस्त्वा कृण्वन्तु गायत्रेण छ-  
न्दसाऽङ्गिरस्वत्पृथिव्यासि रुद्रास्त्वा कृण्व-  
न्तु त्रैष्टुमेन छन्दसाऽङ्गिरस्वदन्तरिक्षमासि  
( ३ ) आदित्यास्त्वा कृण्वन्तु जागतेन छ-  
न्दसाऽङ्गिरस्वदधरैरिति विश्वे त्वा देवा  
वैश्वानराः कृण्वन्त्वानुष्टुमेन छन्दसाऽङ्गि-  
रस्वदिशोऽसि ध्रुवाऽसि धारया मयि प्र-  
जाः रायस्पोषं गौपत्यः सुवीर्यं सज्जाता-  
न्यर्जमानायादित्यै रास्त्राऽस्यदितिस्ते बिलं  
गृह्णान्तु पाङ्क्तं छन्दसाऽङ्गिरस्वत् ।

[ उत्खानिर्माणाभिधानम् ]

कृत्वाय सा महीमुखा मृन्मयीं योनिमग्नये ।

तां पुत्रेभ्यः सं प्रायच्छददितिः श्रपयानिति

[ ४ ] ॥

( मित्रः करोत्वन्तरिक्षमसि प्र चत्वारि च ) ।

इति कृष्णयजुर्वेदीयतैत्तिरीयसंहितायां चतुर्थाष्टके

प्रथमप्रपाठके पञ्चमोऽनुवाकः ॥ ५ ॥

—

( अथ चतुर्थकाण्डे प्रथमप्रपाठके पञ्चमोऽनुवाकः ) ।

चतुर्थेऽनुवाके मृदाहरणमुक्तम् । अथ पञ्चम उत्खानिर्माणमुच्यते—

कल्पः—‘ वि पाजसेति विस्रस्य ’ इति । पाठस्तु—

वि पाजसेति । हेऽग्ने पृथुना विस्तृतेन पाजसा बलेन शोशुचानो दीप्यमानस्त्वं द्विषः शत्रून् रक्षसो राक्षसानमीवा रोगांश्च विशेषेण बाधस्व । अहं सुशर्मणः शोभनसुखस्य बृहत् प्रौढस्य सुबहस्य सुखेनाऽऽह्वातुं शक्यस्याग्नेः प्रणीतौ परिचर्यायां सत्यां यच्छर्म सुखं तस्मिन्सुखे स्यां सर्वदाऽवतिष्ठेय । तमिमं मन्त्रं विनियुङ्क्ते—

‘ वारुणो वा अग्निरुपनद्धो वि पाजसेति वि स्रस्यति सवितृप्रसूत एवास्य विषूचीं वरुणमेनिं वि सृजति ’ ( सं. का. ५ प्र. १ अ. ६ ) इति ।

यद्यप्यमन्त्रकेण लौकिकविस्रंसनेन लौकिकबन्धो निवर्तते तथाऽपि सवितृप्रेरणमन्त्रेण वरुणपाशस्य निवृत्त्यभावात्सवितृप्रेरणाय मन्त्रपाठः । अस्य मन्त्रस्य बन्धविमोचनायैव सवित्रा परमेधरेण निर्मितत्वात्तत्पाठे सति सवितृमेरितो भवति । वरुणस्य संबन्धिनो पाशबन्धरुता बाधा वरुणमेनिः । सा च विषूची सर्वतः प्रसूता बहुधा रज्जुभिरावेष्ट्याऽऽहतत्वात् । अस्याग्नेस्तादृशीं वरुणमेनिं मन्त्रेण विमोचितवान्भवति ।

कल्पः—‘ आपो हि ष्ठा मयोभुव इति तिसृभिरप उपसृज्य ’ इति ।

तत्र प्रथमामाह—

आपो हि धेति । हिशब्द एवकारार्थः प्रसिद्धचर्थो वा । हे आपो यूय-  
मेव मयोभुवः स्थ सुखस्य भावयिन्यो भवत । स्नानपानादिहेतुत्वेन सुखोत्पाद-  
कत्वं प्रसिद्धम् । तास्तादृश्यो यूयं नोऽस्मानूर्जे रसाय भवदीयरसानुभवार्थं दधातन  
स्थापयत । किंच महे महते रणाय रमणीयाय चक्षसे दर्शनाय दधातन, अस्मा-  
न्परतरसाक्षात्कारयोग्यान्कुरुतेत्यर्थः । अथ द्वितीयामाह-

यो वः शिवतम इति । यो युष्माकं शिवतमः शान्ततमः सुखैकहेतुर्गो-  
रसोऽस्ति, इहास्मिन्कर्मणि नोऽस्मांस्तस्य भाजयत ( तं ) रसं प्रापयत । तत्र  
दृष्टान्तः-उशतीरिव मातर इति । कामयमानाः प्रीतियुक्ता मातरो यथा वत्सा-  
न्स्वकीयस्तन्यरसं प्रापयन्ति तद्वत् । अथ तृतीयामाह-

तस्मा अरमिति । यस्य रसस्य क्षयाय क्षयेण निवासेन जिन्वथ यूयं पीता  
भवथ, तस्मै रसाय वो युष्मानरं गमामात्रं भृशं प्राप्नुमः । किंच हे आपो यूयं  
नोऽस्माञ्जनयथ प्रजोत्पादकान्कुरुथ । एतैर्मन्त्रैः साध्यं जलमेतन्नं विधत्ते-

‘ अप उप सृजत्यापो वै शान्ताः शान्ताभिरेवास्य शुचं शमयति ’ ( सं.  
का. ५ म. १ अ. ६ ) इति । अस्याग्नेः शुचं शोकं दाहमित्यर्थः ।

आपो हि धेत्याद्युचस्तत्र विनियुङ्क्ते-

‘ तिसृभिरुप सृजति त्रिवृद्धा अग्निर्वावानेवाग्निस्तस्य शुचं शमयति ’ ( सं.  
का. ५ म. १ अ. ६ ) इति ।

आहवनीयादित्थेणाग्नेस्त्रैगुण्यम् । तस्य सर्वस्याग्नेर्मन्त्रत्रयेण दाहशान्तिः ।

कल्पः-‘ मित्रः सःसृज्य पृथिवीमिति द्वाभ्यां संसर्जनीयैः संसृजत्यर्मकपालैः  
पित्रैः पिष्टैर्वैण्वङ्गरैर्वीहितुषैः पलाशकषायेण शर्कराभिः पिष्टाभिः कृष्णाजिन  
लोमभिरजलोमभिः ’ इति । तत्र प्रथमामाह-

मित्रः सःसृज्येति । मित्रनामकः सर्वेषामाप्तो देवः पृथिवी भूमिं विस्तृ-  
तामिमां भृदं, चशब्दादस्यां मुद्युपसृष्टा जपश्च ज्योतिषा ज्योतिःशब्दोपलक्षिते-  
दाढ्यहेतुना वक्ष्यमाणार्पकपालादिना संसृज्याग्निं सृजातमकरोदिति शेषः । अग्नि-  
शब्दोपलक्षितामुक्तां निर्मितवानित्यर्थः । कीदृशमग्निं, जातवेदसमुत्पन्नमापयामि

[ उत्तानिर्माणाभिधानम् ]

वैश्वानरं सर्वपुरुषोपकारकत्वेन तत्संबन्धिनं विभुं सर्वेषु यजमानगृहेषु व्यास्रम ।  
अथ द्वितीयामाह -

अयक्ष्माय त्वेति । हेऽग्ने त्वां प्रजाभ्यः प्रजानामयक्ष्माय रोगाभावाय  
संसृजामि अर्मकपालादिभिः संयोजयामि । वैश्वानराः सर्वपुरुषोपकारिणो विश्वे  
सर्वेऽपि देवा आनुष्टुभेन च्छन्दसा सहकारिणा युक्तास्त्वां संसृजन्तु । किंवत् ।  
अङ्गिरस्वत् । यथाऽङ्गिरसः पूर्वं संयोजितवन्तस्तद्वत् ।

मन्त्रे देवतान्तरपरित्यागेन मित्रस्यैव स्वीकारे कारणं दर्शयति-

“ मित्रः स२ सृज्य पृथिवीमित्याह मित्रो वै शिवो देवानां तेनैवैन२ स२ सृजति  
शान्त्यै ” ( सं. का. ५ प्र. १ अ. ६ ) इति ।

देवानां मध्ये मित्रः शिवः शान्तः । अतोऽग्नेः शान्त्यै मित्रास्य स्वीकारः ।

अथ दाढ्यर्हतेभिः कपालैः संसर्गं विधत्ते-

यद्ग्राम्याणां पात्राणां कपालैः स२ सृजेद्ग्राम्याणि पात्राणि शुचाऽर्पये  
दर्मकपालैः स२ जत्येतानि वा अनुपजीवनीयानि तान्येव शुचाऽर्पयति ”  
( सं. का. ५ प्र. १ अ. ६ ) इति ।

पाकसाधनानां भाण्डानां कपालैः संसर्गं सति सर्वाण्यपि भाण्डानि शुचाऽर्प-  
येत्, गृहदाहादिद्वयेन भङ्गेन योजितानि भवेयुः । अतस्तन्मा भूदित्यर्मकपालैः  
संयोजयेत् । चिरकालशून्यग्रामभूमाववास्थितानि पुरातनान्यर्मकपालानि, तेषां  
प्राणिभिरनुपजीवनीयत्वात्तान्येव भङ्गेन योजितानि भवति, न तु गृहोपकार  
णानि भाण्डानि । अथ भूमिष्ठैः क्षुद्रपाषाणैश्चूर्णीकृतेः संसर्गं विधत्ते -

“ शर्करामिः स२ सृजति धृत्या अथो शंत्वाय ” ( सं. का. ५  
प्र. १ अ. ६ ) इति ।

धृत्यै निर्माणकाले भङ्गराहित्येन दाढ्यर्चाय । अथो शंत्वाय पाककालेऽपि  
भङ्गराहित्येन सुखावस्थानाय । द्रव्यान्तरसंसर्गं विधत्ते -

“ अजलोमैः स२ सृजत्येषा वा अग्नेः प्रिया तनूर्यदजा प्रिययैवेनं तनुवं  
स२ सृजत्यथो तेजसा ” ( सं. का. ५ प्र. १ अ. ६ ) इति ।

अजत्वजत्वेरग्नेश्च प्रजापतिमुखजत्वसाम्यादजेयमग्नेः प्रिया तनूः । न केवलं

१८०० श्रीमत्सायणाचार्यविरचितभाष्यसमेता— [४चतुर्थकाण्डे-

[ उत्तानिर्माणाभिधानम् ]

प्रियत्वं किंत्वग्निसंबन्धात्तेजोरूपत्वमपि । अतः प्रियया तन्वा तेजसा चाग्निं समर्धयति । पुनरपि द्रव्यान्तरसंसर्गं विधत्ते—

“कृष्णाजिनस्य लोमभिः स२ सृजति यज्ञो वै कृष्णाजिनं यज्ञेनैव यज्ञः स२सृजति ” [ सं. का. ५ प्र. १ अ. ६ ] इति ।

अन्यत्र “यज्ञो देवेभ्यो निलायत कृष्णो रूपं कृत्वा ” इत्युक्तत्वाद्यज्ञस्य कृष्णाजिनत्वम् । अतः कृष्णाजिनरूपेण यज्ञेनाग्निरूपं यज्ञं संसृजति ।

कल्पः—“रुद्राः संभृत्य पृथिवीमिति मृदं संक्षिप्य ” इति । पाठस्तु—

रुद्राः संभृत्येति । रुद्रनामका देवाः पृथिवीमुखानिष्पादिकां मृदं संभृत्य सम्यग्भरणं कृत्वोखाकृणाय मृदु यथा भवति तथा हस्ताभ्यां संघटनं कृत्वेत्यर्थः । तथा कृत्वा बृहज्ज्योतिः समीभिरे मौढमाग्निं दीपितवन्तः । तेषां रुद्राणामयमग्निर्मानुर्भासमानोऽजस्र इन्निरन्तर एव शुक्रो दीप्तियुक्तो देवेषु रोचते शोभते ।

कल्पः—“स२ सृष्टां वसुभिरिति तिसृभिः कर्त्रे प्रयच्छति ” ( सं. का. ५ प्र. १ अ. ६ ) इति । तत्र प्रथमामाह—

स२सृष्टां वसुभिरिति । पूर्वमन्त्रे रुद्रशब्देन वसवोऽप्युपलक्षिताः । अतो धीरैर्बुद्धिर्वसुभी रुद्रैश्च या मृदर्मकपालादिभिः संयोजिता सती कर्मण्योखा कर्मयोग्या संपन्ना जाता तां मृदं सिनीवाली देवी पुनरपि हस्ताभ्यां मृदीं कृत्वा करोतु, उत्तां निष्पादयतु । अथ द्वितीयामाह—

सिनीवालीति । या सिनीवाली सुकर्पदा, कपर्दोऽन स्त्रीणामुचितः केशबन्धविशेषः । शोभनः कपर्दो यस्याः सा सुकर्पदा । कुरीरशब्देन स्त्रीभिः शृङ्गारार्थं शिरसि धार्यमाणं जालकमुच्यते । शोभनं कुरीरं यस्याः सा सुकुरीरा । उपशेते सम्यक्शयनं करोति यैरवयवविशेषैस्ते सर्व उपशास्तेषां समूह औपशः । शोभन औपशो यस्याः सा स्वौपशा । हे महे मौढेऽदिते भूमिदेवि स्त्री सिनीवाली तुभ्यं तव हस्तयोरुत्तामादधातु । अथ तृतीयामाह—

( उक्त्वा निर्माणाभिधानम् )

उक्त्वां करोत्विति । इयमादितिर्धिया बुद्धिकौशलेन बाहुभ्यां हस्तकौशलेन शक्त्या शरीरबलेन चेमांमुक्त्वां करोतु । यथा लोके माता स्वकीयं पुत्रमुपस्थ उत्सङ्गे विभर्ति तथा साऽदितिर्गर्भे स्वोत्सङ्गे तमाग्निमा कर्मसमाप्तोर्विभर्तु ।

उक्तस्य मन्त्रचतुष्टयस्य तात्पर्यं दर्शयति—

‘ रुद्राः संभृत्य पृथिवीमित्याहैता वा एतं देवता अग्रे समभरन्ताभिरेवैनं सं भरति ’ [ सं० का० ५ प्र० १ अ० ६ ] इति ।

रुद्राः वसवः सिनीवाल्पदितिश्चेत्येतच्छब्दपरामृष्टा देवताः ।

मखस्येति । कल्पः—‘ मखस्य शिरोऽसीति पिण्डं कृत्वा ’ इति ।

हे मृत्पिण्डं त्वं मखस्य यज्ञस्य शिरः स्थानमासि ।

तत्र मखशब्दार्थं दर्शयति—

‘ मखस्य शिरोऽसीत्याह यज्ञो वै मखस्तस्यैनच्छिरो यदुक्त्वा तस्मादेवमाह ’ ( सं० का० ५ प्र० १ अ० ६ ) इति ।

[ सं० का० ५ प्र० १ अ० ६ ] इति ।

यज्ञस्येति । कल्पः—‘ यज्ञस्य पदे स्थ इति कृष्णाजिनं पुष्करपर्णं चाभिमृशति ’ इति ।

हे कृष्णाजिनपुष्करपर्णे युवामुभे यज्ञस्य पादरूपे स्थः ।

कृष्णाजिनपुष्करपर्णयोर्यज्ञप्राप्तिहेतुत्वाद्यज्ञपदत्वं प्रसिद्धमित्येतद्दर्शयति—

‘ यज्ञस्य पदे स्थ इत्याह यज्ञस्य ह्येते अथो प्रतिष्ठित्यै ’ ( सं० का० ५ प्र० १ अ० ६ ) इति ।

कल्पः—‘ वसवस्त्वा कृण्वन्तु गायत्रेण छन्दसेति चतुर्भिर्महिष्युक्त्वा करोति बहुभार्यस्याध्वर्युरेकभारस्य क्रियमाणामेवैरेव यजमानोऽनुमन्त्रयते ’ इति । पाठस्तु—

वसवस्त्वा कृण्वन्तिवति । हे उक्त्वे वस्वाख्या देवाः सहकारिणा गायत्रेण छन्दसा सहाङ्गिरस इव त्वां कृण्वन्तु निष्पादयन्तु । त्वं च पृथिवीरूपाऽसि । एवमुत्तरेषु त्रिष्वपि योज्यम् । वैश्वानराः सर्वमनुष्योपकारिणः । हे उक्त्वे त्वं

[ उखानिर्माणाभिधानम् ]

ध्रुवाऽसि दृढाऽसि । अतो मध्यध्वयावन्त्यस्मिन्वोखाकर्तारि प्रजादिकं धारय  
स्थापय । यजमानार्थमपि प्रजादिकं संपादय । सोऽयं ध्रुवाऽस्यादिरन्त्यभागः  
पूर्वेष्वापि त्रिष्वनुषज्यते ।

संसृष्टामित्याद्युग्भिः कत्र प्रदानं वसवस्त्वेत्यादिभिर्भ्यजुर्भिर्यजमानानुमन्त्रणं च  
क्रमेण विधत्ते-

‘ प्राच्याभिर्भ्यच्छत्यन्वन्मैर्मन्त्रयते मिथुनस्वाय ’ [ सं. का. ५ प्र. १ अ.  
६ ] इति ।

अन्याभिर्मसवस्त्वेत्यादियजुर्भ्यो विलक्षणाभिर्ऋग्भिरन्यैः संसृष्टामित्यादिभ्य  
ऋग्भ्यो विलक्षणैर्वसवस्त्वेत्यादिभिर्भ्यजुर्भिर्ऋचां स्त्रीलिङ्गत्वाद्यजुषामतथात्वान्मिथु-  
नत्वम् । निर्मातव्याया उखाया कक्षयात्रयं विधत्ते-

‘ त्र्युद्धिं करोति त्रय इम लोका एषां लोकानामाप्त्यै ’ [ सं. का. ५ प्र. १  
अ. ६ ] इति ।

उद्धिरुर्ध्वमवस्थितोऽवयवविशेषः यथा भाण्डस्योपर्यन्यद्भाण्डं तस्याप्युपरि  
पुनरप्यन्यद्भाण्डमिति कक्षयात्रयं तथेयमेकैवोखा कक्षयात्रयबुक्ता कार्या ।

वसवस्त्वेत्यादिभिर्मन्त्रैर्यजमानस्यानुमन्त्रणं पूर्वं विहितमिदानीं तैरेव मन्त्रैः कतुः  
कर्मनिष्पादनं विधत्ते-

‘ छन्दोभिः करोति वीर्यं वै छन्दाऽसि वीर्येणैवैनानां करोति ’ ( सं. का. ५  
प्र. १ अ. ६ ) इति ।

छन्दोभिश्छन्दोलिङ्गैर्वसवस्त्वेत्यादिभिर्मन्त्रैः ।

अदित्या इति । कल्पः-‘ अदित्यै रास्नाऽसीति रास्नां करोति ’ इति ।

रशनासदृशी भाण्डस्य बलगता रेखा रास्ना । हे रेखे त्वमदित्यै भूमिरूपाया  
उखाया रास्ना काञ्चीगुणस्थानीया रशनाऽसि ।

कल्पः-‘ अदितिस्ते बिलं गृह्णातिविति बिलं कृत्वा ’ इति । पाठस्तु-

अदितिस्ते बिलमिति । हे उखेऽदितिभूमिः सहकारिणा पाङ्क्तेन  
छन्दसा सहाङ्गिरस इव ते तव बिलमन्तश्चिद्रं गृह्णातु करोतु । एवं मन्त्रं  
विनियुङ्क्ते-

( उखानिर्माणाभिधानम् )

“ यजुषा बिलं करोति व्यावृत्यै ” ( सं० का० ५ प० १ अ० ६ ) इति ।

लौकिकस्य हि भाण्डस्य मन्त्रमन्तरणैव बिलं क्रियते । अत्र तु समन्त्रकमिति व्यावृत्तिः । उखायाः प्रादेशपरिमाणं विधत्ते—

‘ इयतीं करोति प्रजापतिना यज्ञमुखेन संमिताम् ’ ( सं. का. ५ प. १ अ. ६ ) इति ।

यज्ञपुरुषस्य मुखं मूर्ध्नु( चि ) बुकयोर्मध्यवर्ति प्रादेशमात्रं, तच्च प्रजापति-सृष्टत्वात्प्रजापतिस्वरूपं, तेन मुखेन परिमिता भवति । तत्परिमाणं हस्तेनाभिनीय प्रदर्शनार्थमियतीत्युच्यते । अथ विधत्ते—

“ द्विस्तनां करोति द्यावापृथिव्योर्दोहाय ” ( सं. का. ५ प. १ अ. ६ ) इति ।

यथा योषितः स्तनावेवमस्या उखाया द्वौ स्तनाकारौ मृदा निष्पाद्यौ ।

तथा सति द्वित्वसाम्याद्द्यावापृथिव्योः सारांशदोहनं संपद्यते ।

पक्षान्तरं विधत्ते—

‘ चतुस्तनां करोति पशूनां दोहाय ’ [ सं. का. ५ प. १ अ. ६ ] इति ।  
पुनरप्यन्यं पक्षं विधत्ते—

‘ अष्टास्तगां करोति छन्दसां दोहाय ’ [ सं. का. ५ प. १ अ. ६ ] इति ।

अष्टौ छन्दांसि मन्त्रान्तरे समाम्नातानि—‘ गायत्री त्रिष्टुब्जगत्यनुष्टुप्पङ्क्त्या सह । बृहत्युष्णिहा ककुत् ’ इति ।

अष्टत्वसंख्यासाम्याच्छन्दसां सारदोहनं संपद्यते । तदेतत्सर्वं सूत्रकारेण संगृहीतम्—‘ अश्रीणां रास्नायाश्च संधौ द्वौ चतुरः षडष्टौ वा स्तनान्करोति ’ इति ।  
अधिकारिविशेषेणाश्रिषु संख्याविशेषं विधत्ते—

‘ नवाश्रिमभिचरतः कुर्यात्त्रिषूतमेव वज्रं संभृत्य भ्रातृव्याय प्र हरति स्तूत्यै ’ [ सं. का. ५ प. १ अ. ६ ] इति ।

त्रिवृत्स्तोमस्य नवभिर्ऋग्भिर्ऋग्वेदत्वादशिसंख्या त्रिवृत्संपद्यते । स च त्रिवृ-



त्स्तोमो वैरिविनाशकत्वाद्वरसमानः । अतो नवसंख्या आतुव्याय वज्रप्रहरणं  
संपद्यते । अभिचाराभावे त्वशिसंख्यां सूत्रकारो दर्शयति-‘ कुर्वंश्चतस्रोऽश्रीं प्रति  
दिशमुचयत्यष्टाश्रीर्वा ’ इति ।

कल्पः-‘ कृत्वाय सा महीमुखामित्युत्तरसः सिकतासु प्रतिष्ठाप्य ’ इति ।

पाठस्तु-

कृत्वाय सेति । सेयमदितिर्मृन्मयीं मृत्कार्यामग्नये योनिमग्नेः कारणभूतां महीं  
महतीमुखां कृत्वाय निष्पाद्य ततस्तामुखां पुत्रेभ्यः स्वपुत्रसदृशेभ्यः श्रपणकारिभ्यः  
संप्रायच्छत्सम्यग्दत्तवती । किं ब्रुवतीति तदुच्यते-श्रपयानिति अपयन्तु भवन्त  
इति ब्रुवती । तमेवं मन्त्रं विनियुङ्क्ते-

‘ कृत्वाय सा महीमुखाभिति नि दधाति देवतास्वेनैनां प्रति स्थापयैति  
[ सं० का० ५ प्र० १ अ० ६ ] इति ।

अदितिपुत्राणां देवतारूपत्वाद्देवतासु प्रतिष्ठापनं संपद्यते ।

अत्र विनियोगसंग्रहः-

वि पा विस्रंसयेदापस्त्रिभिर्मृदि जलं क्षिपेत् ।  
मित्रोद्वाभ्यां शर्करादियोगो रुद्धेति संक्षिपेत् ॥  
संसृत्विभिर्मृत्तिकां तामुखाकर्त्रे प्रयच्छति ।  
मस्र पिण्डकृतिर्यज्ञ चर्मपर्णाभिमर्शनम् ॥  
कुर्याद्विसचतुर्भिस्तां ध्रुवासीत्यनुषज्यते ।  
अदि रा नामदि विलं कुर्यात्कृत्वाय तामुखाम् ॥  
सिकतासु स्थापयित मन्त्रा एकोनविंशतिः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-  
तैत्तिरीयसंहिताभाष्ये चतुर्थकाण्डे प्रथमप्रपाठके

पञ्चमोऽनुवाकः ॥ ५ ॥

( अथ चतुर्थाष्टके प्रथमप्रपाठके षष्ठोऽनुवाकः ) ।

वसवस्त्वा धूपयन्तु गायत्रेण छन्दसाङ्गि-

[ उत्सासंस्काराभिधानम् ]

रस्वदुद्रास्त्वा धूपयन्तु त्रैष्टुभेन छन्दसाऽ-  
 ङ्गिरस्वदादित्यास्त्वा धूपयन्तु जागतेन  
 छन्दसाऽङ्गिरस्वद्विश्वे त्वा देवा वैश्वानरा  
 धूपयन्त्वानुष्टुभेन छन्दसाऽङ्गिरस्वदिन्द्र-  
 स्त्वा धूपयत्वङ्गिरस्वद्विष्णुस्त्वा धूपयत्व-  
 ङ्गिरस्वद्वरुणस्त्वा धूपयत्वङ्गिरस्वददितिस्त्वा  
 देवी विश्वदेव्यावती पृथिव्याः सधस्थेऽ-  
 ङ्गिरस्वत्स्वनत्ववट देवानां त्वा पत्नीः  
 ( १ ) देवीर्विश्वदेव्यावतीः पृथिव्याः सध-  
 स्थेऽङ्गिरस्वद्वधतूखे धिषणास्त्वा देवीर्वि-  
 श्वदेव्यावतीः पृथिव्याः सधस्थेऽङ्गिरस्व-  
 दभीन्धतामुखे आस्त्वा देवीर्विश्वदेव्यावतीः  
 पृथिव्याः सधस्थेऽङ्गिरस्वच्छूपयन्तूखे व-  
 वरूत्रयो जनयस्त्वा देवीर्विश्वदेव्यावतीः  
 पृथिव्या सधस्थेऽङ्गिरस्वत्पचन्तूखे । मि-  
 त्रैतामुखां पचैषा मा भेदि । एतां ते परि  
 ददाम्यभित्यै । अभीमाम् [ २ ] महिना  
 दिवं मित्रो बभूव सप्रथाः । उत श्रवसा  
 पृथिवीम् । मित्रस्य चर्षणीधृतः श्रवो देवस्य  
 सानसिम् । युष्मन् चित्रश्रवस्तमम् । देव-  
 स्त्वा सवितोद्वपत् सुपाणिः स्वङ्गुरिः ।

सुवाहु॒रुत॒ शक॒त्या । अ॒प॒द्य॒मा॒ना पृ॒थि॒व्या॒शा  
दि॒श आ॒ पृ॒ण । उ॒त्ति॒ष्ठ बृ॒हती॒ भवो॒र्ध्वा  
ति॒ष्ठ ध्रु॒वा त्व॒म् । वस॑व॒स्त्वाऽऽच्छृ॑न्दन्तु  
गा॒य॒त्रेण॒ छन्द॑साऽङ्गि॒रस्व॒द्रुद्रा॑स्त्वाऽऽच्छृ॑न्द-  
न्तु त्रै॒ष्टु॒भेन॒ छन्द॑साऽङ्गि॒रस्व॒दादि॒त्यास्त्वाऽऽ-  
च्छृ॑न्दन्तु जा॒गते॑न॒ छन्द॑साऽङ्गि॒रस्व॒द्विश्वे॑-  
त्वा दे॒वा वै॒श्वान॒रा आ च्छृ॑न्दन्त्वानु॒ष्टु॒भेन॒  
छन्द॑साऽङ्गि॒रस्वत् [ ३ ] ॥

( पत्नीरिमा २ रुद्रास्त्वाऽऽच्छृन्दन्त्वेकाक्षविंशतिश्च' ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
प्रथमप्रपाठके षष्ठोऽनुवाकः ॥ ६ ॥

( अथ चतुर्थकाण्डे प्रथमप्रपाठके षष्ठोऽनुवाकः )

पञ्चमेऽनुवाक उखानिर्माणमुक्तम् । अथ षष्ठे तत्संस्कारोऽभिधीयत ।

कल्पः—‘ वसवस्त्वा धूपयन्तु गायत्रेण छन्दसेति सप्तयिरश्वशकेनोखां धूप-  
यन्ति ’ इति । पाठस्तु—

वसवस्त्वेति । हे उखे त्वामष्टौ वसवः सहकारिणा गायत्रेण च्छन्दसा  
सहाङ्गिरस इव धूपयन्तु अश्वशकजन्थेन धूमेन संस्क्रुवन्तु । एवमुत्तरेष्वपि षट्सु  
योजनीयम् । एतान्मन्त्रान्विनियुङ्क्ते—

‘ सप्तभिर्धूपयति सप्त वै शीर्षण्याः प्राणाः शिर एतद्यज्ञस्य यदुखा शीर्षन्नेव  
यज्ञस्य प्राणान्दधाति तस्मात्सप्त शीर्षन्प्राणाः ’ [ सं० का० ५ प० १ अ०  
७ ] इति ।

शिरोवर्षिषु सप्तसु च्छिद्रेषु संचरन्तः प्राणाः सप्तसंख्याकाः । उखा च यज्ञ-  
शिरःस्थानीया । तस्मात्सप्तभिर्धूपने सति यज्ञस्य शिरस्येव प्राणानवस्थापयति ।  
यस्मादेवं तस्मात्प्रविपुरुषं शिरसि च्छिद्रेभ्यो देन सप्त प्राणा वर्तन्ते ।

[ उखासंस्काराभिधानम् ]

धूपसाधनं विधत्ते .

‘ अश्वशक्नेन धूपयति प्राजापत्यो वा अश्वः सयोनित्वाय ’ [ सं. का. ५ प्र. १ अ. ७ ] इति ।

अश्वस्य अशोऽश्वशक्तु । अश्वस्य प्राजापत्यत्वमसक्तदुक्तम् । अग्निरपि प्राजापत्यः । ‘ प्राजापतिरग्निमाचिनोत ’ इति श्रवणात् । अत उभयोः समानयोनित्वम् ।

कल्पः - ‘ अदितिस्त्वा देवात्यग्रेण गार्हपत्यमवटं खात्वा ’ इति । पाठस्तु -

अदितिस्त्वेति । विश्वेषां देवानां योग्या उपचारा विश्वदेव्यास्तेऽस्या सन्वीति विश्वदेव्यावती । तादृशीयमदितिर्देवी पृथिव्याः सधस्थे भूम्या उपरि हेऽवट त्वामङ्गिरस इव खनतु । अस्मिन्मन्त्रे खननकर्तृत्वमदितेरुपपादयति -

‘ अदितिस्त्वेत्याहेयं वा अदितिरदित्यैवादित्यां खनत्यस्या अक्रूरकाराय न हि स्वः स्वः हिनस्ति ’ ( सं. का. ५ प्र. १ अ. ७ ) इति ।

इयं भूमिरेवात्रादितिशब्देन विवक्षिता । अवटखननं हि भूम्यामेव । ततोऽदितेः खननकर्तृत्वे सति भूमेर्हिंसा न भवति । न हि लोके कश्चिदपि स्वयं स्वात्मानं हिनस्ति । तस्मात्खननलक्षणक्रूरकार्यकरणाभावायेदमदितिकर्तृत्वं संपाद्यते ।

कल्पः - ‘ लोहितपचनीयैः संभारैरवस्तीर्य देवानां त्वा पत्नीरिति तस्मिन्नुखाभवदधाति ’ इति । पाठस्तु -

देवानां त्वेति । विश्वदेव्यावतीः कृत्स्नदेवार्होपचारयुक्ता या देवानां पत्न्या देव्यस्ताः पृथिव्याः सधस्थ उपर्यङ्गिरस इव हे उखे त्वां दधतु स्थापयन्तु ।

देवपत्नीनामुखाकर्तृत्वं पुरातनमित्येतद्दृश्यति -

‘ देवानां त्वा पत्नीरित्याह देवानां वा एतां पत्नयोऽग्रेऽकुर्वन्ताभिरेवैन दधाति ’ [ सं. का. ५ प्र. १ अ. ७ ] इति ।

पुरा देवपत्नीभिरुखायाः कृतत्वादिदानीमपि ताभिरेव स्थापिता भवति ।

कल्पः-- 'लोहितपचनैः संभारैः पच्छाद्य धिषणास्त्वा देवीरिति चतुर्भिर्हस्ता-  
यामभिर्मभ्यादधाति' इति । पाठस्तु--

धिषणास्त्वेति । विद्याभिमानिन्यो देवता धिषणाः । हे उखे, त्वां ता  
देवता अभीन्धतामभितो ज्वालयन्तु । छन्दोभिमानिन्यो देवता ग्नास्तास्त्वां  
अपयन्तु तव पच्यमानतां संपादयन्तु । वरूत्रयो जनय इति पदभेदेन मन्त्रभेदः ।  
होतृप्रशास्त्रादिषु सप्तसु होत्रकेष्वभिमानिन्यो देवता वरूत्रयः । सेनेन्द्रस्यत्याद्य  
नुवाकेनोक्ता देवपत्न्यो जनयः । तत्र वरूत्रयस्त्वां पचन्तु तव पक्कतां संपादयन्तु ।  
तथा जनयस्त्वां पचन्तु पक्वत्वपरीक्षां कर्षन्त । वरूत्राय इति मन्त्रे त्वा देवी-  
रित्याद्युत्तरभागोऽनुषज्यते ।

एषु मन्त्रेषु धिषणादिशब्दानामस्मदुक्तार्थपरतां दर्शयति--

'धिषणास्त्वेत्याह विद्या वै धिषणा विद्याभिरेवैनामभीन्धे ग्नास्त्वेत्याह  
छन्दांसि वै ग्नाः छन्दोभिरेवैनां अपयति वरूत्रयस्त्वेत्याह होत्रा वै वरूत्रयो  
होत्राभिरेवैनां पचति जनयस्त्वेत्याह देवानां वै पत्नीर्जनयस्ताभिरेवैनां पचति'  
[ सं० का० ५ प्र० १ अ० ६ ] इति । स्पष्टोऽर्थः ।

आदितिस्त्वा देवीत्यादीनामुक्तानां मन्त्राणां संख्यां प्रशंसति--

'षडभिः पचति षड्वा ऋतव ऋतुभिरेवैनां पचति' [ सं. का. ५ प्र. १  
अ. ७ ] इति ।

अवटस्वननादीनामपि पाकाङ्गत्वेन षड्भिः पचतीत्युच्यते ।

वरूत्रयो जनय इत्यनयोः स्वाभिषेकं मन्त्रभेदं दर्शयितुं पचन्तिवत्येवमन्तस्य  
भागस्यानुषङ्गरूपामावृत्तिं दर्शयति--

'द्विः पचन्तिवत्याह तस्माद्द्विः संवत्सरस्य सस्यं पच्यते' ( सं. का० १  
प्र० १ अ० ७ ) इति ।

वरूत्रयः पचन्तु जनयः पचन्तिवत्येवं द्विः प्रयोगः ।

कल्पः-- 'मित्रैतामुखां पचेति पच्यमानां तिसृभिर्मैत्रीभिर्हपचरति' इति ।

तत्र मध्यमामाह--

( उखासंस्काराभिधानम् )

मित्रैतामुखामिति । हे मित्र सर्वपाणिहितकारिन्देव त्वमेतामुखां पञ्च पक्वां कुरु । एषां चोखा मा भेदि भिन्ना मा भवतु । एतामुखामभिर्यै भेदाभावाय ते तुभ्यं परिददामि परित्राणाय ददामि । अथ द्वितीयामाह—

अभिमामिति । मित्र इमामुखामभिवभूवाभितः प्राप्तवान् । कीदृशो मित्रः , सप्रथाः सविस्तरः प्रचुरकीर्तिरित्यर्थः । कीदृशीमिमां, महिना दिवं महिम्ना द्यु-  
लोकसदृशीम् । उतापि च श्रवसा पृथिवीं श्रवणेन पृथिवीसदृशीम् ।

अथ तृतीयामाह—

मित्रस्येति । चर्षणीधृतो मनुष्याणां धारयितुर्षित्रस्य देवस्य श्रवः श्रोतुं योग्यं यशो महदस्तीति शेषः । सानासिं फलदानशीलं द्युम्नं द्रविणप्रदं चित्रश्र-  
वस्तमं चित्रं श्रवः कीर्तिर्यस्यासौ चित्रश्रवाः, अतिशयेन तादृशस्तमेतादृशमुखारूपं स मित्रः पचतिवति शेषः ।

देवान्तरपरित्यागेन मित्रदेवताक्रमन्त्रस्वीकारे कारणं दर्शयति—

“ वारुण्युखाऽभीद्धा मैत्रियोपैति शान्त्यै ” ( सं० का० ५ प्र० १ अ० ७ ) इति ।

अभीद्धा प्रज्वलिता येयमुखा सेयमुग्रत्वाद्धारुणी, तस्या मैत्र्यच शान्ति-  
र्भवति ।

कल्पः—“ पक्वां देवस्त्वा सवितोद्वपत्वित्युद्वास्य ” इति । पाठस्तु—

देवस्त्विति । हे उखे सविता देवस्त्वां स्वकीयया शक्त्योद्वपतु, अवटा-  
दूर्ध्वमानयतु । कीदृशः सविता, सुपाणिः शोभनौ पाणी यस्यासौ सुपाणिः ।  
शोभना अङ्गुलयो यस्यासौ स्वङ्गुलिः । छान्दसो रेफः । उतापि च शोभनौ  
बाहू यस्यासौ सुबाहुः । मणिबन्धस्योभयतोऽवस्थितौ भागौ पाणिशब्देन बाहु-  
शब्देन चोच्येते । आस्मिन्मन्त्रे सवितृशब्दतात्पर्यं दर्शयति—

“ देवस्त्वा सवितोद्वपत्वित्याह सवितृप्रसूत एवैनां ब्रह्मणा देवताभिरुद्वपति ”

[ सं. का. ५ प्र. १ अ. ७ ] इति ।

१८१० श्रीमत्सायणाचार्यविरचितभाष्यसमेता- (४चतुर्थकाण्डे-  
[ उक्तासंस्काराभिधानम् ]

सवित्रा प्रेरितः सत्तेनां ब्रह्मणा मन्त्रेण देवताभिश्च सहो ( द्वपत्यु ) द्वपनं  
कृतवान्भवति ।

कल्पः-“ अपद्यमाना पृथिव्याशा दिश आ पृणेत्युत्तरतः सिकतासु पति-  
ष्ठाप्य ” इति । पाठस्तु- -

अपद्यमानेति । हे उखे पृथिवि पृथिव्यां भूमौ त्वमपद्यमाना भङ्गम-  
प्राप्नुवती, आशा दिश आपृण प्राच्याद्या दिश आग्नेयादिविदिशश्च सर्वतः पूरय  
उत्तिष्ठावटाद्बहिरागत्योत्थिता भव, उत्थाय च बृहती प्रौढा भव । तादृशी त्व-  
मूर्ध्वा सती ध्रुवा स्थिरा भव ऊर्ध्वोर्ध्वमुखी स्थिरा तिष्ठ ।

अस्मिन्मन्त्रे यद्विशामापूरणमुक्तं सेयमग्नेः प्रभया व्याप्तिरित्येतत्तात्पर्यं दर्श-  
यति -

“ अपद्यमाना पृथिव्याशा दिश आ पृणेत्याह तस्मादाग्निः सर्वा दिशोऽनु-  
वि भाति ” ( सं. का. ५ प्र. १ अ. ७ ) इति ।

यस्मादुक्तायाः सर्वदिक्पूर्तिः प्रार्थ्यते तस्मादुक्ताया मिश्रितोऽग्निः स्वतेजसः  
सर्वा दिशः प्रकाशयति ।

उत्तरार्धेन स्थिरप्रतिष्ठा प्रार्थ्यते इति दर्शयति -

“ उत्तिष्ठ बृहती भवोर्ध्वा तिष्ठ ध्रुवा त्वमित्याह प्रतिष्ठित्यै ”  
[ सं० का० ५ प्र० १ अ० ७ ] इति ।

कल्पः-“ वसवस्त्वाऽऽच्छृन्दन्तु गायत्रेण छन्दसेति चतुर्भिर्जाक्षीरेणो-  
क्तामा च्छृणोति ” इति । पाठस्तु-

वसवस्त्वेति । हे उखे वसुनामका देवा अङ्गिरस इव त्वां सिञ्चन्तु । एव-  
मुत्तरत्रापि योज्यम् । एतैर्मन्त्रैः साध्यं सेचनं विधत्ते-

“ असुर्यं पात्रमनाच्छृणुमा च्छृणोति देवत्राऽकः ” [ सं० का० ५  
प्र० १ अ० ७ ] इति ।

यज्ञसाधनं पात्रमग्निदग्धं तद्द्रवद्रव्येण यदा न सिकं भवति तदानीमसुरयोग्यं  
भवेत्, तत्पारिहारायाऽऽसिञ्चेत् । सिकं पात्रं देवत्रा देवेण्वक्रः करोति । देवयोग्यं  
भवतीत्यर्थः । सेचनसाधनं विधत्ते-

( पञ्चपञ्चभूताग्निकसामिधेन्यमिधानम् )

“ अजक्षीरेणाऽऽच्छृणात्ति परमं वा एतत्पयो यदजक्षीरं परमेणैवैनां पय-  
साऽऽच्छृणात्ति ” ( सं. का. ५ प्र. १ अ. ७ ) इति ।

लोकेऽजक्षीरस्य सर्वव्याधिपरिहारहेतुत्वाद्देवेऽपि “ आग्नेयी वा एषा ।  
यदजा ” इत्युक्तत्वात्परमत्वम् ।

लोके दग्धस्य पात्रस्य मन्त्रमन्तरेणैव सेचनं कुर्वन्ति । अतस्तद्व्यावृत्त्यर्थ-  
मिह मन्त्रेण सेचनं विधत्ते—

“ यजुषा व्यावृत्तये ” [ सं. का. ५ प्र. १ अ. ७ ] इति ।

सामान्येन मन्त्रं विधाय विशेषेण छन्दोलिङ्गकान्मन्त्रान्विधत्ते—

“ छन्दोभिरा च्छृणात्ति छन्दोभिर्वा एषा क्रियते छन्दोभिरेव छन्दांस्या  
च्छृणात्ति ” ( सं० का० ५ प्र० १ अ० ७ ) इति ।

पूर्वं वसवस्त्वा कृण्वन्तु गायत्रेण च्छन्दसेति च्छन्दोलिङ्गकैर्मन्त्रैरेवा क्रि-  
यते । अत इयं च्छन्दोरूपा । तस्मादुत्पात्तपाणि च्छन्दांसि मन्त्ररूपैश्छन्दोभि-  
रेवाऽऽसिक्तानि भवन्ति । अत्र विनियोगसंग्रहः—

वसवः सप्तभिर्धूपोऽदितिस्त्वेत्यवटं खनेत् ।

देवोखां तत्र संस्थाप्य धिषणेति चतुष्टयात् ।

अग्निं क्षिपेन्मन्त्रभेदो वरूजनपदद्वयात् ।

मित्रत्रयेणोपचारो देव उद्वासयेदुखाम् ॥

अपेति सिकतास्वेतां निधाय वसवेत्यतः ।

चतुष्टयादजाक्षीरं सिञ्चेद्द्वाविंशतिर्मताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे प्रथमप्रपाठके

षष्ठोऽनुवाकः ॥ ६ ॥

----

[ अथ चतुर्थकाण्डे प्रथमप्रपाठके सप्तमोऽनुवाकः ] ।

समास्तदाऽग्नं ऋतवो वर्धयन्तु संवत्सरा



( पञ्चपञ्चभूताग्निकसामिधेन्यभिधानम् )

ऋषयो यानि सत्या । सं दिव्येन दीदिहि  
 रोचनेन विश्वा आ भाहि प्रदिशः पृथि-  
 व्याः । सं चेध्यस्वाग्ने प्र च बोधयैनमुच्च-  
 तिष्ठ महते सौभगाय । मा च रिषदुपसत्ता  
 तै अग्ने ब्रह्माणस्ते यशसः सन्तु माऽन्ये ।  
 त्वामग्ने वृणते ब्राह्मणा इमे शिवो अग्ने  
 [ १ ] । संवरणे भवानः । सपत्नहा नो  
 अभिमातिजिच्च स्वे गये जागृह्यप्रयुच्छन् ।  
 इहैवाग्ने अर्धि धारया रयि मा त्वा नि  
 कन्पूर्वचितो निकाऱिणः । क्षत्रमग्ने सुय-  
 ममस्तु तुभ्यमुपसत्ता वर्धता ते अनिष्टृतः ।  
 क्षत्रेणाग्ने स्वायुः स२ रभस्व मित्रेणाग्ने  
 मित्रधेये यतस्व । सजातानां मध्यमस्था  
 एधि राज्ञामग्ने विहव्यो दीदिहीह । अति  
 [ २ ] निहो अति स्निधोऽत्यचित्तिमत्यरा-  
 तिमग्ने । विश्वा ह्यग्ने दुरिता सहस्वाथास्म-  
 भ्य२ सहवीरा२ रयि दाः । अनाध्व्यो जा-  
 तवेदा अनिष्टृतो विराडाग्निः क्षत्रभृद्दीदिही-  
 ह । विश्वा आशाः प्रमुञ्चन्मानुषीर्भियः  
 शिवाभिरद्य परि पाहि नो ब्रुधे । बृहस्पते  
 सवितर्बोधयैन२ स२ शितं चित्संतरा२ स२  
 शिशाधि । वर्धयैनं महते सौभगाय [ ३ ]

[ पञ्चपश्वङ्गभूताग्निसामिधानम् ]

विश्वं ए॒न॒मनु॑ म॒दन्तु॑ दे॒वाः । अ॒मु॒त्र भू॒या-  
द॒ध य॒द्य॒मस्य॑ बृ॒हस्प॑ते अ॒भि॒शस्ते॑रमु॒ञ्चः ।  
प्र॒त्यौ॒हता॒माश्वि॑ना मृ॒त्युम॑स्माद्दे॒वाना॑म॒ग्ने  
मि॒षजा॑ श॒चीभिः॑ । उ॒द्वयं॑ तम॒सस्प॑रि प-  
श्य॑न्तो ज्योति॒रुत्त॑मम् । दे॒वं दे॒वत्रा॑ सूर्य॒मग-  
न्म ज्योति॑रुत्त॒मम् [ ३ ] ॥

( इमे शिवो अग्नेऽति सौभगाय चतुस्त्रिंशच्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
प्रथमप्रपाठके सप्तमोऽनुवाकः ॥ ७ ॥

[ अथ चतुर्थकाण्डे प्रथमप्रपाठके सप्तमोऽनुवाकः ] ।

षष्ठेऽनुवाक उखासंस्कार उक्तः । अथ सप्तमोऽनुवाके पञ्चपश्वङ्गभूता आ-  
ग्निक्यः सामिधेन्य उच्यन्ते ।

कल्पः—‘ एकविंशतिं चतुर्विंशतिं वा पराचीः सामिधेनीरन्वाहैकादश प्राकृतीः  
समास्त्वाऽग्न इति दशाऽऽग्निकीः ’ इति । तत्राऽऽद्यामाह—

समास्त्वाऽग्न इति । समाशब्दः संवत्सरवाची । संवत्सरशब्देन तु तदव-  
यवा मासा अर्धमासाश्चोपलक्ष्यन्ते । हेऽग्ने संवत्सर ऋतवो मासा अर्धमासाश्चे-  
त्येते कालविशेषाः । तथर्पणो मन्त्रद्रष्टारः । तथा यानि सत्यानि सत्यवचनानि  
सन्ति ते सर्वेऽग्नि त्वां वर्धयन्तु । तैर्वर्धितस्त्वं दिव्येन द्युलोकोर्हण रोचनेन तेजसा  
संदीदिहि सम्पद्दीप्यस्व । किंच त्वदीयया दीप्त्या पृथिव्याः संबन्धिनीः प्रदिशः  
सर्वा दिशो विदिशश्चाऽऽभाहि सर्वतो भासय । अथ द्वितीयामाह—

सं चेध्यस्वाम इति । हेऽग्ने त्वं समिध्यस्व च स्वयमपि दीप्तो भव ।  
एनं प्रबोधय च यजमानं कर्मानुष्ठानाय प्रबुद्धं कुरु । महते सौभगायोचिष्ठ

१८१४ श्रीमत्सायणाचार्यविरचितभाष्यसमेता- (४चतुर्थकाण्डे-

[ पञ्चपञ्चभूताग्निकसामिधेन्यभिधानम् ]

च यजमानस्यात्यन्तसौभाग्यार्थमुद्युक्तोऽपि भव । हेऽग्ने ते तवोपसत्ता परिचार कश्च मत्परिषन्मा हिंस्यताम् । किंच ते त्वदीया ब्राह्मणो ब्राह्मणा ऋत्विग्यजमाना यशसः सन्तु यशस्विनो भवन्तु । अन्ये त्वत्परिचर्याविमुक्ता यशस्विनो मा भूवन् । अथ तृतीयामाह-

त्वामग्न इति । हेऽग्न इमे ब्राह्मणा ऋत्विग्यजमानास्त्वां वृणते संभजन्त आराधयन्ति । हेऽग्ने नोऽस्माकं संवरणेऽपराधानामाच्छादने निमित्तभूते सति शिवः शान्तो भव, अपराधं मा प्रकटयेत्यर्थः । किंच नोऽस्माकं सपत्नहा वीरघाती, अभिमातिजित्पापजयकारी च भूत्वा स्वे गये स्वकीये गृहेऽप्युच्छन्ममादमकुर्वन्ऽन्नागृहि सावधानो भव । अस्माद्धितं विचारयेत्यर्थः । अथ चतुर्थीमाह-

इहैवाग्न इति । हेऽग्न इहैव गृह एव रयिं धनमधिधारयाधिक्येन संषा दय । पूर्वचितो येऽस्मत्तोऽपि पूर्वमग्नेश्चेतारस्तेऽस्मान्प्रति निकारिणो निराकर्तारो भूत्वा त्वामस्माभिश्चीयमानमग्निं मा निक्लम्भेयैव निराकुर्वन्तु । हेऽग्ने तुभ्यं तव क्षत्रं बलं सुयममस्तु सुस्थितं भवतु । ते तत्रोपसत्ता परिचारकोऽनिष्टृतः केनापि नितरामाहिंसितः सन्वर्धताम् । अथ पञ्चमीमाह--

क्षत्रेणाम्न इति । हेऽग्ने क्षत्रेण त्वदीयेन बलेन स्वायुरस्मदीयं शोभनमायुः संरम्भस्व संरक्षाऽऽयुःसंरक्षणेऽयमत्तो भव । हेऽग्ने मित्रधेये मित्राणामस्माकं धारणे मित्रेणानुग्रहयुक्तेन चित्तेन यतस्व प्रतस्व प्रयत्नं कुरु । अग्निना सह प्रजापतेर्मुखतो जातत्वाद्ब्राह्मणा अग्नेः सजातास्तेषां मध्यमस्था एधि मध्यमे प्रदेशेऽवास्थितो भव । सर्वदा ब्राह्मणान्पूजयेत्यर्थः । हूयतेऽवेति हवा यज्ञा विविधाश्च ते हवाश्च विहवाः विहवानर्हतीति विहव्यः । हेऽग्ने त्वमिह भूमौ राज्ञां विहव्यो विविधयज्ञप्रवर्तकः सन्दीदिहि, अतिशयेन दीप्यस्व । अथ षष्ठीमाह-

अति निहो अतीति । निरुष्टानि श्वशूकरादिजन्मानि जिहीते प्राप्नोति यैर्दुरिवैस्तानि दुरितानि हकारान्तेन निहशब्देनोच्यन्ते । शरीरशोषणादिहेतवो रोगविशेषाः सिधुशब्दनोच्यन्ते । हेऽग्ने निहो दुरितान्यतिसहस्वातिशयेन विना-

[ पञ्चपञ्चभूताग्निकसामिधेन्यभिधानम् ]

शय । स्त्रियो रोगांश्चातिसहस्व । अचित्तिं कर्मानुष्ठानविषयज्ञानं चातिसहस्व ।  
अरातिं कर्मविघ्नकारिणं शत्रुं चातिसहस्व । हिशब्दोऽपिशब्दार्थः । किंबहुना,  
हेऽग्ने विश्वान्यपि दुरितान्यनिष्ठकारणानि सहस्व विनाशय । अथानन्तरमस्मभ्यं  
सहवीरां वीरैः पुत्रैः सहितां रायें धनं दा देहि । अथ सप्तमीमाह--

अनाधृष्य इति । हेऽग्ने त्वमिह कर्माणि दीदिहि दीप्यस्व । कीदृशस्त्वम् ।  
अनाधृष्य इतः परं केनाप्यधर्षणीयः । जातवेदा उत्पन्नसमस्तजगदभिज्ञः ।  
अनिष्टत इतः पूर्वमपि केनाप्यहिंसितः । विराड्विविधं राजमानः । क्षत्रं बलं  
विभर्तीति क्षत्रभृत् किञ्च यथोक्तविशेषविशिष्टत्वं शिवाभिः शान्ताभिरनुग्रह  
दृष्टिभिरद्यास्मिन्कर्माणि नोऽस्मान्वृधेऽभिवृद्धये परिपाहि सर्वतः पालय । किं कु-  
र्वत् । बिधा आशा निषिद्धाचरणाविषयाः सर्वास्तृष्णा मानुषीर्भियो मनुष्येषु प्र-  
सक्ता व्याध्यादिभीतीश्च प्रमुञ्चन्प्रकर्षेण निवारयन् । अथाष्टमीमाह--

बृहस्पत इति । अत्र बृहस्पतिसवितृशब्दावाग्रिपरौ । सामिधेनीनामाग्नेय-  
त्वात् । बृहस्पतिसवितृभ्यां तुल्य हेऽग्ने एनं यजमानं बोधय कर्माणि बुद्धिमन्तं  
कुरु । संशितंचित्पूर्वमेव निशितबुद्धिमप्येनं संतरां संशिश्राधि पुनरप्यतिशयेन  
सम्यगनुशासनवन्तं कुरु । एनं यजमानं महते सौभगाय वर्धय । विश्वे सर्वेऽपि  
देवा एनं यजमानमनुमदन्तु समीचीनोऽयामिति हृष्यन्तु । अथ नवमीमाह--

अमुत्रभूयादिति । भूयो भावः । अमुत्र स्वर्गे भूयोऽमुत्रभूयः । स्वर्गे चि-  
रावस्थानमित्यर्थः । पञ्चमी निमित्तार्था । अधशब्दो धकारयुक्त इदानीमित्येत-  
स्मिन्नर्थे वर्तते । हे बृहस्पतितुल्याग्नेऽमुत्रभूयात्स्वर्गे चिरावस्थानं निमित्तीकृत्याथे-  
दानीं यमस्याभिषस्तेर्यमसंबन्वाहिंसानिभित्तात्पापादस्मानमुञ्चो मोचितवानसीति  
यत्तेनास्माकं परलोकविषये चिन्ता नास्तीति शेषः । हेऽग्ने देवानां भिषजाव-  
धिना देवौ शचीभिः । स्वर्गायशक्तिभिरस्माद्यजमानान्मृत्युं प्रत्याह्वताम्, अपमृ-  
त्युमिह लोके निराकुरुताम् । अथ दशमीमाह--

उदयं तमस इति । वयं तमस उत्तरं ज्योतिस्तमसो विनाशकत्वेनोत्कृष्ट-

मग्निसंबद्धं ज्योतिरुत्परि पश्यन्त उत्कर्षेण सर्वतोऽवलोकयन्तो देवना देवेषु म  
सूर्यं देवं सूर्यरूपेण वर्तमानमग्निसंबद्धमेवोत्तमं ज्योतिरगन्म प्राप्तास्म ।

अत्र विनियोगसंग्रहः -

समास्त्वा सामिधेन्यः स्युर्दशैता आग्निके पशौ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे  
दीयवैचिरीयसंहिताभाष्ये चतुर्थकाण्डे प्रथमप्रपाठके

सप्तमोऽनुवाकः ॥ ७ ॥

---

( अथ चतुर्थकाण्डे प्रथमप्रपाठकेऽष्टमोऽनुवाकः ) ।

ऊर्ध्वा अस्य समिधौ भवन्त्यर्ध्वा शुक्रा  
शोचीऽप्यग्नेः । द्युमत्तमा सुप्रतीकस्य  
सूनोः । तनूनपादसुरो विश्ववेदा देवो देवेषु  
देवः । पथ आऽनक्ति मध्वा घृतेन । मध्वा  
यज्ञं नक्षसे प्रीणानो नराशंसो अग्ने ।  
सुरुदेवः सविता विश्ववारः । अच्छायमेति  
शर्वसा घृतेनेडानो वह्निर्नमसा । अग्निश्च  
भुचो अध्वरेषु प्रयत्सु । स यक्षदस्य महि  
मानमग्नेः सः ( १ ) ई मन्द्रासु प्रयसः ।  
वसुश्चेतिष्ठो वसुधातमश्च । द्वारो देवीरन्व-  
स्य विश्वे व्रता ददन्ते अग्नेः उरुव्यचंसो  
धाम्ना पत्यमानाः । ते अस्य योषणे दिव्ये  
न योनावुषासानक्ता । इमं यज्ञमवतामध्वरं

( आप्रीनामकप्रयाजयाज्याभिधानम् )

नः । दैव्या' होतारावूध्वमध्वरं नोऽग्नेर्जि-  
ह्वामाभि गृणीतम् । ऋणुतं न स्विष्टिम् ।  
तिन्नो देवीर्वह्निरेदः सदान्विडा सरस्वती  
( २ ) भारती । मही गृणाना । तन्नस्तुरी-  
पमद्भुतं पुरुक्षु त्वष्टा सुवीरम् । रायस्पोषं  
वि ष्यतु नाभिमस्मे । वनस्पतेऽव सृजा र-  
राणस्तमना देवेषु । अग्निर्हव्यः शमिता सू-  
दयाति । अग्ने स्वाहा ऋणुहि जातवेद इ-  
न्द्राय हव्यम् । विश्वे देवा हविरिदं जुप-  
न्ताम् । हिरण्यगर्भः समवर्तताग्ने भूतस्य  
जातः पतिरेक आसीत् । स दाधार पृ-  
थिवीं याम् [ ३ ] उतेमां कस्मै देवाय  
हविषा विधेम । यः प्राणतो निमिषतो म-  
हित्वैक इद्राजा जगतो बभूव । य ईशे  
अस्य द्विपदश्चतुष्पदः कस्मै देवाय हविषा  
विधेम । य आत्मदा बलदा यस्य विश्वं  
उपासते प्रशिषं यस्य देवाः । यस्य छा-  
याऽमृतं तस्य मृत्युः कस्मै देवाय हविषा  
विधेम । यस्येमे हिमवन्तो महित्वा यस्य  
समुद्रः रसया सह [ ४ ] आहुः । यस्येमाः  
प्रदिशो यस्य बाहू कस्मै देवाय हविषा  
विधेम । यं क्रन्दसी अवसा तस्तमाने अ-

( आप्रीनामकप्रयाजयाज्यामिधानम् )

भ्यैक्षेतां मनसा रेजमाने । यत्र धि सूर  
 उदितौ व्येति कस्मै देवाय हविषा विधे  
 म । येन द्यौरग्रा पृथिवी च दृढे येन सुवः  
 स्ताभितं येन नाकः । यो अन्तरिक्षे रजसो  
 विमानः कस्मै देवाय हविषा विधेम । आपो  
 ह यन्महतीर्विश्वम् ५ ) । आयन्दक्षं  
 दधाना जनयन्तीरग्निम् । ततो देवानां नि-  
 र्वर्ततासरेक कस्मै देवाय हविषा विधेम ।  
 यश्चिदापो महिना पर्यपश्यदक्षं दधाना ज-  
 नयन्तीरग्निम् । यो देवेष्वधि देव एक आ-  
 सीत्कस्मै देवाय हविषा विधेम ( ६ ) ॥

( अग्नेः स सरस्वती द्या सह विश्वं चतुस्त्रिंशच्च ) ।

अथ कृष्णयजुर्वेदीयतैत्तिरीयसंहितायां चतुर्थाष्टके ।

प्रथमप्रपाठकेऽष्टमोऽनुवाकः ॥ ८ ॥

---

( अथ तृतीयकाण्डे प्रथमप्रपाठकेऽष्टमोऽनुवाकः ) ।

सप्तमेऽनुवाकेऽग्निचयनाङ्गभूते पशौ सामिधेन्योऽभिहिताः । अथाष्टमे प्रया-  
 जयाज्या आप्रीनाम(मि)का उच्यन्ते ।

कल्पः—‘ ऊर्ध्वा अस्य सामिधो भवन्तीति प्रयाजानामामिधो भवन्ति ’ इति ।  
 तत्र प्रथमामाह—

ऊर्ध्वा अस्थेति । प्रयाजानां सर्वेषामग्निविशेषा एव देवताः । तत्र प्रथम-  
 प्रयाजदेवतामग्निविशेषरूपामयं सामिच्छन्द आचष्टे । सम्यग्नि धे प्रकाशत इति  
 व्युत्पत्तेः । बहुवचनं पूजार्थम् । अस्याग्नेः स्वरूपाविशेषभूताः सामिधः सामिजामिका

(आग्नीनामप्रयाजयाज्याभिधानम् )

देवा ऊर्ध्वा भवन्ति, अस्मच्छ्रेयोर्थमुद्युक्ता भवन्तु । तदुद्योगाच्छोर्चीषि ज्वाला-  
स्वरूपाण्यूर्ध्वा भवन्तुत्तमानि भवन्तु । कीदृशानि शोर्चीषि, शुक्रा भास्वराणि  
द्युमत्तमाऽविश्येन दीप्तिमन्ति । कीदृशस्याग्नेः, सुमतीकस्य सुमुखस्य सूनोः पुत्र-  
वद्वितकारिणः । अथ द्वितीयामाह—

तनूनपादसुर इति । तनूर्न पातयति न विनाशयतीति तनूनपात्, शरी-  
रपालक इत्यर्थः । एतन्नामकः कश्चिदग्निविशेषो मध्वा मधुरेण घृतेन पथ आ-  
नक्ति स्वर्गसाधनत्वेन तन्मार्गभूतानि हवींषि घृतेनाऽऽस्कानि करोतु । कीदृशस्तनू-  
नपात् । असू प्राणान्त्राति ददातीत्यसुरः । अत एव शरीरपालक इति युक्तम् ।  
विश्वं वेत्तीति विश्ववेदाः । देवो द्योतनात्मको मनुष्यैः पूजनीयो वा । न केवलं  
मनुष्येष्वेव देवोऽपि तु देवेष्वप्यधिको देवः । अथ तृतीयामाह—

मध्वा यज्ञमिति । नरैः शंसनीयो नराशंसः । एतन्नामकः कश्चिदग्निवि-  
शेषः । हेऽग्ने त्वं नराशंसो भूत्वा मध्वा मधुरेण घृतेन प्रीणानस्तृप्यन्निभं यज्ञं  
नक्षसे प्राप्नोषि निर्वर्तयसीत्यर्थः । कीदृशो नराशंसः । सुष्ठु करोति  
वैकल्यं परिहरतीति सुष्ठुत् । देवो द्योतनात्मकः सविता कर्मण्यस्माकं पेरकः ।  
विश्वानि दुरितानि वारयतीति विश्ववारः । अथ चतुर्थीमाह—

अच्छायमेतीति । ईडान इत्यग्निविशेषस्य नामधेयम् । स्तुतिप्रियत्वादीडान  
इत्युच्यते । एतन्नामकोऽयं वह्निः शवसा बलेन युक्तः सन्नच्छ यज्ञं प्राप्नुमेति  
गच्छति । तमग्निमध्वरेषु प्रयत्सु यज्ञेषु प्रवर्तमानेषु सुचो घृतेन जुहूनिष्ठेनाऽऽज्येन  
नमसा नमस्कारेण च परिचरेमेति शेषः । अथ पञ्चमीमाह—

स यक्षदस्येति । बर्हिर्नामकः कश्चिदग्निविशेषः प्राकृते बर्हिर्ग्न आज्यस्य  
वोत्विति मन्त्रे प्रसिद्धत्वादिह प्रसिद्धवाचकेन तच्छब्देन परामृश्यते । स तादृशो  
बर्हिर्नामकोऽग्निविशेषोऽस्य सामान्यरूपस्याग्नेर्बर्हिमानं यक्षद्यजतु पूजयतु । स \*ई  
स एव बर्हिर्नामकोऽग्निर्मन्दासु हर्षजनिकातु स्तुतिरूपासु ऋक्षु प्रयसः प्रयासवान्,



१८२० श्रीमत्सायणाचार्यविरचितभाष्यसमेता-- [४चतुर्थकाण्डे-  
(आग्नीनामकप्रयाजयाज्याभिधानम्)]

अधिकपरिचर्यायुक्त इत्यर्थः । किंचायं बर्हिर्नामकोऽग्निर्वसुः प्राणिनां वासयिता  
चेविष्टोऽतिशयेनाभिज्ञो वसुधातमश्च यजमानार्थं द्रव्यस्यातिशयेन धारयिता ।

अथ षष्ठीमाह-

द्वारो देवीरन्वस्येति । द्वाशब्देन स्त्रीमूर्तिधरः कश्चिदग्निविशेष उच्यते ।  
पूजार्थं बहुवचनम् । या देव्यो द्वाशब्दाभिधेयाः प्रथममग्नेर्वर्तमाचरन्ति ता  
द्वारो देवीरनु विश्वे सर्वे यजमाना अस्याग्नेः संबन्धीनि वर्तानि कर्माणि ददन्ते  
हविः प्रयच्छन्ति । कीदृशीद्वारः । उरुव्यचसो विस्तीर्णगतीर्धाभ्ना तेजसा प्रत्य-  
मानाः प्राप्यमाणास्तेजास्विनीरित्यर्थः । अथ सप्तमीमाह-

ते अस्येति । उषासेत्युषःकालरूपा काचिदग्नेर्मूर्तिः, नकेति च रात्रिरूपा  
काचिदग्नेर्मूर्तिः । उषासा च नका चोषासानका । एतन्नामिके ये अस्याग्नेर्मूर्ती  
ते नोऽस्मदीयमिमं यज्ञं योनावस्मिन्स्थानेऽध्वरं हिंसारहितं यथा भवति तथाऽवतां  
रक्षताम् । कीदृश्यौ ते, योषणे परस्परमिश्रिते । तत्र दृष्टान्तः-दिव्ये न, यथा  
घृत्नोक्तस्थे मूर्ती भासमाने भवत एवमेते मूर्ती । अथाष्टमीमाह-

दैव्या होताराविति । होतृशब्दाभिधेयौ द्वावग्निविशेषौ । होतृत्वं च  
विविधं दैव्यं मानुषं च । तत्रैतौ होतारौ दैव्यौ । हे दैव्या होतारावग्नेर्जिह्वां  
ज्वालामभिलक्ष्य प्रवृत्तमूर्ध्वमत्युच्छ्रितं नोऽध्वरमस्मदीयमिमं यज्ञं गृणीतं प्रख्या-  
पयतम् । किंच नोऽस्मदर्थं स्वाष्टिं कृणुतं वैगुण्यं परिहृत्येतामिष्टिं शोभनां कुरुतम् ।  
अथ नवमीमाह-

तिस्रो देवोरिति । इडा सरस्वती भारतीत्यादिशब्दवाच्यास्तिस्रो देव्योऽग्नि-  
मूर्त्यो याः सन्ति ता इदं बर्हिर्निमं यज्ञमासदन्तु । प्राप्नुवन्तु । तासां प्रत्येके  
विशेषणमाह-मही महती गृणाना यज्ञं प्रख्यापयन्ती । अथ दशमीमाह-

तन्नस्तुरीपमिति । त्वष्टेति कश्चिदग्निविशेषः । सोऽयमस्मे अस्मासु तदैश्वर्यं,  
विष्पतु विशेषेणावंसितं करोतु संपूर्णं करोत्वित्यर्थः । कीदृशमैश्वर्यं, नोऽस्म-  
दर्थं तुरीपं तूर्णमेव प्राप्यमाणम् । अद्भुतं गवाश्वादिबाहुल्येऽऽश्चर्यरूपं, पुरुक्षु  
पुरुभिर्बहुभिर्मानुष्यैः क्षूयते शब्दश्चते प्रशस्यत इति पुरुक्षु ( तादृशम् ) । शोभना

[ आप्रीनामकप्रयाजयाज्याभिधानम् ]

वीराः पुत्रा यस्मिंस्तत्सुवीरं, रायो धनस्य पोषः पृथिर्विस्मिंस्तद्रायस्पोषं, नाभिं रथचक्रगतानामराणां नाभिरिव समेषां बन्धूनामाश्रयभूतं [ तादृशम् ] ।

अथैकादशीमाह

वनस्पतेऽवेति । वनस्पतिनामकः कश्चिदुग्नविशेषः । हे वनस्पते त्वं रणाणो दानशीलः सन्प्रममाणो वा देवेष्वस्माभिर्घृष्टव्येषु त्मनाऽवसृजामि हविः स्वयमेव स्थापय । अस्माभिः प्रार्थितोऽयमग्निः शमिता दुरितापशमस्य कर्ता संहव्यं सूदयाति, अस्मदीयं हविर्देवेषु सूदयतु । अथ द्वादशीमाह—

अग्ने स्वाहेति । स्वाहाकाराभिमानी कश्चिदुग्नविशेषः । तादृश हे जातवेदोऽग्न इन्द्रार्थमिदं हव्यं स्वाहा छणुहि स्वाहुतं कुरु । विधे देवाः सर्वेऽपि देवास्तदा तदा मया दीयमानमिदं हविर्जुषन्ताम् । यद्यप्यैकादशेव प्रयाजास्तथाऽपि द्वितीयतृतीययोर्मन्त्रयोः पुरुषभेदेन व्यवस्थितत्वान्मन्त्राणां द्वादशसंख्या न विरुध्यते । सा च व्यवस्था सूत्रकारेण दर्शिता—“ नराशंसो द्वितीयः प्रयाजो वसिष्ठश्चनकानां तनूनपादितरेषां गोत्राणाम् ” इति ।

कल्पः—हिरण्यगर्भः समवर्तताग्र इति स्तुच्यमाधारयति ” इति । पाठस्तु—

हिरण्यगर्भ इति । हिरण्ये ब्रह्माण्डरूपे गर्भरूपेणावस्थितः प्रजापतिर्हिरण्यगर्भः । स च भूतस्य प्राणिजातस्याग्रे समवर्तत प्राणिजातोत्पत्तेः पुरा स्वयं शरीरधारी बभूव । स च जात उत्पन्नमात्र एक एवोत्पत्त्यमानस्य सर्वस्य जगतः पवित्रासीत् । स एव पृथिवी द्यां विस्तीर्णा दिवं दाधार धृतवान् । उतापि चेमां भूमिं दाधार । तादृशाय कस्मै प्रजापतये देवायाऽऽधाररूपेण हविषा विधेम परिचरेम ।

कल्पः—“ यः प्राणतो य आत्मदा इति प्रजापत्यस्य ” इति ।

यः पशूः प्रजापत्यस्तस्यैते याज्यानुवाक्ये इत्यर्थः । तत्र वपायां द्वे ऋचौ पुरोडाशे द्वे ऋचौ हविषि द्वे ऋचाविति षडृचो याज्यानुवाक्याः ।

तत्र प्रथमामाह—

यः प्राणत इति । यः प्रजापतिरेक इदेक एव प्राणतः आसयुक्तस्य

[ आप्रीनामकप्रयाजयाज्याभिधानम् ]

निमिषतश्चक्षुर्निमेषयुक्तस्य च सर्वस्य जगतो महित्वा स्वमहिम्ना राजा बभूव ।  
अत एव यः प्रजापतिरस्य द्विपदो मनुष्यादेश्चतुष्पदो गवादेश्चेशे नियमनाब सपथो  
भवति । तादृशाय कस्मै देवाय हविषा विधेम । अथ द्वितीयामाह—

य आत्मदा इति । यः प्रजापतिरात्मदाः शरीरेषु जीवरूपेणऽऽत्मप्रदं ब्रह्मा-  
सामर्थ्यप्रदश्च, यस्य प्रजापतेः प्रशिषभाज्ञां विश्वे सर्वे मनुष्या उपासते नातिवर्तन्ते ।  
किंच यस्य प्रशिषं देवा अप्युपासते । अमृतममरणं मोक्षरूपं यस्य च्छाया, यस्य  
प्रजापतेश्छायावत्स्वाधीने, मृत्युः प्राणिनां मरणमपि यस्य च्छायेव स्वाधीनस्ता-  
दृशाय कस्मै देवाय हविषा विधेम । अथ तृतीयामाह—

यस्येमे हिमवन्त इति । इमे हिमवन्तो हिमवत्प्रमुखाः पर्वता यस्य महित्वा  
महिम्ना वर्तन्ते । रसया भूम्या सहावस्थितं समुद्रं यस्य स्वाधीनमाहुः । इमा  
दृश्यमानाः प्रदिशः प्राच्यादिदिशो यस्याधीना आहुः । यस्य प्रजापतेर्बाहू धर्मा-  
धर्माविति शेषः । तादृशाय कस्मा इत्यादि । अथ चतुर्थीमाह—

यं क्रन्दसी इति । प्रजापतेः क्रन्दनाद्रोदनादुत्पन्ने द्यावापृथिव्यौ क्रन्दसी  
अत एवान्यत्राऽऽम्नातम्—‘ यदरोदीत्तदनयो रोदस्त्वम् ’ इति । ते च द्यावापृथि-  
व्याववसा रक्षणेन निमित्तेन यं प्रजापतिं मनसाऽभ्येक्षेतानमित ईक्षणं कृतवत्यौ  
अयमावां रक्षत्वित्याशासनं कृतवत्यावित्यर्थः । कीदृशौ द्यावापृथिव्यौ, तस्त्वाने  
देवानां मनुष्याणां चावस्थानाय स्वम्भिते, रेजमाने दीप्यमाने सूरः सूर्यो  
यत्राधि यस्मिन्प्रजापतावविश्रित्योदिवौ वेति उद्भवविषये विविधं गच्छति, तादृ-  
शाय कस्मै देवाय हविषा विधेम । अथ पञ्चमीमाह—

येन द्यौरुमेति । उग्रा पुण्यरहितैः प्राणिभिर्दुष्प्रामा द्यौः पृथिवी चेत्येते  
उमे येन प्रजापतिना दृढे कृते । सुवः स्वर्गसुखं येन प्रजापतिना स्वमितं पुण्य-  
कृतसु व्यवस्थापितम् । नाको दुःखरहितो मोक्षो येन प्रजापतिना ज्ञानिषु स्वभि-  
तः । यश्च प्रजापतिरन्तरिक्षे लोके रजतो राजसस्य यक्षगन्धर्वादीर्दिवानो विमाता  
निर्माता, तादृशाय कस्मा इत्यादि । अथ षष्ठीमाह—

[ आपीनामकप्रयाजयाज्याभिधानम् ]

आपो ह यदिति । यद्यस्य प्रजापतेरनुग्रहान्महतीर्महत्य आपो विधमाय-  
न्विधाकार प्राप्ताः । अत एव स्मर्यते—

“ अप एव ससर्जाऽऽदौ तासु वीर्यमवासृजत् ।

तदण्डमभवद्द्वैमम् ” इति ।

कीदृश्य आपः, दक्षमग्निचयने कुशलं यजमानं दधाना धारयन्त्य उत्पाद-  
यन्त्यः । तथा चेतव्यमग्निं जनयन्तरुत्पादयन्त्यः । ततस्तस्मात्प्रजापतेर्देवानां  
सर्वेषामसुर्जीवनमेतुः प्राण एको निरवर्तत निष्पन्नः । तादृशाय कस्मा इत्यादि ।  
सेयमृक्षष्ठी हविष याज्या । तत्रैवान्यां विकल्पितां याज्यामाह—

यश्चिदाप इति । आपइति द्वितीयावहुवचनम् । यश्चिद्य एव प्रजापतिः  
पूर्वोक्तरीत्या विधाकारेण परिणता महतीरगो महिता स्वमहिम्ना पर्यपश्यदपां  
तथाविधतामध्याय कटाक्षेण वीक्षितवान् । कीदृशीरपः । दक्षं दधाना अग्निं  
जनयन्तीः । पूर्ववद्व्याख्येयम् । यः प्रजापतिर्देवेषु सर्वेष्वधिको देव आसीत्तादृ-  
शाय कस्मा इत्यादि ।

एतस्मिन्नूर्ध्वा अस्थेत्पादावष्टमानुवाके प्रयाजयाज्या आपीनामिका आद्या-  
रमन्त्रो याज्यानुवाकयाश्चोक्ताः । पूर्वस्मिन् सप्तमेऽनुवाके सामिधेन्योऽभिहिताः ।  
तासामेतासामुभयविधानामृचां पशुप्रयोगान्तः पातिस्त्वेन पशुविधिमन्तरेण व्याख्या-  
तुमशक्यत्वात्पशुविधिरादौ वक्तव्यः । तेभ्योऽपि पशुभ्यः पुरुषशीर्षस्य पूर्वं संपादनी-  
यत्वादादौ तत्संपादनं विधत्ते—

‘ एकविंशत्या माषैः पुरुषशीर्षमच्छैत्यमेध्या वे माषा अमेध्यं पुरुषशीर्ष-  
ममेध्यैरेवास्यामेध्यं निरवदाय मेध्यं कृत्वाऽहरति ’ ( सं० का० ५ प्र० १ अ०  
८ ) इति ।

एकविंशतिसंख्याकानि माषबीजानि स्वीकृत्य तैर्युक्तः पुरुषशीर्षं प्राप्तुं  
गच्छेत् । तथा च सूत्रकारेणोक्तम् “ सप्तैकार्षींशतिं वा माषानादाय पुरुषशि-  
रोऽच्छैति वैश्यस्य राजन्यस्य चेषुहवस्याशनिहवस्य वा माषानुपन्युष्यायं योऽसि  
यस्य त इदं शिर इति पुरुषशिरः-प्रच्छिद्यैतेन त्वमत्र शीर्षण्यान्वीति सप्तधा

[ आप्रीनामकप्रयाजयाज्याभिधानम् ]

वितृण्णां वल्मीकवपां शिरसां स्थाने प्रति निदधाति ” इति । माषास्तावदपूत-  
त्वाद्यज्ञानर्हाः । पुरुषशीर्षं चास्पृश्यत्वाद्यज्ञानहर्मम् । ततो यथा रजका मलरूपेणो-  
षेण वस्त्रमलमपनीय शोधयन्ति, एवमत्राप्यमेध्यमांषैः शिरोनिष्ठममेध्यभागं निः-  
सार्य तच्छिरो यज्ञयोग्यं कृत्वा समानयति । माषसंख्यां प्रशंसति—

“ एकविंशतिर्भवन्त्येकविंशो वै पुरुषः पुरुषस्याऽऽप्त्यै ” ( सं. का. ५  
प्र. १ अ. ८ ) इति ।

एकविंशतिसंख्यापूरकत्वं पुंषस्यान्मत्राऽऽम्नातम्—“ दश हस्त्या अङ्गुलयो  
दश पद्या आत्मैकविंशः ” इति । अतोऽत्र माषसंख्या पुरुषप्राप्त्यै संपद्यते ।  
शिरश्छेदादूर्ध्वं शिरोरहिते कबन्धे वल्मीकवपास्थापनं विधत्ते -

“ व्यृद्धं वा एतत्प्राणैरमेध्यं यत्पुरुषशीर्षं सप्तधा वितृण्णां वल्मीकवप ”  
प्रति नि दधाति सप्त वै शीर्षण्याः प्राणाः प्राणैरेवैनत्समर्धयति मेध्यत्वायां ”  
( सं. का. ५ प्र. १ अ. ८ ) इति ।

यच्छिन्नं शिरस्तदेतत्प्राणैर्वियुक्तत्वादमेध्यम् । अतस्तदपनीयान्तःस्थितसप्त-  
च्छिद्रोपेतां वल्मीकस्य कांचिद्वपाकारां मृत्संहतिं शिरसः स्थाने प्रतिनिदधाति ।  
जीवतः पुरुषस्य शिरोगतच्छिद्रेषु संचरन्तः प्राणा अपि सप्तैव । अतः सप्त-  
च्छिद्रोपेताया वपायास्तत्र स्थापनेनैतच्छिरोऽपि प्राणेः समृद्धं भवत्येवं तच्च  
प्राणोपेतत्वं मेध्यत्वाय संपद्यते ।

तत्र सूत्रकारेण योऽस्य कोष्ठस्य जगत इति तिस्र ऋचः पठित्वाऽन्ते यदुक्तं  
“ तिसृभिर्यमगाथाभिः परिगायति ” इति, तदेतद्विधत्ते—

“ यावन्तो वै मृत्युबन्धवस्तेषां यम आधिपत्यं परीयाय यमगाथाभिः परिगा-  
यति यमादेवैनद्वृङ्क्ते ” ( सं० का० ५ प्र० १ अ० ८ ) इति ।

हिरण्यकक्ष्यान्तुधुरादित्यादिमन्त्रेणाऽऽम्नाता अन्यत्रापि कालान्तकादिशब्दै-  
राम्नाता मृत्युबन्धवो यावन्तः सन्ति तेषां सर्वेषामाधिपत्यं यमः प्राप्तवान् । यमो  
गीयते यास्वृक्षु ता यमगाथाः । तासां पाठेन यमसकाशादेनत्पुरुषो वृङ्क्ते

[ आप्रनिमकप्रयाजयाज्याभिधानम् ]

वर्जितं करोति । ताश्च यमगाथा योऽस्य कौष्ठचेत्पाद्या आरण्यकाण्डे पितृमेघ-  
प्रपाठके सामान्नाताः । अत्रापेक्षितानां यमगाथानां संख्यां विधत्ते—

“ तिसृभिः परि गायति त्रय इमे लोका एभ्य एवैनल्लोकेभ्यो वृङ्क्ते ”  
( सं. का. ५ प्र. १ अ. ८ ) इति ।

एनच्छिरो लोकेभ्यः पृथक्कृत्य स्वाधीनं करोतीत्यर्थः ।

प्रसङ्गात्पुरुषार्थं कंचिन्निषेधं दर्शयति—

“ तस्माद्गायते न देयं गाथा हि तद्वृङ्क्ते ” ( सं० का० ५ प्र०  
प्र. १ अ. ८ ) इति ।

यस्तु ब्राह्मणो याजनाभ्यापनप्रतिग्रहान्पारित्यज्य गानेनैव जीविकां संपा-  
दयति तादृशाय ब्राह्मणाय शास्त्रियं देयं किमपि न दद्यात् । हि यस्माद्गाथा  
गानविधौ तद्द्रव्यमपेक्ष्यं कृत्वा वृङ्क्ते देवपितृकार्येभ्यो वर्जयति, तस्मात्तादृशाय  
न देयम् ।

यदुक्तं सूत्रकारेण—“ अग्निभ्यः कामाय पशूनालभते मुष्करान्प्राजापत्य-  
मर्जं तूपरमुपाकृत्याश्वऋषभवृष्णिवस्तान् ” इति । तदेतद्विधत्ते—

“ अग्निभ्यः पशूनालभते कामा वा अग्नयः कामानेवाव रुन्धे ”  
( सं० का० ५ प्र० १ अ० ८ ) इति ।

काम्यन्त इति कामा पुत्रपश्वादयः, तद्धेतवोऽग्नयः तस्मात्कामान्प्राप्नोत्येव ।

एतेषु पशुषु कंचिद्विशेषं विधत्ते—

“ यत्पशून्नाऽऽलभेतानवरुद्धा अस्य पशवः स्युर्यत्पर्याग्निरुतानुत्सूजेद्यज्ञवे-  
शसं कुर्याद्यत्सः स्थापयेद्यातयामानि शीर्षाणि स्युर्यत्पशूना लभते तेनैव पशू-  
नवरुन्धे यत्पर्याग्निरुतानुत्सूजति शीर्ष्णामयातयामत्वाय प्राजापत्येन सः स्थाप-  
यति यज्ञो वै प्राजापतिर्यज्ञ एव यज्ञं प्रति स्थापयति ” ( सं० का० ५  
प्र० १ अ० ८ ) इति ।

अत्रेदं चिन्तनीयम् -- किमाग्नेयाः पशव एव नाऽऽलभ्याः किंवा तान्पशून्

[ आप्रीनामकप्रयाजवाज्याभिधानम् ]

पाकृत्य पर्याग्निकरणादूर्ध्वमुत्सृजेत्, आहोस्वित्समाप्तिपर्यन्तमनुतिष्ठेदिति । नाऽऽद्यः ।  
न तृतीयः । अत्रैवाश्ववृषभवृष्णिबस्ताशिरसां गतसारत्वेन भविष्यन्त्यां चित्या-  
मनुषधेयत्वप्रसङ्गात् । एतद्दोषत्रयपरिहारार्थेत्थं कर्तव्यम्—आलम्भेनोत्सर्गेण च  
प्रथमतृतीयदोषौ न भविष्यतः । प्रजापत्येन तूपरेण समापनाद्यज्ञभ्रंशरूपो मध्य-  
मदोषोऽपि न भविष्यति । यज्ञोत्पादकत्वात्प्रजापतिर्यज्ञ एव । ततो यज्ञरूपे प्रजा-  
पतावेव क्रियमाणं यज्ञं प्रतिष्ठापयति समापयति ।

इत्थमुपोद्घातत्वेन पशवो विहिताः । अथानुवाकद्वयोक्ता मन्त्रा व्याख्या-  
तव्याः । यद्यपि सामिधेन्यः पूर्वानुवाकोक्ताः पूर्वमेवानुष्ठेयाश्च तथाऽप्यभ्यर्हितं  
पूर्वमिति वैयाकरणोक्तन्यायेन प्रयाजयाज्यानां प्रीतिहेतूनामभ्यर्हितत्वाद्वा सूची  
कटाहन्यायेनाल्पवक्तव्यत्वाद्वा ता एवाऽऽप्तीः प्रथमं विधत्ते -

“ प्रजापतिः प्रजा असृजत स रिरिचानोऽमन्यत स एता आप्रिरिच्यत्ता-  
भिर्वै स मुखव आत्मानमाऽप्रीणीत यदेता आप्रियो भवन्ति यज्ञो वै प्रजापति  
र्यज्ञमेवैताभिर्मुखव आप्रीणाति ” ( सं. का. ५ प्र. १ अ. ८ ) इति ।

प्रजासृष्टौ सामर्थ्यस्योपक्षीणत्वादिकोऽहमिति स प्रजापतिरमन्यत । ततः  
सामर्थ्यपूरिका एता आप्रीमनसा विचार्य निश्चितवान् । ततस्ताभिरेवाऽऽ-  
प्तीभिः स प्रजापतिर्यज्ञभारम्भ एव स्वात्मानं प्रतिमकरोत् । तस्मात्प्रयाजानु-  
ष्ठानार्थं एता आप्रीनामिका ऋचो भवेयुः । आत्मानमाप्रीणात्येताभिरित्यू-  
ष्वां अस्येत्याद्या ऋच आप्रियः । प्रजापतिजन्यत्वाद्यज्ञः प्रजापतिरेव । अतः  
प्रजापतिवदेतमेव यज्ञमेताभिर्ऋग्भिर्मुखव एव प्रीतं करोति ।

तासामाप्रीणां बहुप्रकारच्छन्दस्त्वं पाठप्राप्तं पशंसति—

“ अपरिमितछन्दसो भवन्त्यपरिमितः प्रजापतिः प्रजापतेराप्त्यै ” ( सं.  
( सं. का. ५ प्र. १ अ. ८ ) इति ।

( आप्रीनामकप्रयाजयाज्याभिधानम् )

बहुप्रकारच्छन्दस्त्वं चैवं द्रष्टव्यम् सर्वाश्चैतास्त्रिपदाः । आसामाद्या अन्त्याश्च  
पादा एकादशाक्षराः । मध्यमः पञ्चाक्षरः षडक्षरः सप्ताक्षरोऽष्टाक्षरश्च पादः ।  
ता एता पिपीलिकामध्यास्त्रिपदा उष्णिहः । दैव्या होतारावूर्ध्वं तिस्रो देवी-  
रिति च गायत्र्याविति ।

एषां छन्दसां मध्यमपादेषु यदेतत्तारतम्यं तदिदं प्रशंसति—

“ ऊनातिरिक्ता मिथुनाः प्रजात्यै ” ( सं० का० ५ प्र० १ अ० ८ ) इति ।

पञ्चाक्षरत्वमारभ्याष्टाक्षरत्वपर्यन्तेषूत्तरोत्तरापेक्षया पूर्वपूर्वस्योनत्वं पूर्वपूर्वापेक्षया  
तूत्तरोत्तरस्यातिरिक्तत्वम् । एवं कोटिद्वयात्मकत्वान्मिथुनत्वं तच्च प्रजननाय  
संपद्यते ।

आद्यन्तपादापेक्षया मध्यमपादस्य यदल्पत्वं तदिदं प्रशंसति—

‘ लोमशं वै नामैतच्छन्दः प्रजापतेः पशवो लोमशाः पशूनेवाव रुन्धे ”  
( सं० का० ५ प्र० १ अ० ८ ) इति ।

लोमसदृशं सूक्ष्मं मध्यमस्य च्छन्दसस्तादिदं लोमशं, यथा हस्तपादतदङ्गुल्याद्य-  
पेक्षया लोमनः सूक्ष्मत्वम्, एवमाद्यन्तपादापेक्षया मध्यमपादस्य सूक्ष्मत्वमित्यर्थः ।  
प्रजापतेः सृष्टा एते पशवस्ते सर्वे लोमशाः । अतोऽस्य च्छन्दसो लोमशत्वसा-  
म्येन पशुमाप्तिर्भवति ।

एतास्वाप्रीषु च्छन्दसां नानाविधत्वं प्रशंसति—

‘ सर्वाणि वा एता रूपाणि सर्वाणि रूपाण्यग्नौ चित्ये क्रियन्ते तस्मादेता  
अग्नेश्चित्यस्य भवन्ति ’ [ सं० का० ५ प्र० १ अ० ८ ] इति ।

‘ सर्वाणि वा एता रूपाणि सर्वाणि रूपाण्यग्नौ चित्ये क्रियन्ते तस्मादेता  
अग्नेश्चित्यस्य भवन्ति ” [ सं० का० ५ प्र० १ अ० ८ ] इति ।

ऊर्ध्वा अस्येत्याद्या या आप्रियस्ताः सर्वाणि रूपाणि न्यूनातिरिक्तभावेन  
विविधरूपयुक्ता भासन्ते । यश्च वक्ष्यमाणप्रकारेण चेतव्योऽग्निस्तास्मिन्नप्यग्नौ  
सर्वाणि रूपाणि क्रियन्ते । पक्षित्वानिष्पत्तये पक्षपुच्छादीनि बहूनि रूपाणि  
कामानाभेदेन श्वेनकङ्कनादिरूपाणि च । यस्मादाप्रीणां चित्याग्नेश्चस्ति सादृश्यं  
तस्मादेता अग्नेश्चित्यस्याऽऽप्रियो भवितुं योग्याः ।



तदेवमष्टमानुवाकोक्ता आप्रीव्याख्याय बहुवक्तव्यतया पूर्वमुपेक्षिताः सप्त-  
मानुवाकोक्ताः सामिधेन्यः प्राप्तवासरतया व्याख्यायन्ते । तत्रैतासां सामिधे-  
नीनां प्राकृतीभिः सामिधेनीभिः समुच्चयमभ्युपेत्य संख्याविशिष्टाः सामिधेनी-  
विधत्ते-

“ एकविंशतिः सामिधेनीरन्वाह रुग्वा एकविंशो रुचमेव गच्छत्यथो  
प्रतिष्ठामेव प्रतिष्ठा ऐकविंशः ” ( सं० का० ५ प्र० १ अ० ८ ) इति । ।

सूत्रकारेण-“ एकादश प्राकृतीः समास्त्वाग्न इति दशाऽऽग्निकीः ” इति ।  
श्रुक्तम् । सप्तमकाण्डे “ य एवं विद्वांस एकाविंशतिरात्रमासवे रोचन्त एव ”  
इत्येकविंशतिसंख्यायां दीप्तिहेतुत्वश्रावणादत्रत्यया संख्याया बुद्धिस्थ एकाविं-  
शस्तोमो दीप्तिरूपः । तथा प्राकृतौ काम्यसामिधेनीप्रस्ताव एकविंशस्तोमानां  
प्रतिष्ठेत्युक्तत्वात्प्रतिष्ठारूपश्च । अतस्तया संख्याया रुचं प्रतिष्ठां च प्राप्नोति ।

तत्रैव विकल्पितं पक्षान्तरं विधत्ते-

“ चतुर्विंशतिमन्वाह चतुर्विंशतिरर्धमासाः संवत्सरः संवत्सरोऽग्निर्वैश्वानरः  
साक्षादेव वैश्वानरमेव रुन्धे ” ( सं० का० ५ प्र० १ अ० ८ ) इति ।

तत्र शास्त्रान्तरोक्ता उपेकसृक्षि वाजयुरित्याद्यास्तिस्रो धाय्याः प्रक्षिप्य चतु-  
र्विंशतिसंख्या पूरणीया । विश्वेषां नराणां हितो वैश्वानरः । दाहपाकादिकारि-  
त्वाद्धितत्वम् । तादृशोऽग्निः संवत्सररूपः । ‘ संवत्सरं मुख्यं भूत्वा ’ इत्यग्नेः  
संवत्सरसंबन्धस्य वक्ष्यमाणत्वात् । ततश्चतुर्विंशतिसंख्याया अर्धम संवत्सरद्वार-  
णेण मुख्यमेव वैश्वानरं प्राप्नोति ।

प्राकृतौ यदुक्तं त्रिः पथमाभन्वाह त्रिरुत्तमाम् इति, तदेतदपवादितुं विधत्ते -

‘ पराशरिन्वाह पराडिव हि सुवर्गो लोकः ” [ सं० का०  
५ प्र० १ अ० ८ ] इति ।

पराचीरनावृताः । स्वर्गलोकेऽपि पराडेव न कदाचिदावर्तते । तदेतत्सर्वं  
सूत्रकारेण संगृहीतम् “ एकविंशतिं चतुर्विंशतिं वा पराचीः सामिधेनीर-  
न्वाह ” इति ।

[ आग्नीनामकप्रयाजयाज्याभिधानम् ]

तत्राऽऽग्निकीषु प्रथमाया ऋचः प्रथमपादे संवत्सरवाचिनः समाशब्दस्य ऋतुशब्दस्य ( च ) तात्पर्यं दर्शयति —

“ समास्त्वाऽग्नः ऋतवो वर्धयन्वित्याह समाभिरेवाग्निं वर्धयत्युतुभिः संवत्सरम् ” ( सं. का. ५ प्र. १ अ. ८ ) इति ।

ऋतवः प्रवर्तमानाः संवत्सरं पूरयन्ति । संवत्सरश्चोखाग्निधारणेनाग्निं वर्धयति ।

एवमृतूनां संवत्सरस्य चाभिवृद्धिसाधनत्वं प्रतिपाद्य चतुर्थपादे ‘ आ भाहि , इत्यस्य तात्पर्यं दर्शयति—

‘ विधा आ भाहि प्रदिशः पृथिव्या इत्याह तस्मादग्निः सर्वा दिशोऽनु विभाति ’ ( सं० का० ५ प्र० १ अ० ८ ) इति ।

नवम्या ऋचस्तृतीयपादे प्रत्यौहतामितिपदस्य तात्पर्यं दर्शयति—

‘ प्रत्यौहनामाग्निनां मृत्युमस्मादित्याह मृत्युमेवास्मादप नुदति , [ सं० का० ५ प्र० १ अ० ८ ] इति ।

दशम्या ऋचः प्रथमपादे तमः शब्दार्थं दर्शयति—

‘ उद्वयं तमसस्परीत्याह पाप्मा वै तमः पाप्मानमेवास्मादप हन्ति ” ( सं. का. ५ प्र. १ अ. ८ ) इति ।

चतुर्थपादे ज्योतिःशब्दार्थं दर्शयति—

‘ अग्नम् ज्योतिरुत्तममित्याहासा वा आदित्यो ज्योतिरुत्तममादित्यस्यैव सायुज्यं गच्छति ’ ( सं० का० ५ प्र० १ अ० ८ ) इति ।

सायुज्यं सहभावम् ।

उद्वयं तमसस्परीत्यस्या ऋचः पाठप्राप्तं चरमभावित्वं प्रशंसति —

‘ न संवत्सरस्तिष्ठति नास्य श्रीस्तिष्ठति यस्यैताः क्रियन्ते ज्योतिष्मतीमुत्तामन्वाह ज्योतिरेवास्मा उपरिष्ठाद्भाति सुवर्गस्य लोकस्यानुरूप्यात्यै ’ ( सं० का० ५ प्र० १ अ० ८ ) इति ।

यस्य यजमानस्यैताः समास्त्वाऽग्न इत्याद्याः सामिधेन्यः क्रियन्ते तस्य स्वर्गाधिगत्यर्थमुख्याग्निधारणहेतुः संवत्सरो वा, एतदग्निसाधनसमूहरूपा श्रीर्वा न

[ अग्न्युत्पादनाभिधानम् ]

विष्ठाति न पर्याप्नोति, ज्योतिर्विरहात्ताभ्यां स्वर्गो नाधिगम्यत इत्यर्थः । अ-  
स्वर्गाधिगतिक्षमां ज्योतिष्मतीमृचमुत्तमां ब्रूयात् । पश्यन्तो ज्योतिरित्येवं ज्योतिः-  
शब्दस्य विद्यमानत्वादुद्वयं तमसत्परित्येषा ज्योतिष्मती । अस्मै यजमानार्थं ज्यो-  
तिष उपरि धारणादूर्ध्वदशेवर्ती स्वर्गलोकोऽनुख्याता भवति । अत्र विनियोग-  
संग्रह—

ऊर्ध्वाः प्रयाजयाज्याः स्युर्द्वादशाऽऽप्तीतिनामिकाः ।

हिर स्रुवाधारहोमो यः प्राणेति द्वयं द्वयम् ॥

याज्यानुवाक्ये हि वपापुरोडाशहविःषु ताः ।

यश्चिद्विकल्पितो मन्त्र इति विंशतिरीरिताः ॥

इति श्रीमत्सायणाचार्यविरचिते माधवीये वेदार्थमकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे प्रथमप्रपाठके

ष्टमोऽनुवाकः ॥ ८ ॥

( अथ चतुर्थाष्टके प्रथमप्रपाठके नवमोऽनुवाकः ) ।

आकू॒तिमा॒ग्निं प्र॒युज॑स्व॒ स्वाहा॑ म॒नो मे॒धा-  
म॒ग्निं प्र॒युज॑स्व॒ स्वाहा॑ चि॒त्तं वि॒ज्ञात॑म॒ग्निं  
प्र॒युज॑स्व॒ स्वाहा॑ वा॒चो वि॒धृति॑म॒ग्निं प्र॒युज॑स्व॒  
स्वाहा॑ प्र॒जाप॑तये॒ मन॑वे॒ स्वाहा॑ऽग्नये॒ वैश्वा-  
न॒राय॑ स्वाहा॒ विश्वे॑ दे॒वस्य॑ ने॒तुर्भ॑र्तो॒ वृणी॑त  
स॒रूयं॑ विश्वे॒ राय॑ इ॒षुभ्य॑सि शु॒म्नं वृणी॑त  
पु॒ण्यसे॑ स्वाहा॒ मा सु॑ मि॒त्या मा सु॑ रि॒षो  
दृ॒हस्व॑ व॒डिय॑स्व सु । अ॒म्ब धृ॑ष्णु वी॒रय॑-  
स्व ( १ ) अ॒ग्निश्चे॒दं क॑रिष्यथः । दृ॒हस्व॑  
स्व दे॒वि पृ॒थिवि॑ स्व॒स्तय॑ आ॒सुरी॑ मा॒या

[ अग्न्युत्पादनाभिधानम् ]

स्वधया कृताऽसि । जुष्टं देवानामिदमस्तु  
 हव्यमरिष्टा त्वमुदिहि यज्ञे अस्मिन् । मि-  
 त्रैतामुखां तपैषा मा मेदि । एतां ते परि-  
 ददाम्यभित्यै । इवन्नः सर्पिरामुतिः प्रत्नो-  
 होता वरेण्यः । सहसस्पुत्रो अद्भुतः । पर-  
 स्या अर्धि संवतोऽवराः अभ्या [ २ ]  
 तर । यत्राहमस्मि ताः अव । परमस्याः  
 परावतो रोहिदश्व इहाऽऽ गंहि । पुरीष्यः  
 पुरुप्रियोऽग्ने त्वं तरा मृधः । सीद त्वं मा-  
 तुरस्या उपस्थे विश्वान्यग्ने वयुनानि वि-  
 दान् । मेनामर्चिषा मा तपसाऽभि शूशुचो-  
 ऽन्तरस्याः शुक्रज्योतिर्वि भाहि । अन्तरग्ने  
 रुचा त्वमुखायै सदेने स्वे । तस्यास्त्वः ह  
 रसा तपज्जातवेदः शिवो भव । शिवो भूत्वा  
 मह्यमग्नेऽथो सीद शिवस्त्वम् । शिवाः  
 कृत्वा दिशः सर्वाः स्वां योनिमिहाऽसदः  
 [ ३ ] ॥

( वीर्यस्वाऽऽतपान्विःशतिश्च ) ।

इति रुष्णयजुर्वेदीयतैत्तिरीयसंहितायां चतुर्थाष्टके  
 प्रथमप्रपाठके नवमोऽनुवाकः ॥ ९ ॥

---

( अथ चतुर्थकाण्डे प्रथमप्रपाठके नवमोऽनुवाकः ) ।

अष्टमोऽनुवाक आप्रियो याज्यानुवाक्याः प्रोक्ताः । अथ नवमोऽनुवाकऽग्न्यु-  
 त्पादनाभिधाने --

[ अग्न्युत्पादनाभिधानम् ]

कल्पः—“ यत्पाग्दीक्षाहुतीभ्यस्तत्कृत्वाऽऽकूयै प्रयुजेऽग्नये स्वाहेति पश्चाऽऽ-  
 ध्वरिकीर्त्त्वाऽऽकूतिमग्निमिति षडाग्निर्कीर्त्तिष्वे देवस्य नेतुरिति पूर्णाहुतिं सप्तमीम्  
 इति । पाठस्तु—

आकूतिमग्निमिति । आकूतिः संकल्पोऽस्मदीयानुष्ठानविषयस्तां प्रयुजं  
 प्रेरकमग्निमुद्दिश्य स्वाहुतमिदमस्तु । अनुष्ठेयस्मरणसाधनं यन्मनः स्मृतस्य धार-  
 णसामर्थ्यरूपा या मेधा तदुभयं प्रति प्रयुजं प्रेरकमुद्दिश्य स्वाहुतमिदमस्तु ।  
 अविज्ञातस्यानुष्ठानस्य ज्ञानसाधनं यच्चित्तं यदपि तेन चित्तेन ज्ञातुं (तु)  
 मनुष्ठानं यदुभयं प्रति प्रेरकमग्निमुद्दिश्य स्वाहुतमिदमस्तु । वाचो मन्त्रपाठरूपाया  
 विधूतिर्विधारणं तां प्रति प्रेरकमग्निमुद्दिश्य स्वाहुतामिदमस्तु । मनवे मनुष्याणां  
 जनकाय प्रजापतये स्वाहुतामिदमस्तु । विश्वेषां नराणामनुग्रहीतृत्वेन वैश्वानरा-  
 याग्नये स्वाहुतमिदमस्तु । विश्वे विश्वात्मकस्य नेतुर्जगन्निर्वाहकस्य देवस्य सख्य  
 मनुग्रहं मर्तो मरणवान्यजमानः सहसा वृणीत याचेत । तच्च मुख्यमादिशेन  
 स्तोत्रेण लभ्यते । विश्वे विश्वात्मकस्य रायो धनस्येषु ध्यसीशिषे त्वं नियन्ताऽ-  
 सीति स्तुत्यां पुण्यसे यज्ञपोषणाय द्युम्नं धनं वृणीत याचेत । इदं हविस्त्व  
 हुतमस्तु ।

आकूतिमित्यादिभिर्वैश्वानराय स्वाहेत्यन्तैर्मन्त्रैः साध्यं होमं विधत्ते—

“ षडभिर्दक्षियति षड्वा ऋतव ऋतुभिरेवैनं दक्षियति ” [ सं. का.  
 ५ प्र. १ अ. ९ ] इति । होमेन दक्षिाख्यं संस्कारं कुर्यादित्यर्थः ।

विश्वे देवस्य नेतुरिति पूर्णाहुतिं सप्तमीमिति विधिमभिप्रेत्य विधेयगत  
 सप्तसंख्यां प्रशंसति ।

“ सप्तभिर्दक्षियति सप्त छन्दाः स छन्दोभिरेवैनं दक्षियति ” ( सं. का.

५ प्र. १ अ. ९ ) इति ।

गायत्री त्रिष्टुब्जगतीत्यादिमन्त्रोक्तेषु छन्दःस्वष्टस्वन्त्ययोरुष्णिक्कुभोरेकी  
 कारेण छन्दसां सप्तत्वम् ।

विश्वे देवस्येतिमन्त्रे यदनुष्टुप्छन्दो यच्चास्य मन्त्रस्योत्तमत्वं च मन्त्ररूपत्वं तदु-  
 भयं प्रशंसति—

( अग्न्यत्पादनाभिधानम् )

“ विश्वे देवस्य नेतुरित्यनुष्टुभोत्तमया जुहोति वाग्वा अनुष्टुप्तस्मात्पाणान्;  
वात्तगुमा ” [ सं. का. ५ प्र. १ अ. ९ ] इति ।

यस्मादिहानुष्टुब्बाग्रूपा सर्वमन्त्रेष्वन्त्या च तस्मात्लोकेऽपि पाणानां चक्षुरादीन्द्रि-  
याणां मध्ये वागुत्लृष्टा । वाचा हि विद्वत्सभायां राजसभायां च पूज्यो भवति ।

अशेषजगद्व्यवहारसमर्थत्वेन मन्त्रौ प्रस्तौति ।

“ एकस्मादक्षरादनामं प्रथमं पदं तस्माद्यद्वाचोऽनामं तन्मनुष्या उपजीवन्ति  
पूर्णया जुहोति पूर्णं इव हि प्रजापतिः प्रजापतेराप्त्यै न्यूनया जुहोति न्यूनाद्धि  
प्रजापतिः प्रजा असृजत प्रजानां सृष्ट्यै ” ( सं. का. ५ प्र. १ अ.  
९ ) इति ।

यस्मादस्यामृचि प्रथमं पदं मथमः पाद एकेनाक्षरेण न्यूनं तस्मान्मनुष्या  
वाचः स्वरूपमनाप्तमसंपूर्णमुपजीवन्ति । मूलाधारादुत्पन्नो वायुर्मूर्धपर्यन्तं प्रसृता  
वंक्त्रे तत्तत्स्थानेषु वर्णानुत्पादयति । तदिदं वर्णाभिव्यक्तिलक्षणं वाचश्चतुर्थं  
पदम् । पूर्वाणि तु त्रीणि पदानि कण्ठादथ एव गूढत्वान्नाभिव्यञ्जयितुं  
शक्यन्ते । तथा चाऽऽन्नायते— “ गुहा त्रीणि निहिता नेङ्ग्यन्ति तुरीयं  
वाचो मनुष्या वदन्ति ” इति । तुरीयं वैखर्याख्यवाचो रूपम् । एते-  
नासंपूर्णे वाग्व्यवहारसामर्थ्यं दर्शितम् । किंचेयमृगुत्तरेषु पादेष्वक्षरसंपूर्णा । तेन  
सृष्टिपूर्णप्रजापतिसाम्यात्तत्प्राप्तये भवति । प्रथमपादे यदक्षरन्यूनत्वं तेन सृष्टि-  
शून्यजगद्दीजसाम्यात्तत्प्राप्तये भवति । हि यस्मान्नितरामूनात्पत्नीनविकारादुपा-  
दानात्प्रजा असृजत ।

कल्पः— “ यत्पाङ्मुष्टिकर्मणस्तत्कृत्वा शृणुकुलायेन मुञ्जकुलायेन वोखां प्रच्छाद्य  
मा तु भित्था इति द्वाभ्यामाहवनीये प्रवृणक्ति ” इति । तत्र प्रथमामाह—

मा सु भित्थेति । हे उस्वे त्वं मा भित्था भिन्ना मा भव । तदिदमाभि-  
जत्वं सुष्टु कर्तव्यम् । तथा मा रिषः स्फुटितेनापि हिंसिता मा भव । तदेतद्-  
स्फुटनं सुष्टु कर्तव्यम् । सर्वात्मना द्वैधीभावो भेदः । लेशस्य पृथग्भावः स्फुटनं,

तदुभयं तव मा भूदित्यर्थः । दृढस्य भेदाभावाय दृढा भव । सुवीडयस्व स्फुट-  
नाभावाय स्वाङ्गानि सुष्ठु दृढी कुरु । हे धृष्ण धर्षणयुक्ते हेऽम्ब मातृसदृशि  
वीरयस्व वीरवदाचर । अग्निश्च त्वं च मिळित्वेदमस्मदीयं कर्म करिष्यथः । अथ  
द्वितीयामाह—

दृ२हस्य देवीति । हे पृथिवि देवि, मृत्कार्यत्वात्पृथिवीरूपत्वं, मन्त्रैर्निष्पाद्य-  
वाद्देवतात्वं, तथाविधे हे उक्ते स्वस्तये यजमानार्थं दृढस्व दृढा भव । आसुरी  
माया शम्बराद्यसुरानिर्मितमायेव स्वधया कृताऽसि, कव्यप्रदानवाचिना स्वधाशब्दे-  
नालमात्रमुपलक्ष्यते, अज्ञेन निमित्तभूतेन तद्धेतुयागसिद्ध्यर्थत्वं निष्पादिताऽसि ।  
आसुरी माया यद्वदचिन्त्यरचनारूपं चित्रं वस्तु सहसा भूत्वा प्रतिभाति तद्वत्त्व-  
मपि द्विस्वतत्वादिरचनायुक्ता निष्पन्ना सतीत्यर्थः । त्वन्मुखान्निष्पत्स्यमानमिदं हव्यं  
देवानां जुष्टं प्रियमस्तु । त्वमप्यरिष्टा केनाप्यर्हिसिता सत्यस्मिन्यज्ञ उद्दिद्युदता भव ।  
अस्यामुखायां परितोऽङ्गारानोप्य तापनं विधत्ते—

“ यदर्चिषि प्रवृज्ज्याद्भूपमव रुन्धति यदङ्गारेषु भविष्यदङ्गारेषु प्र वृ-  
णक्ति भविष्यदेवाव रुन्धे भविष्यद्वि भूयो भूतात् ” ( सं. का. ५ प्र. १  
अ. ९ ) इति ।

यदि ज्वालायामुखां प्रतपेत्तदानीं यदस्य गृहे भूतं पूर्वं विद्यमानं धनमस्ति  
तदेव स्वाधीनं भवति, न तु भविष्यत् । यदि, अङ्गारेषु प्रतपेत्तदानीं गृहे भवि-  
ष्यदविद्यमानं धनं प्राप्नोति । हि यस्माज्जना भविष्यद्धनं भूताद्भूयोऽधिकं  
मन्यन्ते । न खलु कश्चिदपि भूतार्थं प्रति यतते भविष्यदर्थं तु सर्वोऽपि प्रयतते ।  
अङ्गारेषु काष्ठैः समिन्धनेन ज्वाला भाविनी । अतोऽङ्गाराणां भाविधनहेतुत्वं  
युक्तम् । वस्मिन्प्रतापने मा सु मिथ्या इत्यादिमन्त्रद्वयं विनियुक्ते—

“ द्वाभ्यां प्र वृणक्ति द्विपाद्यजमानः प्रतिष्ठित्यै ” [ सं. का. ५ प्र. १ अ.  
९ ] इति ।

कल्पः—“ मित्रैतामुखां तमेति प्रदक्षिणमङ्गारैः परीन्धे ” इति । पाठस्तु—

[ अग्न्युत्पादनाभिधानम् ]

मित्रैतामुखांमिति । हे मित्रैतामुखां तप तप्तां कुरु । एषोखा मा भेदि मा भिद्यताम् । आभि ये भङ्गभावाथमेतामुखां ते तव हस्ते परितो ददामि ।

देवतान्तरपरित्यागेन मित्रायैवोखायाः परिदाने कारणं दर्शयति—

“ ब्रह्मणा वा एषा यजुषा संभृता यदुखा सा यद्भिद्येताऽऽर्तिमार्छेद्यजमानो हन्येतास्य यज्ञो मित्रैतामुखां तपेत्याह ब्रह्म वै मित्रौ ब्रह्मन्नेवैनां प्रतिष्ठापयति नाऽऽर्तिमार्छति यजमानो नास्य यज्ञो हन्यते ” [ सं० का० ५ प्र० १ अ० ९ ] इति ।

येयमुखा सैषा परब्रह्मस्वरूपेण वसवस्त्वा कृष्णान्वित्यादिना यजुषा संपादिता । परब्रह्मण उत्पन्नत्वाद्यजुषो ब्रह्मत्वम् । तथाविधेन यजुर्वोत्पन्नाया उखायाः—कदाचिदपि भेदो न युक्तः । कुलात्तेन निर्मितादयजुऽकाद्विषयत्वात् । एवं सति यदि कदाचित्प्रमादाद्भिद्येत तदानीं यजमानो भ्रियेत यज्ञोऽपि विनश्येत् । मित्रा-योखायाः परिदाने तु मित्रस्य परब्रह्मरूपत्वाद्ब्रह्मण्येवोखा प्रतिष्ठापिता भवति । ततो यजमानस्य यज्ञस्य च नास्ति हानिः ।

अथ भेदे सति प्रायश्चित्तं विधत्ते—

“ यदि भिद्येत तैरेव कपालैः सप्त सृजेत्सैव ततः प्रायश्चित्तिः ” (सं. का. ५ प्र. १ अ. ९ ) इति ।

षक्वाया उखाया भेदे तदीयैरेव कपालैर्मृदन्वरं मिश्रीयत्वा पुनरप्युखां निष्पादयेत् । सैव पुनर्निष्पादितोखा ततो भेदरूपादपराधात्प्रायश्चित्तिर्विमोचनहेतुः । पूर्वं सामान्याकारेणोखायाः प्रतपनमाहवतीये विहितम् । अथ गतश्रियो विशेषं विधत्ते—

“ यो गतश्रीः स्यान्मथित्वा तस्याव दध्यादभूतो वा एष स स्वां देवतामुपैति ” [ सं० का० ५ प्र० १ अ० ९ ] इति ।

योजश्रियने प्रवृत्तो गतश्रीः शुश्रुवान्ग्रामणी राजन्यो वा भवेत्तस्य मथित-श्रिमुखायामवदध्यात् । न त्वाहवनीय उखायाः प्रवृज्जनं कर्मम् । अथ त्रयाणां



[ अग्न्युत्पादनाभिधानम् ]

गतश्रियां मध्येऽन्यतमो भूतो भूतिमानैश्वर्योपेतः । अतः प्रभुत्वात्स्वकीयमेव मथितारिनरूपां देवतागुपैतुमर्हति न त्वाहवनीयदेवतान्तराम् ।

यस्तु गतश्रीः सन्पुनर्भूतिं कामयेत तस्य मथिताग्निमपोद्य पूर्ववत्प्रवृज्जनमपि विधत्ते—

“ यो भूतिकामः स्याद्य उखायै संभवेत्स एव तस्य स्यादतो ह्येष संभवत्येष वै स्वयंभूनाम भवत्येव ” ( सं. का. ५ प. १ अ. ९ ) इति ।

आहवनीये प्रतप्तायामुखायां योऽग्निः संभवेत्स एव तस्य भूतिकामस्यै गतश्रियः कार्यो न तु मथितः । हि यस्मादत उखायामेष संभवति तस्मान्मथनापेक्षा मन्तरेण स्वयमेवोत्पन्नत्वादेष्ट स्वयंभूरित्युच्यते । एवं सति यजमानो भवत्येव भूतिं प्राप्नोत्येव । यजमानद्वेषिणोऽध्वर्योः प्रकारान्तरं विधत्ते

“ यं कामयेत भ्रातृव्यमस्मै जनयेयमित्यन्यस्तस्याऽऽहत्याव दध्यात्साक्षादेवास्मै भ्रातृव्यं जनयति ” [ सं. का. ५ प. १ अ. ९ ] इति ।

यमुद्दिश्य शत्रुमस्मै जनयेयमिति कामयेताध्वर्युस्तस्यान्यतो गृहान्तरादिपदेशादग्निमानीयोखायां प्रक्षिपेत् । तथा सति विलम्बमन्तरेणैव भ्रातृव्यं जनयति ।

अथ कामनाविशेषेणान्यमग्निं विधत्ते—

“ अम्बरीषादन्नकामस्याव दध्यादम्बरीषे वा अन्नं भिरयते सयोन्येवान्नमव हन्धे ” [ सं. का. ५ प. १ अ. ९ ] इति ।

घृतादिना शाकादिभर्जनार्थं यल्लौकिकं लोहादिपात्रं तदम्बरीषं तस्मिन्प्रतप्ते घृतप्रक्षेपेण प्रौढा ज्वालोत्पद्यते । ततोऽग्निमाहृत्योखायामवदध्यात् । लोके हि तस्मिन्म्वरीषे शाकादिकमन्नं धार्यते । अतः काम्यमानेनान्नैतस्याग्नेः समानयो-  
नित्वाद्यजमानोऽन्नं प्राप्नोत्येव ।

तदेवं प्रवृज्जनप्रसङ्गगतान्विधन्परिसमाप्य प्रकृतप्रवृज्जनोपयुक्तं द्रव्यं वि-  
धत्ते—

“ मुञ्चानव दधात्यूर्गैर्मुञ्जा ऊर्जमेवास्मा अपि दधाति ” ( सं० का० ५ प० १ अ० ९ ) इति ।

[ अग्न्युत्पादनाभिधानम् ]

शुष्कान्मुञ्जाख्यांस्तृणविशेषानुखायां प्रक्षिपेत् । महिष्यादिभिर्भक्ष्यत्वान्मुञ्जा ऊर्मुपाः । अन्नमेव यजमानाय संपादयति ।

कल्पः—“ द्ब्रजः सर्पिरासुतिरिति तस्यां करुमुकमुल्लिखितं घृतेनाङ्कत्वाऽ-  
वदधाति मुञ्जश्चि ” इति । पाठस्तु—

द्ब्रजः सर्पिरिति । अत्रोत्पत्त्यमानोऽग्निरेतौर्विशेषेणैः प्रशस्यते । द्रुशब्देन वृक्षा उच्यन्ते । “ द्रुषदमित्याह । वनस्पतयो वै द्रु । वनस्पतीनामेवैतेन सूयते ” इति श्रुत्यन्तरात् । द्रुशब्दाभिधेया वृक्षा अन्नं यस्यासौ द्ब्रजः । सर्पिरेवाऽऽ हारत्वेन सूयते प्रक्षिप्यतेऽस्मिन्निति सर्पिरासुतिः । प्रत्नः पुरातनः । होता देवा-  
नामाह्वाता । वरेण्यो वरणीयः । सहस्रो बलस्य पुत्रः । मथनहेतुना बलेनोत्पद्य-  
मानत्वात् । अद्भुत आश्चर्यरूपः ।

अनेन मन्त्रेण साध्यं करुमुकावधानं विधत्ते—

“ अग्निर्देवेभ्यो निजायत स करुमुकं प्राविशत्करुमुकमव दधाति यदेवास्य  
तव न्यक्तं तदेवाव रुन्धे ” [ सं० का० प्र० १ अ० ९ ] इति ।

करुमुकमत्पं काष्ठशकलम् । न्यक्तं विलीनमग्निरूपम् । तत्र तस्मिन्नेव शक-  
लेऽस्याग्नेर्यदेव रूपं न्यक्तं विलीनं तत्प्राप्नोति । चूर्णरूपं करुमुकमिति सूत्रकारे-  
णोक्तम् । अस्य करुमुकस्य घृताक्तत्वं विधत्ते—

“ आज्येन सं यौत्येतद्वा अग्नेः प्रियं धाम यदाज्यं प्रियेणैवेन धाम्ना सम-  
र्षयत्तथो तेजसा ” [ सं० का० प्र० १ अ० ९ ] इति ।

संपीति तत्करुमुकं संमिश्रयेत् । आज्यस्याग्निस्थानत्वम् “ आ प्यायत ।  
घृतयोनिरग्निः ” इत्यादिमन्त्रवर्णाद्घृतेन ज्वालोत्पत्तेश्चावगन्तव्यम् । ज्वालोत्प-  
त्तिरेवात्राथो तेजसा समर्षयतीत्युच्यते ।

कल्पः—“ परस्या अधि संवत इति बैकङ्कुर्वी समिधमादधाति ” इति ।

पाठस्तु—

परस्या अधीति । सम्यग्बनुते देवान्भजते यस्यां क्रियायां सा क्रिया  
संवत् । परस्याः संवतोऽप्युत्कृष्टाया इष्टेराधिष्ठानं त्वमवरान्निष्ठानप्यस्मान्म्याव-

राऽऽभिमुख्येनाऽऽगत्य दुःखात्तारय । यत्र येषु बन्धुष्वमहस्मि तानपि बन्धून्व  
रक्ष । अनेन मन्त्रेण साध्यं समिदाधानं विधत्ते—

“ वैकङ्कतीमा दधाति मा एवाव रुन्धे ” [ सं० का० ५ प्र० १ अ० ९ ]  
इति ।

आग्नेयी दीप्तिर्विकङ्कतवृक्ष एवावतिष्ठते । अत एवाऽऽधानब्राह्मणे स्तूयते—

“ अग्नेः सृष्टस्य यतः । विकङ्कतं मा आर्छत् ” इति । अतो वैकङ्कत-  
समिधा दीप्तिः प्राप्यते ।

कल्पः—“ परमस्याः परावत इति शमीमयीम् ” इति । पाठस्तु—

परमस्या इति । परायच्छब्दो दूरदेशवाची । हेऽग्ने परमस्याः परावतोऽ-  
त्यन्तदूरदेशादिहास्मिकर्मणि त्वमागहि आगच्छ । कीदृशस्त्वं, रोहिदधो लोहित-  
वर्णोऽथो यस्यासौ रोहिदध । अत एवान्यत्राप्याग्नयाते “ रोहितेन त्वाऽग्नि-  
दैवतां गमयतु ” इति । पुरीषमुखाहेतुभूतं पांशुमर्हतीति पुरीष्यः । पुरुषाणां यजमा-  
नानां प्रियः पुरुषियः । तादृशस्त्वं मृधः शत्रूस्तराविलङ्घय ।

अनेन मन्त्रेण साध्यं समिदाधानं विधत्ते—

“ शमीमयीमा दधाति शान्त्यै ” ( सं० का० ५ प्र० १ अ० ९ ) इति ।

शमीवृक्षस्याग्निदाहशमनहेतुत्वात्तदीया समिधा शान्तिर्भवति । अत एवाऽऽधा-  
नब्राह्मणे पठ्यते—“ प्रजापतिरग्निमसृजत । सोऽविभेत्प मा धक्षयतीति । तं श-  
म्याऽशमयत् । तच्छम्यै शमित्वम् ” इति ।

कल्पः—“ सीद त्वं मातुरस्या उपस्थ इति तिसृमिर्जातमुख्यमुपतिष्ठते ” इति ।  
इति । तत्र । प्रथमामाह—

सीद त्वं मातुरिति । हेऽग्ने त्वं मातृसगानाया अस्या उखाया उपस्थ  
उत्सङ्गे सीदोपविश । कीदृशस्त्वं, विश्वानि वयुनानि सर्वाञ्ज्ञानोपायान्विद्वानेना  
मुखामर्चिषा त्वदीयदीप्या मा शूशुचोऽत्यन्तं मा दीपय । तपसा संतापेनाभि मा  
शूशुचः । आर्चिः कारणं तपः कार्यं, कारणेनेपत्तापो भवति, कार्येण तु भूयान् ।  
तदुभयं मा कुर्वित्यर्थः । अस्यामुखायामन्तः शक्रज्योतिर्निर्मलप्रकाशः सन्निभाहि  
विशेषेण दीप्यस्व । अथ द्वितीयामाह—

( अग्न्युत्पादनभिधानम् )

अन्तरमे रुचेति । हेऽग्ने उखायै तस्या उखाया अन्तर्मध्ये स्वे सद्ने  
सक्तीमे स्थाने रुचा दीप्त्या युज्यस्वेति शेषः । हे जातवेदस्त्वं तस्या उखायाः  
शिवो भव सुखपदो भव । किं कुर्वन् । हरसा तेजसा तपञ्ज्वलन् । अथ तृती-  
यामाह ।

शिवो भूत्वेति । हेऽग्ने मह्यं मदर्थं शिवः शान्तो भूत्वा थो अनन्तरं त्वं  
शिवः सन्सीद सर्वान्प्रप्ति शान्तः सन्नुपविश । सर्वा दिशः शिवाः शान्ताः कृत्वे-  
हास्यामुखायां स्वां योनिं स्वकीयं स्थानमासद आगत्योपविश ।

एतान्मन्वान्विनियुक्ते-

“ सीद त्वं मातुरस्या उपस्थ इति विसृभिर्जातमुप तिष्ठते त्रय इमे लोका  
एष्वेव लोकेष्वाविदं गच्छत्यथो प्राणानेवाऽऽत्मन्धत्ते ” सं. का. १ प. १ अ.  
१ ) इति ।

आविदं ख्यातिम् । किंच प्राणापानव्यानानां त्रित्वात्तानपि त्रिसंख्यया  
स्तात्मनि स्थापयति । अत्र विनियोगसंग्रहः-

आकूतिं सप्तभिर्दीक्षाद्भुतिमां स्विति च द्यात् ।  
पूर्वाग्नौ प्रवृणक्त्योत्वां मित्राङ्गारैः समिध्यते ॥  
द्वजः करुमुकमाधत्ते परं वैकङ्कतीं परम् ।  
शमीमयीं सीद जातं विसृभिश्चोपतिष्ठते ॥  
नवमे त्वनुवोकेऽस्मिन्मन्वाः षोडश वार्षिताः ॥

अत्र मीमांसा ।

दशमाध्यायस्य तृतीयपादे चिन्तितम्-

षड्भिर्दीक्षयतीत्यग्निगतं प्राकृतबाधकम् ।  
समुच्चितं वा बाधः स्यात्कार्यैक्यात्पाठवाक्यतः ॥  
अग्नौ होमाङ्गता कृत्स्नेरतिदिष्टेन तुल्यता ।  
विनाऽऽवृत्तिं द्वादशत्वसिद्धये स्यात्समुच्चयः ॥

अग्निचयमेदीक्षाद्भुतयः श्रूयन्ते-“ षड्भिर्दीक्षयति ” इति । प्रकृतावपि-

[ अग्निधारणाभिधानम् ]

“ सुषेण चतस्रो जुहोति दीक्षितत्वाय ” इत्यादिना दीक्षाहुतयः षड् विहिताः । तत्र मन्त्रा भिन्नाः—“ आकूत्यै प्रयुजेऽनये स्वाहा ” इत्यादयः प्राकृता मन्त्राः, “ आकूतिमार्गं प्रयुजः स्वाहा ” इत्यादयो वैकृताः । तत्र वैकृतमाहुतिम् ऋक् प्राकृतस्य बाधकं किंवा प्राकृतेन समुच्चितामिति संशये बाधकमिति तावत्प्राप्तम् । कुतः । कार्यैक्यात् । दीक्षणीयाङ्गभूताहुत्युपकारलक्षणं यत्कार्यं प्राकृतानां मन्त्राणां तदेव वैकृतानामपि । न च विहृतौ तन्न प्रतीयत इति शङ्कनीयम् । स्वाहान्तपाठरूपेण लिङ्गेन मन्त्राणामाहुत्युपकारकत्वप्रतीतिः । आहुतीनां च षड्भिर्दीक्षयतीति वाक्येन दीक्षणीयाङ्गत्वप्रतीतिः । तस्माच्छ्रूयमाणैर्मन्त्रैरतिदिष्टानां बाध इति पूर्वः पक्षः । अग्नौ मन्त्राणां स्वरूपं यद्यपि श्रुतिसिद्धं तथाऽपि होमाङ्गत्वं लिङ्गेन कल्पनीयम् । तथा चातिदेशकल्प्यैर्मन्त्रैस्तुल्यबलत्वान्न बाध्यबाधकता । एवमपि न समुच्चये प्रमाणमस्तीति चेत् । अस्त्येव । द्वादश जुहोतीति संख्याविधानेन तत्सिद्धेः । न च वैकृतानामेव षण्णामावृत्त्या संख्या सिद्ध्यतीति वाच्यम् । आवृत्तेरश्रुतत्वात् । न च सा कल्पयितुं शक्यतेऽन्यथाऽपि संख्योपपत्तेः । तस्मात्समुच्चय इति राखान्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे प्रथमप्रपाठके

नवमोऽनुवाकः ॥ ९ ॥

---

( अथ चतुर्थकाण्डे प्रथमप्रपाठके दशमोऽनुवाकः ) ।

यदग्ने॒ यानि॒ कानि॒ चाऽऽ॒ ते दा॒रूणि॒ द॒ध्म-  
सि॑ । तद॒स्तु तु॒भ्यमिद॒धृतं॑ तज्जु॒षस्व॑ यवि-  
ष्ठ्य । यद॒त्युप॒जिहि॒का यद॒म्रो अ॒तिस॑र्पति ।  
सर्वं॑ तद॒स्तु ते धृतं॑ तज्जु॒षस्व॑ यविष्ठ्य । रा-  
त्रि॑रात्रि॒मप्र॑यावं भ॒रन्तोऽश्व॑ायेव तिष्ठते  
घा॒सम॑स्मै । रा॒यस्पोषे॑ण स॒मिषा॑ म॒दन्तोऽग्ने॑

( अग्निधारणाभिधानम् )

मा ते प्रतिवेशा रिषाम । नामा ( १ ) पृ-  
थिव्याः समिधानमग्निः । रायस्पोषाय बृहते  
हवामहे । इरंमदं बृहदुक्थं यजत्रं जेतारम-  
ग्निं पृतनासु सासहिम् । याः सेना अभी-  
त्वरिराव्याधिनी गणा उत । ये स्तेना ये  
च तस्करास्ताः स्ते अग्नेऽपि दधाम्यास्ये ।  
दं द्वाभ्यां मलिम्लूज्जम्भ्यैस्तस्कराः उत ।  
हनूम्याः स्तेनाभगवस्ताः स्तवं खाद सुखा-  
दितान् । ये जनेषु मलिम्लवः स्तेनासस्त-  
स्करा वने । ये ( २ ) कक्षेष्वायवस्ताः-  
स्ते दधामि जम्भयोः । यो अस्मभ्यमराती-  
याद्यश्च नो द्वेषते जनः । निन्द्याद्यो अस्मा-  
न्दिप्साच्च सर्वं तं मस्मसा कुरु । सः शि-  
तं मे ब्रह्म सः शितं वीर्यं बलम् । सः शितं  
क्षत्रं जिष्णु यस्याहमस्मि पुरोहितः । उ-  
देषां बाहू अतिरमुद्वर्च उदू बलम् । क्षिणो-  
मि ब्रह्मणाऽमित्रानुन्नयामि [ ३ ] स्वा-  
अहम् । दृशानो रुक्म उर्व्या व्यद्यौदुर्मर्ष-  
मायुः श्रिये रुचानः । अग्निरमृतो अभव-  
द्वयौभिर्यदेनं द्यौरजयत्सुरेताः । विश्वा रू-  
पाणि प्रति मुञ्चते कविः प्रासावीद्भद्रं दि-  
पदे चतुष्पदे । वि नाकमख्यस्तविता वरे-

ण्योऽनु प्रयाणमुषसो वि राजति । नक्तोः  
 वासा समनसा निरूपे धापयेते शिशुमेकं  
 समीची । यावा क्षामा रुक्मः [ ४ ] अ-  
 न्तर्वि भाति देवा अग्निं धारयन्द्रदिणोदाः ।  
 सुपर्णोऽसि गरुत्मान्निवृत्ते शिरो गायत्रं  
 चक्षुः स्तोमं आत्मा सामं ते तनूर्वामदेव्यं  
 बृहद्रथंतरे पक्षौ यज्ञायज्ञियं पुच्छं छन्दाः  
 स्यङ्गानि धिष्णिघाः शफा यजूंषि नाम ।  
 सुपर्णोऽसि गरुत्मान्दिवं गच्छ सुवः पत  
 ( ५ ) ॥

[ नाभा वने ये नयामि क्षामा रुक्मोऽष्टाविंश शच्च ] ।

इति छण्णयजुर्वेदीयतैत्तिरीयसंहितायां चतुर्थाष्टके  
 प्रथमप्रपाठके दशमोऽनुवाकः ॥ १० ॥

( अथ चतुर्थकाण्डे प्रथमप्रपाठके दशमोऽनुवाकः ) ।

नवमोऽनुवाकेऽन्युत्पादनमुक्तम् । अथ दशमेश्निधारणमुच्यते ।

कल्पः—“ यदग्ने यानि कानि चेति पञ्चभिरोदुम्बरमपरशुवृक्णमुख्य इध्म-  
 मभ्यादधाति ” इति । तत्र प्रथमामाह—

यदग्ने यानि कानीति । हेऽग्ने ते त्वदर्थं यानि कानि च दास्यामि, दारु-  
 शब्देन कुठारच्छेदरहितमविदारितं काष्ठमुच्यते । तादृशानि यानि कान्यप्यरण्ये  
 पतितानि काष्ठान्यानीय दध्मसि धारयाम इति यत्तत्सर्वं तुभ्यं त्वदर्थं धृतमिदधृ-  
 तमेव धृतवात्पियमस्तु । हे यविष्ठय युवतम तदारुजातं जुषस्व । अथ द्विती-  
 यामाह—

यदत्युपजिह्विकेति । जिह्वाः प्रधानज्वालाः । तत्समीपवर्तिनी क्षुद्रज्वा-

[ अग्निधारणाभिधानस ]

लोपजिह्वाविका । अस्माभिररण्यादानीतेषु दारुषु मध्ये यद्दारु महारण्ये दावाग्ने-  
रुपजिह्वाविका स्वल्पज्वालाऽन्ति भक्षयतीषद्दहत्यर्थः । वज्रशब्दः पिपीलिकासदृशं  
क्षुद्रजीवमाचष्टे । स च यत्काष्ठमविसर्पति अतिशयेन सर्पति प्राप्नोति । काष्ठाव-  
यवेषु तत्र तत्र सारं भक्षयतीत्यर्थः । तत्सर्वमित्यादि पूर्ववत् । अथ तृतीयामाह-

रात्रिः रात्रिमिति । हेऽग्ने ते तव प्रतिवेशा प्रत्यासन्ना वयं मा रिषाम  
हिंसां न प्राप्नुमः । किं कुर्वन्तः । रायस्पोषेण धनपुष्ट्या धनपोषेणेषाऽन्नेन च-  
सम्यङ्मदन्तः । तथा रात्रिं रात्रिमप्रयावं प्रतिदिनं पृथग्भावमकृत्वा । एकमपि  
दिनमवर्जयित्वेत्यर्थः । अस्मा अग्नये वासं समिद्रूपं भक्ष्यं भरन्तः संपादयन्तः ।  
तत्र दृष्टान्तः—तिष्ठतेऽश्वायेव वाजिशालायां बद्ध्वा स्थापिताय प्रौढायाश्वायै-  
कमपि दिनमवर्जयित्वा यथा वासं प्रयच्छन्ति तद्वत् । अथ चतुर्थीमाह—

नामा पृथिव्या इति । बृहते प्रौढाय रायस्पोषायाग्निमिमं वयं हवामह  
आहवयामः । कीदृशमग्निं, पृथिव्या नामा समिधानमुत्वाया मध्ये सम्यग्दीप्यमा-  
नम् । इरया समिद्रूपेणाग्नेन माद्यतीतिरिमदस्त्वम् । बृहन्ति प्रौढान्युक्त्यानि प्रशं-  
सनानि यस्यासौ बृहदुक्त्यस्तम् । यजत्रं यागहेतुं, जेतारं राक्षसादिविषये जयशीलं  
पृतनास्वाग्निं संग्रामेष्वग्रे गच्छन्तं, सासहिमस्मदपराधानामतिशयेन सोढारम् ।  
अथ पञ्चमीमाह—

याः सेना इति । याः काश्चित्परकीयाः सेना अभीत्वररिस्मदाभिमुख्येन  
गमनशीला आव्याधिनीः सर्वतोऽस्मान्पीडयन्त्य उगणा उत्कृष्टगणोपेता बहुस्वोमा  
इत्यर्थः । एवंविधा याः सेनाः सन्ति, उतापि च ये स्वेना गुप्तचोरा ये च  
तस्कराः प्रकटचोरास्तान्सर्वास्तवाऽऽस्ये मुखेऽपिदधामि मक्षिषामि ।

एतान्मन्त्रान्विनियुङ्क्ते—

“ न ह स्म वै पुराऽग्निरपरशुवृक्कं दहति तदस्मै प्रयोग एवर्षिरस्वदयद्यग्ने  
यानि कानि चेति समिधमा दधात्यपरशुवृक्कमेवास्मै स्वदयति ” [ सं. का. ५  
प १ अ. १० ] इति ।

पुरैतन्मन्त्रप्रयोगात्पूर्वं कदाचिदप्याग्निरपरशुवृक्कं परशुच्छेदराहितं काष्ठं न



१८४४ श्रीमत्सायणाचार्यविरचितभाष्यसमेता-- [४चतुर्थकाण्डे.

( अग्निधारणाभिधानम् )

ह स्म वै दहति सर्वथा न दहति । अविदारितं काष्ठमग्नौ प्रक्षिप्तमपि न भस्मी भवति, किंतु ज्वालाया क्वचित्छृण्वं भवतीत्यर्थः । एवं सति प्रयोगः प्रयुज्यमान कषिरेव यदग्ने यानीति मन्त्र एवास्मा अग्नये तत्काष्ठमविदारितमस्वदयत्स्वादूकृतवान् । एतदर्थमेव यद्गारु तद्घृतमस्तिवति मन्त्रे पठ्यते । तस्माद्यदग्न इत्यादि मन्त्रैः समिधमादध्यात्तेनास्मां अग्नये परशुच्छेदराहितं काष्ठं स्वदयत्येव ।

एतद्वेदनं प्रशंसति—

“ सर्वमस्मै स्वदत्ते य एवं वेद ” ( सं. का. ५ प्र. १ अ. १० ) इति ।

यत्काष्ठमपरशुवृक्कणमभ्याधेयं तस्य जातीविशेषं विधत्ते—

“ औदुम्बरमि दधात्यूर्वा उदुम्बर ऊर्जमेवास्मा अपि दधाति ” ( सं० का० ५ प्र० १ अ० १० ) इति ।

यदग्न इत्यादिमन्त्रसंघरूपं सूक्तं प्रशंसति—

“ प्रजापतिरग्निमसृजत त२ सृष्ट२ रक्षा२ स्यजिवा२ सन्तस एतद्राक्षोघ्नम् पश्यचेन वै स रक्षा२ स्यपाहत यद्राक्षोघ्नं भवत्यग्नेरेव तेन जाताद्रक्षा२ स्यप हन्ति ” ( सं. का. ५ प्र. १ अ. १० ) इति ।

राक्षोघ्नोऽयमग्निस्तत्सूक्तं राक्षोघ्नं यदग्ने यानि कानि चेत्यारभ्यामित्रानुज-  
यामि स्वा२ अहमित्येतदन्तम् । अनेन सूक्तेन रक्षांसि प्रजापतिर्हत्वान् । तस्माद-  
त्राप्यनेन सूक्तेन तथैव भवितव्यम् । तेन सूक्तेनोत्पन्नादग्नेः सकाशाद्रक्षांसि वि-  
नाशयति ।

कल्पः—“ द२ष्ट्राभ्यां मलिम्लूनित्याश्वर्थीं समिधमादधाति ” इति ।  
पाठस्तु—

द२ष्ट्राभ्यामिति । गुप्ताः प्रकटाश्चेति द्विविधाश्चोराः । प्रकटा अपि द्वि-  
विधाः, अरण्येषु मार्गमभ्येऽपहत्य प्रत्यक्षमेव पलायमानाः प्रकटाः । ततोऽप्यति-  
प्रकटा निर्मया ग्रामेष्वेवाऽऽगत्य बन्दिकराः । त एतेऽत्र मलिम्लव इत्युच्यन्ते ।  
मलं पापमधिक्यमेवामस्तीति मलिनाः । तथाविधा भूत्वा म्लोचयन्ति चौर्यं कुर्व

[ अग्निधारणाभिधानम् ]

नीति मलिम्लवस्तान् । इन्तपङ्क्तिमध्ये याम्यां तक्षिणदन्ताभ्यां क्रमुकादिकं भक्ष्यते ते दंष्ट्रे । ततः पुरोवर्तिनो वहिर्दृश्यमाना दन्ता जम्भ्याः । अन्तर्छर्त्ति तु हन् । तत्र मलिम्लुन्दष्टूभ्यां षड्द्वयित्वा जम्भ्यैस्तस्करानपि षड्द्वयित्वा हनूभ्यां स्तेनान्पीडयित्वा हे भगवः पूजनीयाग्ने तान्सर्वान्सुखादितान्पुनर्जीवनरहिता यथा भवन्ति तथा त्वं स्वाद भक्षय । एतन्मन्त्रसाध्यं समिदाधानं विधत्ते-

“आधत्थीमा दधात्यधत्थो वै वनस्पतीनां सपत्नसाहो विजित्यै ”

[ सं० का० ५ प्र० अ० १० ] इति ।

सपत्नान्सहतेऽभिभवतीति सपत्नसाहः । अधत्थरूपधारिणोऽग्नेरस्मिन्वृक्षेऽवस्थितत्वादधत्थस्य सपत्नसाहत्वम् । तत्रावस्थानमाधानब्राह्मणे श्रूयते-‘अग्निर्देवेभ्यो निलायत । अधो रूपं कृत्वा । सोऽधत्ये संवत्सरमतिष्ठत् । तदधत्थस्याधत्थत्वम् ” इति । अतस्तदीया समिद्धिजयाय संपद्यते ।

कल्पः-“ये जनेषु मलिम्लव इति वैकङ्कन्तीम् ” इति । आदधातीति शेषः पाठस्तु-

ये जनेष्विति । ग्रामवर्तिषु जनेषु वनेषु गच्छतु च ये त्रिविधाः पूर्वोक्ताः श्वोराः सन्ति, ये चान्ये व्याघ्रादयः कक्षेषु स्थित्वाऽवायवो भवन्ति, अघं पापं हिंसनमिच्छन्तीत्यघायवः, तान्सर्वास्त्व जम्भयोर्दधामि ।

एतन्मन्त्रसाध्यं समिदाधानं विधत्ते-

“वैकङ्कतीमा दधाति मा एवाव रुन्धे ” [ सं० का० ५ प्र० १ अ० १० ] इति ।

कल्पः-“यो अस्मभ्यमरातीयादिति शमीमधीम् ” इति । पाठस्तु-

यो अस्मभ्यमिति । पूर्वं चोरभेदा दर्शिताः । इदानीं शत्रुभेदा उच्यन्ते । ते च त्रिविधा अरातयो द्वेषिणो निन्दकाश्चेति । तत्र दातव्यत्वेन प्राप्तं धनं यो न ददाति सोऽभ्यमरातिः । कार्यविधातं यः करोति स द्वेषी । वागदौर्जन्यमात्रं यः करोति स निन्दकः । इन्तुकामश्चतुर्थः । तत्र योऽस्मभ्यमस्माकमरातीयादरातिवमिच्छति, यो यजमानानस्मान्द्वेषते कार्यनाशेन बाधते, योऽप्यन्योऽस्मान्निन्दान्निन्दति, यश्चापरोऽस्मान्दिप्ताद्दम्भितुं हिंसितुमिच्छति, तं सर्वं जनं मस्मसा कुरु । चूर्णजन्यशब्दस्यानुकरणं मस्मसेति, चूर्णां कुर्वित्यर्थः ।

एतन्मन्त्रसाध्यं समिधाधानं विधत्ते-

शमीमयीमा दधाति शान्त्यै ” ( सं० का० ५ प्र० १ अ० १०  
इति ।

कल्पः “संशितं मे ब्रह्मोद्देशं बाहू अतिरमित्युत्तमे यजमानं वाचयं-  
स्तूष्णीमौदुम्बर्यौ समिधावादधाति ” इति । तत्र प्रथमामाह—

संशितं मे ब्रह्मेति । मे मदीयं ब्रह्म ब्राह्मण्यं संशितं सम्यक्क्षणीकृतं  
शास्त्रीयमार्गवार्ति कृतमित्यर्थः । तथा वीर्यमिन्द्रियशक्तिः । बलं शरीरजशक्तिः ।  
तदुभयं संशितं सम्यक्स्वकार्यक्षमं, तथा यस्य क्षत्वस्य राज्ञोऽहं पुरोहितोऽस्मि मे  
मदीयं तत्क्षत्रं जिष्णु जयशीलं यथा भवति तथा संशितम् । अस्त्विति शेषः ।  
अथ द्वितीयामाह—

उद्देशं बाहू इति । एषां स्वकीयानां राजब्राह्मणादीनां मध्य एकैकस्य  
बाहू उदतिरमुत्कर्षेण वर्धितवानस्मि । लौकिकोक्तिरियम् । लोके हि योऽन्य-  
स्मादुत्कृष्टो भवति तं जना एवमाहुः—स्वकीयहस्तमुपरितनं कृतवानिति । वर्षः  
कान्तिः । तामप्युदतिरम् । बलं शरीरं तदव्युदतिरम् । ब्रह्मणा मन्त्रसामर्थ्येना-  
भिवाञ्जशत्रून्क्षिणोमि क्षीणान्करोमि । स्वान्स्वकीयान्पुरुषानहमुन्मयाम्युत्कर्षं प्राप-  
यामि ।

एतन्मन्त्रसाध्यं यजमानवाचनं विधत्ते-

“संशितं मे ब्रह्मोद्देशं बाहू अतिरमित्युत्तमे औदुम्बरी वाचयति ब्रह्म  
णैव क्षत्वसं श्यति क्षत्वेण ब्रह्म तस्माद्ब्राह्मणो राजन्यवानत्यन्यं ब्राह्मणं त-  
स्माद्राजन्यो ब्राह्मणवानत्यन्यस्य राजन्यम् ” [ सं० का० ५ प्र० १ अ०  
१० ] इति ।

उत्तमे राक्षोघ्नसूक्तस्यान्तिमे ऋचौ यजमानं वाचयेत् । औदुम्बर्यौ द्वे समिधौ  
तूष्णीमादध्यादिति शेषः । प्रथममन्त्रे ब्रह्मक्षत्रयोः संशितत्वं यदुक्तं तत्र परस्पर-  
रोपकारो विज्ञायते । ब्राह्मणेनैव पुरोहितेन राजा धर्मे वीक्षणीकृतो भवति । राज्ञा  
नियामकने ब्रह्मणोऽपि संशितः स्वाचारे नियमितो भवति । यस्मादेवं तस्माद्रा-

[ अग्निधारणाभिधानम् ]

जन्येन स्वामिना युक्तो ब्राह्मणः स्वामिरहितं ब्राह्मणमत्येति । राजाऽपि धर्मबोध-  
केन पुरोहितेन ब्राह्मणेन युक्तस्तद्राहितमधार्मिकं राजन्यं राजानमत्येति ।

कलः-“ एकविंशतिनिर्बाधो रुक्मः सूत्रोतस्त्वं दृशानो रुक्म इति समा-  
प्तानो यजमानोऽन्तर्निर्बाधं प्रतिमुच्य वह्निर्निर्बाधान्क्रुरुते ” इति । पाठस्तु---

दृशानो रुक्म इति । दृशानो दर्शनीयरूपो रुक्मः सुवर्णनिर्मितः फलका-  
कार आभरणविशेष उर्व्या महत्या दीप्त्या व्यद्यौद्विद्योतते स्म । किं कुर्वन् ।  
दुर्मर्षमतिरस्कार्यमायुर्जावनं श्रिये श्रयितुं रुचानो वाञ्छन् । तथाविधोऽग्निर्व-  
योभिरजैर्हविर्भिरमृतोऽभवत् । यद्यस्मादेनमग्निं द्यौर्द्युलोकवासिदेवगणः सुरेताः  
सजजनयत्तस्मादमृतत्वं युक्तम् । अत्र रुक्मस्याग्निधारणाङ्गत्वादाग्नित्वमु-  
पचरितम् । अनेन मन्त्रेण साध्यं रुक्मप्रतिमाकं विधत्ते---

“ मृत्युर्वा एष यदग्निरमृतं हिरण्यं रुक्ममन्तरं प्रति मुञ्चतेऽमृतमेव मृत्यो-  
रन्तर्धत्ते ’ ( सं० का० ५ प्र० १ अ० १० ) इति ।

अग्नेर्दाहेन विनाशकत्वान्मृत्युत्वं, हिरण्यस्याग्निसंपर्केऽपि भस्मीभावदर्शनाद-  
मृतत्वम् । एवं सति धारयिष्यमाणस्याग्नेः स्वकीयस्योरसस्थान्तरं मध्यवर्ती यथा  
भवति तथा रुक्मं दीर्घसूत्रेण प्रोतं गले प्रतिमुञ्चेत् । तेन प्रतिमुक्तेन दाहका-  
दग्निरूपान्मृत्योरमृतं रुक्मं व्यवधानरूपं कृतवान्भवति ।

तस्य रुक्मस्य बिन्दुसदृशानाकारविशेषान्विधत्ते —

“ एकविंशतिनिर्बाधो भवत्येकविंशतिर्वै देवल्लोका द्वादश माताः पञ्चर्वै-  
वक्ष्य इमे लोका असावादित्य एकविंश एतावन्तो वै देवल्लोकास्तेभ्य एव  
प्रातृव्यमन्तरोति ” ( सं० का० ५ प्र० १ अ० १० ) इति ।

सुवर्णफलके निम्नोन्नतभावमापद्य स्पर्शकारिणं पुरुषं निःशेषेण बाधन्त इति  
निर्बाधाः स्फोटसदृशा अवयवाविशेषाः । ते चैकविंशतिसंख्याका यस्मिन् रुक्मे  
सोऽप्येकविंशतिनिर्बाधः । तादृशं रुक्मं कुर्यात् । लोक्यन्ते भक्ष्यन्ते यैर्देशकाला-  
दिसाधनविशेषैस्ते लोकाः । मासादयश्च देवानां भोगसाधनानीति त एव लोका-

इत्युच्यन्ते । अतो निर्बाधगतयैकविंशतिसंख्यया मासादिकेभ्य आदित्यान्तेः  
एकविंशतिलोकेभ्यो भ्रातृव्यमन्तरितं करोति ।

विहितान्निर्बाधान्प्रशंसति—

“ निर्बाधैर्वै देवा असुरान्निर्बाधेऽकुर्वन्त तन्निर्बाधानां निर्बाधित्वं निर्बाधं  
भवति भ्रातृव्यानेव निर्बाधे कुरुते ’ [ सं० का० ५ प्र० १ अ० १० ] इति ।

चर्मसङ्गधारिणो देवाश्चर्मणो बहिर्भागे स्वचितैः कांस्यादिमयैः प्रौढस्फो-  
टाकारैर्निर्बाधैः स्वग्रहणार्थमागतानसुरानास्फाल्या भूमिपतनादिरूपे निर्बाधे  
स्थितानकुर्वन्त । यस्मान्निश्चितबाधा एते तस्मान्निर्बाधाः । अतोऽत्र रुक्मस्य  
निर्बाधित्वेन भ्रातृव्यान्सर्वान्निश्चितबाधे पतितान्कुरुते ।

कल्पः—“ विश्वा रूपाणीति शिष्यपाशं प्रतिमुञ्चते ” इति । पाठस्तु—

विश्वा रूपाणि प्रतीति । कविर्द्वावरेण्यः श्रेष्ठः सविता विश्वा रूपाणि  
समस्तानि जगद्भूपाणि प्रतिमुञ्चते स्वस्मिन्स्वी करोति । प्रकाशयतीत्यर्थः । द्विपदे  
चतुष्पदे मनुष्याणां पशूनां च भद्रं स्वस्वव्यवहारप्रकाशनरूपं श्रेयः मासावी  
त्संपादितवान् । नाकं स्वर्गं विशेषेणारूप्यत्प्रकाशितवान् । उषसः प्रयाणमनूषः  
कालेऽतीति सति विराजति विशेषेण प्रकाशते ।

अनेन मन्त्रेण साध्यं शिष्यपाशप्रतिमोकं विधत्ते—

“ सावित्रिया प्रति मुञ्चते प्रसूतयै ’ [ सं० का० ५ प्र० १ अ० १० ] इति ।  
सविता वरेण्य इति मन्त्रलिङ्गादियं सावित्री सम्यक्परेणाय संपद्यते ।

कल्पः—“ नक्तोषासेति कृष्णाजिनमत्तरम् ” इति । प्रतिमुञ्चत इत्यनुव-  
र्तते । पाठस्तु—

नक्तोषासेति । नक्तं चोषाश्च नक्तोपासा रात्रिदिवसावित्यर्थः समनसा  
परस्परमेकमवित्युक्ते, विरूपे रात्रिः कृष्णा दिवसस्तु शुक्ल इत्येवं विलक्षणरूपे,  
समीची समीच्यावनूकूले सत्यौ, एकं शिशुमार्गं धापयेते यजमानकर्तृकमाग्निधारणं  
संपादयतः । द्यावा द्युलोके क्षामा क्षितौ भूलोकेऽन्तस्तदुभयमध्यवर्तिन्यन्तरीक्षे  
रुक्मो विभाति । अयमग्निर्विशेषेण प्रकाशते । दीव्यन्ति विहरन्तीति देवाः  
प्राणाः । ते च द्रविणोदा यागद्वारेण द्रविणं धनरूपं फलं प्रायच्छन्ति । तादृश  
यजमानस्य प्राणा अग्निमेतं धारयन्धृतवन्तः ।

[ अग्निधारणाभिधानम् ]

एतन्मन्त्रसाध्यं कृष्णाजिनप्रतिमोकं विधत्ते—

“ नक्रोषासेत्युत्तरयाऽहोरात्राभ्यामेवैनमुद्यच्छते ” [ सं. का. ५ प्र. १ अ. १० ] इति ।

पूर्वा सावित्रीमृचमपेक्ष्येयमुत्तरा तथा कृष्णाजिनं प्रतिमुञ्चत इति शेषः । तथा सति तन्मन्त्रप्रतिपादिताभ्यामेवैनमूर्ध्वं धृतवान्भवति ।

तस्य मन्त्रस्य चतुर्थपादे देवशब्देन प्राणा विवक्षिता इति दर्शयति—

“ देवा अग्निं धारयन्द्रविणोदा इत्याह प्राणा वै देवा द्रविणोदा अहोरात्राभ्यामेवैनमुद्यत्य प्राणैर्दाधारः ” [ सं० का० ५ प्र० १ अ० १० ] इति ।

उद्यमनमात्रमहोरात्रयोः कृत्यं, धारणं तु प्राणानामित्यर्थः ।

रुक्माशिक्यपाशकृष्णाजिनानां यः प्रतिमोकस्तस्य काल उपवेशनं विधत्ते—

‘ आसीनः प्रति मुञ्चते तस्मादासीनाः प्रजाः प्र जायन्ते ’ ( सं० का० ५ प्र० १ अ० १० ) इति ।

तस्मादासीनप्रतिमोकाङ्गोकेऽपि प्रजाः आसीना एवोत्पद्यन्ते न तूत्थिताः ।

कृष्णाजिनस्य शिक्याद्गृहीतशर्वात्तत्वं विधत्ते—

‘ कृष्णाजिनमुत्तरं तेजो वै हिरण्यं ब्रह्म कृष्णाजिनं तेजसा चैवैनं ब्रह्मणा चोभयतः परि गृह्णाति ’ ( सं. का. ५ प्र. १ अ. १० ) इति ।

शिक्यस्यैकतो रुक्ममन्यतः कृष्णाजिनामिति तेजोरूपेण रुक्मेण वेदरूपेण कृष्णाजिनेन चोभयतः शिक्यं परिगृहीतं भवति । कृष्णाजिनस्य ब्रह्मरूपत्वं दीक्षाप्रकरणे समाप्नातम्—‘ ब्रह्मणो वा एतद्रूपम् । यत्कृष्णाजिनम् ’ इति । शिक्यस्योद्यमनहेतुरज्जुसंख्यां विधत्ते—

‘ षडुद्यामश्च शिवये भवति षड्वा ऋतव ऋतुभिरेवैनमुद्यच्छते ’ [ सं. का. ५ प्र. १ अ. १० ] इति । षष्ठान्तरं विधत्ते—

‘ षड्वादशोद्यामश्च संवत्सरेणैव ’ सं० का० ५ प्र० १ अ० १० ] इति ।

द्वादश मासाः संवत्सर इत्युक्तत्वात्संवत्सरेणैवैनमुद्यच्छते ।

शिक्यस्य प्रकृतिद्रव्यं विवचे-

“मौञ्जं भवत्यूगैर्मुञ्जा ऊर्जैर्वनर समर्धयति । [ सं० का० ५ प्र० १ अ० १० ] इति ।

कल्पः-“ सुपर्णोऽसि गरुत्मानित्युख्यमवेक्षते ’ इति । पाठस्तु-

सुपर्णोऽसि गरुत्मानिति । हेऽग्ने त्वं सुपर्णः पक्षिरूपोऽसि । पक्ष्याकारेण चेष्यमाणत्वात् । अत एवाऽऽम्नायते-‘ वयसां वा एष प्रतिमया चीयते यदाग्निः” इति । तत्र दृष्टान्तः-यथा गरुत्मान्पक्षिराजस्तद्वत् । पक्ष्याकारस्यावयवाः संप- ( पा ) द्यन्ते त्रिवृत्ते शिरो बहिष्पवमानस्तोत्रे योऽयं त्रिवृत्स्तोमः स एव स्तोम- स्तव शिरस्थानीयः । प्रजापतिमुखजन्यत्वेनोक्तत्वात् । यद्रायत्रारुखं साम तत्त्व- दीयं चक्षुः । यः पञ्चदशादिस्तोमस्तव स जीवात्मा । यद्रायदेव्यं साम तच्छि- रोव्यतिरिक्ततनुस्थानीयम् । ये बृहद्रथंतरारुखे सामनी ते तव पक्षस्थानीये । यद्य- ज्ञायज्ञियारुखं साम तत्तव पुच्छस्थानीयम् । यानि गायत्र्यादीनि च्छन्दांसि तानि हृदयाद्यङ्गस्थानीयानि । ये सौमिकवेद्यां होत्रियादिधिष्णिग्यास्ते तव शफस्था- नीयाः । यानि यजूंषि तानि तव नामस्थानीयानि । एवं मन्त्रं विनियुङ्क्ते-

‘ सुपर्णोऽसि गरुत्मानित्यवेक्षते रूपमेवास्यैतन्महिमानं व्याचष्टे ’ [ सं. का. ५ प्र. १ अ. १० ) इति ।

अवेक्षते, उरुयमिति शेषः । मन्त्रस्वरूपेणैवार्थप्रतीतेर्नात्र पृथग्व्याख्यातव्य- मस्ति । कल्पः-‘ सुपर्णोऽसि गरुत्मानित्यादायोत्थाय ’ इति । पाठस्तु-

सुपर्णोऽसि गरुत्मानिति । हेऽग्ने त्वं गरुड इव पक्षिरूपोऽसि । अत आकाशं प्रति गच्छ । ततोऽपि स्वर्गलोकं प्राप्नुहि । मन्त्रस्य स्वर्गप्राप्तिपरत्वं दर्शयति -

“ दिवं गच्छ सुवः पतेत्याह सुवर्गमेवैनं लोकं गमयति ’ ( सं. का. ५ प्र. १ अ. १० ) इति । एवं यजमानमात्मानम् ।

अत्र विनियोगसंग्रहः-

यदग्ने पञ्चभिः काष्ठं बन्हावोदुम्बरं क्षिपेत् ॥

( चातुर्मास्यगतवैश्वदेवाख्यपर्वविहितहविषां याज्यापुरोनुवाक्याभिधानम् )

द॒ष्ट्राऽऽध॒त्थी॒माद॒धाती॒ ये ज॒ वैक॒ङ्क॒र्वी॒ तथा ॥

यो अ॒स्मभ्यं॑ श॒मीका॑ष्ठं संशितद्वयवाचनम् ।

दृ॒शा रु॒क्मं॑ निजे कण्ठे बद्ध्वा वि॒श्वेति॑मन्त्रतः ॥

साग्न्यु॒त्ताशि॒क्ष्यपा॑शं तु स्वा॒म्यत्र॑ प्रतिमुञ्चते ।

न॒कोऽजि॑नं चोपरिष्ठात्सुप॒र्णोऽग्नि॑मवेक्षते ।

सु॒पर्णः सा॒ग्निरु॒त्तिष्ठे॑न्मन्त्राः पञ्चदशेरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे प्रथमप्रपाठके

दशमोऽनुवाकः ॥ १० ॥

( अथ चतुर्थकाण्डे प्रथमप्रपाठके एकादशोऽनुवाकः ) ।

अ॒ग्ने यं॑ य॒ज्ञम॑ध्व॒रं वि॒श्वतः॑ परि॒भूर॑सि ।

स इ॒द्वेषु॑ गच्छति । सोम॑ यास्ते॒ मयो॑भुव॑

ऊ॒तयः॑ सन्ति दा॒शुषे॑ । ताभि॑र्नोऽवि॒ता भ॑व ।

अ॒ग्निर्म॑र्धा भुवः । त्वं नः॑ सोम॒ या ते॒ धा-

मा॒नि । तत्स॑वि॒तुर्वरे॑ण्यं भर्गो॑ दे॒वस्य॑ धीमहि ।

धियो॒ यो नः॑ प्रचो॒दया॑त् । अ॒र्चि॒त्ती॒ यच्च॑-

क॒मा दै॒व्ये जने॑ दी॒नैर्द॑क्षैः प्रभू॑ती पु॒रुष॑त्वता

[१] दे॒वेषु॑ च स॒वित॑र्मानु॒षेषु॑ च त्वं नो॒ अत्र॑

सु॒वता॑द॒नाग॑सः । चो॒दायि॑त्री॒ स॒नृता॑नां॒ चेत॑-

न्ती सु॒मती॑नाम् । य॒ज्ञं द॑धे॒ सर॑स्वती पा-

वी॒रवी॑ क॒न्या चि॒त्रायुः॑ सर॑स्वती वी॒रप॑त्नी

धि॒यं धा॑त् । आ॒भि॒रर्चि॑च्छ॒द्रश॑रण॒सजो॑षां



[ चातुर्मास्यगतवैश्वदेवाख्यपर्वविहितहविषां याज्यापुरोनुवाक्याभिधानम् ]

दुरा॒धर्ष॑ गृ॒ण॒ते शर्म॑ य॒स॒त् । पू॒षां गो॑  
अ॒न्व॒तु नः॑ पू॒षा रक्ष॑त्वर्व॒तः । पू॒षा वाज॑ः  
स॒नोतु॑ नः । शु॒क्रं ते॑ अ॒न्यद्य॑ज॒तं ते॑ अ॒न्यत्  
[ २ ] वि॒षु॒रूपे॑ अ॒ह॒नी द्यौरि॑वा॒सि । वि॒श्वा  
हि मा॑या अ॒व॒सि स्व॑धा॒वो भ॒द्रा ते॑ पू॒षा॒जिह॑  
रा॒तिर॑स्तु । तेऽव॑र्ध॒न्त स्व॑त॒वसो॑ म॒हित्व॒नाऽऽ  
नाकं॑ त॒स्थुरु॒रु च॑क्रि॒रे स॒दः । विष्णु॑र्य॒द्धा-  
ऽऽव॑द्वृष॒णं म॒द॒च्युतं॑ व॒यो न सी॑द॒न्नार्धि॑ व-  
हि॒षि प्रि॒ये । प्र चि॒त्रम॑कं गृ॒ण॒ते तुरा॑य मा-  
रु॒ताय॑ स्व॒त॒वसे॑ भर॒ध्वम् । ये स॒हाऽसि॑ स-  
ह॒सा स॒ह॒न्ते [ ३ ] रेज॑ते अ॒ग्ने पृ॒थि॒वी  
म॒खेभ्यः॑ । वि॒श्वे दे॒वा वि॒श्वे दे॒वाः । द्यावा॑  
नः पृ॒थि॒वी इ॒मऽसि॑ ध॒र॒मद्य॑ दि॒वि॒स्पृश॑म् ।  
य॒ज्ञं दे॒वेषु॑ यच्छ॒ताम् । प्र पू॒र्वजे॑ पि॒तरा॑ न॒व्य-  
सी॒भिर्गी॑भिः कृ॒णु॒ध्वऽस॒दने॑ ऋ॒तस्य॑ ।  
आ नो॑ द्यावापृ॒थि॒वी दै॒व्येन॑ जने॒न या॑तं म-  
हि॒ वां वरु॑थम् । अ॒ग्निऽस्तोमे॑न बो॒धय॑  
स॒मिधा॒नो अ॒मर्त्य॑म् । ह॒व्या दे॒वेषु॑ नो द॒ध-  
त् । स ह॑व्य॒वाड॒मर्त्यं॑ उ॒शि॒ग्दूत॑श्च॒नो॒हितः॑ ।  
अ॒ग्नि॒र्धिया॑ स॒मृ॒ण्वति॑ । शं नो॑ भव॒न्तु वा-  
जै॒वाजे॑ [ ४ ] ॥

( पू॒रुष॒त्वता॑ यज॒तं ते॑ अ॒न्यत्स॒ह॒न्ते च॒नो॒हितो॒ऽष्टौ च॑ )

पृ० १ अनु० ११] कृष्णयजुर्वेदीयतैत्तिरीयसंहिता ।

१८५३

[ चातुर्मास्यगते वैश्वदेवाख्यपर्वविहितहविषां याज्यापुरोनुवाक्याभिधानम् ]

इति कृष्णयजुर्वेदीयतैत्तिरीयसंहितायां चतुर्थाष्टके

प्रथमप्रपाठक एकादशोऽनुवाकः ॥ ११ ॥

यु॒ञ्जान॑ इ॒माम॑ गृ॒ष्ण॒न्दे॒वस्य॑ सं ते वि पा॒र्जसा॑ वस॒वस्त्वा॒ समा॑स्त्वो॒र्ध्वा अ॒-  
स्याऽऽकू॒र्तिं यद॑ग्ने या॒न्यग्ने॒ यं य॒ज्ञमे॑कादश ॥ ११ ॥

यु॒ञ्जानो॑ वर्म च स्थ आ॒दित्या॑स्त्वा भार॒ती स्वा॑ अ॒ह॒२

षट्च॑त्वारि॒ंशत् ॥ ४६ ॥

हरिः ॐ ।

इति कृष्णयजुर्वेदीयतैत्तिरीयसंहितायां चतुर्थाष्टके

प्रथमः प्रपाठकः ॥ १ ॥

[ अथ चतुर्थकाण्डे प्रथमप्रपाठक एकादशोऽनुवाकः ] ।

दशमेऽनुवाके बहूनिधारणमुक्तम् । अथैकादशे चातुर्मास्यगते वैश्वदेवाख्ये प्रथमपर्वणि विहितानां हविषां याज्यानुवाक्या उच्यन्ते ।

तत्र प्रथमस्याऽऽज्यभागस्य चोदकप्राप्तामपवदितुमन्यां पुरोनुवाक्यामाह -

अग्ने यं यज्ञमिति । हेऽग्नेऽध्वरं हिंसारहितं यं यज्ञं विश्वतः परिभूरसि सर्वतः प्राप्तवानसि, स इत्स एव यज्ञो देवेषु गच्छति ।

अथ द्वितीयस्याऽऽज्यभागस्य पुरोनुवाक्यामाह -

सोम यास्त इति । हे सोम दाशुषे हविर्दत्तवते यजमानाय मयोभुवः सुखं भावयितुस्ते तव या ऊतयो रक्षणप्रकाराः सन्ति तामिच्छतिभिर्नोऽस्माकमविता रक्षको भव ।

अथाऽऽग्नेयमष्टाकपाठं निर्वपतीत्यास्मिन्हाविषि याज्यापुरोनुवाक्ययोः प्रतीके दर्शयति--

अग्निर्मूर्धोति । अग्निर्मूर्धोति पुरोनुवाक्या । भुवो यज्ञस्येति याज्या । एत-  
न्नोभयमैष्टिके हौत्रकाण्डे सामान्नातं, तच्चास्माभिरुदाहृत्य चक्षुषी वा एते यज्ञ-  
स्येत्यस्मिन्ननुवाके व्याख्यातम् ।

१८५४ श्रीमत्सायणाचार्यविरचितभाष्यसमेता— [४चतुर्थकाण]

[चातुर्मास्यगतवैश्वदेवाख्यपर्वविहितहविषां याज्यापुरोनुवाक्याभिधानम्]

अथ सौम्यं चरुमित्यस्मिन्हविषि याज्यापुरोनुवाक्ययोः प्रतीके दर्शयति--  
त्वं न सोमेति । त्वं नः सोम विश्वत इति पुरोनुवाक्या । या ते धामानी॥  
याज्या । एतच्चोभयं स प्रत्यवन्नि काव्येत्यनुवाके व्याख्यातम् ।

अथ सावित्रं द्वादशकपालमित्येतस्य हविषः पुरोनुवाक्यामाह--  
तत्सवितुर्वरेण्यमिति । यः सवितास्माकं बुद्धीः प्रेरयति तस्य सवितुर्वरेण्यं  
वरणीयं भर्गस्तेजो ध्यायेम । तत्रैव याज्यामाह--

अचिन्ती यदिति । पुरुषस्य भावः पुरुषत्वं पुरुषत्वमेव पुरुषत्वता । १  
च प्रभूत्यविवहुला देहेन्द्रियादिसंघातेषु पुरुषोऽहमस्मीति तादात्म्याभिधानभ्रान्ति  
रत्यन्तं दृढेत्यर्थः । तथा सत्यचिन्ती कर्तव्याकर्तव्योरज्ञानेन दीनैर्दक्षैर्विषयलम्पटः  
तथा दीनत्वं प्रापैः स्वस्वव्यापारकुशलैरिन्द्रियैर्दैव्यैः जने देवतासंबन्धिनि शरीरे  
यच्चक्षुम यत्पापं वयं कृतवन्तः, हे सवितस्त्वं देवेषु मनुष्येषु चात्रास्मिन्कर्मणि  
नोऽस्माननागतः पापरहिता यथा भवामस्तथा सुवतात्प्रेरय ।

अथ सारस्वतं चरुमित्यस्य पुरोनुवाक्यामाह--

चोदयित्रीति । सूनृतानां प्रियवाक्यानां [णा] चोदयित्री प्रेरयित्री सुप्रतीनां  
शोभनबुद्धीनामस्माकं कृत्यं चेतन्ती जानन्ती सरस्वती यज्ञमिमं दधे धारितवती ।

तत्रैव याज्यामाह--

पावीरवी कन्येति । सरस्वती धियं धादस्वदीये कर्माणि सावधानां बुद्धिं  
धारयतु । कीदृशी, पावीरवी पातृन्वीरौश्च वयति जनयतीति पावीरवी । कन्या  
कमनीया । चित्रायुर्विचित्रं जीवनं यस्याः सा । वीरपत्नी वीराणां पालयित्री ।  
आभिश्छन्दोभिर्युक्ता सरस्वती सजोषा यजमानेन समानभीतिः सती गृणते स्तुवते  
यजमानाय शर्म यंसत्सुखं प्रयच्छतु । कीदृशं शर्म, अच्छिद्रमविच्छिन्नं शरण  
रक्षकं दुराधर्ममन्यैर्धर्मयितुमशक्यम् ।

अथ पौष्णं चरुमित्यस्य पुरोनुवाक्यामाह--

पूषा गा अन्वेत्विति । अयं पूषा नोऽस्माकं गा अन्वेतु रक्षणाय पृष्ठतो  
गच्छतु । किंचायं पूषाऽर्वतोऽभ्यन्तरक्षतु । पूषा नोऽस्मभ्यं वाजमघ्नं सनोतु संपा-  
दयतु । तत्रैव याज्यामाह--

( चातुर्मास्यगतवैश्वदेवाख्यपर्वविहितहविषां याज्यापुरोनुवाक्याभिधानम् )

शुक्रं ते अन्यदिति । हे पूषंस्ते तव शुक्रं शुद्धस्वरूपमन्यदनेकप्रकारम्, इदमकाले रक्तवर्णं रूपमन्यत्, मध्याह्नकाले श्वेतवर्णं रूपमन्यत्, इत्येवमनेकप्रकारत्वम् । तथा ते तव यजतं पूजनमप्यन्यत् । प्रातःकाले मित्रस्य चर्वणीधृतत्वादिभिर्मन्त्रैः पूज्यसे । मध्याह्ने त्वा सत्येनेत्यादिभिः । तथा त्वया निष्पादिते ग्रहणी अपि, विषुरूपे नानारूपे । अहःशब्दश्छत्रिन्यायेन रात्रिमप्युपलक्षयति । अहः प्रकाशोपेतं रात्रिस्तमोयुक्तेति नानात्त्वत्वम् । एवं हि चित्रकार्यरुदपि त्वं द्यौरिवासि । आकाशं यथैकरूपं तद्वत्त्वमपि पक्षपातराहित्यादेकरूपोऽसि । मयिन्ते पदार्था याभिश्चित्तवृत्तिभिस्ताश्चित्तवृत्तयो मायाः । कव्यदानवाचिना च स्वर्वाशब्देन कृत्स्नमप्यन्तमुपलक्ष्यते । हे स्वधावोऽन्नवन्विधा हि मायाः सर्वा अपि अन्यदीयचित्तवृत्तीरवासि रक्षसि । हे पूषन्निह कर्मणि ते तव रातिर्भद्राऽस्तु फलप्रदानं समीचीनं भवतु ।

अथ मारुतं सप्तकपालमित्यस्य पुरोनुवाक्यामाह

तेऽवर्धन्तेति । तवो बलं, स्वं स्वाधीनं तवो येषां ते स्वतवसः । तादृशास्ते मरुतो महीत्वना महत्त्वेन स्वकीयेनावर्धन्त । ते मरुतो नाकं स्वर्गपातस्थुः प्राप्नुवन्तः । उरु सदश्चाकिरे स्वर्गे यजमानाय स्थानं कृतवन्तः । वृषणं कामानां वर्षकं, मदच्युतं हर्षक्षारकमत्यन्तं हर्षकारणमित्यर्थः । तादृशं यद्वहिर्मरुतसंबन्धिकं विष्णुर्हं विष्णुरेवाऽऽवत्पालितवांस्तस्मिन्निमये बर्हिषि मरुतोऽधिष्ठाय वयो न वय इव सीदन् । यथा पक्षिणः सायंकाले वृक्षे सीदन्ति तद्वदेव विष्टन्तीति । तत्रैव याज्यामाह -

प्र चित्रमर्कमिति । हे ऋत्विग्यजमानाश्चित्रमर्कं विविधमर्चनं मारुताय मरुतसमूहाय प्रभरध्वं प्रकर्षेण संपादयत । कीदृशाय मारुताय, गृणते हविर्दानाय गृणते, तुराय शीघ्रमाभिने(णे), स्वतवसे स्वाधीनबलाय । हे ऋत्विग्यजमाना ये भवन्तः सहसा मरुतां बलेन सहांसि वैरिबलानि सहन्तऽभिभवन्ति ते यूषं भरध्वामिति पूर्वज्ञान्वयः । हेऽग्ने त्वमेव तत्पश्येत्यध्याहारः । किं दृष्टव्यं तदाश्चर्य-

[ चातुर्मास्यगतवैश्वदेवाख्यपर्वविहितहविषां याज्यापुरोनुवाक्याभिधानम् ]

मिति तदुच्यते इयं पृथिवी मत्स्वेभ्यो मारुतयज्ञेभ्यो रेजते कम्पते । कथं नापैत दीया यज्ञा निर्विघ्नेन समाप्यन्त इति प्रयत्नं करोति एतदिदमिति ।

अथ वैश्वदेवीमामिक्षामित्येतस्मिन्हविषि याज्यानुवाक्ययोः प्रतीके दर्शयति-

विश्वे देवा इति । विश्वे देवा ऋतावृध इति पुरोनुवाक्या । विश्वे देवा शृणुतेति याज्या । एतच्चोभयं नवोनवो भवतीत्येतस्मिन्नुवाके व्याख्यातम् ।

द्यावापृथिव्यमेककपालमित्यस्य पुरोनुवाक्यामाह-

द्यावा नः पृथिवीति । द्यावापृथिवी द्युदेवता पृथिवीदेवता चेत्युभे अद्यास्मिन्दिने नोऽस्मदीयमिमं यज्ञं देवेषु समर्पयेताम् । कीदृशं यज्ञं, फलस्य साधकं, दिविस्पृशम् अग्नौ प्रास्ताहुतिः सम्यगादित्यमुपातिष्ठत इति न्यायेन स्वर्गस्पर्शयुक्तम् । तत्रैव याज्यामाह-

प्र पूर्वजे पितरेति । प्रपूर्वजे प्रथमोत्पन्ने द्यावापृथिव्यौ पितरा मातापितृसमाने । ' द्यौः पिता । पृथिवी माता ' इति श्रुत्यन्तरात् । हे ऋत्विग्यजमाना ऋतस्य सद्ने यज्ञस्य स्थाने नव्यसीभिरतिशयेन नूतनाभिर्गीर्भिर्मन्त्ररूपाभिर्वाग्भिः कृणुष्वं द्यावापृथिव्योः स्तुतिं कुरुष्वम् । हे द्यावापृथिव्यौ देव्येन जनेन देवसंबन्धिना पुरुषसमूहेन सह नोऽस्मान्प्रत्यायातम् । वां युवयोः संबन्धि ऋत्विग्यं यज्ञगृहं महि पूज्यम् । अथ तत्रैव स्विष्टकृतः पुरोनुवाक्यामाह-

अग्निं स्तोमेनेति । हे यजमान त्वं समिधानोऽग्निं दीपयन्नमर्त्यं मरणरहितमग्निं स्विष्टकृद्रूपं स्तोमन स्तोत्रेण तोषयित्वाऽनेन प्रकारेण बोधय । केन प्रकारेणेति तदुच्यते-नोऽस्मदीयानि हव्या हवींषि देवेषु दधत्स्थापयेति । तत्रैव याज्यामाह-

स हव्यवाडिति । स्विष्टकृद्रूपोऽग्निर्धिया करुणायुक्तेन चेतसा समुपवाति सम्यगिह प्राप्नोतु । कीदृशोऽग्निः । हव्यं वहतीति हव्यवाट् । अमर्त्यो मरणरहितः । उशिगनुग्रहपूर्वमस्मान्कामयमानः । दूतो देवानामाज्ञाकारी । चनोहिताः, चनस्तां मनुष्याणां यजमानानां हितोऽभ्यष्टिकारी ।

[ चातुर्मास्यगतवैश्वदेवाख्यपर्वविहितहविषां याज्यापुरोनुवाक्याभिधानम् ]

अथ वाजिनो यजतीति विहिते कर्मणि याज्यानुवाक्ययोः प्रतीके दशयति-  
शं नो भवन्विति । शं नो भवन्तु वाजिन इति पुरोनुवाक्या । वाजेवा-  
नेऽवत वाजिन इति याज्या । एतच्चोभयं देवस्याहः सवितुः प्रसव इत्यनुवाके  
प्राख्यातम् । अत्र विनियोगसंग्रहः—

अथ याज्या वैश्वदेवे चातुर्मास्यादिपर्वणि ।

अग्ने सो अनुवाक्ये ते अग्नीषोमाज्यभागयोः ॥

अग्निर्भुवस्तथाऽऽग्नेये त्वं नो या ते च सौमिके ।

तत्सेति युग्मं सावित्रे चोद सारस्वते तथा ॥

पूषा पौष्णे मारुते ते विश्वे द्वे वैश्वदेविके ।

द्यावा द्यावापृथिव्ये स्यादग्निं स्विष्टकृतो यजेः ।

शं वाजे वाजिने मन्त्रा द्वाविंशतिरुदीरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे प्रथमप्रपाठके

एकादशोऽनुवाकः ॥ ११ ॥

---

वेदार्थस्य प्रकाशेन तमो हार्दं निवारयन् ॥

पुमार्थोऽश्चतुरो देवाद्विद्यातीर्थमहेश्वरः ॥ १ ॥

इति श्रीमद्विद्यातीर्थमहेश्वरपरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन माधवाचार्येण विरचिते

वेदार्थप्रकाशे कृष्णयजुर्वेदीयतैत्तिरीयसंहिताभाष्ये

चतुर्थकाण्डे प्रथमः प्रपाठकः

॥ १ ॥

---

( अथ चतुर्थाष्टके द्वितीयः प्रपाठकः )

तत्र प्रथमोऽनुवाकः ।

हरिः ॐ ।

विष्णोः क्रमोऽस्यभिमातिहा गायत्रं छन्द  
 आ रोह पृथिवीमनु वि क्रमस्व निर्भक्तः स  
 यं द्विष्मो विष्णोः क्रमोऽस्यभिशस्तिहा त्रै-  
 ष्टुभं छन्द आ रोहान्तरिक्षमनु विक्रमस्व  
 निर्भक्तः स यं द्विष्मो विष्णोः क्रमोऽस्यरा-  
 तीयतो ह ता जागतं छन्द आ रोह दिव-  
 मनु वि क्रमस्व निर्भक्तः स यं द्विष्मो वि-  
 ण्णोः [ १ ] क्रमोऽसि शत्रूयतो हन्ताऽऽनु-  
 ष्टुभं छन्द आ रोह दिशोऽनु वि क्रमस्व  
 निर्भक्तः स यं द्विष्मः । अक्रन्ददग्निस्तनयं  
 त्रिव द्यौः क्षामा रोरिहद्वीरुधः समञ्जन ।  
 सद्यो जज्ञानो विहीमिद्धो अरुयदा रोदसी  
 भानुना भात्यन्तः । अग्नेऽभ्यावर्तिन्नाभि न  
 आ वर्तस्वाऽऽयुषा वर्चसा सन्या मेधया अ  
 जया धनेन । अग्ने ( २ ) अङ्गिरः शतं ते  
 सन्त्वावृतः सहस्रं त उपावृतः । तासां पो-  
 षस्य पोषेण पुनर्नो नष्टमा ऊधि पुनर्नो र-  
 यिमा ऊधि । पुनरूर्जा नि वर्तस्व पुनरग्न  
 इषाऽऽयुषा । पुनर्नः पाहि विश्वतः । सह  
 रथ्या नि वर्तस्वाग्ने पिन्वस्व धारया । वि-

[ आसन्ध्यामुखाग्निस्थापनप्रतिपादनम् ]

श्व॒न्नि॒या विश्व॑त॒स्परि॑ । उ॒दु॒त्त॒मं व॑रु॒ण  
पा॒श॒म॒स्मद॑वा॒धम॑म् [ ३ ] वि म॑ध्य॒मः  
श्र॒थाय॑ । अथा॑ व॒यमा॑दित्ये ब्र॒ते त॒वाना॑ग॒सो  
अ॒दित्ये॑ स्याम । आ त्वा॑ऽहार्ष॒मन्तर॑भू॒र्ध्व-  
स्ति॒ष्ठावि॑चा॒चालिः॑ । वि॒श॑स्त्वा सर्वा॑ वाञ्छ-  
न्त्वा॒स्मिन् रा॒ष्ट्रमा॑धि श्रय । अग्रे॑ बृ॒हन्नु॑ष॒सा-  
मु॒ध्वो अ॑स्था॒न्निर्ज॑ग्मि॒वान्त॑म॒सो ज्योति॑  
षाऽगा॑त् । अ॒ग्निभा॑नु॒ना रु॑श॒ता स्व॑ङ्ग आ  
जा॒तो विश्वा॑ स॒न्नान्य॑प्राः । सीद॒ त्वं मा॒तुर-  
स्याः ( ४ ) उप॒स्थे विश्वा॑न्य॒ग्ने व॒युना॑नि  
वि॒द्वान् । मैना॑म॒र्चिषा॑ मा तप॒साऽभि शु॑श-  
चोऽन्तर॑स्याः शु॒क्रज्योति॑र्वि भा॒हि । अन्त॑-  
र॒ग्ने रु॒चा त्वमु॑खा॒थै स॒दने॑ स्वे । तस्या-  
स्त्वः॑ ह॒र॑सा तप॒जात॑वेदः शि॒वो भ॑व । शि-  
वो भू॒त्वा म॒ह्यम॑ग्नेऽथो॑ सीद शि॒वस्त्व॑म् ।  
शि॒वाः कृ॒त्वा दि॒शः सर्वाः॑ स्वां योनि॑मि-  
हाऽस॑दः । ह॒सः शु॑चि॒षट्सु॑रन्तरि॒क्षस॑द्धो-  
ता॑ वेदि॒षद॑तिथि॒र्दरो॑ण॒सत् । नृ॒षद्व॑र॒सद्व॑त॒स-  
द्व्यो॑म॒सद॑ब्जा गो॒जा ऋ॑त॒जा अ॑द्रि॒जा  
ऋ॑तं बृ॒हत् [ ५ ] ॥

( दि॒वम॒नु वि॒ क्रम॑स्व नि॒र्भकः॑ स यं दि॒व्यो वि॒ष्णोर्ध्वे॒नाग्नेऽध॑म॒मत्वाः॑

शु॒चि॒षत्षोड॑श च )



इति ऋण्यजुर्वेदीयतैत्तिरीयसंहितायां चतुर्थाष्टके

द्वितीयप्रपाठके प्रथमोऽनुवाकः ॥ १ ॥

( अथ चतुर्थकाण्डे द्वितीयः प्रपाठकः ) ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

आद्यप्रपाठके मुख्यो योऽग्निः सोऽयं प्रपञ्चितः ।

प्रपाठके द्वितीये तु स्यादेवयजनग्रहः ॥ २ ॥

चयनार्थस्तत्र चानुवाका एकादशेरिताः ।

आसन्ध्यां स्थापनं वात्सप्रसूक्तेन सुपस्थितिः ॥ ३ ॥

\* उखाग्नेर्नयनं गार्हपत्याग्निचयनं भुवः ।

कर्षणं चौषधावापो लोष्टक्षेपादिकं तथा ॥ ४ ॥

रुक्मादेरुपधानं स्वयमातृण्णादिकस्य च ।

निधानं पशुशीर्षाणां याज्या अर्था उदीरिताः ॥ ५ ॥

तत्र प्रथमानुवाक आसन्ध्यामुखाग्निस्थापनं प्रतिपाद्यते ।

कलः-“ उपरि नामेधारयमाणो विष्णोः क्रमोऽसीति चतुरो विष्णुक्रमाच्चाचः क्रामति ’ इति । पाठस्तु —

विष्णोः क्रमोऽसीति । यज्ञप्रयोगं कृत्स्नं व्याप्नोतीति विष्णुर्यजमानः । यद्वा विष्णुना परमेश्वरेणाभेदोपचारं कृत्वा विष्णुरित्युच्यते । हे प्रथमपादविन्द्यास त्वं विष्णोरभिमातिहा पापघाती क्रमोऽसि । पाप्मा वा अभिमातिरिति श्रुत्यन्तरम् । तादृशस्त्वं गायत्रं छन्दं आरोहानुग्राहकत्वेन स्वी कुरु । ततः पृथिवीमनु विक्रमस्व प्रदेवतार्क्षपिमं प्रदेशं विशेषेण प्राप्नुहि । यमभिमातिं वयं द्विष्मः सोऽयं निर्भक्तोऽस्मात्प्रदेशान्निःसारितः । एवमुत्तरेष्वपि योज्यम् । अभिशस्तिहा मिथ्यापवादघाती । अरातिरवश्यदात यस्य दानाभावस्तमात्मन इच्छतीत्यरातीर्थस्तस्य हन्ता विनाशकः । महारेण हन्तृत्वं शत्रुत्वं तदिच्छतीति शत्रुः ।

\* उखाग्नेश्चयनमिति ख, पुस्तके टिप्पण्यां पाठः ।

( आसन्त्यामुखाग्निस्थापनप्रतिपादनम् )

यंस्वस्य हन्ता विनाशकः । अत्र सर्वत्र यजमानः स्वात्मानं विष्णुत्वेन भावयेत्  
चतुर्जां प्रक्रमाणां प्रदेशान्पृथिव्यादिलोकत्वेन भावयेत् । गायत्रादिच्छन्दोभि-  
मानिदेवतास्तेषां प्रक्रमाणामनुग्राहिकाः ।

एतैर्मन्त्रैः साध्यान्विष्णुक्रमान्विधत्ते--

“ विष्णुमत्वा वै देवाश्छन्दोभिरिमैल्लोकाननपजय्यमभ्यजयन्यद्विष्णुक्रमा-  
न्क्रमते विष्णुरेव भूत्वा यजमानश्छन्दोभिरिवैल्लोकाननपजय्यमभि जयति विष्णोः  
ऋषोऽस्यभिमातिहेत्याह गायत्री वै पृथिवी वैष्टुभमन्त्ररिशं जागती द्यौरानुष्टुभी-  
र्दिशश्छन्दोभिरेवेमैल्लोकान्यथापूर्वमभि जयति ” ( सं. का. ५ प. २ अ.  
१ ) इति ।

देवाः पूर्वं स्वेषु विष्णुमेव मुख्यं कृत्वा छन्दोभिमानिदेवैः साहिता अनप-  
जय्यमभ्यैर्जेतुं यथा न शक्यते तथेमैल्लोकानभ्यजयन् । अतो यजमानो विष्णुक-  
्रमस्तथा जयति । गायत्रादिच्छन्दोदेवायां पृथिव्यादिलोकस्वामित्वेन तैः सह  
लोकानां जेतुं शक्यतया मन्त्रेषु गायत्रं छन्द आरोहेत्यादि पठितमित्यभिप्रायः ।

कल्पः--“ अक्रन्ददभिरित्येतामनुब्रुवत्य ” इति । पाठस्तु--

अक्रन्ददभिरिति । अयमभिरक्रन्ददस्मदनिष्ठनिवारणार्थं गर्जतु । किमिव,  
स्वनयन्निव द्यौः । यथा द्युलोकस्थो मेघः सस्यशोषभीतिनिवारणाय स्वनयति  
तद्वत् । किं कुर्वन् । क्षाम दाहकमस्माद्विरुद्धं रेरिहल्लेलिहानः, वीरुधः समञ्जन्पु-  
ष्पफलसमृद्धलतावदस्मदनुकूलानि सम्यगभिव्यञ्जयन् । हि यस्माज्जज्ञान उत्प-  
द्यमानः सद्य ईं तदानीमेवेद्धो दक्षिः सान्निविधं जगदख्यत्प्रख्यापयति । रोदसी  
द्यावापृथिव्योरन्तर्भानुना राश्मिना स्वयमाभाति समन्तात्प्रकाशते ।

एतस्य मन्त्रस्यानुवचनं विधत्ते --

“ प्रजापतिरग्निमसृजत सोऽस्मात्सृष्टः पराङ्मैतमेतयाऽन्वैदक्रन्ददिति तथा वै  
सोऽग्नेः प्रियं धामावारुन्ध यदेतामन्वाहाग्नेरेवैतया प्रिय धामाव रुन्धे ” ( सं. का.  
५ प. २ अ. १ ) इति ।

स सृष्टोऽग्निरस्मात्प्रजापते पराङ्मावृत्तिरहित ऐदगच्छत् । अक्रन्ददित्येतयर्चा

तमग्निमनुगम्य स प्रजापतिस्तथैवर्चाऽग्नेः प्रियं स्थानं प्राप्नवान् । अत एवास्मिन् अनुवचनमग्नेः प्रियस्य स्थानस्य संपादनाय भवति ।

कल्पः—“ अग्नेऽभ्यावर्तिन्निति चतसृभिः प्रदक्षिणमावर्तते ”

तत्र प्रथमामाह—

अग्नेऽभ्यावर्तिन्निति । आभिमुख्येनाऽऽवर्तितुं शीलमस्यास्तीत्यभ्यावर्तितादृश हेऽग्न आयुरादिभिः सह नोऽस्मानभिलक्ष्वाऽऽवर्तस्व । आयुरपमृग्युरहितं वर्चः कान्तिर्बलं वा, सनिर्धनदानं, मेधा श्रुतार्थधारणशक्तिः । प्रजा पुत्रादिः । धनं सुवर्णम् । धनशब्देन संपादयितव्यमुच्यते । सनिशब्देन संपादितस्या बन्धुभ्यः प्रदानशक्तिरुच्यते । अथ द्वितीयामाह—

अग्ने अङ्गिर इति । हेऽङ्गिरोऽङ्गसौष्ठवयुक्ताग्ने ते तवाऽऽवृत्तः शवं सन्तु । आवृत्तिशक्तयः शतसंख्याका भवन्तु । तथा ते तवोपावृत्त उमावृत्तिशक्तयः सहस्रसंख्याका भवन्तु । स्वस्यैवाऽऽवर्तनमावृत् । समीपवर्तिनां पुरुषाणां द्रव्य विशेषाणां चाऽऽवर्तनमुपावृत् । अस्मासु स्नेहातिशयात्त्रयपि पुनः पुनरावर्तस्व-त्वदीयाः पुरुषास्त्वदीयानि च द्रव्याणि पुनः पुनरावर्तन्तामित्यर्थः । तासामावृ-तिशक्तीनां शतसहस्रसंख्याकानां यः पोषः समृद्धिस्तस्यापि पोषस्यान्यः पो-षोऽयुतलक्षादिसंख्याकाभिवृद्धिस्तादृशेन पोषेण नोऽस्मदीयं नष्टं धनं पुनर्भूयोऽ-प्याकृष्यावृत् कुरु । पुनर्भूयोऽपि रायिं पूर्वसंपादितं धनमाकृषि सर्वतः संपादितं कुरु । अथ तृतीयामाह—

पुनरुर्जेति । हेऽग्ने त्वमूर्जा क्षीरादिरसेन सह पुनर्निवर्तस्वान्नावाऽऽगच्छ । इषाऽन्नेनाऽऽयुषा सह पुनरागच्छ । नोऽस्मान्पुन पुनः कृताद्विधत्तः सर्वस्माद-पराधात्पाहि । अथ चतुर्थीमाह—

सह रय्येति । हेऽग्ने रय्या धनेन सह निवर्तस्व । प्सा भक्षण इति धातुः विश्वैः सर्वैः प्सायते भक्ष्यते पीयत इति विश्वप्स्नी । तादृश्या वृष्टिधारया विश्व-तस्परि सर्वेषां तुणधान्यलतापादपानामुपरि पिन्वस्व सिञ्च ।

एतैर्मन्त्रैरावर्तनं विधत्ते—

( आसन्ध्यामुखाग्निस्थापनप्रतिपादनम् )

“ ईश्वरो वा एष पराङ्मदधा यो विष्णुक्रगान्क्रमते चतसृमिरा वर्तते चत्वारि  
छन्दांसि छन्दांसि खलु वा अग्नेः प्रिया तनूः प्रियामेवास्य तनुवमभि पर्या-  
वर्तते ” [ सं० का० ५ प्र० २ अ० १ ] इति ।

यो यजमानो विष्णुक्रमानाचरत्येष पराङ्मावृत्तिरहितः प्रदध ईश्वरः प्रकर्षेण  
गन्तुं समर्थः पुनरावृत्तिं न लभत इत्यर्थः । अत आवृत्तिलाभाय चतसृभिर्ऋग्भि-  
रावृत्तिं कुर्यात् । गायत्री त्रिष्टुब्जगत्यनुष्टुबिति चतुर्णां छन्दसामभ्यादानावुत्त-  
त्वादिनिशरीरत्वम् । आवृत्तौ प्रादक्षिण्यं विधत्ते—

“ दक्षिणा पर्यावर्तते स्वमेव वीर्यमनु पर्यावर्तत तस्मादक्षिणोऽर्थ आत्मनो  
वीर्यावत्तरोऽथो आदित्यस्यैवाऽऽवृत्तमनु पर्यावर्तते ” । सं. का. ५ प्र. २ अ.  
१ ) इति ।

दक्षिणा प्रादक्षिण्येन, दक्षिणभागवस्थाप्य वामभागस्य परिभ्रमणं प्राद-  
क्षिण्यम् । पुरुषस्य दक्षिणभागे सामथर्पातिशयसद्भावात्तदेवानुसूत्याऽऽवृत्तिकृता  
भवति । यस्मादक्षिणभागे वीर्यं श्रुतेरभिप्रेतं भवति तत्प्राङ्माकेऽपि सर्वेषु व्यापारेषु  
दक्षिणहस्तस्यैव वीर्यातिशय उच्यते । किंच, आदित्यो मेतुं प्रदक्षिणी करोति  
तदप्यत्रानुसृतं भवति ।

कल्पः—“ उदुत्तममिति शिक्यपाशमुन्मुच्य ” इति । पाठस्तु—

उदुत्तमं वरुणोति । हे वरुणोत्तममुत्तमाङ्गे शिरसि स्थापितं त्वदयं पाशमु-  
( मस्मदस्मत्त उ ) ऋण्य अथाय विनाशयः । अधमपदमाङ्गे स्थापितं प्रादपदेशे  
स्थापितं पाशमवकृष्य विनाशयः । मध्यमपदशे स्थापितं पाशं विच्छेदय । अथ  
पाशत्रयविनिशानन्तरं हे आदित्य सूर्यसदृश वरुण वयमनागसः पापरहिताः  
सन्तस्तव व्रते त्वदीये कर्मणि आदित्येऽस्वाण्डितत्वाय स्याम योग्या भवेम ।

अनेन मन्त्रेण शिक्यपाशोन्मोक्तमभिप्रेत्य मन्त्रगतस्य व णपाशस्य प्रसङ्गं  
दर्शयति—

“ शुनःशेषमाजीगर्ति वरुणोऽगृह्णात्स एतां वारुणीमपश्यत्तया वै स आ  
त्मानं वरुणपाशादमुञ्चद्वरुणो वा एतं गृह्णाति य उखां प्रतिमुञ्चत उदुत्तमं

[ आसन्ध्यामुखाग्निस्थापनप्रतिपादनम् ]

वरुणपाशमस्मदित्याद्वाऽऽत्मानमेवैतया वरुणपाशान्मुञ्चति ” [ सं. का. ५ प्र. १ अ. १ ] इति ।

शुनःशेषो नाम ऋषिः स चाजीगर्तस्य पुत्रस्तं कदाचिद्वरुणो गृह्णाद्वहीतवान् वरुणगृहीतत्वं च जलोदरव्याधिनाऽभिव्यज्यते । स च शुनःशेषस्तत्परिहारायोदुत्तममित्येतां वारुणीमृचमपश्यत् । ततस्तथैवर्चां स शुनःशेषः स्वात्मानं पाशान्मोचितवान् । अतोऽत्रापि यो यजमान उखां प्रतिमुञ्चते योऽयं वरुणगृहीतः संस्तत्परिहारायोदुत्तममित्यनया शिष्यपाशमुन्मृच्य तन्मन्त्रप्रसादेन वरुणपाशान्मुक्तो भवति ।

कल्पः -“ आ त्वाऽहार्षमित्याहृत्य ” इति । पाठस्तु-

आ त्वाऽहार्षमिति । हेऽग्ने त्वामाहार्षमाहृतवानस्मि । त्वं चोखाया अन्तरभूरवस्थितोऽसि । अविचाचलिरित्यन्तं चलनरहितो ध्रुवस्तिष्ठ स्थिरस्तिष्ठ । सर्वां विशः प्रजास्त्वां वाञ्छन्तु । अस्मिन्यजमाने राष्ट्रमधिश्रयाधिकं स्थापय ।

अस्य मन्त्रस्य प्रथमपादे वह्नेराहरणं प्रसिद्धमेव प्रतीयत इति दर्शयति -

“ आ त्वाऽहार्षमित्याहाऽऽ ह्येनं हरति ” ( सं० का० ५ प्र० २ अ० १ ) इति । द्वितीयपादेऽन्वयव्यतिरेकाम्यां प्रतिष्ठा सिध्यतीत्याह -

“ ध्रुवस्तिष्ठाविचाचलिरित्याह प्रतिष्ठित्यै ” ( सं. का. ५ प्र. २ अ. १ ) इति ।

तृतीयपादे प्रजासमृद्धिं चतुर्थपादे राज्यस्यैर्यं च क्रमेण दर्शयति -

“ विशस्त्वा सर्वा वाञ्छन्तिवित्याह विशैवैनं समर्धत्यस्मिन्नाष्ट्रमधि श्रयेत्याह राष्ट्रमेवास्मिन्ध्रुवमकः ” [ सं. का. ५ प्र. २ अ. १ ] इति ।

विशा प्रजया । एनं यजमानम् । अस्मिन्यजमाने । अकः करोति ।

चतुर्थपादपाठकाले यजमानविषयं काम्यं मनसा ध्यानं विधत्ते -

“ यं कामयेत राष्ट्रं स्यादिति तं मनसा ध्यायेद्वाष्ट्रमेव भवति ” [ सं० का० ५ प्र० २ अ० १ ] इति ।

यं यजमानमुद्दिश्य राज्यमस्तिवति कामयेताध्वर्युस्तं चतुर्थपादोच्चारणकाले ध्यायेत् ।

( आसन्ध्यामुखाग्निस्थापनप्रतिपादनम् )

कल्पः—“ उपतिष्ठते बृहन्नुषसामूर्ध्वो अस्थात् ” इति । पाठस्तु—

अग्रे बृहन्निति । अयमग्निर्बृहन्नुषसामग्र्य उषसां मुख ऊर्ध्वोऽस्थात्, अग्नि-  
होत्रादौ बोध्यमान उत्तिष्ठति । ज्योतिषा स्वकीयेन तेजसा तमसो निर्जग्मि-  
वान्निर्गतः सन्नागात् । कीदृशोऽग्निः । रुशता तमो हिंसता भानुना राशिमना  
स्वङ्गः शोभनशरीरः । किंच जात उत्पन्नमात्र एव विश्वा सद्मानि सर्वाणि  
स्थानानि आपाः स्वकीयेन तेजसा सर्वत्र पूरितवान् ।

अस्य मन्त्रस्य प्रथमार्धे भागत्रयं क्रमेण व्याचष्टे—

“ अग्रे बृहन्नुषसामूर्ध्वो अस्थादित्याहाग्रमेवैनं समानानां करोति निर्जग्मि-  
नान्तमस इत्याह तम एवास्मादप हन्ति ज्योतिषाऽऽगादित्याह ज्योतिरेवास्मिन्द-  
धाति ” ( सं० का० ५ प्र० २ अ० १ ) इति ।

कल्पः—“ सीद त्वं मातुरस्या उपस्थ इति तस्यां चतसृभिरुख्यं सादयति ”  
इति ।

औदुम्बरा ( रा ) सन्ध्याः प्रकृतत्वात्सैव तस्यामिति परामृश्यते ।

तत्र प्रथमामाह—

सीद त्वमिति । हेऽग्ने त्वं मातृसमानाया अस्या आसन्ध्या उखाया उपस्थ  
उत्सङ्गे सीदोपविश । कीदृशस्त्वं, विश्वानि वयुनानि सर्वाञ्ज्ञानोपायान्विद्वान् ।  
एनामुखामर्चिषा त्वदीयदीप्त्या मा शूशुचोऽत्यन्तं मा दीपय । तपसा संतापेनापि  
माग्निशूशुचः । आर्चिः कारणं, तपः कार्यम् । कारणेनैष ( नेषत् ) तापो भवति ।  
कार्येण तु भूयान्, तदुभयं मा कुर्वित्यर्थः । अस्यामुखायामन्तः शुक्रज्योतिर्निर्म-  
लप्रकाशः सन्विभाहि विशेषेण दीप्यस्व । अथ द्वितीयामाह—

अन्तरग्ने रुचेति । हेऽग्ने उखायै तस्या उखाया अन्तर्मध्ये स्वे सद्ने  
स्वकीये स्थान रुचा दीप्त्या युज्यस्व । हे जातवेदस्त्वं तस्य उखायाः शिवो  
भव सुखप्रदो भव । किं कुर्वन्हरसा तेजसा तपञ्ज्वलन् । अथ तृतीयामाह—

[ आसन्धामुस्ताग्निस्थापनप्रतिपादनम् ]

शिवो भूत्वेति । हेऽग्ने महं मदर्थं शिवः शान्तो भूत्वाऽथो अनन्तरं । शिवः सीद सर्वां प्रति शान्तः सन्नुपविश । सर्वा दिशः शान्ताः कृत्वेहास्या मुखायां स्वां योनिं स्वकीयं स्थानमासद् आगत्योपविश । अथ चतुर्थमाह—

ह॥स शुचिषदिति । हन्ति स्वयमाहवनीयादिदेशेषु गच्छतीति वा वैरिं हिनस्तीति वा हंसोऽयमग्निः । शुचौ यजने सीदतीति शुचिषत् । यजमानं वासयतीति वसुः । अन्तरिक्षे धूमज्वालारूपेण सीदतीत्यन्तरिक्षसत् । होता देवाना माह्वाता । वेद्यां यज्ञसंबन्धिन्यां सीदतीति वेदिषत् । अतिथिर्दुरोणसदतिथिसमानः सन्दुरोणेषु यजमानगृहेषु सीदतीति दुरोणसत् । नृषु मनुष्येषु जठराग्निरूपेण सीदतीति नृषत् । वरे श्रेष्ठे श्रोत्रियगृहे सीदतीति वरसत् । ऋते यज्ञे तन्निष्पादकत्वेन सीदतीति ऋतसत् । व्योमन्याकाशे सूर्यरूपेण सीदतीति व्योमसत् । अप्सु वृष्टिधारारूपासु वैद्युतरूपेण जायते प्रादुर्भवतीत्यञ्जाः । गोकार्पे घृते ज्वालारूपेण जायते व्यज्यत इति गोजाः । ऋतार्थं यज्ञार्थमेव जातत्वादृतजाः । अदौ पर्वते दावानलरूपेण जायत इत्याद्रिजाः । ईदृशोऽग्निर्बृहदृतं प्रौढमग्निचयनोपेतं यज्ञं निष्पादयत्विति शेषः ।

एतन्मन्त्रसाध्यमग्निस्थापनं विधत्ते—

“ चतसृभिः सादयति चत्वारि छन्दांसि छन्दोभिरेव ” ( सं० का० ५ प्र० २ अ० १ ) इति ।

सादयतीत्यनुवर्तते । सीद त्वं मातुरित्यादिभिश्चतसृभिरौदुम्बर्यामुख्याग्निं स्थापयेत् । छन्दोभिरेव स्थापितवान्भवति ।

ह॥स इत्यादिकायामुत्तमायामृचि च्छन्दोविशेषं प्रशंसति—

अतिच्छन्दसोत्तमया वर्ष्म वा एषा छन्दसां यदतिच्छन्दा वर्ष्मैवैनं समानानां करोति ” ( सं० का० ५ प्र० २ अ० १ ) इति ।

“ अतिच्छन्दस्यन्यच्छन्दसामन्तर्भावात्सर्वेषामन्येषां छन्दसामियमतिच्छन्दा ऋक्शरीरम् । अ ( य ) त ईदृशोत्तमया सादनेनैनं यजमानं समानानामन्येषां पुरुषाणां शरीरस्थानीयमेव करोति, तस्मादनयोत्तमया सादयति ।

[ आसन्दीस्थापिताग्नेरुपस्थानम् ]

अत्रोत्तमायां ये बहवः सच्छब्दाः शुचिषदित्यादयस्तान्प्रशंसति—

“ सद्गती भवति सत्त्वमेवैनं गमयति ” ( सं. का. ५ प्र. २ अ. १ ) इति ।

ऋचो बहुभिः सच्छब्दैरुपेतत्वेनैनं यजमानं सत्त्वं चिरकालावस्थत्वं गमयति प्रापयति । अत्र विनियोगसंग्रह—

विष्णोश्चतुर्भिराक्रामेदक्रन्देत्यनुवक्तव्यम् ।

अग्ने चतुर्भिरावृत्त उदु पाशं विमुञ्चति ॥

आ त्वोरुयमाहरेदग्रेऽभ्युपस्थाय चतुष्टयात् ।

सीदेत्यादेस्तथाऽऽसन्धां सादयेत्षोडशोदिताः ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजुर्वेदीय-

तैत्तिरीयसंहिताभाष्ये चतुर्थकाण्डे द्वितीयप्रपाठके

प्रथमोऽनुवाकः ॥ १ ॥

( अथ चतुर्थाष्टके द्वितीयप्रपाठके द्वितीयोऽनुवाकः ) ।

दिवस्परि प्रथमं जज्ञे अग्निरस्मद्द्वितीयं  
परि जातवेदाः । तृतीयमप्सु नृमणा अजस्र-  
मिन्धान एनं जरते स्वाधीः । विद्वा ते अग्ने  
त्रेधा त्रयाणि विद्वा ते सद्य बिभृतं पुरुत्रा ।  
विद्वा ते नाम परमं गुहा यद्विद्वा तमुत्सं  
यत आजगन्थ । समुद्रे त्वा नृमणा अप्स्व-  
न्तर्नृचक्षा ईधे दिवो अग्न ऊधेन । तृतीयं  
त्वा [ १ ] रजसि तस्थिवाऽसंमृतस्य योनौ  
महिषा अहिन्वन । अक्रन्ददग्निः स्तनय-  
न्निव द्यौः क्षामा रेरिहद्वीरुधः समञ्जन् ।



[ ओसन्दीस्थापितामेरुपस्थानम् ]

स॒द्यो ज॑ज्ञा॒नो वि॒हीमि॑द्धो अ॒रु॒यदा॑ रोद॑सी  
 भा॒नु॒नो भा॑त्यन्तः । उ॒शि॒क॒पा॒व॒को अ॑रतिः  
 सु॒मे॒धा म॑र्ते॒ष्वग्नि॑र॒मृतो॑ नि धा॑यि । इ॒य॒र्ति  
 धू॒म॒म॒रु॒षं भ॑रि॒भ्रदु॑च्छु॒क्रेण॑ शो॒चि॒पा द्यामि॑-  
 नक्ष॑त् । वि॒श्व॒स्य के॒तुर्भु॑वनस्य॒ ग॒मं आ  
 ( २ ) रोद॑सी अपृ॒णाज्जा॑यमानः । वी॒डुं  
 चि॒दाद्रि॑म॒भिन॑त्परा॒य॒ज्जना॑ यद॒ग्नि॑म॒य॒जन्त  
 प॒ञ्च । श्री॒णामु॑दा॒रो ध॑रु॒णो र॒यीणां॑ म॒नी-  
 षा॒णां प्रा॑र्प॒णः सोम॑गो॒पाः । व॒सोः स॒नुः  
 सह॑सो अ॒प्सु रा॒जा वि॒ मा॒त्य॒ग्रं उ॒ष॒सा॒मि-  
 धा॒नः । य॒स्ते अ॒द्य क॒णव॑द्भ॒द्रशो॑चेऽपू॒षं दे॒व  
 घृ॒तव॑न्तम॒ग्ने । प्र तं॑ न॒य प्र॑तरां व॒स्यो अ॒-  
 च्छा॒मि द्यु॒म्नं दे॒वभ॑क्तं यवि॒ष्ठ । आ [ ३ ]  
 तं भ॑ज सौ॒श्रव॑से॒ष्वग्न॑ उ॒क्त्यउ॑क्त्य आ भ॑ज  
 श॒स्य॒माने॑ । प्रि॒यः सूर्ये॑ प्रि॒यो अ॒ग्ना भ॑वा-  
 त्यु॒ज्ज॒तेन॑ भि॒नद॑दु॒ज्जनि॑त्वः । त्वा॒म॒ग्ने य॒-  
 ज॑माना अनु द्यु॒न्वि॒श्वा व॑सू॒नि द॑धिरे वा-  
 या॒णि । त्वया॑ सह द्र॒वि॒णमि॑च्छमा॒ना व्र॑जं  
 गो॒म॒न्तमु॒शि॒जो वि॑ व॒रुः । दृ॒शानो॑ रु॒क्म  
 उ॒र्व्या व्य॑द्यौदु॒र्म॒र्षमा॑युः श्रि॒ये रु॑चानः ।  
 अ॒ग्नि॒र॒मृतो॑ अ॒भव॑द्यो॒र्भिर्य॑दे॒मं यौ॒र॒ज॒नय॑-  
 त्सु॒रेताः॑ [ ५ ] ॥

( आसन्दीस्थापितामेरुपस्थानम् )

( तृतीये त्वा गर्भ आ यविष्ठाऽऽ यच्चत्वारि च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
द्वितीयप्रपाठके द्वितीयोऽनुवाकः ॥ २ ॥

---

[ अथ चतुर्थकाण्डे द्वितीयप्रपाठके द्वितीयोऽनुवाकः ] ।

प्रथमेऽनुवाके वह्नेरासन्धां स्थापनमुक्तम् । द्वितीये तस्याग्नेरुपस्थानमुच्यते ।  
कल्पः—“ दिवस्परीत्येकादशभिर्द्वादशभिस्त्रयोदशभिर्वा वात्सपेणोपतिष्ठते पूर्वे-  
द्युर्विष्णुक्रमान्कामत्युत्तरेद्युरपतिष्ठत एवं सदा कुर्याद्यदहः सोमं क्रीणीयात्तदहरुभयं  
समस्येश च कामेदुप च तिष्ठति ” इति । तत्र प्रथमामाह—

दिवस्पारि प्रथममिति । अग्निः प्रथमं दिवस्पारि द्युलोकस्योपरि जज्ञे  
सूर्यरूपेणोत्पन्नः । अस्मत्पर्यस्मदीयस्य मनुष्यलोकस्योपरि जातवेदा द्वितीयं जज्ञे  
प्रतिद्धवह्निरूपेण द्वितीयं जन्म प्राप्तवान् । अप्सु समुद्रे तृतीयं जज्ञे वडवानल-  
रूपेणोत्पन्नः । अजस्रं त्रिष्वपि जन्मसु नृमणा नृषु यजमानेषु मनोऽनुग्रहबुद्धिर्य-  
स्यासौ नृमणाः । एनमीदृशमग्निमिन्धानः पुरोडाशादिभिर्दीपयन्स्वाधीः स्वायत्त-  
चित्तो जरते जीर्यते जरापर्यन्तं परिचरतीत्यर्थः । अथ द्वितीयामाह—

विद्म ते अग्न इति । हेऽग्ने यानि पूर्वस्मिन्मन्त्रे दिवस्परीत्यादिना त्रेधा  
स्वरूपाण्युक्तानि आदित्याग्निवडवानलरूपाणि तानि त्रयाणि त्रित्वसंख्याकानि  
रूपाणि वयं विद्म ज्ञातुमिच्छाम । किंच ते तव पुरुषा पुरुषु प्रदेशेषु गार्हपत्या-  
हवनीयान्वाहार्यपचनाग्नीध्रीयशामित्ररूपेषु सन्न विभूतमवस्थानं संपादितं तदपि  
विद्म ज्ञातुमिच्छाम । किंच ते तव परममुत्कृष्टं गुहा गुह्यं गोप्यं देवेद्धमन्विद्धे-  
त्यादिमन्त्रप्रतिपाद्यं नाम यदस्ति तदपि विद्म । देवेद्धादीनां नामत्वं मन्त्रान्तरे सं-  
बुद्धिबलादवगम्यते—अग्ने देवेद्ध मन्विद्ध मन्द्रजिह्वोति । किंच यत् उत्साद्वृष्टि-  
रूपात्यसवणादाजगन्ध वैद्युतरूपेण त्वमागतोऽसि तमुत्सं विद्म ।

अथ तृतीयामाह—

समुद्रे त्वेति । हेऽग्ने त्वामीधे यजमानोऽहं दीपयामि । कीदृशो यजमानः,

[ आसन्दीस्थापिताग्नेरुपस्थानम् ]

नृमणा नृषु मनुष्येषु कर्मानुष्ठानपरेषु ऋत्विक्षु मनोऽनुसंधानकारणं चित्तं यस्यासौ नृमणाः, नृचक्षा नृषु पुरुषेषु वदभारं गतेषु मध्ये चष्टे मन्त्रान्विस्पष्टं वक्तीति नृचक्षाः । कीदृशं त्वाम् । समुद्रे तस्थिवांसं वडवानलरूपेण स्थितम् । तथाऽऽप्तु वृष्टिरूपास्वन्तर्वैद्युतरूपेण तस्थिवांसम् । तथा दिवो द्युलोकस्थोऽधन्नुधस्थानीये तृतीये समुद्रवृष्ट्यपेक्षया तृतीयस्थाने रजसि रञ्जनात्मके तेजोमण्डले सूर्यरूपेण तस्थिवांसम् । महिषा महान्तो यजमाना ऋतस्य योनौ यज्ञस्य संबन्धिनि वेदि स्थानेऽहिन्वंस्त्वां प्रीणयन्ति । अथ चतुर्थीमाह

अक्रन्ददग्निरिति । अयमाग्निरक्रन्ददस्मदनिष्ठनिवारणार्थं गर्जतु । किमिव, स्तनयन्निव द्यौः । यथा द्युलोकस्थो मेघो गर्जन्सस्यशोषभीतिं निवारयति तद्वत् । किं कुर्वन् । क्षाम दाहकमस्माद्विरुद्धं रेहिहल्लेहिलहानो वीरुधः समञ्जन्पुष्पलतावद् स्मदनुकूलानि सम्यगभिषिञ्चन् । हि यस्माज्जज्ञान उत्पद्यमानः सद्य ई तदानीं मेवेद्धो दीप्तो विविधं जगदरूपतत्परुषापयति । रोदसी द्यावापृथिव्योरन्तर्भान्ना राशिना स्वयमाभाति समन्तात्प्रकाशते । अथ पञ्चमीमाह—

उशिक्पावक इति । उशिगनुग्रहपूर्वमस्मान्कामयमानः । पावकः शोधकः । अरतिर्यागरहितेषु प्रीतिरहितः । सुमेधाः शोभना मेधा सेवकाभिप्रायधारणशक्तिरस्यासौ सुमेधाः अमृतो मरणरहितः । तादृशोऽग्निर्मतेषु मनुष्येषु निधापि निहितः । अरुषमरोषं चतुराद्युपद्रवरहितं धूमं भरिभरदतिशयेन धारयन्नुदियत्यूर्ध्वं प्रसारयति । शुकेण शोचिषा निर्मलेन तेजसा प्रभात्वेण द्याभिनक्षन्क्षति व्याप्नोति । अथ षष्ठीमाह—

विश्वस्य केतुरिति । विश्वस्य केतुर्जगतो ज्ञाता भुवनस्य गर्भो गर्भवदन्तरवस्थितो जायमानो जातमात्र एव सन्रोदसी द्यावापृथिव्यावापृणात्सर्वतः स्वतेजसा पूरयति । यद्यदा पञ्च यजमानसहितं ऋत्विगूपा पञ्चसंख्याका जना अग्नियजन्त तदानीं परायन्नाहुतिरूपेणाऽऽदित्यस्य समीपं गच्छन्वीडुं चिद्दृढमेवाग्निं पर्वतसमानं मेघमभिनदिदारितवान् । अथ सप्तमीमाह—

श्रीणामुदार इति । श्रीणां गवाश्वादीनां संपदामुदार उत्कर्षेण प्रापयिता ।

[ आसन्दीस्थापिताग्नेरुपस्थानम् ]

स्थीणां धनानां धरुणो धारयिता । मनीषाणामपेक्षितानां स्वर्गादिफलानां प्रार्पणः  
प्रापयिता । सोमगोपा यजमानेनानुष्ठेयस्य सोमयागस्य राशिता । वसोर्निवासहेतो-  
सहसो मथनवेगरूपस्य बलस्य सूनुः पुत्रः । अप्सु वृष्टिरूपासु राजा वैद्युतरूपेण  
दीप्यमानः उषसामग्रे प्रातःकाल इधानोऽग्निहोत्रिभिर्दीप्यमानो विभाति विशेषेण  
भासते । अथ षष्ठीमाह -

यस्ते अद्येति । हे भद्रशोभे कल्याणदीप्तेऽग्ने देव ते तवाद्यास्मिन्निवसे घृ-  
तवन्तमपूपमुस्तरणाभिधारणोपेतं पुरोडाशं यो यजमानः ऋणवत्करोति । हे यविष्ठ  
युवतम देवभक्तं देवेषु भक्तियुक्तं तं पुरोडाशकारिणं यजमानमभिद्युन्नमच्छाभिमतं  
धनं प्राप्तुं प्रकर्षेण नय प्रेरय कीदृशं द्युन्नं, प्रतरां प्रकृष्टतरं वस्योऽतिशयेन  
निवासकारणम् । अथ नवमीमाह -

आ तं यजेति । शोभनं श्रवः कीर्तिः सश्रवस्तस्य संबन्धीनि तत्कारणानि  
कर्माणि सौश्रवसानि तेषु कर्मसु, उक्त्य उक्त्ये निष्कैवल्यप्रउगादिरूपे तत्तच्छ्रे-  
यस्यमाने सति तं देवभक्तं यजमानमाभज सर्वतः संप्रेरय निरन्तरं कर्मानुष्ठायिनं  
कुर्वित्यर्थः । आभजेति द्विरुक्तेर्वाक्यद्वयमिदं कर्तव्यं, सौश्रवसेषु कर्मसु प्रेरयेत्येकं  
वाक्यम् । तत्तच्छ्रे प्रेरयेत्येकं वाक्यम् । अयं यजमानः सूर्ये प्रियो भवादि  
भवतु । अग्ना वह्नावपि प्रियो भवतु । तथा जातेनोत्पत्तेन पुत्रेणोद्भिन्नददुद्धे-  
दमभिवृद्धिं प्राप्नोतु । तथा जनित्वैर्जनिष्यमाणैः पौत्रादिभिश्चोद्भिन्नदत् । अथ  
दशमीमाह -

त्वामग्ने यजेति । हेऽग्ने यजमानाः सर्वेऽनुद्युन्मतिदिनं त्वामनु त्वामेवानु-  
गच्छन्तो वार्याणि वरणीयानि विश्वा वसूति सर्वाणि धनाति दधिरे धृतवन्तः ।  
त्वया सहावस्थितास्त यजमाना द्रविणमिच्छमानाः पुनरप्यधिकं द्रव्यं काङ्क्षन्त  
उशिजो धनसाध्यानि कर्माणि कामयमाना गोमन्तं बहुभिर्गोभिर्भुक्तं व्रजे गोनि-  
वासस्थानं विवर्तुर्विशेषेण वृतवन्तः । अथैकादशीमाह -

दृशानो रुक्म इति । दृशानो दर्शनीयो रुक्मः सुवर्गसदृश उर्वार्य महत्या

[ आसन्दीस्थापितग्नेरुपस्थापनम् ]

दीप्त्या व्यद्यौद्विद्योतते स्म । किं कुर्वम् , दुर्मर्षमितरैरतिरस्कार्यमायुर्जिविनं भि  
 श्रयितुं रुचानो वाञ्छन् । तथाविधोऽग्निर्वयोभिरन्ध्रैर्विभिरमृतोऽभवत् । यद्यस्मा  
 देनमग्निं द्यौर्द्युलोकवासिदेवगणः सुरेताः सन्नजनयत्तस्मादमृतत्वं युक्तम् ।

तदेतदेकादशमन्त्रात्मकं सूक्तं विनियुङ्क्ते ।

“ वात्सप्रेणोप तिष्ठत एतेन वै वत्सप्रीभालन्दनोऽग्नेः प्रियं धामावारुन्धाग्ने-  
 रेवैतेन प्रिय धामाव रुन्धे ” ( सं. का. ५ प्र. अ. १ ) इति ।

वत्सप्रीनामकेन महर्षिणाऽधीतं दिवस्परीत्यादिकं सूक्तं वात्सप्रं, तेनाग्निमुप-  
 तिष्ठेत । भालन्दनस्य पुत्रो वत्सप्रीनामको महर्षिरेतेन सूक्तेनाग्नेः प्रियं धाम स्थानं  
 प्राप्तवान् । ततो यजमानोऽपि तथा प्राप्नोति ।

तस्य सूक्तस्यैकादशमन्त्रसमूहात्मकत्वं विधत्ते -

“ एकादशं भवत्येकधैव यजमाने वीर्यं दधाति ” [ सं० का० ५ प्र० १  
 अ० १ ] इति ।

एकधैव युगपदेव । समूहस्य युगपत्पवृत्तत्वात् ।

तदिदं सूक्तं विष्णुक्रमांश्च लोकद्वयहेतुत्वेन प्रशंसति -

“ स्तोमेन वै देवा अस्मिँल्लोक आर्ध्नुवच्छन्दोभिरमुष्मिन्स्तोमस्येव खलु  
 वा एतद्रूपं यद्वात्सप्रं यद्वात्सप्रेणोपतिष्ठत इममेव तेन लोकमभि जयति याद्विष्णु  
 क्रमान्क्रमतेऽमुमेव तैर्लोकमभि जयति ” ( सं० का० ५ प्र० २ अ० १ )  
 इति ।

गीत्याश्रयाणामावृत्तानामृचां समूहः स्तोमः स्तुतिहेतुर्मन्त्रसमूह एतल्लोकसमृ-  
 द्धिप्राप्तिसाधनं, समूहाकारमन्त्रेण विशिष्टानि च्छन्दांसि स्वर्गसमृद्धिकारणानि ।  
 तथा सति वात्सप्रसूक्तं समूहरूपत्वादेतल्लोकसमृद्धिकरम् । छन्दःशब्दोपेता विष्णु-  
 क्रममन्त्रास्तु बहुत्वात्स्वर्गसमृद्धिहेतवः ।

उभयानुष्ठानस्य कालविशेषं विधत्ते-

“ पूर्वेद्युः प्र क्रामत्युत्तरेद्युरूप तिष्ठते तस्माद्योगेऽन्यासां पजानां मनः क्षेमे-  
 न्यासां तस्माद्यायावरः क्षेम्यस्येशे तस्माद्यायावरः क्षेम्यमव्यवस्यति ” ( सं. का.  
 ५ प्र. २ अ. १ ) इति ।

[ चयनार्थदेवयजनपरिग्रहाभिधानम् ]

अलब्धस्य लाभो योगो लब्धस्य परिपालनं क्षेमः । काश्चित्पजा योगः श्रेयानिति मन्यन्त आर्जनशीला बहुव्ययाः । काश्चित्क्षेम एव श्रेयानिति मन्यन्त इतः परमर्जायितुमशक्त्या व्ययभीरवः । तदिदं प्रजानां मनोवैलक्षण्यं क्रमे [ म ] गोपस्थानकालहेतुकम् । यस्मात्प्रयाणशीलस्य पुरुषस्यार्जायितुमवकाशो नास्ति तस्माद्यावावरः प्रयाणशीलः पुरुषः क्षेम्यस्थेशे विद्यमानद्रव्यरक्षणस्यैव प्रभुर्भवति । यस्मादेवं लोके इष्टं तस्मादत्र देवयजनदेशं प्रति यायावरो यजमानः साधनान्तरसंपादनेच्छां परित्यज्य विद्यमानान्येवाग्न्यादिसाधनान्युपस्थानादिव्यापारैःपरि- ( २ ) क्षितुमध्यवस्यति ।

सोमविकृतित्वं द्योतयितुं तदङ्गनुष्ठानकालविशेषं चावगमायितुं दीक्षाङ्गं किञ्चिद्विधत्ते -

“ मुष्टी करोति वाचं यच्छति यज्ञस्य धृत्यै ” ( सं० का० ५ प० २ अ० १ ) इति ।

स्वाहा यज्ञं मनसेत्यादिभिर्मन्त्रैर्हस्तयोरङ्गुल्याकुञ्चनं मुष्टीकरणम् । मौनं वाग्यमः । तदुभयं यज्ञस्य पलायनपरिहाराय भवति ।

अत्र विनियोगसंग्रहः—

दिवस्परित्यनुवाके वात्सन्प्रेणोपतिष्ठते ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजुर्वेदीयतैत्तिरीयसंहिताभाष्ये चतुर्थकाण्डे द्वितीयेप्रपाठके

द्वितीयोऽनुवाकः ॥ २ ॥

( अथ चतुर्थकाण्डे द्वितीयप्रपाठके तृतीयोऽनुवाकः ) ।

अ॒न्नप॒तेऽन्न॑स्य॒ नो दे॒ह्यन॑म॒विस्य॑ शु॒ष्मिणः॑ ।

प्र प्र॒दा॒तारं॑ ता॒रिष॑ ऊ॒र्जं नो॑ धेहि॒ द्वि॒पदे॑  
चतु॑ष्पदे । उ॒दं त्वा॒ विश्वे॑ दे॒वा अ॒ग्ने भर॑ ।

[ चयनार्थदेवयजनपारिग्रहाभिधानम् ]

न्तु चित्तिभिः । स नो भव शिवतमः सुप्र-  
 तीको विभावसुः । प्रेदग्ने ज्योतिष्मान्याहि  
 शिवोर्भिरार्चिभिस्त्वम् । बृहद्भिर्भानुभिर्भास-  
 न्मा हिस्सिस्तनुवा प्रजाः । समिधाऽग्निं  
 द्रुवस्यत घृतैर्बोधयतार्तिथिम् । आ [ १ ]  
 अस्मिन्हव्या जुहोतन । प्रप्रायमग्निभरितस्यं  
 गृण्वे वि यत्सूर्यो न रोचते बृहद्भाः । अभि  
 यः पृरुं पृतनासु तस्थौ ददाय दैव्यो अर्ति-  
 थिः शिवो नः । आपो देवीः प्रति गृहणीत  
 भस्मैतत्स्योने कृणुध्व\* सुरभावु लोके ।  
 तस्मै नमन्तां जनयः सुपत्नीमतिव पुत्रं वि-  
 भृता स्वेनम् । अपस्वमे सधिष्टव [ २ ]  
 सौषधीरनु रुध्यसे । गर्भे सजायसे पुनः ।  
 गर्भो अस्थोषधीनां गर्भो वनस्पतीनाम् ।  
 गर्भो विश्वस्य भूतस्याग्ने गर्भो अपामसि ।  
 प्रसद्य भस्मना योनिमपश्च पृथिवीमग्ने ।  
 स\*सृज्य मातृभिस्त्वं ज्योतिष्मान्पुनराऽसदः ।  
 पुनरासद्य सदनमपश्च पृथिवीमग्ने । शोभे  
 मातुर्यथोपस्थेऽन्तरस्या\* शिवतमः । पुन-  
 रुजा ( ३ ) नि दतस्व पुनरग्न इषाऽऽयु-  
 षा । पुनर्नः पाहि विश्वतः । सह रय्या नि  
 वतस्वाग्ने पिन्वस्व धारया । विश्वम्निषा

( चयनार्थदेवयजनपाग्निहोमिधानम् )

विश्वतस्परि । पुनस्त्वाऽऽदित्या रुद्रा वसवः  
समिन्धतां पुनर्ब्रह्माणो वसुनीथ यज्ञैः । घृ-  
तेन त्वं तनुवो वर्धयस्व सत्याः सन्तु यज-  
मानस्य कामाः । बोधा नो अस्य वचसो  
यविष्ठ म॥हिष्ठस्य प्रभृतस्य स्वधावः पी-  
यति त्वो अनु त्वो गृणाति वन्दारुस्ते तनु-  
वं वन्दे अग्ने । स बोधि सूरिमधवा वसु-  
दावा वसुपतिः । युयोध्यस्मद्द्वेषां सि  
[ ४ ] ॥

[ आ नवोर्जाऽनु षोडश च ] ।

इति छण्णयजुर्वेदीयतैत्तिरीयसंहितायां चतुर्थाष्टके  
द्वितीयप्रपाठके तृतीयोऽनुवाकः ॥ ३ ॥

( अथ चतुर्थकाण्डे द्वितीयप्रपाठक तृतीयोऽनुवाकः ) ।

द्वितीयानुवाके वन्देरुख्यस्योपस्थानमुक्तं, तृतीये चयनार्थस्य देवयजनस्य परिग्रहोऽभिधीयते ।

कल्पः—“ व्रतकालेऽन्नपतेऽन्नस्य नो देहीत्यौदुम्बरीं सामिधं व्रतेऽकृत्वाभ्या-  
दधाति ” इति । व्रतार्थे क्षीरद्रव्ये । पाठस्तु—

अन्नपतेऽन्नस्येति । हेऽन्नपतेऽग्नेऽनमीवस्य रोगरहितस्य शुष्मिणो बलहेतो-  
रन्नस्य प्राप्तिं नोऽस्मभ्यं देहि । प्रकर्षेण हविषो दातारं यजमानं प्रतारिषः प्रकर्षेण  
दुरित्वाचारय । नोऽस्माकं द्विपदे चतुष्पदे मनुष्याय पशवे चोर्जं बलं धेहि संपा-  
दय । अस्य मन्त्रस्य प्रथमपादेऽन्नपतिशब्दार्थं दर्शयति—

अन्नपतेऽन्नस्य नो देहीत्याहोमिवां अन्नपतिः स एवास्मा अन्नं प यच्छति ”

[ सं. का. ५ प्र. २ अ. २ ] इति ।

द्वितीयपादेऽनमीवशब्दार्थं दर्शयति—



१८७६ श्रीमत्सायणाचार्यविरचितभाष्यसमेता- (४चतुर्थकाण्डे-  
[ चयनार्थदेवयजनपरिग्रहाभिधानम् ]

‘ अनमीवस्य शुष्मिण इत्याहायक्ष्मस्येति वावैतदाह ” ( सं० का० ५  
प्र० २ अ० २ ) इति ।

उत्तरार्धे तारिषो धेहीति पदयोस्तात्पर्यं दर्शयति-

“ प्र प्रदातारं तारिष ऊर्जं नो धेहि द्विपदे चतुष्पद इत्याहाऽऽशिषमेवैतामा-  
शास्ते ” ( सं० का० ५ प्र० २ अ० २ ) इति ।

कल्पः---“ उदु त्वा विश्वे देवा इत्युख्यमुद्यम्य ” इति । पाठस्तु-

उदु त्वा विश्व इति । हेऽग्ने विश्वे सर्वेऽपि देवाः प्राणरूपाश्चित्तिभिरुद्य-  
मनकुशलाभिधीवृत्तिभिरुद्ध्वमेव त्वां भरन्तु । स त्वं नोऽस्माकं शिवतमः शान्त-  
तमः सुप्रतीकः सुमुखो विभावसुः प्रभवा वासयिता च भव ।

अस्य मन्त्रस्य प्रथमपादे देवशब्दार्थं दर्शयति-

“ उदु त्वा विश्वे देवा इत्याह प्राणा वै विश्वे देवाः प्राणैरेवैनमुद्यच्छते ”  
( सं० का० ५ प्र० २ अ० २ ) इति ।

दीव्यन्ति स्वस्वकार्येषु व्यवहरन्तीति देवाः प्राणाः ।

“ अग्ने भरन्तु चित्तिभिरित्याह यस्मा एवैनं चित्तायोद्यच्छते तेनैवैनं सम्-  
र्धयति ” [ सं० का० ५ प्र० २ अ० २ ] इति ।

चित्तिशब्देन चित्ताभिप्रेतकार्यं समुच्यते । तथा सति यस्मै कार्यायेदमुद्यमं  
तेनैव कार्येणैवमग्निं समृद्धं करोति ।

यदुक्तं सूत्रकारेण---“ सीद त्वं मातुरस्या उपस्थ इति चतसृभिर्द्विषे शक्रे  
प्रउग उख्यमासादयति ” इति । ईषाग्रयोर्भेलनस्थानं प्रउगम् । तदेतत्सूत्रोक्त-  
मासादनं विधत्ते-

“ चतसृभिरा सादयति चत्वारि छन्दांसि छन्दोभिरेवातिच्छन्दसोत्तमया  
वर्ष्म वा एषा छन्दसां यदतिच्छन्दां वर्ष्मैवैनं समानानां करोति सद्गती भवति  
सत्त्वमेवैनं गमयति ” [ सं० का० ५ प्र० २ अ० २ ] इति ।

[ चयनार्थदेवयजनपरिग्रहाभिधानम् ]

सीद त्वमित्यादयश्चतस्र ऋचस्तद्ब्राह्मणं चेत्येतत्सर्वं प्रथमानुवाके व्याख्या-  
तम् ।

कल्पः—“ प्रेदग्ने ज्योतिष्मान्याहीति पयाति ” इति । पाठस्तु—

प्रेदग्ने ज्योतिष्मानिति । हेऽग्ने शिवेमिरार्चिभिः शान्ताभिर्ज्वालाभिर्ज्यो-  
तिष्मान्प्रकाशयुक्तस्त्वं प्रेद्याहि देवयजनप्रदेशं पयासेव । बृहद्भिर्भानुभिः प्रौढै  
रग्निभिर्मासज्जगदवभासयंस्तनुवा स्वकीयेन दाहकेन शरीरेण प्रजा मा हिंसीः ।

अस्य मन्त्रस्य प्रथमपादे ज्योतिष्मच्छब्दस्य तात्पर्यं दर्शयति—

“ प्रेदग्ने ज्योतिष्मान्याहीत्याह ज्योतिरेवास्मिन्दधाति ” [ सं० का० ५  
पृ० २ अ० २ ] इति ।

चतुर्थपादे हिंसां निषेधं प्रसाकिं दर्शयति—

“ तनुवा वा एष हिनस्ति यः हिनस्ति मा हिंसीस्त्वनुवा प्रजा इत्याह  
प्रजाभ्य एवैनः शमयति ” ( सं० का० ५ पृ० २ अ० २ ) इति ।

अभिर्यं पुरुषं हिनस्ति न तं शस्त्रेण प्रहृत्य हन्ति, किंतु ज्वालामयेन स्व-  
शरीरेणैव तं दग्ध्वा हन्ति । अतस्तनुवा मा हिंसीरिति प्रायश्चित्तं विधत्ते—

“ रक्षांसि वा एतद्यज्ञः सचन्ते यदन उत्सर्जत्यक्रन्ददित्यन्वाह रक्षसाम-  
पहत्यै ” ( सं० का० ५ पृ० २ अ० २ ) इति ।

यदनः शकटमुत्सर्जति गमने ध्वनिं करोत्येतद्यज्ञसाधनं शकटं रक्षांसि सचन्ते  
समवयन्ति । अतस्तत्परिहारायाक्रन्ददग्निरित्येतामृचमनुब्रूयात् । सा च पूर्वानुवाके  
समाप्तावा व्याख्याता च । विधत्ते—

“ अनसा वहन्त्यपचितिमेवास्मिन्दधाति तस्मादनस्वी च रथी चाविथीना-  
मपचिततमौ ” ( सं० का० ५ पृ० २ अ० २ ) इति ।

एतमग्निमनसा शकटेन देवयजनप्रदेशं वहन्ति प्रापयेत् । तथा सत्यस्मिन्चग्नौ  
पूजां संपादितवान्भवति । यस्मादेवं तस्माल्लोकेऽपि गमनकाले शकटाखण्डरथाखण्डाव-  
विथीनां मध्येऽविपूजितौ । परिवृढो हि तथा गच्छति न दरिद्रः ।

एतद्वेदनं पशंसति-

“ अपचितिमान्भवति य एवं वेद ” [ सं० का० ५ प० २ अ० २ ] इति ।

कल्पः-“ समिधाऽग्निं दुवस्यतेति घृतानुषिकामवसिते समिधमादधाति ” इति । पाठस्तु-

समिधाऽग्निमिति । हे ऋत्विग्यजमाना एतमग्निं समिधा दुवस्यत परिचरैत । घृतानुषिकयाऽनया परिचरतेत्यर्थः । घृतैरेतस्येष्टेरतिथिमिवैनं बोधयतोद्दीपयत । ततश्चास्मिन्नग्नौ हव्यानि हवींष्याजुहोतन साकल्येन जुहूत ।

तमेतं मन्त्रं विनियुङ्क्ते-

“ समिधाऽग्निं दुवस्यतेति घृतानुषिकामवसिते समिधमा दधाति यथाऽतिथय आगताय सार्षिण्वदातिथ्यं क्रियते तादृगेव तत् ” ( सं. का. ५ प. २ अ. २ ) इति ।

अवसिते प्रयागे समाप्ते सति । सार्षिण्वद्धृतयुक्तमन्त्रम् ।

कल्पः-“ उत्तरया त्रिष्टुभा राजन्यस्य ” इति । समिधमादधातीत्यनुवर्तते । पाठस्तु-

प्रप्रायमग्निरिति । अयमग्निर्भरतस्य हविर्भूतवतो यच्चमानस्याऽऽह्वानं प्रपशूण्वेतिप्रकर्षेण शृणोतु । यद्योऽग्निः सूर्यो न सूर्य इवाधिकं ( मा ) भातमानः सन्बृहद्रोचतेऽत्यन्तं दीप्यते । योऽग्निः पृतनासु संग्रामेषु पूरुं जयपूर्तिमभितस्थौ सर्वतः करोति, सोऽग्निर्नोऽस्माकमतिथिर्दीदाय भवतु, अतिथिरिवेद्वास्मास्या ( ह समा ) गच्छतु । कीदृशोऽग्निः, दैव्यो हितः, शिवः परममङ्गलरूपः ।

समिधाऽग्निं प्रप्रायमग्निरित्यनयोः समिदाधानमन्त्रयोर्विषयव्यवस्थां विधत्ते-

“ गायत्रिया ब्राह्मणस्य गायत्रो हि ब्राह्मणस्त्रिष्टुभा राजन्यस्य त्रैष्टुभो हि राजन्यः ” [ ( सं० का० ५ प० २ अ० २ ) इति ।

[ चयनार्थदेवयजनपरिग्रहाभिधानम् ]

समिधाऽग्निमिति गायत्री, प्रभायमिति त्रिष्टुप् ।

कल्पः—“ आपो देवीः प्रतिगृह्णीति भस्मैतादिति तिसृभिरप्सु भस्म प्रवेशयति ” इति । तत्र प्रथमामाह—

आपो देवीरिति । हे आपो देवीर्देव्यो भस्मोख्याग्नेरुपरि संचितं भस्म प्रतिगृह्णीति । एतदेवाभिप्रेत्य सूत्रकारेणोक्तम्—‘ यद्युक्तां भस्माभिनिषीददु-  
ख्यपादायोदकान्तं गत्वा ’ इति । एतत्प्रतिगृहीतं भस्म स्योने सुखकरे सुरभावं सुगन्धयुक्त एव लोके स्थाने ऋणुध्वं स्थापयत । शोभनं पतिर्वरुणो यातां ताः सुपत्न्यः । आपो वरुणस्य पत्न्य आसन्नित्यन्यत्र श्रूयते । जनयोऽग्नेर्जनन्य आपः । बाहववैद्युतरूपमग्निं प्रत्यर्पां जनयितृत्वम् । ईदृश्य आपस्तस्मा अग्नये नमन्तां प्रह्वी भवन्तु, तमग्निं पालयितुं वश्याः सावधाना भवन्तिवत्यर्थः । हे आपे माता पुत्रं पोषयति यद्वत्तद्वदेनमग्निं सुष्ठु बिभूत पोषयत दीपयत ।

अथ द्वितीयामाह—

अप्स्वग्न इति । हेग्ने तव साविः सहो बलं भस्मरूपमप्सु वर्तते । स त्वमो-  
षधीरनुरुध्यसे व्रीहिषवाद्योषधीरनुसरसि । जाठराग्निरूपेण तत्स्वीकारात् । अर-  
ण्योर्गर्भे स्थितः सन्पुनः पुनः सम्यग्जायसे । अथ तृतीयामाह—

गर्भो अस्योषधीनामिति । भेषजरूप ओषधिविशेष उत्पद्यमानत्वात्त्वमो-  
षधीनां गर्भोऽसि । तथाऽऽरणीभ्यामुत्पद्यमानत्वाद्जनस्पतीनां गर्भोऽसि । हेऽग्ने वि-  
श्वस्य भूतस्य सर्वस्य प्राणिजातस्य जठरे वर्तमानतया गर्भोऽसि । तथा बाहववै-  
द्युतरूपेणापां गर्भोऽसि । एतैर्मन्त्रैः साध्यं प्रवेशनं विधत्ते—

“ अप्सु भस्म प्रवेशयत्यप्सुयोनिवां अग्निः स्वामैवेनं योनिं गमयति ”

[ सं० का० ५ प्र० २ अ० २ ] इति ।

आपो देवीरित्यादिकान्मन्त्रान्विनियुङ्क्ते

“ तिसृभिः प्रवेशयति त्रिवृद्धा अग्निर्यावानेमाग्निस्तं प्रतिष्ठां गमयति ”

[ सं० का० ५ प्र० २ अ० २ ] इति ।

आहवनीयादिरूपेणाग्नेस्त्रिवृत्वम् ।

कल्पः—“ भस्मनोपादाय प्रपीड्य प्रसद्य भस्मनेति द्वाभ्यामुखायां प्रत्यवशाय ” इति । तत्र प्रथमामाह—

प्रसद्य भस्मनेति । हेऽग्ने भस्मना सह योनिं कारणभूतां पृथिवीं प्रसद्य, किं पृथिवीमेव, नेत्याह—अपश्य योनिभूताः पतिपद्य, किंच मातृभिराद्भिः पृथिव्या च संसृज्यैकीभूय त्वं ज्योतिष्मान्भूषं ज्योतिः संपन्नः पुनः पश्चादासदः स्वीयमेव स्थानमुखामासीद । अथ द्वितीयामाह—

पुनरासद्येति । हेऽग्ने पुनरपि सदनं स्वस्थानमपः पृथिवीं चाऽऽसद्य पतिपद्य पुनरस्यामेवोखायामन्तर्मध्ये शिवतमः शान्ततमः शेषे शयनं करोषि । यथा मातुरुपस्थ उत्सङ्गे सतः सुखं शेते तद्वत् । एतौ मन्त्रौ विनियुङ्क्ते—

“ परा वा एषोऽग्निं वपति योऽप्सु भस्म प्रवेशयति ज्योतिष्मतम्भिरापव दधाति ज्योतिरेवास्मिन्दधाति ” [ सं० का० ५ प्र० २ अ० २ ] इति ।

यो यजमान उखाग्निसंबद्धं भस्माप्सु प्रवेशयति स एषोऽग्निं परावपति नाशयति । अतो विनाशपरिहाणाय जलगतं भस्म निष्पीड्य ज्योतिष्मच्छब्दोपेताभ्यामृग्भ्यामुखायामवदध्यात् । त्वं ज्योतिष्मान्पुनरासद इत्येवं ज्योतिष्मच्छब्दोपेतत्वम् । मन्त्रद्वित्वं प्रशंसति—

“ द्वाभ्यां प्रतिष्ठित्यै ” ( सं० का० ५ प्र० २ अ० २ ) इति ।

कल्पः—“ पुनरूर्जासह रय्येति पुनरुदैति ” इति । निष्पीडितभस्मोपेतायामुखायामग्निं स्थापयेदित्यर्थः । तत्र प्रथमामाह—

पुनरूर्जा नीति । हेऽग्ने त्वमूर्जा क्षीरादिरसेन सह पुनर्निवर्तस्वाऽऽगच्छ । इषाऽन्नेनाऽऽयुषा सह पुनरागच्छ । नोऽस्मान्पुनर्विधतः स स्मादपराधात्पाहि ।

अथ द्वितीयामाह—

सह रय्या नीति । हेऽग्ने रय्या धनेन सह निवर्तस्व । प्सा भक्षण इति धातुः । विश्वैः सर्वैः प्सायते भक्षयते पीयत इति विश्वप्स्नी, तादृश्या वृष्टिवायसा विश्वतस्परि सर्वेषां तृणसस्यलतापादपादीनामुपरि पिबस्व सिञ्च ।

[ चयनार्थदेवयजनपग्निहाभिधानम् ]

मन्त्रद्वयं विनियुङ्क्ते -

“ परा वा एष प्रजां पशून्वपति योऽप्सु भस्म प्रवेशयति पुनरुज्जीं सह रथ्येति पुनरुद्वैति प्रजामिव पशूनात्मन्धत्ते ” ( सं. का. ५ प्र. २ अ. २ ) इति ।

भस्मनोऽप्सु प्रवेशनेन विनाशितायाः प्रजायाः पशूनां च स्वात्मनि स्थापनाय पुनरुद्वैति पूर्वमुखाया अपनीतमग्निं पुनरपि निष्पीडितभस्मसंहितायामुखायां मन्त्रद्वयेन स्थापयेत् । तत्र मन्त्रद्वयबलात्प्रजायाः पशूनां च स्वात्मनि स्थापनं भवति ।

कल्पः—“ पुनस्त्वाऽऽदित्या रुद्रा वसवः समिन्धतामिति पुनरुख्यमुपसमिन्धे ” इति । पाठस्तु—

पुनस्त्वाऽऽदित्या इति । हेऽग्ने त्वामादित्या रुद्रा वसवश्च पुनः समिन्धतामुपशान्तं पुनः संदीपयन्तु । हे वसुनीथ वसूनां धनानां नीथ प्रापयितव्रह्मणो ब्राह्मणा ऋत्विजो यज्ञैर्निमित्तभूतैस्त्वां पुनः समिन्धताम् । त्वं धृतेन तुष्टः संस्वनोऽस्मदीयशरिराणि वर्धयस्व । तत्त्वतस्त्वयि तुष्टे सति यजमानस्य कामाः सत्याः सन्तु । अस्मिन्मन्त्रे रुद्राद्युक्तेस्तात्पर्यं दर्शयति—

“ पुनस्त्वाऽऽदित्या रुद्रा वसवः समिन्धतामित्याह्वेता वा एतं देवता अग्रे समिन्धत तामिरेवैः समिन्धे ” ( सं. का. ५ प्र. २ अ. २ ) इति ।

कल्पः ‘ बोधा स बोधीति बोधवतीभ्यामुपतिष्ठते ’ इति ।

तत्र प्रथमामाह—

बोधा नो अस्येति । हे स्वभावः स्वधोपलक्षितान्नवन्धविष्ठ युवतम नोऽस्मदीयस्यास्य वचसः स्तुतिरूपस्य बोध तात्पर्यं बुध्यस्व । कीदृशस्य वचसः, महिष्ठस्यातिशयेनाभिवाद्धिहेतोः प्रभूतस्य परकृष्टेनाऽऽदरेण संपादितस्य । पयिति त्वः । ओष्यायी वद्धावित्यस्माद्धावोरुत्पन्नः पयितिशब्दः । त्वशब्द एकशब्दार्थे वर्तते । भवदीयस्तुतिकारिणोर्द्वयोर्यजमानयोर्मध्ये त्व एकः स्तोता यजमानः पयिति वृद्धिमधिकं वक्ति उचितोक्तिमुलङ्घ्य निन्दारूपेणातिप्रशंसारूपेण वा य

त्किंचिद्वक्ति । त्वोऽऽनुगृणाति, एकः स्तोताऽनुब्रूलमुचितमेव वक्ति । अतोऽस्मद्भिप्रायं बुध्यस्वेति प्रार्थयते । वन्दारुरभिवन्दनपरोऽहं हेऽग्ने त्वदीयां तनुं वन्दे । अथ द्वितीयामाह—

स बोधि सूरिरिति । हेऽग्ने स त्वं बोधि अस्मद्भिप्रायं बुध्यस्व । कीदृशस्त्वं, सूरिर्विद्वान्मघवाऽन्नवान्वसुदावा वसुप्रदो वसुपतिर्धनपतिः । तादृशस्त्वं देवांसि शत्रुभिः कृतान्देवानमस्मद्युयोध्यस्मत्तः पृथक्कुरु । तदेतन्मन्त्रद्वयं विनि युङ्क्ते—

“ बोधा स बोधीत्युप तिष्ठते बोधयत्येवैनं तस्मात्तृप्त्वा प्रजाः प्रबुध्यन्ते ”  
( सं. का. ५ प्र. २ अ. २ ) इति ।

बोधेति मन्त्रेण संबोधीति मन्त्रेण चैतमग्निं बोधयत्येव । यस्मादत्र शान्तमग्निं पुनरुद्बोधयति तस्माल्लोकेऽपि प्रजाः स्वापं प्राप्य पुनः प्रबुध्यन्ते ।

उपस्थानदेशं विधत्ते -

“ यथास्थानमुप तिष्ठते तस्माद्यथास्थानं पशवः पुनरेत्योप तिष्ठते ”  
[ सं० का० ५ प्र० २ अ० २ ] इति ।

आऽऽहवनयस्य दक्षिणभागो यजमानस्योपस्थानदेशः । अतोऽत्रापि दक्षिणदेश एव स्थित्वोपतिष्ठेत् । यस्मादेवं तस्माल्लोकेऽपि पशवः प्रातःकाले शालाया निर्गत्यारण्ये गत्वा सायं पुनरागत्य स्वं स्वं स्थानमेव सेवन्ते ।

अत्र विनियोगसंग्रहः—

अन्नाऽऽदधति समिधमुद्यच्छेदुदृचाऽनलम् ।

प्रेत्परयात्यथ समिधा गम्यन्ते समिधं क्षिपेत् ॥

राजन्यश्चेत्प्रेति मन्त्र आपो भस्माप्सु वेशयेत् ।

त्रिभिः प्रसेति तु द्वाभ्यामुखायां स्थापयेदमुम् ॥

पुनर्द्वाभ्यामुदैत्याग्निं पुनस्त्वेति समिन्धयेत् ।

बोधद्वाभ्यामुपस्थानं मन्त्राः पञ्चदशेरिताः ॥

( गार्हपत्यव्यनाभिधानम् )

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे द्वितीयप्रपाठके

तृतीयोऽनुवाकः ॥ ३ ॥

---

( अथ चतुर्थकाण्डे द्वितीयप्रपाठके चतुर्थोऽनुवाकः ) ।

अपेत॑ वी॒त वि च॑ सर्प॒तातो॑ येऽत्र स्थ  
पु॒रा॒णा ये च॑ नूत॑नाः । अ॒दादि॑दं यमो॑ऽव-  
सानं॑ पृथि॒व्या अ॒क्रन्नि॑मं पि॒तरो॑ लो॒कम॑स्मै ।  
अ॒ग्नेर्भ॑स्मा॒स्यग्नेः॑ पु॒रिष॑मसि सं॒ज्ञान॑मसि  
का॒मध॑रणं मयि॑ ते का॒मध॑रणं भूयात् । सं  
या वः॑ प्रि॒यास्त॒नुवः॑ सं प्रि॒या हृद॑यानि वः ।  
आ॒त्मा वो॑ अस्तु [ १ ] संप्रि॒यः संप्रि॒या-  
स्त॒नुवो॑ मम॑ । अ॒यः सो अ॒ग्निर्य॑स्मिन्त्सो-  
ममिन्द्रः॑ सु॒तं द॒धे ज॒ठरे॑ वाव॒शानः॑ । स॒ह-  
स्त्रि॒यं वा॒जम॒त्यं न॑ स॒त्तिः स॒स॒वान्त॑सन्त॒स्तू-  
य॑से जा॒तवे॑दः । अ॒ग्ने दि॒वो अ॒र्णम॑च्छा जि  
गा॒स्यच्छा॑ दे॒वा ऊ॒चिषे॑ धि॒ष्णि॒या ये ।  
याः प॒रस्ता॑द्रो॒चने॑ सूर्य॑स्य याश्चा॒वस्ता॑दुप-  
तिष्ठ॑न्त आ॒र्षः । अ॒ग्ने य॒त्ते दि॒वि व॒र्चः पृ-  
थि॒व्यां यदोष॑धीषु ( २ ) अ॒प्सु वा॑ यज॒त्र ।  
येना॒न्तरि॑क्षमु॒वाति॑तन्थं त्वे॒षः स भानु॑र॒र्णवो॑  
नृ॒चक्षाः॑ । पु॒री॒ष्या॒सो अ॒ग्नयः॑ प्राव॒णेभिः॑



[ गार्हपत्यचयनाभिधानम् ]

सजोषसः । जुषन्तां\* हव्यामाहुतमनमीवा  
 इषो महीः । इडामग्ने पुरुदंस\* सनि गोः  
 शश्वत्तम\* हवमानाय साध । स्यान्न सुनु-  
 स्तनयो विजावाऽग्ने सा ते सुमतिर्भूत्वस्मे ।  
 अयं ते योनिर्ऋत्वियो यतो जातो अरोच-  
 थाः । तं जानन् [ ३ ] अग्न आ रोहाथी  
 नो वर्धया रयिम् । चिदसि तया देवतया-  
 ऽङ्गिरस्वद्ध्रुवा सीद परिचिदसि तया दे-  
 वतयाऽङ्गिरस्वद्ध्रुवा सीद लोकं पृण छि-  
 द्रं पृणार्थो सीद शिवा त्वम् । इन्द्राग्नी त्वा  
 बृहस्पतिरस्मिन्योनावसीषदन् । ता अस्य  
 सूददोहसः सोम\* श्रीणन्ति पृश्नयः । जन्म-  
 न्देवाना विशस्त्रिष्वा रोचने दिवः ( ४ ) ॥

( अस्त्वोषधीषु जानन्नष्टाचत्वारिंशच्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
 द्वितीयप्रपाठके चतुर्थोऽनुवाकः ॥ ४ ॥

( अथ चतुर्थाष्टके द्वितीयप्रपाठके चतुर्थोऽनुवाकः ) ।

तृतीयेऽनुवाके वह्नेरुत्पत्त्यस्य चयनदर्शं प्रति नयनमुक्तम् । अथ चतुर्थे गा  
 र्हपत्यचयनमुच्यते ।

कल्पः--- “अपवृत्ते दक्षिणपरिमाणेऽपेतं वीतेति गार्हपत्यचितेरायतनं \* व्याम  
 मानं चतुरस्रं परिमण्डलं बोद्धव्यं ” इति । पाठस्तु---

अपेतं वीतेति । यस्य सर्वभूम्यधिपतित्वात्तद्भूत्याः पृथिव्यां सर्वत्र वर्तन्ते ।

\* सर्वपुस्तकेषु मामात्रमिति पाठो दृश्यते । स मामादिकः ।

[ गार्हपत्यचयनाभिधानम् ]

हे यमभृत्या अत्र देवयजनस्थाने पुरातना ये यूयं स्थ नूतनाश्च ये यूयं स्थ ते सर्वेऽप्यपेतास्मात्स्थानादपनच्छत । वीतात्यन्तं विदूरं गच्छत । विसर्पत चातोऽस्मात्स्थानादपेत्य सान्निध्यं परित्यज्य विविधं गच्छत । पृथिव्या इदमवसानं स्थानमस्मभ्यं यमोऽदात् । पितरश्चास्मै यजमानायेमं लोकमकञ्चेतच्चयनस्थानं कृतवन्तः । तमेतं मन्त्रं विनियुङ्क्ते -

“ यावती वै पृथिवी तस्यै यम आधिपत्यं परीयाय यो वै यमं देवयजनमस्या अनिर्याच्याग्निं चिनुते यमायैनस चिनुतेऽपेतेत्यध्यवसाययति यममेव देवयजनमस्यै निर्याच्याऽऽत्मनेऽग्निं चिनुत ” ( सं० का० ५ प्र० २ अ० ३ ) इति ।

सर्वस्याः पृथिव्या आधिपत्ये यमेन प्राप्ते सति यो यजमानो यमं प्रत्यस्याः पृथिव्याः संबन्धि देवयजनमयाचित्वा तत्राग्निं चिनुते, तच्चयनं यमार्थमेव भवति न तु स्वयं तत्फलभागभवति । अतो यमं याचितुमपेतेति मन्त्रेणाध्यवसाययति देवयजनं निश्चिनुयात् । अतो याचितत्वात्स्वार्थमेव तच्चयनं भवति । तमिमं मन्त्रं प्रशंसति-

“ इष्टव्येण वा अस्या अनामृतमिच्छन्तो नाविन्दन्ते देवा एतद्यजुरपश्यन्नेतेति यदेतेनाध्यवसाययत्यनामृत एवाग्निं चिनुते ” ( सं० का० ५ प्र० २ अ० ३ ) इति ।

मृतैः प्राणिभिराक्रान्तमामृतं तथा न भवतीत्यनामृतं, तादृशमस्याः पृथिव्याः संबन्धि स्थानमिच्छन्तोऽपेक्षमाणा देवा बाणाग्रेण परिमितमपि नाविन्दन्नालमन्त, सर्वमपि भूमिस्थानं प्रेतैराक्रान्तमेवेत्यर्थः । यद्यस्थानमन्विष्यते तत्र तत्र विचारणायां बहवः प्रेता अतीता भवन्ति । एतदेवाभिप्रेत्य महाभारते स्मरन्ति -

“ अत्र भीष्मशतं दग्धं द्रोणानां च शतत्रयम् ” इति ।

एवं सति देवास्तत्परिहारोपायं विचार्यैतद्यजुर्यजुर्वेदस्थमपेत वीतेत्येतं मन्त्रम-

[ गार्हपत्यचयनाभिधानम् ]

पश्यन् । तस्मादनेन मन्त्रेण प्रेतानां निःसारितत्वाच्चैरनाक्रान्त एव स्थानेऽग्निं वि-  
नुते । गार्हपत्यचितिस्थानस्योद्धननं विधत्ते-

“ उद्धन्ति यदेवास्या अमेध्यं तदप हन्ति ” [ सं० का० ५ प्र. २ अ. ३ ] इति ।

अस्याः पृथिव्या उपरि निष्ठीवनादिना यत्स्थानममेध्यं जातं तदुद्धननेन  
विनिवार्यते । उद्धते प्रदेशे जलेनावोक्षणं विधत्ते-

“ अपोऽवोक्षति शान्त्यै ” ( सं. का. ५ प्र० १ अ० ३ ) इति ।

उद्धननेन निष्पन्ना भूमिजलेन शान्ता भवति ।

कल्पः-“ अग्नेर्भस्मासीति सिकता निवपति ” इति । पाठस्तु-

अग्नेर्भस्मेति । हे सिकतास्वरूप त्वमग्नेर्भस्म भासकमसि । सिकताधारो  
ह्यग्निरतिवीक्षणो भवति । तथा त्वमग्नेरवस्थानाय पुरीषमसि पांसुरूपमसि ।

एतन्मन्त्रसाध्यं सिकतावापं विधत्ते-

“ सिकता नि वपत्येतद्वा अग्नेर्वैश्वानरस्य रूपरूपेणैव वैश्वानरमव रुन्धे ”  
( सं० का० ५ प्र० २ अ० ३ ) इति ।

आधानप्रकरणे “ वैश्वानरस्य रूपम् । पृथिव्यां परित्सता ” इत्याम्नात-  
त्वात्सिकताशरीरं वैश्वानरस्याग्नेः स्वरूपम् ।

कल्पः-“ संज्ञानमित्यूषान् ” इति । निवपतीत्यनुवर्तते । पाठस्तु-

संज्ञानमसीति । हे ऊषस्वरूप त्वं संज्ञानं पशुसंवन्धि सम्यग्ज्ञानमसि ।  
पशवो ह्याधराणेन सम्यग्ज्ञात्वा तमूषप्रदेशं लिहन्ति । तथा कामधरणमसि याज्ञि-  
यांशत्वेन ब्राह्मणे वक्ष्यमाणत्वाद्यज्ञद्वारा कामानां धारकमसि । अतस्ते यत्काम-  
धरणसामर्थ्यं तन्मयि भूयात् । एतन्मन्त्रसाध्यमूषनिवपनं विधत्ते-

“ ऊषाञ्चि वपति पुष्टिर्वा एषा प्रजननं यदूषाः पुष्ट्यामेव प्रजननेऽग्निं वि-  
नुतेऽथो संज्ञान एव संज्ञानर होतत्पशूनां यदूषाः ” [ सं. का. ५ प्र. २ अ. ३ ] इति ।

पुष्टिहेतुत्वं प्रजोत्पत्तिहेतुत्वं ऊषाणां यज्ञद्वारा द्रष्टव्यम् । तस्मादूषनिवापे  
सति पुष्टिहेतौ प्रजननहेतौ च देशेऽग्निश्चितो भवति । किंच संज्ञानहेतावेव देशेऽ-

[ गार्हपत्यचयनाभिधानम् ]

मिश्रितो भवति । ऊषाणां पशुज्ञानहेतुत्वं लोके प्रसिद्धम् । पशवो ह्युपरपदेशं ज्ञात्वा तद्वत्त्वं लवणोदकमेव पातुं गच्छन्ति । पित्वा च पुष्टिं प्राप्नुवन्ति । अतः संज्ञानत्वं पुष्टिहेतुत्वं च ।

यदुक्तं सूत्रकोरण-‘ तान्निवपन्यददश्चन्द्रमसि कृष्णं तदिहास्त्विति मनसा ध्यायति ’ इति । तदेतद्विधत्ते -

“ द्यावापृथिवी सहाऽस्तां ते वियती अब्रूतामस्त्वेव नौ सह यज्ञियमिति यदमुष्या यज्ञियमासीत्तदस्यामदधात् ऊषा अभवन्यदस्या यज्ञियमासीत्तदमुष्यामदधात्तददश्चन्द्रमसि कृष्णमूषान्निवपन्नदो ध्यायेद्द्यावापृथिव्योरेव यज्ञियेऽग्निं चिनुते ” [ सं० का० ५ प्र० २ अ० ३ ] इति ।

पुरा सृष्टिकाले प्रजापतिना सृष्टे द्यावापृथिव्यौ जतुकाष्ठवत्संश्लिष्टे तिष्ठतः । ते यदा प्रजापत्यनुज्ञया वियुज्येते तदानीं परस्परानुरागेणैवं भागं कृतवत्यौ नावावयोर्यद्यज्ञयोग्यं सारं तत्सहैवास्त्विति । ततोऽमुष्या दिवो यद्यज्ञयोग्यं सारमासीत्तस्यां पृथिव्यां सा द्यौः स्थापितवती । तच्च सारं भूमाविदानीं दृश्यमानास्ते प्रसिद्धा ऊषा आसन् । यच्चास्याः पृथिव्या यज्ञयोग्यं सारमासीत्तत्सारममुष्यां दिवि सा पृथिवी स्थापितवती । तत्स्थापितं चन्द्रमसि दृश्यमानं कृष्णरूपमभूत् । अत उभयोः सारयोरेकीभावायोषान्निवपन्नदश्चन्द्रमसि कृष्णरूपं ध्यायेत् । तेन ध्यानेन द्यावापृथिव्योः संबन्धिनि यज्ञयोग्ये सारेऽग्निं चितवान्भवति ।

कल्पः-“ सं या वः प्रियास्तनुव इत्यूषान्सिकताश्चसं सृज्य ” इति ।

पाठस्तु -

सं या व इति । हे सिकतोषा वो युष्माकं याः प्रियास्तनुवः स्युस्ताः परसं संसृज्यन्ताम् । वो युष्माकं प्रिया प्रियाणि हृदयान्यपि संसृज्यन्ताम् । तथा वो युष्माकमात्माऽपि संप्रियोऽस्तु । अपि च ममापि तनुवः संप्रियाः सन्तु ।

कल्पः-“ अयं सो आग्निरिति चतस्रो मध्ये प्राचीरिष्टका गार्हपत्यचिता-वुपदधाति ” इति ।

अयं सो आग्निरित्येतस्मिन्सूक्ते प्रथमामाह-

[ गार्हपत्यचयनाभिधानम् ]

अयं सो अग्निरिति । यस्मिन्गार्हपत्यचितिरूपेऽऽनौ वावशानः कामयमान इन्द्रः सुतमभिषुतं सोमं जठरे दधे स्वोदरे धारयति स तादृशोऽयमग्निरिदानीं मिष्टकाभिश्चीयत इति शेषः । हे जातवेदोऽस्यं सभिं न सत्वरगमनकुशलमथापि सहस्रियं सहस्रसंख्याकेन धनेन संमितं वाजमन्त्रं ससवान्दत्तवान्सन्त्यजमानैः स्तूयते । अथ द्वितीयामाह—

अग्ने दिवो अर्णमिति । हे इष्टकारूपगने दिवः सकाशादर्णमुदकमच्छाऽऽभिमुख्येन जिगासि प्राप्नोषि । यागद्वारेण पुष्टिं संपादयसीत्यर्थः । ये देवा विष्णिष्या विष्णिष्याधारास्तदिवानच्छाऽऽभिमुख्येनोचिषे हविः स्वी कुरुतेति ब्रूषे । त्वय्यत्रोपहिते त्वया समाहूता इव देवा आगत्य हविः स्वी करिष्यन्तीत्यर्थः । सूर्यस्य रोचने दीप्तिरूपे मण्डले सन्ति या आपः परस्तादूर्ध्वपदेश उपतिष्ठन्ते, याश्चावस्तादधोभागे वर्तन्ते ताः सर्वास्त्वय्युपहित इहाऽऽगमिष्यन्तीति शेषः ।

अथ तृतीयामाह—

अग्न इति । हे यजत्र यागनिष्पादकाग्ने ते तव यद्वर्चो दिवि सूर्यरूपेण वर्तते, पृथिव्यां वह्निज्वालारूपेण वर्तते । तथा यत्तेज ओषधीषु तत्फलपरिपाककालाकारेण वर्तते, अप्सु वडवानलरूपेण वर्तते, येन त्वदीयेन वर्चसा विद्युद्भूषणो विस्तीर्णमन्तरिक्षमाततन्थ सर्वतो विस्तारितवानसि । प्रकाशितवानित्यर्थः । त्वेषां दीप्तिमान्स त्वदीयवर्चं समूहा भानुर्भासकोऽर्णवः समुद्ररूपविस्तीर्णो नृचक्षा मनुष्यान्प्रख्यापयिता । तथाविधतेजोरूपामिष्टकामुपदधामीति शेषः ।

अथ चतुर्थामाह—

पुरीष्यास इति । अग्नय इष्टकारूपा आहुतं हव्यं जुषन्ताम् । कीदृशः अग्नयः । पुरीषे पांसुरूपे भवाः पुरीष्यासः । प्रावणेभिः प्रकर्षेणं संभजनशी लैर्मनोभिः सजोषसः परस्परं समानप्रीतयः । अनमीवा रोगरहिताः । इषोऽभीष्टमाप्तिहेतवः । मही पौढा । तथाविधामिष्टकामिष्टकामुपदधामीति शेषः ।

कल्पः—“ इडामग्नेऽयं ते योनिर्कैत्वय इति द्वे पुरस्तात्समीची ” इति ।

उपदधातीत्यनुवर्तते तत्र पथमामाह—

[ गार्हपत्यचयनाभिधानम् ]

इडामग्ने पुरुद० सामिति । हेऽग्ने हवमानाय होतुं प्रवृत्ताय यजमानाय गोः सानिं गवादिपशूनां दातारं साध संपादय । कीदृशं सानिम् । इडां सर्वैरीडयं प्रशंसनीयम् । पुरुदंसं बहुधा दर्शनीयम् । शशत्तममत्यन्तमविच्छेदेन वर्तमानम् । किंच त्वत्पसादाचोऽस्माकं सूनुः स्यात्पुत्रोऽस्तु । कीदृशः, तनयः, औरस इत्यर्थः । पुत्रसामान्यस्य सूनुशब्देनोक्तत्वादत्तपुत्रादिन्यावृत्तये विशेषविवक्षया तनयशब्दः प्रयुज्यते । विजावा विविधानां जनयिता । हेऽग्ने ते तव सा सुमतिः तथाविधाऽन्यद्बुद्धिस्मे भूत्वस्मासु भवतु । अथ द्वितीयामाह—

अयं ते योनिरिति । हेऽग्नेऽयमिष्टकारूपः पदार्थस्ते तव योनिरुत्पत्तिहेतुः, ऋषिय ऋतुकालीनस्त्रीपुरुषसंगमतुल्य इति । यतो योनोरिष्टकारुणाज्जात उत्पन्नस्त्वमरोक्षथा दीप्तिमानसि, तं तथाविधं योनिमिष्टकारूपं जानन्नवगच्छन्सन्नारोहं प्राप्नुहि । अथानन्तरं नोऽस्माकं रयिं धनं वर्धय ।

फलपः—“ एवं पश्चाच्चिदसि परिचिदसीति समीची तिरश्ची वा द्वे ” इति । उपदधातीत्यनुवर्तते । प्रथममन्त्रपाठस्तु—

चिदसि तयेति । भोगांश्चिनोति संपादयतीति चित् । हे इष्टके त्वं चिदसि । यया देवतया त्वमभिमन्यसे तया देवतयाऽनुगृहीता त्वं ध्रुवा स्थिरा भूत्वा सीदावतिष्ठ । तत्र दृष्टान्तः—अङ्गिरस्वत् अङ्गिरोभिरुपहितेष्टका यथा ध्रुवा भवति तद्वत् । द्वितीयमन्त्रपाठस्तु—

परिचिदसि तयेति । परितो भोगांश्चिनोति संपादयतीति परिचित् । शेषं पूर्ववत् । तया देवतयेत्यादिवाक्यं पूर्वेष्वप्युपधानमन्त्रेषु प्रयोक्तव्यम् । तथा च सूत्रकारेणोक्तम्—“ तया देवतयाऽन्ततो दधाति ” इति ।

उक्तेषूपधानमन्त्रेष्वयं सो अग्निरित्यारभ्याथा नो वर्धया रयिमित्येतदन्तं पञ्चमकं सूक्तं, तदिदं प्रशंसति—

“ अयं सो अग्निरिति विश्वामित्रस्य सूक्तं भवत्येतेन वै विश्वामित्रोऽग्नेः प्रियं धामावारुन्धाग्नेरवैतेन प्रियं धामाव रुन्धे ” ( सं. का. ५ प्र. २ अ. १ ) इति ।

तस्मिन्सूक्ते चतसृभिराद्याभिरङ्गिभिः साध्यमिष्टकोपधानं विधत्ते-

“ छन्दोभिर्वै देवाः सुवर्गं लोकवायन् चतस्रः प्राचीरुप दधाति चत्वारि  
छन्दांसि छन्दोभिरेव तद्यजमानः सुवर्गं लोकमेति ” ( सं० का० ५ प० २  
अ० ३ ) इति ।

छन्दोयुक्ताभिश्चतसृभिरङ्गिभिरुपधायेत्यव्याहारः । देववद्यजमानोऽपि छन्दो-  
युक्ताभिरङ्गिभिश्चतस्र इष्टकाः प्रागग्रा उपदध्यात् ।

अथ सूक्तगताभ्यां पञ्चमषष्ठमन्त्राभ्यामुपरितनयजुभ्यां च साध्यमिष्टकोपधानं  
विधत्ते-

“ तेषां सुवर्गं लोकं यतां दिशः समन्वीयन्त ते द्वे पुरस्तात्समीची उपाद-  
धत द्वे पश्चात्समीची ताभिर्वै ते दिशोऽष्टहन्त्यद्वे पुरस्तात्समीची उपदधाति द्वे  
पश्चात्समीची दिशां विधृत्यै ” ( सं० का० ५ प० २ अ० ३ ) इति ।

यदा चतस्र इष्टका उपधाय ते देवाः स्वर्गं लोकं गच्छन्ति तदा तेषां संव-  
न्विन्यो दिशः पालकाभावात्समन्वीयन्त सम्यग्विशीर्णा अभवन्, दिग्वर्तिन्यः  
प्रजा विह्वला अभवन्तित्यर्थः । तन्मा भूदिति देवाः पुरस्तादिदिशि ऋग्भ्यां द्वे  
इष्टके पश्चाच्च यजुभ्यां द्वे इष्टके उपादधत । ताभिश्चतसृभिरिष्टकाभिस्ते देवा दि-  
शोऽष्टहन्तद्वीकृतवन्तः । तथा यजमानोऽप्युपदध्यात् ।

अथ पूर्वमुपहिताश्चतस्र इदानीमुपहिताश्चतस्रश्च मिलित्वा पुनः प्रशंसति-

“ अथो पशवो वै छन्दांसि पशूनेवास्यै समीचो दधात्यष्टावुप दधात्य-  
ष्टाक्षरा गायत्री गायत्रोऽग्निर्यावानेवाग्निस्त्वं चिनुतेऽष्टावुप दधात्यष्टाक्षरा गायत्री  
गायत्री सुवर्गं लोकमञ्जसा वेद सुवर्गस्य लोकस्य प्रज्ञात्यै ” ( सं० का० ५ प०  
२ अ० ३ ) इति ।

दिशां विधारणायोपधानं पूर्वमुक्तम् । अपि च छन्दसां पशुप्राप्तिहेतुत्वेन  
पशुरूपत्वाच्छन्दोयुक्ताभिरङ्गिभिरुपधानेन समीचः पशून्संपादयति । उपरितनाभ्यां  
द्वाभ्यां सहाष्टत्वेन गायत्रीसाम्यम् । मुखजत्वेन गायत्रीसंबद्धोऽग्निर्यावानस्ति ।  
संसर्वं चिनुते । किंच गायत्र्याः स्वर्गलोकाभिज्ञत्वाच्चत्साम्यं स्वर्गाभिज्ञानाय  
संप्रयते ।

[ गार्हपत्यचयनाभिधानम् ]

कल्पः--“ अवशिष्टं त्रयोदशभिर्लोकं पृष्णाभिः प्रच्छादयति लोकं पृष्ण ता अस्य सूददोहस इति द्वाभ्यां मन्त्राभ्यामेकैकां लोकं पृष्णामुपदधाति ” इति ।

तत्र प्रथमामाह--

लोकं पृष्ण छिद्रमिति । हे इष्टके लोकं गार्हपत्यचयनार्थं प्रदेशे पूर्वोक्ताभिरिष्टकाभिरनाक्रान्तमवशिष्टं स्थानं पृष्ण पूरय । तथा छिद्रं पृष्ण द्वयोरिष्टकयोर्मध्ये किञ्चिदपि च्छिद्रं तथा न दृश्यते तथा पूरय, अत्यन्तं श्लिष्टा भवेत्यर्थः । अथो अपि च त्वं शिवा शान्ता सवी सीद तिष्ठ । इन्द्राग्नी बृहस्पतिश्चेत्येते देवा अस्मिन्योनौ स्थाने त्वामसीषदन्सादितवन्तः । अथ द्वितीयामाह--

ता अस्य सूदेति । दिवो रोचने स्वर्गे य प्रकाशकेऽस्य जन्मन्यजमानस्य जन्मनि निमित्तभूते सति देवानां संबन्धिन्यो विशः प्रजास्वपाः पृथ्व्यो गोसदृशाः सूददोहसोऽजस्य दोहयिष्यस्ता इष्टकाः सोमं श्रीणन्ति पक्वं कुर्वन्ति । कदा, विष्ठा समन्ताद्यानि प्रातःसवनादीनि तेषु, निरन्तरं सोमपाकहेतव एता इष्टका इत्यर्थः । एतन्मन्त्रद्वयसाध्यमुपधानं विधत्ते--

“ त्रयोदश लोकं पृष्णा उप दधात्येकविंशतिः संपद्यन्ते प्रतिष्ठा वा एकविंशः प्रतिष्ठा गार्हपत्य एकविंशस्यैव प्रतिष्ठां गार्हपत्यमनु प्रति तिष्ठति ” ( सं. का. ५ प्र. अ. ३ ) इति ।

लोकमिष्टकानाक्रान्तमवशिष्टं देशं पूरयन्तीति लोकपृष्णाः, एतच्चाभिका इष्टकाल्लयोदशसंख्याका उपदध्यात् । एवं सति पूर्वोक्ताभिरिष्टभिरिष्टकाभिः सदैकविंशतिः संपद्यन्ते । तथा सत्येकविंशः स्तोमो यथा स्तोमान्तराणां त्रिवृदादीनां प्रतिष्ठा तथा नित्यं धार्यो गार्हपत्योऽप्याहवनीयाद्यग्नीनां प्रतिष्ठा । तदुभयप्रतिष्ठामनु यजमानः प्रवित्तिष्ठतीति । वेदनं प्रशंसति--

“ प्रत्यग्निं चिकयानस्तिष्ठति य एवं वेद ” [ सं० का० ५ प्र० २ अ० ३ ] इति ।

चिकयानश्चयनं कृतवान्भूत्वा प्रवित्तिष्ठतीत्यर्थः ।



एवं निरूपिता येयमेका चितिः ईदृशीनां चितीनामुपयधोभावेन वर्तमानान्-  
पञ्चसंख्यां विधत्ते—

“ पञ्चचितीकं चिन्वीत प्रथमं चिन्वानः पाङ्क्तो यज्ञः पाङ्क्ताः पशवो यज्ञां  
मेव पशून्व रुन्वे ” सं. का. ५ प्र. २ अ. ३ ] इति ।

प्रथमं चिन्वानः प्रथमवारमग्निचयनं कुर्वन् यजमानः पञ्चचितीकं पञ्चसंख्या-  
काश्चित्तयोऽनन्तराका यस्याग्नेस्तादृशं चिन्वीत । धानादिपयस्यान्तैः पञ्चभिर्हीवि-  
र्मियुक्तत्वात्पाङ्क्तो यज्ञः । सपुच्छैश्चतुर्भिः पादैः पाङ्क्ताः पशवः । एवं चयनं  
कृत्वा यज्ञः पशून् प्राप्नोति ।

द्वितीयवारमग्निचयनं कुर्वतः संख्यां विधत्ते—

“ त्रिचितीकं चिन्वीत द्वितीयं चिन्वानस्त्रय इमे लोका एष्वेव लोकेषु पति-  
तिष्ठति ” ( सं. का. ५ प्र. २ अ. ३ ) इति ।

तृतीयवारमग्निचयनं कुर्वतः संख्यां विधत्ते—

“ एकचितीकं चिन्वीत तृतीयं चिन्वान एकधा वै सुवर्गो लोक एकवृत्तैः  
सुवर्गं लोकमेति ” [ सं. का. ५ प्र. २ अ. ३ ] इति ।

एकधैकप्रकारः, सुवृत्तैस्वाभाव्यात्स्वर्गप्राप्तस्य तद्धेतुकर्मसमाप्तेः पूर्वं पुनरावृ-  
त्त्यभावाच्च । एकवृत्तैकगुणस्य चित्या त्रिगुणत्वपञ्चगुणत्ववर्जितया ।

पांसुप्रक्षेपं विधत्ते—

“ पुरीषेणाभ्यूहति तस्मान्मांसं सेनास्थि छन्नम् ” [ सं. का. ५ प्र. २  
अ. ३ ] इति ।

यस्मादस्थिसमाः कठिना इष्टका मांससमेन मृदुना पांसुनाभ्यूहत्याच्छादयति  
तस्माल्लोके पि मांससेतनास्थि छन्नम् । वेदनं प्रशंसति—

“ न दुश्कर्मा भवति य एवं वेद ” ( सं. का. ५ प्र. २ अ. ३  
इति ।

चित्तिगतां पुरीषगतां च संख्यां मिलित्वा प्रशंसति—

“ पञ्च चित्तयो भवन्ति पञ्चभिः पुरीषैरभ्यूहति दश संश्रयन्ते दशभिरावि

( आहवनीयचयनार्थं भूकर्षणाभिधानम् )

राह्वं विराड्द्विशब्देवान्नाद्ये पति तिष्ठति ॥ [ सं० का० ५ प० २ अ० ३ ] इति ।

एकां चिर्तिं कृत्वा पुरीषेणाऽऽच्छादयेत् । तस्या उपरि द्वितीयां चिर्तिं कृत्वा तामप्याच्छादयेत् । एवं चितिपञ्चकेन पुरीषपञ्चकेन च दशसंख्यासंपत्तौ विराट्छन्दोदारेणान्ने पति तिष्ठति । अत्र विनियोगसंग्रहः—

अपोद्धन्ति चितिस्थानमग्नेस्तु सिकतां [ वा ] वपेत् ।

संज्ञानमूषान्निवपेत्संज्ञा ( याः ) संसृजये द्वयम् ॥

अयं चतसृभिः प्राचीरिष्टका आदधाति हि ।

इडां द्वाभ्यां पुरस्ताद्द्वे चिद्द्वाभ्यां पश्चिमे द्वयम् ।

लोकं लोकंपृष्णा द्वाभ्यां मन्वा अत्र चतुर्दश ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे द्वितीयप्रपाठके

चतुर्थोऽनुवाकः ॥ ४ ॥

----

( अथ चतुर्थकाण्डे द्वितीयप्रपाठके पञ्चमोऽनुवाकः ।

समितं सं कल्पेथां संप्रियौ रोचिष्णू  
सुमनस्यमानौ । इषमूर्जमभि संवसानौ सं  
वां मनांसि सं व्रता समं चित्तान्याऽक-  
रम् । अग्ने पुरीष्याधिपा भवा त्वं नः इष-  
मूर्जं यजमानाय धेहि । पुरीष्यस्त्वग्रग्ने र-  
यिमान्पुष्टिमांसि । शिवाः कृत्वा दिशः  
सर्वाः स्वां योनिमिहाऽसदः । भवतं नः स-  
मनसौ सम्भेकसौ [ १ ] अरेपसौ । मा  
यज्ञं हिंसिष्टं मा यज्ञपतिं जातवेदसौ

शिवौ भवतमद्य नः । मातेव पुत्रं पृथिवी  
 पुरीष्यमग्निं स्वे योनावभारुखा । तां वि-  
 श्वेदेवैक्रतुभिः संविदानः प्रजापतिर्विश्वकर्मा  
 वि मुञ्चतु । यदस्य पारे रजसः शुक्रं  
 ज्योतिरजायत । तन्नः पर्षदति द्विषोऽग्ने वै-  
 श्वानर स्वाहा । नभः सु ते निर्कृते विश्व-  
 रूपे [ २ ] अयस्मयं वि चृता बन्धमेतम् ।  
 यमेन त्वं यम्या संविदानोत्तमं नाकमधि  
 रोहयेमम् । यत्ते देवी निर्कृतिरावबन्ध दाम  
 ग्रीवास्वविचर्त्यम् । इदं ते तद्वि ष्यान्यायुषो  
 न मध्यादथा जीवः पितुमद्धि प्रमुक्तः ।  
 यस्यास्ते अस्याः क्रूर आसञ्जुहोम्येषां ब-  
 न्धानामवर्जनाय । भूमिरिति त्वा जना  
 विदुर्निर्कृतिः [ ३ ] इति त्वाऽहं परि वेद  
 विश्वतः । अमुन्वन्तमयं जमानमिच्छ स्तेन-  
 स्येत्यां तस्करस्यान्वेषि । अन्यमस्मादिच्छ  
 सा त इत्या नमो देवि निर्कृते तुभ्यमस्तु ।  
 देवीमहं निर्कृतिं वन्दमानः पितेव पुत्रं दसये  
 वचोभिः । विश्वस्य या जायमानस्य वेद  
 शिरः शिरः प्रति सूरि वि चष्टे । निवेशनः  
 संगमनो वसूनां विश्वा रूपाऽभि चष्टे [ ४ ]  
 शचीभिः । देवः इव सविता सत्यधर्मेन्द्रो न

आहवनीयचयनाथ भृकर्षणाभिधानम् )

तस्यौ समरे पथीनाम् । सं वरत्रा दधातन  
निराहावान्छणोतन । सिञ्चामहा अवटमु-  
द्रिणं वयं विश्वाऽहाऽदस्तमक्षितम् । निष्क-

ताहावमवटः सुवरत्रः सुषेचनम् । उद्रि-  
णः सिञ्चे अक्षितम् । सीरा युञ्जन्ति कव-  
यो युगा वि तन्वते पृथक् । धीरां देवेषु  
सुमनया । युनक्त सीरा वि युगा तनोत छते

योनौ वपतेह ( ५ ) बीजम् । गिरा च श्रुष्टिः  
सभरा असन्नो नेदीय इत्सृण्यां पक्वमाऽयत् ।  
लाङ्गलं पवीरवः सुशेवः सुमतिस्तरु । उ-

दितृषति गामर्वि प्रफव्यं च पवीरीम् ।  
प्रस्थावद्रथवाहनम् । शुनं नः फाला वि  
तुदन्तु भूमिः शुनं कीनाशा अभि यन्तु वा-  
हान् । शुनं पर्जन्यो मधुना पर्योभिः शुना-  
सीरा शुनमस्मासु धत्तम् । कामं कामदुधे  
धुक्ष्व मित्राय वरुणाय च । इन्द्रायाम्ये  
पूष्ण ओषधीभ्यः प्रजाभ्यः । घृतेन सीता  
मधुना समक्ता विश्वेदैवैरनुमता मरुद्भिः ।

ऊर्जस्वती पर्यसा पिन्वमानाऽस्मान्सीति प-

र्यसाऽभ्याववृत्स्व ( ३ ) ॥

( समोकसौ विश्वरूपे विदुर्निकृतिरभि वृष्ट इह मित्राय द्वाविंशतिश्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके

द्वितीयप्रपाठके पञ्चमोऽनुवाकः ॥ ५ ॥

( अथ चतुर्थकाण्डे द्वितीयप्रपाठके पञ्चमोऽनुवाकः ) ।

चतुर्थेऽनुवाके गार्हपत्यचयनमुक्तम् । अथ पञ्चमेऽनुवाके आहवनीयचयनार्थं भुवः कर्षणमुच्यते ।

कल्पः—“ समितमिति तस्मां चतसृभिरुख्यं संनिवपति ” इति ।

तत्र प्रथमामाह—

समित\* समिति । येयं गार्हपत्याचितिः पूर्वानुवाकेऽभिहिता तस्यामुख्याग्नि-  
संनिवपनवेलायां द्वावग्नी संपद्येते । पूर्वसिद्धोऽग्निरेको द्वितीयांसिद्धोऽग्निरपरः  
तावुभौ संबोध्येदमुच्यते—हेऽग्नी युवामुभौ समितं संगतौ भवतम् । संगत्य च सं-  
कल्पेथां सम्यग्यज्ञस्य कल्पनं निष्पादनं कुरुतम् । कीदृशावग्नी, संप्रियौ सम्य-  
क्परस्परं प्रीतियुक्तौ, रोचिष्णू दीप्यमानौ, सुमनस्यमानौ परस्परं सौमनस्यं प्राप्तौ  
इषमन्मूर्जं रसं च ( चाभि ) संवसानौ [ सर्वतः ] सम्यक्संपादयन्तौ । वां  
युवयोर्मनांसि मनोज्ञन्यान्संकल्पान्समाकरं सर्वतः संगतानि करोमि । तथा व्रतानि  
कर्माणि समाकरम् । तथा चित्ता कर्मविषयज्ञानानि समाकरम् ।

अथ द्वितीयामाह—

अग्नेः पुरीष्येति । हे पुरीष्य पांसुयुक्ताग्ने मिलितोभयाग्निस्वरूप त्वं नोऽ-  
स्माकमधिषा भवाभिकं पालयित्वा भव । तद्दृशस्त्वं यजमानात्मानं रसं च संपा-  
दय ।

अथ तृतीयामाह—

पुरीष्यस्त्वामिति । हेऽग्ने द्रव्यात्मक त्वं पुरीष्यः पुरीषाहो रयिमान्वन-  
वान्पुष्टिमानप्यासि । सर्वा दिशः शिवाः शोन्ताः कृत्वेह चितौ स्वां योनिं स्वकीयं  
स्थानमासदः प्राप्नुहि । अथ चतुर्थीमाह—

[ आह्वननियचयनार्थं भूकर्षणाभिधानम् ]

भवतं न इति । योऽग्निः पुरातनो यश्चोख्यस्तौ युवां नोऽस्मान्प्रति सम-  
नसौ समानमनस्कौ विप्रविपत्तिराहितौ समोकसौ समाननिवासस्थानावरेपसौ पाप-  
वित्तरहितौ यज्ञस्य यज्ञपतेश्च हिंसां मा कुरुतम् । अद्यास्मिन्कर्मणि हे जातवेदसौ  
नोऽस्मान्प्रति शिवौ शान्तौ भवतम् । एतान्मन्वान्विनिमुङ्क्ते-

“ वि वा एतो द्विषाते यश्च पुराऽग्निर्यश्चोखायाः समितामिति चतसृभिः सं-  
नि विपति चत्वारि छन्दांसि छन्दांसि खलु वा अग्नेः प्रिया तनूः प्रियै-  
वैनौ तनुवा सः शास्ति ” ( सं. का. ५ प्र. २ अ. ४ ) इति ।

अग्निं चिकीर्षतः पुरुषस्य यश्च पूर्वसिद्ध आहितोऽग्निर्यश्चोखायां वर्तमान  
इदानींतनोऽग्निरेतावुभौ परस्परं विद्विषाते । अहमेवाऽऽहुत्याधारो भूयासं न त्व-  
मित्येवंरूपो विद्वेषः । अतो विद्वेषपरिहाराय संनिवपति तावुभौ संयोजयेत् । अ-  
स्यादानादिषु गायत्र्यादिच्छन्दासां साधनत्वाच्छन्दांस्यग्नेः प्रिया तनूः । तथा-  
सत्यत्र मन्त्रगतया चतुःसंख्यया चतुर्णां गायत्र्यादिच्छन्दासां बुद्धिस्थत्वात्प्रियैव  
तनुवा संगतौ यथा भवतस्तथा संशासनं कृतवान्भवति ।

प्रथममन्त्रगतस्य समितमितिपदस्य तात्पर्यं दर्शयति-

“ समितमित्याह तस्माद्ब्राह्मणा क्षत्रं समेति ” [ सं० का० ५ प्र० २  
अ० ४ ] इति ।

यस्मादयं मन्त्रः संगतौ भवतामिति ब्रूते तस्माल्लोकेऽपि पुरोहितरूपेण ब्राह्म-  
णेन क्षत्रियरूपो राजा संगच्छते । अत एवान्यत्र श्रुत्योदाहृतं-“तस्माद्ब्राह्मणो  
राजन्ववान्, तस्माद्वाजान्यो ब्राह्मणवान् ” इति ।

तमेवाग्न्योः संगमं पुनः प्रशंसति-

“ यत्संन्हुष्य विहरति तस्माद्ब्राह्मणा क्षत्रं व्येति ” [ सं० का० ५ प्र०  
२ अ० ४ ] इति ।

यस्मादग्निद्वयं संयोज्य तस्मिन्संयुक्तेऽग्नौ विहरणमुत्तरकालीनं विविधमनुष्ठानं  
करोति तस्माल्लोकेऽपि ब्राह्मणक्षत्रिययोः संयुक्तयोः सतोः पश्चाद्ब्राह्मणेन निय-  
मितः क्षत्रियो विविधं शास्त्रीयं राज्यपरिपालनं प्राप्नोति ।

कल्पः—“ मातेव पुत्रमिति शिक्यादुखां निरू( रु ) ह्य ” इति । पाठस्तु-

मात्रेव पुत्रमिति । यथा लोके माता पुत्रं विभर्ति तथा पृथिवीरूपेयमुखा स्वे योनौ स्वकीयगर्भस्थाने पुरीष्यमेतमग्निप्रभा विभर्ति । तामुखां प्रजापतिर्विमुञ्चतु शिक्यपाशान्मुक्तां करोतु । कीदृशः प्रजापतिः । विश्वैर्देवैर्ऋतुभिश्च संविदान ऐकमत्यं गतः विश्वं सृष्टिरूपं कर्म यस्यासौ विश्वकर्मा ।

अस्मिन्मन्त्र ऋतुभिरिति पदस्य तात्पर्यं दर्शयति—

“ ऋतुभिर्वा एतं दीक्षयन्ति स ऋतुभिरेव विमुच्यो मातेव पुत्रं पृथिवी पुरीष्यमित्याहर्तुभिरेवैनं दीक्षयित्वर्तुभिर्वि मुञ्चति ” ( सं. का. ५ प्र. २ अ. ४ ) इति ।

एतं यजमानमृतुभिः पुरा संस्कुर्वन्ति । “ षड्भिर्दीक्षयति षड्वा ऋतव ऋतुभिरेवैनं दीक्षयति ” इत्युक्तत्वात् । अतस्तादृशयजमानसंबन्धी स उख्योऽग्निरत्राप्यृतुभिरेव विमोचनीयो भवति । अतो विमोचनसाधनेऽस्मिन्मन्त्र ऋतुप्रयोगादीक्षाविमोकयोरेकसाधनत्वं संपद्यते । यद्यपि दीक्षा यजमानस्य विमोकश्चोख्य य तथाऽप्यभेदोपचारेणैकविषयत्वोपन्यासः ।

कल्पः—“ यदस्य पारे रजत इति वैश्वानर्या शिक्यमादत्ते ” इति ।

पाठस्तु—

यदस्य पार इति । रजसो रजःसदृशस्य धूमस्य पारेऽवसानेऽस्याग्नेः शुक्रं निर्मलं यज्ज्योतिरजायत तस्माज्ज्योतिर्द्विषोऽति द्वेष्टृनतिक्रम्य नोऽस्मान्पर्षपीणयतु । हे वैश्वानरोख्याग्ने त्वदीयं शिक्यं स्वाहा सुष्ट्वाहुतम् । तमेतं मन्त्रं विनियुङ्क्ते—

“ वैश्वानर्या शिक्यमा दत्ते स्वदपत्यैवैनत् ” ( सं० का० ५ प्र० २ अ० ४ ) इति ।

वैश्वानरशब्दो यस्यामृच्यस्ति सेयं वैश्वानरी । ‘ अहं वैश्वानरो भूत्वा प्राणिनां देहमाश्रितः ’ इति स्मृतेर्जाठराग्निरूपस्य वैश्वानरस्य स्वादुत्वकारित्वात्तदीयमन्त्रेणोपात्तं शिक्यं स्वादुक्तं भवति ।

[ आहवनीयचयनार्थं भूकर्षणाभिधानम् ]

कल्पः--“ नैर्ऋतीरिष्टकाः कृष्णास्तिष्ठस्तुषपकवास्ताः शिक्यं रुक्मसूत्रमासन्दी-  
चाऽऽद्य दक्षिणमपरमवान्तरदेशं गत्वा नमः सु ते निर्ऋत इति स्वकृत हरिणे  
प्रदे वा शिक्यं निधाय ” इति । पाठस्तु--

नमः सु त इति । हे निर्ऋते दक्षिणपश्चिममध्यमस्थितावान्तरादिगभिमानानि  
देवते विश्वरूपे बहुविधरूपयुक्ते ते तुभ्यं नमोऽस्तु । अयस्मयं लोहनिर्मितं शुङ्ख-  
लावद्दृढमेतं बन्धं स्वर्गप्राप्तिप्रतिबन्धकमिमं पाप्मानं विचृत विनाशय । ततस्त्वं  
यमेनाग्निना यम्या पृथिव्या च संविदानैकगत्यं गता सतीमं यजमानमुचमं नाकं  
सर्वसुखोपेतं दुःखमात्ररहितं स्वर्गमधिरोहय प्रापय ।

अत्रोदाहृते सूत्रे या इष्टका अभिहितास्ता विधत्ते--

“ नैर्ऋतीः कृष्णास्तिष्ठस्तुषपका भवन्ति निर्ऋत्यै वा एतद्भागधेयं यत्तुषा  
निर्ऋत्यै रूपं कृष्णं रूपेणैव निर्ऋतिं निरवदयते ” [ सं. का. ५ प. २ अ.  
४ ] इति ।

निर्ऋतिर्देवता यासामिष्टकानां ता नैर्ऋत्यः । तुषा इति यत्तदेतन्निर्ऋते राक्ष-  
सेदेवताया भागधेयम् । अत एवैष्टिकप्रकरणे रक्षसां भागोऽसीति तुषोपवापमन्त्र  
आम्नातः । रूपं च निर्ऋतिदेवतायाः कृष्णम् । अतस्तदानुकूलयायेष्टकास्तुषपकाः  
कृष्णवर्णाश्च कुर्युः । तथा सत्यनुरूपेणैव भागेन निर्ऋतिं निरवदयते निसारि-  
तवान्भवति ।

दक्षिणपश्चिमावान्तरादिशमङ्गुल्या निर्दिश्य विधत्ते--

“ इमां दिशं यन्त्येषा वै निर्ऋत्यै दिक्स्वायामेव दिशि निर्ऋतिं निरवदयते ”  
( सं० का० ५ प० २ अ० ४ ) इति ।

कल्पः--“ यत्ते देवी निर्ऋतिराबन्धेति शिक्यजालेनैनाः प्रच्छाद्य ”  
इति ।

एना वक्ष्यमाणमन्त्रैरुपधेया इष्टकाः । अर्थक्रमेणायं मन्त्रो वक्ष्यमाणेभ्यस्त्रिभ्य  
उत्तरभावी, पाठक्रमेण तु पूर्वभावी । तत्पाठस्तु--

यत्ते देवीति । हे यजमान ते तव ग्रीवासु ग्रीवायाः संबन्धिषु प्रदेशवि-  
शेषेषु निर्ऋतिर्देवी यद्दाम स्वकीयं पाशमविचर्त्य विनाशयितुमशक्यमाबन्ध-



[ आहवनयिचयनार्थं भूकर्षणाभिधानम् ]

दृढं बबन्ध, तदिदं ते दाम त्वदीयग्रीवास्थं पाशं विष्यामि विमुञ्चामि । तच्च विमोचनं त्वदीयस्याऽऽयुषो मध्यादारभ्य न भवति किंतु कृत्स्नेऽप्यायुषि । अथ पाशाविमोचनान्तरं त्वं जीवश्चिरंजीवी सन्प्रमुक्तः सर्वैः प्रतिबन्धैर्विरहितः पितृभक्ष-  
महि भक्षय ।

कल्पः-“ तस्येष्टकाभिः पाशमभ्युपदधाति यस्यास्ते अस्याः क्रूर आस-  
ञ्जुहोमीत्येतामिस्तिसृभिः पराचीरसंस्पृष्टा दक्षिणापवर्गं तथा ( यथा ) देवतं  
करोति ” इति । तस्य शिष्यस्य पाशमभिलक्ष्य कृष्णाभिरिष्टकामिरुपधानं संपा-  
दयेदित्यर्थः । तिसृषु प्रथमामाह -

यस्यास्त इति । हे निर्ऋते यस्यास्ते तवास्याः क्रूर आसन्नुग्ररूप आस्ये  
जुहोमि आहुतिवदिष्टकामुपदधामि । किमर्थम् , एषां बन्धानामवसर्जनाय यज-  
मानस्य परलोकप्राप्तिप्रतिबन्धकानामेषां पाप्मनां विनाशाय । यस्यास्ते तव मुखे  
प्रदररूप इरिणरूपे वाऽहमिष्टकामुपदधामि त्वा तादृशीं त्वां जना जन्तुमात्ररूपाः  
शास्त्रसंस्काररहिता भूमिरिति विदुर्न तु निर्ऋतिर्देवीति । अहं तु शास्त्राभिज्ञतया  
त्वां विश्वतः सर्वतः सर्वथा निर्ऋतिर्देवीत्येव परिवेदं सम्यग्जानामि । तत्र तावन्नि-  
र्ऋतिरित्येतद्देवतानामधेयम् । अवयवार्थश्चैवं व्युत्पादनीयः-सर्वदेवसाधारणादेवय-  
जनान्निष्कृष्य स्वकृते प्रदरादावृतिः प्राप्तिर्यस्याः सा निर्ऋतिः । तदिदं प्रकार-  
द्वयमभिप्रेत्य विश्वत इत्युक्तम् । अथ द्वितीयामाह-

असुन्वन्तमिति । हे निर्ऋते यः सोमपार्श्वं न करोति यश्च हविर्यज्ञं न  
करोति तादृशमसुन्वन्तमयजमानं च ग्रहीतुमिच्छ । किंच यः स्तेनः प्रच्छन्न-  
चोरो यश्च तस्करः प्रकटचोरस्तयोरित्यां गतिमन्वपि अनुगच्छ । गत्वा तावपि  
गृहाणेत्यर्थः । सर्वथाऽपि सोमं उन्वद्भ्यो हविर्यज्ञैश्च यष्टृभ्योऽस्मदन्यमिच्छ  
नास्मानिच्छ । सा दुष्टशिक्षा तवेत्या गतिश्चर्या । हे निर्ऋते देवि तुभ्यं नमोऽस्तु ।

अथ तृतीयामाह-

देवीमहमिति । देवीं निर्ऋतिं वन्दमानोऽहं वचोभिः स्तुतिरूपैर्वाक्यैर्दत्तय

[आहवनीयचयनार्थं भूकर्षणाभिधानम्]

उपक्षीणां स्वाधीनां करोमि । तत्र दृष्टान्तः—यथा लोके पिता पुत्रं दुःशीलं बालं हे वात हे वत्सेत्यादिभिरुपलालनवचनैः स्वाधीनं करोति तद्वत् । या सूरौ विदुषीं निर्वृतिर्जायमानस्य विश्वस्य सर्वस्य स्तेनतस्करादेः शिरःशिरः प्राति हस्तेनैकैकं शिरः प्रतिगृह्य वेदं त्वदीयमपराधं जानामीति विचष्टे विशेषेण कथयति तादृशीं निर्वृतिं देवीं वन्दमान इति पूर्वत्रान्वयः ।

एतैर्मन्त्रैः साध्यमिष्टकोपधानं विधत्ते—

“स्वकृत इरिण उप दधाति प्रदरे वैतद्वै निर्वृत्त्या आयतनं स्व एवाऽऽयतने निर्वृतिं निरवदधते” [ सं० का० ५ प्र० २ अ० ४ ] इति ।

स्वकृतं स्वयमेव निष्पन्नं न तु देशान्तरादानीय चयनस्थान इव प्रक्षिप्तं, तादृश इरिण ऊपरे वा प्रदरे भूलिदे वा रुष्णास्तिस्र इष्टका उपदध्यात् । एतदुभयमेव निर्वृत्त्या आयतनं स्थानमतिस्पष्टमिति यद्यत्रेष्टकोपधानं क्रियते तदा स्वीय एव स्थाने तां निर्वृतिं निरवदधते देवयजनान्निष्ठकृष्येमामव स्थापयति ।

“शिक्षोपरि जालमूलभागं परित्यज्य पाशरूपमग्रभागमभिलक्ष्यावस्थितो यो देशस्तं देशमिष्टकोपधानस्य विधत्ते—

“शिक्षमभ्युप दधाति नैर्वृत्तो वै पाशः साक्षादेवैनं निर्वृतिपाशान्मुञ्चति” [ सं० का० ५ प्र० २ अ० ४ ] इति ।

“शिक्षमभिलक्ष्य तत्पाशभागमभिलक्ष्यावस्थितो यो देशस्तत्रोपदध्यादित्यर्थः । साक्षाद्विलम्बमन्तरेण । एनं यजमानम् ।

इष्टकानां संख्यां विधत्ते—

“तिस्र उप दधाति त्रेधाविहितो वै पुरुषो यावानेव पुरुषस्तस्मान्निर्वृतिमव यजेत” ( सं० का० ५ प्र० २ अ० ४ ) इति ।

शरीरस्योर्ध्वाधोमध्यभागैः पुरुषस्त्रेधाविहितस्तादृशात्पुरुषादादाय त्रिसंख्या निर्वृतिमवयजेत विनाशयति ।

यदुक्तं सूत्रकारेण “पराचीरसंस्पृष्टा दक्षिणापवर्गम्” इति । तदिदं विधत्ते—

[ आहवनीयचयनार्थं भूर्धर्षणाभिधानम् ]

“ पराचीरुप दधाति पराचीमेवास्मान्निर्ऋतिं प्रणुदते ” ( सं. का. ५ प्र. २ अ. ४ ) इति ।

दक्षिणामुखः पुरुष एकामुपधाय ततो दक्षिणतो द्वितीयां ततोऽपि दक्षिण-  
तस्तृतीयामुपदध्यात्तादिदं पराकत्वम् । एवं सत्यस्मादेवयजनाद्यजमानाद्वा पराङ्मुखी  
कृत्वा निर्ऋतिं निःसारयति ।

उपधाधादूर्ध्वं देवयजनं प्रत्यागमनं विधत्ते—

“ अप्रतीक्षमा यन्ति निर्ऋत्या अन्तर्हीत्यै ” [ सं. का. ५ प्र. २ अ. ४ ) इति ।

अप्रतीक्षं पृष्ठतो दृष्टिमकृत्वेत्यर्थः । तच्च निर्ऋत्या अन्तर्धानाय दर्शनाभा-  
वाय भवति ।

कल्पः—“ निवेशनः संगमनो वसूनामित्याहवनीयं गार्हपत्यं वोपतिष्ठन्ते ”  
इति । पाठस्तु—

निवेशन इति । अयमग्निर्निवेशनो यजमानानां स्वस्वगृहे निवेशयिता वसूनां  
संगमनः प्रजापशुरूपाणां द्रव्याणां प्रापकः सञ्जशचीभिः स्वकीयाभिः शक्तिभि-  
र्विधा रूपा सर्वाणि रूपाण्यभि चष्टेऽभितः रूपापयति । तत्र दृष्टान्तः—सविता  
देव इव । यथा सूर्यः सर्वाणि रूपाणि प्रकाशयति तद्वत् । कीदृशोऽग्निः सत्यधर्मा ।  
सत्योऽवश्यंभाविफलोपेतो धर्मोऽग्निहोत्रादिलक्षणो यस्यासौ सत्यधर्मा । इन्द्रः पर-  
मैश्वर्यवान् । अत एव पथीनां समरे न तस्थौ परिपन्थिनां शत्रूणां समागमे पुरतः  
स्वयमागत्य न तिष्ठति । किंतु स्वकीयनामग्रहणमात्रेण ते पलायन्त इत्यर्थः ।  
अनेन मन्त्रेण साध्यमुपस्थानं विधत्ते—

“ मार्जयित्वोप तिष्ठन्ते मेध्यत्वाय ” ( सं. का. ५ प्र. २ अ. ४ )  
इति ।

शं नो देवीरिति मन्त्रेण मार्जनं कृत्वा भस्मान्निवेशन इति मन्त्रेणोपतिष्ठन्ते ।  
अनेनोपस्थानेन यजमानो मेध्यो भवति । उपस्थेयं विधत्ते—

“ गार्हपत्यमुप तिष्ठन्ते निर्ऋतिलोक एव चरित्वा पूता देवलोकमुपावर्तन्ते ”  
( सं० का० ५ प्र० २ अ० ४ ) इति ।

[ आहवनीयचयनार्थं भूकर्षणाभिधानम् ]

दक्षिणपश्चिमावान्तरादिग्रूपे निर्ऋतिस्थान एनं [ व ] चयनार्थं चरित्वा ततो  
मार्जनेन पूताः सन्तो गार्हपत्यसमीपरूपं देवलोकागच्छन्ति ।

मन्त्रगतमेकत्वसंख्यां प्रशंसति—

“ एकयोप तिष्ठन्त एकधैव यजमाने वीर्यं दधति ” [ सं० का० ५ प्र० २  
अ ४ ] इति ।

एकैर्धा युगपदित्यर्थः ।

मन्त्रगतस्य वसुशब्दस्यार्थं दर्शयति -

“ निवेशनः संगमनो वसूनामित्याह प्रजा वै पशवो वसु प्रजयैवैनं पशुभिः  
समर्धयन्ति ” । ( सं० का० ५ प्र० २ अ० ४ ) इति ।

अथाग्निचयनभूमेः परिमाणं विधत्ते—

“ पुरुषमात्रेण वि मिमीते यज्ञेन वै पुरुषः संमितो यज्ञपुरुषैवैनं वि मिमीते ”  
( सं० का० ५ प्र० २ अ० ५ ) इति ।

पुरुषः प्रमाणं यस्य दण्डस्य सोऽयं पुरुषमात्रस्तेन दण्डेन भूमेः प्रमाणं  
कुर्यात् । यज्ञाभिमानिदेवेन समानप्रमाणो लौकिकः पुरुषः । पुरुषमात्रेण विमी  
( मि ) ते सति यज्ञस्य पुरुषा पर्वणा प्रमाणेनैवैनमग्निं विमी ( मि ) तवा-  
न्भवति ।

पुरुषो हि द्विविधोऽवाग्बाहुरूर्ध्ववाहुश्चेति, अतो विशेषं विधत्ते—

यावान्पुरुष ऊर्ध्ववाहुस्तावान्भवत्येतावद्वै पुरुषे वीर्यं वीर्येणैवैनं वि मिमीते ”  
( सं० का० ५ प्र० २ अ० ४ ) इति ।

पुरुषोऽमूर्ध्वं प्रसारितस्य बाहोरुपरि स्थितं वस्तु स्पष्टं न शक्नोति । अतः  
पुरुषवीर्यस्य तावन्मात्रत्वाद्दीर्येणैव मानसिद्ध्यर्थमूर्ध्वपुरुषप्रमाणं कुर्यात् ।

वाग्दक्षिणपार्श्वयोः पक्षस्थानं विधत्ते—

“ पक्षी भवति न ह्यपक्षः पतितुमर्हति ” [ सं० का० ५ प्र० २ अ०  
५ ] इति ।

पक्षभङ्गे सत्यपक्षिण उत्पतितुमशक्यत्वात्पक्ष्याकारस्याग्नेरुत्पत्तयः पक्षयुक्तत्वं  
कुर्यात् ।

[ आहवनीयचयनार्थं भूकर्षणाभिधानम् ]

यदुक्तं सूत्रकारेण -“ चतुर आत्मनि पुरुषान्विमिमीते पुरुषं दक्षिणे पक्षे पुरुषं पुच्छे पुरुषमुत्तरे रत्निना दक्षिणतो दक्षिणं पक्षं प्रवर्धयत्येवमुत्तरत उत्तरम् । इति । तयोः परिमाणाधिक्यं विधत्ते -

“ अरत्निना पक्षौ द्राघीयाः सौ भवतस्तस्मात्पक्षप्रवयाः सिस्र वयाः सिस्र ”  
[ सं. का. ५ प्र. २ अ. ५ ] इति ।

चतुर्विंशतिरङ्गुलयोऽरत्निस्तेनारत्निना पक्षौ पुरुषादीर्घतरौ कुर्यात् । यस्माद्द्वयं तस्माल्लोके पक्षिणोऽपि पक्षयोरभिवृद्धियुक्ता दृश्यन्ते ।

पक्षयोरधिक्यांशं विधाय स्वरूपपरिमाणं विधत्ते -

“ व्याममात्रौ पक्षौ च पुच्छं च भवत्येतावद्वै पुरुषे वीर्यं वीर्यसंमितः ”  
( सं० का० ५ प्र० प्र० २ अ० ५ ) इति ।

बाह्वोः प्रसारणं व्यामस्तत्पक्षयोः पुच्छस्य च परिमाणं, पुरुषव्यवहारसाध-  
र्थस्य च तावत्त्वादयमग्निर्वीर्येण संमितो भवति । मानसाधनं विधत्ते -

“ वेणुना वि मिमीत आग्नेयो वै वेणुः सयोनित्वाय ” ( सं० का० ५ प्र० २ अ० ५ ) इति ।

अग्निना प्रविष्टत्वाद्देणुराग्नेयः । तथा ह्याम्नातम् -“ अग्निर्देवेभ्यो निलायत त वेणुं प्राविशत् ” इति । अतोऽग्निः स्वकीयस्थानसहितत्वाय वेणुना विमानं कुर्यात् । कल्पः -“ सं वरत्रा दधातनेति संप्रेषयति ” इति । पाठस्तु -

सं वरत्रेति । हे कर्षकाः पुरुषा वरत्रा च , अथ , ममयी रज्जुः ( रज्जुः )  
संदधातन सम्यक्स्थापयत । तत्राऽऽहावान्वलीवदानामुदकपानार्थं द्रोणीविशेषा  
निष्कृणोतन निष्पादयत , अवटमुदकोद्धारणाय संपादितं कूपमुद्रिणं बहुलोदक-  
युक्तं यथा भवति तथा सिञ्चामहे , भूतलगतपङ्कोद्धारणन सेकयुक्तं प्रस्रवणोपेत-  
भवतं कुर्मः । कीदृशमवटम् , विश्वाऽहा सर्वेष्वप्यहःस्वदस्त्वं कूलपातराहित्येना-  
हिंसितम् । अक्षितं वर्षकालेऽपि शोषाभावलक्षणम् ।

कल्पः -“ निष्कृताहावमवटमित्यवटादुदकमाहोविषूतिसञ्चति ” इति ।

पाठस्तु -

[ आहवनीयचयनार्थं भूकर्षणौभिधानम् ]

निष्कृताहावमिति । काष्ठपाषाणनिर्मितानां द्रोणीनामन्तस्थितावकाश-  
रूपो योऽयमवटस्तमवटमहं सिञ्चे तत्रोदकं क्षारयामि । कीदृशमवटं, निष्कृताहावं  
पार्श्वेषु सच्छिद्रत्वेन निष्कृता निष्पादिता आहावा द्रोण्यो यस्यावटस्य सोऽयं  
निष्कृताहावस्त, सुवरत्रं कूपादुदकमुद्धर्तुं शोभना दृढा वरत्राश्चर्ममयरज्जवो य-  
स्यासौ सुवरत्रस्तम् । सुषेचनं सुष्ठु सेक्तुं योग्यान्युदकोद्धरणसाधनानि पात्राणि  
यस्यासौ सुषेचनस्तम् । उद्विणमुदकवन्तम् । अक्षितमुदकस्यागलितत्वेनापक्षयर-  
हितम् ।

कल्पः—“सीरा युञ्जन्तीति द्वाभ्यां सीरं युनक्ति ” इति ।

तत्र प्रथमामाह—

सीरा युञ्जन्तीति । कवयः कृषिकर्माभिज्ञाः सीरा सीरं लाङ्गलं युञ्जन्ति  
सज्जी कुर्वन्तु । तथा युगा युगानि त्रिषु षट्सु वा कक्ष्याविशेषेष्वपेक्षितानि  
पृथग्वितन्वत एकैकं विस्तारयन्तु । कीदृशाः कवयः, धीरा धैर्ययुक्ता अनलसा  
इत्यर्थः । देवेषु देवताविशेषविषयेषु सुम्नया सुम्नं सुखमिच्छन्तीति सुम्नया ।

अथ द्वितीयामाह—

युनक्त सीरेति । हे कर्षकाः सीरा युनक्त लाङ्गलं योजयत । युगा वि-  
तन्वत युगानि विस्तारयत । कृते कर्षणेन योग्य इह योनावस्मिन्स्थाने बीजं  
वपत । किञ्च, तद्वीजं गिराऽऽशीर्वादरूपेण मङ्गलवाक्येन युक्तमिति शेषः ।  
श्रृष्टिस्तत्र निष्पन्नः स्तम्बो नोऽस्मदर्थं सभरा असत्फलभारयुकोऽस्तु । पक्वं फलं  
नो वेदीय इदन्तिकतममेवाल्पकालनिष्पाद्यमेवासत् । सृण्या लवनसाधनेन दात्रेण  
लूनं सन्न आयदस्मत्समीपमागच्छतु ।

कल्पः—“लाङ्गलं पवीरवमिति द्वाभ्यां कृषति ” इति । पाठस्तु—

लाङ्गलं पवीरवमिति । इदं लाङ्गलमुदिकृषत्युद्धृतानि प्रौढलोष्ठानि  
पथा भवन्ति तथैव कृषतु । कीदृशं लाङ्गलं, पवीरवं वज्रवदतिविक्षिप्तम् । सुशेवं  
कर्षकैः सुष्ठु सेवितुं शक्यम् । अतिविक्षिप्तत्वेन सहसा भूमिभेदात्कर्षकाणां नास्ति

प्रयास इत्यर्थः । सुमतिस्सर् कर्षकैः शोभनामिदमिति मन्यमानः सुमति ( तिः )  
त्सर्भूमौ निम्नोन्नतत्वेन विच्छिद्यगमनाविशेषो यस्य तत्सुमतिस्सर् । अनेन कर्ष-  
णेन फलाधिक्ये सति गवादिकं यजमानः प्राप्नोतीति शेषः । तत्र गौरविरि-  
त्युभयं प्रसिद्धम् । प्रफव्या प्रथमवयस्का कन्या, पविरी पुष्टा गौः प्रस्थावत्प्र-  
याणसमर्थं रथवाहनं रथं वोढुं योग्यमश्वादिकम् । यदा हि कृषिः समृद्धा भवति  
तदानीमेतत्सर्वं यजमानस्य सुलभम् \* । अथ द्वितीयामाह—

शुनं नः फाला इति । नोऽस्माकं शुनं सुखं यथा भवति तथा फाला  
लाङ्गलमुखानि भूमिं वितुदन्तु विशेषेण कृषन्तु । कीनाशाः कर्षका वाहान्वली-  
वदांशुनं यथा भवति तथाऽभियन्तु, अभितः प्रेरयन्तो गच्छन्तु । पर्जन्यो  
मेवः शुनं यथा भवति तथा मधुना मधुररसेन युक्तैः पयोभिरुदकैर्वृष्टिमतिस्सृज-  
त्विति शेषः । शुनासीरा वाग्वादित्यौ युवां शुनं सुखं मस्मासु धत्तम् ।

सीरा युञ्जन्तीति मन्त्रद्वयेन साध्यं लाङ्गलयोगं लाङ्गलं पवीरवमिति मन्त्र-  
द्वयेन साध्यं कर्षणं च क्रमेण विधत्ते-

“ यजुषा युनाक्ते यजुषा कृषति व्यावृत्तै ” ( सं. का. ५ प्र. २ अ. ५ )  
इति ।

यजुषा मन्त्रेण । लौकिकं तु कर्षणममन्त्रकामिति व्यावृत्तिः ।

बलीवदसंख्यां विधत्ते-

“ षड्गवेन कृषति षड्वा ऋतव ऋतुभिरेवैनं कृषति ” ( सं० का० ५

प्र० २ अ० ५ ) इति ।

कक्ष्यात्रयरूपेणावास्थितेषु त्रिषु युगेषु बध्यमानाः षट्संख्याका गावो बली-  
वदा यस्य लाङ्गलस्य तत्पङ्गवम् । पक्षान्तरं विधत्ते-

“ यद्द्वादशगवेन संवत्सरेणैव ” [ सं० का० ५ प्र० २ अ० ५ ]  
इति ।

\* एतदन्तरं क. पुस्तके “ ईदृशलाङ्गलेन कर्षणे सति कृषिसमृद्धिद्वारा प्रफव्यं  
प्रथमवयस्कां पविरीं पुष्टां गामविं प्रस्थावत्प्रयाणसमर्थं रथवाहनमश्वादिकं यजमानः  
प्राप्नोतीति शेष इति पाठान्तरम् ” इति वर्तते ।

(आहवनीयचयनार्थं भृकर्षणाभिधानम्)

कक्ष्यापट्कगतेषु बध्यमाना द्वादशसंख्याका गावो यस्य लाङ्गलस्य तद्-  
द्वादशगवं, तेन यदि कृषेत्तदानीं द्वादशमासात्मकेन संवत्सरेणैव कर्षणं  
कृतं भवति ।

चयनस्थानस्य साकल्येन कर्षणप्राप्तौ तद्वारयितुं विधत्ते—

“ इयं वा अग्नेरतिदाहादविभेत्सैतद्विगुणमपश्यत्कृष्टं चाकृष्टं च ततो वा  
इमां नात्यदहद्यत्कृष्टं चाकृष्टं च भवत्यस्या अनतिदाहाय ” ( सं० का० ५  
प्र० २ अ० ५ ) इति ।

साकल्येन कृष्टे स्थाने चीयमानोऽग्निभूमिमित्यन्तं दहति । तस्मादतिदाहादवि-  
भेदिति सा भूमिस्तमतिदाहं परिहर्तुमुपायं विचार्य कस्मिंश्चित्पदेशे कृष्टं कस्मि-  
न्विदकृष्टमित्येवमेतद्विगुणमुभयविधस्थानमुपायत्वेनापश्यत् । लोकेऽपि महारेण  
च्छिन्नेऽवयवेऽग्निसामीप्येन यावान्संतापो न तावानितरस्मिन्नवयवे दृश्यते । तस्मा-  
त्कृष्टाकृष्टभेदेन द्वैगुण्ये सत्यग्निश्चितो भूमिं नात्यन्तं दहति । तस्माद्भूमेरनाति-  
दाहाय किञ्चित्कृष्टं किञ्चिदकृष्टमित्येवं द्विगुणं कुर्यात् ।

तदेतद्वैगुण्यं प्रकारान्तरेण प्रशंसति—

“ द्विगुणं त्वा अग्निमुद्यन्तुमर्हतीत्याहुर्त्यत्कृष्टं चाकृष्टं च भवत्यग्रेरुद्यत्यै ”  
( सं० का० ५ प्र० २ अ० ५ ) इति ।

गार्हपत्यादुत्तरवेदिं प्रत्यग्निप्रणयनकाले सिकताभिरेकं पात्रमापूर्य तस्योपरि  
पात्रान्तरेऽग्निं प्रक्षिप्य द्विगुणेन पात्रेणाग्निरुद्यमनं दृष्टं तद्वदत्रापि कृष्टाकृष्टभेदेन  
द्विगुणं स्थानमग्रेरुद्यमनयोग्यमित्यभिज्ञा आहुः । तस्मादुद्यमनाय द्विगुणं  
कर्तव्यम् ।

अथ कर्षणसमाप्तेरूर्ध्वं यदा बलीवर्दानुत्सृजति तदानीमुत्सर्जनाय दिग्वि-  
शेषं विधत्ते—

“ एतावन्तो वै पशवो द्विपादश्च चतुष्पादश्च तान्यत्पाच उत्सृजेद्बुद्ध्यायापि  
दृष्याद्यदक्षिणा पितृभ्यो नि घुवेद्यत्पतीचो रक्षांसि हन्युरुदीच उत्सृजत्येषां वै  
देवमनुष्याणां शान्ता दित्तामेवैनाननूत्सृजत्यथो खाल्विमां दिशमुत्सृजत्यसौ वा  
आदित्यः प्राणः प्राणमेवैनाननूत्सृजति ” [ सं० का० ५ प्र० २ अ० ५ ]  
इति ।



[ आहवनीयचयनार्थं भूकर्षणाभिधानम् ]

बलीवर्द्धमेरकाः कर्षका द्विपादो बलीवर्द्धाश्चतुष्पादस्तानुदङ्गमुखत्वेन निःसारयेत् । रुद्रः स्वदिकसाभीष्यात्पाच्यां दिश्यागत्य निर्गच्छतो बलीवर्दान्ग्रहीष्यामीत्यवतिष्ठेत् । अतस्तत्र निर्गमने रुद्राय दत्ता भवन्ति । दक्षिणस्यां दिशि पितरः स्वत एव तिष्ठन्ति, तत्र निर्गमने तेभ्यो निधुवेन्नितरामर्पयति । प्रतीच्यां वरुण-मेरितानि रक्षांस्यवतिष्ठन्ते, तानि च पशून्हन्त्युः । उदीची तु बाधकरहितत्वाद्देवानां मनुष्याणां च शान्ता । अतस्तामेवानु एनान्बलीवर्दानुत्सृजेत् । अथो ख त्वापि च येयमुदीची तामिमां दिशं प्रति यदोत्सृजति तदानीं प्राणरूपमादित्यमनूत्सर्जनं कृतं भवति । आदित्यस्य प्राणरूपत्वं प्राणस्वामित्वादवगन्तव्यम् । अत एवारण्यकाण्डे सामान्यायते-“ योऽसौ तपन्नुदेति । स सर्वेषां भूतानां प्राणानादायोदेति ” इति । आथर्वणिकाश्चाऽऽमनन्ति-“ आदित्यो ह वै बाह्यः प्राण उदयत्येव ह्येनं चाक्षुषं प्राणमनुगृह्णानः ” इति । तस्य चाऽऽदित्यस्योत्तरदिग्वर्तित्वं पुरुषविशेषापेक्षया द्रष्टव्यम् । मेरोः परितस्तत्तल्लोकेषु तत्तत्प्राणिनो वर्तन्ते । तथा सति मेरुं प्रदक्षिणीकुर्वन्नादित्योऽस्मदपेक्षया योदीची तस्यामप्यागच्छति । तदानीं कस्मिंश्चिन्मेरुपार्श्वेऽवस्थितैरादित्यो विलोक्यते । सोऽयं तेषां प्रत्युदयः । एतत्सर्वमभिप्रेत्य तस्योत्तरदिगुदयमङ्गीकृत्य सा दिक्प्रशस्यते ।

कर्षणादूर्ध्वमुत्सर्जनप्रकार उक्तः । अथ कर्षणकाले काश्चिद्विशेष उच्यते ।

कल्पः-“ पुच्छाच्छिरोऽधि लुषति कामं कामदुचे धुक्ष्वेति प्रदक्षिणमावर्तयंस्तिस्त्रस्तिस्रः सीताः संहिताः लुषति मध्ये संभिन्ना भवन्ति दक्षिणात्पक्षादुत्तरस्माद्दक्षिणायै श्रोणेरुत्तरमंसमुत्तरायै दक्षिणम् ” इति । पाठस्तु-

कामं कामेति । काम्यन्त इति कामा भोगास्तान्दोग्धि संपादयतीति कामदुचा लाङ्गलपद्धतिः । हे कामदुचे मित्रादीनां काममपेक्षितं भोगं धुक्ष्व संपादय ।

कर्षणकाले प्रादक्षिण्येनाऽऽवृत्तिं विधत्ते-

“ दक्षिणा पर्यावर्तन्ते स्वमेव वर्यमनु पर्यावर्तन्ते तस्माद्दक्षिणोऽर्ध आत्मनो

( आहवनीयचयनार्थं भूकर्षणाभिधानम् )

वीर्यावत्तरोऽथो आदित्यस्यैवाऽऽवृतमनु पर्यावर्तन्ते तस्मात्पराञ्चः पशवो वि तिष्ठन्ते  
प्रत्यञ्च आ वर्तन्ते ” [ सं. का. ५ प्र. २ अ. ५ ] इति ।

दक्षिणा प्रादक्षिण्येन दक्षिणभागमवस्थाप्य वामभागस्य परिभ्रामणं प्रादक्षि-  
ण्यं, पुरुषस्य दक्षिणभागे सामर्थ्यसद्भावात्तदेवानुसृत्य पर्यावृत्तिः कृता भवति ।  
यस्माद्दक्षिणभागे वीर्यं श्रुत्यभिमेतं तस्माल्लोके सर्वव्यापारे दक्षिणहस्तस्यैव वीर्या-  
तिशय उपलभ्यते । किंचाऽऽदित्यो मेरुं प्रदक्षिणी कुरुते तदप्यत्रानुसृतं भवति ।  
यस्मादत्राऽऽवृत्तिः कृता तस्माल्लोकेऽपि प्रातःकाले पशवः पराञ्चोऽरण्ये गत्वा वि-  
विधं संचरन्ति, पुनः सायंकाले गृहं प्रत्यभिमुखा आवर्तन्ते । कर्षणे प्रकारविशेषं  
विधत्ते—

“ तिस्रस्त्रिस्रः सीताः कृषति त्रिवृतमेव यज्ञमुखे वि यातयति ” ( सं० का०  
५ प्र० २ अ० ५ ) इति ।

लाङ्गलपद्धतिः सीता । पुच्छादारम्य शिरःपर्यन्तं तिस्रः सीताः कृषेत् ।  
तथा दक्षिणात्पक्षादारम्योत्तरपक्षपर्यन्तं तिस्रः सीताः कृषेत् । तथा दक्षिणस्याः  
श्रोणेरारम्योत्तरांसपर्यन्तं तिस्रः सीताः कृषेत् । तथोत्तरस्याः श्रोणेरारम्य दक्षि-  
णांसपर्यन्तं तिस्रः सीताः कृषेत् । एवं द्वादश सीताः संपद्यन्ते । एवमावृत्तया  
त्रिसंख्यया त्रिवृत्स्तोममेव यज्ञप्रारम्भे प्रसारयति ।

कल्पः—“ घृतेन सीतेति सीतान्वरात्तान्यभिमृशति ” इति । पाठस्तु—

घृतेन सीतेति । इयं सीता मधुना मधुरेण घृतेन समक्ता सम्यगार्द्राकृता ।  
अत एव विश्वेदेवैर्मन्त्रिभिः समीचीनेयमित्यङ्गीकृता । सा पुनरूर्जस्वती पयसा  
पिबमाना जलेनाऽऽप्यायिता वर्तसे ( ते ) । सीते जलेनाप्यायिता त्वमस्मान्प-  
त्यम्यविवृत्स्वाभित आवृत्ता भवं । अत्र विनियोगसंग्रहः—

सं गार्हपत्य उख्याग्निं चतुर्भिर्निव ( वं ) पेदमुम् ।

माता शिक्यादुखां मुञ्चेद्यदं [ दा ] शिक्यपरिग्रहः ॥

नमो नैर्ऋतदेशे तच्छिक्यं त्यक्त्वा यदित्यतः ।

शिक्यजालेन याः कृष्णा इष्टकाः स्थापयेदभूः ॥

( आहवनीयचयनार्थं भृकृषणाभिधानम् )

यस्यास्त्रिभिस्तिस्र एताः कृष्णा उपदधाति हि ।

निवेऽग्निमुपतिष्ठेत सं व संप्रेष्यतीतरान् ॥

निष्कृताहाऽवटे सिञ्चेत्सीराद्वाभ्यां हृत्पार्षणम् ।

लाङ्गलाभ्यां कृषेत्काममावर्तेत प्रदक्षिणम् ॥

घृतेऽन्तराले संपर्श इति मन्त्रास्तु विंशतिः ॥

अत्र मीमांसा ।

तृतीयाध्यायस्य द्वितीयपादे चिन्तितम्—

ऐन्द्र्या निवेशनेत्यग्निं गार्हपत्ये भजेदिति ।

प्रकाशयो मुख्य इन्द्रो वा गौणौ मुख्यस्तु पूर्ववत् ॥

एकस्य गौणताप्रौढ्ये मन्त्रस्यैवानुवादतः ।

गौणताऽतोऽन्युपस्थाने मन्त्रः श्रुत्या नियुज्यते ॥

अग्निचयने निवेशनः संगमनः इत्यादिका काचिद्गैन्द्री समाम्नाता । तस्या उत्तरार्धं इन्द्रो न तस्थाविति विद्यमानत्वात् । तन्मन्त्रविषयं ब्राह्मणं चैवमाम्नायते—“ निवेशनः संगमनो वसूनामित्येन्द्र्या गार्हपत्यमुपतिष्ठते ” इति । एतेन ब्राह्मणेन गार्हपत्ये विनियुज्यमानो मन्त्रोऽर्थं प्रकाशयन्मुख्यमिन्द्रं प्रकाशयति । मुख्यश्चेन्द्रः स्वर्गाधिपतिः सहस्राक्षस्त्वैवेन्द्रशब्दस्य रूढत्वात् । गौणस्तिन्द्रो गार्हपत्यस्त्वैश्वर्यगुणयोगेन यज्ञसाधनत्वेन मुख्येन्द्रसदृशत्वात् । तत्र पूर्वन्यायेन शीघ्रप्रतीत्या मुख्येन्द्र मन्त्रेण प्रकाशिते सति मन्त्रब्राह्मणयोर्विसंवादं वारयितुं गार्हपत्यशब्देन मुख्येन्द्रो गार्हपत्यसमीपदेशो वा लक्षणीय इति प्राप्ते ब्रूमः—इन्द्रगार्हपत्ययोरन्यतरस्य गौणत्वेऽऽवश्यंभाविनि सति ब्राह्मणवाक्यस्य विधायकत्वादमाप्तार्थत्वेन विधौ लक्षणाया अन्याय्यत्वात्प्राप्तार्थत्वेनानुवादको मन्त्र एव स्वघटकेन्द्रशब्देन वह्निं लक्षयति । ततो गार्हपत्यप्रकाशने समर्थं मन्त्रमैन्द्रोति तृतीयाश्रुतिर्वह्न्युपस्थाने विनियुक्ते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे द्वितीयेप्रपाठके

पञ्चमोऽनुवाकः ॥ ५ ॥

( आहवनीयचयनार्थोषधिवापाभिधानम् )

( अथ चतुर्थकाण्डे द्वितीयप्रपाठके षष्ठोऽनुवाकः ) ।

या जाता ओषधयो देवेभ्यस्त्रियुगं पुरा ।  
मन्दामि वभ्राणामहः शतं धामानि सप्त  
च । शतं वो अश्व धामानि सहस्रमुत वो  
रुहः । अथा शतकृत्वो यूयमिमं मे अगदं  
कृत । पुष्पावतीः प्रसूवतीः फलिनीरफला  
उत । अश्वा इव सजित्वरीर्वीरुधः पारायि-  
ष्णवः । ओषधीरिति मातरस्तद्वो देवीरुप-  
ब्रुवे । रपाँ सि विघ्नतीरिति रपः ( १ )  
चातर्यमानाः । अश्वत्थे वो निषदनं पर्णे  
वो वसतिः कृता । गोभाज इत्तिकलासथ  
यत्मनवथ पुरुषम् । यदहं वाजयन्निमा ओ-  
षधीर्हस्त आदधे । आत्मा यक्ष्मस्य नश्य-  
ति पुरा जीविगृभो यथा । यदोषधयः संग-  
च्छन्ते राजानः समिताविव । विप्रः स उ-  
च्यते मिषग्रक्षोहाऽमीवचातनः । निष्कृति-  
र्नाम वो माताऽथा यूयँ स्थ संकृतीः ।  
सराः पतत्रिणीः [ २ ] स्थन यदामयति  
निष्कृत । अन्या वो अन्यामवत्वन्याऽन्यस्या  
उपावत । ताः सर्वा ओषधयः संविदाना  
इदं मे प्रावता वचः । उच्छुष्मा ओषधीनां  
गावो गोष्ठादिविरते । धनँ सनिष्यन्तीना-

[ आहवनीयचयनार्थोषधिवापाभिधानम् ]

मा॒त्मानं॑ तव॑ पू॒रुष । अ॒ति वि॒श्वाः परि॒ष्टाः  
 स्तेन॑ इ॒व ब्र॒जम॑क्र॒मुः । ओष॑ध॒यः प्रा॒चुच्य॑-  
 व॒र्य॒र्त्किं च॑ त॒नुवा॑ः र॒पः । याः ( ३ ) त  
 आ॒त॒स्थ॒रा॒त्मानं॑ या आ॒वि॒वि॒शुः परुः॑परुः ।  
 तास्ते॑ य॒क्ष्मं वि॒ बा॒ध॒न्तामु॒ग्रो म॑ध्य॒मशी॒रि-  
 व । सा॒कं य॒क्ष्म प्र॑ प॒त इ॒येने॑ कि॒किदी॑-  
 वि॒ना । सा॒कं वा॒तस्य॑ ध॒राज्या॑ सा॒कं न॑श्य  
 नि॒हाक॑या । अ॒श्वाव॑तीः॒ सोम॑व॒तीमूर्ज॑य-  
 न्ती॒मृदो॑ज॒सम् । आ वि॑त्ति॒ सर्वा॑ ओष॑-  
 धी॒र॒स्मा अ॑रि॒ष्टता॑तये । याः फ॒लिनी॒र्या  
 अ॑फ॒ला अ॑पु॒ष्पा याश्च॑ पु॒ष्पिणीः॑ । बृ॒हस्प॑-  
 ति॑प्र॒सृता॒स्ता नो॑ मुञ्च॒न्त्वहं॑सः । याः ( ४ )  
 ओष॑ध॒यः सोम॑रा॒ज्ञीः प्र॑वि॒ष्टाः पृ॒थि॒विमि॑नु ।  
 तासां॑ त्वम॑स्यु॒त्त॒मा प्र॑ णो॒ जीवा॑त॒वे सु॒व ।  
 अ॒वप॑त॒न्तिरि॒वद॑न्दि॒व ओष॑ध॒यः परि॑ । यं  
 जी॒वम॑श्र॒वाम॑है न स रि॒ष्याति॑ पू॒रुषः । या-  
 श्वेद॑मु॒पशृ॑ण्वन्ति॒ याश्च॑ दू॒रं परा॑ग॒ताः ।  
 इ॒ह सं॒गत्य॑ ताः सर्वा॑ अ॒स्मै सं द॑त्त भेष॒ज-  
 म् । मा वो॑ रि॒षत्ख॑नि॒ता य॒स्मै चा॒हं ख॒ना-  
 मि॒ वः । द्वि॒प॒च्चतु॑ष्प॒द॒स्माक॑ः॒ सर्व॑म॒स्त्व-  
 ना॒तुर॑म् । ओष॑ध॒यः सं व॑द॒न्ते सोमे॑न॒ सह

( आहवनीयचयनाथौषधिवापामिधानम् )

राज्ञा । यस्मै करोति ब्राह्मणस्तः राजन्पा-  
रयामसि ( ५ ) ॥

[ रपः पतत्रिणीयां अहंसो याः खनामि वोऽष्टादश च ] ।

इति कृष्णयजुर्वेदीयतैत्तिरीयसंहितायां चतुर्थाष्टके  
द्वितीयप्रपाठके षष्ठोऽनुवाकः ॥ ६ ॥

---

[ अथ चतुर्थकाण्डे द्वितीयप्रपाठके षष्ठोऽनुवाकः ] ।

पञ्चमेऽनुवाकेऽग्निक्षेत्रकर्षणमुक्तम् । अथ षष्ठ ओषधिवापो विधीयते ।

कल्पः—“ या जाता ओषधय इति चतुर्दशभिरोवधीर्वाति ” इति ।

तत्र प्रथमामाह—

या जाता इति । युगशब्दः कालवाची । त्रियुगं वर्षाः शतद्वसन्त इति  
कालत्रयमुद्दिश्य पुरा सृष्ट्यादौ देवेभ्यः सकाशाद्या ओषधय उत्पन्ना बभूवुर्गां  
प्राणिभरणसमर्थानां परिपाकेन ( ण ) पिङ्गलवर्णानां वा तासामोषधीनां शतं  
धामानि शतसंख्याकाञ्जाविभेदान्सप्त च विशेषाकारेण ग्राम्यानारण्यांश्च सप्त धा-  
न्यभेदानवेक्ष्य मन्दामि हृष्यामि । अथ द्वितीयामाह—

शतं वो अम्बेति । हेऽम्ब मातृस्थानीया ओषधयो वो युष्माकं धामानि  
जातिभेदाः क्षेत्राणि वा शतं सन्ति । उतापि च वो युष्माकं रुहः प्ररोहा  
अङ्कुराश्च सहस्रं सन्ति । सहस्रमित्यासामपरिमितत्वमुपलक्ष्यते । अथैवं बहु-  
भेदोपेतत्वे सति शतसंख्याकाः क्रतवो यामिर्युष्माभिर्निष्पाद्यन्ते तादृश्यः शतक्रत्वे  
यूयं मे मदीयमिमं यजमानमगदं कृत क्षुत्पिपासादिरोगराहितं कुरुत । अथ तृती-  
यामाह—

पुष्पावतीरिति । अत्रौषधयो नानाविधैर्विशेषणैः प्रशस्यन्ते । पुष्पावतीः  
काश्चिदोषधयः पुष्पमात्रपर्यवसायिन्यो न तु फलन्ति । प्रसूवतीरन्या ओषधयः  
पुष्पपूर्वकफलोत्पत्तिस्थायिन्यः । फलिनीरपराः काश्चिदोषधयः पुष्पं विना केवलेन  
फलेन युक्ताः । उतामि चाफला अन्याः काश्चिदोषधयः फलेन तद्धेतुपुष्पेण च

[ आहवनीयचयनाथौषधिविधानम् ]

विरहिताः । तदेतत्सर्वं लोकसिद्धचनुसारेणोदाहरणीयम् । वीरुधः काश्चिदोषधयो लतारूपाः, पारयिष्णवः फलपाकान्तत्वं परित्यज्य पारं बहुसंवत्सरावसानं प्राप्तुं शीलं यासां तास्तथाविधाः । तद्यथा—नागवल्लीप्रभृतय एताः सर्वा ओषधयोऽथा इव सजित्वरीः । यथाऽथा युद्धे बहवः सह शीघ्रं गत्वा जयशीला भवन्ति, एवमोषधयोऽपि बह्व्यः सहोत्पन्नाः फलपर्यन्तलक्षणजयशीला भवन्ति । अथ चतुर्थीमाह—

ओषधीरिति । हे मातरो मातृसमाना देवीर्देव्यः । इतिशब्दोऽत्र हेत्वर्थे वर्तते । यस्मादोषधीर्युयमोषधयस्तत्तस्माद्बो युष्मानुपब्रुवे प्रार्थये । ओषो दाहः फलपाको धीयते स्थाप्यते यातु ता ओषधयः । अतो युष्मान्मति प्रार्थनमुचित-मित्यर्थः । कथं प्रार्थनमिति तदुच्यते—रपांसि विघ्नघ्नीः पापानि विनाशयन्त्यो रपश्चात्तयमानाः पापफलं दुःखमपि विनाशयन्त्य इत प्राप्तुत । अथ पञ्चमी-माह—

अश्वत्थे व इति । हे ओषधिदेवता वो युष्याकमधत्थे निषदनं पर्णे पला-शवृक्षे वो युष्माक वसतिः कृता निवासकारणं गृहं कृतम् । देवताधिष्ठितत्वादेव लोकेऽश्वत्थवृक्षः प्रदक्षिणनमस्कारादिभिः पूज्यते । पलाशवृक्षश्चेध्मादिरूपेण कर्म साधनं संपन्नः । ईदृशोऽपि यूयं गोभाज इन्द्रवदियस्थावररूपेण भूमिभाज एव भूत्वाऽस्य किल स्थिता इत्येतल्लोके प्रसिद्धम् । तत्किमर्थमिति तदुच्यते—यद्य-स्मात्कारणात्पूरुषं मनुष्यं सनवथान्नदानेन पोषयथ तस्मादेवं स्थावररूपावस्थान-मित्यर्थः । अथ षष्ठीमाह—

यदहं वाजयन्ति । यद्यदाहं वाजयन्त्यमिच्छन्तिमा ओषधीर्हस्त आ-दधामि तदानीमेव यक्ष्मस्य क्षुधादिरोगस्याऽऽत्मा स्वरूपं पुरा नश्यति भोजना-त्प्रागेव नष्टसदृशो भवति । तत्र दृष्टान्तः—यथा लोके जीवगृभो धीवरैर्जीवस्य शशादेर्महणात्पुरा भीतः शशः कर्णाम्बां नेत्रे पिधाय भूमिसंश्लिष्टो मृत इव ति-ष्ठति तद्वत् । अथ सप्तमीमाह—

यदोषधय इति । यद्यदोषधयः सर्वाः संगच्छन्ते फलदानाय क्षेत्रसंगता

[ आहवनीयचयनार्थोषधिवापाभिधानम् ]

भवन्ति, तत्र दृष्टान्तः—राजानः समिताविव, यथा युद्धे प्रतिपक्षिणः सेनां जेतुं परस्परमनुकूला राजानः संगच्छन्ते तद्वत् । तदानीं संगतास्वोषधीषु विप्रो मेधावी रसवीर्यभावनाभिज्ञो यः पुरुषः स भिषगुच्यते क्षुधादिरोगचिकित्सक इत्यभिधीयते । कथं भिषक्त्वमिति तदुच्यते—रक्षोहा पक्वामिरेताभिः पुसेडाशं राक्षोघ्नं कृत्वा रक्षां हन्ता तदुपद्रवरूपं रोगं विनाशयति । अमीवचातन ओषधिजन्य-पथ्यादिभिरमीवान् रोगांश्चातयति विनाशयतीत्यमीवचातनः ।

अथाष्टमीमाह—

निष्कृतिर्नामिति । हे ओषधयो वो युष्माकं निष्कृतिर्नाम क्षुधादिविनाशनमव माता मातृवदुत्पत्तिर्नामिदं क्षुदादिकं निवारयितुमेव हि भवतीनामुत्पत्तिः । अथैवं सति यूथं संरुढीः स्थ सम्यक्स्वकार्यं क्षमा भवत । सराः क्षुदादीनामपवारयिष्यः पतत्रिणीः पतत्रं पत्रं तस्मात्प्रत्यागमनं तेनाऽऽगमनेनोपेताः स्थन भवत । यत्क्षुदादिकमामयाति रोगवद्वाधते तन्निष्कृतं विनाशयत । अथ नवमीमाह—

अन्या व इति । हे ओषधयो वो युष्माकं मध्येऽन्या काचिदोषधिव्यकिरन्यामितरामोषधिव्यक्तिमवतु रक्षतु । तथा रक्षिता साऽन्याऽप्यन्यस्या रक्षिकाया उपावत समीपमागत्य तामप्यवतु । संभूयकारित्वात्परत्पररक्षकत्वमुचितम् । तथाविधाः सर्वा हे ओषधयः संविदानाः परस्परमैकमत्यं गता इदं मे मदीयं वचो वाक्यं प्रार्थनारूपं प्रावत प्रकर्षेण रक्षत । अथ दशमीमाह—

उच्छुष्मा इति । ओषधीनां शुष्मास्तदु भोगजन्या बलविशेषा उदीरत उद्गच्छन्ति । तत्र दृष्टान्तः—गावो गोष्ठादिव, यथा गावो निवासस्थानाद्गृहादरप्यदेशं प्रत्युद्गच्छन्ति तद्वत् । कीदृशीनामोषधीनां पुरुष तवाऽऽत्मानं धनं सन्निप्यन्तीनां हे यजमान त्वदीयं शरीरं धनमिव दातुमिच्छन्तीनां यथा धनं दास्यन्ति एवमोषधयोऽपि त्वदीयशरीराकारेण परिणता शरीरं दास्यन्तीत्यर्थः ।

अथैकादशीमाह—



[ आहवनीयचयनार्थं षधिवपाभिधानम् ]

अति विश्वा इति । परिष्ठाः शरीरस्योपरि स्थिता उदरमध्ये प्रविष्टा विश्वाः सर्वा ओषधयोऽत्यजीर्णादिदोषमविलङ्घ्याक्रमुः क्रान्ता देहे व्याप्ता इत्यर्थः । तत्र दृष्टान्तः—स्तेन इव व्रजं, यथा राज्ञौ गुप्तचरो गोष्ठं प्रविश्य गामपहर्तुं सावधानो गोशालायां [ लां ] सर्वतो व्याप्नोति तद्वत् । तनुवां शरीराणां संबन्धि यत्किंच रपो स्वरशिरोव्याधिगुल्मावितसारादिरूपं पापफलं यत्किंचिदास्ति तत्सर्व-  
मोषधयः प्राचुच्यवुर्विनाशितवत्यः । अथ द्वादशीमाह—

यास्त इति । हे यजमान ते तवाऽऽत्मानं शरीरं या ओषधय आतस्थुः राक्रम्य तिष्ठन्ति, या ओषधयः परुःपरुराविविशू रसरूपेण तत्तत्पर्वं प्रविष्टवत्यस्ताः सर्वास्ते तव यक्ष्मं रोगं विबाधन्तां विशेषेण नाशयन्तु । तत्र दृष्टान्तः—मध्यमशीरिव, मध्यमेन स्वकीयपरकीयपक्षपातरहितेन शास्त्रीयमार्गेण शेते वर्तत इति मध्यमशीः तादृशो राजा दुष्टान्प्रत्युग्रो भूत्वा यथा विनाशयति तद्वत् । अथ त्रयोदशीमाह—

साकं यक्ष्मेति । श्लेष्मावरुद्धकण्ठजन्यध्वनेरनुकरणार्थोऽयं किकिशब्दस्तेन किकिना ध्वनिविशेषेण दीव्यति व्यवहरतीति रोगविशेषः किकिदीविः । स च श्लेष्मजन्यः श्येनवचीव्रतरत्वात्पित्तजन्यो रोगः श्येनः । हे यक्ष्म राजयक्ष्मादिरोगत्वं पित्तजन्येन श्लेष्मजन्येन च रोगेण साकं प्रपत प्रकर्षेज नष्टो भव । तथा यया पीडया निहतोऽस्मि हा कष्टमिति शब्दं करोमि सा निहाका तया सह नष्टो भव । अथ चतुर्दशीमाह—

अश्वावतीमिति । काचिदोषधिजातिरश्वावती, अथा अस्यां सन्वीत्यश्वावती, ओषधिसमृद्धौ सत्यां धनद्वारेणाश्वा लभ्यन्त इत्यर्थः । अन्या काचिदोषधिजातिः सोमवती सोमयागोऽस्यामस्तीति सोमवती, धान्यसमृद्धौ सत्यां सोमयागः कर्तुं शक्यत इत्यर्थः । अपरोर्जयन्ती, ऊर्जं बलं प्राणचेष्टां वा करोतीत्यर्थः । अन्या जातिरुदोजः, उत्कृष्टयोजोऽष्टमधातुत्वं यस्याः सोदोजः अन्नद्वारेण शरीरधातुन्पोषयतीत्यर्थः । ताः सर्वा ओषधीरहमावित्स लब्धवानास्मि । किमर्थम् । अस्मा अरिष्टतातये अरिष्टस्य तातिररिष्टतातिः । अस्य यजमानस्य हिंसाराहित्यायेत्यर्थः ।

[आहवनीयचयनाथौषधिवापाभिधानम् ]

तदेवमोषधिवापार्था ऋचश्चतुर्दशाऽऽम्नाताः । अथात्रैव विकल्पिताः षड्वच आम्नायन्ते । तत्र प्रथमामाह—

या फलिनीरिति । या ओषधयः फलयुक्ता याः फलरहिता याश्च पुष्प रहिता याश्च पुष्पयुक्तास्ताः सर्वा बृहस्पतिप्रसूताः सत्यो नोऽस्मानंहसः पापान्मो-  
चयन्तु । अथ द्वितीयामाह—

या ओषधय इति । सोमो राजा यासां ताः सोमराज्यस्तादृश्यो या ओ-  
षधयः पृथिवीमनु प्रविष्टास्तासां मध्य इदानीमुप्यमाने हे ओषधे त्वमुत्तमाऽसि ।  
अतो नोऽस्माञ्जीवातये जीवनौषधाय प्रसुव प्रकर्षेण प्रेरय ।

अथ तृतीयामाह—

अवपतन्तीरिति । द्युलोकतापतन्तो वृष्टिबिन्दव ओषधिरूपेणोत्पद्यन्ते ।  
तथा चाग्निहोत्रब्राह्मणे सामान्नायते—“ यावन्तः स्तोका अवापद्यन्त । तावती-  
रोषधयोऽजायन्त ” इति । अत्रापि दिवः परि स्वर्गस्योऽपरितनप्रदेशादवपतन्ती-  
रवस्ताद्भूमौ पतन्त्य ओषधयोऽवदन्नेतद्वचनमुक्तवत्यः । कीदृशं वचनमिति  
तदुच्यते—यं जीवमश्रवामहै व्याप्नुमः स पुरुषो न रिष्याति नैव विनश्यति ।

अथ चतुर्थीमाह—

याश्चेदमिति । याश्चोषधिदेवता इदं मदीयं प्रार्थनमुपशृण्वन्ति, याश्चान्या  
ओषधिदेवता इह कर्माणि संगता भूत्वाऽस्मै यजमानाय भेषजं संदत्त क्षुदादिरोग-  
विक्रिस्तां सम्यक्कुरुत । अथ पञ्चमीमाह—

मा वो रिषादमिति । हे आन्धयो वो युष्माकं खनिता चिकित्सायै युष्मदीयं  
मूलं ग्रहीतुं खननस्य कर्ता मा रिषन्मा विनश्यतु । अहं च यस्मै रुग्णाय चि-  
कित्सार्थं खनामि युष्मन्मूलं ग्रहीतुं खननं करोमि सोऽपि मा विनश्यतु । किं  
बहुनाऽस्माकं संबन्धि यद्विपचचतुष्पद्वा प्राणिजातं युष्मदुपजीवाति तत्सर्वमनातुरं  
रोगरहितमस्तु । अथ षष्ठीमाह—

ओषधय इति । ओषधय ओषधिदेवताः स्वकीयेन स्वाभिना सोमेन राज्ञा

[ आहवनीयचयनार्थौषधिवापाभिधानम् ]

सह संवादं कुर्वन्ति । कथं संवाद इति तदुच्यते—यस्मै रुग्णाय चिकित्सास्मदी-  
यमूलादिना ब्रह्मणः करोति, हे राजंस्वमातुरं वयं पारयामासि व्याधेरुच्चारयामः ।  
एतैर्मन्त्रैः साध्यमोषधिवापं विधत्ते—

“ ओषधीर्वपति ब्रह्मणाऽन्मव रुन्वेऽर्केऽर्कश्चीयते ” [ सं. का. ५ प्र. २  
अ. ५ ] इति ।

ब्रह्मणौषधिवापहेतुभूतमन्त्रसामर्थ्येनात्रं व्याप्नोति । किंचैवं सत्यर्केऽर्चनीये  
स्थानेऽर्केऽर्चनीयोऽग्निश्चितो भवति । मन्त्रसंख्यां विधत्ते -

“ चतुर्दशभिर्वपति सप्त ग्राम्या ओषधयः सप्ताऽऽरण्या उभयीषामवरुद्ध्या  
अन्मस्यान्मस्य वपत्यन्मस्यान्मस्यावरुद्ध्यै ” [ सं० का० ५ प्र० २ अ० ५ ]  
इति ।

तिलमाषव्रीहिषवाः प्रियङ्गुवणवो गोधूमाश्चेति सप्त ग्राम्या ओषधयः । वेणु-  
श्यामाकनीवारजार्तिळा गवीधुका मर्कटका गर्मुताश्चेति सप्ताऽऽरण्या ओषधयः ।  
नानाविधस्यान्मस्य बीजवापेन नानाविधमन्त्रमाप्नोति ।

यदुक्तं सूत्रकाण्डे—“ सप्त ग्राम्याः रुष्टे सप्ताऽऽरण्या अरुष्टे ” इति । तत्र  
ग्राम्याणां देशविशेषं विधत्ते -

“ रुष्टे वपति रुष्टे श्लोषधयः प्रवितिष्ठन्ति ” ( सं० का० ५ प्र० २ अ०  
५ ) इति ।

रुष्टे देशे वपति ग्राम्या इति शेषः । मूलानां सर्वतः प्रसरणे दृढावस्थानं  
प्रतिष्ठा ।

एकैकस्यां सीतायां मूलमारभ्याग्रपर्यन्तमनुगतं वपनं विधत्ते--

“ अनुसीतं वपति प्रजात्यै ” [ सं. का. ५ प्र. २ अ. ५ ] इति ।

प्रभूतत्वेनोत्पत्तिः प्रजातिः । सर्वास्वपि सीतासु बीजावापं विधत्ते -

“ द्वादशसु सीतासु वपति द्वादश मासाः संवत्सरः संवत्सरेणैवास्मा अन्नं  
पचति ” [ सं० का० ५ प्र० २ अ० ५ ] इति ।

यदुक्तं सूत्रकारेण—“ यामोषधिं नाधिगच्छेत्तस्याः स्थाने यवान्मधुमिश्रान्व-  
पेदुता मेऽसीति वा मनसा व्यापेदधिगतायां यः प्रथम इह्य आगच्छेत्तस्मिन्ने-

[ आहवनीयचयनार्थांश्च धेवापाभिधानम् ]

नामुपसंनखेद्ये वनस्पतीनां फलग्रहयस्तामिध्म उपसंनख पोक्षेत् ” इति, तदिदं वनस्पतिपोक्षणं विधत्ते -

“ यदग्निचिदनवरुद्धस्याश्रीयादवरुद्धेन व्युध्येत ये वनस्पतीनां फलग्रहयस्तानिऽध्मेपि पोक्षेद्वनवरुद्धस्यावरुद्धे ” [ सं० का० ५ प्र० २ अ० ५ ] इति ।

यद्यमग्निचित्पुरुषोऽनवरुद्धस्य सीतास्वनुसस्य द्रव्यास्यान्मश्रीयात्तदानीमवरुद्धेन सीतासूतेन धान्येनापि वियुक्तो भवेत् । अतोऽत्रानुसस्याप्युप्तत्वसिद्धये वनस्पतीनां मध्ये ये पुष्पमन्तरेण फलं गृह्णन्त्युदुम्बरादयस्तानप्यादायेध्मेन सह संनख पोक्षणं कुर्यात् । ततः सर्वमपि भक्ष्यजातमस्यात्ररुद्धमेव भवति । अत्र विनियोगसंग्रहः -

“ या जा ग्राम्यास्तथाऽऽरण्याः कृष्टाकृष्टभुवोर्वपेत् ।

चतुर्दशभिरन्यास्तु षड्वैव विकल्पिताः ॥

अत्र मीमांसा ।

दशमाध्यायस्य पञ्चमपादे चिन्तितम् -

धूनने वपने चाग्नौ सप्त चोक्ताश्चतुर्दश ।

किमाद्यारम्भनियमः किंवाऽऽरम्भो निजेच्छया ॥

कपालवत्क्रमः प्राप्तः केचित्प्रकरणोदिताः ।

व्यर्थाः स्युस्तेन मन्त्राणामारम्भोऽत्र विकल्पितः ॥

अग्निचयने मन्त्रा आधूननार्था आवपनार्थाश्च बहवः पठिताः । प्रयोगे तु तदेकदेशसंख्याऽभिहिता “ सप्तभिराधूनोति, चतुर्दशभिरावपति ” इति । तत्र प्रथमाधिकरणोक्तकपालसामिधेनिन्यायेन प्रथमपठितस्यैव मन्त्रस्योपक्रमः प्राप्नोति । तद्युक्तम् । कुतः । यथोक्तसंख्यातिरिक्तानां प्रकरणपठितानां मन्त्राणां वैयर्थ्यं प्रसङ्गात् । तस्मात्प्रकरणेन क्रमं बाधित्वा निजेच्छयैव प्रथममन्यं बोपक्रम्य विहितसंख्या पूरणीया ॥

[ आहवनीयचयनार्थलोष्टक्षेपाद्यभिधानम् ]

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे द्वितीयप्रपाठके

षष्ठोऽनुवाकः ॥ ६ ॥

---

( अथ चतुर्थकाण्डे द्वितीयप्रपाठके सप्तमोऽनुवाकः ) ।

मा नो हि॒ःसीज्जनि॒ता यः पृ॒थिव्या यो  
 वा दि॒व॑ स॒त्यध॑र्मा ज॒जान॑ । यश्चा॒पश्च॑  
 न्द्रा बृ॒हती॑र्ज॒जान॑ कस्मै॒ देवाय॑ ह॒विषा॑ वि॒  
 धेम॑ । अ॒भ्याव॑र्तस्व पृथि॒वि य॒ज्ञेन॑ पय॑सा  
 स॒ह । व॒षां ते॒ अ॒ग्निरि॑षितोऽव॑ सर्प॒तु । अ॒ग्ने  
 यत्ते॑ शु॒क्रं यच्च॑न्द्रं यत्पू॒र्त यद्य॑ज्ञि॒यम् । त॒  
 दे॒वेभ्यो॑ भ॒रामा॑सि । इष॒मूर्ज॑म॒हमि॑त आ [ १ ]  
 द॒द क्र॑तस्य॒ धाम्नो॑ अ॒मृत॑स्य॒ योनेः॑ । आ  
 नो गो॑षु वि॒ज्ञात्वो॑षधीषु जहा॑मि से॒दिमनि॑  
 रा॒ममि॑वाम् । अ॒ग्ने तव॑ श्रवो॒ वयो॑ महि॑  
 भ्राज॑न्त्यर्च॒यौ वि॒भाव॑सो । बृ॒हद्भानो॑ शर्व॑सा  
 वाज॑मु॒क्थ्यं द॑धासि दा॒शुषे॑ कवे । इ॒र॒ज्य॒  
 न्ने प्र॑थयस्व ज॒न्तुभि॑र॒स्म रा॒यो अ॑मर्त्य ।  
 स दर्श॑तस्य व॒र्षुषो॑ वि॒ राजा॑सि पृ॒णाक्षि॑ सा॒  
 न॒सि॒ रा॒यिम् । ऊ॒र्जो न॑पा॒ज्जात॑वेदः सु॒श॒  
 स्तिभि॑र्मन्दस्व ( २ ) धी॒तिभि॑र्हितः । त्वे  
 इ॒षः सं द॑धु॒र्भूरि॑रेतसश्चि॒त्रोत॑यो वा॒मजा॑  
 ताः । पा॒वक॑वर्चाः शु॒क्रद॑र्चा अ॒नू॒नव॑र्चा

[ आहवनीयचयनार्थलोष्टक्षेपाद्याभिधानम् ]

उदियर्षि॑ भानुना॑ । पुत्रः॑ पितरा॑ विचरन्  
 षावस्यु॑भे पृ॒णाक्षि॑ रोद॑सी । ऋता॑वानं॒ महि॑षं  
 विश्व॑च॒र्षणि॑म॒ग्निः सु॒म्नाय॑ दधिरे पु॒रो ज॒-  
 नाः । श्रुत्कर्ण॑ः स॒प्रथ॑स्तमं त्वा गिरा॑ दैव्यं  
 मानु॑षा यु॒गा । निष्कर्तार॑मध्वरस्य प्रचेत॑सं-  
 क्षय॑न्तः राध॑से महे । रातिं॑ भृ॒गूणा॑मु॒शिजं॑  
 क॒वि॒क्रतुं॑ पृ॒णाक्षि॑ सानासिम् ( ६ ) रयि॑म् ।  
 चितः॑ स्थ परि॒चितं ऊर्ध्व॑चितः श्रय॑ध्वं  
 तया॑ देवत॑याऽङ्गिरस्व॒द्ध्रुवाः॑ सि॒द्धि॑त । आ  
 प्या॑यस्व स॒मेतु॑ ते वि॒श्वतः॑ सोम वृ॒ष्णि॑यम् ।  
 भवा॑ वाज॑स्य संग॒थे । सं त॒ पया॑ः सि॒ स॒मुं  
 यन्तु॑ वाजाः सं वृ॒ष्णि॑यान्यभिमाति॒षाहः॑ ।  
 आप्या॑यमानो अ॒मृता॑य सोम दि॒वि श्रवा॑ः  
 स्यु॑त्त॒मानि॑ धि॒ष्व [ ४ ] ॥

( आ मन्द॑स्व सान॒सिमेका॒न्नच॑त्वारि॒ंशच्च॑ ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
 द्वितीयप्रपाठके सप्तमोऽनुवाकः ॥ ७ ॥

( अथ चतुर्थकाण्डे द्वितीयप्रपाठके सप्तमोऽनुवाकः ) ।

षष्ठेऽनुवाक ओषधिवापोऽभिहितः । अथ सप्तमे लोष्टक्षेपादिकमभिधीयते ।  
 कल्पः—“ मा नो हि॒ंसी॒ज्जनि॑ता यः पृथि॒व्या इति॑ चत॒सृभिर्दिग्भ्यो॑ लो-  
 षात्सप्त॑स्याति येऽन्तर्वि॒धाद्बहिर्वि॒धमा॑पन्ना भवन्ति ” इति ।

कर्षणे ये लोष्टाः परिमितक्षेत्राद्वाहिः पतन्ति तान्पुनरन्तः पातयोदित्यर्थः ।

तत्र प्रथमामाह—

मा नो हिंसीदिति । यः प्रजापतिः पृथिव्या जनितोत्पादको यो वा-  
प्रजापतिः सत्यधर्माऽवितथधारणशक्तिः सन्दिवं जजानोत्पादयामास । पुनरपि यः  
प्रजापतिश्चन्द्रा आह्लादकारिणर्बृहत्तर्बृहत्ता अपो जजानोत्पादयामास, तादृशः  
प्रजापतिर्नोऽस्मान्मा हिंसीत् । तादृशाय कस्मै प्रजापतये हविषा विधेम  
परिचरेम ।

अथ द्वितीयामाह—

अभ्यावर्तस्वेति । हे पृथिवि यज्ञेनानुष्ठातव्येन पयसा च तत्फलभूतेन  
सहाभ्यावर्तस्वास्मदाभिमुख्येनाऽऽगच्छ । इषित इच्छावानाग्निस्ते वपां त्वदयिव-  
पासदृशमिमं प्रदेशमवसर्पतु प्राप्नोतु । अथ तृतीयामाह—

अग्ने यत्त इति । हेऽग्ने ते त्वदयिं यदङ्गं शुक्रं दीप्तिमत्, यच्चान्यदङ्गं  
चन्द्रमाह्लादकरं, यदप्यन्यदङ्गं पूतं शुद्धं, यदप्यन्यदङ्गं यज्ञियं यज्ञार्हं, तत्सर्वं  
लोष्टरूपं देवेभ्यो देवानामर्थे भरामासि संपादयामः ।

अथ चतुर्थीमाह—

इदभूर्जमिति । ऋतस्य यज्ञस्य धाम्नः स्थानभूतादमृतस्य योनेः कारण-  
भूतादितो देशादिषमन्नरूपभूर्जं रसरूपं लोष्टमाददे स्वी करोमि । स लोष्टो नोऽ-  
स्मदीयेषु गोष्वाविशत्वागत्य प्रविशतु । तथौषधीष्वाविशतु । सिदिन्त्यत्रेति तेदि-  
र्भूमि[स्ता]मनिरामन्नराहिताममीदां रोगयुक्तां जहामि परित्यजामि । एतैर्मन्त्रैः  
साध्यं लोष्टानां क्षेत्रमध्ये स्थापनं विधत्ते—

“ दिग्भ्यो लोष्टान्तस्तमस्याति दिशमेव वीर्षमवरुध्य दिशां वीर्येऽग्निं चिनुते”  
( सं. का. ५ प्र. २ अ. ५ ) इति ।

कर्षणावतरे ये लोष्टा वेणना विमितादाग्निक्षेत्राद्वाहिर्दिक्षु पातितास्ताभ्यो दि-  
ग्भ्यस्तालोष्टानानीय क्षेत्रे संयोजयेत् । तथा सति दिशां सामर्थ्यमास्मिन्क्षेत्रेऽव-  
रुध्य वस्मिन्सामर्थ्येऽग्निं चितवान्भवति ।

चतुर्थमन्त्रे कंचिदिशेषं विधत्ते—

[ आहवनीयचयनार्थलोष्टक्षेपाद्यभिधानम् ]

“यं द्विष्पाद्यत्र स स्यात्तस्यै दिशो लोष्टमा हरेदिषमूर्जमहमिव आ द्वि-  
षीषमेवोर्जं तस्यै दिशोऽव रुन्धे क्षोधुको भवति यस्तस्यां दिशि भवति ”  
( सं० का० ५ प्र० २ अ० ५ ) इति ।

अयमग्निचिद्यं पुरुषं द्विष्पात्स पुरुषो यस्यां दिश्यवविष्टेव तस्या दिशो-  
लोष्टमिषमूर्जमिति मन्त्रेणाऽऽहरेत् । तया सति तदीयमन्न रसं च स्वी करोति ।  
क्षीरते सति तस्यां दिशि यो द्वेष्ट्यो भवति वर्तते स द्वेष्ट्यः क्षोधुकः क्षुधां  
प्राप्नोऽन्नरहितो भवति ।

यदुक्तं सूत्रकारेण “उत्तरवेदिमुपवपति यावानग्निव्याधारणान्तं कृत्वा । ”  
इति, तदेतद्विधत्ते—

“उत्तरवेदिमुप वपत्युत्तरवेद्यां ह्यग्निश्चीयतेऽथो पशवो वा उत्तरवेदिः पशू-  
न्वाव रुन्धेऽथो यज्ञपुरुषोऽनन्तरित्यै ” ( सं० का० ५ प्र० २ अ० ५ )  
इति ।

प्राकृतेन प्रकारेणोत्तरवेदिं कुर्यात् । तस्यामुत्तरवेद्यां पश्चादग्निश्चीयते । अपि  
चोत्तरवेद्याः समीपगतेषु युपेषु पशुबन्वात्पशव एवोत्तरवेदिः । पशूनां प्राप्त्वये  
भवति । अपि च प्रकृतावुत्तरवेदिरूपं यज्ञस्य परुः पर्व तस्यान्तरायो मा भूदि-  
त्युत्तरवेदिः कर्तव्या ।

कल्पः—“अग्ने तव श्रवो वय इति षड्भिः सिकता न्युप्य ” इति ।

तत्र प्रथमामाह—

अग्ने तवेति । वीयते प्राणिभिरश्यत इति वयोऽन्नम् । हेऽग्ने तव श्रव-  
त्वीयत्वेन श्रूयमाणं वयोऽन्नं महि महदस्ति । विभा दीप्तिरेव वसु धनं यस्यासौ  
भावसुः । हे विभावसोऽर्चयस्त्वव दीप्त्वयो भ्राजान्ति दीप्यन्ते । बृहन्तो भानवो  
स्यासौ बृहद्भानुः । कविर्विद्वान्यजमानाभिप्रायाभिज्ञः । तादृश हेऽग्ने दाशुषे  
विदत्तवत्ते यजमानायोक्थ्यं शस्त्राद्युपेतयज्ञयोग्यं वाजमर्चं शवसा त्वदीयेन बलेन  
प्राप्ति । अथ द्वितीयामाह—इरज्यमिति ।

हेभर्त्य मरणरहिताग्ने जन्तुभिः पुरोडाशादिहविःपदैः प्राणिभिरिरज्यन्दी-



व्यमानः सज्जस्मे अस्मासु रायो धनानि प्रथयस्व विस्तारय । स दर्शतस्य वपुषो दर्शनीयस्य चित्याग्निरूपस्य शरीरस्य मध्ये विराजासे विशेषेण द्रीप्यसे । ज्ञानसि बहुविधदानार्हं रयिं धनं पृणक्षि अस्मदर्थं पूरय । अथ तृतीयामाह—

ऊर्जो नपादिति । ऊर्जोऽन्नस्य नपादविनाशयिता, तादृश भो जातवेदो धीविभिर्हितो दीप्तिभिर्युक्तः सन्नुशस्तिभिर्मन्दस्व शोभनस्तुतिभिर्हर्ष्यस्व । भूरिरेतसः प्रभूतसारा इषोऽन्नरूपा आहुतीस्त्वे त्वयि संदधुर्यजमाना संपादितवन्तः । कीदृशा यजमानाः, चित्रोतयो विचित्रास्त्वया कृता ऊतयो रक्षा येषां ते चित्रोतयो वामजाता \* वननीये संभजनीये देशे कुले चोत्पन्नाः । अथ चतुर्थीमाह—

पावकवर्चा इति । पावकवर्चाः शोधकदीप्तिः शुक्लवर्चा निर्मलदीप्तिः । अन्नवर्चाः संपूर्णदीप्तिः । ईदृशस्त्वं भानुना भासोदियार्षि उत्कर्षं गच्छसि । उभे रोदसी द्यावापृथिव्यौ विचरन्नुपावासि समीपमागत्य रक्षसि, पृणक्षि च तयोः संपूर्वमपि करोषि । परिचरणे दृष्टान्तः—पुत्रः पितरा यथा लोके शास्त्रीयमार्गेणानुशिष्टः पुत्रः पितरौ परिचराति तद्वत् । अथ पञ्चमीमाह—

ऋतावानमिति । मानुषा जना मनुष्यजातियुक्ता जन्तव ऋत्विग्यजमानाः पुरः पूर्वस्मिन्काले युगा गिरा योग्यया स्तुतिरूपया वाचा सुम्राय सुस्वार्थमाग्निमव दधिरे स्थापितवन्तः । कीदृशमग्निम् । ऋतावानं सत्यवन्तं, माहिषं महान्तं, विश- ( श्वे ) चर्षणयो मनुष्याः परिचारकत्वेन यस्य सन्ति सोऽयं विश्वचर्षणिः ( तं ), श्रुत्कर्णं शृण्वत्कर्णं, यद्विज्ञाप्यते तत्सद्य एव कर्णेन श्रुत्वा संपादयतीत्यर्थः । सपथस्तममतिशयेन मथासहितं कीर्तिमन्तम् । तादृशं त्वामग्निं दैव्यं देवेभ्यो हितं दधिर इत्यन्वयः अथ षष्ठीमाह—

निष्कर्तारमिति । हेऽग्ने त्वं यजमानं रयिं पृणक्षि संपृक्तं कृणोषि प्रापयसीत्यर्थः । कीदृशं यजमानम् । अश्वरस्य निष्कर्तारं यज्ञस्य निष्पादकम् । प्रचेतसं प्रकृष्टचित्तयुक्तं श्रद्धालुमित्यर्थः । महे राक्षसे गहते हविर्लक्षणायाज्ञाय क्षयन्तं हविर्दातुमिह निवसन्तमित्यर्थः । रातिं दातारं, भूमणां महर्षीणां तपस्विनां मध्य उशिजं कमनीमत्यन्तं तपोयुक्तमित्यर्थः । कविकर्तुं कवीनां विदुषामिव

\* ख पुस्तके ' वननीये ' इति पाठो भवितुं युक्त इति टिप्पणी ।

( आहवनीयचयनार्थलोष्टक्षेपौ च भिधानम् )

ऋतुः कर्मानुष्ठानं यस्यासौ कविकर्तुस्त्वं, सर्वमपि कर्तव्यं सम्यग्ज्ञात्वानुतिष्ठती-  
( न्वमि )त्यर्थः । सानसि शब्दो यजमानविशेषणं धनविशेषणं वा । यजमानाक्षे-  
दानशीलमित्यर्थः । धनपक्षे संभजनीयमित्यर्थः । एतान्मन्त्रान्विनियुङ्क्ते—

“ अग्ने तव श्रवो वय इति सिकता नि वपत्येतद्वा अग्नेर्वैधानरस्य सूक्तं-  
सूक्तेनैव वैधानरमव रुन्धे ” ( सं. का. ५ प्र. २ अ. ६ ) इति ।

एतत्पट्टवाचकं वैधानरस्य सर्वमनुष्यप्रियस्याग्नेः संबन्धि सूक्तम् । अत-  
एतेन सिकतानिवापे सति वैधानररूपमग्निं प्राप्नोति । सूक्तगतमन्त्रसंख्यां विधत्ते—

“ षड्भिर्नि वपति पट्वा ऋतवः संवत्सरः संवत्सरोऽग्निर्वैधानरः साक्षादेव  
वैधानरमव रुन्धे ” [ सं० का० ५ प्र० २ अ० ६ ] इति ।

संवत्सरमुख्यं भूत्वेत्यादौ संवत्सरधारणसंबन्धादग्नेः संवत्सररूपत्वम् । ऋतु-  
संवत्सराव्यवधानेन वैधानरं साक्षादेव सर्वयैव प्राप्नोति ।

सूक्तगतास्वृक्ष परस्परविलक्षणं यच्छन्दस्तत्प्रशंसति—

“ समुद्रं वै नामैतच्छन्दः समुद्रमनुषप्रजाः प्र जायन्ते यदेतेन सिकता नि  
वपति प्रजानां प्रजननाय ” [ सं० का० ५ प्र० २ अ० ६ ] इति ।

यथा समुद्रो बहुल एवमत्रत्यच्छन्दोऽपि बहुविधत्वात्समुद्रमित्युच्यते । तथा  
हि—प्रथमा विस्तारपङ्क्तिर्मध्यमयोः पादयोरेकादशाक्षरत्वात् । द्वितीया पदपङ्क्ति-  
र्युक्पादयोर्द्वादशाक्षरत्वात् । यथा द्वितीया तथा तृतीया । यथा प्रथमा तथा  
चतुर्थी । उपरिष्ठाज्ज्योतिः पञ्चमी । चतुर्थपादस्याष्टाक्षरत्वात् । तथा षष्ठी । \*

\* अत्र ख. पुस्तके ‘ एष च संदर्भो न पिङ्गलसूत्रतद्वृत्त्योः संवादी । तत्र हि  
तृतीयाध्याये ‘ विस्तारपङ्क्तिरन्तः । ४२ ’ । ‘ पदपङ्क्तिः पञ्च । ४६ ’ उपरि-  
ष्ठाज्ज्योतिरन्तेन । ५३ ’ । इति सूत्रत्रयेण, ‘ यदासिजागतौ [ १२ अ० ] पादौ-  
मध्ये भवतः, आद्यन्तयोश्च गायत्रौ ( ८ अ० ) तदा विस्तारपङ्क्तिर्नाम । पञ्चका  
इत्यनुवर्तते, यदा पञ्चाक्षरा पञ्च पादा भवन्ति, तदा पदपङ्क्तिर्नाम च्छन्दः ।  
पादा चत्वारो गायत्रा पादा भवन्ति, अन्ते च त्रैष्टुभः ( ११ अ० ) तदोपरिष्ठा-  
ज्ज्योतिर्नाम त्रिष्टुभमिति । तथा जगतीत्यनुवर्तनीयं, तेन, अन्तेन जागतेन शेषैश्च  
गायत्रैश्चतुर्भिर्निरुपरिष्ठाज्ज्योतिर्नाम जगती भवति । इति तद्वृत्त्या चान्यथैव लक्ष-  
णानि प्रदर्शितानि । एवं द्वितीयातृतीयोः प्रथमाचतुर्थयोः पञ्चमीतृष्ट्योश्च परस्परं  
विलक्षणाक्षरसंख्याकतया तुल्यताभिधानमपि न सम्यगिव प्रतिभातीत्यवधेयम् ।  
इति टिप्पणिका ।

[ आहवनीयचयनार्थलोष्टक्षेपाद्यभिधानम् ]

एवं बहुविधत्वाच्छन्दसः समुद्रत्वम् । लोके हि समुद्रमनुसृत्य प्रजा उत्पद्यन्ते । समुद्रो बहुलस्तथा प्रजा अपि बहुविधाः । तथा सति समुद्रसदृशेन च्छन्दसा सिकत्वानिवापः प्रजानामुत्पत्त्यै संपद्यते ।

कल्पः—“ चितः स्थ परिचित इत्यपरिमिताभिः शर्कराभिराहवनीयचितेशयतनं परिश्रयति ” इति । पाठस्तु—

चितः स्थेति । चीयन्ते भूमौ प्रक्षिप्यन्त इति चित शर्कराः । हे शर्करा यूयं चितः स्थ भूमौ प्रक्षिप्ताः स्थ, परिचितः परितः प्रक्षिप्ताः स्थ, ऊर्ध्वचित उपरि प्रक्षिप्ताः स्थ । तादृश्यो यूयं श्रयध्वमिमां चित्तिं सेवध्वम् । युष्माकं मध्ये यस्याः शर्कराया या देवता तया सार्धं यूयं ध्रुवाः स्थिराः सत्यः सीदतेह तिष्ठत । तत्र दृष्टान्तः—अङ्गिरस्यत्, यथाऽङ्गिरसां चयने ध्रुवाः सीदन्ति तद्वत् । अनेन मन्त्रेण साध्यं शर्करास्थापनं विधत्ते—

“ इन्द्रो वृत्राय वज्रं माहरत्स त्रेधा व्यभवत्स्फ्यस्तृतीयं रथस्तृतीयं यूप-  
स्तृतीयं येऽन्त शरा अशीर्यन्त ताः शर्करा अभवन्तच्छर्कराणां शर्करत्वं वज्रो  
वै शर्कराः पशुसन्निधेच्छर्कराभिरग्निं परिमिनोति वज्रेणैवास्मै पशून्भारि गृह्णाति  
तस्माद्वज्रेण पशवः परिगृहीतास्तस्मात्स्थेयानस्थेयसो नोप हरते ” ( सं. का. ५  
प्र. २ अ. ६ ) इति ।

इन्द्रेण प्रहितो वज्रोऽत्यन्तकठिनं वृत्रशरीरं प्राप्य त्रिधा भग्नोऽभवत् । तेषु त्रिषु भागेषु स्फ्य एको भागो स्थोऽपरो भागो यूपोऽन्यः । तदा वज्रस्थान्तः शीर्णा अवयवा भूमौ पविताः । ता भूमिगताः शर्करा अत्यन्तं दृढाः क्षुद्रपाषाणा अभवन् । शरैः क्रियन्ते निष्पाद्यन्त इति व्युत्पत्त्या शर्करा इति नाम संपन्नम् । अतो वज्र एव शर्कराः अभिस्तु पशुसाधनत्वात्पशुस्वरूपः । अतोऽग्निप्रदेशे शर्कराभिः परिश्रयेत् । तथा सति वज्रेणैव साधनेन यजमानार्थं पशून्परिगृह्णाति । यस्मादेवं तस्माल्लोकेऽपि वज्रसमानेन करेण पाशाद्विना वा पशवः परिगृहीता भवन्ति । यस्मादवाग्नेर्दाढ्याय शर्करापेक्षा न तु शर्कराजामग्न्यपेक्षा तस्माल्लो-  
केऽपि स्थेयान्स्थिरतराऽतिप्रबलः पुरुषः कच्चिदपि, अस्थेस्तोऽत्यन्तमास्थिरान्दुर्ब-  
लान्पुरुषाञ्चोपहरते नैवोपाश्रयति ।

( आहवनीयचयनार्थलोष्टक्षेपाद्यभिधानम् )

शर्करासु काम्यां संख्यां विधत्ते—

“ त्रिसप्ताभिः पशुकामस्य परि मिनुयात्सप्त वै शीर्षण्याः प्राणाः प्राणाः पशवः प्राणैरेवास्मै पशूनव रुन्धे ” ( सं० का० ५ प्र० २ अ० ६ ) इति ।

त्रीणि सप्तकाने यासां शर्कराणां ताल्लिसप्ताः, नाभिरेकविंशतिसंख्याका भिरित्यर्थः । परिमिनुयात्परिमित्य स्थापयेत् । सप्तसंख्ययां परिच्छिन्नाः शिरो वस्थिताश्छि ( तच्छि ) द्रगताः प्राणा स्मर्यन्ते । तैश्च प्राणैस्तद्यु ( युं ) काः प्राणाः पशवः । तथा सति सप्तसंख्यया प्राणैरेव युक्तान्पशून्प्राप्नोति ।

अथान्यां काम्यां संख्यां विधत्ते -

त्रिणवाभिर्भ्रातृव्यवतस्त्रिवृतमेव वज्रं संभृत्य भ्रातृव्याय प्र हरति स्तृत्यै ” ( सं० का० ५ प्र० २ अ० ६ ) इति ।

त्रीणि नवकानि यासां ताल्लिणवाः सप्तविंशतिसंख्याका इत्यर्थः । त्रिण- वसंख्योपेतस्त्रिवृत्स्तोमः स्मर्यते । तमेव त्रिवृत्स्तोमं वज्रत्वेन संपाद्य भ्रातृव्यस्य हिंसायै महरति । पक्षान्तरं विधत्ते

“ अपरिमिताभिः परि मिनुयादपरिमितस्यावरुद्ध्यै ” ( सं० का० ५ प्र० २ अ० ६ ) इति ।

अथान्वयव्यतिरेकाम्यां परिश्रयणं दृढी करोति—

“ यं कामयेतापशुः स्यादित्यपरिमित्य तस्य शर्कराः सिकता व्यूहेदपरि- गृहीत एवास्य विषूचीनः रेतः परा सिञ्चत्यपशुरेव भवति यं कामयेत पशुमां- नस्यादिति परिमित्य तस्य शर्कराः सिकता व्यूहेदपरिगृहीत एवास्मै समीचीनः । रेतः सिञ्चति पशुमानेव भवति ” ( सं. का. ५ प्र. २ अ. ६ ) इति ।

पूर्वन्युप्तायाः सिकताया व्यूहनं विधास्याति । यजमानस्य पशुराहित्यं का- न्यमानोऽध्वर्युः परितः शर्करास्थापनमकृत्वैव सिकतापसन्तरणं कुर्यात् । तथा सति परिश्रयणाभावादपरिगृहीत एव स्थाने यजमानस्य रेतो विविधं यथा गच्छति तथा विनाशयति , ततोऽयमपशुरेव भवति । सोऽयं व्यतिरेकः । एतस्माद्विपरी- तोऽन्वयः । तस्मात्पशुश्लाभाय शर्करापरिश्रयणपूर्वकमेव सिकताव्यूहनं कर्तव्यमिति शास्त्रार्थः ।

[ आहवनीयचयनार्थलोष्टक्षेपाद्यभिधानम् ]

कल्पः-“ आ प्यायस्व समेतु त इति सिकता व्यूहयुत्तरया त्रिष्टुभा राज-  
न्यस्य ” इति । तत्र प्रथममन्त्रमाह-

आ प्यायस्वेति । हे सोम त्वमाप्यायस्व सर्वतो वर्धयस्य । ते तव वृष्णि-  
रेतो विश्वतः सर्वस्माद्वृष्ण्यादाहारात्समेतु संपाप्नोतु । वाजस्यान्त्रस्य संगथे  
संगमने त्वं निमित्तं भव । अथोत्तरां त्रिष्टुभमाह-

सं ते पयासीति । हे सोम ते तव पयांसि पातव्यानि क्षीरादीनि समु-  
[ सं ]यन्तु संपाप्नुवन्तु । तथा वाजा अन्नान्यपि संयन्तु । वृष्ण्यानि रेतोऽपि  
संयन्तु । कीदृशस्य तव । अभिमातिषाहः अभिमार्षिं पाम्मोनं सहते तिरस्करो  
तित्यभिमातिषाट् तस्य । क्षीरादिसंपत्तौ सत्यां त्वमाप्यायमानो वर्धयमानोऽमृताय  
यजमानस्यामृतत्वाय देवताभावाय दिवि द्युलोके श्रवांसि श्रोतुं प्रियाण्युत्तमानि  
विचित्राण्यन्नानि धिष्व धारय संपादयेत्यर्थः ।

तदेतद्गृह्यं सामान्याकारेण विनियुङ्क्ते-

“ सौम्या व्यूहति सोमो वै रेतोधा रेत एव तदधाति ” [ सं० का० ५  
प्र. २ अ ६ ] इति ।

सोमो देवता यस्यामृचि प्रतीयते सेयमुक्तसौमी । विश्वतः सोमेत्याद्यायामृ-  
च्यसौ प्रतीयते । अमृताय सोमेत्युत्तरस्यामृचि प्रतीयते । तथा सौम्या पूर्वं  
न्युप्ताः सिकता विविधं प्रसारयेत् । तथा सति सोमस्य रेतोधारकत्वात्तन्मन्त्रनि-  
ष्पाद्यव्यूहनेन यजमानो रेतो धारयति ।

मन्त्रद्वयस्य पुरुषभेदेन व्यवस्थां विधत्ते-

“ गायत्रिया ब्राह्मणस्य गायत्रो हि ब्राह्मणास्त्रिष्टुभा राजन्यस्य त्रैष्टुभो हि  
राजन्यः ” ( सं. का. ५ प्र. २ अ. ६ ) इति ।

आ प्यायस्वेति गायत्री । सं त इति त्रिष्टुप् । अत्र विनियोगसंग्रहः-

माचतुर्भिः क्षिपेच्छोष्ट नमेषद्केन वालुकाः ।

चित आहवनीयस्य परिक्षिदिति शर्कराः ॥

आ प्या विप्रस्य सिकता व्यूहेत्सं ते पयांस्यथ ।

क्षात्रियस्य भवेद्व्यूह इति मन्त्रास्त्रयोदश ॥

[ आहवनीयन्वयनार्थरुक्माद्युपधानाभिधानम् ]

इति श्रीमत्सायणाचार्यविरचिते माधवीये वेदार्थप्रकाशे ऋण्यजुर्वेदीय-  
तैत्तिरीयसंहिताभाष्ये चतुर्थकाण्डे द्वितीयप्रपाठके  
सप्तमोऽनुवाकः ॥ ७ ॥

( अथ चतुर्थाष्टके द्वितीयप्रपाठकेऽष्टमोऽनुवाकः ) ।

अभ्य॒स्था॒दि॒श्वः॒ पृ॒त॒ना अ॒रा॒ती॒स्तदा॒ग्नि॒-  
रा॒ह तदु॒ सोम॑ आ॒ह । बृ॒हस्प॑तिः स॒विता  
तन्म॑ आ॒ह पू॒षा मा॑ऽधा॒त्सु॒कृत॑स्य॒ लो॒के ।  
यद॑क्र॒न्द प्रथ॑मं जा॒यमान॑ उ॒द्यन्त॑संमु॒द्रादु॑त  
वा पु॒रीषा॑त् । इ॒येन॑स्य॒ प॒क्षा ह॑रि॒णस्य॑ बा॒हू  
उप॑स्तु॒तं जनि॑म॒ तत्तै॑ अ॒र्वन् । अ॒पां पृ॒ष्ठ-  
म॑सि॒ योनि॑र॒ग्नेः स॑मु॒द्रम॑भि॒तः पि॒न्व॒मानम् ।  
वर्ध॑मानं॒ महः॑ [ १ ] आ च पु॒ष्करं॑ दि॒वो  
मा॒त्र॒या व॑रि॒णा प्र॑थ॒स्व । ब॒ह्व ज॑ज्ञा॒नं प्र॑थ॒मं  
पु॒रस्ता॑दि॒ सी॒मितः॑ सु॒रुचो॑ वे॒न आ॑वः । स  
बु॒ध्न्या॑ उप॒मा अ॑स्य वि॒ष्टाः स॒तश्च॑ यो-  
नि॒मस॑तश्च॒ विवः॑ । हि॒स्प॒य॒गर्भः॑ स॒मव॑र्त-  
ता॒ग्ने भू॑तस्य॒ जातः॑ पति॒रेक॑ आसीत् । स  
दा॑धार पृथि॒वीं द्या॑मु॒तेमां॑ कस्मै॒ दे॒वाय॑ ह-  
वि॒षा वि॑धेम । द्र॒प्सश्च॑स्क॒न्द पृथि॒वीमनु॑  
[ २ ] द्यामि॑मं च॒ योनि॑मनु॒ यश्च॑ पूर्॒वः ।  
तु॒तीयं॑ योनि॒मनु॑ स॒ंचर॑न्तं द्र॒प्सं जु॒होम्यनु॑

सप्त होत्राः । नमो अस्तु सर्पेभ्यो ये के च  
 पृथिवीमनु । ये अन्तरिक्षे ये दिवि तेभ्यः  
 सर्पेभ्यो नमः । येऽदो रौचने दिवो ये वा  
 सूर्यस्य रश्मिषु । येषामग्नौ सद् कृतं तेभ्यः  
 सर्पेभ्यो नमः । या इषवो यातुधानानां ये  
 वा वनस्पतीरनु । ये वाऽवटेषु शेरते तेभ्यः  
 सर्पेभ्यो नमः ( ३ ) ॥

( महोऽनु यातुधानानामेकादश च ) ।

अथ कृष्णयजुर्वेदीयतैत्तिरीयसंहितायां चतुर्थाष्टके  
 द्वितीयप्रपाठकेऽष्टमोऽनुवाकः ॥ ८ ॥

[ अथ चतुर्थकाण्डे द्वितीयप्रपाठकेऽष्टमोऽनुवाकः ] ।

सप्तमे लोष्टसप्तसनादिकमुक्तम् । अथाष्टमे रुक्माद्युपधानं वक्तव्यम् । तत्राऽऽदौ  
 तावदध्याक्रमणमुच्यते ।

कल्पः—“ पाञ्चमधमभ्यस्थादिश्वा इति दक्षिणेन पदा दर्भस्तम्बमाक्रमय ”  
 इति । पाठस्तु—

अभ्यस्थादिश्वा इति । अयमधो विधाः सर्वाः पृतनाः प्रतिपक्षसेना  
 अरातीर्दातव्यस्थादातृरूपा अभ्यस्थात्पादेनाभिक्रम्य तिष्ठतु । तदभिक्रमणमग्निराहा-  
 नुमोदताम् । सोमोऽपि तदाह तदनुमोदताम् । बृहस्पतिर्मे मदर्थं तदाह तदनुमन्य  
 ताम् । तथा सविताऽपि तदनुमन्यताम् । पूषा सुकृतस्य लोके फलभूते स्वर्गे  
 माऽधान्मां स्थापयतु ।

कल्पः—“ प्रदक्षिणमावर्तयित्वा ( त्र्य ) मदकन्द इति पुनरेवाऽऽक्रमयति ”  
 इति । पाठस्तु—

( आहवनीयचयनार्थरुक्माद्युपधानाभिधानम् )

यदक्रन्दः प्रथममिति । हेऽर्वन्वद्यस्मात्कारणाज्जायमान उत्पद्यमान एव प्रथममादावक्रन्दः क्रन्दितवानासि अहो अग्न्यादीनामहं साधनमिति महान्तं शब्दमकरोस्तत्तस्मात्कारणाज्जनिमोपस्तुतं ते तव जन्म समीचनिमिति सर्वैरगि स्तुतमासीत् । जायमानत्वमेव विशदी क्रियते । समुद्रादुद्यन्समुद्रोपलाक्षितादुदकात्त्वमुत्पद्यमानः, “ अप्सु योनिर्वा अश्वः ” इति श्रुतेः । उत वा पुरीषात्पुरुषात्पुंस्वशक्तिसंपन्नान्महतोऽधादुत्पाद्यमानः । जन्मन उपस्तुतत्वे दृष्टान्तोऽयमच्यते श्येनस्य पक्षा हरिणस्य बाहू । उपस्तुतशब्दोऽत्राध्याहर्तव्यः । यथा श्येनाख्यस्य पक्षिणः पक्षौ शीघ्रोत्पत्तनहेतुत्वात्सर्वैरुपस्तुतौ, यथा वा हरिणस्य मृगस्य बाहू पादौ शीघ्रगमनहेतुत्वादुपस्तुतौ तद्वदित्यर्थः ।

उक्तमन्त्रसाध्यमश्वाक्रमणं विधत्ते—

“ शंयुं बार्हस्पत्यं मेधो नोपानमत्सोऽग्निं प्राविशत्सोऽग्नेः कृष्णो रूपं कृत्वोदायत् सोऽश्वं प्राविशत्सोऽश्वस्यावान्तरशफोऽभवद्यदश्वमाक्रमयति य एव मेधोऽश्वं प्राविशत्तमेवाव रुन्धे ” ( सं. का. ५ प्र० २ अ० ६ ) इति ।

पुरा कदाचिच्छंयुनामानं बृहस्पतिपुत्रं केनापि निमित्तेन मेधो यज्ञपुरुषो न प्राप्तवान् । स पुनः शंयुनाऽन्विष्यमाणोऽन्तर्धानादग्निं प्राविशत् । तत्राप्यन्वेष्टव्याय शंयावागते सति स यज्ञः कृष्णमृगो भूत्वा तदीयं रूपं साकल्येन कृत्वाऽग्नेः सकाशादुदायतोदगच्छत् । उद्धृत्य च सोऽश्वं प्राविशत् । पविश्य चाश्वसंबन्धिनः प्रौढशफस्य मध्ये योऽयमवान्तरशफस्तद्रूपोऽभवत् । अतोऽश्वमाक्रमयेत् । तथा सति यो यज्ञोऽश्वं प्राविशत्तमेव प्राप्नोति ।

प्रकारान्तरेणाऽऽक्रमणं प्रशंसति—

“ प्रजापतिनाऽग्निश्चेतव्य इत्याहुः प्राजापत्योऽश्वो यदश्वमाक्रमयति प्रजापतिनैवार्घिं चिनुते ” [ सं० का० ५ प्र० २ अ० ६ ] इति ।

अयमाग्निः प्रजापतिना चेतुं योग्य इत्यभिज्ञा आहुः । अश्वस्य प्राजापत्यत्वात्तदाक्रमणे सति प्रजापतिनैव चितो भवति ।

कल्पः—“ अपां पृष्ठमसीत्यश्वस्य पदे पुष्करपर्णमुत्तानमुपधाय ” इति ।



पाठस्तु-

अपां पृष्ठमसीति । हे पुष्करपर्ण त्वमपां पृष्ठमसि पृष्ठवदुपरिभागवर्त्यसि ।  
तथाऽग्नेर्योनिरसि । “ त्वामग्ने पुष्करादध्यथर्वा निरमन्थत ” इति मन्त्रवर्णात् ।  
तथा समुद्रमभितः पिन्वमानं समुद्रसमानस्य तटाकजलस्य प्रीतिकरं, बर्धमानमप्सू-  
त्पद्य दिने दिने वृद्धियुक्तं, महो निर्लेपत्वाद्युक्त्या पूजनीयं, पुष्करमग्निनिष्पाद-  
नद्वारा पुष्टिकरम् । तादृशं त्वं मात्रया परिमाणेन दिवो वरिणाऽऽकाशादप्याधि-  
क्येनाऽऽसमन्तात्प्रथस्व विस्तृतं भव ।

अनेन मन्त्रेण साध्यं पद्मपत्रोपधानं विधत्ते-

“ पुष्करपर्णमुप दधाति योनिर्वा अग्नेः पुष्करपर्णं सयोनमेवाग्निं चिनुते ”  
[ सं. का. ५ प्र. २ अ. ६ ] इति । तत्र मन्त्रं विनियुङ्क्ते -

“ अपां पृष्ठमसीत्युप दधात्यपां वा एतत्पृष्ठं यत्पुष्करपर्णं रूपेणैवैनदुप-  
दधाति ” [ सं० का० ५ प्र० २ अ० ६ ] इति ।

रूपेणैव विद्यमानार्थवाचित्वादनुरूपेणैव मन्त्रेणैतत्पुष्करपर्णमुपाहितवान्भवति ।

कल्पः-ब्रह्म जज्ञानमिति पुष्करपर्णं उपरिष्ठाज्जिवावं रुक्ममुपधाप्य ”  
इति ।

पाठस्तु-

ब्रह्म जज्ञानमिति । प्रथमं जज्ञानमादावुत्पन्नमिदं रुक्मस्वरूपं ब्रह्म परि-  
वृढमत्यन्तं महदित्यर्थः । तस्य रुक्मस्य दृष्टान्तत्वेन सूर्यः प्रपञ्च्यते-पुरस्तात्पू-  
र्वस्यां दिश्यवस्थितो वेनः कमनीयः सूर्यः सीमतः सर्वस्यां सीम्नि सुरुचः शोभ-  
रामीन्विशेषेणाऽऽवरावृणोत् । अस्य रुक्मस्योपमानभूता विष्ठा विशेषेणावस्थिता  
बुध्न्या बुध्ने मूले पृथिवीरूपे भवाः पदार्थाः । तानपि स वेनो विवर्धितवा-  
न्प्रकाशितवानित्यर्थः । सतश्च विद्यमानस्य घटपटादेर्योनिं कारणं मृदादिरूपम  
सतश्चाविद्यमानस्य नरविषाणादेः कारणं मनुष्यमूर्धादिकमपि विवृतवान् तथावि-  
धेन सूर्येण सदृशोऽयं रुक्मः प्रकाशत इति तात्पर्यार्थः । तमिमं मन्त्रं विनि-  
युङ्क्ते-

[ आहवनीयचयनार्थरुक्माद्युपधानाभिधानस ]

“ ब्रह्म जज्ञानमिति रुक्ममुप दधाति ब्रह्ममुखा वै प्रजापतिः प्रजा असृजत ब्रह्ममुखा एव तत्प्रजा यजमानः सृजते ” ( सं. का. ५ प्र. २ अ. ७ ) इति ।

ब्रह्म ब्राह्मणजातिर्मुखमुपक्रमो यासां प्रजानां ता ब्रह्ममुखाः ।

अस्मिन्ने ब्रह्मपदाभिधेयस्य प्रथमोत्पत्तिवर्णने तात्पर्यं दर्शयति—

“ ब्रह्म जज्ञानमित्याह तस्माद्ब्राह्मणो मुख्यः ” ( सं. का. ५ प्र. २ अ. ७ ) इति ।

यस्मात्क्षत्रियादेर्जन्मप्राथम्यमनुपन्यस्य ब्रह्मशब्दार्थस्यैव प्रथमजन्मोपन्यस्यते तस्मात्लोकेऽपि ब्रह्मशब्दार्थो ब्राह्मण एव मुख्यः । एतद्वेदनं प्रशंसति—

मुख्यो भवति य एवं वेद ” ( सं. का. ५ प्र. २ अ. ७ ) इति ।

रुक्मोपधानं प्रशंसति—

“ ब्रह्मवादिनो वदन्ति न पृथिव्यां नान्तरिक्षे न दिव्यग्निश्चेतव्य इति यत्पृथिव्यां चिन्वीत पृथिवी\* शुचाऽर्पयेज्जौषधयो न वनसातयः प्र जायेरन्यदन्तरिक्षे चिन्वीतान्तरिक्ष\* शुचाऽर्पयेन्न वया\*सि प्र जायेरन्यादेवि चिन्वीत दिव\* शुचाऽर्पयेन्न पर्जन्यो वर्षेद्रुक्ममुप दधात्यमृतं वै हिरण्यममृत एवार्घिं चिनुते प्रजात्यै” [ सं० का० ५ प्र० २ अ० ७ ] इति ।

शुचाऽर्पयेत्संतापेन योजयेत् । तस्मिन्संतापे सति लोकत्रये दोषास्तद्व्यावृत्तये बहूनेराधारत्वेन रुक्ममुपदध्यात् । हिरण्यस्याग्निसंपर्केऽपि विनाशाभावात्तस्मिन्मृते हिरण्येऽग्निं चितवान्भवति । अयमेव रुक्मोपधानविधिरिति यदि स्वीक्रियेत तदानीमेतदनुवादेन पूर्वो मन्त्रमात्रविधिः । यदि तु स एव विशिष्टविधितदानीमर्थवादसंबन्धाय स एवानुद्यत इति द्रष्टव्यम् ।

कल्पः—“ हिरण्यगर्भः समवर्तताग्र इति तस्मिन्हिरण्यं पुरुषं प्राचीनमुत्तानं दक्षिणेनाऽऽतृणं प्राङ्मुखे उपधाय ” इति । पाठस्तु—

हिरण्यगर्भ इति । हिरण्ये ब्रह्माण्डरूपे गर्भरूपेणावस्थितः प्रजापतिर्हिरण्यगर्भः । स च भूतस्य प्राणिजातस्याग्रे समवर्तत प्राणिजातोत्पत्तेः पूर्वं स्वयं

१९३४ श्रीमत्सायणाचार्यविरचितभाष्यसमेता- (४चतुर्थकाण्डे-

[ आहवनीयचयनार्थरुक्माद्युपधानाभिधानम् ]

शरीरधारी बभूव । स च जात उत्पन्नमात्र एक एवोत्पत्त्यमानस्य सर्वस्य जगतः पतिरासीत् । अत एव पृथिवीं द्यां विस्तीर्णां दिवं दाधार धृतवान् । उतापि चेमां भूमिं दाधार । तादृशाय कस्मै प्रजापतिदेवाय हविषा विधेयं परिचरेम ।

एतन्मन्त्रसाध्यं हिरण्यपुरुषोपधानं विधत्ते-

“ हिरण्यमयं पुरुषमुप दधाति यजमानलोकस्य विधृत्यै ” ( सं० का० ५ प्र० २ अ० ७ ) इति ।

यजमानलोकस्य, लोकः स्थानं तस्य धारणमनेनोपधानेन भवति । देशविशेषं विधत्ते--

“ यदिष्टकाया आतृण्णमनुपदध्यात्पशूनां च यजमानस्य च प्राणमपि दध्यादक्षिणतः प्राञ्चमुप दधाति दाधार यजमानलोकं न पशूनां च यजमानस्य च प्राणमपि दधात्यथो खल्विष्टकाया आतृण्णमनुप दधाति प्राणानामुत्सृष्ट्यै ” ( सं० का० ५ प्र० २ अ० ७ ) इति ।

इष्टका रुक्मरूपा तस्या आतृण्णं गलबन्धनसूत्रार्थं छिद्रं, यदि तच्छिद्रमनुपदध्यात्, अस्य च्छिद्रस्य पिधानेन पशूनां यजमानस्य च प्राणः पिहितो भवेत्, प्राणसंचारीच्छिद्रस्य पिहितत्वेन श्वासो न निर्गच्छेदित्यर्थः । तस्मात्तद्वोषपरिहाराय पश्चिमादिभागे तच्छिद्रमुपेक्ष्य रुक्मरूपाया इष्टकाया दक्षिणस्यां दिशि प्राक्शिरसं पुरुषमवस्थापयेत् । एवं च सत्याहवनीयस्य दक्षिणदेशरूपो यो यजमानस्य लोकः स विधृतो भवति । तच्छिद्रस्यानावृतत्वाद्यजमानस्य पशूनां च प्राणोऽप्यनावृतो भवति । अथो खल्विति पक्षान्तरोपन्यासः । रुक्मरूपाया इष्टकायाश्छिद्रमनुपलक्ष्यैव पुरुषमुपदध्यात् । सति हि च्छिद्रे प्राणानामुत्सर्गः संचारो भवति ।

कल्पः--“ द्रप्सश्चस्कन्देति पुरुषमभिमृश्य ” इति । पाठस्तु--

द्रप्सश्चस्कन्देति । द्रव्यान्तरसंघट्टनेन स्फुटितो हिरण्यपुरुषस्यावयव-  
लेशो द्रप्सः । स च पृथिवीमनु चस्कन्द पृथिव्यां पतित इत्यर्थः । स च द्रप्सो

[आहवनीयचयनार्थरुक्माद्युपधानाभिधानम्]

हुतः सन्स्थानत्रयेऽनुसंचरति द्युलोकेऽन्तरिक्षलोके भूलोके च । तदेतदभिपेत्य स्पर्धते-

अग्नौ प्रास्ताऽऽहुतिः सम्भगादित्यमुपतिष्ठति ( ते ) ।

आदित्याज्जायते वृष्टिर्वृष्टेरन्नं ततः प्रजाः॥ इति ।

सोऽयमर्थो द्यामित्यादिनाऽभिधीयते । द्यामिमं च योनिमनु अन्तरिक्षरूपमिमं स्थानमनुसंचरति । यश्च पूर्वो यो हि पृथिवीमनु चस्कन्देति पूर्वोक्तः स्थानविशेषस्तमप्यनुसंचरति । तृतीयं योनिं द्युलोकरूपमादित्यस्थानमनुसंचरति, तमिमं त्रिषु स्थानेष्वनुसंचरन्तं द्रप्सं जुहोमि मनसा हुतमिव भावयामि । कुत्र होमइति तदुच्यते-सम होत्रा इति । यस्यां दिशि द्रप्सः पतितस्तद्व्यतिरिक्ता होम योग्याः स दिशः सन्ति तासामनुक्रमेण जुहोमि । यथाऽयं द्रप्सो हुत आदित्यादिस्थानत्रयेषु संचरन्नुपकरोति तथा भावयामीत्यर्थः ।

तमिमं मन्त्रं विनियुङ्क्ते-

“द्रप्सश्चस्कन्देत्यामि मृशति होत्रास्येवैनं प्रति स्थापयति” ( सं० का० ५ पृ० २ अ० ७ ) इति ।

होत्रासु होतृमैत्रावरुणादिषु सप्तसु, अथवा द्रप्सस्कन्दनादिग्यतिरिक्तासु होमयोग्यासु सप्तसु दिक्षु ।

कल्पः-“नमो अस्तु सर्पेभ्य इति तिसृभिरभिमन्त्र्य” इति । तत्र प्रथमा-माह-

नमो अस्तु सर्पेभ्य इति । ये केचित्सर्पाः पृथिवीमनुगतास्तेभ्यः सर्पेभ्यो नमोऽस्तु । अन्तरिक्षे यक्षगन्धर्वादिलोके वर्तमाना ये सर्पा ये च दिवि द्युलोके वर्तमाना राहुप्रभृतयस्तेभ्यः सर्पेभ्यो नमोऽस्तु । अथ द्वितीयामाह-

येऽदो रोचन इति । दिवोऽन्तरिक्षस्य रोचने भासकेऽदोऽमुष्मिन्सूर्यस्य गण्डे मे सर्पा वसन्ति, ये चान्ये सूर्यस्य रश्मिष्वस्माभिरदृश्यमाना वर्तन्ते, येषामन्येषां सर्पाणामप्यजलमध्ये सदः स्थानं कृतं, तेभ्यः सर्पेभ्यः कृत्स्नेभ्यो नमोऽस्तु । अथ तृतीयामाह-

या इषव इति । याः सर्पजातयो यातुधानानां रक्षतामिषवो बाणरूपा

[ आहवनीयचयनार्थरुक्माद्युपधानाभिधानम् ]

वर्तन्ते, ये चान्ये वनस्पतींश्चन्दनादिवृक्षाननुवेष्यावस्थिताः, ये चान्येऽवदेषु वि-  
लेषु शेरते, तेभ्यः सर्पेभ्यो नमोऽस्तु । एते मन्त्राः स्पष्टार्थत्वेन ब्राह्मण उपोक्षि-  
ताः । यथा पुष्करपर्णरुक्महिरण्मयपुरुषोत्ताना ( णा ) ममृन्मयेष्टकानामुपधानं वि-  
हितं तथैव सुचोरमृन्मयेष्टकयोरुपधानं विधत्ते—

“सुचावुप दधाति ” ( सं० का० ५ प्र० २ अ० ७ ) इति ।

तयोः सुचोर्विशेषणं दर्शयति—

“आज्यस्य पूर्णां कार्भ्यर्मयीं दध्नः पूर्णामौदुम्बरीम् ” ( सं० का० ५  
प्र० २ अ० ७ ) इति ।

श्रीपर्णाख्यो वृक्षविशेषः कार्भ्यर्म्यस्तेन निर्मिता काचित्सुक्कार्भ्यर्मयी, सा  
चाऽऽज्येन पूर्णा । उदुम्बरेण निर्मिता काचित्, सा च दध्ना पूर्णा । एतद्गुण-  
विशिष्टयोः सुचोरुपधानस्य विधानाच्च वाक्यभेदः शङ्कनीयः ।

ते च विशिष्टे सुचौ लोकद्वयरूपेण प्रशंसति—

“इयं वै कार्भ्यर्म्यस्यसावौदुम्बरीमे एवोप धत्ते ” ( सं० का० ५  
प्र० २ अ० ७ ) इति ।

इष्टकान्द्वरोपधानवत्समन्वत्वस्य शङ्कां लौकिकवाक्यं वा निवारयितुं  
विधत्ते—

तूष्णीमुप दधाति न हिमे यजुषाऽऽप्स्तुमर्हति ” [ सं० का० ५ प्र० २  
अ० ७ ] इति ।

यस्मादाग्नातो मन्त्रो नास्ति तस्माद्यजुषा मन्त्रेणैते उपधातुं नाहन्ति ।

तयोर्दिविशेषं विधत्ते—

“दक्षिणां कार्भ्यर्मयमित्तरामौदुम्बरीं तस्मादस्या असावुत्तरा ”  
( सं० का० ५ प्र० २ अ० ७ ) इति ।

यस्माद्दुल्लोकरूपौदुम्बरी सगुत्तरस्यां दिश्युपहिता तस्माद्लोकेऽप्यसौ द्यौर-  
स्याः पृथिव्या उत्तरोर्ध्वमाविनी । स च दिग्विशेषः सूत्रकारेण स्पष्टमाभिहितः—

“आज्यस्य पूर्णां कार्भ्यर्मयीं दक्षिणेन पुरुषम् ” इति, “दध्नः पूर्णामौदुम्बरी-  
मुत्तरेण पुरुषम् ” इति च ।

[ आहवनीयचयनार्थरुक्माद्युपधानाभिधानम् ]

प्रकारान्तरेण स्रग्विशेषं प्रशंसति—

“आज्यस्य पूर्णां कार्ष्मर्यमयीं वज्रो वा आज्यं वज्रैः कार्ष्मर्यो वज्रेणैव यज्ञस्य दक्षिणतो रक्षास्यप हन्ति दध्नः पूर्णामौदुम्बरीं पशवो वै दध्युगुदुम्बरः पशुष्वेवोर्जं दधाति” ( सं० का० ५ प्र० २ अ० ७ ) इति ।

आज्यस्य वज्रत्वं तानूनप्त्रब्राह्मणे समाम्नातं—“घृतं खलु वै देवा वज्रं कृत्वा सोममधनन्” इति । कार्ष्मर्यस्य रक्षोपघातहेतुत्वाद्वज्रत्वम् । तदप्याति-  
थ्याब्राह्मणे समाम्नातं—“ते कार्ष्मर्यमयान्परिधिनिकुर्वन्त तैर्वै ते रक्षास्यपावत” इति । स्रुचोर्दध्याज्यपूर्णत्वं प्रशंसति—

“पूर्णे उप दधाति पूर्णे एवैनममुष्मिलोक उप तिष्ठेते” [ सं० का० ५ प्र० २ अ० ७ ] इति । स्रगुपधानं प्रशंसति—

“विराज्यश्चेतव्य इत्याहुः स्रग्वै विराड्यत्स्रचावुप दधाति विराज्येवाग्निं विनुते” ( सं० का० ५ प्र० २ अ० ७ ) इति ।

विविधे राजमाने प्रदेशे चेतव्योऽग्निरित्यभिज्ञा आहुः । स्रुक्चाऽऽज्यादिपूर्ण-  
त्वाद्विशेषणं राजते, तस्मात्तत्र चयनाय स्रचावुपदध्यात् ।

पाशुकोत्तरवेदिवद्रुक्मस्योपरि व्याघारणं विधत्ते—

“यज्ञमुखेयज्ञमुखे वै क्रियमाणे यज्ञस्य रक्षासि जिघासन्ति यज्ञमुखस्य । रुक्मो यद्रुक्मं व्यावारयति यज्ञमुखादेव रक्षास्यप हन्ति” ( सं० का० ५ प्र० २ अ० ७ ) इति ।

यज्ञसंबन्धिन एकैकस्याङ्गस्यानुष्ठानं यज्ञमुखम् । अतो रुक्मोपधानस्यापि यज्ञमुखत्वात्तत्र प्राप्तानां रक्षसामुपघाताय व्याघारयेत् ।

ऋणव पाज इति पञ्चभिरिति ये मन्त्राः सूत्रकारेणोदाहृतास्तानत्र विनि-  
युङ्क्ते—

“पञ्चभिव्याघारयति पाङ्को यज्ञो यावानेन यज्ञस्तस्माद्रक्षास्यप हन्ति” [ सं० का० ५ प्र० २ अ० ७ ]

( स्वयमातृणादधिकोपधानाभिधानम् )

धानादिहविर्भिः पञ्चभिर्यज्ञस्य पाङ्क्तत्वम् !

सूत्रकारेण 'दक्षिणम२ समुतरा२ श्रोणिं दक्षिणा२ श्रोणिमुतरम२सं मध्यमिति ।  
इति पाशुकोत्तरवेदिव्याघारणे येयं वक्ररीतिरुक्ता तामत्र विधत्ते—“ अक्ष्णया व्याधारयति तस्मादक्ष्णया पशवोऽङ्गानि प्र हरन्ति प्रतिष्ठित्यै ॥  
[ सं. का. ५ प्र. २ अ. ७ ] इति ।अक्ष्णया वक्ररीत्या । अत एवाऽऽधारस्य विविधत्वाद्व्याधारणमित्युच्यते ।  
यस्मादाधारणे वक्रक्रमस्तस्मात्पशवो गमनकाले स्वकीयाङ्गानि वक्ररीत्या प्रहरन्ति  
प्रवर्तयन्ति, पुरोवर्तिनं दक्षिणं पादं पुरतः प्रक्षिप्य पाश्चात्यं वामपादं पुरतः प्रव-  
र्तयन्ति । तस्मात्प्रतिष्ठायै तदिदं वक्तव्यं तपद्यते ।

अत्र विनियोगसंग्रहः—

अभ्यर्धं क्रमयेद्दर्भं यदावृत्तिः प्रदक्षिणम् ।

अपां दध्यात्पद्मपत्रं ब्रह्म रुक्मोपधानकम् ॥

हिर स्वर्णमयं दध्याद्द्रप्सस्तस्याभिमर्शनम् ।

नयस्त्रिभिर्मन्त्रयेव मन्त्रा अत्र नवेरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दयितैत्तिरीयसंहिताभाष्ये चतुर्थकाण्डे द्वितीयप्रपाठके

ष्टमोऽनुवाकः ॥ ८ ॥

( अथ चतुर्थकाण्डे द्वितीयप्रपाठके नवमोऽनुवाकः ) ।

ध्रुवाऽसिं धरुणाऽस्तृता विश्वकर्मणा सुकृ-

ता । मा त्वां समुद्र उदधिन्मा सुपर्णो व्य-

थमाना पृथिवीं दृ२ह । प्रजापतिस्त्वा सा

दयतु पृथिव्याः पृष्ठे व्यचस्वतीं प्रथस्वतीं

प्रथोऽसि पृथिव्यासि भूरासि भूमिरस्यदिति-

रासि विश्वधाया विश्वस्य भुवनस्य धत्री

( स्वयमातृणादीष्टकोपधानाभिधानम् )

पृथि॒र्वी यच्छ पृथि॒र्वी दृ॒ह पृथि॒र्वी मा  
हि॒५ सी॒र्वि॒श्व॒स्मै प्रा॒णाय॑पा॒नाय॑ व्या॒नायो-  
दा॒नाय॑ प्रति॒ष्ठायै॑ ( १ ) च॒रित्रा॑याभि॒स्त्वा-  
ऽभि पातु म॒ह्या स्व॒स्त्या छ॒र्दिषा॑ श॒तमे॒न  
तया॑ दे॒वत॑याऽङ्गि॒रस्व॑द्ध॒रुवा॑ सी॒द । का-  
ण्डा॑त्काण्डात्प्रोह॑न्ती पर॒षःपर॑षः परि॒ ।  
ए॒वा नो॑ दु॒र्वे प्र त॑नु स॒हस्रे॑ण श॒तेन॑ च ।  
या श॒तेन॑ प्रत॒नोषि॑ स॒हस्रे॑ण वि॒रोह॑सि । त-  
स्या॑स्ते दे॒वीष्टके॑ वि॒धेम॑ ह॒विषा॑ व॒यम् । अ-  
षा॑ढाऽसि स॒हमा॑ना स॒हस्वा॑रा॒तीः स॒हस्वा-  
रा॒तीय॑तः स॒हस्व॑ पृ॒तना॑ स॒हस्व॑ पृ॒तन्य॑तः ।  
स॒हस्रे॑वी॒र्या ( २ ) अ॒सि सा मा॑ जि॒न्व ।  
म॒धु वा॒ता ऋ॒ताय॑ते म॒धु क्षर॑न्ति ति॒न्धवः॑ ।  
मा॒ध्वीर्नः॑ स॒न्त्वोष॑धीः । म॒धु नक्त॑मु॒तोषा॑सि  
म॒धुम॑त्पा॒र्थिव॑५ रजः॑ । म॒धु द्यौर॑स्तु नः पि॒  
ता । म॒धुमा॑न्नो व॒नस्प॑ति॒र्मधु॑मा॒ अस्तु॑  
सूर्यः॑ । मा॒ध्वीर्गा॒वो भव॑न्तु नः । म॒ही द्यौः  
पृथि॒वी च॑ न इ॒मं य॒ज्ञं मि॑मिक्षताम् । पि॒-  
पृ॒तां नो॒ भरी॑मामिः । तद्वि॒ष्णोः पर॑मम् ( ३ )  
प॒द५ सदा॑ पश्यन्ति सूर्यः॑ । दि॒वीव॑ चक्षु॒-  
रा॒त॑तम् । ध॒रुवा॑ऽसि पृथि॒वि स॒हस्व॑ पृ॒त-  
न्य॑तः । स्यू॒ता दे॒वेभि॑स्मृ॒तेना॑ऽगाः । या॒स्तै



[ स्वयमातृणादीष्टकोपधानाभिधानम् ]

अग्ने॑ सूर्ये॑ रुचं॑ उद्यतो॑ दिव॒मात॒न्वन्ति॑ र-  
 श्मिभिः॑ । ताभिः॑ सर्वा॒मी रु॒चे जना॑य न-  
 स्कृधि॑ । या वो॑ देवा॒ सूर्ये॑ रु॒चो गो॒ष्वश्वेषु॑  
 या रुचं॑ । इन्द्रा॑ग्नी ताभिः॑ सर्वा॒मी रुचं॑  
 नो धत्त॑ बृहस्पते । वि॒राट् [ ४ ] ज्योति॑र-  
 धात्य॑त्स॒म्राड्ज्योति॑रधारय॒त्स्वराड्ज्योति॑रधा-  
 रयत् । अग्ने॑ यु॒क्ष्वा हि ये तवा॑श्वा॒सो देव  
 सा॒धवः॑ । अरं॑ वह॒न्त्याश॑वं । यु॒क्ष्वा हि  
 दे॒वदू॒तमा॑ अ॒श्वा अग्ने॑ रथीरि॒व । नि  
 होता॑ पू॒र्व्यः स॒दः । द्र॒प्सश्च॑स्क॒न्द पृथि॑वीम॒नु  
 घा॒मिमं॑ च॒ योनि॑म॒नु यश्च॑ पू॒र्वः ।  
 तृती॑यं॒ योनि॑म॒नु संच॑रतं॒ द्र॒प्सं जु॑हो॒भ्यनु॑  
 स॒प्त [ ५ ] हो॒त्राः । अ॒भूदि॑दं वि॒श्वस्य॑ भुव॒-  
 नस्य॑ वा॒जिन॑म॒ग्नेवै॑श्वान॒रस्य॑ च । अ॒ग्नि  
 ज्योति॑षा ज्योति॑ष्मान् रु॒क्मो वर्च॑सा॒ वर्च॑-  
 स्वान् । ऋ॒चे त्वा॑ रु॒चे त्वा॑ स॒मित्स्त्र॑वन्ति  
 स॒रितो॑ न धे॒नाः । अ॒न्तर्हृ॑दा म॒नसा॑ पू॒यमा॑-  
 नाः । घृ॒तस्य॑ धा॒रा अ॒भि चा॑क॒शीमि॑ ।  
 हि॒रण्य॑यो वे॒तसो॑ म॒ध्य आ॑साम् । तस्मि॑  
 न्सु॒प॒र्णो म॑धुकृ॒त्कुला॑यी भ॒जन्ना॑स्ते म॒धु  
 दे॒वता॑भ्यः । तस्या॑ऽऽस॒ते हर॑यः स॒प्त ती॑रं  
 स्व॒धां दु॒हाना॑ अ॒मृत॑स्य॒ धारा॑म् ॥ ६ ॥

( स्वयमातृण्णादीष्टकोपधानाभिधानम् )

( प्रविष्टायै सहस्रवीर्या परमं विराट्सप्त वीरै चत्वारि च ) ।

इति कृष्णयजुर्वेदीयतैत्तिरीयसंहितायां चतुर्थाष्टके

द्वितीयप्रपाठके नवमोऽनुवाकः ॥ ९ ॥

( अथ चतुर्थकाण्डे द्वितीयप्रपाठके नवमोऽनुवाकः ) ।

अष्टमेऽनुवाके पुष्करपर्णाद्यमृन्मयेष्टकोपधानमुक्तम् । अथ नवमे स्वयमातृण्णा-  
दीष्टकोपधानमुच्यते ।

कल्पः—“ ध्रुवाऽसि धरुणाऽस्तृतेति स्वयमातृण्णामभिमृश्याश्वेनोपघ्राप्य च  
प्रजापतिस्त्वा सादयतु पृथिव्याः पृष्ठ इत्यविदुषा ब्राह्मणेन सह मध्येऽग्रेरुपधाति ॥  
इति । तत्राभिमर्शनमन्त्रपाठस्तु—

ध्रुवाऽसि धरुणेति । हे स्वयमातृण्णे त्वं ध्रुवा स्थिराऽसि । कीदृशी,  
धरुणां भूमिरूपेण विश्वस्य धारयित्री, अत एवास्तृता केनाप्यर्हसिना । विश्व-  
कर्माणां जगत्कर्त्ता सुकृता सुष्ठु निर्मिता । समुद्रस्त्वां मोदवधीत्स्वोदरमध्ये निम-  
ज्जनलक्षणं बधं मा कार्षीत् । सुपर्णः पक्षिराजोऽपि सर्पोर्द्धरणवेलायां त्वामादाय  
भोदधीद्दूरे परित्यागलक्षणं बधं मा कार्षीत् । एवं सत्यव्यथमाना भयरहिता त्वं  
पृथिवीमिमां दृंह दृढी कुरु । उपधानमन्त्रपाठस्तु—

प्रजापतिस्त्वेति । हे स्वयमातृण्णे प्रजापतिस्त्वामस्मिन्प्रदेशे पृथिव्या उ-  
परि सादयतु । कीदृशीं त्वां, व्यचस्वतीं विस्तारयुक्तां प्रथस्वतां पृथुलाम् । किंच  
प्रथोऽसि अस्याश्वितेः प्रथनं विस्ताररूपमसि । त्वया हि चित्तिविस्तारो भवति ।  
पृथिव्यामुत्पन्नत्वात्पृथिव्यसि, भूरसि सुखानां भावयित्र्यसि, भूमिरसि मृन्मयपृथि-  
व्यमिमान्भूमिदेवताऽसि, आदितिरसि अखण्डनीयाऽसि । विश्वधाया विश्वस्य  
पोषयित्र्यसि । तथा विश्वस्य भुवनस्य सर्वस्य लोकस्य धर्त्री धारयित्र्यसि । ता-  
दृशी त्वं पृथिवीं यच्छ नियतां कुरु । पृथिवीं दृंह दृढी कुरु । पृथिवीं मा  
हिंसाः पृथिव्या हिंसां मा कुरु । विश्वस्मै सर्वस्मै प्राणापानव्यानोदानारूपवायुव-

[ स्वयमातृण्णादीष्टकोपधानाभिधानम् ]

तिलाभाय, पविष्ठायै स्वगृहस्थितिलाभाय, चरित्राय शास्त्रीयाचरणलाभाय । प्राणिनामेतस्य सर्वस्य सिद्ध्यर्थमयमग्निस्त्वामभितः पातु । केन रक्षणमिति तदुच्यते—मद्या स्वस्त्या महत्या योगक्षेमसंपत्त्या शतमेन च्छर्दिषाऽत्यन्तसुखकारिणा दीप्तिविशेषेण । तव स्वामिभूता या देवता तयाऽनुगृहीता त्वं ध्रुवा स्थिरा सती सीदेहोपाविश । अङ्गिरस्वत्, अङ्गिरसां चयनानुष्ठाने यथा त्वं ध्रुवा स्थिरा तद्वत् । एतन्मन्त्रसाध्यमुपधानं विधत्ते—

“ स्वयमातृण्णामुप दधातीयं वै स्वयमातृण्णामेवोप धत्ते ” ( सं. का. ५ प्र. २ अ. ८ ) इति ।

शर्कराख्यानां [ णां ] क्षुद्रपाषाणानां मध्ये पुरुषप्रयत्नमन्तरेण या स्वत एव च्छिद्रयुक्ता सेयं शर्करा स्वयमातृण्णा तामवोपदध्यात् । सा च स्वयमातृण्णा पृथिवीजन्यत्वात्पृथिव्येव । अतः पृथिवीमेवोपधत्ते ।

तस्याः स्वयमातृण्णाया अश्वोपघ्रापणं विधत्ते—

“ अश्वमुप घ्रापयति प्राणमेवास्यां दधात्यथो प्राजापत्यो वा अश्वः प्राजापतिनैवाग्निं चिनुते ” ( सं० का० ५ प्र० २ अ० ८ ) इति ।

अन्तरस्या इष्टकायाः स्वतः सिद्धं छिद्रं प्रशंसति—

“ प्रथमेष्टकोपधीयमाना पशूनां च यजमानस्य च प्राणमपि दधाति स्वयमातृण्णा भवति प्राणानां तुत्सृष्ट्या अथो सुवर्गस्य लोकस्यानुख्यात्यै ” ( सं० का० ५ प्र० २ अ० ८ ) इति ।

पुष्करपर्णादिषूपधेयत्वसाम्येनेष्टकात्वमुपचरितम् । स्वयमातृण्णा तु यद्यपि पुरुषैरनिर्मिता तथाऽपि तस्या इष्टकात्वं मुख्यमित्यभिप्रेत्य मुख्यास्विष्टकास्वस्याः प्राथम्यमुच्यते । प्रथमेष्टकोपधीयमाना सती पशूनां यजमानस्य च आसं निरुध्या [ न्ध्या ] त् । अतः आसस्य निर्गमनाय स्वतःसिद्धच्छिद्रयुक्ता कार्या । अथो अपि च सच्छिद्रत्वे सत्यावरणाभावात्स्वर्गलोकेऽपि प्रकाशितो भवति ।

यदुक्तं सूत्रकारेण—“ आविदुषा ब्राह्मणेन सह मध्येऽग्नोरुदधाति ” इति । तदेतद्विधत्ते—

“ अग्न्यावशिष्येतव्य इत्याहुरेष वा अग्निर्वैश्वानरो यद्ब्राह्मणस्तस्मै प्रथमाभि-

[ स्वयमातृणादीष्टकोपधानाभिधानम् ]

ष्टकां यजुष्कृतां प्र यच्छेत्तां ब्राह्मणश्चोप दध्यातामग्नावेव तदग्निं चिनुते ” ( सं० का० ५ प्र० २ अ० ८ ) इति ।

अग्निमेवाऽऽधारं कृत्वा तस्मिन्नाग्नावेवायमग्निश्चेतव्य इत्यभिज्ञा आहुः । तस्य उपाय इति तदुच्यते-योऽयं ब्राह्मणः स एवाऽऽधारभूतो वैश्वानरनामकोऽग्निः । अग्नेर्ब्राह्मणाभिमानिदेवत्वाद्ब्राह्मणस्याग्नित्वम् । अतोऽग्निरूपस्य ब्राह्मणस्य हस्ते मन्वसंस्कृतां स्वयमातृणां दद्यात् । ततः स ब्राह्मणोऽध्वर्युश्च मिलित्वा तामुपदध्यातां तावतांऽग्नावेवाभिधितो भवति ।

अथ यदुक्तं सूत्रकारेण “ अविद्वान्ब्राह्मणो वरं ददात्येकं द्वौ त्रीन्वा ” इति । तदेतद्विधत्ते—

“ ईश्वरो वा एष आर्तिमाप्तोऽविद्वानिष्टकामुपदधाति त्रीन्वरान्दद्यात्त्रयो वै प्राणाः प्राणानां स्पृष्ट्यै द्वावेव देयौ द्वौ हि प्राणावेक एव देय एको हि प्राणः ” ( सं० का० ५ प्र० २ अ० ८ ) इति ।

यः स्वयमविद्वान्सन्निष्टकामुपदधाति स्वयमातृणां स एष आर्तिमाप्तुं समर्थो भवति । अतस्तत्परिहारायाध्वर्यवे वरदानं कुर्यात् । वरशब्देन श्रेष्ठत्वाद्वैरुच्यते । त्रीन्द्वावेक इति पक्षा विकल्पिताः । प्राणोऽपानो व्यान इति त्रित्वं, व्यानमन्तर्मांस्य प्राणापानाविति द्वित्वम्, अपानमन्तर्भाव्य प्राण इत्येकत्वम् ।

कल्पः—“ काण्डात्काण्डात्परोहन्तीति द्वाभ्यां दूर्वेष्टकाम् ” इति । उपदध्यादित्यनुवर्तते । तत्र प्रथमामाह—

काण्डादिति । काण्डशब्दः स्तम्बवाची । परुःशब्दः पर्ववाची । यावन्तः काण्डाः स्तम्बाः सन्ति तत्रैकैकस्मात्स्तम्बात्प्रकर्षेण दूर्वोत्पद्यते । एकस्मिन्नपि स्तम्बे यावन्ति पल्लवि पर्वणि सन्ति तेष्वेकैकस्य पर्वणः परितः प्रकर्षेण दूर्वोत्पद्यते । हे दूर्वे त्वं तत्तत्काण्डोत्पत्त्यात्तत्तत्पर्वणि प्रकर्षेणोत्पद्यमाना वर्तसे । एवा, एवमेव प्रकरेण नोऽस्मदर्थं शतसंख्याकेन सहस्रसंख्याकेन च त्वदीयभेदेन त्वत्स्वरूपं प्रतनु प्रकर्षेण विस्तृतं कुरु । अथ द्वितीयामाह—

या शतेनेति । हे दूर्वे या त्वं शतसंख्याकेन स्वरूपेण प्रतनोषि अत्यन्तं विस्तारयसि । तथा सहस्रसंख्याकेनाऽकारेण विरोहसि विविधमुत्पद्यसे । हे षष्ठे देवि तस्यास्ते वयं हविषा विधेम परिचरेम ।

एतन्मन्त्रद्वयसाध्यमुपधानं विधत्ते-

“ पशुर्वा एष यदग्निर्न खलु वै पशव आयवसे रमन्ते दुर्वेष्टकामुप दवाति पशूनां धृत्यै ” ( सं. का. ५ प्र. २ अ. ८ ) इति ।

पशुप्राप्तिहेतुत्वाद्गनेः पशुत्वम् । ईषदर्थवाच्याङ् । यवसशब्दो घासवाची । अल्पघासे प्रदेशे पशवो नैव रमन्ते । अतः पशूनां धारणाय घासरूपां दुर्वेष्टकामुपदध्यात् । तस्याश्च स्वरूपं सूत्रकारेणोक्तं-“ सलोष्टं हरित दूर्वास्तम्बमपच्छिन्नाग्रम् ” इति । मन्त्रद्वयं प्रशंसति-

“ द्वाभ्यां प्रतिष्ठित्यै ” [ सं० का० ५ प्र. २ अ ८ ] इति ।

प्रथममन्त्रस्य प्रथमपादार्थः प्रसिद्ध इति दर्शयति-

“ काण्डात्काण्डात्प्ररोहन्तीत्याह काण्डेनकाण्डेन ह्येषां प्रतितिष्ठति ” ( सं. का. ५ प्र. २ अ. ८ ) इति ।

द्वितीयेऽर्थे सहस्रशब्दतात्पर्यं दर्शयति-

“ एवा नो दुर्वे प्र तनु सहस्रेण शतेन चेत्याह साहस्रः प्रजापतिः प्रजापते-  
राप्त्यै ” ( सं० का० ५ प्र० २ अ० ८ ) इति ।

सहस्रसंख्याकप्राणयुत्पादकत्वात्प्रजापतेः साहस्रत्वम् ।

कल्पः-“ आषाढाऽसीति द्वाभ्यामषाढामुपरिष्ठाक्षमाणम् ” इति । उपद-  
ध्यादिति शेषः । तत्र प्रथमामाह-

अषाढाऽसीति । उत्खानिमाणकाल एव येयमिष्टका निर्मिता सेयमषाढा । तथा च सूत्रकारेणोक्तम् “ य उत्खां करोति सोऽषाढामेतस्या एव मृदस्तूष्णीं चतुरस्रां व्यालिखितामिष्टकाम् ” इति । हे इष्टके त्वमषाढा केनाप्यपरिभूता सहमाना विरोधिनः परिभव । ये तु पूर्वमरातयो न भवन्तीतः परमरातित्वमिच्छन्ति तानप्यरातीञ्जश्वसहस्रं परिभव । अथ द्वितीयामाह-

सहस्रं पृतना इति । हे इष्टके पृतना वैरिसेनाः सहस्रं परिभव । ये तु पूर्वं सेनारहिता अपि वैरिण इतः परं सेनामिच्छन्ति तानपि पृतन्यतो वैरिणः सहस्रं परिभव । सहस्रसंख्याकं वीर्यं सामर्थ्यं यस्याः सा सहस्रवीर्यायति । सा तादृशी त्वं मा मां जिन्व प्रीणय ।

( स्वयमातृणादीष्टकोपधानाभिधानम् )

अन्वयव्यतिरेकाभ्यामषाढायाः स्थापनप्रकारविशेषं विधत्ते—

“देवलक्ष्मं वै व्यालिखिता तामुत्तरलक्ष्माणं देवा उपादधताधरलक्ष्माणाम-  
सुरा यं कामयेत वसीयान्त्स्यादित्युत्तरलक्ष्माणं तस्योप दध्याद्वसीयानेव भवति  
यं कामयेत पापीयान्त्स्यादित्यधरलक्ष्माणं तस्योप दध्यादसुरयोनिमेवैनमनु परा भा-  
वयति पापीयान्भवति ” ( सं० का० ५ प्र० २ अ० ८ ) इति ।

यस्यामाद्रायामिष्टकायां त्रिपुण्ड्रबद्धेखात्रयं क्रियते सेयं व्यालिखिता । त-  
त्प्यालिखितत्वं देवानां चिह्नम् । ततो देवास्तामषाढामूर्ध्वदेशवर्तिचिह्नयुक्ता-  
मुपादधत । असुरास्त्वधोदेशवर्तिचिह्नयुक्तामुपादधत । तस्माद्देववर्द्धनसमृद्धयर्थ-  
मूर्ध्वभाविचिह्नयुक्तामेवोपदध्यात् । सोऽयमन्वयः । असुरबद्धोमुखाचिह्नयुक्तत्वे  
सत्प्रेने यजमानमसुरजात्यनुसाग्निं कृत्वा पराभूतं करोति ।

अथ देवचिह्नं विधत्ते—

“व्यालिखिता भवतीमे वै लोकाख्यालिखितैभ्य एव लोकेभ्यो भ्रातव्य-  
मन्तरेति ” [ सं० का० ५ वर० २ अ० ८ ] इति ।

तिसृभिरङ्गुलिभिरालिखिता व्यालिखिता, तथाविधां कुर्यात् । तथा सति  
वित्वसामान्याल्लोकत्रयत्वा भवति । तेन लोकत्रयाद्भातृव्यो निःसारितो भवति ।

कल्पः “मधु वाता ऋतायव इति तिसृभिर्दध्ना मधुमिश्रेण कूर्ममभ्यज्य ”  
इति । तत्र प्रथमामाह—

मधु वाता इति । ऋतं यज्ञमात्मन इच्छतीत्यृतायेन्, तस्मै यजमानाय  
वाता वायवो मधु क्षरान्ति मधुरं रसं स्नावयन्ति ; सिन्धवः समुद्राश्च मधुरं रसं  
स्नावयन्ति । ओषधीरोषधयोऽपि नोऽस्मदर्थं माध्वीर्मधुररसोपेताः सन्तु ।

अथ द्वितीयामाह—

मधु नक्तमुतेति । नक्तं रात्रौ मध्वस्माकमस्तु । उतापि चोषसि प्रभावे  
मध्वस्तु । तथा यत्पार्थिवं रजस्वत्सर्वं मधुमन्मधुर्यरसोपेतमस्तु । नोऽस्माकं पिता  
पितृस्थानीया द्यौर्मध्वस्तु मधुररसोपेताऽस्तु । अथ तृतीयामाह—

[ स्वयमातृण्णादीष्टकोपधावाभिधानम् )

मधुमात्र इति । वनस्पातिरश्वाद्यादिर्नोऽस्मदर्थं मधुमानस्तु माधुर्यरसोपेतोऽस्तु । सूर्योऽपि मधुमान्संतापराहित्यलक्षणमाधुर्यरसोपेतोऽस्तु । तथा गावो नो-  
स्मदर्थं माध्वीर्मधुरक्षीरोपेता भवन्तु ।

कल्पः-- “मही द्यौः पृथिवी च न इति पुरस्तात्स्वयमातृण्णायाः प्रत्यञ्चं  
जीवन्तं कूर्मं प्राङ्मुख उपदधाति ” इति । पाठस्तु—

मही द्यौरिति । मही द्यौर्येयं महती द्यौः पृथिवी च द्यावापृथिवी ते उभे  
नोऽस्मदीयमिमं यज्ञं मिमक्षितां फलवृष्ट्या सेक्तुमिच्छताम् । भरीमभिर्भरणशक्ति-  
भिर्नोऽस्मन्पिपृतां पूरयेताम् । एतन्मन्त्रसाध्यमुपधानं विधत्ते--

अङ्गिरसः सुवर्गं लोकं यतः पुरोडाशः कूर्मो भूत्वाऽनु प्रासर्पद्यत्कूर्ममुप-  
दधाति मथा क्षेत्रविदञ्जसा नयत्येवमेनैवं कूर्मः सुवर्गं लोकमञ्जसा नयति ”  
[ सं० का० ५ प्र० २ अ० ८ ] इति ।

अङ्गिरसो महर्षयो यदा स्वर्गं लोकं गतास्तदा ताननु कूर्मोऽप्यन्वग ( प्यग )  
च्छत् । अतः स्वर्गमार्गाभिज्ञः कूर्मः क्षेत्रज्ञ इव सम्यग्नेतुं शक्त इति तमत्रोपद-  
धात् । प्रकारान्तरेण कूर्मापधानं प्रशंसति--

“मेघो वा एष पशूनां यत्कूर्मो यत्कूर्ममुपदधाति स्वमेव मेघं पश्यतः पशव  
उप तिष्ठन्ते ” [ सं० का० ५ प्र० २ अ० ८ ] इति ।

योयं कूर्मः स एष पशूनां मेघो यज्ञवत्प्राप्तिहेतुः । अतः कूर्मापधानेन तं  
कूर्मं पशवः स्वहेतुभूतयज्ञत्वेन पश्यन्तो यजमानगृहे प्राप्ता भवन्ति ।

उपधेयस्य कूर्मस्य जीवनोपेतत्वगुणं विधत्ते--

“श्मशानं वा एतत्क्रियते यन्मृतानां पशूनाश्शर्पाण्युपधीयन्ते यज्जीवन्तं-  
कूर्ममुपदधाति तेनाश्मशानविद्वास्तव्यो वा एष यत्कूर्मः ” [ सं० का० ५ प्र०  
२ अ० ८ ] इति ।

मृतानां पशूनामध्वषभवाष्णिवस्तानां शिरांस्युपधेयान्तिथ्युपरिष्ठाद्वाक्ष्यति ।  
तदेतत्स्थानं श्मशानमेव कृतं भवति । जविकूर्मापधानेनायं यजमानोऽश्मशानचिद्ध-

( स्वयमातृण्णादीष्टिकोपधानामिधानम् )

वति । किंच यः कूर्मोस्ति स एष वास्तव्यो निवासयोग्यः कूर्मपृष्ठे भूमेरवस्थित-  
त्वात् । ततोऽपि कूर्मोपधानमित्यर्थः ।

उपधानात्पूर्वमभ्यञ्जनं विधत्ते--

“ मधु वाता ऋतायत इति दध्ना मधुमिश्रेणाभ्यनक्ति स्वदयत्येवैनम् ”  
[ सं० का० ५ प्र० २ अ० ८ ] इति ।

अभ्यञ्जनेनैनं कूर्मं स्वाद् करोति । अभ्यञ्जनसाधनद्रव्यद्वयं प्रशंसति--

“ ग्राम्यं वा एतदन्नं यद्व्याप्यं मधु यदध्ना मधुमिश्रेणाभ्यनक्त्युभयस्या-  
वरुद्धौ ” ( सं० का० ५ प्र० २ अ० ८ ) इति ।

उभयस्य ग्राम्यस्याऽऽरण्यस्य च भोग्यजातस्य ।

कूर्मोपधानमन्त्रे द्योः पृथिवी चेतिशब्दद्वयस्य तात्पर्यं दर्शयति--

मही द्योः पृथिवी च न इत्याहाऽऽभ्यामेवैनमुभयतः परि गृह्णाति ” [ सं०  
का० ५ प्र० २ अ० ८ ] इति ।

स्वयमातृण्णायाः पूर्वदेशं कूर्मस्य विधत्ते--

“ प्राञ्चमुप दधाति सुवर्गस्य लोकस्य समष्ट्यै ” ( सं० का० ५ प्र० २  
अ० ८ ) इति ।

प्राञ्चं प्राग्देशवर्तिनम् । स्वर्गलोकोऽपि प्राग्देशवर्ती ।

तस्मिन्प्राग्देशे कूर्मस्य प्रत्यङ्मुखत्वं विधत्ते--

पुरस्तात्प्रत्यञ्चमुप दधाति तस्मात्पुरस्तात्प्रत्यञ्चः पशवो मेधमुन तिष्ठन्ते ”  
[ सं० का० ५ प्र० २ अ० ८ ] इति ।

स्वयमातृण्णायाः पुरस्तादुपवेयः कूर्मस्तं कूर्मं प्रत्यङ्मुखमुपदध्यात् । यस्या-  
देवं तस्मादाहवनीयस्य पुरस्ताद्यूपे बद्धाः पशवः प्रत्यङ्मुखा यज्ञं सेवन्त ।

यदुक्तं सूत्रकारेण--“ प्रादेशभानं चतुःस्रवत्यौदुम्बरमुलूखलमुत्तरेऽश्नत प्रत्यु-  
नक्ति सर्वौषधस्य पूरयित्वाऽवहत्य परापूयेदं विष्णुर्वी चक्रम इति मध्येऽग्नोरुप  
दधाति ” इति । तदिदं विधत्ते--



१९४८ श्रीमत्सायणाचार्यविरचितभाष्यसमेता— [४चतुर्थकाण्डे—  
[ स्वयमावृण्णादीष्टकोपधानाभिधानम् ]

“ यो वा अपनाभिर्मां चिनुते यजमानस्य नाभिमु प्र विशाति स एनभी  
श्वरो हि२ सितोरुलूखलमुप दधात्येषा वा अग्नेर्नाभिः सनाभिमेवार्धं चिनुतेऽहि२-  
सायै ” ( सं० का० ५ प्र० २ अ० ८ ) इति ।

नाभिराहितत्वेन चीयमानो गिर्यजमानस्य नाभिं प्रविश्य हिंसितुं प्रभवति ।

अतो नाभिस्थानीयमुलूखलमुपदध्यात् । तथा सति सनाभित्वेनास्य हिंसा न  
भवति । उलूखलस्य प्रकृतिद्वयं विधत्ते—

“ औदुम्बरं भवत्यूर्वा उदुम्बर ऊर्जमेवाव रुन्धे ” । ( सं० का० ५ प्र०  
२ अ० ८ ) इति । देशविशेषं विधत्ते—

“ मध्यत उप दधाति मध्यत एवास्मा ऊर्जं दधाति तस्मान्मध्यत ऊर्जा  
मुञ्जते ” ( सं० का० ५ प्र० २ अ० ८ ) इति ।

हस्तेनाभिनीयोऽलूखलस्य प्रादेशपरिमाणं विधत्ते—

“ इयद्भवति प्रजापतिना यज्ञमुखेन संमितम् ” ( सं० का० ५ प्र० २  
अ० ) इति । उपधानात्पूर्वभाविनं सर्वौषधावधातं विधत्ते—

“ अव हन्त्यन्मेवाकः ” ( सं० का० ५ प्र० २ अ० ८ ) इति ।

अन्यत्राऽऽन्नातमिदं विष्णुरिति मन्त्रमुलूखलोदधाने विनियुङ्क्ते—

“ वैष्णव्यर्चोप दधाति विष्णुर्वै यज्ञो वैष्णवा वनस्पतयो यज्ञ एव यज्ञं  
प्रतिष्ठापयति ” [ सं० का० ५ प्र० २ अ० ८ ] इति ।

कल्पः—“ तद्विष्णोः परमं पदमिति मुसलम् ” इति । पाठस्तु—

तद्विष्णोः परममिति । सूरयो विद्वांसो वेदान्तपारं गता विष्णोस्तत्परमं  
पदं सदा पश्यन्ति । कीदृशं, दिव्याकाशे निरावरणे चक्षुरिऽऽवातं व्याप्तम् ।  
तादृशस्य विष्णोरनुग्रहात् । वैष्णववनस्पतिकार्यं मुसलमुपदधातीत्यर्थः । एतन्म-  
न्त्रसाध्यमुसलोपधानविधित्वेनापि पूर्वोदाहृतं वैष्णव्यर्चेत्यादिब्राह्मणं योजनीयम् ।

कल्पः—“ ऋवाऽसि पृथिवीति मध्येऽग्रेरुपदधाति ” इति । तत्र प्रकृतत्वा-  
दुस्वामित्यनुवर्तते । पाठस्तु—

ध्रुवाऽसि पृथिवीति । हे पृथिवि पृथिवीकार्यतया तत्स्वरूपे हे उखे त्वं  
ध्रुवाऽसि पृथन्यतः संग्रामं कर्तुमिच्छतः शत्रून्सहस्वाभिभव । देवेभिर्देवैरमृतेन-

[ स्वयमातृण्णादीष्टकोपधानभिधानम् ]

स्यूताऽमृतसमानेन घृतेन पूरिता सत्यागा आगच्छः । एतन्मन्त्रसाध्यमुखोपधानं विधत्ते—

“ एषां वा एतल्लोकानां ज्योतिः । संभूतं यदुखा यदुखामुपदधात्येभ्य एव लोकेभ्यो ज्योतिरिव रुन्धे ” [ सं० का० ५ प्र० २ अ० ९ ] इति ।

उत्सारूपं यद्वस्त्वस्ति तदिदमेषां पृथिव्यादीनां लोकानां संबन्धि ज्योतिर्म-  
वति । अतस्तत्संपादनायोखामुपदध्यात् । देशविशेषं विधत्ते—

“ गध्यत उप दधाति मध्यत एवास्मै ज्योतिर्दधाति तस्मान्मध्यतो ज्योति-  
रुपास्महे ” सं० का० ५ प्र० २ अ० ९ ) इति ।

मध्यत उदरमध्ये जठराग्निरूपं ज्योतिरुपास्महे पतिदिनमनुभवामः ।

उपधेयाया उत्सायाः सिकतापूरणं विधत्ते—

“ सिकताभिः पूरयत्येतद्वा अग्नेर्वैधानस्य रूपं रूपेणैव वैधानरमव रुन्धे ”  
[ सं० का० ५ प्र० २ अ० ९ ] इति ।

अन्वयव्यतिरेकाभ्यां पूरणं प्रशंसति—

“ यं कामयेत शोधकः स्यादित्यूनां तस्योप दध्यात्क्षोधुक एव एवति यं  
कामयेतानुपदस्यदन्मद्यादिति पूर्णां तस्योप दध्यादनुपदस्यदेवाञ्चमसि ” ( सं०  
का० ५ प्र० २ अ० ९ ) इति ।

सिकताभिः पूरिताया ईषन्त्यूनाया उत्साया उपधाने सति क्षोघुकोऽन्नरहितः  
क्षुधाशीलो भवति । सोऽयं व्यतिरेकः । सिकतापूर्णाया उपधाने त्वनुपदस्यदे-  
वाक्षीयमाणमेवाञ्चमसि । सोऽयमन्वयः ।

कल्पः—“ प्रवाहुगिष्टकायां हिरण्यशकलावध्यु ( ध्यु ) ह्य यास्ते अग्ने रुच  
इति द्वाभ्यां वामभूतम् ” इति । तत्र प्रथमामाह—

यास्ते अग्न इति । हेऽग्ने सूर्ये सूर्यमण्डल उद्यत उदयं गच्छतस्ते तव  
रुचो दीप्तयो रश्मिमी रश्मिस्वरूपेण दिवमातन्वान्नि सर्वतो व्याप्नुवन्ति । रात्रौ  
या अग्नेदीप्तयस्या एव सूर्योदयकाले सूर्यरश्मयो भवन्ति । एतच्चाग्निहोत्रब्राह्मणे

१९५० श्रीमत्सायणाचार्यविरचितभाष्यसमेता— (४चतुर्थकाण्डे—

[ स्वयमातृष्णादीष्टकोपधानाभिधानम् ]

सामानातम्—“ उद्यन्तं वावाऽऽदित्यमग्निरनुसमाराहति ” इति । तग्भिः सर्वाभिर्दीप्तिभिर्नोऽस्मदीयाय जनाय यजमानाय प्रकाशं कुरु । अथ द्वितीयामाह—

या वो देवा इति । हे देवा वो युष्माकं संबन्धिन्यः सूर्यमण्डले वर्तमाना या रुचो दीप्तयः सन्ति । तथा गोष्वश्वेषु च या दीप्तयः सन्ति । हे इन्द्राग्नी हे बृहस्पते त्रयोऽपि यूयं ( ताभिः सर्वाभिः ) नोऽस्मदर्थं रुचं धत्त प्रकाशं सपादयत । एतन्मन्त्रसाध्यं वामभूदाख्याया इष्टकाया उपधानमौपानुवाक्यकाण्डे द्रष्टव्यम् ।

कल्पः—“ विराड्ज्योतिरिति तिस्रो रेतःसिचः ” इति । पाठस्तु—

विराड्ज्योतिरिति । विशेषेण राजत इति विराट्, एवंविधा रेतःसिगाख्या प्रथमेष्टकाऽस्मदनुग्रहार्थं ज्योतिरधारयत् । सम्यग्राजत इति सम्राट्, तादृशी द्वितीया रेतःसिगिष्टका । स्वयमेध राजा इति स्वराट्, तादृशी तृतीया रेतःसिगिष्टका ।

कल्पः “ अग्ने युक्ष्वा हि ये तव युक्ष्वा हि देवहूतमानिति द्वाभ्यामुत्वायाहुत्वा ” इति । तत्र प्रथममाह—

अग्ने युक्ष्वेति । हेऽग्ने देव तव संबन्धिनो येऽश्वासो ये केचिदश्वाः साधवो दान्ताः स त आश्वः शीघ्रगामिनो[णो] भूत्वा रमलं वहन्ति सुष्टु वहन्तीत्यर्थः । तानश्वान्युक्ष्व योजय । अथ द्वितीयामाह—

युक्ष्वा हीति । हेऽग्ने त्वं देवहूतमान्देवानामतिशयेनाऽऽह्वातृत्युक्ष्व योजय । हिशब्दः प्रसिद्धार्थवाची । प्रसिद्धेऽस्मिन्कर्मणीत्यर्थः । योजने दृष्टान्तः—रथीरश्वानिवेति । रथस्वामी यथाऽश्वान्योजति तद्वत् । किंच त्वं पूर्वाः पुरातनो होता होमोत्पादको भूत्वा निषदोऽस्मिन्यागस्थाने निषीद । वामभूमन्त्रयोरिव रेतःसिञ्जन्त्राणां होममन्त्रयोश्च ब्राह्मणमौपानुवाक्यकाण्डे द्रष्टव्यम् ।

कल्पः—“ पुरुषाशिरसि हिरण्यशल्कान्प्रत्यस्यति द्रप्सश्चस्कन्देत्यास्येऽभुदिदं विश्वस्य भुवनस्येति वर्चं त्वेति दक्षिणेऽक्षिगोळके रुचे त्वेति सव्ये द्युते त्वेति कर्णयोभासे त्वेति दक्षिणस्यां नासिकायां ज्योतिषे त्वेत्युत्तरस्याम् ” इति ।

उदाहृतेषु मन्त्रेषु प्रथमामुचमाह—

[ स्थयमातृण्णादीष्टकोपधानाभिधानम् ]

द्रप्सश्चस्कन्देति । द्रव्यान्तरसंघट्टनेन स्फुटितो हिरण्यशल्को द्रप्सः । पृथिवीमधु चस्कन्द पृथिव्यां पतित इत्यर्थः । स च द्रप्सो हुतः सन्स्थानत्रयेऽनुसंचरति द्युलोकेऽन्तरिक्षलोके भूलोके च । तदेतदभिधेत्य स्मर्यते—

“ अग्नौ प्रास्ताऽऽहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजाः ” ॥ इति ।

सोऽयमर्थो ध्यामित्यादिनाऽभिधीयते । ध्यामिमं च योनिमनु अन्तरिक्षरूपमिदं स्थानमनु संचरति । यश्च पूर्वः, योऽपि पृथिवीमनु चस्कन्देति पूर्वोक्तस्थान विशेषस्त्वमप्यनु संचरति । तृतीयं योनिं द्युलोकरूपमादित्यस्थानमनु संचरति । तमिमं त्रिषु स्थानेष्वनुसंचरन्तं द्रप्सं जुहोमि मनसा हुतमिव भावयामि । कुत्र होम इति तदुच्यते—अनु सप्त होत्रा इति । यस्यां दिशि द्रप्सः पतितस्तद्भ्यविरिक्ता होमयोग्याः सप्त दिशो याः सन्ति तासु अनुक्रमेण जुहोमि । यथाऽयं द्रप्सो हुत आदित्यादिस्थानत्रयेषु संचरन्नुपकरोति तथा भावयामीत्यर्थः । अथ विकल्पितां द्वितीयामृचमाह —

अभूदिदमिति । इदं हिरण्यं विश्वस्व भुवनस्य भूतजातस्य वाजिनमन्त्रमभूत् । तथा वैश्वानरस्य च विश्वेषां नराणां स्वामिनोऽग्नेश्चान्नमभूत् । अयमग्नि-हिरण्येन ज्योतिषा स्वयं ज्योतिष्मानभूत् । तथा रुक्मो रोचमानोऽग्निर्वर्चसा हिरण्यकान्त्या वर्चस्वाम्स्वयमपि कान्तिमानभूत् । अत्र बाह्यप्रभा ज्योतिः । शरीरगतकान्तिवर्च इति ।

ऋचे त्वेति । ऋचे त्वा रुचे त्वेति यजुर्वेदम् । हे हिरण्यशकल येयमृक्स्तोत्ररूपा तदर्थं त्वां दक्षिणाक्षिगोलके प्रत्यस्यामि । तथा हे हिरण्यशकल याऽसौरुग्दीप्तिस्तदर्थं त्वां वामाक्षिगोलके प्रत्यस्यामि ।

एतैर्मन्त्रैर्यस्यावयवेषु हिरण्यशकलानि प्रत्यस्याते तस्य पुरुषशीर्षस्योपधानं विधत्ते—

“ सहस्रं वै प्रति पुरुषः पशूनां यच्छति सहस्रमन्ये पशवो मध्ये पुरुषशीर्षेण दधाति सर्वीर्यत्वाय ” [ सं० का० ५ प्र० २ अ० ९ ] इति ।

[ स्ययमातृण्णादीष्टिकोपधानाभिधानम् ]

अत्र हि पुरुषशीर्षार्धर्षभवृष्णि स्तानां शिरांस्युपधेयानि । तेषां मध्ये यः पुरुषः स एक एव पशूनां सहस्रं यजमानाय प्रयच्छति । अन्ये त्वश्वर्षभवृष्णि वस्ताश्चत्वारः पशवो मिलित्वा पशूनां सहस्रं प्रयच्छन्ति । तथा सत्यश्वादिभ्यः पुरुषस्यातिप्रशस्तत्वात्तदीयं शिरो मध्य उपदध्यात् । तच्चोषधानं वीर्यसाहित्याय संपद्यते । तस्य पुरुषशीर्षस्योत्वासमीपदेशं विधत्ते—

“ उखायामपि दधाति प्रतिष्ठामेवैनद्वमयति ” ( सं० का० ५ प्र० २ अ० ९ ) इति । उखायामुत्वासमीपे ।

तस्य पुरुषशीर्षस्याऽऽस्यादिच्छिद्रेषु हिरण्यशकलप्रक्षेपं विधत्ते -

“ व्यृद्धं वा एतत्प्राणैरमेध्यं यत्पुरुषशीर्षममृतं खलु वै प्राणा अमृतं हि रण्यं प्राणेषु हिरण्यशक्तान्प्रत्यस्यति प्रतिष्ठामेवैनद्वमयित्वा प्राणैः समर्धयति ” ( सं० क० ५ प्र० २ अ० ९ ) इति ।

तदेतत्पुरुषस्य शिरः प्राणैर्वियुक्तत्वाद्यज्ञानहर्हं, प्राणास्तु मरणहीनत्वादमृतमित्युच्यन्ते । लोके हि प्राणवियोगे सति शरीरस्यैव मरणं न तु प्राणानाम् । हिरण्यं चाग्निसंयोगे सति विनाशाभावादमृतम् । अतः प्राणसंचारस्थानेष्वस्यादिषु हिरण्यशकलान्प्रक्षिपेत् । तथा सत्युत्वायां प्रतिष्ठापितं शिरः प्राणैः समृद्धं भवति ।

कल्पः—“ समित्स्रवन्तीति शतावङ्कधनां दध्न मधुमिश्रेण पुरुषशिरः पूरयति ” इति । पाठस्तु—

समित्स्रवन्तीति । धेनाः पानयोग्या दधिमध्ववयवाः समित्स्रावान्नि सभ्यः कप्रवहन्त्येव । तत्र दृष्टान्तः सरितो न सरित इव, यथा नद्यः प्रवहन्ति तद्वत् । ते चान्तः शरीरस्याभ्यन्तरे हृदा मनसा हृदयपुण्डरीकवार्तिनाऽन्तःकरेण पुण्यानाः शोध्यमाना दधिमध्ववयवा घृतस्य धाराः संपद्यन्ते । ताश्च बारा अभिचाकशीपि अभितः प्रकाशयामि । अनुभवाभीत्यर्थः । आसां घृतधाराणां मध्ये हिरण्यमयः सुवर्णमय इव तेजोऋतुः पुरुषस्य मूर्ध्ना वेतसो जलप्रवाहमध्यगतवेतसवृक्ष इवावभासते । एतन्मन्त्रसाध्यं पूरणं विधत्ते -

“ दध्ना मधुमिश्रेण पूरयति मध्व्योऽसानीति ” [ सं० का० ५ प्र० २ अ० ९ ] इति ।

[ स्वयमावृण्णादीष्टकोपधानाभिधानम् ]

अहं मध्व्योऽसानि मधुररसभोगयोग्यो भवानीत्यनेनाभिषायेणैतत्पुरुषशिरो मधुयुक्तेन दध्ना पूरयेत् । तस्य दध्नो गुणविशेषं विधत्ते.-

“शुतातड्ढक्येन मेध्यत्वाय ” ( सं. का. ५ प्र. २ अ. ९ ) इति ।

द्विविधं दधि, तत्रैकं रजतपक्षेपादिना स्वयमेव घनी भवति, अन्यत्तु पक्व क्षीरादावञ्चनेन निष्पद्यते । तत्र क्षीरातञ्चनाभ्यां निष्पन्नं यागयोग्यम् । तस्मात्तादृशेनैव पूरयेत् । तदिदं दधिमधुद्वयं प्रशंसाति-

“ग्राभ्यं वा एतदन्नं यद्वध्यारण्यं मधु यदध्ना मधुमिश्रेण पूरयत्युभयस्यावरुध्यै ” ( सं. का. ५ प्र. २ अ. ९ ) इति ।

कल्पः-“ तस्मिन्सुपर्णो मधुत्कुलायीति पुरुषशिर आदाय ” इति ।

पाठस्तु-

तस्मिन्सुपर्ण इति । तस्मिन्वेतसस्थानीये पुरुषशिरसि मधुक्तकश्चिन्मधुकर आस्ते । कीदृशः, सुपर्णः शोभनपक्षोपेतः । कुलायी कुलायो मधुकराणां निवासस्थानं सोऽस्यास्तीति कुलायी । किं कुर्वन्, देवताभ्यो देवतार्थं मधु भजन्तंपादयन् । तस्य पुरुषशिरसस्तीरे समीपे हरयो मधुहरणशीलाः सप्तच्छिद्रवर्ती-त्वेन सप्तसंख्याका मधुकरा आसते । किं कुर्वन्तः, स्वधां स्वधाकारोपलक्षित-भोग्यवस्तुरूपाममृतस्य मधुनो धारां दुहानाः श्रावयन्तस्ते । पुरुषशिरसि प्राणस-मृद्धिसंपादनाय हिरण्यशकलपक्षेपः पूर्वमाभिहितः । प्राणेष समृद्धेषु सत्सु चेतनं जीवात्मानमासाद्य मधुकररूपत्वं संपाद्य तेन पुरुषशिरः प्रशस्यते । मथा लोके मधुकरः कस्मिंश्चिद्वृक्षे स्वनिवासाय कुलायं कृत्वा मधु संदापयति, तत्र मध्वर्थं यदा प ) रं कुलायं कृतं तस्य च्छिद्ररूपासु नाडीषु क्षुद्रा मधुकराः स्वस्वश-क्यनुसारेण मधु संपादयन्तो वर्तन्ते तद्वत् । तदेतत्सर्वत्र रूपककल्पनया संपा-दितम् । इत्थं पशस्तमिदं पुरुषशिरोज्जेन मन्त्रेण स्वी कुर्यात् । यत्पूर्वं विहितं पुरुषशीर्षमुपदधातीति तदेतदुपधानं कर्तुमिदं पुरुषशीर्षादानं द्रष्टव्यम् अत्र वि-नियोगसंग्रहः--

[ पशुशीर्षोपधानाभिधानम् ]

ध्रुवेति स्वयमातृणां स्पृशेत्प्रेति दधाति ताम् ।  
 काण्डाद्दूर्वेष्टकां द्वाभ्यामषाढां मधु बा त्रिभि ॥  
 अनकि मधुमित्रेण दध्ना कूर्मं महीत्वतः ।  
 कूर्मं दधाति तद्विष्णोर्मुसलं हि ध्रुवेत्युखाम् ॥  
 यास्ते वामभृतं द्वाभ्यां विराड्रैतःसिचस्त्रिभिः ।  
 अग्रे द्वाभ्यामुखाहोमो द्रप्सः पुरुषशीर्षिके ॥  
 आस्ये स्वं क्षिपेत्तत्र मन्त्रोऽभूरिति वा भवेत् ।  
 ऋचे रुचेद्वयादक्ष्णोः सुवर्णशकले क्षिपेत् ॥  
 समिद्धध्ना च मधुना पूरयेच्चरशीर्षिकम् ।  
 तस्मिंस्तच्छिर आदत्ते पञ्चविंशतिरीरिताः ॥

अत्र मीमांसा ।

तृतीयाध्यायस्याष्टमे पादे द्वितीयाधिकरणे चिन्तितम् -

इष्टकावरदानं किं स्वामिनः स्यादुतर्विजः ।

स्वामिनः पूर्ववन्नैवमध्वर्योर्वचनादिदम् ॥

“ य एतामिष्टकामुपदध्यात्सं त्रिन्विरान्दधात् ” इत्यत्राध्वर्योर्गोत्रयदानं वा  
 चनिकम् । नक्षति वचनस्यातिभारः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे

दीयतैत्तिरीयसंहिताभाष्ये चतुर्थकाण्डे द्वितीयप्रपाठके

नवमोऽनुवाकः ॥ ९ ॥

---

( अथ चतुर्थाष्टके द्वितीयप्रपाठके दशमोऽनुवाकः ) ।

आदित्यं गर्भं पर्यसा समञ्जस्तहस्रस्य  
 प्रतिमां विश्वरूपम् । परिवृङ्गिध्रि हरसा

[ पशुशीर्षोपधानाभिधानम् ]

माऽभि मृक्षः शतायुषं कृणुहि चीयमानः ।  
 इमं मा हिंसीद्विपादं पशूनां सहस्राक्ष-  
 मेध चा चीयमानः । मयुमारण्यमनु ते  
 दिशामि तेन चिन्वानस्तनुवो नि षीद ।  
 वातस्य धराजिं वरुणस्य नाभिमश्वं जज्ञा-  
 न संरिरस्य मध्ये । शिशुं नदीनां हरि-  
 मद्रिबुद्धमग्ने मा हिंसीः [ १ ] परमे व्यो-  
 मन् । इमं मा हिंसीरेकशफं पशूनां क-  
 निकदं वाजिनं वाजिनेषु । गौरमारण्यमनु  
 ते दिशामि तेन चिन्वानस्तनुवो नि षीद ।  
 अजस्रमिन्दुमरुषं भुरण्युमग्निमीडे पूर्वचित्तौ  
 नमोभिः । स पर्वाभिर्ऋतुशः कल्पमानो गा  
 मा हिंसीरदिति विराजम् । इमं स मुद्रं  
 शतधारमुत्सं व्यच्यमानं भुवनस्य मध्ये ।  
 घृतं दुहानामदिति जनायाग्ने मा ( २ )  
 हिंसीः परमे व्योमन् । गवयमारण्यमनु  
 ते दिशामि तेन चिन्वानस्तनुवो नि षीद ।  
 वरुत्रिं त्वष्टुर्वरुणस्य नाभिमविं जज्ञानां  
 रजसः परस्मात् । महीं साहस्रीमसुरस्य  
 मायामग्ने मा हिंसीः परमे व्योमन् । इ-  
 मामूणायं वरुणस्य भायां त्वचं पशूनां  
 द्विपदां चतुष्पदाम् । त्वष्टः प्रजानां प्रथमं



जनित्रमग्ने मा हिंसीः परमे व्योमन् ।  
उष्ट्रमारण्यमनु ( ३ ) ते दिशामि तेन चि-  
न्वानस्तनुवो नि षीद । यो अग्निरग्नेस्त-  
पसोऽधि जातः शोचात्पृथिव्या उत वा  
दिवस्परि । येन प्रजा विश्वकर्मा व्यानद्  
तमग्ने हेडः परि ते वृणक्तु । अजा ह्यग्ने-  
रजनिष्ठ गर्भात्सा वा अपश्यज्जनितारमग्ने ।  
तया रोहमायन्नुप मेघ्यास्तया देवा देव-  
तामग्र आयन् । शरभमारण्यमनु ते दिशा-  
मि तेन चिन्वानस्तनुवो नि षीद [ ४ ] ॥

( अग्ने मा हिंसीरग्ने मोष्ट्रमारण्यमनु शरभो नव च )

इति कृष्णयजुर्वेदीयतैत्तिरीयसंहितायां चतुर्थाष्टके  
द्वितीयप्रपाठके दशमोऽनुवाकः ॥ १० ॥

---

( अथ चतुर्थकाण्डे द्वितीयप्रपाठके दशमोऽनुवाकः ) ।

[ अथ चतुर्थकाण्डे द्वितीयप्रपाठके दशमोऽनुवाकः ] ।

नवमेऽनुवाके स्वयमातृणाद्युपधानमुक्तम् । दशमे पशुशीर्षोपधानं वक्तव्यम् ।

कल्पः—“ आदित्यं गर्भमित्युखायां पुरस्ताच्चुच्चिबुकं प्राचीनमुत्तानं  
प्राङ्मुख उपधाय ” इति । पुरुषाशिर इत्यनुवर्तते । पाठस्तु—

आदित्यं गर्भमिति । हेऽग्ने त्वं चीयमानः सच्चादित्यं गर्भमादितिदेवतायाः  
संबन्धि तत्कार्यरूपं गर्भसदृशमिदं पुरुषशीर्षं परिवृङ्गिषि परितो वार्जितं कुरु ।  
हरसा तेजसा त्वदीयज्वालारूपेण माग्नेवृक्षोऽग्नेमर्शनं स्पर्शं मा कुरु । ज्वालाया  
सर्वं दहन्त्येतत्पुरुषशीर्षं मा दहेत्यर्थः । अनेन दाहाभावेन तं गर्भं यजमानं वा  
शतायुषं कृणुहि कुरु । कीदृशं गर्भं, सहस्रस्य प्रतिमां पशुसहस्रेण तुल्यं सद

[ पशुशीर्षोपधानाभिधानम् ]

शम् । अत एव ब्राह्मणेऽभिहितम्-“ सहस्र वै प्रति पुरुषः पशूनां यच्छति सह-  
स्रस्य पशवो मध्ये पुरुषशीर्षमुप दधाति सर्वीर्यत्वाय ” इति ।

कल्पः-“ पशुशीर्षाण्युपदधाति यं कामयेतापशुः स्यादिति विषूचीनानि  
तस्येत्युक्तं वातस्य प्राजिमिति पुरस्तात्पतीचीनमश्वस्याजस्रमिन्दुमिति पश्चात्पाचीन-  
मृषमस्य वत्सार्जिं त्वष्टुरिति दक्षिणत उदीचीनं वृष्णेयो अग्निरग्नेरित्युत्तरतो दक्षिणं  
वस्तस्य तान्यव्यवायेनोत्सर्गेरुपतिष्ठत इमं मा हिंसीद्विपादमिति पुरुषस्येमं मा  
हिंसीरेकशफमित्यश्वस्येमं समुद्रमित्यृषमस्येमाभूर्णायुमिति वृष्णेरजा ह्यग्नेरिति  
वस्तस्य ” इति ।

तत्तन्मूर्धोपधानमन्त्रेभ्योऽनन्तरमेवाऽऽम्नातास्तत्तदुपस्थानमन्त्रा अनु ते दिशा-  
भीत्युत्सर्गलिङ्गत्वादुत्सर्गा इत्युच्यन्ते । तैस्तेर्मन्त्रैस्ततच्छिरस उपस्थानं कुर्यात् ।

तत्र पुरुषशीर्षस्योपस्थानमन्त्रमाह-

इमं मा हिंसीरिति । हे सहस्राक्ष सहस्रसंख्याकज्वालारूपचक्षुर्युक्त  
( \* हे मेघ यज्ञनिष्पादक, ) आचीयमानः सर्वतः पशुमूर्धभिरूपचर्य प्राप्नुवानः  
पशूनां ग्राम्याणामारण्यानां च मध्य इमं पुरुषभूरूपं द्विपादं ग्राम्यपशुं मा हिं-  
सीदार्हत्वां हिंसां मा कार्षीः । यदि तव भक्षयापेक्षा तर्हि ते नव भक्षणायेम-  
मारण्यं मयुं ऋणमृगमनुदिशाभि पुरुषशीर्षमनु त्वद्भक्षयत्वेनातिसृजामि । तेन  
मधुभक्षणेन ज्वालारूपास्तनुवस्त्वदीयतनुश्चिन्वानः पोषयन्निह निधीद ।

अथाश्वशिरस उपधानमन्त्रमाह-

वातस्य प्राजिमिति । हेऽग्नेऽश्वं मा हिंसीज्ज्वाला मा दह । विविधरो-  
गेभ्यो रक्षणप्रदाहः । सहस्रमश्वस्य रोगाः सन्ति, तेभ्यः सर्वेभ्यः पालनमित्यर्थः ।  
तच्च परममुत्कृष्टं, रक्षितस्याश्वस्य पूनरुपद्रवकथा यथा न जायते तथा रक्षणं  
रक्षणस्य परमत्वं, तादृशे परमे व्योमन्नेनमधं स्थापयेति शेषः । कीदृशमधं,  
वातस्य प्राजि वायोर्यतिस्वरूपं वायुवच्छीघ्रगतिमित्यर्थः । वरुणस्य नाभिम्,  
अपामधिपतेर्वरुणस्य नाभिस्थानीयं, यथा स्वोदरमध्यवर्तिनी नाभिर्वस्त्रावरणा

\* धनुश्चिन्हान्तर्गतद्यन्थस्थाने ‘ मेघे यज्ञ ’ इति भवितुं युक्तम् ।

दिना पाल्यते तद्वदत्यन्ताप्रियत्वाद्वरुणेन पालनीयमित्यर्थः । अत एव प्रियत्वमात्रे  
प्रेत्य “ प्रजापतिर्वरुणायाश्चमनयत् ” इत्याम्नायते । अश्वमेधकाण्डेऽपि “ वारुणे  
वा अश्वः ” इत्याम्नातम् । सरिरस्य मध्ये जज्ञानं समुद्रजलस्य मध्ये वडवारु-  
पेणोत्पन्नम् । अत एवाप्सुयोनिर्वा अश्व इत्यन्यत्र श्रुतम् । नदीनां शिशुम् ।  
यदा नदीनां पतिः समुद्रः पूर्वोक्तन्यायेन पिता तदा नदीनां मातृत्वादयं तच्छि-  
शुः । हरिमुपयारुढस्य पुरुषस्य हतारं नेतारम् । अद्रिबुद्धं मार्गमध्ये खरैश्चूर्णी-  
कृता येऽद्रयः शुद्रपाषाणास्तैर्बुद्धं, तादृशान्पाषाणान्दृष्ट्वा मार्गेऽस्मिन्नश्वो गत इति  
घोषं शक्यते । अथाश्वशिरस उपस्थानमन्त्रमाह-

इमं मा हिः सीरिति । पशूनां चतुष्पदां मध्य एकशकमिममश्वं मा-  
हिंसीः । कीदृशमश्वं, कनिकदं हेषाशब्दरूपेणात्यन्तक्रन्दनेनोपेतं, वाजिनेषु वा-  
णिनं शीघ्रगतियुक्तेषु प्राणिष्वत्यन्तशीघ्रगतियुक्तम् । गौरः सिंहः । शेषं पूर्व-  
वत् ।

अथ ऋषभशिरस उपधानमन्त्रमाह-

अजस्रमिन्दुमिति । पूर्वेषां महर्षीणां चित्तिर्बुद्धिस्तत्र पूज्यत्वेन वर्तमान-  
मिति शेषः । वैध्वेयमतमार्थं नमोभिर्नमस्कारैर्युक्तोऽह्मीडे स्तौमि । कीदृशमग्निम् ।  
अजस्रमिन्दुं निरन्तरं परमैश्वर्योपेतम् । अरुःशब्दो मर्मबाची । अरुषं मर्मसंघातं  
भुरण्युं भरन्तं पालयन्तम् । यथा यजमानस्य मर्माणि वैरिणो नोद्धाटयन्ति तथा  
कुर्वन्तमित्यर्थः । सोऽग्निरादित्यरूपेण स्थित्वा पर्वभिरमावास्यादिभिस्तिथिभिर्कृतु-  
शस्तरिस्तिस्मिन्नृतौ कल्पमानः कर्माणि संपादयन्वर्तते । तादृश हेऽग्ने गामृषभ-  
मूर्धानमेवं मा हिंसीः । कीदृशं गाम्, आदितिमखण्डनीयं विराजं विशेषेण राज-  
मानम् । अथर्षभशिरस उपस्थानमन्त्रमाह-

इमं समुद्रमिति । हेऽग्ने जनाय यजमानार्थमिदं गामृषभमूर्धानं मा  
हिंसीः, किंतु परमे व्योमन्नुत्तमे विविधरक्षणे स्थितं कुरु । कीदृशम्, इमं समुद्रं  
सम्यगुन्नतं, शतधरं स्वजातीयधेनुद्वारा शतसंख्याकक्षीरोपेतम् । अत एवोत्तं

( पशुशीर्षोपधानाभिधानम् )

जलप्रवाहस्तद्वत् भुवनस्य मध्ये व्यच्यमानं विद्यमानं सेव्यमानं वा, घृतं दुहानां सजावियधेनुक्षीरादिद्वारा घृतदोहनयुक्तम्, अदितिमखण्डनीयम् । गवयो गोस-  
द्वश् आरण्यो मृगविशेषः । शेषं पूर्ववत् ।

अथ वृष्णिशिरस उपधानमन्त्रमाह—

वरु त्रित्वष्टुरिति । हेऽग्नेऽविं वृष्णिशिरो मा हिंसीः । कीदृशीमविं, त्व-  
ष्ट्वं त्रित्वं रूपाणां निर्माता यस्त्वष्टा तस्यानुग्रहाद्वरणीयरूपयुक्तां, वरुणस्य नाभि-  
मनिष्ठनिवारकस्याग्नेर्नाभिस्थानीयां परस्माद्रजसो जज्ञानामुत्कृष्टाज्जगदञ्जनात्प्रजां  
पत्युरस उत्पन्नाम् । सप्तमकाण्डे उरसो बाहुभ्यामित्यादिवाक्येऽविः पशूनामिवा-  
श्रुतम् । महीं महतीं साहस्रीं सहस्रमूल्यामसुरस्य मायां सुवर्भानोरसुरस्य संबन्धि-  
त्वेन निर्मिताम् । अत एव द्वितीकाण्डे सुवर्भानुरित्यादिवाक्येनाभिहिता । वृ-  
ष्णिशिरस उपस्थानमन्त्रमाह—

इमामूर्णायुमिति । हेऽग्ने इमामूर्णायुमविं वृष्णिशिरोरूपां मा हिंसीः ।  
कीदृशीं वरुणस्य मायामनिष्ठनिवारकस्याग्नेः संबन्धित्वेन निर्मितां द्विपदां मनु-  
ष्याणां चतुष्पदां गवादीनां च त्वचं त्वक्सदृशीम् । यथा त्वचा शरीरमावृतं तथा  
द्विपदो मनुष्याः शतनिवारणायाविजन्त्येन कम्बलेनाऽऽच्छादिता भवन्ति । चतु-  
ष्पादोऽप्यश्वा बलीवर्दाश्च भारवाहने मार्दवाय पृष्ठे कम्बलेनाऽऽच्छादिता भवन्ति ।  
तथा त्वष्टुः प्रजापतेः सकाशादुत्पद्यमानानां प्रजानां मध्ये प्रथमं जनित्रं प्रधान-  
त्वेनोत्पन्नम् । प्राधान्यं च वीर्यवत्त्वात् । वीर्यवत्त्वं च बाहुजन्यानां सर्वेषामाध्यात-  
“तस्मात्ते वीर्यावन्तो वीर्याद्व्यसृज्यन्त ” इति । उष्ट्रः प्रसिद्धः । अथ वस्त-  
शिरस उपधानमन्त्रमाह—

यो अभिरश्नेरिति । अत्र पञ्चम्यन्तोऽग्निशब्दोऽग्रणीत्वयोगेन प्रजापति-  
वाची । तस्य च सृष्टिसंकल्परूपं यत्तपस्तस्मात्तपसो योऽपमग्निर्व्यवहारहेतुर्जातः ।  
तपोयुक्तादग्निर्जात इत्येतद्विश्रुतब्राह्मणे समाम्नातम्—“ तद्भूयोऽतप्यत । तस्मात्ते-  
पात्तादग्निरजायत ” इति । प्रजापतेस्तपसोऽग्निर्जातो योऽग्निः पृथिव्याः परि-

[ पशुशीर्षोपधानाभिधानम् ]

भूमेरुपरि शोचाच्छोचति तपतीत्यर्थः । उत वा दिवस्परि अपि च स्वर्गस्योपरि शोचति । किंच येन वस्तरूपेण विश्वकर्मा जगत्स्रष्टा प्रजापतिव्यानिद्राविविधा प्रजाः पशून्व्याप्तवान् । वस्तस्य प्रजापशुसृष्टिसाधनत्वं काम्यपशुकाण्डे समान्नाः तम्—“ ततोऽजस्तूपरः समभवत्तस्वयै देवतायां आलभत ततो वै स प्रजाः पशूनसृजत ” इति । हेऽने तपसो योऽधिजातस्तथाविध तव हेडः कोपो येन वस्तेन विश्वकर्मा ससर्ज तं वस्तं परिवृणक्तु परिवर्जितं करोतु मा विनाशयत्वित्यर्थः । तस्यैव वस्ताशिरस उपस्थानमन्वमाह—

अजा ह्यग्रेरिति । हि यस्मादियमजाऽग्रेर्भादुदरादजनिष्ट । अत एवाऽऽब्रातम्—“ स आत्मनो वषामुदक्खिदत्तामग्नौ प्रागृह्णातत्तोऽजस्तूपरः समभवत् ” इति । सैवाग्नेः प्रजापतेश्चोत्पन्ना जनितार स्वोत्पादकं प्रजापतिमपश्यदुत्पत्त्यनन्तरमेव इष्टवती । यस्मादेवमजा प्रशस्ता तस्मात्तयाऽजया मेध्यासो याग योग्या यजमानारोहं स्वर्गमुपायन्तामीप्येनैव प्राप्ता विलम्बमन्तरेणैव प्राप्ता इत्यर्थः । किंचेदानीं वर्तमाना देवा अग्रे पूर्वस्मिञ्जन्मानि तगैवाजया कर्माण्यनुष्ठाय देवता मायन्देवत्वं प्राप्ताः । ईदृश (शोऽ)स्य वस्ताशिरसो महिमेति तात्पर्यार्थः । शरभः सिंहधाती क्रूरमृगः । उक्तैर्मन्त्रैः साध्यं शीर्षोपधानं विधत्ते—

“ पशुशीर्षाण्युप दधाति पशवो वै पशुशीर्षाणि पशून्नेवाव रुन्धे ” [ सं० का० ५ प्र० २ अ० ९ ] इति ।

अन्वयव्यतिरेकाभ्यां पशुशीर्षाणां पुरुषशीर्षाभिमुखं विधत्ते—

“ यं कामयेतापशुः स्यादिति विषूचीनानि तस्योप दध्याद्विषूच एवास्मात्पशून् दधात्यपशुरेव भवति यं कामयेत पशुमान्तस्यादिति सपाचीनानि तस्योप दध्यात्समचि एवास्मै पशून् दधाति पशुमानेन भवति ” [ सं० का० ५ प्र० २ अ० ९ ] इति ।

विषूचीनानि बहुमुखानि पुरुषशिरः प्राति विमुखानित्यर्थः । सोऽयं व्यतिरेकः । सपाचीनानि पुरुषशिरः प्रत्यभिमुखानित्यर्थः । सोऽयमन्वयः ।

सामान्येन विहितं पुनर्विशेषाकारेण विधत्ते—

“ पुरस्तात्पतीचीनमथस्योप दधाति पश्चात्पाचीनमृषमस्यापशवो वा अन्ये

[ पशुशीर्षोपधानाभिधानम् ]

गोअश्वेभ्यः पशवो गोअधानेवास्यै समीचो दधाति ” ( सं० का० ५ प० २ अ० ९ ) इति ।

अधशिरः पूर्वस्यां दिशि प्रत्यङ्मुख उपदध्यात् । ऋषभाशिरः प्रतीच्यां दिशि प्राङ्मुख उपदध्यात् । गोभ्योऽश्वेभ्यश्च येऽन्ये जातिवः, पशुत्वेऽप्यप्रशस्तत्वाद-  
पशव एव । तस्मात्प्रशस्तयोग्याश्वशिरसोराभिमुख्योपधानेन यजमानार्थं सर्वा-  
न्यशूनभिमुखानेव करोति ।

अथोपस्थानमन्त्रेष्वाख्यानामनुदेशनस्य तात्पर्यं दर्शयति—

“ एतावन्तो वै पशवो द्विपादश्च चतुष्पादश्च तान्वा एतदग्नौ प्र दधाति य-  
त्पशुशीर्षाण्युपदधात्यमुमारण्यमनु ते दिशामीत्याह ग्राम्येभ्य एव पशुभ्य आरण्या-  
न्यशून्युचमनूत्सृजति तस्मात्समावत्पशूनां प्रजायमानानामारण्याः पशवः कनी-  
यास्तः शुचा स्यूताः ” ( सं० का० ५ प० २ अ० ९ ) इति ।

ये द्विपादो मनुष्यादयो येऽपि गवादयश्चतुष्पादा एतावन्त एव लोके विद्य-  
मानाः पशवः । एवं सति पुरुषशीर्षाणां चोपधानेन तान्सर्वानग्नौ प्रक्षिपति ।  
अतस्तत्परिहारायाऽऽरन्यपशूनामनुदेशनम् । तेन चानुदेशनेन ग्राम्येभ्यः पशुभ्योऽ-  
प्युपस्थाऽऽरण्यान्पशून्प्रति शुचं वह्नितपां प्रेरयति । हि यस्माच्छुचा वह्नितपा-  
नाऽऽरण्याः पशव ऋताः प्राप्तास्तस्माद्ग्राम्यैः पशुभिरुत्पत्तिसाम्येऽपि ते कनी-  
यास्तो मूल्यानर्हाः ।

यदुक्तं सूत्रकारेण—“ नमो अस्तु सर्पेभ्य इति दक्षिणोऽस्ते सर्पशिर उप द-  
ध्याद्विषूचीनं पशुशीर्षैरपि वा यजरेव वदेन्नोपदध्यात् ” इति ।

तत्रोपधानं विधत्ते—

“ सर्पशीर्षमुप दधाति यैव सर्पे त्विषिस्तामेवाव रुन्वे ” ( सं. का. ५ प. २  
९ ) इति । त्विषिर्दीप्तिः । मन्त्रपाठमात्रं विधत्ते—

“ यत्समीचीनं पशुशीर्षैरुपदध्याद्ग्राम्यान्पशून्द१ शुकाः स्युर्यद्विषूचीनमार-  
ण्यान्पशूरेव वदेव तां त्विषि२ रुन्वे या सर्पे न ग्राम्यान्पशून्निहन्ति नाऽऽर-  
ण्यान् ” ( सं. का. ५ प. २ अ. ९ ) इति ।

१९६२ श्रीमत्सायणाचार्यविरचितभाष्यसमेता— [४चतुर्थकाण्डे-

[ पशुशीर्षोपधानाभिधानम् ]

सर्पशीर्षस्य संमुखत्वे विमुखत्वे च भावसद्भावात्पकारान्तरासंभवाच्च तदुपधानं परित्यज्य मन्त्रमेव पठेत् । तदा मन्त्रपाठेन सर्पत्विविरपि प्राप्यते । संमुखविमुखत्वयोरभावाद्दोषद्वयमपि नास्ति ।

तमिमं केवलमन्त्रपक्षमुपेक्ष्योपधानपक्षस्यैव प्राप्तिप्रतिपत्तयं विधत्ते-

“अथो त्वलूपधेयमेव यदुपधाति तेन तां त्विविमेव रुन्धे या सर्पे यद्य-  
जुर्बदति तेन शान्तम् ” ( सं० का० ५ प्र० २ अ० ९ ) इति ।

सर्पे या त्विविस्तामुपधानेन लभते । मन्त्रपाठेन सर्पशिरसः शान्तत्वादेश-  
नमपि न भवति । अत्र विनियोगसंग्रहः-

आद्युखायां शिरो धत्त इममित्युपतिष्ठते ।

वाताश्वस्य शिरः प्राच्यां दध्यादिमं जपेत्तथा ॥

अजर्षभशिरः पश्चादिममित्यनुमन्त्रणम् ।

वरू दक्षिणतो वृष्णिशिरस्तन्मन्त्रणं त्विमाम् ॥

य उदीच्यां वस्तशिरस्तन्मन्त्रणमजेत्यतः ।

दशमे त्वनुवाकेऽस्मिन्दश मन्त्रा उदीरिताः ॥

अथ मीमांसा ।

प्रथमाध्यायस्य चतुर्थपादे षोडशाधिकरणे चिन्तितम् -

पशवोऽन्ये गवाश्चेभ्योऽपशवो वा इति श्रुतम् ।

अजादिष्वपशुत्वं यद्गुणवादोऽथवा स्तुतिः ॥

स्तुत्यभावाद्गुणस्तेषु पशुकार्यनिषेधनम् ।

अशक्यत्वान्निषेधस्य धटाद्यर्थाभिधायिना ॥

पशवोऽपशुशब्देन प्राशस्त्याभावसाम्यतः ।

लक्ष्यास्तत्र निमित्तं तु प्रशंसैव गवाश्चयोः ॥

इदमाभ्यासते - “अपशवो वा अन्ये गोअश्वेभ्यः पशवः” इति । अत्रा-  
जादिषु श्रूयमाणं यदपशुत्वं तस्यार्थवादत्वं न संभवति । पशुत्वमात्रनिषेधेन स्तु-  
तेरप्रतिभानात् । ततः पशुकार्यनिषेधरूपो गुणोऽभिधीयत इति चेत् । नैवम् । अ-

[ याज्यानुवाक्याभिधानम् ]

जादिपशुविधिवैयर्थ्यप्रसङ्गेन निषेद्धमशक्यत्वात् । अपशुशब्दः पशुव्यतिरिक्तं घ-  
टादिपदार्थमभिदधाति । तस्मिन्घटादौ गवाश्ववत्पाशस्त्यं नास्ति । सोऽयं पाश-  
स्याभावोऽजादिषु पशुष्वस्तीत्यनेनाभिप्रायेण पशव तव सन्तोऽप्यजादयो घटादि-  
साम्यादपशुशब्देन लक्ष्यन्ते । पूर्वत्र यजमानकार्यसिद्धिराग्नेये मुखजत्वमादित्ववत्ते-  
जस्त्वित्रं च यजमानादिशब्दानां प्रस्तराद्यर्थेषु प्रवृत्तिनिमित्तम् । तत्प्रवृत्तिफलं  
प्रस्तरादिप्रशंसा । इह त्वपशुशब्दस्यागादिषु प्रवृत्तौ गवाश्वयोः प्रशंसैव निमित्तं  
फलं च । द्विप्रकारा हि प्रशंसा-वस्तुनि विद्यमानगुणोत्कर्ष एकः प्रकारः, स्ताव-  
केन शब्देन संपादितो गुणोत्कर्षोऽपरः प्रकारः । गवाश्वयोरजादिभ्य उत्कर्षो  
लोकसिद्धो यः सोऽत्र निमित्तम् । अजादयः स्वभावतः पशवोऽपि सन्तो वाश्वौ  
प्रत्यपशवः संपन्नाः । ईदृशो गवाश्वयोर्महिमेति स्तुतिः फलम् । तस्मात् “ अप-  
शवो वा अन्ये ” इत्ययमर्थवादः । अयमेव न्याय उदाहरणान्तरे योजनीयः ।  
“ अयज्ञो वा एष योऽसामा ” इत्येकमुदाहरणम् । “ असत्रं वा एतद्यदच्छ-  
न्दोमम् ” इत्यपरमुदाहरणम् । अग्निहोत्रदर्शपूर्णमासादियज्ञोऽपि सामहीनत्वाद-  
यज्ञो भवति । ईदृशः साम्नो महिमा । छन्दोमशब्देन चतुर्विंशश्चत्वारिंशोऽ-  
ष्टाचरवारिंश इत्येते त्रयः स्तोमा उच्यन्ते । अक्षरसख्यासाम्पेन गायत्रीविष्टुब्ज-  
गतीछन्दोभिर्मयिमानत्वात् । तेषां च विष्टुतिः सामब्राह्मणे द्रष्टव्या । अतः सत्र-  
मपि चतुर्दशरात्रादिकं छन्दोमरहितत्वादसत्रं भवति । ईदृशछन्दोमानां महिमेत्येवं  
स्तावकत्वादर्थवादत्वम् ॥

इति श्रीमत्सायणाचार्यविरचिते माधवीये वेदार्थप्रकाशे लृष्णयजुर्वेदीय-

तैत्तिरीयसंहिताभाष्ये चतुर्थकाण्डे द्वितीयप्रपाठके

दशमोऽनुवाकः ॥ १० ॥

---

[ अथ चतुर्थाष्टके द्वितीयप्रपाठके एकादशोऽनुवाकः ] ।

इन्द्राग्नी रोचना दिवः परि वाजेषु मूषथः ।

तद्वाँ चेति प्र वीर्यम् । श्रयंद्वुत्रमुत संनोति



[ याज्यानुवाक्याभिधानम् ]

वाजमिन्द्रा यो अग्नी सद्गुरी सपर्यात् ।  
 इरज्यन्ता वसव्यस्य भूरः सहस्तंगा सहता  
 वाजयन्ता । प्र चर्षणिभ्यः पृतना हवेषु प्र  
 पृथिव्या रिरिचाथे दिवश्च । प्र सिन्धुभ्यः  
 प्र गिरिभ्यो महित्वा प्रेन्द्राग्नी विश्वा भुव-  
 नाऽत्यन्या मरुतो यस्य हि [ १ ] क्षये  
 पाथा दिवो विमहसः । स सुंगोपातमो  
 जनः । यज्ञैर्वा यज्ञवाहसो विप्रस्य वा मती-  
 नाम् । मरुतः शृणुता हवम् । श्रियसे कं  
 भानुभिः सं मिमिक्षिरे ते वाश्मभिस्त ऋ  
 कभिः सुखादयः । ते वाशीमन्त इष्मिणो  
 अभीरवो विद्रे प्रियस्य मारुतस्य धाम्नः ।  
 अव ते हेड उदुत्तमम् । कया नश्चित्र आ  
 भुवदुती सदावृधः सखा । कया शर्चिष्ठया  
 वृता [ २ ] । को अद्य युङ्क्ते धुरि गा  
 ऋतस्य शिमीवतो भामिनो दुर्हणायून् ।  
 आसन्निषून्हृत्स्वसो मयोभून्त्य एषां भृत्यामृ-  
 णधत्स जीवात् । अग्ने नयाऽऽदेवानां शं  
 नो भवन्तु वाजैवाजे । अप्स्र्वग्ने सधिष्टव  
 सौषधीरनु रुध्यसे । गर्भे सज्जायसे पुनः ।  
 वृषा सोम युमां अस्ति वृषा देव वर्षव्रतः ।

[ याज्यानुवाक्याभिधानम् ]

वृषा धर्माणि दधिषे । इमं मे वरुण तत्त्वा  
यामि त्वं नो अग्ने स त्वं नो अग्ने [ ३ ] ॥

( हि वृता म एकादश च )

अथ ऋणयजुर्वेदीयतैत्तिरीयसंहितायां चतुर्थाष्टके  
द्वितीयप्रपाठके एकादशोऽनुवाकः ॥ ११ ॥

---

विष्णोर्दिवस्पर्यन्तपतेऽपेतं समितं या जाता मा नोऽभ्यस्थाद्भ्रुवाऽसि वरु-  
णोऽदित्यं गर्भमिन्द्राग्नी रोचनैकादश ॥ ११ ॥

विष्णोरस्मिन्हव्येति त्वाऽहं धीतिभिर्होत्रा अष्टाचत्वारिंशत् ॥ ४८ ॥

हरिः ॐ ।

इति ऋणयजुर्वेदीयतैत्तिरीयसंहितायां चतुर्थाष्टके  
द्वितीयः प्रपाठकः ॥ २ ॥

---

( अथ चतुर्थकाण्डे द्वितीयप्रपाठके एकादशोऽनुवाकः ) ।

दशमेऽनुवाके पशुशिरसामुपधानमुक्तम् । अथैकादशे याज्यानुवाक्या उ-  
च्यन्ते ।

चातुर्मास्येषु वरुणप्रचासारुयं यद्द्वितीयं पर्व तस्मिन्हवींषि चत्वार्याम्नातानि—  
“ ऐन्द्राग्रमेकादशकपालं मारुतीमाभिक्षां वारुणीमाभिक्षां कायमेककपालम् ”  
इति । तत्रैन्द्राग्नस्य पुरोनुवाक्यमाह—

इन्द्राग्नी रोचनेति । दिवो द्युलोकस्य रोचना भासकौ हे इन्द्राग्नी वाजेषु  
हविलक्षणेष्वाग्नेषु परिभूषथः परितः प्राप्नुवो भागमिति शेषः । तत्तस्मात्कारणद्वां  
युवोर्वीर्यं सामर्थ्यं प्रचेति प्रकर्षणाज्ञायि लोके सर्वैर्ज्ञातमित्यर्थः ।

तत्रैव याज्यामाह—

अथद्ववृत्रमुतेति । यो यजमान इन्द्राग्नी सपर्यात्परिवरति । कीदृशावि-  
न्द्राग्नी, सहुरी समानाह्वानौ । स यजमानो वृत्रं वरिणं अथद्विनाशयति । उ-

तापि च वाजमर्चं सनोति सर्वेभ्यः प्रयच्छति । पुनरपि भूरेर्बहुलस्य वसव्यस्ये-  
ज्यन्ता, ईश्वरत्वं प्राप्तवन्तौ, सहसा स्वकीयेन बलेन सहस्तमागतिशयेन सोमस्यै  
परबलस्याभिभवितारावित्यर्थः । वाजयन्ता वाजमचमात्मन इच्छन्तौ ।

तत्रैव विकल्पितां याज्यामाह—

प्र चर्षणिभ्य इति । हे इन्द्राग्नी पृतना संग्रामेषु हवेषु हविःस्वीकारार्थे-  
ष्वाह्वानेषु च चर्षणिभ्यो मनुष्येभ्यः परिरिचाथे परिरिचातिरिक्तौ भवथः ।  
सर्वानपि मनुष्यान्तिरिच्य वर्तेथे इत्यर्थः । तथा पृथिव्या दिवश्च परिरिचाथे  
तदुभयमतिरिच्य वर्तेथे । तथा सिन्धुभ्यः परिरिचाथे । तथा गिरिभ्यः पर्वतेभ्यः  
परिरिचाथे । किं बहुना, अत्यन्याऽन्यन्तमितराणि विश्वा भुवना सर्वाणि भुव-  
नानि महित्वा स्वकीयेन महिम्ना युवां परिरिचाथे आतिरिच्य वर्तेथे ।

अथ मारुत्या आमिक्षायाः पुरोनुवाक्यामाह—

मरुतो यस्य हीति । हे मरुतो दिवो द्युलोकादागता यूयं यस्य यजमा-  
नस्य क्षये गृहे पाथ रक्षां कुरुथ । कीदृशा मरुतः, विमहसो विशिष्टं महस्तेजो  
येषान्ते विमहसः । स जनस्वादशो यजमानः सुगोपातमोऽतिशयेन रक्षको भवतु ।  
तत्रैव विकल्पितामन्यां पुरोनुवाक्यामाह—

यज्ञैर्वा यज्ञेति । यज्ञवाहसो यज्ञस्य वोढारो हे मरुतो यज्ञैर्वा निमित्तभूतै-  
र्हवं मदीयमाह्वानं शृणुत । तत्रैव याज्यामाह—

अथिसे कं भानुभिरिति । हे [ ते ] मरुतः पुरोवातरूपाः सन्तः कं अथिसे  
प्राणिभिराश्रयितुं भानुभिर्मासकै रशिभिः सूर्यरशिभिः सहिताः सान्निभिक्षरे मेव-  
वृष्ट्या भूमिं सम्पक्तेक्तुमिच्छन्ति । ते मरुत ऋक्भिर्याज्यापुरोनुवाक्यारूपाभि-  
र्ऋग्भिः स्तुताः सन्तः सुखादयः शोभनं हविः खादितवन्तः । ततस्ते मरुतो  
वाशीमन्व उत्साहजनितघोषरूपबहुविधशब्दवन्तः, इष्मिणः स्वगृहान्गति गत-  
वन्तः, अभीरवः स्वकार्यस्य निष्पन्नत्वेन विघ्नकारिभ्योऽसुरेभ्यो भयराहिताः, पि-  
यस्य मारुतस्य धाम्नो मरुतां संबन्धि यत्पियं स्थानं तद्विद्धे लब्धवन्तः ।

( याज्यानुवाक्यामिधानम् )

अथ वारुणीमामिक्षामित्येतस्य याज्यानुवाक्ययोः प्रतीके दर्शयति—

अव ते हेड इति । अव ते हेड इति पुरोनुवाक्या । उदुत्तममिति याज्या । एतच्चोभयं वैश्वानरो न ऊत्येत्यस्मिन्ननुवाके व्याख्यातम् ।

अथ कायमेककपालमित्यस्य पुरोनुवाक्यामाह—

कया नश्चित्र इति । कस्य प्रजापतेः संबन्धिनीत्यस्मिन्नर्थे स्त्रीलिङ्गः केशिब्बो वर्तते । ऊतिशब्दो रक्षणवाची । कयोत्या प्रजापतिसंबन्धिना रक्षणेन चित्र आभुवद्विचित्रोऽयं यज्ञो नोऽस्मान्प्रत्यागतः । कीदृशो यज्ञः, सदावृधः सर्वदा वर्धमानः, सखा सखिवात्प्रियतमः । स च यज्ञः कया प्रजापतिसंबन्धिनीया शचि-  
ष्ट्याजतिशयितया शक्त्या वृता युक्त इत्यर्थः । तत्रैव याज्यामाह—

को अद्य युङ्क्त इति । कः प्रजापतिरद्यास्मिन्दिन क्रतस्य धुरि यज्ञ-  
स्याग्रभागे यज्ञप्रवृत्तिवेलायामित्यर्थः । गा वाग्विशेषानस्मदीयस्तुतिरूपान्युङ्क्ते  
सखिते योजयति । कीदृशान्वाग्विशेषान्, शिमीवतः कर्मयुक्तानेतत्कर्मयोग्या-  
नित्यर्थः । भाविनः स्वार्थावभासकान् । दुर्हणायून् दुःखहरणशीलान् । आसन्नि-  
पून्स्मदीययास्यं मुखमिष्यन्ति गच्छन्तीत्यासन्निषवस्तान् । हत्स्वसो हत्सु स्तु-  
त्यानां हृदयेषु सन्ति तिष्ठन्तीति हत्स्वसस्तान्हृदयंगमानतिप्रियानित्यर्थः । मयो-  
भून्सुखस्य भावयितृन् । यो यजमान एषां वाग्विशेषाणां सूत्यां भरणक्रियामृण-  
धद्वर्धयति पुनः पुनः स्तौतीत्यर्थः । स यजमानो जीवाच्चिरं जीवति ।

अथ स्विष्टकृतो याज्यानुवाक्ययोः प्रतीके दर्शयति—

अग्ने नयेति । अग्ने नय सुपथेति पुरोनुवाक्या । आ देवानामपि पन्थामिति  
याज्या । तच्चोभयमुभा वामिन्द्राग्नी इत्यनुवाके व्याख्यातम् ।

अथाऽऽमिक्षानिष्पादिनो वाजिनहविषो याज्यानुवाक्ययोः प्रतीके दर्शयति—

शं नो भवन्तिवाति । शं नो भवन्तु वाजिनो हवोष्विति पुरोनुवाक्या ।  
वाजेवाजेऽवत वाजिन इति याज्या । एतच्चोभयं देवस्याहं सवितुरित्यनुवाके  
व्याख्यातम् । अथावभूथे प्रथमाज्यभागस्य पुरोनुवाक्यामाह—

[ याज्यानुवाक्याभिधानम् ]

अप्स्वग्ने साधिष्टवेति । हेऽग्ने ते तव साधिः सहो बलमप्सु वर्तते । स त्वमोषधीरनुरुध्यसे व्रीहियवाद्योषधीरनुसरसि । जाठराग्निरूपेण तत्स्वीकारात् । अरण्योर्गर्भे स्थितः सन्पुनः पुनर्जायसे । अथ द्वितीयाज्यभागस्य पुरोनुवाक्या-  
माह-

वृषा सोम द्युमामिति । हे सोम त्वं वृषा कामानां वर्षयिताऽसि । द्युमा-  
न्दीप्तिमांश्चासि । हे देव यस्मात्त्वं वृषा वर्षयिता तस्मात्त्वं वृषव्रतो वर्षणनिमित्तं  
व्रतं कर्म यस्य स वृषव्रतः । किंच यस्मात्त्वं वृषा वर्षयिता तस्माद्धर्माणि पुण्यानि  
दधिषे । हे सोम त्वं वृषा धारयिताऽसि ।

अथ वारुणस्य याज्यानुवाक्ययोः प्रतीके दर्शयति-

इमं मे वरुणेति । इमं मे वरुण श्रुधीति पुरोनुवाक्या । तच्चा यापि ब्र-  
ह्मणा वन्दमान इति याज्या । एतच्चोभयमिन्द्रं वो विंशतस्परिन्द्रं नर इत्यनुवाके  
व्याख्यातम् । अथाग्निवारुणस्विष्टकृतः संयाज्ययोः प्रतीके दर्शयति-

त्वं नो अग्न इति । त्वं नो अग्ने वरुणस्येति पुरोनुवाक्या । स त्वं नो  
अग्नेऽवमो भवोतीति याज्या । एतच्चोभयमायुष्ट आयुर्दा अग्न इत्यस्मिन्ननुवाके  
व्याख्यातम् । अत्र विनियोगसंग्रहः-

वारुणाख्यप्रधासेषु याज्या अन्त्यानुवाक्याः ।

इद्रामी तिस्र ऐन्द्राग्ने मारुते तु मरुत्रयम् ॥

अवोदु वाक्णे यागे कया को काययागके ।

अग्न आ देव[ वा ] संयाज्ये शं नो वाजे तु वाजिने ॥

अप्सुद्वयं चावभृथेऽनुवाक्ये आज्यभागयोः ।

इमं तच्चा प्रधानस्य प्रोक्ते त्वं स त्वमित्यम् ॥

संयाज्ये इति मन्त्रास्तु विद्यतिः समुदीरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दयितौत्तिरीयसंहिताभाष्ये चतुर्थकाण्डे द्वितीयप्रपाठके

एकादशोऽनुवाकः ॥ ११ ॥

( प्रथमाचिंतिगतापस्याभिधानेष्टकाभिधानम् )

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विद्यातीर्थमहेश्वरः ॥

इति श्रीमद्विद्यातीर्थमहेश्वरपरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन भाधवाचार्येण विरचिते

वेदार्थप्रकाशे ऋणयजुर्वेदीयतैत्तिरीयसंहिताभाष्ये

चतुर्थकाण्डे द्वितीयः प्रपाठकः ॥ २ ॥

---

( अथ चतुर्थाष्टके तृतीयः प्रपाठकः ) ।

( तत्र प्रथमोऽनुवाकः ) ।

हरिः ॐ ।

अपां त्वेमन्त्सादयाम्यपां त्वोद्गन्त्सादया-  
न्यपां त्वा भस्मन्त्सादयाम्यपांत्वां ज्योतिषि  
सादयाम्यपां त्वाऽयने सादयाम्यर्णवे सदर्ने  
सीद समुद्रे सदर्ने सीद सलिले सदर्ने सी-  
दापां क्षयै सीदापाः सार्धिषि सीदापां त्वा  
सदर्ने सादयाम्यपां त्वा सधस्थे सादयाम्य-  
पां त्वा पुरीषे सादयाम्यपां त्वा योनौ सा-  
दयाम्यपां त्वा पार्थासि सादयामि गायत्री  
छन्दस्त्रिष्टुप्छन्दो जगती छन्दोऽनुष्टुप्छन्दः  
पङ्क्तिश्छन्दः ( १ ) ॥

[ योनौ पञ्चदश च ] ।

इति ऋणयजुर्वेदीयतैत्तिरीयसंहितायां चतुर्थाष्टके

तृतीयप्रपाठके प्रथमोऽनुवाकः ॥ १ ॥

---

( प्रथमचितिगतापस्याभिधानेष्टकाभिधानम् )

अथ चतुर्थकाण्डे तृतीयः प्रपाठकः ।

( तत्र प्रथमोऽनुवाकः ) ।

यस्य निःशसितं वेदा यो वेदेभ्योऽखिलं जगत् ।

निर्मेमे तमहं वन्दे विद्यातीर्थमहेश्वरम् ॥

प्रपाठके द्वितीये हि चितिक्षेत्रं निरूपितम् ।

वाच्यास्तृतीयके पञ्च चितयोऽत्र त्रयोदश ॥

अनुवाकास्त्रिभिर्द्वाभ्यां तथा द्वाभ्यां चतुष्टयात् ।

एकेन चितयो याज्या इत्यर्था अनुवाकगाः ॥

तत्र प्रथमोऽनुवाके प्रथमचितिगता अपस्याभिधाना इष्टका उच्यन्ते ।

कल्पः—“ अपस्या उपदधात्यपां त्वेमन्त्सादयामीति षञ्च पुरस्तात्प्रतीची-  
रणवे सद्ने सीदेति षञ्च दक्षिणत उदीचरिषां त्वा सद्ने सादयामीति षञ्च प-  
श्चात्प्रतीचीर्णयत्री छन्द इति षञ्चोत्तरतो. दक्षिणा ” इति ।

तत्र प्रथमपञ्चकमन्त्रानाह--

अपां त्वेमाञ्जिति । हे इष्टके त्वा त्वामपामेमुञ्जलसंवाञ्जिनि पवाहादिगमन-  
प्रकारे सादयामि स्थापयामि । एवमुत्तत्रापि योज्यम् । ओम्नन्वीचीतरङ्गादिरूप  
उन्दने भस्मन्भासके शुक्लरूपे ज्योतिषि प्रकाशनैर्मल्य इत्यर्थः । अयने नदीकू-  
पाद्याधारे । अथ द्वितीयेष्टकापञ्चकमन्त्रानाह—

अर्णवे सद्ने सीदेति । अर्णवशब्देन सादृश्यात्प्रौढतटाकाद्युपलक्ष्यते ।  
तच्चापां सदनं, तस्मिन्स्थाने हे इष्टके सीदोपविश । समुद्रः प्रसिद्धः । सलिल-  
शब्देनानिर्धारितविशेषो जलमात्राधार उपलक्षितः । क्षीयन्ते शुष्यन्त्यापोऽनेति  
शुष्कतटाकादिः क्षयः । जलेन सह मेघे धीयते स्थाप्यत इति सधीर्वर्षोपलादिः ।  
अथ तृतीयपञ्चकमन्त्रानाह

अपां त्वा सदन इति । हे इष्टके त्वामपां सद्ने नद्यादौ सादयामि ।  
अग्निः सह विद्यु दियो यत्र मेघे तिष्ठन्ति सोऽयं मेघः सधस्थः । पुरीषशब्देन  
नद्यादिगताः सिकता उच्यन्ते । योनिशब्देन जलकारणभूतोऽग्निरुच्यते । “ अग्ने-

( प्रथमाचितिगतापस्याभिधानेष्टकाभिधानम् )

रापः ॥ इति श्रुतेः । पीयते जलं जीमूतेस्त्रेति पाथः समुद्रः । चतुर्थं पञ्चकमन्वानाह—

गायत्री छन्द इति । हे इष्टके त्वं गायत्र्याख्यच्छन्दोरूपाऽसि । एवमि-  
तरत्रापि । एतैर्मन्त्रैः साध्यमुपधानं विधत्ते—

“पशुर्वा एष यदभिर्योनिः खलु वा एषा पशोर्विक्रियते यत्प्राचीनमैष्टका-  
द्यजुः क्रियते रेतोऽपस्या अपस्या उप दधाति योनावेव रेतो दधाति ॥  
[ सं. का. ५ प्र. २ अ. १० ] इति ।

योऽयमग्निः स एष पशुप्राप्तिहेतुत्वात्पशुरेव । इष्टकोपवानात्पूर्वं यदङ्गनात-  
मनुष्ठीयते तेन पशोरेषा योनिरेव विरुता भवति । यथा लोक ऋतुकाले विरुता  
योनी रेतोधारणमपेक्षते तद्वदित्यर्थः । अब्लिङ्गगतैर्मन्त्रैरुपधेया इष्टका अपस्याः ।  
तश्च रेतःस्थानीयाः । अतस्ता उपदध्यात् । तदुपधानेन योनावेव रेतो धारितं  
भवति । सामान्येन विहितं विशेषाकारेण पुनर्विधत्ते—

“पञ्चोप दधाति पाङ्काः पशवः पशूनेवास्यै प्र जनयाति ॥” [ सं०  
का० ५ प्र० २ अ० १० ) इति ।

अत्र पुरस्तादित्यध्याहर्तव्यम् । पूर्वस्यां दिशि पञ्चेष्टका उपदध्यात् । स-  
पुच्छैः पादैः पञ्चभिर्योगात्पशवः पाङ्काः ।

अथ द्वितीयपञ्चकस्य देशं विधत्ते—

“पञ्च दक्षिणतो वज्रो वा अपस्या वज्रेणैव यज्ञस्य दक्षिणतो रक्षाऽस्यप-  
हन्ति ॥” ( सं० का० ५ प्र० २ अ० १० ) इति ।

वज्रवद्वैरिनिवारणसमर्थत्वादपस्यानां वज्रत्वम् ।

अथ तृतीयपञ्चकस्य देशं विधत्ते—

“पञ्च पश्चात्प्राचीरुप दधाति पश्चाद्वै प्राचीनः रेतो धीयते पश्चादेवास्यै  
प्राचीनः रेतो दधाति ॥” [ सं. का. ५ प्र. २ अ. १० ] इति ।

प्राचीः प्राङ्मुखाः । लोके हि पश्चिमायां दिश्यवस्थितेन प्राङ्मुखेन पुरु-  
षेण रेतः प्राचीनं संमुखमेव गर्भाशये स्थाप्यते । अतो यजमानार्थमपि तथा कृतं  
भवति । पूर्वपश्चिमयोरिष्टकाः सह प्रशंसति—



( प्रथमाचित्तिगताऽस्याभिधानेष्टकाभिधानम् )

“ पञ्च पुरस्तात्प्रतीचीरुप दधाति पञ्च पश्चात्प्राचीस्तस्मात्प्राचीनः रेतो धीयते प्रतीचीः प्रजा जायन्ते ” [ सं० का० ५ प्र० २ अ० १० ] इति ।

प्रतीचीः प्रत्यगपवर्गाः । प्राच्यां प्रथमामाधाय ततः पश्चिमायां द्वितीयां ततोऽपि पश्चिनायां तृतीयेत्येषा रीतिः । प्राचीरित्यत्र तद्विपरीता रीतिः । लोकेऽपि पुरो योन्यभिमुखत्वेन रेतःस्थापनं, तद्विपर्ययेण प्रजननम् ।

चतुर्थपञ्चकस्य देशं विधत्ते—

“ पञ्चोत्तरतः छन्दस्याः पशवो वै छन्दस्याः पशून्नेव प्रजातान्स्वमायतनमभि पर्युहते ” [ सं० का० ५ प्र० २ अ० १० ] इति ।

पूर्वोपधानेन प्रजातान् शूननेनोपधानेन स्वस्थानं प्रापयति ।

देशविशेषान्विधाय समुदायाकारेण प्रशंसति—

“ इयं वा अग्नेरतिदाहादविभेत्सतौ अपस्या अपश्यत्ता उपाधत्त ततो वा इमां नात्यदहद्यदपस्या उपदधात्यस्या अनतिदाहाय ” [ सं० का० ५ प्र० २ अ० १० ] इति ।

अपां शान्तत्वादपस्याभिरतिदाहस्य परिहारः ।

पुनः प्रकारान्तरेण प्रशंसति—

“ उवाच हेयमददित्स ब्रह्मणाऽन्नं यस्यैता उपधीयन्तै य उ चैना एवं वेद ” [ सं० का० ५ प्र० २ अ० १० ] इति ।

यस्य यजमानस्यैता अपस्या उपधीयन्ते, योऽपि विद्वानेता ( ना ) अपस्या उक्तप्रकारेण जानाति, स यजमानः स च वेदिता ब्रह्मणा मुख्यया वृत्त्याऽन्नमददिदन्नमत्त्येवमिदं वाक्यमिदं पृथिव्युवाच ह । तस्मादपस्याः प्रशस्ता इति तात्पर्यार्थः । अत्र विनियोगसंग्रहः—

अपामपस्या दिक्ष्वेता उपधेयास्तु विंशतिः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे द्वितीयप्रपाठके

प्रथमोऽनुवाकः ॥ १ ॥

[ प्राणभृदिष्टकाभिधानस ]

( अथ चतुर्थकाण्डे तृतीयपपाठके द्वितीयोऽनुवाकः ) ।

अयं पुरो भुवस्तस्य प्राणो भौवायतो व  
 सन्तः प्राणायनो गायत्री वासन्ती गायत्रियै  
 गायत्रं गायत्रादुपां रुपां शोचिवृत्रि-  
 वृतो रथंतरं रथंतरादसिष्ठ ऋषिः प्रजाप-  
 तिगृहीतया त्वया प्राणं गृह्णामि प्रजा-  
 भ्योऽयं दक्षिणा विश्वकमां तस्य मनो वै-  
 श्वकर्मणं ग्रीष्मो मानसस्त्रिष्टुगग्रैष्मी त्रि-  
 ष्ठम एडमैडादन्तर्यामोऽन्तर्यामात्पञ्चदशः प-  
 ञ्चदशाद्वृहद्वृहतो भरद्वाज ऋषिः प्रजाप-  
 तिगृहीतया त्वया मनः [ १ ] गृह्णामि प्र-  
 जाभ्योऽयं पश्चाद्विश्वव्यचास्तस्य चक्षुर्वैश्व-  
 व्यचसं वर्षाणि चाक्षुषाणि जगती वार्षी  
 जगत्या ऋक्षममृक्षमाच्छुक्रः शुक्रात्सप्तदशः  
 सप्तदशाद्वैरूपं वैरूपादिश्वाभिन्न ऋषिः प्र-  
 जापतिगृहीतया त्वया चक्षुर्गृह्णामि प्रजा-  
 भ्यं दृढमत्तरात्सृवस्तस्य ओत्रं सौव रं शर-  
 च्छौत्र्यनुष्टुप्छारद्यनुष्टुभः स्वारं स्वारात्म-  
 न्थी मन्थिन एकविंश एकविंशाद्वैराजं  
 वैराजाज्जमदग्निर्ऋषिः प्रजापतिगृहीतया  
 [ २ ] त्वया ओत्रं गृह्णामि प्रजाभ्यं इयमु-  
 परि मतिस्तस्यै वाङ्माती हेमन्तो वाच्या-

[ प्राणभृदिष्टकामिधानम् ]

यनः पङ्क्तिर्हन्ती पङ्क्त्यै निधनं वन्निध-  
नं वत आग्रयण आग्रयणात्रिणवत्रयस्त्रिः शौ  
त्रिणवत्रयस्त्रिः शाभ्याः शाक्वररैवते शाक्  
रैवताभ्यां विश्वकर्माभिः प्रजापतिगृहीतया  
त्वया वाचं गृह्णामि प्रजाभ्यः [ ३ ] ॥

[ त्वया मनो जमदग्निर्ऋषिः प्रजापतिगृहीतया त्रिशञ्च ]

इति कृष्णयजुर्वेदीयतैत्तिरीयसंहितायां चतुर्थाष्टके  
तृतीयप्रपाठके द्वितीयोऽनुवाकः ॥ २ ॥

( अथ चतुर्थकाण्डे द्वितीयप्रपाठके द्वितीयोऽनुवाकः ) ।

प्रथमेऽनुवाकेऽपस्या उक्ताः । अथ द्वितीये प्राणभृत उच्यन्ते ।

कल्पः—“ अयं पुरो भुव इति पञ्चाशतं प्राणभृतो दशदश प्रतिदिशमक्षण्या  
दश मध्येऽन्तरा मन्तरा मुपधाय ” इति ।

तत्र पूर्वस्यां दिश्युपधेयानां दशोष्टकानां मन्त्रमाह—

अयं पुरो भुव इति । भवत्यस्माज्जगदिति भुवः । भुवःशब्दः प्रजापति-  
माचष्टे । पुरः पूर्वस्यां दिशि अयं भुवो वर्तत इति शेषः । हे इष्टके तद्रूपास्ती-  
त्यभिप्रायः । एवमुत्तरेष्वपि वाक्येषु योज्यम् । तस्य भुवःशब्दाभिधेयस्य प्रजापतेः  
संबन्धी प्राणः । अत एवापत्यत्वमुपचर्य भौवायन् इत्युच्यते । तस्य च प्राणस्य  
श्वासवृत्तिरू स्यापत्यत्वेनोपचस्तिः प्राणायनो वसन्त ऋतुः । तस्य च वसन्तस्य  
संबन्धिनी वासन्ती गायत्री । तस्याश्छन्दोत्तराया गायत्र्याः संबन्धि गायत्रं  
साम । तस्माच्च गायत्रसाम्न उत्पन्न इवोपांशुग्रहः । तस्माच्चोपांशुग्रहादुत्पन्न इव  
त्रिवृत्स्तोमः । तस्माच्च त्रिवृत्स्तोमादुत्पन्नमिव रथं तरं साम । तस्माद्रथं तरसाम्न  
उत्पन्न इव वसिष्ठाख्य ऋषिः । हे इष्टके यथोक्तप्रकारेण प्रजापतिपणवसन्तादि  
रूपोपचारेण प्रजापतिगृहीतया त्वया प्रजाभ्यः सर्वासां प्रजानां प्राणं गृह्णामि

[ प्राणमृदिष्ठकाभिधानम् ]

प्रजानां प्राणसिद्धये त्वामुपदधामित्यर्थः । यद्यप्ययमेकवाक्यत्वादेक एव मन्त्रस्तथाऽपि प्रतीष्टकमावृत्त्या दशै मन्त्राः संपद्यन्ते ।

अथ दक्षिणस्यां दिश्युपधेयानामिष्टकानां मन्त्रमाह -

अयं दक्षिणेति । विश्वानि कर्माणि जगद्व्यापाररूपाणि यस्यासौ विश्वकर्मा प्रजापतिः । दक्षिणा दक्षिणस्यां दिशि योऽयं विश्वकर्मा हे इष्टके तद्रूपा त्वमसि । प्राणवसन्तादिपरम्परैव मनोग्रीष्मादिपरम्परा व्याख्येया । ऐहमिति सामविशेषः ।

अथ पश्चिमायां दिशमुपधेयानामिष्टकानां मन्त्रमाह -

अयं पश्चाद्विश्वेति विश्वं सर्वं जगद्व्यवति व्याप्नोतीति विश्वव्यचाः प्रजापतिः । शेषं पूर्ववद्योजनीयम् । वर्षाणि वर्षतुः । ऋक्षमामिति सामविशेषः ।

अथोत्तरस्यां दिश्युपधेयानां मन्त्रमाह -

इदमुत्तरादिशि । सौति सर्वं जगत्पेरयतीति सुवःशब्दः प्रजापतिवाची । उत्तरस्यां दिशि यदिदं सुवः प्रजापतिशरीरं हे इष्टके त्वं तद्रूपाऽसीति योज्यम् । त्वामिति सामविशेषः । शेषं पूर्ववद्योज्यम् ।

अथ मध्यदेश उपधेयानामिष्टकानां मन्त्रमाह -

इयमुपरि मतिरिति । मन्यते कृत्स्नं जगज्जानातीति मतिः प्रजापतिः । ऋक्षायां दिशि येयं मतिः प्रजापतिवर्त्तुर्हे इष्टके तद्रूपा त्वमसि । मतिनाम्नः प्रजापतेरपत्यरूपा येयं वाक्सा माती । वाचोऽपत्यं वाच्यायनः । निधनवादिति सामविशेषः । तत्रैकैकस्मिन्यन्त्रे प्रजापतिरिन्द्रियमृतुश्छन्दः सामविशेषो ग्रहः स्तोमः पृष्ठस्तोत्रं सामर्षिरिति नवानामेतेषां पदार्थानां यद्यपि लोकप्रसिद्धो जन्यजनकभावो नास्ति, तथाऽपि मन्त्रार्थत्वेन मनसा भावयितुमिदमुक्तमित्यविरोधः । ऐतैर्मन्त्रैः साध्यमुपधानं विधत्ते -

“ प्राणभृत उप दधाति रेतस्येव प्राणान्दधाति तस्माद्वदन्प्राणन्पशमञ्जशृण्व-  
नशुर्जायते ” ( सं० का० ५ प्र० २ अ० ०० ) इति ।

पूर्वं रेतोरूपा अपस्या उपहिताः । तत ऊर्ध्वं प्राणभृतामुपधानेन रेतसि प्राणान्स्थापयति । यस्मादेवं गर्भाशये सित्के रेतसि प्राणाः स्थाप्यन्ते तस्माद्देवः-  
कार्षं पशुर्वदनादिभिर्वाङ्गादिव्यापारैर्युक्तो जायते ।

[ प्राणभृद्विष्टकाभिधानम् ]

सामान्येन विहितं पुनर्विशेषाकारेण विधत्ते-

“अयं पुरो भुव इति पुरस्तादुप दधाति प्राणमेवैताभिर्दाधारायं दक्षिण विश्वकर्मेति दक्षिणतो मन एवैताभिर्दाधारायं पश्चाद्विश्वव्यचा इति पश्चाच्चक्षुरेवैताभिर्दाधारेदमुत्तरात्सुवरित्युत्तरतः श्रोत्रमेवैताभिर्दाधारेयमुपरि मतिरित्युपरिष्ठाद्वाचमेवैताभिर्दाधार ” ( सं० का० ५ प्र० २ अ० १० ) इति ।

तत्तद्विष्टकोपधानेन चित्यस्याग्नेर्यजमानस्य वा प्राणादयो धृता भवन्ति ।

एकैकस्यां दिश्युपधेयानां विष्टकानां संख्यां विधत्ते-

“दशदशोप दधाति सवीर्यत्वाय ” ( सं. का. ५ प्र. २ अ. १० ) इति ।

एकैकं मन्त्रं दशकृत्व आवर्त्य दशेष्टका उपदध्यात् । तथा सति चित्तेः सवीर्यत्वदाढ्यं भवति । अत्रोपधाने वक्तव्यं विधत्ते-

“अक्षय्योप दधाति तस्मादक्षय्या पशवोऽङ्गानि प्र हरन्ति प्रतिष्ठित्यै ” [ सं० का० ५ प्र० २ अ० १० ] इति ।

प्रतीच्यामुपक्रम्य प्राच्यामवसाने सत्यार्जवं भवति । नैऋत्यामुपक्रम्यैशान्यां समापनं वक्तव्यम् । एवमितरत्रापि । तदिदमक्षय्येत्यनेनोच्यते । पशवोऽपि दक्षिणं पुरोवर्तिनं पादं प्रचाल्य प्राश्नात्त्यं वामाङ्गवर्तिपादं प्रचालयन्ति । एवं पशूनां पादचालनेन वक्तव्यम् ।

तत्तद्विग्विशिष्टा इष्टकास्तत्तन्मन्त्रगतान्वसिष्ठादीनृषींश्च प्रशंसति-

“याः प्राचीस्ताभिर्वसिष्ठ आध्वर्नोद्या दक्षिणास्ताभिर्भरद्वाजो याः प्रीचीस्ताभिर्विधामित्रो या उदीचीस्ताभिर्जमदग्निर्या ऊर्ध्वास्ताभिर्विश्वकर्मा ” [ सं० का० ५ प्र० २ अ० १० ] इति । स्पष्टम् । एतद्वेदनं प्रशंसति-

“य एवमेतासामृद्धिं वेदधर्नोत्येव य आसामेवं बन्धुतां वेद बन्धुमान्भवति य आसामेवं कलुषं वेद कल्पतेऽस्मै य आसामेवमायतनं वेदाऽऽयतनवान्भवति आसामेवं प्रतिष्ठां वेद प्रत्येव विष्ठति ” [ सं० का० ५ प्र० २ अ० १० ] इति ।

[ अपानभृदिष्टकाभिधानम् ]

ऋद्धिः समृद्धिहेतुत्वं, बन्धूनां समूहो बन्धुता । देशानां समूहाकार इत्यर्थः ।  
स्थष्टिकं ( त्व ) कल्पना । आयतनं प्रागादिदेशविशेषः । प्रतिष्ठा तत्र स्थापनम् ।  
अत्र विनियोगसंग्रहः -

अयं प्राणभृतो दध्यात्पञ्चाशत्पञ्चमन्त्रकैः [ तं तु पञ्चभिः ] ।

अत्र मीमांसा

प्रथमाध्यायस्य चतुर्थपादेऽष्टादशाधिकरणे चिन्तितम् -

सृष्टिवत्प्राणभृत्तत्र सादृश्यं लिङ्गभूमतः ।

अत्रैकमन्त्रगो लिङ्गसमवायो विशिष्यते ॥

“ प्राणभृत उपधाति ” इत्यत्रापि सृष्टिन्यायेन मन्त्रविधिरिति पूर्वः पक्षः ।  
लिङ्गप्रकरणप्राप्तमन्त्रानुवादेनेष्टकोपधाने विधिः “ रेतस्यैव प्राणान्दधाति ”  
इत्यस्य वक्ष्यमाणार्थवादस्योपपत्तये प्राणभृच्छब्देन मन्त्रानुवादः । पूर्वत्र द्विती-  
यादिमन्त्रेषु सृष्टिलिङ्गानां बाहुल्यम् । इह तु प्रथममन्त्र एव प्राणभृलिङ्गमाप्ना-  
यते - “ अयं पुरो भुवस्तस्य प्राणो भौवायनः ” इति । एकस्यैव मन्त्रस्य प्रा-  
णभृत्त्वेऽपि च्छत्रिणो गच्छन्तीतिवत्तत्सहचरिताः सर्वे मन्त्राः प्राणभृच्छब्देन  
वक्ष्यन्ते ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहितोभाष्ये चतुर्थकाण्डे तृतीयप्रपाठके

द्वितीयोऽनुवाकः ॥ २ ॥

---

( अथ चतुर्थकाण्डे तृतीयप्रपाठके तृतीयोऽनुवाकः ) ।

प्राचीं दिशां वसन्त ऋतूनामग्निर्देवता ब्रह्म  
द्रविणं त्रिवृत्स्तोमः स उ पञ्चदशवर्तनि-  
स्त्याविर्ययः कृतमयानां पुरोवातो वातः स  
नग ऋषिर्दक्षिणा दिशां ग्रीष्म ऋतूनामि

[ अपानभृविष्टकाभिधानम् ]

न्द्रो देवता क्षत्रं द्रविणं पञ्चदशः स्तोमः  
 स उ सप्तदशवर्तनिर्दिष्टवाङ्मयस्त्रेताऽयानां  
 दक्षिणाद्वातो वातः सनातन ऋषिः प्रतीची  
 दिशा वर्षा ऋतूनां विश्वे देवा देवता विद्  
 ( १ ) द्रविणः सप्तदशः स्तोमः स उवे-  
 कविः शर्वर्तनिस्त्रिवत्सो वयो द्वापरोऽयानां  
 पश्चाद्वातो वातोऽहभून् ऋषिरुदीची दि-  
 शाः शरदृतूनां मित्रावरुणौ देवता पृष्ठं द्र-  
 विणमेकविंशः स्तोमः स उ त्रिणववर्त-  
 निस्तुर्यवाङ्मय आस्कन्दोऽयानामुत्तराद्वातो  
 वातः प्रतन ऋषिरुध्वा दिशाः ह्येमन्ताशि  
 शिरावृतूनां बृहस्पतिर्देवता वचो द्रविणं  
 त्रिणवः स्तोमः स उ त्रयस्त्रिंशर्वर्तनिः  
 षष्ठवाद्योऽभिभूरयानां विष्वग्वातो वातः  
 सुपर्ण ऋषिः पितरः पितामहाः परेऽवरे ते  
 नः पान्तु ते नोऽवन्त्वास्मिन्ब्रह्मन्नास्मिन्क्षत्रे-  
 ऽस्यामाशिष्यस्यां पुरोधायामस्मिन्कर्मज्ञ-  
 स्यां देवहूत्याम् [ २ ] ॥

[ विष्टवाद्योऽष्टाविंशतिश्च ] ।

इति कृष्णयजुर्वेदीयतैत्तिरीयसंहितायां चतुर्थाष्टके  
 तृतीयप्रपाठके तृतीयोऽनुवाकः ॥ ३ ॥

( अपानभृदिष्टकाभिधानम् )

( अथ चतुर्थकाण्डे तृतीयपपाठके तृतीयोऽनुवाकः ) ।

द्वितीयेऽनुवाके प्राणभूत इष्टका उक्ताः । अथ तृतीयेऽपानभूत उच्यन्ते ।

कल्पः—“ बाह्यां बाह्यां प्राची दिशामिति पञ्चाशतमपानभूतो यथा प्राण-  
भूतः ” इति । तत्र प्राच्यां दिश्युपधेयानामिष्टकानां मन्त्रमाह -

प्राची दिशामिति । हे इष्टके दिशां मध्ये या प्राची सा त्वमसि ।  
ऋतूनां मध्ये यो वसन्तस्तद्रूपाऽसि । देवतानां मध्ये योऽग्निस्तद्रूपाऽसि । स्वकी-  
यत्वेन संपादनीयानां द्राविणानां मध्ये विशिष्टब्राह्मण्यरूपं यद्धनं तद्रूपा त्वमसि ।  
स्तोमानां मध्ये त्रिवृचामको यः स्तोमस्तद्रूपा त्वमसि । स उ सोऽपि त्रिवृत्स्तो-  
मः पञ्चदशवर्तनिः पञ्चदशस्तोमस्य प्रवर्तकः । बहिष्पवमानस्तोत्रे त्रिवृत्स्तोमप-  
वृत्तौ सत्यां तत ऊर्ध्वभाविष्वज्यस्तोत्रेषु पञ्चदश स्तोमाः प्रवर्तन्ते, तत्प्रवर्तकश्च  
किरूपा त्वमसि । वयसां मध्ये सार्धसंवत्सररूपं यद्वयस्तद्रूपा त्वमसि । अवि-  
शब्दः सार्धसंवत्सरमुपलक्षयति । तथा हि—अविजातौ प्रायेण गर्भवारणमारभ्य-  
पष्ठे मास्येव शिशुर्जायते । त्रिसंख्याका अविजन्मकाला यस्य वयसस्तद्वयस्य-  
विशब्देनोच्यते । अयानां युगानां मध्ये यत्कृतयुगं तद्रूपा त्वमसि । वायूनां मध्ये  
पुरोवाताख्यो यो वायुस्तद्रूपा त्वमसि । ऋषीणां मध्ये यः सानगाख्य ऋषिस्त-  
द्रूपा त्वमसि । अथ दक्षिणस्यां दिश्युपधेयानां मन्त्रमाह—

दक्षिणा दिशामिति । माध्यंदिनसवने पञ्चदशस्तोममनुष्ठाय तत ऊर्ध्वभा-  
विषु पृष्ठस्तोत्रेषु सप्तदशः स्तोमोऽनुष्ठातव्यः । तथा च स एव पञ्चदशः स्तोम-  
सप्तदशस्तोमं प्रवर्तयति, तत्र या प्रवर्तनशक्तिः सा त्वमसि । वयसां मध्ये द्वि-  
संवत्सरवयोरूपोऽसि । दित्यवाद्दशब्देन संवत्सरद्वयमुपलक्ष्यते । तथा हि—दित्यं  
पुरुषं बालं वहतीति दित्यवाडजादिभेदेषु यः कश्चिद्वान्तरजातिरेडकः । स च  
संवत्सरद्वयेन पुंबालं वहतीति दित्यवाद्दशब्दः संवत्सरद्वयमुपलक्षकः । दितिः  
स्रग्धनं माण्डभङ्गादिचापलं तदर्हतीति दित्यः पुंबाल इत्यर्थः । दक्षिणादित्य-  
व्ययं तु दक्षिणस्यां दिशीत्यमुमर्थं ब्रूते । यो वायुर्दक्षिणस्यां वाति स दक्षिणा-



[ अपानभृदिष्टकाभिधानम् ]

बौतः । तेन वातविशेषणेन विशेष्यो यो वायुस्तद्रूपा त्वमसि । शेषं पूर्ववत् ।

प्रतीच्यां दिश्युपधेयानामिष्टकानां मन्त्रमाह—

प्रतीची दिशामिति । त्रयोवत्सा वत्सरा यस्यासौ त्रिवत्सो वर्षत्रयं त-  
त्परिमितं यद्वयस्तद्रूपा त्वमसि । अयसि गच्छति तत्तत्कालानुसारेण वर्तन्ते प्रा-  
णिनोऽत्रेत्यया युगरूपाः कालविशेषाः तेषां मध्ये यो द्वापरस्तद्रूपा त्वमसि ।  
पश्चिमायां दिशि यो वायुर्वाति तस्य पश्चाद्वात इति संज्ञा । एतत्संज्ञको यो वा-  
तविशेषस्तद्रूपा त्वमसि । अहभून इति कस्यचिद्वेषेर्नामधेयम् ।

उदीच्यां दिश्युपधेयानामिष्टकानां मन्त्रमाह—

उदीची दिशामिति । पुष्टशब्दः परिचर्यया वर्षत्रयपोषकत्वाच्छूद्रजाति-  
माचष्टे । अत एव वाजसनेयिनः समामनन्ति “स शौद्रं वर्षमसृजत्पूषणम्”  
इति तुर्यं चतुर्थं चतुर्थसंवत्सरोपक्रमं बहतीति तुर्यवाट्, सार्धत्रिसंवत्सररूपं यद्व-  
यस्तद्रूपा त्वमसि । आ समन्तात्स्कन्दनं धर्मस्य शोषणं यस्मिन्कलौ सोऽयमा-  
स्कन्दः । म्रत इति कस्यचिद्वेषेर्नाम ।

मध्यदेश उपधेयानामिष्टकानां मन्त्रमाह—

ऊर्ध्वा दिशामिति । वर्चो वर्चस्वान्, चतुर्धपि वर्णेषु यो बलवांस्तद्रूपं  
धनं त्वमसि । षष्ठे पुष्टे भारं बहतीति षष्ठवाट्, स एव दकारान्तशब्देनोच्यते ।  
चतुर्थे वर्षे संपूर्णे सति प्रायेण बलीवर्द्धो भारं बहति । अत्रो वर्षचतुष्टयरूपं या-  
द्वयस्तद्रूपा त्वमसि । कृत्स्नं धर्ममभिमवतित्यभिभूः कलियुगावसानकालस्तदुप-  
त्वमसि । नानादिक्षु सौकर्येण संचरन्वायुर्विष्वग्वातसंज्ञकः, तथाविधो यो वायु-  
स्तद्रूपा त्वमसि । सुपर्ण इति कस्यचिद्वेषेर्नामधेयम् ।

सर्वेष्वेतेषु पञ्चसु मन्त्रेष्वनुषज्जनार्थं शेषमाह—

पितर पितामहा इति । हे पितरो हे पितामहा हे परे प्रपितामहादयो  
ह्रस्वरे भ्रातृपुत्रादय ईदृशा ये भवन्तः सन्ति ते भवन्तो नोऽस्मान्कर्मानुष्ठानाय  
पान्तु पालयन्तु । किंच ते भवन्तो नोऽस्मान्पालनासिद्धयर्थमवन्तु । अस्मिन्ब्रह्म-  
न्त्रस्यां ब्राह्मणजातौ, अस्मिन्क्षत्रेऽस्यां क्षत्रियजातौ, अस्यामाशिष्येऽस्यां का-  
मनायाम् अस्यां देवहूत्यामेतस्यां देवताह्वानरूपायां क्रियायां च निमिभूतायां  
सत्यां हे इष्टके त्वामुपदधामीति शेषः । एवैर्मन्त्रैः साध्यमुपधानं विधत्ते—

[ अपानभृदिष्टकाभिधानम् ]

“ प्राणभूत उपधाय संयत उप दधाति प्राणनेवास्मिन्धित्वा संयद्भिः सं-  
च्छति तत्संयतां संयच्चमथो प्राण एवापानं दधाति तस्मात्प्राणापानौ संचरतः-  
( सं. का. ५ प्र. २ अ. १० ) इति ।

अन्तर्देशे प्राणमृदाख्याः पूर्वोक्ता इष्टका उपधाय बहिर्देशे संयदाख्या  
स्मा अपानभृता इष्टका उपदध्यात् । तथा सत्यग्नौ प्राणान्स्थापयित्वा संयदा-  
ख्याभिरिष्टकाभिः संयच्छति दृढी करोति । अतः संयच्छत्येताभिरिति व्युत्पत्त्या  
संयन्नामसंपन्नम् । अपि च बहिःसंचाररूपे प्राणे पुनरन्तःसंचाररूपमपानं स्था-  
पयति । तस्माल्लोकेऽपि प्राणापानौ संभूय संचरतः । प्राणभृद्भ्यो विपरीतपकारं  
विधत्ते-

“ विषूचीरुप दधाति तस्माद्विष्वञ्चौ प्राणापनौ ” [ सं० का० ५ प्र० २  
अ० १० ] इति ।

यस्मात्प्राणभृतामपानभृतां चान्योन्यविपर्ययक्रमस्तस्माल्लोकेऽपि प्राणपानाव-  
न्योन्यविपरीतस्वरूपौ । बहिर्गतिः प्राणोऽन्तर्गतिरपानः ।

संयतामासामुपधानं प्रशंसति-

“ यद्वा अग्रेरसंयतमसुवर्ग्यमस्य तत्सुवर्ग्योऽग्निर्यत्संयत उपदधाति तमेवैनं  
यच्छति सुवर्ग्यमेवाकः ” ( सं० का० ५ प्र २ अ० १० ) इति ।

अग्नेः संबन्धि यदङ्गं सम्यङ् न नियमितं तदङ्गं स्वर्गहितं न भवति, अ-  
ग्निस्तु स्वर्गहितोऽस्माकमपेक्षितः, तस्मादग्निं स्वर्ग्यं कर्तुं संयत उपदध्यात् ।

प्रथममन्त्रे कस्यचिदंशस्य तात्पर्यमाह—

“ अयविर्वयः कृतमयानामित्याह वयोभिरेवायानव रुन्धेऽयैर्वयांसि ”  
[ सं० का० ५ प्र० २ अ० १० ] इति ।

सार्धसंवत्सरादिरूपैर्वयोविशेषैस्याभिधेयानि कृतादियुगानि प्राप्नोति । तैश्च  
युगैस्तान्वयोविशेषान्प्राप्नोति । नहि वयोविशेषमन्तरेण जन्महीनस्य कृतादियुगैः  
संबन्धोऽस्ति नापि कृतादियुगरूपस्य कालस्याभावे काश्चिद्वयोविशेषः संभवति ।  
यहाप्रलये युगराहित्येन जन्मरहितानां वयोविशेषाद्यदर्शनात् । तस्मादन्योन्यसा-  
पेक्षयोर्वयोयुगयोरुपपत्तोपादानम् ।

पञ्चस्वपि मन्त्रेषु पुरोवातो दक्षिणाद्वात इत्यादीन्वायुविशेषान्प्रशंसति-

“सर्वतो वायुमतीर्भवन्ति तस्मादयं सर्वतः पवते ” ( सं. का. ५ प.

अ. १० ) इति ।

यस्मादेता इष्टकाः सर्वा अपि वायुशब्दोपेतैर्मन्त्रैरुपधेयास्तस्मादयं लोकेऽर्वा  
वायुः सर्वासु दिक्षु संचरति । अत्र विनियोगसंग्रहः-

प्राचीत्यपानभूत्संयदितिनामद्वयान्विताः ।

पञ्चाशत्पूर्ववादिक्षु मध्ये चोदपदधाति ताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे तृतीयप्रपाठके

तृताथोऽनुवाकः ॥ ३ ॥

[ अथ चतुर्थाष्टके तृतीयप्रपाठके चतुर्थोऽनुवाकः ] ।

ध्रुवक्षितिर्ध्रुवयोनिर्ध्रुवाऽसि' ध्रुवां योनिमा  
सीद साध्या । उर्यस्य केतुं प्रथमं पुर-  
स्तादश्विनाऽध्वर्युं सादयतामिह त्वा । स्वे  
दक्षे दक्षपितेह सीद देवत्रा पृथिवी बृहती  
रराणा । स्वासस्था तनुवा सं विशस्व पि-  
तवैधि सूनव आ सुशेवाऽश्विनाऽध्वर्युं सा-  
दयतामिह त्वा । कुलायिनी वसुमती वयो-  
धा रयि नो वर्ध बहुलं सुवीरम् [ १ ] ।  
अपामंतिं दुर्मतिं बाधमाना रायस्पोषे यज्ञ-  
पातिम भजन्ती सुवर्धेहि यजमानाय पोषम-  
श्विनाऽध्वर्युं सादयतामिह त्वा । अग्नेः पु-  
राषमासि देवयानी तां त्वा विश्वे अभि गं

( द्वितीयचितावाश्विन्याख्येष्टकामिधानम् )

णन्तु देवाः । स्तोमं पृष्टा घृतवतीह सीद  
प्रजावदस्मे द्रविणाऽऽयजस्वाश्विनाऽध्वर्युं  
सादयतामिह त्वा । दिवो मूर्धाऽसिं पृथिव्या  
नाभिर्विष्टम्भनी दिशामधिपत्नी भुवनानाम्  
[ २ ] । ऊर्मिर्द्रप्सो अपामसिं विश्वकर्मा  
त ऋषिरश्विनाऽध्वर्युं सादयतामिह त्वा ।  
सजूर्ऋतुभिः सजूर्विधाभिः सजूर्वसुभिः सजू  
रुद्रैः सजूरादित्यैः सजूर्विश्वेदेवैः सजूदेवैः  
सजूदेवैर्वयोनाधैरभये त्वा वैश्वानरायाश्वि  
नाऽध्वर्युं सादयतामिह त्वा । प्राणं मे पा-  
ह्यपानं मे पाहि व्यानं मे पाहि चक्षुर्म ऊ-  
र्व्यां वि भाहि श्रोत्रं मे श्लोकयापस्पिन्वापै-  
धीर्जिन्व द्विपात्पाहि चतुष्पादव दिवो वृष्टि-  
मेरय [ ३ ] ॥

( सुवीरं भुवनानामूर्ध्वा सप्तदश च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
तृतीयप्रपाठके चतुर्थोऽनुवाकः ॥ ४ ॥

( अथ चतुर्थकाण्डे तृतीयप्रपाठके चतुर्थोऽनुवाकः ) ।

तृतीयेऽनुवाकेऽपानभृदाख्या इष्टका उक्ताः । तावता प्रथया चितिः समाप्ता ।  
अथ चतुर्थानुवाके द्वितीयस्यां चितावाश्विन्याख्या इष्टका अभिधीयन्ते ।

कल्पः—“ श्वोभूते पोर्वाहणिकीभ्यां पचर्य द्वितीयां चित् चिनोति रुव-  
सि विरिति पञ्चऽश्विनीरुपदधाति ” इति । तत्र प्रथमामाह-

भ्रुवाक्षितिरिति । ध्रुवा स्थिरा क्षितिर्निवासभूमिर्यस्या इष्टकायाः साऽध्रुव-  
क्षितिः । यस्यां भूमाविष्टका निवसन्ति तस्या भूमेश्चाञ्चल्याभावात्स्थैर्यं द्रष्टव्यम् ।  
ध्रुवा विनाशरहिता योनिरुत्पत्तिहेतुर्मृद्रूपा यस्या इष्टकायाः सा ध्रुवयोनिः । हे  
इष्टके तादृशी त्वं स्वरूपतोऽपि ध्रुवाऽसि । अर्मकपालादिभिः संयोज्य निर्मित-  
त्वादध्रुवत्वम् । साध्याऽस्माभिः साधनीयोपधातव्मा त्वं ध्रुवां योनिं स्थिरमग्नि-  
क्षेत्ररूपं स्थानमासीदाऽऽगत्योपविश । तदेव स्थानं विशिष्यते—उरव्यस्योत्सायां  
स्थितस्याग्नेः केतुं ज्ञापकं प्रथममिष्टकोपधानात्पूर्वमेव निष्पन्नम् । अतो हे इष्टके  
इहास्मिन्नाग्निक्षेत्रे पुरस्तात्पूर्वस्यां दिशि देवनामध्वर्यू उभावश्विनौ त्वां सादयतां  
स्थापयताम् । अथ द्वितीयामाह—

स्वे दक्षे दक्षापितेति । हे इष्टके स्वस्थाने निषीद । तत्र दृष्टान्तः—दक्ष-  
पितेति लुप्तोपमा । यथा दक्षापिता दक्षाणां व्यवहारकुलानां पुत्राणां गृहे पिता  
निषीदति तद्वत् । देवत्रा देवेषु मध्ये तनुवा स्वर्कायिने शरीरेण संविशस्व सम्य-  
गवस्थिता भव । कीदृशी, पृथिवी मृत्कार्यत्वेन भूमिस्वरूपां बृहती मौढा रराणा  
निरुपद्रवत्वाद्गममाणा स्वासस्था सुखकरेऽस्मिन्स्थाने स्थिता । हे इष्टके आसुशेवा  
सर्वतः सुखेन सेवितुं शक्यमैषि भव । क इव, सूनवे पितेव । यथा पुत्रार्थं पिता  
सुखेन सेव्यो भवति तद्वत् । अश्विनेत्यादि पूर्ववत् ।

अथ तृतीयामाह—

कुलायिनीति । हे इष्टके त्वं कुलायिनी निवासस्थानवती वसुमति धन-  
वती धनपदेत्यर्थः । वयोचा दधिर्घायुष्यस्य संपादिका सती नोऽस्मदर्थं बहुलं रथिं  
प्रभूतं धनं सुवीरं शोभनं पुत्रं च वर्धं संपादय । अमर्तिं प्रज्ञामान्द्यं दुर्मर्तिं पाप-  
नुर्धिं चापबाधमाना निःशेषेण विनाशयन्ती रायस्पोषे धनपुष्टौ यज्ञपतिमभजन्ती  
सर्वतः प्रापयन्ती सुवः स्वर्गलोके यजमानाय यजमानार्थं पोषं पुंष्टिं धेहि संपा-  
दय । अश्विनेत्यादि पूर्ववत् । अथ चतुर्थीमाह—

अग्नेः पुरीषमसीति । हे इष्टके देवयानी देवान्प्राप्नुवती त्वमग्नेः पुरीष-  
मसि चित्यस्याग्नेः पूरकं वस्त्वसि । तां तादृशीं त्वां विश्वे देवाः सर्वेऽपि देवा अ-  
भिगूणन्तु सर्वतः कीर्तयन्तु । स्तोमपृष्ठा सर्वस्तोमैर्धुक्कानि पृष्ठस्तोत्राणि यस्याः

[ द्वितीयचितावाश्विनारुयेष्टकामिधानम् ]

सा स्तोमपृष्ठा । पृष्ठैरुपतिष्ठत इति वक्ष्यामि । घृतवती । होष्यमाणघृतसंयुक्ता सती-  
हास्मिन्सधस्थे सीद तिष्ठ । अस्मे अस्मभ्यं प्रजावत्पुत्रपौत्रपौत्रादियुक्तं द्रविणा धन-  
मायजस्व सर्वतो देहि । अश्विनेत्यादि पूर्ववत् । अथ पञ्चमीमाह—

दिवो मूर्धाऽसीति । हे इष्टके त्वं सर्वात्मिकाऽसि । कथामिति तदुच्यते—  
दिवो मूर्धाऽसि द्युलोकस्य शिरःस्थानीय आदित्योऽसि । पृथिव्या नाभिर्भूमेर्ना-  
भिस्थानीयो मेवादिरासि । दिशां विष्टम्भनी प्राच्यादीनां दिशां विविधसार्क्येण  
सम्भयन्ती व्यवस्थापयन्ती । तथा भुवनानां सर्वेषामधिपत्याधिक्येन पालयित्री ।  
तथाऽपि य ऊर्मिर्द्रुप्तश्च तदुभयरूपाऽसि । विश्वकर्मा प्रजापतिरेव ते तव ऋवि-  
ष्ट्या । अश्विनेत्यादि पूर्ववत् ।

एतैर्मन्त्रेः साध्यमुपधानं विधत्ते—

“ उत्सन्नयज्ञो वा एव यदग्निः किं वाऽहैतस्य क्रियते किं वा न यद्वै य-  
ज्ञस्य क्रियमाणस्यान्तर्यान्ति पूयति वा अस्य तदाश्विनीरुप दधात्यश्विनौ वै दे-  
वानां भिषजौ ताम्बामेवास्मै भेषजं करोति ” [ सं. का. ५ प्र ३ अ. १ ]  
इति ।

योऽयं चीयमानोऽग्निः स एव उत्सन्नयज्ञ एव । अस्मिन्नग्नावनुष्ठेयानामति-  
तृप्तत्वात्सर्वथाऽपि प्रमादादिना क्वचित् किञ्चिदङ्गमुत्सर्जनं भवत्येव । एतस्याग्नेः  
वैविधिं किं नामाङ्गमनुष्ठितं किं नानुष्ठितमिति को ज्ञातुं शक्नोति । अहशब्दो-  
न्नेषधार्थः । सर्वथा ज्ञातुं न शक्नोत्येव । तथा सत्यनुष्ठीयमानस्य यज्ञस्य यद-  
कमन्तर्यन्तवन्तरितं कुर्वन्ति, अस्य यज्ञस्यैतदङ्गं पूयत्येव नश्यत्येव । तत्तस्माद-  
तरायदोषपरिहारार्थमाश्विनोरिष्टका उपदध्वात् । आधिदेवयुक्तैर्मन्त्रैरुपधेया  
ष्टका आश्विन्यः । तदुपधानेन देवभिषगम्यामस्मै यज्ञायौषधं करोति । संख्यां  
विधत्ते—

“ पञ्चोप दधाति पाङ्क्तो यज्ञो यावानेव यज्ञस्तस्मै भेषजं करोति ”

सं. का. ५ प्र ३ अ. १ ]

कल्पः—“ सज्जर्तुभिरिति पञ्चर्तव्या आश्विनीरनुपधाय ” इति । पाठस्तु—

१९८६ श्रीमत्सायणाचार्यविरचितभाष्यसमेता— (४चतुर्थकाण्डे-

[ द्वितीयचित्तावांश्विनाख्येष्टकाभिधानम् ]

सजुर्ऋतुमिरिति । हे इष्टके त्वमृतुभिर्वसन्तादीभिः सजुः समानपीतिरासे, वसन्तादीनां यादृशी प्रीतिस्तादृशी तवेत्यर्थः । एवमुत्तरत्रापि सजुःशब्दो योज्यः । विविधं जगद्भवति पोषयन्तीति ब्रह्मादयो विधास्तैर्विधाभिः । वसवो रुद्रा आदित्या विश्वे देवा देवाश्च प्रसिद्धास्तैरेतैः पञ्चविधैः पञ्चधा गन्त्रभेदः । पूर्वोत्तरभागौ सर्वत्रानुषज्येते । विधाभिरित्यन्तः पूर्वो भागः । सजुर्देवैर्वयोनाधैरित्याद्युत्तरो भागः । एतस्मिन्भागे पूर्वोक्ताः सर्वेऽपि समानदेवशब्दाभिधेयाः । ते च सर्वे देवा वयोनाधा आयुष्पदा इत्यर्थः । तादृशैर्देवैः समानपीतिस्त्वं वैश्वानरायाग्र्ये सर्वषुरुषाणां हितकारिषह्न्यर्थं त्वामुपदधामीति शेषः । मयोपहितां त्वां देवानामध्वर्यूं अश्विनाविह क्षेत्रे स्थापयताम् । एतैर्मन्त्रैः साध्यमुपधानं विधत्ते—

“ ऋतव्या उप दधात्यृतूनां कल्पयै ” ( सं० का० ५ प्र० ३ अ० १० ) इति ।

वसन्तादीनामुतूनां स्वस्वव्यापारसामर्थ्यायैतदुपधानम् । इष्टकासंख्यां विधत्ते—

“ पञ्चोप दधाति पञ्च वा ऋतवो यावन्त एवतवस्तां कल्पयति ” ( सं० का० ५ प्र० ३ अ० १ ) इति ।

हेमन्तशिशिरयोः समासेनतूनां पञ्चत्वम् । कल्पयति स्वस्वोचितव्यवहारकमान्करोति । मन्त्राणामाद्यन्तानुषङ्गौ विधत्ते—

“ समानप्रभृतयो भवन्ति समानोदकास्तिस्मात्समाना ऋतवः ” ( सं० का० ५ प्र० २ अ० १ ) इति ।

सजुर्ऋतुभिः सजुर्विधाभिरित्ययमुपक्रमो भागः प्रभूतिः । समानप्रभृतयः समानोपक्रमाः सर्वे मन्त्रा इत्यर्थः । सजुर्देवैर्वयोनाधैरित्याद्यवसानमुदकः । सोऽपि सर्वेषां मन्त्राणां समानः । यस्मान्मन्त्राः समानास्तस्मात्त्रोकेऽपि मासद्वयात्मकत्वेन सर्वेऽप्युतवः समानाः ।

मन्त्रेषु समानमंशमुक्त्वा भेदकमंशं दर्शयति—

“ एकेन पदेन व्यावर्तन्ते तस्मादृतयो व्यावर्तन्ते ” ( सं० का० ५ प्र० १ अ० ) इति ।

[ द्वितीयचितावाश्विन्याख्येष्टकाभिधानम् ]

वसुभिरित्येकं पदं, वेनेतरेभ्यो मन्त्रेभ्य आद्यमन्त्रो व्यावर्तते । एवं रुद्रादि-  
त्यादिभिर्योग्यमृत्तिर्योजनीया । यस्मादत्रोपक्रमावसानसाम्ये पदमात्रेण व्यावृत्तिस्त-  
स्माल्लोके मासद्वयात्मकत्वसाम्येऽपि वसन्तग्रीष्मादिपदभेदेन ऋतूनां परस्परं  
व्यावृत्तिः ।

कल्पः—“ प्राणं मे पाहीति पञ्च प्राणभूत ऋतव्या अनुपधाय ” इति ।

पाठस्तु—

प्राणं मे पाहीति । हे इष्टके मे मदीयं प्राणं पाहि पालय । एवमुत्तर-  
भाषि । उर्व्या विशालया दृष्ट्या विभाहि विशेषेण प्रकाशय दर्शनसमर्थं कुर्वि-  
त्यर्थः । श्लोकय शब्दसंघात शक्तं कुरु बहुविधभेदशस्त्रश्रवणसमर्थं कुर्वित्यर्थः ।  
एतैर्भन्त्रैः साध्यमुपधानं विधत्ते—

“ प्राणभूत उप दधात्यृतुष्वेव प्राणान्दधाति तस्मात्समानाः सन्त ऋतवो  
न जीर्यन्त्यथो म जनयत्येवैनान् ” ( सं० का० ५ प्र० ३ अ० १ ) इति ।

ऋतवोपधानादूर्ध्वं प्राणभूत उपधाने सत्यृतुष्वेव प्राणान्स्थापयति । यस्मादेषु  
स्थापिताः प्राणास्तस्मात्पुनः पुनरावृत्तावप्युतवः समाना एव दृश्यन्ते न तु जीर्णा-  
भवन्ति । अपि च प्राणस्थापनादेता ( ना ) नृतूनपुनः पुनरुत्पादयत्येव ।

ऋतव्याभ्य उत्तरभाविनीः प्राणभूतः प्रकारान्तरेण प्रशंसति—

“ एष वै वायुर्यत्प्राणो यद्वत्तव्या उपधाय प्राणभूत उपदधाति तस्मात्सर्वा-  
नृतूने वायुरा वरिषति ” ( सं० का० ५ प्र० ३ अ० १ ) इति ।

योऽयं प्राणः स एष वायुरेव । तथा सत्यृतव्यानामूर्ध्वं प्राणभूतामुपधानेन  
सर्वानप्यृतननुसृत्य वायुः पुनः पुनरावर्तते ।

कल्पः—“ अपस्विन्वेति पञ्चापस्या अनुपरिहारम् ” इति । पाठस्तु—

अपस्विन्वेति । हे इष्टके त्वमपो जलानि पिब्य प्रीणय । ओषधीश्च जि-  
ह्व प्रीणय । द्विषान्मनुष्यशरीरं पाहि पालय । चतुष्पात्पशुशरीरमव रक्ष । दिवः  
सकाशाद्वाष्टिमेरयाऽऽसमन्तात्प्रववर्तय । एतैर्भन्त्रैः साध्यमुपधानं विधत्ते—

“ वृष्टिसनीरुप दधाति वृष्टिमेवाव रुन्वे ” ( सं० का० ५ प्र० ३ अ०  
१ ) इति ।



१९८८ श्रीमत्सायणाचार्यविरचितभाष्यसमेता- [४चतुर्थकाण्डे-

[ वयव्याख्येष्टकाभिधानम् ]

वृष्टिसनीवृष्टिप्रदानेनैवन्नामिका इष्टकाः । तत्र प्रकारविशेषं विधत्ते-

“ यदेकधोपदध्मादेकमृतुं वर्षेदनुपरिहारः सादयाति तस्मात्सर्वानृतुन्वर्षति ॥  
( सं० का० ५ प० ३ अ० १ ) इति ।

पञ्चानामेकप्रयत्नोपधाने सत्येकस्मिन्नेवर्तौ वृष्टिर्भवेत्तेतरेष्व तृषु । अतस्त-  
त्परिहारायानुक्रमेण परितो हत्वा स्थापयेत् । प्राचीमुपधाय प्रदक्षिणमिष्टकामा-  
वर्त्य दक्षिणामुपदध्यात् ।

पुनरपीष्टकाहस्तं प्रदक्षिणीकृत्य पश्चिमामुदध्यादित्येवं योजनीयम् । तथा सति  
सर्वानृतुन्प्राप्तिं वृष्टिर्भवति ।

प्राणभूतां वृष्टिसनीनां च पूर्वोत्तरभावं प्रशंसति-

“ यत्प्राणभूत उपधाय वृष्टिसनीरुपदधाति तस्माद्वायुप्रच्युता दिवो वृष्टिरीर्ते ॥  
( सं० का० ५ प० ३ अ० १ ) इति ।

यस्मात्प्राणभूतः पूर्वभाविन्यो वृष्टिसनयः पश्चाद्भाविन्यस्तस्माल्लोकेऽपि दिवः  
सकाशात्पूर्वं वायुना प्रेरिता वृष्टिः पश्चात्प्रवर्तते ।

अत्र विनियोगसंग्रहः-

द्वितीयस्यां क्षितौ पञ्च ऋदेत्याद्याश्विनीस्तथा ।

पञ्चर्व्याः सजूर्मन्त्रैराद्यन्तावनुषङ्गकौ ॥

वसुरुद्रादित्यविधैर्देवर्मन्त्रमिदा भवेत् ।

प्राणं प्राणभूतः पञ्च ह्यपोऽपस्याश्च पञ्च हि ॥

ता एव वृष्टिसन्याख्याः प्रोक्ता मन्वास्तु विंशतिः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे तृतीयप्रपाठके

चतुर्थोऽनुवाकः ॥ ४ ॥

( अथ चतुर्थकाण्डे तृतीयप्रपाठके पञ्चमोऽनुवाकः )

अयविर्वयस्त्रिष्टुपछन्दो दित्यवाङ्वयौ विरा-  
ट्छन्दः पञ्चाविर्वयौ गायत्री छन्दस्त्रिष्टु

[ वयस्याख्येष्टकाभिधानम् ]

वयं उ॒ष्णिहा छन्द॑स्तुय॒वाङ् वयोऽनु॑ष्टु॒च्छन्दः  
 षष्ठ॑वा॒द्यो बृ॒हती छन्द॑ उ॒क्षा वयः स॒तो बृ॒  
 हती छन्द॑ ऋष॒भो वयः क॒कुच्छ॑न्दो धे॒नुर्व॒  
 यो जग॑ती छन्दोऽनु॒ङ्गवान् वयः प॒ङ्क्तिश्छ॑न्दो  
 ब॒स्तो वयो वि॒वलं छ॑न्दो वृ॒ष्णिर्वयो वि॒शालं  
 छन्दः पुरु॑षो वयस्तन्द्रं छन्दो व्या॒घ्रो वयो  
 ऽना॑धृष्टं छन्दः सि॒ंहो वयश्छ॑दिश्छन्दो  
 विष्ट॑म्भो वयोऽधि॒पतिश्छ॑न्दः क्ष॒त्रं वयो म॒  
 यन्दं छ॑न्दो वि॒श्वकर्मा वयः पर॑मेष्ठी छ॒  
 न्दो मूर्धा वयः प्र॒जाप॑तिश्छन्दः ( १ ) ॥

( पुरुषो वयः षड्विंशतिश्च ) ।

इति ऋणयजुर्वेदीयतैत्तिरीयसंहितायां चतुर्थाष्टके  
 तृतीयप्रपाठके पञ्चमोऽनुवाकः ॥ ५ ॥

( अथ चतुर्थकाण्डे तृतीयप्रपाठके पञ्चमोऽनुवाकः )

चतुर्थानुवाक आश्विन्यादीष्टका उक्ताः । अथ पञ्चमे वयस्याख्या इष्टका  
 उच्यन्ते ।

कल्पः—“ अयविवय इति पञ्च दक्षिणस्यां श्रोण्यां षष्ठवाद्य इति पञ्चो-  
 त्तरस्यां बस्तो वय इति दक्षिणेऽसे वृष्णिर्वय इत्युत्तरे व्याघ्रो वय इति दक्षिणे  
 पक्षे सिं हो वय इत्युत्तर एतद्वा विपरीतं पुरुषो वय इति मध्ये विष्टम्भो वय  
 इति चतस्रो वयस्याः पुरस्तात्पतीचीः ” इति । पाठस्तु—

अयविवय इति । अविशब्दः पूर्वोक्तरित्या मासषट्कगुणलक्षयति । ततः  
 शर्वतत्परपरिगितः कालस्यविरित्युच्यते । हे इष्टके तथाविधं यद्वयस्तदू-

पाशसि । त्रिष्टुप्चतुश्चत्वारिंशदक्षरा, तादृशं छन्दस्त्वमसि । एवं सर्वत्र योज्यम् ।  
द्वित्यवाङ्द्विवत्सरपरिमितम् । पञ्चाविः सार्धद्विवत्सरपरिमितम् । त्रिवत्सो वत्सर-  
यपरिमितम् तुयंवाट्साधसंवत्सरत्रयपरिमितम् । षष्ठवात्संवत्सरचतुष्टयपरिमितम् ।  
उक्षा सार्धसंवत्सरचतुष्टयपरिमितम् । तावति हि काले गौः सेका भवति । एव-  
मृषभादिशब्दास्तत्तत्प्रसिद्धार्थद्वारेण तत्तदर्थसंबन्धिवयोविशेषार्थत्वेनोच्येयाः ।  
विवलविशालादिशब्दा लोकप्रसिद्धच्छन्दांस्थनाभिदधाना अपि शतपथब्राह्मणादि-  
प्रसिद्धच्छन्दोविशेषवाचिन इति द्रष्टव्यम् । विश्वकर्मशब्दः प्रजापतिवाची । तत्सां-  
निध्याद्विश्वम्भक्षत्वमूर्धशब्दाश्च तदीयमेकदेशविशेषमाचक्षते । तत्र विश्वकर्मशब्देन  
प्रजापत्यायुःपरिमितः काल उपलक्ष्यते । विश्वम्भशब्देन जगद्धारणवाचिनैकस्याः  
तृष्टेः स्थितिकाल उपलक्ष्यते । क्षत्वशब्दो बलवाची । ततो यावता कालेनो-  
त्पन्नं ब्राह्मण्यं प्रबलं भवति तावान्कालः क्षत्वशब्देनोपलक्ष्यते । पूर्वशब्दो द्युलो-  
कं रूपं विराजो मूर्धानमाचक्षे । तेन द्युलोकस्य यावान्कालस्तावान्कालो लक्ष्यते ।  
नानाविधवयोरूपा नानाविधच्छन्दोरूपा च त्वमसीति तात्पर्यार्थः ।

एतैर्मन्त्रैरुपधेया वयस्याख्या इष्टकास्वासां पूर्वानुवाकावसाने पठित्वाभिर-  
पस्याभिः सह पौर्वापर्यं निश्चेतुं प्रस्तौति—

“ पशवो वै वयस्या नानामनसः खलु वै पशवो नानाव्रतास्तेऽप एवामि-  
समनसः ” ( सं० का० १ प्र० ३ अ० १ ) इति ।

वयस्यानां पशुप्राप्तिहेतुत्वात्तद्रूपत्वम् । पशवश्च नानाविधरुचियुक्ताः । य  
[ एक ] स्मै पशवे यादृशं तृणादिकं रोचते तादृशमेवान्यस्मा अपि रोचत इति  
नास्ति नियमः । एकेनाऽऽप्य परित्यक्तस्यापि तृणस्यान्येन भक्षणदर्शनात् ।  
अतो नानामनस्कत्वम् । ततो नानाव्रता भिन्नकर्माणः । एकः पशुर्लङ्घ्यं बह-  
तेऽपरः शकटमन्यस्तु पृष्ठभारम् । एवं विविधरुचयो विविधव्यापारा अपि पश-  
वोऽप्योऽभिलक्ष्य सर्वेऽपि समानमनस्का एव । मध्याह्नकाले युगपदुदकपानदर्श-  
नात् । तत्रान्वयव्यतिरेकाभ्यां वयस्यानामुत्तरभावित्वं विधत्ते—

“ यं कामयेतापशुः स्यादिति वयस्यास्तस्योपवायास्या उप इध्यादसंज्ञान-

[ वयस्यांख्येष्टकाभिधानम् ]

मेवास्यै पशुभिः करोत्यपशुरेव भवति यं कामयेत पशुमान्त्स्यादित्यपस्यास्तस्यो-  
पवाय वयस्या उप दध्यात्संज्ञानमेवास्यै पशुभिः करोति पशुमानेव भवति ”  
( सं० का० ५ प्र० ३ अ० १ ) इति ।

वयःशब्दोपेतैस्त्रयविवर्त्यस्त्रिष्टुप्प्लुन्द इत्यादिभिर्मन्त्रैरुपधेया इष्टका वयस्याः ।  
अशब्दोपेतैरपस्पिन्वेत्यादिभिर्मन्त्रैरुपधेया इष्टका अपस्याः । तत्रापस्यानामुत्तर  
भावित्वे ताभिरितरासां पशुरूपाणापभिभूतत्वादस्य यजमानस्य पशुभिरसंज्ञानं  
करोति, पशुनिमित्तकं संज्ञानमकृतं भवति । अतः पशूनामयज्ञातत्वात्पशुरदितो  
भवति । पशुरूपाणां वयस्यानामुत्तरभावित्वे पुनरनभिभूतत्वादस्य यजमानस्य  
पशुभिः संज्ञानं करोति, पशुनिमित्तकं संज्ञानं कृतं भवति । अवज्ञाविपरीत आ-  
दयः संज्ञानम् । तेनायं पशुमान्भवत्येव । तस्मादपस्याः पूर्वभाविन्यो वयस्या उ-  
त्तरभाविन्य इत्यर्थः ।

विष्टम्भो वय इत्यादिभिर्मन्त्रैरुपधेयानां प्राग्देशं विधत्ते—

“ चतस्रः पुरस्तादुप दधाति तस्माच्चत्वारि चक्षुषो रूपाणि द्वे शुक्ले द्वे  
कृष्णे ” ( सं० का० ५ प्र० ३ अ० १ ) इति ।

चक्षुरिन्द्रियसंबन्धिनोर्द्वयोर्गोलकयोर्मध्ये प्राढे द्वे शुक्लमण्डले, तयोर्मध्ये द्वे  
कृष्णमण्डले इत्येवं रूपचतुष्टयम् ।

तेषु चतुर्षु मन्त्रेष्वन्तिममन्त्रे यो मूर्धंशब्दस्तं प्रशंसति—

“ मूर्धन्वतीर्भवन्ति तस्मात्पुरस्तान्मूर्धा ” ( सं० का० ५ प्र० ३ अ० १ )  
इति ।

मूर्धंशब्दोपेतैर्मन्त्रैरुपधेया इष्टका मूर्धन्वत्यः । यस्मात्पूर्वस्यां दिश्युपधेया  
मूर्धंशब्दोपेतमन्त्रसाध्यास्तस्मात्पक्ष्याकारेण चीयमानस्याग्नौरपि मूर्धा पूर्वस्यां दिशि  
भवति ।

अविवर्त्य इत्यादिमन्त्रपञ्चकेन पष्ठवाद्वय इत्यादिमन्त्रपञ्चकेन चोपधेयाना-  
मिष्टकानां देशविशेषं विधत्ते—

“ पञ्च दक्षिणायाश्च ओण्यामुपदधाति पञ्चोत्तरस्यां तस्मात्पश्चाद्वर्षीयान्पुर-  
स्तात्पवणः पशुः ” ( सं० का० ५ प्र० ३ अ० १ ) इति ।

( तृतीयचितौ स्वयमातृण्णादीष्टकाभिधानम् )

यस्मादत्र श्रोण्योर्बह्व इष्टकारतस्मात्पशोरपि श्रोणितः पूर्वभागो निम्नः ।

अथ मन्वद्वयेनोपधेययोर्विशेषो विधत्ते—

“ यस्तो वय इति दक्षिणेऽसि उप दधाति वृष्णिर्वय इत्युत्तरेऽसि सावेव प्रति दधाति ” ( सं. का. ५ प्र. ३ अ. १ ) इति ।

उत्तरे, असि उपदधातीत्यनुवर्तते । तेनोपधानद्वयेनाभेरंसावेव संपादयति । अन्येन मन्वद्वयेनोपधेययोर्दशविशेषौ विधत्ते—

“ व्याधरो वय इति दक्षिणे पक्ष उप दधाति सिंहो वय इत्युत्तरे पक्षयोरेव वीर्यं दधाति ” [ सं० का० ५ प्र० ३ अ० १ ] इति ।

उत्तरे, पक्ष उपदधातीत्यनुवर्तते । व्याधरसिंहयोरधिकवीर्योपेतत्वादनेनोपधानद्वयेन पक्षयोर्वीर्यं स्थापयत्येव ।

अन्येन मन्त्रेणोपधेयाया इष्टकायाः स्थानं विधत्ते—

“ पुरुषो वय इति मध्ये तस्मात्पुरुषः पशूनामधिपतिः ” [ सं० का० ५ प्र० ३ अ० १ ] इति ।

यस्मान्मध्यदेश उपधानमन्त्रे पुरुषशब्दोऽस्ति तस्मात्त्रोके पुरुषैः पशूनां स्वामी भवति । इतरास्तु वयस्याः पशव इत्युक्तम् ।

अव विनियोगसंग्रहः—

त्रियविस्तु ( त्र्यविवयो ) वयस्याख्या दध्यादेकोनविंशतिः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेद

दीयतैत्तिरीयसंहिताभाष्ये चतुर्थकाण्डे तृतीयप्रपाठके

पञ्चमोऽनुवाकः ॥ ॥

( अथ चतुर्थकाण्डे तृतीयप्रपाठके षष्ठोऽनुवाकः ) ।

इन्द्राग्नी अव्यथमानामिष्टकां दृष्ट्वं यु-  
वम् । पृष्ठेन यावापृथिवी अन्नरिक्षं च वि-  
बाधताम् । विश्वकर्मा त्वा सादयत्वन्तरि

[ तृतीयचितौ स्वयमातृण्णादीष्टकाभिधानम् ]

क्षस्य पृष्ठे व्यर्चस्वतीं प्रथस्वतीं भास्व-  
 तीं सरिमतीमा या द्यां भास्या पृथिवी-  
 मोर्वन्तरिक्षमन्तरिक्षं यच्छान्तरिक्षं दृष्ट्वा-  
 न्तरिक्षं मा हिंसीर्विश्वस्मै प्राणायोपानाय  
 व्यानायोदानाय प्रतिष्ठायै चरित्राय वायु-  
 स्त्वाऽभि पातु मद्या स्वस्त्या छर्दिषा ( १ )  
 शंतमेन तथा देवतयाऽङ्गिरस्वद्दृष्ट्वा सी-  
 द । राइयासि आची दिग्विराडसि दक्षिणा  
 दिक्सम्राडसि प्रतीची दिक्स्वराडस्युदीची  
 दिगधिपत्यसि बृहती दिगायुर्मे पाहि प्राणं  
 मे पाह्यपानं मे पाहि व्यानं मे पाहि चक्षु-  
 र्मे पाहि श्रोत्रं मे पाहि मनो मे जिन्व  
 वाचं मे पिन्वाऽऽत्मानं मे पाहि ज्योतिर्मे  
 यच्छ [ २ ] ॥

( छर्दिषा पिन्व षट् च )

इति ऋणयजुर्वेदीयतैत्तिरीयसंहितायां चतुर्थाऽष्टके  
 तृतीयप्रपाठके षष्ठोऽनुवाकः ॥ ६ ॥

( अथ चतुर्थकाण्डे तृतीयप्रपाठके षष्ठोऽनुवाकः ) ।

पञ्चमेऽनुवाके वयस्चारुया इष्टका उक्ताः । तावता द्वितीयचितिः समाप्ता ।

अथ षष्ठे तृतीयस्यां चितौ स्वयमातृण्णाद्या उच्यन्ते ।

कल्पः—“ धोभूते पौर्वाह्निकीभ्यां प्रचर्य तृतीयां चितिं चिनोतीन्द्राग्नी अव्य-  
 थपानामिति स्वयमातृण्णामिमृश्याश्चेनोपघ्नाप्य” इति । पाठस्तु—

[ तृतीयचिन्तौ स्वयमातृणादीष्टकामिधानम् ]

इन्द्राग्नी इति । हे इन्द्राग्नी युवं युवाव्यथमानां भङ्गुरहितां स्वयमातृणा-  
ख्यामिष्टकां दृढं दृढी कुरुतम् । इयं चेष्टका स्वकीयेनोपरिभागेन [ण] लोकवपं  
विबाधतां बाधमानेव व्याप्नोत्वित्यर्थः ।

कल्पः “ विश्वकर्मा त्वा सादयत्वन्तरिक्षस्य पृष्ठ इत्याविदुषा ब्राह्मणेन सह  
मध्येऽग्रेरुपधाति ” इति । पाठस्तु—

विश्वकर्मा त्वेति । विश्वानि कर्माणि यस्यासौ विश्वकर्मा प्रजापतिः । हे  
स्वयमातृणे प्रजापतिस्त्वामन्तरिक्षस्य पृष्ठ उपरि सादयतु । कीदृशीं, व्यचस्वतीं  
व्यक्तियुक्तां प्रथस्वतीं विस्तारयुक्तां भास्वतीं भायुक्तां सूरिमतीं विद्वद्भिरङ्गि-  
भिर्भुङ्क्तां, तां येयं स्वयमातृणा त्वं द्युलोकमाभासि सर्वतः प्रकाशयसि । तथा  
पृथिवीमाभासि । उरु विस्तीर्णमन्तरिक्षं चाऽऽभासि । तादृशी त्वमन्तरिक्षमिदं  
यच्छ गन्धर्वाप्सरोगणादिधारकतया नियमय । तथाऽन्तरिक्षं दृढं परोपद्रवराहि-  
त्येन दृढी कुरु । त्वमपि तदन्तरिक्षं मा हिंसीः । विश्वस्मै सर्वस्मै प्राणापानव्या-  
नोदानाख्यवायुवृत्तिलाभाय, प्रतिष्ठायै स्मृगृहे प्रतिष्ठालाभाय, चरित्राय शास्त्रीया  
चरणाय, प्राणिनामेतस्य सर्वस्य सिद्धयर्थमयं वायुस्त्याममितः पातु । केन रक्षण-  
मिति तदुच्यते—मह्यं स्वस्त्या महत्या योगक्षेमसंपत्त्या शंतमेन च्छर्दिषा सुखका-  
रिणा दीप्तिविशेषेण । तव स्वामिभूता या देवता तयाऽनुगृहीता ध्रुवा स्थिरा सती  
सीदेहोपविश । अङ्गिरस्वदङ्गिरसां चयनानुष्ठाने यथा ध्रुवा स्थिरा तद्वत् ।  
एतन्मन्त्रद्वयसाध्यमभिर्मर्शनपूर्वकमुपधानं विधत्ते—

“ इन्द्राग्नी अव्यथमानामिति स्वयमातृणामुप दधातीन्द्राग्निभ्यां वा इमौ  
लोकौ विधृतावनयोर्लोकयोर्विधृत्यै ” [ सं० का० ५ प्र० ३ अ० २ ] इति ।

यस्मादिन्द्राग्निभ्यां लोकद्वयं विधृतं तस्मादत्रापि लोकद्वयधारणायन्द्राग्नी इति  
मन्त्रः प्रयुज्यते । प्रकारान्तरेणेन्द्राग्नी मन्त्रगतौ प्रशंसति—

“ अधृतेव वा एषा यन्मध्यमा चितिरन्तर्क्षामिव वा एषेन्द्राग्नी इत्याहे  
न्द्राग्नी वै देवानामोजोभूतामोजसैवैनामन्तरिक्षे चिनुते घृत्यै ” [ सं० का० ५  
प्र० ३ अ० २ ] इति ।

अधस्ताच्चित्तिद्वयं पूर्वमुक्तमुपरितनं तु चित्तिद्वयं वक्ष्यते । तस्मादियं तृतीया  
चित्तिमध्यमा सा च भूमिस्पर्शाभावात्किनाप्यधृता वर्तते । अतोऽन्तरिक्ष-

[ तृतीयचितौ स्वयमातृण्णादष्टिकाभिधानम् ]

दृशी । अवस्तस्याश्वितेर्धृतिसिद्धयर्थमिन्द्राग्नी इति मन्त्रं पठेत् । देवानां मध्येता-  
विद्वाग्नी बलधारिणौ । तद्वलेनैवैनामन्तरिक्षे भूमिस्पर्शमन्त्रेण चिनुते । भूमिस्पर्श-  
भावेऽपि तद्वलेन चितत्वाद्धृता भवति ।

पूर्वं विहितं स्वयमातृण्णामनूद्य प्रशंसति

“ स्वयमातृण्णामुप दधात्यन्तरिक्षं वै स्वयमातृण्णाऽन्तरिक्षमेवोप धत्ते ”  
( सं. का. ५ प्र. ३ अ. २ ) इति ।

भूमिस्पर्शभावादन्तरिक्षसादृश्यम् । यदा त्वयमुपधानविधिस्तदानीमेतदनुवादेन  
पूर्वोक्तो मन्त्रविनियोगो द्रष्टव्यः ।

उपधानात्प्राचीनमथोपध्यापणं विधत्ते -

“ अथ हूय ध्यापयति प्राणमेवास्यां दधात्यथो प्राजापत्यो वा अधः प्रजाप-  
तिनैवाग्निं चिनुते ” ( सं० का० ५ प्र० ३ अ० २ ) इति ।

इष्टकागतं छिद्रं प्रशंसति -

“ स्वयमातृण्णा भवति प्राणानामुत्सृष्ट्या अथो सुवर्गस्य लोकस्यानुख्यात्यै ”  
( सं. का. ५ प्र. ३ अ. २ ) इति ।

सति हि छिद्रे श्वातोऽनुपरुद्धः सन्निर्गच्छति । आवरणाभावात्स्वर्गोऽपि  
दृष्टुं शक्यते कल्पः “ राश्यसि प्राची दिगिति पञ्च दिश्याः प्रतिदिशपेकां  
मध्ये ” इति । पाठस्तु -

राश्यासि प्राचीति । हे इष्टके त्वं राज्ञी राजमाना दीप्यमाना सती प्राची  
दिगसि पूर्वदिशूपासि । विराड्विविधं राजमाना दक्षिणा दिगसि । सम्गाट् सम्भ-  
प्राजमाना पृथ्वी दिगसि । स्वराट्स्वयमेव राजमानोदीची दिगसि । आधिकं  
प्राचीत्यधिपत्नी, तादृशी त्वं वृहती मौढोर्ध्वा दिगसि ।

एतैर्मन्त्रैः साध्यमुपधानं विधत्ते -

“ देवानां वै सुवर्गं लोकं यतां दिशः समब्रूळीयन्त त एता दिश्या अपश्य-  
न्ता उपादधत ताभिर्वै ते दिशो दृष्ट्वान्यादिश्या उपदधाति दिशां विधृत्यै ”  
( सं० का० ५ प्र० ३ अ० २ ) इति ।

देवाः पुरा भूमौ स्थिताः कदाचित्स्वर्गं लोकं गताः । तत्र गच्छतां देवानां



१९९६ श्रीमत्सायणाचार्यविरचितभाष्यसमेता- (४चतुर्थकाण्डे-

( तृतीयचितौ स्वयमातुण्णादीष्टकाभिधानम् )

संबन्धिन्यो या भूमिष्ठा दिशस्ताः समञ्जस्यन्त रक्षकाभावात्सम्यग्विशीर्णाः । दि-  
ग्वर्तिनां प्राणिनामस्वास्थ्यमेव दिशां विशरणम् । ते देवा विचार्य दिशां धारण  
सगर्था एता दिश्या नभेष्टका अपश्यन् । दिक्शब्दोपेतैर्मन्त्रैरुपधेया इष्टका दिश्याः ।  
तदुपधानाद्देवानामिव यजमानस्यापि दिशो दृढा भवन्ति ।

कल्पः-“ आयुर्मे पाहीति दश प्राणभूतः पुरस्तादुपधाय ” इति । पाठस्तु-

आयुर्मे पाहीति । हे इष्टके मे मदीयमायुः पाहि रक्ष । एवमुत्तराणि  
योज्यम् । जिन्व प्रीणय । आत्मानं जीवस्वरूपम् । ज्योतिर्यच्छ देहि ।

एतैर्मन्त्रैः साध्यमुपधानं विधत्ते-

“ दश प्राणभूतः पुरस्तादुप दधाति नव व पुरुषे प्राणा नाभिर्दशमी प्राणा-  
नेव पुरस्ताद्धत्ते तस्मात्पुरस्तात्प्राणाः ” ( सं. का. ५ प्र. ३ अ. २ ) इति ।

प्राणशब्दोत्तान्मन्त्रानुपधानकाले विभ्रतीति प्राणभूतः । शिरसि सप्त च्छि-  
दाणि । अधस्तादुमे । तेषु च्छिद्रेषु संचरन्तः प्राणा नवसंख्याकाः । नाभिर्द-  
शमी छिद्ररूपा । अतस्तत्रत्यप्राणेन सह दश प्राणान्पूर्वस्यां दिश्युपधत्ते यस्मा-  
देते पूर्वस्यां दिश्युपाहितास्तस्माल्लोकेऽपि प्राङ्मुखस्य पुरुषस्य श्वासदृष्टिप्रसारादयः  
पूर्वस्यामेव दिशि भवन्ति । चरमन्त्रे ज्योतिःशब्दं प्रशंसति-

“ ज्योतिष्मतीमुत्तमामुप दधाति तस्मात्प्राणानां वाग्ज्योतिरुत्तमा ” सं. का.  
५ प्र. ३ अ. २ ] इति ।

ज्योतिःशब्दयुक्तेन मन्त्रेणोपधातव्येष्टका ज्योतिष्मती । यस्मात्सा चरमा त-  
स्माल्लोकेऽपि स्वार्थप्रकाशकत्वेन ज्योतीरूपा वाक्सर्वेषामिन्द्रियाणामुत्तमा भवति ।  
संख्यां प्रशंसति-

“ दशोप दधाति दशाक्षरा विराड्विरादृच्छन्दसां ज्योतिर्ज्योतिरेव पुरस्ता-  
द्धत्ते तस्मात्पुरस्ताज्ज्योतिरुपास्महे ” ( सं० का. ५ प्र० ३ अ० २ ) इति ।

दीप्तिवाचिना राजतिधातुजन्येन निर्दिश्यमानत्वादिर्यं विरादृच्छन्दसां मध्ये  
ज्योतिः । तथा सति तादृग्दशानां पूर्वदिश्युपधानेन ज्योतिरेव तत्र धारितं भ-  
वति । यस्मात्पूर्वस्यां दिशि ज्योतिर्धृतं तस्माद्वयं प्रातःसंध्याकाले पूर्वस्यां दिशि  
ज्योतिर्मण्डलमुपास्महे । अत्र विनियोगसंग्रहः-

( बृहत्याख्येष्टकाभिधानम् )

तृतीयस्य चिताविन्द्रा स्वयमातृणकां स्पृशेत् ।

विश्वेत्युपदधात्येनां राज्ञी दिश्यास्तु पञ्चभिः ।

आयुर्दश प्राणभूतो मन्त्राः सप्तदशोरिताः ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजुर्वे-

दीयतैत्तिरीयसंहिताभाष्ये चतुर्थकाण्डे तृतीयप्रपाठके

पष्ठोऽनुवाकः ॥ ६ ॥

[ अथ चतुर्थकाण्डे तृतीयप्रपाठके सप्तमोऽनुवाकः ] ।

मा छन्दः प्रमा छन्दः प्रतिमा छन्दोऽस्त्री  
 विश्छन्दः पङ्क्तिश्छन्दः उष्णिहा छन्दो बृ-  
 हती छन्दोऽनुष्टुप् छन्दो विराट्छन्दो गायत्री  
 छन्दोऽस्त्रिष्टुप् छन्दो जगती छन्दः पृथिवी  
 छन्दोऽन्तरिक्षं छन्दो द्यौश्छन्दः समाश्छन्दो  
 नक्षत्राणि छन्दो मनश्छन्दो वाक्छन्दः कृ-  
 षिश्छन्दो हिरण्यं छन्दो गौश्छन्दोऽजा छ-  
 न्दोऽश्वश्छन्दः । अग्निर्देवता [ १ ] वातो  
 देवता सूर्यो देवता चन्द्रमा देवता वसवो  
 देवता रुद्रा देवताऽऽदित्या देवता विश्वे देवा  
 देवता मरुतो देवता बृहस्पतिर्देवतेन्द्रो देवता  
 वरुणो देवता मूर्धाऽसि राङ्ध्रुवाऽसि धरुणा  
 यन्थासि यमित्रीषे त्वोर्जे त्वा कृष्यै त्वा  
 क्षेमाय त्वा यन्त्री राङ्ध्रुवाऽसि धरणी

[बृहत्याख्येष्टकामिधानम्]

ध॒र्यसि॒ धरि॒त्र्यायु॑षे॒ त्वा व॒र्चसे॒ त्वौज॑से  
त्वा ब॒लाय॑ त्वा [ २ ] ॥

( दे॒वताऽऽयु॑षे॒ त्वा षट् च॑ ) ।

इति ऋण्यजुर्वेदीयतैत्तिरीयसंहितायां चतुर्थाष्टके  
तृतीयप्रपाठके सप्तमोऽनुवाकः ॥ ७ ॥

—

अथ चतुर्थकाण्डे तृतीयप्रपाठके सप्तमोऽनुवाकः ।

षष्ठेऽनुवाके स्वयमातृण्णाद्या इष्टका उक्ताः । अथ सप्तमे बृहत्याख्या इष्टका उच्यन्ते ।

कल्पः—“ षट्विंशत् बृहतीमां छन्द इति द्वादश दक्षिणतः पृथिवी छन्द इति द्वादश पश्चादग्निदेवतेति द्वादशोत्तरायः ” इति । पाठस्तु -

मा छन्दः प्रमेति । अत्र माप्रमाप्रतिमास्त्रिभिर्व्यादि शब्दाभिधेयाश्छन्दोविशेषाः केचिद्वेदे प्रसिद्धाः केचित्लोकेष्वपि प्रसिद्धाः । हे इष्टके त्वं मानायकच्छन्दोरूपाऽसि । प्रमानामकच्छन्दोरूपाऽसि । एवं सर्वत्र योज्यम् । अन्यादीनां तु देवनात्वं प्रसिद्धम् । हे इष्टके त्वमग्निदेवतारूपाऽसि । एवमुत्तरत्रापि योज्यम् । एतैर्मन्त्रैरिष्टकोपधानं विधातुं प्रस्तौति—

“ छन्दा॑सि॒ पशु॑ष्वाजिमयुस्तान्बृ॒हत्या॑दजयत्तस्माद्ब्रा॒ह्मणः॑ पशव॒ उच्यन्ते॑ ॥  
( सं. का. ५ प्र. ३ अ. ३ ) इति ।

पुरा कदाचिद्वायव्यादिच्छन्दोदेवताः परस्परं मात्सर्येण कांचिदार्जं मर्यादां प्राप्ताः । अहमेवाऽऽदौ पशून्स्वी करिष्यामीति प्रतिज्ञा मर्यादा । तदानीं बृहत्याख्या छन्दोदेवता देवतान्तराण्युल्लङ्घ्य स्वयमेवाजयत् । अतस्त्वदीयनाम्ना पशवो ब्राह्मणा इत्येवं प्रसिद्धिं गताः । यथा बृहती छन्दसां मध्ये प्रशस्ता, एवं बृहत्याख्या इष्टका अपि प्रशस्ता इति तात्पर्यार्थः ।

ता इष्टका दिग्विशेषेषु विधत्ते—

“ मा छन्द इति दक्षिणत उप दधाति तस्मादक्षिणावृत्तो मासाः पृथिवी

[ बृहत्याख्येष्टकाभिधानम् ]

छन्द इति पश्चात्प्रतिष्ठित्या अग्निर्देवतेत्युत्तरत ओजो वा अग्निरोज एवोत्तरतो वत्ते तस्मादुत्तरतोभिप्रयायी जयति ” [ सं० का० ५ प्र० ३ अ० २ ] इति ।

माशब्देन मासा उच्यन्ते । दक्षिणादिग्विधानेन दक्षिणादिवृत्तिः, सूर्यस्य गोलकप्रदक्षिणावृत्त्या निष्पाद्यमानत्वाच्चैत्रादिमासा दक्षिणावृत्ताः । पश्चिमदिश्युप-  
धेयानामिष्टकानां मन्त्रेष्वेवादौ पृथिवीशब्दः पठितः । पृथिवी च सर्वस्य जगतः प्रतिष्ठा । तस्मात्तदुपधानं प्रतिष्ठित्यै भवति । उदीच्यां दिश्युपधेयानामिष्टकानां मन्त्रादावग्निशब्दः पठितः । अग्निश्च दाहकशक्तियुक्तत्वादोज इत्युच्यते । तस्मादोज एवोदीच्यामुपहितं भवति । यस्मादुदीच्यामग्न्यादिदेवताशक्तिरूपमोजस्तिष्ठति तस्मादुत्तराभिमुखत्वेन प्रयाणं कुर्वन्तीत्यात्रादिजन्यपुण्योपेतत्वात्परलोकं जयति ।

मन्त्रपाठमात्रामिष्टकासंख्यां प्रशंसति—

‘ षट्त्रिंशत्सं पद्यन्ते षट्त्रिंशदक्षरा बृहती बार्हताः पशवो बृहत्यैवास्मै पशून्व रुन्धे बृहती छन्दसां स्वाराज्यं परीयाय यस्यैता उपधीयन्ते गच्छति स्वाराज्यम् ” [ सं० का० ५ प्र० ३ अ० २ ] इति ।

बृहत्या जितत्वात्पशूनां बार्हतत्वं, जेतृत्वादेव बृहत्याः स्वाराज्यमपि ।

कल्पः—“ मूर्धाऽसि राडिति सप्त बालास्त्रिल्याः पुरस्तात्प्रतीचीर्यन्त्री राडिति सप्त पश्चात्प्रतीचीः ” इति । पाठस्तु मूर्धासीति ।

हे इष्टके त्वं मूर्धा मूर्ध्वदुत्तमा राज्ञाजमाना चासि हे इष्टके त्वं ध्रुवा स्थिरा धरुणा धारणहेतुश्चासि । हे इष्टके त्वं यन्त्रो स्वयमपि नियता यमिवी सर्वेषां नियमनकारिणी चासि । हे इष्टके इषेष्णाय त्वा त्वाम्, उपदधामीति शेषः । ऊर्जे वलाय त्वामुपदधामि । रुन्धे सस्यनिष्पश्ये त्वामुपदधामि । क्षेमाय संपादितस्य धनस्य रक्षणाय त्वामुपदधामि । एतैः सप्तभिर्मन्त्रैः पुरस्तादुपधेयाः । हे इष्टके त्वं यन्त्री नियमोपेता राज्ञा जमाना चासि । तथा ध्रुवा स्थिरा धरणी धारणहेतुश्चासि । धर्त्री धारणं कुर्वती धरित्री भूमिरूपा चासि । आयुष आयु-  
वृद्धयर्थं त्वामुपदधामि । वचंसे कान्त्यर्थं त्वामुपदधामि । ओजसेऽष्टमधातुवृद्धयर्थं त्वामुपदधामि । वलाय तेजःकार्यार्थं त्वामुपदधामि । एतैः सप्तभिर्मन्त्रैः पश्चिमायां दिश्युपधामम् ।

२००० श्रीमत्सायणाचार्यविरचितभाष्यसमेता- [४चतुर्थकाण्डे-  
(चतुर्थचितावक्ष्ययास्तोमीयाख्येष्टकासु कासाचिदाभिधानम्)

तैरेतैरुभयविधमन्त्रैः साध्यमुपधानं विधत्ते-

“सप्त बालखिल्याः पुरस्तादुप दधाति सप्त पश्चात्सप्त वै शीर्षण्याः  
प्राणा द्वाववाञ्चौ प्राणानां सवीर्यत्वाय” (सं० का० ५ प्र० ३ अ० २)  
इति ।

बालखिल्यनामकैर्मुनिभिरादौ दृष्टत्वादिएका अपि बालखिल्याख्याः । इष्ट  
कागतया सप्तसंख्यया शीर्षण्यच्छिद्रसाम्यं, पुरस्तादेकं सप्तकं पश्चादेकं सप्तक  
मिति सप्तकयोर्द्वित्वादधोदेशवर्तिच्छिद्रद्वयसाम्यम् । अतः सर्वेषां प्राणानां सवी  
र्यत्वायेदमुपधानम् । सप्तकद्वये मन्त्रविभागं विधत्ते-

“मूर्धा सि राडिति पुरस्तादुप दधाति यन्त्री राडिति पश्चात्प्राणानेवासौ  
समीचो दधाति” [सं० का० ५ प्र० ३ अ० २] इति ।

सप्तकद्वयस्य परास्परामिमुख्येन प्राणानां सम्यक्त्वं संपद्यते । सम्यक्त्वं  
नाम स्वस्वव्यापारक्षमत्वम् । अत्र विनियोगसंग्रहः-

मा दक्षिणस्यां यूहतीः पृथि पश्चादथोत्तरे ।

अग्निरित्यादिकाः सर्वा द्वादश द्वादशोदिताः ॥

मूर्धा यन्त्री बालखिल्याः पुरः पश्चाच्च सप्तभिः ।

सप्तमे त्वनुवाकेऽस्मिन्मन्त्रः पश्चाददीरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे तृतीयप्रपाठके

सप्तमोऽनुवाकः ॥ ७ ॥

(अथ चतुर्थाष्टके तृतीयप्रपाठकेऽष्टमोऽनुवाकः) ।

आहुत्रिवृद्भान्त पञ्चदशो व्योम सप्तदशः

प्रतूर्तिगृष्टादशस्तपो नवदशोऽभिवर्तः सविः

शो धरुण एकविंशो दक्षे द्वाविंशः सं-

भरणस्रयाविंशो योनिश्चतुर्विंशो गर्भा

( चतुर्थचितावक्षण्यास्तोमियाख्यष्टकासु कामां चिदभिधानम् )

पञ्चविंश ओजस्त्रिणवः क्रतुरेकत्रिंशः  
प्रतिष्ठा त्रयस्त्रिंशो ब्रध्नस्य विष्टपं चतु-  
स्त्रिंशो नारुः षट्त्रिंशो विंशतोऽष्टाच-  
त्वारिंशो धर्त्रश्चतुष्टोमः ( १ ) ॥

[ आशुः सप्तत्रिंशत् ।

इति कृष्णयजुर्वेदीयतैत्तिरीयसंहितायां चतुर्थाष्टके  
तृतीयप्रपाठकेऽष्टमोऽनुवाकः ॥ ८ ॥

( अथ चतुर्थकाण्डे तृतीयप्रपाठकेऽष्टमोऽनुवाकः ) ।

सप्तमेऽनुवाके बृहत्याद्यां इष्टका अभिहिताः । तावता तृतीया चितिः  
समाप्ता । अथाष्टमे चतुर्थ्यां चितावक्षण्यास्तोमियाख्यास्त्रिष्टकासु कामाश्चिदुच्यन्ते ।  
कल्पः - “ श्वोभूते पौर्वाह्निकीभ्यां प्रचर्य चतुर्थीं चितं चिनोत्याशुस्त्रिवृ-  
द्धेर्भागेऽसीत्येताभ्यां यथाब्राह्मणमुपधाय ” इति ।

तत्राऽऽद्यानुवाकपाठस्तु—

आशुस्त्रिवृद्भ्रान्त इति । अत्र त्रिवृत्पञ्चदशसप्तदशाष्टादशनवदशादि-  
शब्दाः स्तोमविशेषवाचिनः । स्तोमाश्च तृचनिष्ठस्य साम्न आवृत्तिभेदान्निष्पद्यन्ते ।  
आवृत्तिप्रकारस्तु त्रिवृत्पञ्चदशसप्तदशानां समिधमा तिष्ठत्यस्मिन्ननुवाके सामब्रा-  
ह्मणोदाहरणेनास्माभिव्याख्यातः । एकाविंशत्रिणवत्रयस्त्रिंशाख्या अपि स्तोमाः  
सामब्राह्मणे निरूपिताः । अष्टादशनवदशादयस्तु न्यायेनोच्येता उपस्तोमाः । ते  
तु ब्राह्मण आम्नाताः । तदुच्येतार्थस्त्वावृत्तिप्रकारः सामसूत्रादवगन्तव्यः । अत्र  
त्रिवृत्पञ्चदशसप्तदशाष्टादशसंख्याकाः स्तोमविशेषा आम्नाताः । आशुर्भ्रान्त  
इत्यादीनि स्तोमविशेषणानि । तत्र कानिचिद्गुणवाचीनि कानिचिद्द्रव्यवाचीनि ।  
तथा सति गुणसंबन्धं द्रव्यतादात्म्यं वा स्तोमेषूपचर्य तत्तत्स्तोमरूपत्वं तत्तदि-  
कायाः प्रशंसार्थमुपन्यस्यते । तत्रैवमक्षरयोजना—आशुः शौध्यगुणोपेतो यस्त्रिवृ-  
त्स्तोमो हे इष्टके तद्रूपा त्वमासि । एवमुत्तरवाणि याज्यम् । भ्रान्तो भासमानः ।  
योम मसिद्धं द्रव्यम् । प्रकृष्टां तूर्निस्तरा यस्यासौ प्रतूर्तिः । शिष्टाकारिणी-

[ चतुर्थचितावक्षण्यास्तोमीयाख्येष्टका तु कासाचिदभिधानम् ]

त्यर्थः । तपः प्रसिद्धम् । अभिवर्तः सामविशेषः । सह विंशत्या संख्यया वर्तते इति सविंशः स्तोमविशेषः । धरुणो धारकः । वर्चो बलहेतुः । संभरणः सम्प्र कपोषकः । योनिः प्रजोत्पादकः । गर्भाः प्रसिद्धाः । ओजोऽष्टमधातु । ऋतु-ज्योर्तिष्ठोमादिः । प्रतिष्ठा स्थितिहेतुः । ब्रध्नस्याऽऽदित्यस्य विष्टपं निवास-स्थानम् । ‘ असौ वा आदित्यो ब्रध्नः ’ इति श्रुत्यन्तरात् । नाकः स्वर्गा-ख्यभोगभूमिः । विपरीतत्वेन वर्तनं यस्यासौ विवर्तः । त्रिवृत्पञ्चदशसप्तदशै-काविंशत्रिणवत्रयस्त्रिंशा अननैवाऽऽम्नातक्रमेण क्वचिदनुष्ठीयन्ते, क्वचित्तु विप-रीतक्रमेण । अत एव सूत्रकारेण क्वचिदुक्तम्—‘ त्रयस्त्रिंशारम्भणास्त्रिवृदुत्तमाः ॥ इति । धर्वा धारकः । चतुष्टोमस्त्रिवृत्पञ्चदशसप्तदशैकाविंशानां समूहः । एतैः स्तोमावाचिभिरष्टादशाभिर्मन्त्रैः स्तोमरूपत्वमापादिता अष्टादशेष्टका उपदध्यात् ।

एत्रैर्मन्त्रैः साध्यमुपधानं विधत्ते—

“ देवा वै यद्यज्ञेऽकुर्वन्त तदसुरा अकुर्वन्त ते देवा एता अक्षण्यास्तोमीयाप अपश्यन्ता अन्यथाऽनूच्यान्यथोपादधत् तदसुरा नान्ववायन्ततो देवा अभवन्पराऽसुरा यदक्षण्यास्तोमीया अन्यथाऽनूच्यान्यथोपादधाति भ्रातृव्याभिभूतयै भव-त्यात्मना पराऽस्य भ्रातृव्यो भवति ” [ सं० का० ११ प्र० ३ अ० ३ ] इति ।

पुरा कदाचिद्देवसाम्यं प्राप्तुमसुरा देवसमीपं गूढचारिणं पुरुषमवस्थाप्य तन्मुखेनावगत्य देवा यज्ञे यद्यदङ्गमकुर्वन्तत्सर्वं स्वयमपि तथैवानुष्ठितवन्तः । तत-स्तान्वञ्चयितुं देवा अक्षण्यास्तोमीयाख्या एता इष्टका अपश्यन् । स्तोमवाचि-शब्दोपेतर्मन्त्रैरुपधेयत्वात्स्तोमीयाः । तत्रापि मन्त्रपाठक्रममुल्लङ्घ्य वक्रत्वेनानुष्ठे-यत्वादक्षण्यास्तोमीयाः । कथं वक्रत्वमिति तदुच्यते—अन्यथा मन्त्रानुवचनमन्य-थेष्टकोपधानमिति वक्रत्वम् । भान्तः पञ्चदश इत्ययमनुवचने द्वितीयो मन्त्रः, उपधाने तृतीयः । व्योम सप्तदश इत्यनुवचने तृतीयो मन्त्रः, उपधाने तदि-तीयः । एवं सर्वत्र वक्रत्वं द्रष्टव्यम् । तदानीं गूढचारी विभ्रान्तः । तन्मुखा-दनवगतशब्दा असुरा देवाननुगन्तुं नाशक्नुवन् । ततोऽसुराणां पराभवो देवानां जयश्चाऽऽसीत् । तस्माद्यजमानोऽपि तथैवोपदध्यात् । तदुपधानं भ्रातृव्याभिभूतयै स्वस्य जयाय च संपद्यते ।

[ चतुर्थचितावक्षण्यास्तोमीयारूचेष्टकासु कासांचिदभिधानम् ]

तदेवं सामान्याकारेण विधाय विशेषाकारेण प्रथमं मन्त्रं विनियुङ्क्ते—

आशुस्त्रिवृदिति पुरस्तादुप दधाति यज्ञमुखं वै त्रिवृद्यज्ञमुखमेव पुरस्ताद्वि  
यातयति ” [ सं० का० ५ प्र० ३ अ० ३ ] इति ।

स्तोमानां मध्ये प्रथमभावित्वात्त्रिवृतो यज्ञमुखत्वम् । तन्मन्त्रेणोपधानेन पूर्व-  
स्यां दिशि यज्ञमुखं प्रसारयति । अथानुवचने तृतीयं मन्त्रं विनियुङ्क्ते—

“ व्योम सप्तदश इति दक्षिणतोऽन्नं वै व्योमान्नः सप्तदशोऽन्नमेव दक्षिणतो  
धत्ते तस्माद्दक्षिणेनान्नमद्यते ” ( सं० का० ५ प्र० ३ अ० ३ ) इति ।

व्योमवदाकाशबहुले क्षेत्रे बहुवाग्यानिष्पत्तेर्व्योम्नोऽन्नत्वम् । सप्तदशस्ताम-  
स्यान्नसंपादकैर्वैशैः सह प्रजापतेर्मध्यदेशादुत्पन्नत्वम् । यस्मादीदृशेन मन्त्रेण  
दक्षिणस्यां दिश्युपधानं तदिश्यन्नोपधानतुल्यं तस्माच्छोकेऽपि हि दक्षिणहस्तेनान्नं  
प्राप्यते । अथ सप्तममन्त्रं विनियुङ्क्ते—

“ धरुण एकाविंश इति पश्चात्पतिष्ठा वा एकविंशः शः पतिष्ठित्यै ”  
( सं० का० ५ प्र० ३ अ० ३ ) इति ।

सामिधेनीप्रकरणे एकविंशस्तोमानां पतिष्ठेत्यन्नातत्वादस्य पतिष्ठात्वम् ।

अथ द्वितीयं मन्त्रं विनियुङ्क्ते—

“ भान्तः पञ्चदश इत्युत्तरत ओजो वै भान्त ओजः पञ्चदश ओज एवो  
त्तरतो धत्ते तस्मादुत्तरतोभिप्रमायी जयति ” [ सं० का० ५ प्र० ३ अ०  
३ ] इति ।

भासनस्थौजःकार्यत्वादोजस्त्वम् । अन्मत्र पञ्चदशो वज्र इत्यान्नातत्वादो  
जोवब्दलहेतुत्वाच्चौजस्त्वम् । अथ चतुर्थं मन्त्रं विनियुङ्क्ते—

“ प्रतूर्तिरष्टादश इति पुरस्तादुप दधाति द्वौ त्रिवृतावभिपूर्वं यज्ञमुखे वि-  
यातयति ” ( सं० का० ५ प्र० ३ अ० ३ ) इति ।

अष्टादशस्तोमस्य पूर्वोत्तरभागयोर्नवसंख्योपेतत्वाद्वौ त्रिवृतौ संपद्येत । तौ  
चाभिपूर्वमनुक्रमेण यज्ञमुखे प्रसारयति । अथ षष्ठं मन्त्रं विनियुङ्क्ते—

“ अभिवर्तः सविंश इति दक्षिणतोऽन्नं वा अभिवर्तोऽन्नः सविंशोऽ-



२०६४ श्रीमत्सायणाचार्यविरचितभाष्यसमेता— (४चतुर्थकाण्ड-

[ चतुर्थचितावक्षण्यास्तोमीयाख्येष्टकासु कासांचिदभिधानम् ]

लमेव दक्षिणतो धत्ते तस्मादक्षिणेनान्नमद्यते ' ( सं० का ५ प्र० ३ अ० ३ ) इति ।

अभिवर्तसाम्नोऽन्नसाधनत्वादनत्वम् । विंशस्तोमस्य दशसंख्याकद्वयोपेतस्य विराड् द्वाराऽन्नत्वम् । अथाष्टमं मन्त्रं विनियुङ्क्ते—

“ वचो द्वाविंश इति पश्चाद्यद्विंशतिर्दे तेन विराजौ यद्वे पतिष्ठा तेन विराजोरेताभिपूर्वमन्नाद्ये प्रति तिष्ठति ” ( सं० का० ५ प्र० ३ अ० ३ ) इति ।

द्वाविंशतिसंख्यामध्ये येयं विंशतिस्तेन विंशतिसंख्याविशेषेण दशसंख्योपेते द्वे विराजौ संपद्येते । विंशतेरुपरि ये द्वे तेन द्विसंख्याविशेषेण पादयोरिति पतिष्ठाहेतुत्वम् । तथा सति विराजोः संबन्धिन्येवान्नाद्ये क्रमेण प्रतिष्ठितो भवति । अथ पञ्चममन्त्रं विनियुङ्क्ते—

“ तपो नवदश इत्युत्तरतस्तस्मात्सव्यो हस्तयोस्तपस्वितरः ” ( सं० का० ५ प्र० ३ अ० ३ ) इति ।

यस्मादुदीच्यां दिशि तप इति मन्त्रः प्रवर्तते तस्मादुत्तरादिर्गर्वा वामहस्तो द्वयोर्हस्तयोर्मध्येऽतिशयेन तपस्वी । दक्षिणहस्तवद्भोजनशक्त्यभावादनशनस्य तपोरूपत्वात् । अथ दशमं मन्त्रं विनियुङ्क्ते—

“ योनिश्चतुर्विंश इति पुरस्तादुप दधाति चतुर्विंशत्यक्षरा गायत्री गायत्री यज्ञमुखं यज्ञमुखमेव पुरस्ताद्वि यातयति ” [ सं० का० ५ प्र० ३ अ० ३ ] इति ।

प्रातःसवने प्रवृत्तत्वाद्गायत्र्या यज्ञमुखत्वम् ।

अथैकादशं मन्त्रं विनियुङ्क्ते—

“ गर्भाः पञ्चविंश इति दक्षिणतोऽन्नं वे गर्भा अन्नं पञ्चविंशोऽन्नमेव दक्षिणतो धत्ते तस्मादक्षिणेनान्नमद्यते ” ( सं० का० ५ प्र० ३ अ० ३ ) इति ।

गर्भागामन्नकार्यत्वादनत्वं, पञ्चविंशस्यान्नहेतुत्वादनत्वम् ।

अथ द्वादशं मन्त्रं विनियुङ्क्ते—

[ चतुर्थचिताक्षण्यास्तोमीयाख्यकासु कासांचिदभिधानम् ]

“ ओजस्त्रिणव इति पश्चादिमे वै लोकास्त्रिणव एष्वेव लोकेषु प्रति तिष्ठति ”  
[ सं० का० ५ प्र० ३ अ० ३ ] इति ।

त्रिणवे त्रिसंख्याया विद्यमानत्वाल्लोकत्रयरूपत्वम् ।

अथ नवमं मन्त्रं विनियुङ्क्ते—

“ संभरणस्त्रयोविंश इत्युत्तरतस्तस्मात्तस्यो हस्तयोः संभार्यतरः ” ( सं०  
का० ५ प्र० ३ अ० ३ ) इति ।

सम्यग्मरणीयं भिक्षापात्रादिकं येन वामहस्तेन सोऽयं संभार्यतरः । यतः सो  
विशयेन हस्तयोर्मध्ये धार्यं धारयति ।

अथ त्रयोदशं मन्त्रं विनियुङ्क्ते—

“ ऋतुरेकत्रिंश इति पुरस्तादुप दधाति वाग्वै ऋतुर्यज्ञमुखं वाग्यज्ञमुखमेव  
पुरस्ताद्वि यातयति ” [ सं० का० ५ प्र० ३ अ० ३ ] इति ।

मन्त्रनिष्पाद्यत्वात्कवोवर्गित्वपत्त्वम् । सा च वाग्यज्ञस्य मुखम् । प्रथमं मन्त्र-  
मुच्चार्य पश्चादनुष्ठेयत्वात् । अथ पञ्चदशं मन्त्रं विनियुङ्क्ते—

“ ब्रध्नस्य विष्टपं चतुस्त्रिंश इति दक्षिणतोऽसौ वा आदित्यो ब्रध्नस्य  
विष्टपं ब्रह्मवर्चसमेव दक्षिणतो धत्ते तस्माद्दक्षिणोऽर्धो ब्रह्मवर्चसितरः ” ( सं० का०  
५ प्र० ३ अ० ३ ) इति ।

यद्यप्यादित्य एव ब्रध्नो विष्टपं तु तस्य निवासस्थानं तथाऽप्यत्राभेद उष-  
वर्धते । दक्षिणस्यां दिश्यादित्यसंवन्धिमन्त्रेणोपधानाद्दक्षिणहस्तो ब्रह्मवर्चसाधिकः ।  
दक्षिणहस्ते ब्रह्मवर्चसशब्दाभिधेयं यद्वैदिकहोमपूजादिकं धारयति तस्माद्दक्षिणभागः  
एवाविशयेन ब्रह्मवर्चसयुक्तः । अत एवाऽऽशीर्वादादौ स एवं हस्तः प्रसरति ।

अथ चतुर्दशं मन्त्रं विनियुङ्क्ते—

“ प्रतिष्ठा त्रयस्त्रिंश इति पश्चात्प्रतिष्ठित्यै ” [ सं० का० ५ प्र० ३  
अ० ३ ] इति ।

मन्त्रगतेनैव प्रतिष्ठाशब्देन प्रतिष्ठा सूचिता । अथ षोडशं मन्त्रं विनि-  
युङ्क्ते—

[ अवशिष्टाक्षण्यास्तोमथिरव्येष्टकाभिधानम् ]

“ नाकः षट्विंश इत्युत्तरतः सुवर्गो वै लोको नाकः सुवर्गस्य लोकस्य समष्ट्यै ” ( सं० का० ५ प्र० ३ अ० ३ ) इति ।

नाकशब्दार्थः प्रसिद्ध एव । अत्र विवियोगसंग्रहः -

आशुरष्टादशाऽऽध्यादक्षण्यास्तोमसंयुताः -

इति श्रीमत्सायणाचार्यविरचिते माधवीये वेदार्थप्रकाशे कृष्णयजु

वेदीयतैत्तिरीयसंहिताभाष्ये चतुर्थकाण्डे तृतीयप्रपाठकेऽ

ष्टमोऽनुवाकः ॥ ८ ॥

---

( अथ चतुर्थकाण्डे तृतीयप्रपाठके नवमोऽनुवाकः )

अग्नेर्भागोऽसि दीक्षाया आधिपत्यं ब्रह्मं  
 स्पृतं त्रिवृत्स्तोम इन्द्रस्य भागोऽसि विष्णो-  
 राधिपत्यं क्षत्रं स्पृतं पञ्चदश स्तोमो  
 नृचक्षसां भागोऽसि धातुराधिपत्यं जनित्रं  
 स्पृतं सप्तदशः स्तोमो मित्रस्य भागोऽसि  
 वरुणस्याऽऽधिपत्यं दिवो वृष्टिर्वाताः स्पृता  
 एकविंशः स्तोमोऽदित्यै भागोऽसि पूष्ण  
 आधिपत्यमोजः स्पृतं त्रिणवः स्तोमो वसू-  
 नां भागोऽसि [ १ ] रुद्राणामाधिपत्यं च  
 तुष्पास्पृतं चतुर्विंशः स्तोम आदित्यानां  
 भागोऽसि मरुतामाधिपत्यं गर्भाः स्पृताः  
 पञ्चविंशः स्तोमो देवस्य सवितुर्भागोऽसि  
 बृहस्पतेराधिपत्यं समीचीदिशः स्पृताश्च-  
 तुष्टोमः स्तोमो यावानां भागोऽस्ययावाना-

[ अवशिष्टाक्षण्यास्तोमायाख्येष्टकाभिधानम् ]

माधिपत्यं प्रजाः स्पृताश्चतुश्चत्वारिंशः  
स्तोमं ऋभूणां भागोऽसि विश्वेषां देवाना-  
माधिपत्यं भूतं विशान्तं स्पृतं त्रयस्त्रिंशः  
स्तोमः [ २ ] ॥

[ वसूनां भागोऽसि षट्चत्वारिंशच्च ]

इति कृष्णयजुर्वेदीयतैत्तिरीयसंहितायां चतुर्थाष्टके  
तृतीयप्रपाठके नवमोऽनुवाकः ॥ ९ ॥

---

( अथ चतुर्थकाण्डे तृतीयप्रपाठके नवमोऽनुवाकः ) ।

अष्टमेऽनुवाके काश्चिदक्षण्यास्तोमीयाख्या इष्टका उक्ताः । अथ नवमेऽवशिष्टा उच्यन्ते । तासां अवशिष्टानामिष्टकानां मन्त्रेषु प्रथमं मन्त्रमाह—

अग्नेर्भागोऽसीति । हे इष्टके योऽयमग्नेर्भागो हविर्लक्षणः, यच्च दीक्षा-  
देवताया आधिपत्यं स्वामित्वं स्पृतं ब्रह्म देवानां प्रीतिकरं मन्त्रजातं ब्राह्मणजा-  
तिर्वा, योऽपि त्रिवृदाख्यः स्तोमविशेषस्तत्सर्वं त्वमसि । अथ द्वितीयं मन्त्रमाह—

इन्द्रस्य भागोऽसीति । हे इष्टके योऽयमिन्द्रस्य भागो हविर्विशेषः यच्च  
दिष्णोः परमेश्वरस्याऽऽधिपत्यं, यदपि स्पृतं प्रीतिहेतुः क्षत्रं बलं क्षत्रियजातिर्वा,  
योऽपि पञ्चदशाख्यः स्तोमस्तत्सर्वं त्वमसि । अथ तृतीयं मन्त्रमाह—

नृचक्षसामिति । ये मनुष्याः सन्तश्चक्षते वेदं व्यक्तमुच्चारयन्ति ते नृचक्षस-  
कृत्विगादयस्तेषां भागो दक्षिणारूपो गवादिः । धातुः प्रजापतेर्यदाधिपत्यं, यच्च  
स्पृतं प्रीतिकरं जनित्रं, यो हि ( अपि ) सप्तदशाख्यः स्तोमविशेषस्तत्सर्वं त्वमसि ।  
अथ चतुर्थं मन्त्रमाह—

मित्रस्य भागोऽसीति । स्पृताः प्रीतिहेतवो वाता वायवो दिवः सकाशा-  
दागता वष्टिश्च । अथ पञ्चमं मन्त्रमाह—

अदिस्यै भागोऽसीति । ओजो बलमष्टमधातुर्वा । अथ षष्ठं मन्त्रमाह—

२००८ श्रीमत्सायणाचार्यविरचितभाष्यसमेता— [४चतुर्थकाण्डे-

[ अवशिष्टाक्षयास्तोमीयाख्येष्टकाभिधानम् ]

वसूनां भागोऽसीति । चतुष्पादवाधादिः । अथ सप्तमं मन्त्रमाह-

आदित्यानां भागोऽसीति । गर्भां द्विपदां चतुष्पदां चोदरगताः । अथाष्टमं मन्त्रमाह-

देवस्य सवितुरिति । यासु दिक्ष्ववास्थिताः प्राणिनोऽनुकूलास्ता दिशः समीच्यस्ता एव स्पृताः । अथ नवमं मन्त्रमाह:-

यावानां भागोऽसीति । यतो मिथ्री भवतः शुक्लकृष्णपक्षावचेति यावा मासाः । अतथाविधत्वादयावा अर्धमासः । अथ दशमं मन्त्रमाह-

ऋभूणां भागोऽसीति । ऋभुशब्दो देवसामान्यवाची । गणविशेषो विशेषेणाः । भूतं निष्पन्नं, निशान्तं गृहम् । एतैर्मन्त्रैरुपवेद्यास्त्रक्षणास्तोमीयास्त्रिष्टकासु मन्त्रविशेषेषु देशविशेषेषु च सहोपधानं विधीयते । तत्र प्रथमं मन्त्रं विनियुङ्क्ते-

“ अग्नेर्भागोऽसीति पुरस्तादुप दधाति यज्ञमुखं वा अग्निर्यज्ञमुखं दीक्षा यज्ञमुखं ब्रह्म यज्ञमुखं त्रिवृद्यज्ञमुखमेव पुरस्ताद्वि यातयति ” [ सं. का. ५ प. ३ अ. ४ ] इति ।

प्रथममाहितेऽग्नौ पश्चाद्यज्ञस्य प्रवृत्तरेग्निर्यज्ञमुखम् । सोमयागस्य दीक्षोपक्रमत्वादीक्षाया यज्ञमुखत्वम् । यज्ञस्य ऋत्विग्वरणपूर्वकत्वादात्विज्यस्य च ब्राह्मणधर्मत्वाद्ब्राह्मणजातिर्यज्ञमुखम् । स्तोत्राणां मध्ये प्रथमस्तोत्रस्य बहिष्पवमानस्य त्रिवृत्स्तोत्रेण निष्पाद्यमानत्वात्त्रिवृतो यज्ञमुखत्वम् । अनेन मन्त्रेणोपधाने तत्सर्वं यज्ञमुखं पुरस्तात्प्रसारयति । अथ तृतीयं मन्त्रं विनियुङ्क्ते-

“ नृचक्षसां भागोऽसीति दक्षिणतः शुश्रुवांसो वै नृचक्षसोऽञ्जं धाता जातयैवास्मा अञ्जमति दधाति तस्माज्जातोऽञ्जमत्ति जनित्रं स्पृतं सप्तदशः स्तोम इत्याहान्जं वै जनित्रमन्त्रः सप्तदशोऽञ्जमेव दक्षिणतो धत्ते तस्मादक्षिणेनान्नमद्यते ” [ सं. का. ५ प. ३ अ. ४ ] इति ।

वेदशास्त्रपरं गताः शुश्रुवांसः । त एव नृचक्षःशब्देनाभिधीमन्ते । चक्षते व्यर्कं ब्रुवते इति चक्षसः । नरश्च ते चक्षस इति नृचक्षसः । यदा नृषु मनुष्येषु

( अवशिष्टाङ्ग्यास्तोमीयाख्येष्टकामिधानम् )

अप्ये चक्षसो व्यक्तं वक्तारः । धातुरन्नोत्पादकत्वादन्नत्वम् । अतो मन्त्रे धातृश-  
दपठेनोत्पन्नाय यजमानायान्नं संपादयति । तस्मिन्मन्त्रे जानित्रमित्याद्युत्तरभा-  
गमपि ब्रूयात् । जायत इति व्युत्पत्त्या जानित्रशब्दोऽन्नवाची । सप्तदशस्तोमस्या-  
नकारणत्वादन्नत्वम् । एवं सति कृत्स्नमप्यन्नं दक्षिणस्यां दिशि संपादयति ।  
तस्मादक्षिणदिशोऽन्नभागित्वं तस्मादक्षिणहस्तेनान्नं भुङ्क्ते ।

अथ चतुर्थं मन्त्रं विनियुङ्क्ते—

“मित्रस्य भागोऽसीति पश्चात्पाणो वै मित्रोऽपानो वरुणः प्राणपानावेवा-  
स्मन्दवाति दिवो वृष्टिर्वाताः स्पृता एकाविंश स्तोम इत्याह प्रतिष्ठा वा एकै-  
वेऽशः प्रतिष्ठित्यै ” ( सं० का० ५ प्र० ३ अ० ४ ) इति ।

मित्रावरुणयोः प्राणपानाभिमानित्वात्तद्रूपत्वम् । तस्य मन्त्रस्योत्तरभागे सर्व-  
स्तोमप्रतिष्ठारूपस्यैकाविंशस्याभिधानं प्रतिष्ठित्यै संपद्यते ।

द्वितीयं मन्त्रं विनियुङ्क्ते—

“इन्द्रस्य भागोऽसीत्युत्तरत ओजो वा इन्द्र ओजो विष्णुरोजः क्षत्रमोजः  
श्रद्धा ओज एवोत्तरतो धत्ते तस्मादुत्तरतोभिप्रयायी जयति ” [ सं० का० ५  
प्र० ३ अ० ४ ] इति ।

इन्द्रादीनां बलवत्त्वादोजोरूपत्वम् । ततः सर्वमप्योज उदीच्यां दिशि स्था-  
पितं भवति । ओजोयुक्तत्वादेवोत्तरादिगामी तीर्थयात्रादिषुण्येन स्वर्गं जयति ।

अथ षष्ठं मन्त्रं विनियुङ्क्ते—

“वसूनां भागोऽसीति पुरस्तादुप दधाति यज्ञमुखं वै वसवो यज्ञमुखः रुद्रा  
यज्ञमुखं चतुर्विंशो यज्ञमुखमेव पुरस्ताद्धि यातयाति ” ( सं० का० ५  
प्र० ३ अ० ४ ) इति ।

वसूनां प्रातःसवनाभिमानित्वाद्यज्ञमुखत्वम् । प्रातःसवनाभिमानित्वं च च्छ-  
दोगा आमनन्ति—“ब्रह्मवादिनो वदन्ति यद्वसूनां प्रातःसवनम् ” इति । रुद्रं  
शब्दं मन्त्ररूपं द्रावयन्ति प्रवर्तयन्तीति रुद्राः । तथा सति रुद्रप्रवर्तितमन्त्रपूर्वक-  
ताद्यज्ञस्य रुद्राणां यज्ञमुखत्वोपचारः । चतुर्विंशचतुश्चत्वारिंशाष्टाचत्वारिंशत्पेषु  
छन्दोमेषु प्रथमतत्वाच्चतुर्विंशस्य यज्ञमुखत्वम् ।

अथ सप्तमं मन्त्रं विनियुङ्क्ते-

“ आदित्यानां भागोऽसीति दक्षिणतोऽञ्च वा आदित्या अन्नं मरुतोऽन्नं  
गर्भा अन्नं पञ्चविंशो ऽन्ममेव दक्षिणतो धत्ते तस्माद्दक्षिणेनान्नमद्यते ॥  
[ सं० का० १ प्र० ३ अ० ४ ] इति ।

‘ आदित्याज्जायते वृष्टिर्वृष्टेरन्नं ततः प्रजाः ’ इत्यन्नहेतुत्वादादित्यानाम  
न्नत्वम् । मरुतां वैश्यरूपत्वेनान्नसंपादकत्वाद्दन्नत्वम् । गर्भाणामन्नकार्यत्वाद्दन्न-  
त्वम् । पञ्चविंशतोमस्य शास्त्रसिद्धान्नहेतुत्वाद्दन्नत्वम् ।

अथ पञ्चमं मन्त्रं विनियुङ्क्ते-

“ आदित्यै भागोऽसीति पश्चात्पतिष्ठा वा आदितिः पतिष्ठा पूषा पतिष्ठा वि-  
णवः पतिष्ठित्यै ” ( सं० का० १ प्र० ३ अ० ४ ) इति ।

आदितिर्भूमिः । सा च निवासहेतुत्वात्पतिष्ठा । पूष्णः पोषकत्वेन पतिष्ठा  
त्वम् । विणवस्तोमस्य शास्त्रसिद्धं पतिष्ठात्वम् । अथाष्टमं मन्त्रं विनियुङ्क्ते-

“ देवस्य सवितुर्भागोऽसीत्युत्तरतो ब्रह्म वै देवः सविता ब्रह्म बृहस्पतिर्ब्रह्म-  
चतुष्टोमो ब्रह्मवर्चसमेवोत्तरतो धत्ते तस्मादुत्तरोऽर्धो ब्रह्मवर्चसितरः सावित्रवती  
भवति प्रसूत्यै तस्माद्ब्राह्मणानामुदीची सनिः प्रसूता ” ( सं० का० ५ प्र०  
३ अ० ४ ) इति ।

प्रातःसंध्यादौ ब्राह्मणरूपास्यमानत्वात्सवितुर्ब्रह्मत्वम् । बृहस्पतेर्ब्राह्मणजात्य-  
भिमानित्वाद्ब्रह्मत्वम् । तच्च “ ब्रह्म वै देवानां बृहस्पतिः ” इति श्रुत्यन्तरा-  
दवगम्यते । चतुष्टोमस्य शास्त्रसिद्धं ब्रह्मत्वम् । सवितृपतिपादको मन्त्रः सावित्र-  
स्तेन मन्त्रेणोपहितेष्टका सावित्रवती । अतः सा प्रसवाय संपद्यते । यस्माद्ब्रह्म-  
रूपसवितृपतिपादकमन्त्रसाध्येष्टकोत्तरस्यां दिश्युपहिता तस्माद्ब्राह्मणानामुदीची  
सनिः प्रसूनोत्तरस्यां दिशि यज्ञभिक्षादिरूपा याचूना शास्त्रेणाभ्यनुज्ञाता । वि-  
न्ध्यस्योत्तरभागे हि पुण्यभूमौ शुद्धा ब्राह्मणा वर्तन्ते, तस्मात्तत्र प्रतिग्रहः  
प्रशस्तः ।

[ अवशिष्टाक्षण्यास्तोमीयाख्येष्टकाभिधानम् ]

पूर्वानुवाकाम्नातौ सप्तदशाष्टादशमन्त्रावितः पूर्वं न विनियुक्तौ । तत्राष्टादश-  
मन्त्रमिदानीं विनियुङ्क्ते—

“ धर्वश्चतुष्टोम इति पुरस्तादुप दधाति यज्ञमुखं वै धर्वो यज्ञमुखं चतुष्टोमो  
यज्ञमुखमेव पुरस्ताद्वि यातयाति ” ( सं० का० ५ प्र० ३ अ० ४ ) इति ।

धर्वो धारयिताऽभिष्टोमः स च सोमयागानां प्रथमभावित्वाद्यज्ञमुखम् ।  
चतुष्टोमः ( \* षष्टिस्तोमस्तृतीयः ) । तस्य यज्ञमुखभूतत्रिवृदात्मकत्वाद्यज्ञमुख-  
त्वम् । अथ प्रकृतानुवाकगतं नवमं मन्त्रं विनियुङ्क्ते—

“ यावानां भागोऽसीति दक्षिणतो मासा वै यावा अर्धमासा अयावास्त-  
त्सादक्षिणावृत्तो मासा अन्नं वै यावा अन्नं पजा अन्नमेव दक्षिणतो धत्ते त-  
त्सादक्षिणेनान्नद्यते ” ( सं० का० ५ प्र० ३ अ० ४ ) इति ।

गोलकस्य प्रादक्षिण्येन संचास्ताऽऽदित्येन निष्पाद्यत्वान्मासानां दक्षिणावृ-  
त्त्वम् । यावशब्दवाच्यानां मासानां कालरूपाणामन्नपाकहेतुत्वादनन्तत्वम् । प-  
जानामन्नभोक्तृत्वादन्नत्वम् । अथ दशमं मन्त्रं विनियुङ्क्ते—

“ क्रभूणां भागोऽस्त्विति पश्चात्पविष्टित्यै ” ( सं० का० ५ प्र० ३  
अ० ४ ) इति ।

देवानामनुग्राहकत्वेन प्रतिष्ठाहेतुत्वम् ।

अथ पूर्वानुवाकगतं सप्तदशं मन्त्रं विनियुङ्क्ते—

“ वितर्तोऽष्टाचत्वारिंश इत्युत्तरतोऽनयोर्लोकयोः सर्वीर्यत्वाय तस्मादिमौ-  
गोकौ समावद्दीर्यौ ” ( सं० का० ५ प्र० ३ अ० ४ ) इति ।

स्तोमानां मध्येऽष्टाचत्वारिंशः स्तोमः सर्वोत्तमः । ततोऽप्यधिकस्य स्तोम-  
स्याभावात् । मनुष्यलोके दिशां मध्ये विन्ध्यादुत्तरा दिगुत्तमां अत उत्तमद्वय-  
शेनेन मनुष्यलोको वीर्यवान्संपन्नः । स्वर्गलोकस्य देवाधिष्ठितत्वाद्दीर्यवत्त्वं प्र-  
सिद्धम् । एवं च सत्युभयोर्लोकयोः समानवीर्यत्वं भवति । तस्मादेवं मनुष्यलोकस्य

\* धनुश्चिह्नान्तर्गतस्थाने भट्टभास्करभाष्यानुसारी “समाष्टिस्तोत्रीयः स्तोमः”  
इति पाठो भवितुं युक्तः ।



[ अवशिष्टाक्षण्यास्तागेयाख्येष्टकाभिधानम् ]

वीर्यवत्त्वं संपादितं तस्मादिमौ लोकौ समावद्ध्यौ । मनुष्यलोकः पुण्यानुष्ठानानि-  
ष्पादनेन वीर्यवान्स्वर्गलोकः पुण्यफलानिष्पाननेन वीर्यवानिति समत्वम् । अनुवा-  
कद्वयेन वक्रत्वेनोपाहितानामिष्टकानां मध्य एकैकस्यां दिशि या उपाहितास्ताः सर्वा  
दिग्विशेषोपाधिना संगृह्य प्रशंसति—

“ यस्य मुख्यवतीः पुरस्तादुषधीयन्ते मुख्य पव भवत्याऽऽरय मुख्यो जायते  
यस्यान्नवतीर्दक्षिणतोऽत्यन्तमाऽस्यान्नादो जायते यस्य प्रतिष्ठावतीः पश्चात्प्रत्येव  
तिष्ठति यस्यौजस्वतीरुत्तरत ओजस्वेव भवत्याऽऽरयौजस्वी जायते ॥  
[ सं० का० ५ प्र० ३ अ० ४ ] इति ।

मुखत्वेन पूर्वोक्तेष्वर्थवादिषु स्तुता इष्टका मुख्यवत्यः । तासां पूर्वस्यां दिश्यु-  
पधानेन स्वयं मुख्यो भवति, स्वपुत्रश्च मुख्यो जायते । अन्नत्वेन स्तुता इष्टका  
अन्नवत्यः । तासां दक्षिणादिशुपधानेन स्वयं पुत्रश्चान्नवन्तौ संपद्येते । प्रतिष्ठा-  
त्वेन स्तुता इष्टकाः प्रतिष्ठावत्यः । तासां पश्चिमदिशुपधानेन प्रतिष्ठितो भवति ।  
ओजस्वेन स्तुता इष्टका ओजस्वत्यः । तासामुत्तरदिशुपधानेन स्वयं पुत्रश्चौ-  
जस्विनौ भवतः । वक्रत्वेन योऽयमुपधानप्रकारोऽभिहितस्तमेतं स्तोत्रशस्त्ररूपत्वेन  
प्रशंसति—

“ अर्को वा एष यदभिस्तस्यैतदेव स्तोत्रमेतच्छस्त्रं यदेवा विधा विधीय तेऽर्क  
एव तदव्ययमनु विधीयते ” ( सं० का० ५ प्र० ३ अ० ४ ) इति ।

योऽभिस्तस्ति स एषोऽर्कोऽर्चनीयः । तस्यार्चनाङ्गत्वेन स्तोत्रशस्त्रे अपेक्षिते ।  
तथा सति योऽयं वक्रत्वेनोपधानप्रकारोऽभिहितस्तत्रैकेनानुवाकेनोक्तं स्तोत्रमितरे-  
णानुवाकेनोक्तं शस्त्रम् । एवं सत्यर्चनीये वह्नावेवार्चनयोग्यमनुष्ठानं क्रमेण संपा-  
दितं भवति । तदनुष्ठानं तद्वेदनं च प्रशंसति—

“ अत्यन्तमाऽस्यान्नादो जायते यस्यैषा विधा विधीयते य उ चैनामेवं  
वेद ” ( सं० का० ५ प्र० ३ अ० ४ ) इति ।

एनां विधाम् । अत्र विनियोगसंग्रहः—

अग्नेः शिष्टा दशाऽऽदध्यादक्षण्यास्तोमसंज्ञकाः । इति ॥

[ सुष्टिशब्दाभिधेयेष्टकाभिधानम् ]

इति श्रीमत्सायणाचार्यविराचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये चतुर्थकाण्डे तृतीयप्रपाठके  
नवमोऽनुवाकः ॥ ९ ॥

( अथ चतुर्थकाण्डे तृतीयप्रपाठके दशमोऽनुवाकः ) ।

एकयाऽस्तुवत प्रजा अधीयन्त प्रजापतिर-  
धिपतिरासीत्तिसृभिरस्तुवत ब्रह्मासृज्यत ब्र-  
ह्मणस्पतिरधिपतिरासीत्पञ्चभिरस्तुवत भू-  
तान्यसृज्यन्त भूतानां पतिरधिपतिरासीत्सप्त-  
भिरस्तुवत सप्तर्षयोऽसृज्यन्त धाताऽधिप-  
तिरासीन्नवभिरस्तुवत पितरोऽसृज्यन्तादि-  
तिरधिपत्यासीदेकादशभिरस्तुवतर्तवोऽसृज्य-  
न्ताऽऽर्तवोऽधिपतिरासीत्त्रयोदशभिरस्तुवत  
मासा अमृज्यन्त संवत्सरोऽधिपतिः  
( १ ) आसीत्पञ्चदशभिरस्तुवत क्षत्रममृ-  
ज्येतेन्द्रोऽधिपतिरासीत्सप्तशभिरस्तुवत पश-  
वोऽमृज्यन्त बृहस्पतिरधिपतिरासीन्नवदशभि-  
रस्तुवत शूद्राविमृज्येतामहोरात्रे अधि-  
पत्नी आस्तामेकविंशत्याऽस्तुवतैकशफाः  
पशवोऽमृज्यन्त वरुणोऽधिपतिरासीत्त्रयो-  
विंशत्याऽस्तुवत क्षुद्राः पशवोऽमृ-  
ज्यन्त पूषाऽधिपतिरासीत्पञ्चविंशत्याऽ-

स्तुवताऽऽरण्याः पशवोऽसृज्यन्त वायुरधि-  
पतिरासीत्सप्तविंशत्याऽस्तुवत घावापृ-  
थिवी वि [ २ ] ऐतां वसवो रुद्रा आदि-  
त्या अनु व्यायन्तेषामधिपत्यमासीन्नव-  
विंशत्याऽस्तुवत वनस्पतयोऽसृज्यन्त सो-  
मोऽधिपतिरासदिकेत्रिंशताऽस्तुवत प्रजा  
असृज्यन्त यावानां चार्यावानां चाऽऽधिप-  
त्यमासित्त्रयस्त्रिंशताऽस्तुवत भूतान्यंशा  
म्यन्प्रजापतिः परमेष्ठ्यधिपतिरासीत् [ ३ ] ॥

( संवत्सरोऽधिपतीर्वि पञ्चत्रिंशत् ) ।

इति रुष्णयजुर्वेदीयतैत्तिरीयसंहितायां चतुर्थाष्टके  
तृतीयप्रपाठके दशमोऽनुवाकः ॥ १० ॥

( अथ चतुर्थकाण्डे तृतीयप्रपाठके दशमोऽनुवाकः )

नवमेऽनुवाकेऽवाशिष्टा अक्षण्यास्तोमिया उक्ताः । अथ दशमे सृष्टिशब्दाभि-  
धेया इष्टका उच्यन्ते ।

कल्पः-“ एकयाऽस्तुवतेति सप्तदश सृष्टीः ” इति । पाठस्तु-

एकयाऽस्तुवतेति । पूर्वं महर्षयः कदाचिद्यागकाल एकया स्तोत्रिययचां  
स्तुतिमकुर्वन् । तत्तत्सामर्थ्यात्प्रजा अधीयन्त तैर्महर्षिभिरुदपाद्यन्त । तदानीं प्रजा  
पतिस्तासां प्रजानामधिपतिरासीत् । अथ कदाचित्सृष्टिः स्वोत्रियाभिरस्तुवत् ।  
तत्सामर्थ्याद्ब्रह्म ब्राह्मणजातिस्त्वैरसृज्यत । ब्रह्मणस्पतिरिति प्रसिद्धो यो देवः  
सोऽयं ब्राह्मणजातेरधिपतिरासीत् । एवं सर्वत्र योज्यम् । भूतानां पतिः कश्चिदेव-  
विशेषः । अत एवान्यत्राऽऽस्नातम्-“ भूतानां पतये स्वाहा ” इति । सोऽयमत्र  
विप तभूनीराधिपतिः स्वाम्यासीत् । घाता जगत्स्रष्टा । आदितिर्भूमिः । आर्व

[ सृष्टिशब्दाभिधेयेष्टकाभिधानम् ]

ऋतुपालकः कश्चिदेवविशेषः । क्षत्रं क्षात्रियजातिः । शूद्रार्यौ शूद्रो वैश्यश्चोर्वि जातिद्वयम् । अहर्देवता रात्रिदेवता चेत्येते जातिद्वयस्याधिपत्नी स्वामिरूपे आस्ताम् । सप्तविंशतिस्तोत्रसामर्थ्यात्पूर्वमेकीभूते द्यावापृथिव्यौ परस्परं वियुक्ते अतामभु । तयोर्विद्योमेन वस्वादयस्त्रयो गणाः परस्परं वियुक्ता अभवन् । तेषां वस्वादीनां द्यावापृथिव्यौ प्रत्याधिपत्यमासीत् । यावा मासदेवता अथवा अर्धमासदेवताः । उभयविधदेवतानां प्रजाः प्रति आधिपत्यमासीत् । भूतान्यशाम्यन्, प्राणिनः शान्तानुपद्रवरहितानकुर्वन् । परमे सत्यलोके तिष्ठतीति परमेष्ठी । तादृशः प्रजापतिः स्वाम्यभूत् ।

एतैर्मन्त्रैः साध्यमुपधानं विधत्ते—

“सृष्टीरुप दधाति यथासृष्टमेवाव रुन्धे” ( सं. का. ५ प्र. ३ अ. ४ ) इति ।

सृजतिधातुयुक्तैर्मन्त्रैरुपधेया इष्टकाः सृष्टयः । तासामुपधाने सति यद्वस्तु यथा सृष्टं तत्तथैव प्राप्नोति । अत्र विनियोगसंग्रहः—

एक सप्तदशाऽऽदध्यादिष्टकाः सृष्टिसंज्ञिताः ॥

अत्र मीमांसा ।

मथमाध्यायस्य चतुर्थपादे चिन्तितम्—

सृष्टीरुपधातीति ये मन्त्राः सृष्टिलिङ्गकाः ।

विधेयास्ते गुणत्वेन वादो वाऽत्र गुणे विधिः ॥

आख्यातेनाभिसंबन्धादविध्यन्तरयोगत् ।

लिङ्गमकरणप्राप्तेर्मन्त्राणां विध्यसंभवात् ॥

ताननूद्येष्टकाधानं विदध्यात्स्त्वोष्यते यतः ।

यथासृष्टेत्यनेनातः सृष्टीरित्यर्थवादगीः ॥

एकयाऽस्तुवतेत्यादौ मन्त्रसंघे क्वचिन्नहि ।

सृष्टिशब्दस्तथाऽप्युक्तिः सृष्टिशब्देन भूतः ॥

अभिचयने श्रूयते—“सृष्टीरुपदधाति” इति । सृष्टिशब्दोपेता मन्त्राः

[ व्युष्टिनामकेष्टकाभिधानम् ]

यासांमिष्टकानामुपधाने विद्यन्ते ता इष्टकाः सृष्टय इत्युच्यन्ते । सृष्टिमानासां  
मुपधानो मन्त्र इति विगृह्य “ तद्दानासामुपधानः ” इत्यादिव्याकरणसूत्रसिद्ध-  
प्रक्रियया तन्निष्पादनात् । सृष्टिशब्दोपेताश्चोपधानमन्त्रा एकयाऽस्तुवेत्यस्मिन्न-  
वाके समाम्नाताः । ब्रह्मासृज्यत भूएऽन्यसृज्यन्तेत्यादिना सृजतिधातोस्तेषु मन्त्रेषु  
प्रयुक्तत्वात् । ते च मन्त्रा अत्र सृष्टिशब्देनोपधाने गुणत्वेन विधीयन्ते । कुतः  
उपधातीत्यनेनाऽऽख्यातेनाभिसंबन्धात् । न चार्थवादत्वमस्य संभवति । विष्ण-  
न्तरेण सहैकवाक्यत्वाभावादिति प्राप्तौ ब्रूमः अग्निचयनप्रकरणे पठितत्वात्तेषां  
मन्त्राणां सामान्यतश्चयनसंबन्धोऽवगम्यते । विशेषसंबन्धस्तु सृजतिछिद्गदवग-  
न्तव्यः । तथा सति प्राप्तत्वान्न ते मन्त्रा अत्र विधीयन्ते, किंतु तान्मन्त्राननूद्ये-  
ष्टकोपधानं विधीयते । सृष्टिशब्देनानुवादस्तु वक्ष्यमाणार्थवादोपपत्त्यर्थः । ‘ य-  
थासृष्टमेवावरुन्धे ’ इति हि वक्ष्यमाणोऽर्थवादः । यदि विधिवाक्ये मन्त्राणां  
मनुवादकः सृष्टिशब्दो न स्यात्, तदानीमर्थवादे सृष्टिशब्दप्रयोगाद्विध्यर्थवाद-  
योर्वैयर्थ्यधिकरण्यभ्रमः स्यात् । तस्मान्मन्त्रानुवादी सृष्टिशब्दो न गुणविधायकः,  
किंत्वर्थवादः । ननु प्रथममन्त्रे सृजतिधातुर्न प्रयुक्तः । ‘ एकयाऽस्तुवत प्रजा  
अधीयन्त ’ इति पाठात् । वाङ्, तथाऽपि द्वितीयतृतीयादिषु बहुषु मन्त्रेषु सृजे-  
तिधातुप्रयोगाद्भूमरूपं सादृश्यमस्ति । यत्र सर्वाणि वाक्यानि सृष्टिशब्दोपेतानि  
तत्र यथा सृष्टिभूमां तथाऽत्रापि भूमगुणयोगेन सृष्ट्यसृष्टिसंघे सृष्टिशब्द-  
प्रयोगः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे तृतीयप्रपाठके

दशमोऽनुवाकः ॥ १० ॥

---

अथ चतुर्थकाण्डे तृतीयप्रपाठके एकादशोऽनुवाकः ।

इयमेव सा या प्रथमा व्यौच्छदन्तरस्यां  
चरति प्रविष्टा । वधूर्जजान नवगज्जनित्री  
त्रय एनां महिमानः सचन्ते । छन्दस्वती

[ व्युष्टिनामकेष्टकाभिधानम् ]

उषसा पेपिशाने समानं योनिमनुं संचर-  
न्ती । सूर्यपत्नी वि चरतः प्रजानती केतु-  
कृण्वाने अजरे भूरिरैतसा । ऋतस्य पन्था-  
मनुं तिस्र आऽगुस्त्रयो धर्मासो अनु ज्योति-  
षाऽगुः । प्रजामेका रक्षत्यूर्जमेका [ १ ]  
व्रतमेका रक्षति देवयूनाम् । चतुष्टोमो अ-  
भवद्या तुरीया यज्ञस्य पक्षावृषयो भवन्ती ।  
गायत्री त्रिष्टुभं जगतीमनुष्टुभं बृहदकं युञ्जा-  
नाः सुवराऽभरन्निदम् । पञ्चभिर्धाता विद-  
धाविदं यत्तासां स्वसृरजनयत्पञ्चपञ्च ।  
तासामु यन्ति प्रयवेण पञ्च नाना रूपाणि  
ऋतवो वसानाः । त्रिंशत्स्वसार उप य-  
न्ति निष्कृतं समानं केतुं प्रतिमुञ्चमानाः  
[ २ ] । ऋतूस्तन्वने कवयः प्रजानतीर्म-  
ध्येछन्दसः परि यन्ति भास्वतीः । ज्योति-  
ष्मती प्रति मुञ्चते नमो रात्री देवी सूर्यस्य  
व्रतानि । विवपश्यन्ति पशवो जायमाना  
नानारूपा मातुरस्या उपस्थे । एकाष्टका  
तपसा तप्यमाना जजान गर्भं महिमानभि-  
न्द्रम् । तेन दस्यून्व्यसहन्त देवा हन्ताऽसु  
राणामभवच्छचीभिः । अनानुजामनुजां  
मामर्कतं सत्यं वदन्त्यन्विच्छ एतत् । भूया-

[ व्युष्टिनामकेष्टकाभिधानम् ]

सम् ( ६ ) अस्य सुमतौ यथा यूयमन्या  
 वो अन्यामति मा प्र युक्त । अभून्प्रम सु-  
 मतौ विश्ववेदा आष्ट प्रतिष्ठामविदाद्धि गा-  
 धम् । भूयासमस्य सुमतौ यथा यूयमन्या  
 वो अन्यामति मा प्र युक्त । पञ्च व्युष्टिरिनु  
 पञ्च दोहा गां पञ्चनाम्नीमृतवोऽनु पञ्च ।  
 षञ्च दिशः पञ्चदशेन क्लृप्ताः समानमू-  
 र्धनारामि लोकमेकम् ( ४ ) ऋतस्य गर्भः  
 प्रथमा व्युष्यपामेका महिमानं विभर्ति ।  
 सूर्यस्यैका चरति निष्कृतेषु घर्मस्यैका स  
 वितैकां नि यच्छति । या प्रथमा व्यौच्छ-  
 त्सा धेनुरभवद्यमे । सा नः पर्यस्वती धु  
 क्ष्वोत्तरामुत्तराः समाम् । शुक्रर्षभा नभसा  
 ज्योतिषाऽर्भादिश्वरूपा शबलीरग्निकेतुः ।  
 समानमर्थः स्वपस्यमाना भ्रंती जराम्  
 जर उष आऽगाः । ऋतूनां पत्नीं प्रथमेय  
 माऽगादहनां नेत्री जनित्री प्रजानाम् ।  
 एका सती बहुधोषो व्युच्छस्यजीर्णा त्वं  
 जरयसि सर्वमन्यत् । ५ ॥

[ ऊर्जमेका' प्रतिमुञ्चमाना भूयासमेकं षण्येकान्नाविंशतिश्च । ]

इति कृष्णयजुर्वेदीयतैत्तिरीयसंहितायां चतुर्थाष्टके  
 तृतीयप्रपाठके एकादशोऽनुवाकः ॥ ११ ॥

[व्युष्टिनामकेष्टकाभिधानम्]

( अथ चतुर्थकाण्डे तृतीयप्रपाठके एकादशोऽनुवाकः ) ।

दशमोऽनुवाके सृष्टिनामिका इष्टका उक्ताः । अथैकादशे व्युष्टिनामिका  
व्यन्ते ।

कल्पः—“ इयमेव सा या प्रथमा व्यौच्छदिति षोडश व्युष्टिः ” इति ।

तत्र प्रथमामाह—

इयमेव सेति । अत्रोपनीयमाना येषकाऽस्ति, इयमेव सा तथाविधव्युष्टि-  
रूपा, तच्छब्देन परामृश्यमाना पुनरिविच्यते । सेयं व्युष्टिरूपा कालानां प्रथम-  
मृता सती व्यौच्छद्विशेषेण प्रकाशरूपाऽभूत् । आदिसृष्टिकाण्डे प्रथमो यः प्रभा-  
तकालस्तद्रूपेयमिष्टकेत्यर्थः । सा सृष्टिकालीना प्रथमा व्युष्टिरादित्येमानुप्रविष्टा  
सती, अस्यां पृथिव्यां दिनेदिनेवभातरूपेण चरति । तत्र दृष्टान्तः वधूर्जजान  
नवमज्जनित्री । नवं वरं गच्छतीति नवगन्तवनविवाहवती वधूर्जनित्री, उत्तरो-  
त्तरप्रजोत्पादिका यथा जजान जाता तद्वदियमपि व्युष्टिरुत्तरोत्तरप्रभातनिष्पादि-  
केत्यर्थः । त्रयस्त्रिसंख्याका महिमानो महिमोपेता अभिसूर्यचन्द्ररूपा देवा एनां  
व्युष्टिं सचन्ते समवयन्ति । देवतात्रयप्रकाशकानुग्रहादस्याः प्रभातरूपत्वमित्यर्थः ।  
एवंविधव्युष्टिरूपामिष्टकामुद्धामीत्याभिप्रायः । अथ द्वितीयामाह—

छन्दस्वतीति । द्वे ह्यवसावका सृष्टिकालीना प्रथमेति पूर्वमन्त्रोक्ता । अ-  
परा प्रतिदिनसंचारिणी । साऽप्यस्यां चरति प्रविष्टेति पूर्वमन्त्रोक्ता । एवं सत्यु-  
पसा विचरतो द्वे अप्युषसौ विविधं चरतः । रात्राविव प्रलयकाले तिरोहितजगत्  
आविर्भावलक्षणसृष्टिरूपा सती दिवससादृश्यमापादयति । तदिदमेकस्या व्युष्ट्या-  
श्ररणं, शर्वरतमोनिवर्तकत्वमपरस्याश्ररणम् । कीदृश्यावुषसौ, छन्दस्वती छ-  
न्दोयुक्तैर्मन्त्रैः स्तूयमानतया छन्दस्वत्यौ, पेपिशाने भृशं प्रकाशयन्त्यौ, समानं  
योविपनु संचरन्ती, उभयोः कालविशेषत्वात्कालसामान्यमेव तयोर्योनिर्हेतुः । स  
चोभयोः समानः, महाप्रभातं सृष्टिरूपमत्राप्रभातं दैनंदिनं चेत्युभौ कालविशेषौ-  
तौ च स्वकीयं कालसामान्यमनुसृत्य वर्तते इत्यनुसंचरन्त्यावुषसौ । ते च सूर्य-  
पत्नी सूर्यस्य जाये, प्रजानती स्वयं देवतारूपत्वेन प्रज्ञानवत्यौ, केतुं कृण्वाने  
ज्ञानं कुर्वत्यौ प्रकाशप्रदानेन हि प्राणिनां रूपज्ञानं जनयन्त्यौ, अजरे कदाचि-



दपि जरारहिते, भूरिरेतसा प्रभूतरेतस्के बहुव्यापारकारणभूते इत्यर्थः । अथ तृतीयामाह—

ऋतस्य पन्थामिति । तिस्र उषस यतस्य जज्ञस्य पन्थां मार्गमन्वागुरनु-  
प्राप्ता यज्ञरक्षकत्वेन व्यक्ता व्यवस्थिता इत्यर्थः । त्रयो धर्मासा दीप्तिरूपा अ-  
भिचन्द्रादित्या ज्योतिषा प्रकाशप्रदानेन यज्ञमार्गमन्वागुरनुप्राप्ताः । तिसृणामुषसां  
देवीनां मध्ये यजमानस्य प्रजामेका रक्षति । यजमानस्योर्जा बलमेका रक्षति ।  
देवयूनां देवानात्मन इच्छतां यजमानानां व्रतं कर्मानुष्ठानमेका रक्षति । अथ  
चतुर्थीमाह—

चभृष्टोमो अतुवदिति । यद्यप्यकैवोषा तथाऽपि जगद्रक्षणाय योगैश्वर्या-  
द्यनेकशरीरस्वीकारे सति बहव उषसो भवन्ति । या तत्र तुरीया चतुर्थी सा  
चोषाश्चतुष्टोमस्त्रिवृदादिस्तोमचतुष्टययुक्ताभिष्टोमरूपाऽभवत् । कीदृशी, यज्ञस्य  
पक्षौ प्राच्यप्रतीच्याङ्गन्तृपौ पक्षसदृशा द्वाववयवौ भवन्ती भावयन्ती जनयन्ती  
त्यर्थः । तथर्षय ऋषीन्यज्ञनिष्पादकानुत्विजो जनयन्ती । तथा बृहदकं प्रौढम-  
र्चनरूपं स्तोत्रं युञ्जानाः संपादयन्ती । गायत्र्यादिदेवताश्वत्सः सुवः फलभूतं  
स्वर्गमिदं कर्म चाऽऽभरन्सर्वतो भरन्ती पोषयन्तीत्यर्थः अथ पञ्चमीमाह—

पञ्चमिधाता वि दधाविति । यदिदं जगदास्ति तत्सर्वं धाता स्रष्टा प्र-  
जापतिः पञ्चभिरुषोभिर्देवीभिर्विदधौ निर्मितवान् । तासां पञ्चानामुषसां प्रत्येकं  
पञ्च पञ्च स्वसूरजनयत् । एवं च सति पञ्चसंख्याका ज्येष्ठा उषसस्तासां स्वशरः  
पञ्चविंशतिसंख्याका इत्येकस्मिन्मासि प्रतिपदादितिथिरूपास्त्रिंशदुषसः संपद्यन्ते ।  
तासामु तासामप्युषसां प्रत्येकं प्रकृष्टरूपेण मिश्रणेन पञ्च मुख्या उषसः ऋतवः  
ऋतुनिष्पादिका वसाना आच्छादयन्त्यः ऋतवङ्गानि सर्वाणि व्याप्नुवत्यो नाना  
रूपाणि बहुविधस्वरूपाणि यन्ति प्राप्नुवन्ति । तत्रैका दैनंदिनमग्निहोत्रं निष्पाद-  
यति । ततोऽग्ने दशपूर्णमासौ निष्पादयतः । औपवसथ्यादिनक्त्यमेका निष्पा-  
दयति । सत्यादिनक्त्यमेकेत्येवं पञ्चानामुपयोगात्प्रकृष्टमिश्रणानां प्रकृष्टोपकारित्वं,  
ऋतवान्तरभेदनिष्पादकत्वेन नानारूपत्वम् ।

( व्युष्टिनामकेष्टकाभिधानम् )

अथ षष्ठीमाह—

त्रिंशत्स्वसार इति । त्रिंशन्मासगतविधिरूपेण त्रिंशत्संख्याकाः स्वसारो भगिन्य उपसो देव्यो निष्कृतमजस्रं कृतमभिहोत्रादिकर्मोपयन्ति प्राप्नुवन्ति । कीदृश्यः, समानं केतुं सदृशं चिह्नं प्रकाशरूपं प्रतिमुञ्चमानाः कञ्चुकबद्धारयन्त्यः । ताश्च कवयो विद्वत्पुरुषसमानाः प्रजानतोस्वताद्दिनसंपादनियं प्रजानन्त्य ऋतूस्व-  
न्ते स्वयमेव पुनः पुनरावर्तनेन वसन्तादीनृतून्संपादयन्ति । छन्दसां वेदानां मध्ये विष्टीति मध्येछन्दाः सूर्यः । तथा चान्यत्राप्याम्नायते—“ ऋग्भिः पूर्वाह्णे दिवि देव ईयते । यजुर्वेदे विष्टति मध्ये अह्नः । सामवेदेनास्तमये महीयते । वेदैरशू-  
न्यस्त्रिभिरेति सूर्यः ” इति । तस्य मध्येछन्दस सूर्यस्य एरि पार्श्वेषु भास्वतीर्भा-  
सत्यः प्रकाशमाना यन्ति गच्छन्ति । वर्तन्त इत्यर्थः । अथ सप्तमीमाह—

ज्योतिष्मतीति । इयमुषा ज्योतिष्मती । ज्योतीरूपैर्नक्षत्रैर्युक्तत्वात् । रात्री चेयं सूर्योदयात्पूर्वभातिवत्त्वाद्देवी दीप्यमाना । तादृगुषा नभो नमस्तस्य सूर्यस्य वतानि सूर्यसंबन्धित्वेन व्रतवन्नियतानि राशिजालानि प्रतिमुञ्चते कञ्चुकभि-  
वसी करोति । तस्यान्मुषति नानारूपा गोमहिषादिजातिभेदभिन्नाः पशवो जाय-  
माना सन्मसदृशं निद्रायाः प्रबोधं प्राप्नुवन्तो मातुर्मातृसमानाया अस्या भूम्या  
उपस्थ उत्सङ्गे विपश्यन्ति विविधभरण्यगमनादिव्यवहारमवलोकयन्ति ।

अथाष्टमीमाह—

एकाष्टका तपसेति । एकाष्टकेति माघकृष्णाष्टमी कथ्यते । तथा चाऽऽ-  
पस्तम्बः—“ या माध्याः पौर्णमास्या उपरिष्ठाद्द्व्यष्टका तस्यामष्टमी ज्येष्ठया  
संघते तामेकाष्टकेत्याचक्षते ” इति । सेयमेकाष्टका तपसा तप्यमाना पुत्रार्थं  
तपश्चरन्ती महिमानं महिमोपेतं गर्भं स्वोदरवर्तिनमिन्द्रं जजानोत्पादयामास । तेने-  
न्द्रेण देवाः सर्वे दस्युंस्तत्स्कररूपान्राक्षसान्व्यसहन्त विशेषेणाभिभूतवन्तः । स  
वेन्द्रः शचीभिः स्वकीयशक्तिभिरसुराणां हन्ताऽभवत् ।

अथ नवमीमाह—

अनानुजामिति । हे एकाष्टका देव्यो मां यजमानं पूर्वमनानुजां सन्तमि-

[ व्युष्टिनामकष्टकाभिधानम् ]

दानीमनुजामकर्तुं कृतवत्यः । आ समन्तात्कर्मानुष्ठानस्यानुकूलत्वेन जायत ।  
त्यनुजास्ताद्विपरीतस्त्वनानुजाः । अनुष्ठानरहितं मामनुष्ठानोपेतं कृतवत्य इत्यर्थः ।  
कीदृश्य एकाष्टकाः सत्यं वदन्त्यवितथं धर्मं वदन्त्यो हे यजमानैवमेतं धर्ममु-  
तिष्ठेत्येवं बोधयन्त्य इत्यर्थः । अतस्त्वत्पसादात्सन्मार्गवृत्तिरहमेतदन्विच्छे वक्ष्य-  
माणमपेक्षितं प्रार्थये । किं तदपेक्षितमिति तदुच्यते—हे एकाष्टका यूयमस्य यु-  
ष्मत्पुत्रस्येन्द्रस्य सुमतौ कल्याणबुद्धौ यथा स्थिता एवमहमप्यस्येन्द्रस्य सम्पन्न-  
ग्रहचित्ते भूयासम् । वो युष्माकं मध्येऽन्या काचिदन्यामितरामतिलङ्घ्य मा प्रयुक्त-  
प्रयोगं व्यवहारं न करोति, किंतु परस्परानुकूल्यनैव व्यवहरति, तद्वदहमप्युत्ति-  
जामनुकूलव्यवहारयुक्तो भूयासम् । अथ दशमीमाह—

अभून्ममेति । मम यजमानस्य सुमता भक्तियुक्तायां बुद्धौ विश्ववेदा सर्व-  
जमदभिज्ञेयमुषा अभूतिस्थितवती । सा च प्रतिष्ठामाप्तास्मदनुग्रहे स्थैर्यं व्याप्तवती ।  
हि यस्मादियमुषा गाधं प्रतिष्ठानिमित्तभूतं यजमानमविदलब्धवती तस्मान्मदनुग्रहे  
स्थैर्यवतीत्यर्थः । भूयासमित्यादि पूर्ववत् । अथैकादशीमाह—

पञ्च व्युष्टीरिति । अग्निहोत्रदर्शपूर्णमासौपवसथ्यसुत्याख्यकर्मानिष्ठादि-  
काः पञ्च मुख्या उषसो याः पूर्वमुक्तास्ताः पञ्च व्युष्टीरनु पञ्चात्मकं सर्वमिदम्  
त्पन्नम् । किमुत्पन्नमिति तदुच्यते—पञ्च दोहा उत्पन्नाः । तमिस्रा ज्योत्स्ना सं-  
ध्याद्वयमहरित्येते पञ्च दोहाः । ते च होतुब्राह्मणे ‘ इदं वा अग्रे नैव किंच-  
नाऽऽसीत् ’ इत्यनुवाके ‘ याऽस्य सा तनूरासीत् । तामपाहत् । सा तमिस्राऽ-  
भवत् ’ इत्यादिना समाम्नाताः । तत्रैव ‘ तेभ्यो मृन्मये पात्रेऽन्मदुहत् ’ इत्या-  
दिना दोहा आम्लाताः । आम्लाये चान्ते तदुपसंहृतम्—‘ एते वै प्रजाषतेदोहाः ’  
इति । त एते पञ्च दोहाः पञ्च व्युष्टीरनुत्पन्नाः । येयं गौः पृथिवी ( तां ) प-  
ञ्चनाम्नीं पञ्चविचनान्नोपेतामपि पञ्च व्युष्टीरनुत्पन्नां विद्यात् । वसन्तर्तौ पुष्पव-  
तीति नाम । ग्रीष्मर्तौ तापवतीति नाम । वर्षर्तौ वृष्टिमतीति नाम । शरादि जल-  
प्रसादवतीति नाम । हेमन्तशिशिरयोः शैत्यवतीति नाम । तैषा पञ्चनाम्नी पृ-  
थिवी व्युष्टीरनुत्पन्ना । तथा हेमन्तशिशिरयोरैक्येन पञ्चर्तवो व्युष्टीरनुत्पन्नाः ।

[ व्युष्टिनामकेष्टकाभिधानम् ]

तथा प्राच्यादयः सहोर्ध्वया पञ्च दिशो व्युष्टीरनूत्पन्नाः । पञ्चदशाख्यस्तोमेन  
क्लृप्ताः संपादिताः पञ्चविधवृच्युपेताः स्तोत्रियाः पञ्च व्युष्टीरनूत्पन्नाः । तस्य  
स्तोमस्य निरूपके ब्राह्मणे ' पञ्चभ्यो हिं करोति ' इत्येवं त्रिवाराम्नातम् ।  
एताः पञ्च व्युष्टयः । एकं लोकमभि समानमूर्ध्नीलोक आलोकः प्रकाशस्तमेकं  
प्रति समानस्वभावाः । मूर्धशब्द उत्तमाङ्गवाची सन्मुखं स्वभावमुपलक्षयति ।  
मुख्यस्वभावश्च व्युष्टीनां प्रकाशकत्वम् । एवंविधव्युष्टिरूपेयमिष्टकोति स्तूयते ।  
अथ द्वादशीमाह—

ऋतस्य गर्भ इति । या एताः पूर्वोक्ताः पञ्चोषसो मुख्यास्तासां मध्ये  
प्रथमा या व्युषूषी व्युष्टिरुषःकालरूमाऽस्ति सर्वस्य सत्यस्य गर्भो गर्भसदृशी  
तेनाऽऽदित्येन सहैव वर्तते । एका काचिदुषा रश्मिसहकारिण्यपां महिमानं विभ-  
र्ति । वर्षकाले रश्मिद्वारा जलमानीय मेघोदरे गर्भरूपं भइत्वं पोषयति । एका  
काचिदन्योषाः सूर्यस्य संबन्धिषु निष्ठतेषु संस्कृतेषु चरति प्रकाशं कुर्वती वर्त-  
ते । एका काचिदन्योषा धर्मस्य दीप्यमानस्याग्नेः संबन्धिषु चरति प्रकाशं करोति ।  
एका काचिदन्यामुषसं साविता नियच्छति दैनंदिनप्रकाशकारित्वेन नियतां करोति ।  
अथ त्रयोदशीमाह—

या प्रथमा व्यौच्छदिति । मुख्यासु पञ्चसूषःसु या प्रथमोषा व्यौच्छत्तमो  
व्यासयत्प्रकाशोत्पादनेन तमो निराकरोदित्यर्थः । सा तादृगुषा यमे धेनुरभवद्य-  
मस्वामिके लोके प्रकाशपदानेन धेनुवत्प्रीतिहेतुरभवत् । तथाविधे हे उषः सा त्वं  
पयस्वती वृष्ट्युदकयुक्ता सती नोऽस्मदर्थमुत्तरामुत्तरां समामुत्तरोमुत्तरेषु सर्वेष्वपि  
संवत्सरेषु निरन्तरं घुक्ष्व दोहनं कुरु । यथा धेनुः क्षीरं प्रयच्छति तथा त्वं व्युष्टिं  
प्रकाशं च प्रयच्छेत्यर्थः । अथ चतुर्दशीमाह—

शुक्रर्षभा नभसेति । येयमुषाः शुक्रर्षभा शुक्रेषु प्रकाशरूपेषु नक्षत्रादिषु  
मध्ये श्रेष्ठा सेयमुषा नभसा ज्योतिषऽऽकाशवर्तिप्रकाशेन युक्ता सत्यागोदिह स-  
मागता । कीदृशी, विश्वरूपा सर्वाणि रूपाणि प्रकाश्यानि यस्याः सा विश्वरूपा  
शबलीः सूर्योदयात्पूर्वमन्धकारलेशानुवृत्तौर्मिश्रवर्णा, अधिकेतुरग्निहोत्रिभिरुषः

[ व्युष्टिनामकेष्टकाभिधानम् ]

काले विहृत्य प्रज्वालित येऽग्नयस्त एव केतवो ध्वजस्थानीया यस्याः साऽग्निः  
केतुः समात्मनर्थं विभ्रती सूर्यस्य यत्प्रयोजनमन्धकारनिवारणरूपं तदेवोषसोऽपि  
प्रयोजनमतः सूर्येण सह समानप्रयोजना, स्वपस्यमाना शोभनान्यपांसि कर्माणि  
तान्यात्मन इच्छतीति स्वपस्यमाना । हेऽजर उषस्त्वं जरामागा बलीपलितादि-  
रूपजरारहिताऽपि सृष्ट्यादिमारभ्य मवृत्तत्वाच्चिरकालावस्थानलक्षणां जरां प्रा-  
प्ताऽसि । तादृगुवारूपेयमिष्टकेत्यर्थः । अथ पञ्चदशीमाह-

ऋतुनां पत्नीति । इयं प्रथमोषा आगादिह कर्मण्यायाता । कीदृशी,  
ऋतूनां वसन्तादीनां पत्नी पालयित्री, उषःकालस्यासृष्टावृत्त्या सृतवः संपद्यन्ते ।  
अह्नां नेत्री नयनस्य हेतुः प्रकाशप्रदानेन निष्पादिकेत्यर्थः । प्रजानां जनित्र्यु-  
त्पादयित्री । उषःकालावृत्त्या नवमासगर्भधारणादिना प्रजोत्पद्यते । हे उषस्त्वं  
स्वरूपेणैका सती बहुधा दिनभेदेन बहुप्रकारा भूत्वा व्युच्छसि तमो विवासयसि  
निष्कासयसीत्यर्थः । इदृशी त्वमजीर्णा बलीपलितादिजरारहिता सर्वमन्यन्मनुष्य  
शरीरादिकं जरयसि जीर्णं करोषि । इत्थं पञ्चदशाऽऽम्नाताः । षोडशी त्वन्यत्र  
द्रष्टव्या । एतैर्मन्त्रैः साध्यमुपधानं विधत्ते-

“ न वा इदं दिवा न नक्तमासीदव्यावृत्तं ते देवा एता व्युष्टीरपश्यन्ता उ-  
षादधत ततो वा इदं व्यौच्छद्यस्यैता उपधीयन्ते व्येवास्मा उच्छत्यथो तम एवाप-  
हते ” ( सं० का० ५ प्र० ३ अ० ४ ) इति ।

इदं कालस्वरूपं दिवारान्योर्व्यावृत्तिकयोषसा रहितत्वादव्यावृत्तमासीत् ।  
तथा सति दिवाऽपि नाऽऽसन्निक्रमपि नाऽऽसीत् । व्यावृत्तरूपस्य निश्चेतुमश-  
क्यत्वात् । तदानीं देवा व्यावृत्तिकारिणीर्युष्टिसंज्ञका एता इष्टका अपश्यन् ।  
विशेषेणोच्छति तमो विनाशयतीति व्युष्टिरुषःकालस्तद्वाचकशब्दो नोपेतैर्मन्त्रैरुप-  
धेया इष्टका व्युष्टयः । ता दृष्ट्वोपादधत । तत ऊर्ध्वगिदं कालस्वरूपं व्यौच्छ-  
दव्यावृत्तिकया व्युष्ट्या दिवानक्तभेदेन व्यावृत्तमासीत् । तस्माद्व्युष्टीरुपदध्यात् ।  
तदुपधाने हि यजमानार्थं व्युच्छत्येव परलोकापरलोकप्रकाशं करोत्येव । अपि च  
बुद्धिगतभ्रान्तिरूपं तमो विनाशयति । अत्र विनियोगसंग्रहः-

इयं व्युष्टीरुपादध्यान्मन्त्राः पञ्चदशेरिताः ॥

( पञ्चम्यां चितावसपत्नादीष्टकामिधानम् )

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये चतुर्थकाण्डे तृतीयप्रपाठकेऽ

एकादशोऽनुवाकः ॥ ११ ॥

---

( अथ चतुर्थकाण्डे तृतीयप्रपाठके द्वादशोऽनुवाकः ) ।

अग्ने॑ जा॒तान्प्र॑ णु॒दा नः॑ स॒प॒त्नान्प्र॑त्यजा॒-  
ता॒ज्जा॒तवे॒दो नु॒दस्व॑ । अ॒स्मे दी॑दिहि सु॒मना॑  
अहे॒डन्त॑वं स्या॒ः शर्म॑न्नि॒वस्त॑थ उ॒द्भित् ।  
सह॑सा जा॒तान्प्र॑ णु॒दा नः॑ स॒प॒त्नान्प्र॑त्यजा॒-  
ता॒ज्जा॒तवे॒दो नु॒दस्व॑ । अ॒धि नो॑ ब्रूहि सु॒मन॑-  
स्य॒मानो॑ व॒यः स्या॑म प्र णु॒दा नः॑ स॒प॒त्ना-  
न् । च॒तुश्च॒त्वारि॑ःशः स्तोमो॑ व॒र्चो द्र॒वि-  
णः॑ षोड॒शः स्तोम॑ ओजो॑ द्रवि॑णं पृथि॒व्याः  
पु॒रिष॑मसि [ १ ] अ॒प्सो नाम॑ । ए॒वश्छ॑न्दो  
व॒रि॒वश्छ॑न्दः श॒म्भूश्छ॑न्दः प॒रिभू॑श्छन्दः आ॒-  
च्छ॑च्छन्दो म॒नश्छ॑न्दो व॒यश्छ॑न्दः सि॒न्धु-  
श्छ॑न्दः स॒मु॒द्रः छ॑न्दः स॒लिलं॑ छन्दः सं॒य-  
च्छ॑न्दो वि॒यच्छ॑न्दो बृ॒हच्छ॑न्दो रथ॑तरं छन्दो  
नि॒का॒यश्छ॑न्दो वि॒वध॑श्छन्दो गि॒रश्छ॑न्दो  
अ॒जश्छ॑न्दः स॒ष्टुप॑छन्दोऽनु॒ष्टुप्छ॑न्दः क॒कु-  
च्छ॑न्दा॒स्त्रिक॑कुच्छन्दः का॒व्यं छ॑न्दोऽङ्क॒प-  
छ॑न्दः [ २ ] प॒दप॑ङ्क्तिश्छन्दोऽक्षर॑प-

( पञ्चम्यां चितावसपत्नादीष्टिकामिधानम् )

इ॒क्तिश्छ॒न्दो वि॒ष्टार॑प॒ङ्क्तिश्छ॒न्दः क्षु॒रो  
 भृ॒ज्वा॒न्छ॒न्दः प्र॒च्छ॒च्छ॒न्दः प॒क्षश्छ॒न्द ए॒व  
 श॒छ॒न्दो वरि॑व॒श्छ॒न्दो वय॑श्छ॒न्दो वय॑स्छ॒च्छ॒-  
 न्दो वि॒शालं॑ छ॒न्दो वि॒ष्प॒र्धाश्छ॒न्दश्छ॒दि॒श्छ॒न्दो  
 दू॒रो॒हणं॑ छ॒न्दस्त॒न्द्रं छ॒न्दोऽङ्का॒ङ्कं छ॒न्दः  
 [ ३ ] ॥

( अस्य॒ङ्कुपं॑ छ॒न्दस्त्रय॑स्त्रि॒शच्च॑ ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
 तृतीयप्रपाठके द्वादशोऽनुवाकः ॥ १२ ॥

( अथ चतुर्थकाण्डे तृतीयप्रपाठके द्वादशोऽनुवाकः )

एकादशोऽनुवाके व्युष्ट्याख्या इष्टका उक्ताः । तावता चतुर्थचिन्तिः समाप्ता ।  
 अथ द्वादशे पञ्चम्यां चितावसपत्नाद्या इष्टका उच्यन्ते ।

कल्पः—“ शोभूते पौर्वाह्णिकीभ्यां पचर्य पञ्चमीं चितिं चिनोत्यग्ने जातान्-  
 णुदा नः सपत्नानिति पुरस्तादुपदधाति ” इति । पाठस्तु -

अग्ने जातान्प्रेति । हेऽग्ने नोऽस्माकं जातान्सपत्नान्ये पूर्वमुत्पन्नाः शत्रव  
 स्तान्प्रणुद प्रकर्षेण नाशय । हे जातवेदो ये पूर्वमनुत्पन्ना इतः परमुत्पत्तिमसक्तिमु  
 कास्तान्जाताञ्छत्रून्पति नुदस्वोत्पत्तिप्रतिबन्धेन निराकुरु । सुमनाः सानुग्रह  
 चित्तस्त्वमहेतुन कुष्पंस्त्रिवरुथः प्राग्वंशसदोहविधानिरूपगृहत्रयोपेत उद्भिदनुष्ठेय-  
 कर्मोत्पादकः सन्नस्मे दीदीहि अस्मान्प्रकाशय । तव प्रसादाच्छर्मन्त्यां सुखवा  
 न्भवेयम् । एतन्मन्त्रसाध्यमुपधानं विधत्ते -

“ अग्ने जातान्प्र णुदा नः सपत्नानिति पुरस्तादुप दधाति जातानेव प्रातु  
 व्यान्प्र णुदते ” [ सं० का० ५ प्र० ३ अ० ५ ] इति ।

कल्पः—“ सहसा जातानिति पश्चात् ” इति । पाठस्तु—

[ पञ्चम्यां चितावसपत्नादष्टिकाभिधानम् ]

सहसा जातान्प्रेति । सहसा बलेन जातानिति पूर्ववत् । सुमनस्यमानः सौमनस्यं प्राप्तः सजोऽस्मानधिब्रूहि । वयमपि त्वदनुग्रहादधिकाः स्याम । नोऽस्मदीयान्सपत्नाञ्छन्नूप्रणुद । एतन्मन्त्रसाध्यमुपधानं विधत्ते—

“ सहसा जातानिति पश्चाज्जनिष्यमाणानेव प्राति नुदते ” ( सं० का० ५ प्र० ३ अ० ५ ) इति ।

“ पश्चादुपैदधानीत्यनुवर्तते । पूर्वमन्त्र उत्पन्नविनाशनपाधान्यमिह तूत्पत्त्य-  
मानप्रतिबन्धप्राधान्यम् । अनेनाभिपायेणोभयत्रैवकारप्रयोगः ।

कल्पः—“ चतुश्चत्वारिंशः स्तोम इति दक्षिणतः ” इति । पाठस्तु—

चतुश्चत्वारिंश इति । योऽयं स्तोमश्चतुश्चत्वारिंशदवृत्त्या संपन्नो यच्च त्वो बलत्वेन धनं हे इष्टके तदुभयरूपा त्वमसि । इमं गन्त्रं विनियुङ्क्ते

“ चतुश्चत्वारिंशः स्तोम इति दक्षिणतो ब्रह्मवर्चसं वै चतुश्चत्वारिंशो ब्रह्मवर्चसमेव दक्षिणतो धत्ते तस्माद्दक्षिणोऽर्धो ब्रह्मवर्चसितरः ” ( सं० का० ५ प्र० ३ अ० ५ ) इति ।

ब्राह्मणानामेवाऽऽर्त्विज्यात्तैर्निष्पाद्यस्य स्तोमस्य ब्रह्मवर्चसरूपत्वम् ।

कल्पः—“ षोडशः स्तोम इत्युत्तरतः ” इति । पाठस्तु—

षोडश इति । षोडशभिरावृत्तिभिर्निष्पाद्यः षोडशः । यस्तादृशः स्तोमो पञ्चाष्टगधातुरूपं धनं हे इष्टके तदुभयरूपा त्वमसि । एतं मन्त्रं विनियुङ्क्ते—

“ षोडशः स्तोम इत्युत्तरत ओजो वै षोडश ओज एवोत्तरतो धत्ते तस्मा-  
दुत्तरतोभिप्रयायी जयति ” [ सं० का० ५ प्र० ३ अ० ५ ] इति ।

षोडशस्तोमस्यौजोवृद्धिहेतुत्वादोजस्त्वम् अथेष्टकादयं सह प्रशंसति—

“ वज्रो व चतुश्चत्वारिंशो वज्रः षोडशो यदेते इष्टके उपदधाति जाताश्चैव जनिष्यमाणाश्च भ्रातृव्यान्प्रणुद्य वज्रमनु प्र हरति स्तुत्यै ” ( सं० का० ५ प्र० ३ अ० ५ ) इति ।

स्तोमयोरनिष्टनिवारकत्वेन वज्रत्वं, प्रणोदनमस्मात्स्थानाग्निःसारणं त्वो वज्र-  
स्यानुपहारः स्तुत्यै हिंसायै संपद्यते ।



कल्पः “ इष्टकायां पुरीषमध्यु ( ध्यु ) रू पृथिव्याः पुरीषमसीति मध्येऽग्नेः पुरीषवतीम् ” इति । पाठस्तु--

पृथिव्या पुरीषमिति । हे इष्टकास्वरूप त्वं पृथिव्यातिरूपायाः पुरीषं पूरकमसि । प्साति भक्षयति विनाशयतीति प्सः । न प्सातीत्यप्सः । हे इष्टके त्वमप्सो नामासि । एतन्मन्त्रसाध्यमुपधानं विधत्ते--

“ पुरीषवतीं मध्य उप दधाति पुरीषं वै मध्यमात्मनः सात्मानमेवाग्निं चिनुते ” ( सं० का० ५ प्र० ३ अ० ५ ) इति ।

पुरीषमध्यु ( ध्यु ) ह्य तस्योपयुग्मधीयमानत्वात्पुरीषवती । पुरीषं वा आत्मनो गवादिशरीरस्य मध्यमुदरमध्ये वर्तमानत्वात् । अतः पुरीषवत्त्वेन सात्मानं शरीर- सहितमेवाग्निं चिनुते । एतद्वेदनं प्रशंसति--

“ सात्माऽमुष्मिल्लोके भवति य एवं वेद ” ( सं० का० ५ प्र० ३ अ० ५ ) इति ।

नामकरणपूर्वकमुक्तमिष्टकापञ्चकं प्रशंसति -

“ एता वा असपत्ना नामेष्टका यस्यैता उपधीयन्ते नास्य सपत्नो भवति । ( सं० का० ५ प्र० ३ अ० ५ ) इति ।

सपत्नानां शत्रूणां विनाशकत्वादसपत्ना इत्येतासामिष्टकानां नामधेयम् ।

कल्पः “ एवश्छन्दो वरिवश्छन्द इति चत्वारिंशत् विराजो दशदश प्रति दिशमक्षयया ” इति । पाठस्तु--

एवश्छन्दो वरिव इति । ऐवो वरिव इत्याद्याः शब्दाः स्वर्गलोकवर्तिनां छन्दोविशेषाणां नामधेयानि । हे इष्टके त्वमेवश्छन्दो यत्तद्रूपाऽसि । एवं सर्वत्रो हनीयम् । एतन्मन्त्रसाध्यमुपधानं विधत्ते -

“ पशुर्वा एष यदग्निर्विराज उत्तमायां चित्यामुप दधाति विराजमेवोत्तमां पशुषु दधाति तस्मात्पशुमानुत्तमां वाचं वदति ” [ सं० का० ५ प्र० ३ अ० ५ ] इति ।

पशुभाषेहेतुत्वादग्नेः पशुत्वम् । अतः पशुषूत्तमां विराजं क्षीरदध्यादिरूपमन्नं

( पञ्चम्यां चितावसपत्नादीष्टकाभिधातम् )

स्थापयितुमस्मिन्पशुरूपेऽग्रावुत्तमायां पञ्चम्यां चितौ विराडाख्या इष्टका उपद-  
ध्यात् । विराड् रूपत्वं तु वक्ष्यमाणदशसंख्यया संपद्यते । यस्मात्पशुरूपेऽग्रावन्-  
त्त्वं विराजमुपदधाति तस्मात्लोकेऽपि बहुपशुयुक्तः पुरुषः समागतानतिथीन्पत्यु-  
त्तां वारुं वदति—श्रान्ता यूथं मद्गृहे समागच्छत भुज्यतामिति । सेयमुत्तमा  
वाक् । एकैकस्यां दिशीष्टकासंख्यां विधत्ते—

“ दशदशोप दधाति सवीर्यत्वाय ” [ सं० का० ५ प्र० ३ अ० ५ )  
इति ।

सदीर्यत्वं दाढर्थोपेतत्वं, तच्च बहुभिरिष्टकाभिः संपद्यते ।

सन्यक्पङ्क्तिरूपत्वं वारयितुं वक्रत्वं विधत्ते—

“ अक्षयोष दधाति तस्मादक्षण्या पशवोऽङ्गानि प्र हरन्ति प्रतिष्ठित्यै ”  
[ सं० का० ५ प्र० ३ अ० ५ ] इति ।

उका विराजः प्रशंसति—

“ यानि वै छन्दांसि सुवर्ग्याण्यसन्तैर्देवाः सुवर्गं लोकमायन्तेनर्षयोऽश्रा-  
म्यन्ते तपोऽप्यन्त तानि तपसाऽपश्यन्तेभ्य एता इष्टका निरमिमवैवश्छन्दो वरि-  
वश्छन्द इति ता उपादधत ताभिर्वै ते सुवर्गं लोकमायन्तेदेता इष्टका उपदधाति  
यान्येव छन्दांसि सुवर्ग्याणि तैरेव यजमानः सुवर्गं लोकमेति ” ( सं० का० ५  
प्र० ३ अ० ५ ) इति ।

स्वर्गगृह्णतीति सुवर्ग्याणि । तादृशानि यान्याम्नातानि छन्दांसि स्वर्गलोके  
स्थितानि तैश्छन्दोभिर्देवाः स्वर्गं प्राप्ताः । तत्पाठस्तेषां स्वर्गप्राप्तिसाधनम् । ऋषय-  
श्च तेन स्वर्गप्राप्तिनिमित्तेनाश्राम्यन्नुपायमन्विष्यालभमानाः खिन्ना आसन् । ते  
पुनर्विचार्य स्वर्गप्राप्त्यर्थं तपः कृतवन्तः । ततोऽनुष्ठितेन तपसा तानि च्छन्दांसि  
स्वर्गसाधनान्यपश्यन् । तेभ्यश्छन्दोभ्य एता विराडाख्या इष्टका निर्मितवन्तः ।  
निर्माय चैवश्छन्दो वरिवश्छन्द इति मन्त्रैस्ता विराज उपादधत । ततस्ताभिरि-  
ष्टकाभिस्त ऋषयः स्वर्गं प्राप्ताः । अतो यजमानोऽपि तदुपधानेन सुवर्ग्यैस्ते-  
छन्दोभिः स्वर्गं प्राप्नोत्येव । अत्र विनियोगसंग्रहः—

पञ्चम्यां तु चितावग्ने ह्यसपत्नास्तु पञ्च च ।

एवञ्चत्दारिंशदुक्ता विराजो दिक्षु वक्रगाः ॥ इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे तृतीयप्रपाठके

द्वादशोऽनुवाकः ॥ १२ ॥

---

अथ चतुर्थकाण्डे तृतीयप्रपाठके त्रयदशोऽनुवाकः ) ।

अग्निर्वृत्राणि जङ्घनद्द्रविणस्युर्विपन्यया ।  
 समिद्धः कुक्क आहुतः । त्वं सौमासि स-  
 त्पतिस्त्वं राजोत वृत्रहा । त्वं भद्रो असि  
 क्रतुः । भद्रा ते अग्ने स्वनीक संहृग्घोरस्य  
 सतो विषुणस्य चारुः । न यत्ते शोशिस्त-  
 मसा वरन्त न ध्वस्मानस्तनुवि रेप आ-  
 धुः । भद्रं ते अग्ने सहसिन्ननीकिमुपाक  
 आ रोचते सूर्यस्य [ १ ] । रुशद्दृशे द-  
 दृशे नक्तया चिदरूक्षितं दृश आ रूपे अ-  
 न्नम् । सैनाऽनीकेन सुविदत्रो अस्मे यष्टा  
 देवाः आर्यजिष्ठः स्वास्ति । अदब्धो गोपा  
 उत नः परस्पा अग्ने शुभद्रुत रेवर्दिदीहि ।  
 स्वास्ति नो दिवो अग्ने पृथिव्या विश्वायु-  
 र्धोहि यजथाय देव । यत्समिहि दिविजात  
 प्रशस्तं तदस्मासु द्रविणं धेहि चित्रम् ।  
 यथा होतर्मनुषः [ २ ] देवताता यज्ञेभिः  
 सूनो सहसो यजासि । एवा नो अद्य सम

[ याज्यानुवाक्याभिधानम् ]

ना संमानानुशन्नं उशतो यक्षि देवान् ।  
 अग्निमीडे पुरोहितं यज्ञस्य देवमृत्विजम् ।  
 होतारं रत्नधातमम् । वृषा सोम युमाः  
 असि वृषा देव वृषव्रतः । वृषा धर्माणि द-  
 धिषे । सांतपना इदं हविर्मरुतस्तज्जुजुष्ट-  
 न । युष्माकोती रिंशादसः । यो नो मर्तो  
 वसवो दुर्हणायस्तिः सत्यानि मरुतः [ ३ ]  
 जिघांसात् । ब्रह्मः पार्श्वं प्रति स मचीष्ट  
 तपिष्ठेन तपसा हन्तना तम् । संवत्सरीणां  
 मरुतः स्वर्का उरुक्षयाः सगणा मानुषेषु ।  
 तैऽस्मत्पाशान्प्र मुञ्चन्त्वहसः सांतपना म  
 दिरा मादयिष्णवः । पिप्रिहि देवा उशतो  
 यविष्ठ विद्वाः ऋतु ऋतुपते यजेह । ये दै-  
 व्या ऋत्विजस्तोमिग्ने त्वं होतृणामस्या-  
 यजिष्ठः । अग्ने यद्य विशो अध्वरस्य होतः  
 पावक [ ४ ] शोचे वेष्टुं हि यज्वा । ऋता  
 यजासि महिना वि यद्भूर्हव्या ब्रह्म यदिष्ट-  
 या तै अद्य । अग्निना रयिमश्रवत्पोषमेव  
 दिवेदिवे । यशसं वीरवत्तमम् । गयस्फानो  
 अमीवहा वसुवित्पुष्टिवर्धनः । सुमित्रः सो-  
 म नो भव । गृहमेधास आगत मरुतो

( याज्ञानुवाक्याभिधानम् )

माऽप भूतन । प्रमुञ्चन्तौ नो अ२ हंसः । पू-  
 र्वाभिहिं ददांशिम शरद्भिर्मरुतो वयम् ।  
 महोभिः [ ५ ] चर्षणीनाम् । प्र वृद्धिन्या  
 ईरते वो महा२सि प्र णामानि प्रयज्यव-  
 स्तिरध्वम् । सहस्रियं दम्यं भागमेतं गृहमे-  
 धीयं मरुतो जुषध्वम् । उप यमेति युवतिः  
 सुदक्षं दोषा वस्तोर्हविष्मती घृताची । उप  
 स्वैनमरमतिर्वसूयुः । इमो अग्ने वीतितमानि  
 हव्याऽजस्रो वाक्षि देवतातिमच्छ । प्रति न  
 ई२ सुरभीणि वियन्तु । क्रीडं वः शर्धो  
 मारुतमनर्वाण२ रथेऽुभम् [ ६ ] । कण्वा  
 अभि प्र गायत । अत्यासो न ये मरुतः  
 स्वञ्चो यक्षदृशो न शुभयन्त मर्याः । ते  
 हर्म्येष्ठा शिशवो न शुभ्रा वत्सासो न प्र-  
 क्रीडिनः पयोधाः । प्रैषामज्मेषु विथुरेव  
 रेजते भूमिर्यामिषु यद्ध युजते शुभे । ते  
 क्रीडयो धनयो भ्राजदृष्टयः स्वयं महित्वं  
 पनयन्त धूतयः । उपह्वरेषु यदाचिध्वं ययिं  
 वयं इव मरुतः केन [ ७ ] चित्पथा ।  
 श्रोतन्ति कोशा उप वो रथेष्वा घृतमुक्षता  
 मधुवर्णमर्चते । अग्निमग्नि२ हवीमाभिः सदा  
 हवन्त विस्पतिम् । हव्यवाहं पुरुप्रियम् ।

[ याज्यानुवाक्याभिधानम् ]

त॒ हि श॒श्वन्त॒ इड॑ते सु॒चा दे॒वं घ॑त॒श्चुता॑ ।  
 अ॒ग्निः ह॒व्याय॒ वोढ॑वे । इन्द्रा॒ग्नी रो॒चना  
 दि॒वः श्र॑थ॒द्वृत्र॑मिन्द्रं॒ वो वि॒श्वत॒स्परीन्द्रं॑  
 न॒रो वि॒श्वक॑र्म॒हविषा॑ वाव॒धानो॒ विश्व॑क॒-  
 र्म॒हविषा॑ वर्ध॒नेन ॥ ८ ॥

( सूर्यस्य॒ मनु॑षो मरुतः॒ पाव॑क॒ महो॑भी रथे॒शुभं॒ केन॒ षट्च॑त्वारि॒ंशच्च॑ ) ।

इति ऋणयजुर्वेदीयतैत्तिरीयसंहितायां चतुर्थाष्टके  
 तृतीयप्रपाठके त्रयोदशोऽनुवाकः ॥ १३ ॥

---

अ॒पां त्वे॒म॒न्नयं॒ पुरः॒ प्राची॑र्ह॒वक्षि॑ति॒स्त्र्यवि॑रिन्द्रा॒ग्नी मा छन्द॑ आ॒शुस्त्रि॒-  
 वृ॒द्धेर्भा॑गो॒ऽज्येक॑पेयमेव सा या॒ऽग्ने जा॒तान॒ग्निर्वृ॒त्राणि॑ जडू॒षन॒त्वयो॑दश ॥ १३ ॥  
 अ॒पां त्वेन्द्रा॑ग्नी इ॒यमे॒व सा दे॒वता॑ता षट्॒त्रिंशत् ॥ ३६ ॥

हरिः ॐ ।

इति ऋणयजुर्वेदीयतैत्तिरीयसंहितायां चतुर्थाष्टके  
 तृतीयः प्रपाठकः ॥ ३ ॥

---

( अथ चतुर्थकाण्डे तृतीयप्रपाठके त्रयोदशोऽनुवाकः ) ।

द्वादशेऽनुवाकेऽसप्तना विराजश्चोकाः । अथ त्रयोदशस्यान्त्यानुवाकत्वात्तत्र  
 याज्यानुवाक्या उच्यन्ते ।

चातुर्मास्थेषु साकमेधाख्ये तृतीये पर्वण्यग्रयेऽनयिवते पुरोडाशमष्टाकपालं  
 निर्वपति साकः सूर्येणाद्यतेत्यादिहवाढ्याम्नातानि । तत्र प्रथमस्याऽऽज्यभागस्य  
 पुरोनुवाक्यामाह—

[ याज्यानुवाक्याभिधानम् ]

आग्निवृत्राणीति । अयमाग्निरस्याननुगृह्णात्वेति शेषः । कद्विशोऽग्निः, वृत्राणि जङ्घनत्कर्मानुष्ठाननिवारकाणि पापान्यतिशयेन हतवान्, विपन्यया विशिष्टयाऽऽस्मत्कृतया स्तुत्या द्रविणस्युरस्मदर्थं द्रविणेच्छुः, समिद्धः सम्यक्प्रज्वालितः, शुक्रः शोचमानः, आहुत आ समन्तादस्माभिराकारितोऽनेनाऽऽज्येनाऽऽहूतो वा अथ द्वितीयस्याऽऽज्यभागस्य पुरोनुवाक्यामाह—

त्व॑ सोमासीति । हे सोम त्वं सतां सम्यगनुष्ठितानां कर्मणां पतिरसि । किंच त्वं राजा दीक्षिमान् । अपि च त्वं वृत्रहा पापघाती । किंच त्वं भद्रः फलप्रदत्वेन मङ्गलः क्रतुरसि । तस्य क्रतोर्निष्पादकत्वात् । यद्यप्येतन्मन्त्रद्वयं चोदकपातं तथाऽप्यमावारयाविकृतित्वं युक्तां वृधन्वत्योः प्रार्थि वारयितुं पुनः पाठः ।

अथ प्रधानस्याग्नेरनीकवतो हविषः पुरोनुवाक्यामाह—

भद्रा ते अग्न इति । शोभनमनीकं सैन्यं यस्यासौ स्वनीकः, तादृश हेऽग्ने ते त्वदीयानि चरित्राणि भद्रा भद्राणि मङ्गलानि । कथं भद्रत्वामिति तदुच्यते— त्वं संदृक्सम्यग्भजमानादन्विष्यसि, यजमानादिभिर्वा सम्यग्दृश्यते । तथा त्वं क्षीरस्योग्रस्य सतः सर्वदा विद्यमानस्य विषुणस्य बहुलज्वालारूपेण विष्वग्भ्यासस्य चारुश्वरणहेतुः, अस्मदनिष्ठानिवारकस्य निरन्तरस्य ज्वालामूहस्य प्रवर्तक इत्यर्थः । यत्ने तव शोचिः प्रकाशनं कदाचिदपि तपसा न वरन्त नाऽऽन्नियते । ध्वस्मानो ध्वंसहेतवो राक्षसास्तनुवि शरीरे त्वदीये रेपः प्रहाररूपं पापं नाऽऽधुनैव संपादितवन्तः । अथ तत्रैव याज्यामाह—

भद्रं ते अग्न इति । सहो वलमस्यास्तीति सहसी, तादृश हेऽग्ने सूर्यस्य ते सूर्यसदृशस्य तव भद्रं कल्याणमतीकं ज्वालारूपं सैन्यमुपाक उन्नतिके समीप आरोचते सर्वतो दीप्यते । तादृशं ज्वालारूपं त्वदीयमनीकं नक्तयाचिन्तकमपि गाढान्धकाराबुतायां रात्रावपि दृढशे विस्पष्टं दृश्यते प्राणिभिः । किमर्थं रात्रौ तज्ज्वालादर्शनमिति तदुच्यते रुशङ्गिसकं सर्पादिकं दृशे मार्गे द्रष्टुं, तथा रात्रौ भोजनवेलायां रूपे पुरतो निरूपिते पात्रेऽस्त्राक्षितं रूक्षोपलक्षितमक्षिकाद्युपद्रववि-  
तमन्त्रमादृशे सर्वतो द्रष्टुम् । अथ तत्रैव विकल्पितां याज्यामाह—

सैनाऽनीकेनेति । हेऽग्ने स त्वं द्युमदीप्यमान मुतापची रेवन्दहुधनयुक्तं गृह-

( याज्यानुवाक्याभिधानम् )

क्षेपादिकं दीदिहि प्रकाशय । कीदृशस्त्वम् । एनाऽनीकेन सुविद्व एनेन ज्वालां-  
समूहेन सुष्ठु वेदिता, अस्मे देवान्यष्टाऽस्मदर्थं देवानुद्दिशम यागनिष्पादकः, स्वस्ति  
विघ्नराहित्यं यथा भवति तथाऽऽयजिष्ठोऽतिशयेन कृत्स्नयागसमाप्तिकारी, अद-  
न्यः केनाप्यर्हिसितो गोपा यज्ञस्थ गोप्ता, उतापि च नोऽस्माकं परस्पा अतिशयेन  
पालयिता । अथ स्विष्टकृतः पुरोनुवाक्यामाह—

स्वस्ति नो दिव इति । हेऽग्ने नोऽस्मभ्यं स्वस्ति निर्विघ्नं विंधायुः संपूर्ण-  
मायुर्वेहि संपादय । किमर्थं, यजथाय यागानुष्ठानार्थम् । कुव, दिवो द्युलोके पृ-  
थिव्यां भूलोके । हे देव यदा द्युलोके भूलोके वा तिष्ठामस्तदा सर्वदा संपूर्णमायुः  
प्रपच्छेत्यर्थः । हे दिविजात स्वर्गसमुत्पन्नाग्ने यद्दिविणं सीमाहि वयं सेवेम तद्द  
विणमस्मासु धेहि संपादय । कीदृशं द्रावेणं, प्रशस्वं विद्यमानश्रेष्ठ्यं चित्रं मणिमु-  
कादिनानाजात्युपेतम् । तत्रैव याज्यामाह—

यथा होतरिति । सहतो मन्यन्नरूपस्य बलस्य सूनुः पुत्रोऽग्निः । स च  
देवानामाह्वाता । हे सहसः सूनो होतरग्ने यथा मनुषो मनुष्याननुग्रहेण पालयासि,  
देवताता देवानपि यज्ञैर्यजासि पूजयासि । तातिप्रत्ययस्य स्वार्थे विहितत्वादेवा एव  
देवतातयः । देवताता देवतातीन् । इतरयजमानपालनं तदीयदेवयजनं च दृष्टा-  
नः । दार्ष्टान्तिकं तु स्वकीयदेवयजनमुच्यते । एवा एवमेव हेऽग्ने नोऽस्माकमद्या-  
ग्निर्कर्मणि देवान्याक्षि त्वं यज । कीदृशस्त्वं समना तैर्देवैः सह समानमन-  
स्कः । यद्वा समानस्त्वैर्देवैस्तुल्य इत्यर्थः । उशन्कामयमान आस्थायुक इत्य-  
र्थः । कीदृशान्देवान्, समानांस्त्वया तुल्यानुशतः काक्ष्यमानांस्त्वयि प्रीतियु-  
क्तानित्यर्थः ।

अथ मरुद्भ्यः सांतपनेभ्यो मध्यंदिने चरुमित्यत्र प्रथमाज्यभागस्यानुवाक्या-  
माह—

अग्निमीड इति । इममाग्निमहमीडे स्तौमि । कीदृशं, पुरोहितं पुरोदेश  
आहवनीये स्थापितं, यज्ञस्यानुष्ठीयमानस्य कर्मण ऋत्विजमृत्विक्त्वनिष्पादकं,



देवं द्योतमानं, होतारं देवानामाहवातारं, रत्नघातममतिशयेन रत्नानां मणिमुक्ता प्रभृतीनां संपादकम् । अथ द्वितीयाज्यभागस्य पुरोनुवाक्यामाह -

वृषा सोमेति । हे सोम त्वं वृषा कामानां वर्षयिता द्युमान्दीप्तिमांश्चासि । हे देव यस्मात्त्वं वृषा वर्षयिता तस्मात्त्वं वृषव्रतो वर्षनिमित्तं कर्म यस्यासौ वृष व्रतः । किंच यस्मात्त्वं वृषा वर्षयिता तस्माद्धर्माणि पुण्यानि दक्षिणे धारयसि ।

अथ प्रधानस्य हविषः पुरोनुवाक्यामाह—

सांतपना इति । सम्यक्त्वप्यन्ते शत्रव एभिरिति सांतपनाः । तादृशो हे मरुतोऽस्माभिर्दयिमानं यदिदं हविरस्ति तज्जुजुष्टन सेवध्वम् । किमर्थं, युष्माकोती युष्माकमूतये दुद्राधातो रक्षणाय । कीदृशा मरुतः, रिशादसो रिवान्ति हिंसन्तीति रिशास्तानदन्ति भक्षयन्ति विनाशयन्तीति रिशादसः । अथ तत्रैव याज्यामाह—

यो नो मतं इति । वसवो वासहेतवो हे मरुतो यो मर्तो मनुष्यो दुर्हं णायुर्दुष्टक्रोधोऽत्यन्तं पापबुद्धिः सन्सत्यानि तिरोऽस्मान्प्रति कृतान्सर्वथा नानिष्टं करिष्यामीत्येवंरूपाञ्जपथांस्तिरस्कृत्य नोऽस्माञ्जिवांसाज्जन्तुमिच्छेत्स दुद्रो द्रोही पाशं भवदीपं बन्धनरज्जुं प्रतिमुचीष्ट प्रतिमुञ्चतु । स्वगले बध्नावित्यर्थः । तं द्रोहिणं तपिष्ठेन तपसाऽत्यधिकेन संतापेन हन्तन मारयत । तत्रैव विकल्पितां याज्यामाह—

संवत्सरीणा इति । हे मरुतः, सन्ति ते पाशात्स्वकियबन्धनरज्जूरस्मदस्मत्तोऽपनीय मानुषेषु विरोधिजनेषु प्रमुञ्चन्तु गले बध्नन्तु । कीदृशान्पाशान्, अंहसः पापिष्ठानत्यन्तनिर्वन्वहेतूनित्यर्थः । कीदृशो मरुतः, संवत्सरीणाः सक्तद्योगेनाऽऽराधिताः संवत्सरपर्यन्तं रक्षकाः, स्वर्काः सुष्टवचनीयाः, उरुक्षया विस्वीर्णगृहाः, सगणाः सप्तभिर्गणैः सहिताः । ‘सप्तगणा वै मरुतः’ इति श्रुत्यन्तरात् । सांतपनाः सम्यक्शत्रूणां तापकारिणः, मदिराः स्वयं हृष्टाः मादयिष्यवोऽस्मानपि हर्षयन्तः । अथ तत्रैव स्विष्टकृतः पुरोनुवाक्यामाह—

पिप्रीहि देवानिति । हे यविष्ठ युवतमाग्न उशतः कामयमानन्देवान्पिप्रीह्यतिशयेन प्रीणय । हे स्रतुपते सूर्यात्मना कालपरिपालक त्वमृतून्कालविशेषा-

[ याज्यानुवाक्याभिधानम् ]

विद्वान्ज्ञानवर्तसे । तस्मादिहोचिते काले यज । देवेषु भवा ये दैव्या ऋविजः सन्ति “ अग्निर्होता । अधिनाऽध्वर्यू । त्वष्टाऽश्रति ” इत्यादिनाऽऽम्रातास्तोमि-  
स्तदैवैः सह त्वमस्य यजमानस्य संबन्धिनां होतृणामृत्विजां मध्य आयजिष्ठः  
तवतो यष्टुतमोऽसि । तत्रैव याज्यामाह—

अग्ने यदद्येति । हे स्विष्टरुदग्ने विशः प्रविष्टस्यानुष्ठितस्याध्वरस्य संब-  
न्धि यद्धविरस्ति तदद्य वरेशान् भक्षय । होतर्होमकर्तः पावक शोधक शोचे दी-  
क्षेभान्, तान्येतान्यग्निविशेषणानि । हि यस्मात्त्वं यज्वा यागस्य कर्ता तस्माद्वता  
ऋतेऽस्मदीययज्ञे माषिम्ना यजासि देवान्प्रणिषासि । यद्यस्मात्कारणाद्विभूर्वीशिष्टो  
भवति तत्तस्मात्कारणाद्धे यविष्ठ युवतमाद्य ते तव या हव्या यानि हव्यानि अ-  
स्माभिर्दीयन्ते तानि ( वह ) स्वी कुरु । यद्यप्येतन्मन्त्रद्वयं दार्शिकहौत्रकाण्डे स  
गन्मातस्वाच्चोदकादेव प्राप्तं तथाऽपि विस्पाष्टार्थं पुनर्वचनमिति द्रष्टव्यम् । अथ  
“ मरुद्भ्यो गृहमेभिभ्यः सर्वासां दुग्धे सायं चरुम् ” इत्यत्र प्रथमस्याऽऽज्यमा-  
गस्य पुरोनुवाक्यामाह—

अग्निना रयिमिति । अनेनाग्निना रयिं धनमश्वत्सर्षो जनः प्राप्नोति । न  
केवलं धनस्य स्वरूपमात्रं, किंतु दिने दिने तस्य धनस्य पुष्टिमेव प्राप्नोति न तु  
हासम् । कीदृशं पोषं, यशसं कीर्तिकरं, वीरवत्तमं वीरा अस्मदीयाः पुत्रा अ-  
प्येति वीरवानतिशयेन तथाविधम् । अथ द्वितीयस्याऽऽज्यभागस्य पुरोनुवा-  
क्यामाह—

गयस्फान इति । हे सोम नोऽस्मान्प्रत्युच्यमानविशेषणविशिष्टो भव ।  
कानि तानि विशेषणानीति तान्युच्यन्ते गयस्फानो गृहाणां वर्धयिता । अमीवहा  
रोगाणां हन्ता । वसुविद्धनस्य लम्भायिता । पुष्टिवर्धनो गवादिषु पुष्टेर्वर्धयिता ।  
सुभिः शोभनं यजमानरूपं भित्रं यस्यासौ सुभिः । अथ प्रधानस्य पुरोनुवा-  
क्यामाह—

गृहमेधास इति । गृहे क्रियमाणो मेधो यज्ञो येषां ते गृहमेधासः ।  
तादृशां हे मरुत आगतेह कर्मण्यागच्छत । माऽपभूतन कदाचिपपि माऽपगच्छत ।  
किं कुर्वन्तः, अंहसः पात्रान्नोऽस्मान्प्रमुञ्चन्तः प्रकर्षेण वियोजयन्तः । तत्रैव या-  
ज्यामाह—

[ याज्यानुवाक्याभिधानम् ]

पूर्वीभिर्हीति । हे मरुतो वयं यजमानाः पूर्वीभिरनादिकालप्रवृत्ताभिर्महो  
भिर्ब्रह्मादिसंपूर्णतया महनीयाभिः शराद्भिः संवत्सरैश्चर्षणीनां मनुष्याणामृत्विजां  
मध्ये स्थित्वा हि यस्माद्ददाशिम हविर्दध्नास्तस्माद्युयमिहाऽऽगच्छत ।

तत्रैव विकल्पितामन्यां याज्यामाह—

प्र बुध्नियेति । हे मरुतो बुध्नया बुध्ने मूले भवानि बुध्नयानि । अ-  
नादिकालप्रवृत्तानीत्यर्थः । वो महांसि युष्माकं तेजांसि प्रेरते प्रकर्षेण गच्छन्ति  
प्रवृत्तानीत्यर्थः । प्रयज्यवः प्रकृष्टयागयुक्ता यूयं नामानि गृहमेधिनो मरुतो वय-  
मित्यादीनि भवदयिनामधेयानि पतिरध्वं प्रकर्षेण लोके स्वपापयत । सहस्रियं  
सहस्रसमार्हं गृहमेधियं गृहमेधिना युष्मानुद्दिश्य दीयमानमेतं भागं पुरोडाशरूपं  
जुषध्वं सेवध्वम् । अथ तत्रैव स्विष्टकृतः पुरोनुवाक्यामाह—

उप यमेतीति । युवतिर्मन्त्रेण मिश्रीभूता हविष्मती संपूर्णहविर्युक्ता घृ-  
ताची घृतपुष्टेयमाहुतिर्दोषा रात्रौ वस्तोर्दिवसे च सुदक्षं कुशलं यं स्विष्टकृतम-  
ग्निमुपैति प्राप्नोति । इदं स्विष्टकृतमग्निमरमादिः कदाचिदप्युपरतिरहितो वसुध-  
नमिच्छन् यजमानः स्वा स्वकीयेन हविषोपैति प्राप्नोति सेवत इत्यर्थः । अथ  
तत्रैव याज्यामाह—

इमो अग्न इति । हेऽग्ने इमो इमानि वीतवमान्यतिशयेन कान्तानि हव्या  
हवींषि देवताविमच्छ देवानभिप्राप्तुमजस्रोऽनुपरतो वक्षि वह । नोऽस्मत्संबन्धीनि  
सुरभीणि सुगन्धीनि हवींषि पतीं पत्येकमेव वियन्तु देवा भक्षयतु ।

अथ “ मरुद्भ्यः क्रीडिभ्यः पुरोडाशः सप्तकपालं निर्वपति साकं सूर्ये-  
णोद्यता ” इत्यस्य हविषः पुरोनुवाक्यामाह—

क्रीडं व शर्ध इति । हे कण्वाः कण्वप्रभृतयो वेदाचार्याः शर्धो बलमभि-  
प्रगायताभिवो वैदिकैः स्तत्रैः प्रकर्षेण गानं कुरुत । क्रीडशं बलं, वः क्रीडं यु-  
ष्माकं क्रीडाकारणं, मारुतं मरुतां संवन्धि, अनर्वाणं भ्रातृव्यैरतिरस्कृतम् । भ्रा-  
तृव्यो वा अवेति श्रुत्यन्तरात् । रथेशुभं रथमेरणे समर्थम् । तत्रैव याज्यामाह—

[ याज्यानुवाक्याभिधानम् ]

अत्यासो न य इति । हे मरुतः शुभयन्त शोभयन्ते स्वरुचा स्वसंचा-  
रणं सर्वं जगदलं कुर्वन्तीत्यर्थः । तेऽस्माननुगृह्णन्तिवति शेषः । कीदृशा मरुतः  
अत्यासो न सततगमनशीला अश्वादय इव स्वञ्चः शोभनगतयः, यक्षदृशो न  
वर्षा यागदर्शनार्थिनो मर्त्या इवौत्सुक्येनात्र समागता इति शेषः । हर्म्येष्टाः शि-  
शवो न शुभ्राः प्रासादमारुढा राजबालका इव पर्वतेषु शुभ्राः संचरन्तीति शेषः ।  
वत्सासो न प्रकीडिनः । यथाऽत्यन्तबालवत्साः शीघ्रमितस्ततः पलायमानाः प्रकर्षेण  
क्रीडन्ति तथा तत्र तत्र संचरन्तः क्रीडापराः, पयोवामेवानुत्पाद्य तेषु जलधारिणः ।  
तत्रैव विकल्पितामन्यां पुरोनुताक्यामाह—

प्रेषामज्मेषु विधुसिति । एषां मरुतामज्मेषु गगनेषु भूमिः परेजते प्रकर्षेण  
रजत कम्पते । भृशं भूकम्पजनकानि मरुतां गमनानीत्यर्थः । तत्र दृष्टान्तः—वि-  
धुरे यथा भर्तृरहिता योषित्पालकाभावादत्यन्तं कम्पते तद्वत् । यद् ये हि म-  
रुतो यामेषु जलस्य नियामकेषु मेघेषु युञ्जते जलं योजयन्ति ते मरुतो महित्यं  
स्वकीयमहिमानं स्वयं पनयन्त स्वयमेव व्याहरन्ति स्तुवन्ति वा । कीदृशास्ते,  
क्रीडवः क्रीडापराः, धूतयः कम्पयुक्ताः सर्वदा चलन्त इत्यर्थः । भ्राजदृष्टयो  
भ्राजो दीप्तिर्विद्युद्रूपा दृष्टिर्षेषां ते भ्राजदृष्टयः । धूतयः शत्रूणां कम्पहेतवः ।  
तत्रैव विकल्पितां याज्यामाह—

उपह्वरेषु यदिति । हे मरुतो यद्यदा वय इव पक्षिण इव यूयं केनचि-  
चित्पथा केनापि मार्गेणोपह्वरेषूपेत्य हर्तव्येषु ताडनीयेषु मेघेषु ययिमचिध्वं गतिं  
संपादितवन्तः । यदा जलपूर्णमेवमास्फलयन्ति भवन्त इत्यर्थः । तदानीं कोशा-  
घनपूर्णगृहसदृशा जलपूर्णा मेघा वो युष्माकं रथेषू समीपमागतेषु सत्सु श्रोतन्ति  
जलं स्रावयन्ति । यूयमप्यर्चत यजमानाय मधुवर्णं मधुरसोपेतं घृतं घृतसमानमु-  
दकमा समन्तादुक्षत सिञ्चत । अथ तत्रैव स्विष्टकृतः पुरोनुवाक्यामाह—

अग्निमग्निमिति । अग्निमग्निं तत्तद्यागगतस्विष्टकृतं हवीमभिराह्वानपरैः  
सदा हवन्त सर्वदा यजमाना आहवयन्ति । कीदृशमग्निं, विशर्पातिं प्रजानां पालकं  
हव्यवाहं देवान्पति हविषो वोढारं, पुरुषियं पुरुणां बहूनां यजमानानां प्रीतिहे-  
तुम् । तत्रैव याज्यामाह—

( याज्यानुवाक्याभिधानम् )

त० हि शश्वन्त इति । शश्वन्तो निरन्तरमनुतिष्ठन्तः कृत्विजो घृतं चुवा घृतं क्षरता ( न्या ) स्रुवा युक्तास्तमाग्निं देवमीदृते स्तुवते । किमर्थं, हव्याय वोदवे हविर्वोहुम् ।

अथ यान्ययानि त्रीणि वर्षीण्याग्नातानि- " ऐन्द्राग्नमेकादशकपालमैन्द्रं चरुं वैश्वकर्मणमेककपालम् " इति, तत्रैन्द्राग्नस्य याज्यापुरोनुवाक्ययोः प्रतीके दर्शयति-

इन्द्राग्नी रोचनेति । इन्द्राग्नी रोचना दिव इति पुरोनुवाक्या । अथद्व-  
वमिति याज्या । एतच्चोभयमिन्द्राग्नी रोचना दिव इत्यनुवाके व्याख्यातम् ।

अथैन्द्रस्य याज्यानुवाक्ययोः प्रतीके दर्शयति-

इन्द्रं वा विश्वत इति । इन्द्रं वा विश्वतस्परि इति पुरोनुवाक्या । इन्द्रं नर  
इति याज्या । एतच्चोभयमिन्द्रं वा विश्वतस्परि हवामह इत्यनुवाके व्याख्यातम् ।  
अथ वैश्वकर्मणस्य याज्यानुवाक्ययोः प्रतीके दर्शयति -

विश्वकर्मणि । तत्र विश्वकर्मन्हविषा वावृधान इति पुरोनुवाक्या । मि-  
श्वकर्मन्हविषा वर्धनेनेति याज्या । एतच्चोभयं य इमा विश्वा भुवनानि जुह्वदि-  
त्वनुवाके व्याख्यास्यते । अत्र विनियोगसंग्रहः-

अथ याज्या साकमेधे सनीकवति यागके ।

आज्यभागानुवाक्ये द्वे सग्निवृत्तेति वर्णिते ॥

मद्रा तिस्रः प्रधान स्युः स्वस्ति स्विष्टकृति द्वयम् ।

आग्निं सांतपनीयाज्यभागयोर्द्वे प्रधानके ॥

सांततिस्रः पिपीलस्ये द्वयं स्विष्टकृतीरितम् ।

आग्निना गृहमेधीये द्वे स्यातामाज्यभागयोः ॥

गृहे प्रधाने तिस्रः स्युरूप स्विष्टकृति द्वयम् ।

क्रीडं चतुष्टयं क्रीडियागे सग्निमिति द्वयम् ॥

संयाज्ये स्वाग्नेन्द्राग्नी अथच्चैन्द्राग्नयागके ।

इन्द्रमिन्द्रं चैन्द्रयागे विश्वदे वैश्वकर्मणे ॥

त्रयस्त्रिंशद्वचः प्रोक्ता अनुवाक इहान्विते ॥

[ याज्यानुवाक्याभिधानम् ]

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वेदीयतैत्तिरीयसंहिताभाष्ये चतुर्थकाण्डे तृतीयप्रपाठके त्रयोदशोऽनुवाकः ॥ १३ ॥

—

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥

इति श्रीमद्विद्यातीर्थमहेश्वरपरावतारस्य श्रीमद्राजाधिराजपरमेश्वरस्य श्रीवीरबुक्कमहाराजस्याऽऽज्ञापरिपालकेन माधवाचार्येण विरचिते वेदार्थप्रकाशे ऋणयजुर्वेदीयतैत्तिरीयसंहिताभाष्ये चतुर्थकाण्डे तृतीयः प्रपाठकः ॥ ३ ॥

—

[ पञ्चमचितिशेषस्तोमभागमिधानम् ]

अथ चतुर्थाष्टके चतुर्थः प्रपाठकः ।

( तत्र प्रथमोऽनुवाकः ) ।

हरिः ॐ ।

रश्मिरसि क्षयाय त्वा क्षयं जिन्व प्रोतिरसि  
 धर्माय त्वा धर्मं जिन्वान्वितिदसि दिते त्वा  
 दिवं जिन्व संधिरस्यन्तरिक्षाय त्वाऽन्तरिक्षं  
 जिन्व प्रतिधिरसि पृथिव्यै त्वा पृथिवीं  
 जिन्व विष्टम्भोऽसि वृष्ट्यै त्वा वृष्टिं जिन्व  
 प्रवाऽस्यहने त्वाऽहार्जिन्वानुवाऽसि रात्रियै  
 त्वा रात्रिं जिन्वोशिगंसि ( १ ) वसुभ्य-  
 स्त्वा वसूञ्जिन्व प्रकेतोऽसि रुद्रेभ्यस्त्वा रु-  
 द्राञ्जिन्व सुदीतिरस्यादित्येभ्यस्त्वाऽऽदित्या  
 ञ्जिन्वौजोऽसि पितृभ्यस्त्वा पितृञ्जिन्व तन्तु-  
 रसि प्रजाभ्यस्त्वा प्रजा जिन्व पृतनाषाड-  
 सि पशूभ्यस्त्वा पशूञ्जिन्व रेवदस्योषधीभ्य-  
 स्त्वौषधीर्जिन्वाभिजिदसि युक्तग्रावेन्द्राय  
 त्वेन्द्रं जिन्वार्धिपतिरसि प्राणाय [ २ ]  
 त्वा प्राणं जिन्व यन्ताऽस्यषानाय त्वाऽपानं  
 जिन्व सःसर्पोऽसि चक्षुषे त्वा चक्षुर्जिन्व  
 वयोधा असि श्रोत्राय त्वा श्रोत्रं जिन्व  
 त्रिवृदसि प्रवृदसि संवृदसि विवृदसि सःरो-  
 होऽसि नीरोहोसि प्ररोहोऽस्यनुरोहोऽसि  
 वसुकोऽसि वेषश्रिरसि वस्यद्विरसि [ ३ ] ॥

[ पञ्चमचितिशेषस्ताम्रभागामिधानम् ]

( उशिर्गसि प्राणाय विचत्वारिंशच्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
चतुर्थप्रपाठके प्रथमोऽनुवाकः ॥ १ ॥

---

अथ चतुर्थकाण्डे चतुर्थ प्रपाठकः ।

( तत्र प्रथमोऽनुवाकः ) ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

प्रपाठके तृतीयेऽस्मिंश्चितयः पञ्च वर्णिताः ।

चतुर्थे पञ्चमचितेः शेषः सर्वो विधीयते ॥

तत्र प्रथमानुवाके स्तोमभागा उच्यन्ते ॥

कल्पः—“ राश्मिरसि क्षयाय त्वा क्षयं जिन्वेति स्तोमभागाः सप्त सप्त प्रति-  
दिशमवशिष्टा मध्ये ” इति ।

तत्र पूर्वस्यां दिश्युपधेयानामिष्टकानां सप्त मन्त्रानाह—

राश्मिरसि क्षयायेति । हे इष्टके त्वमादित्यराश्मिरूपाऽस्यतः क्षयाय नि-  
वाससिद्धयर्थं त्वामुपदधामि । त्वं चास्माकं क्षयं निवासं जिन्व प्रीणय संपादये-  
त्यर्थः । एवं सर्वं योजनयिम् । प्रकृष्टा गतिर्यस्याः सा प्रेतिः । धर्मो विहित-  
कर्मानुष्ठानम् । अनुकूला गतिर्यस्याः साऽन्वितिः । द्यौः स्वर्गः । द्यावापृथिव्यो-  
र्मध्यवर्ती देशः संधिः । अन्तरिक्षं गन्धर्वादिलोकभागोऽन्तरिक्षम् । पतिविशब्देन  
भूलोकभाग उपलक्ष्यते । विशेषेण स्वभ्यते । जलमत्र धार्यत इति विष्टम्भो मेघः ।  
प्रथमं वाति गच्छति प्रवर्तत इति प्रबोषःकालः । उषा हि सूर्योदयात्पूर्वं प्रवर्तते ।  
अतोऽहसिद्धयर्थं त्वामुपदधामि ।

अथ दक्षिणस्यां दिश्युपधेयानामिष्टकानां सप्त मन्त्रानाह—

अनुवाऽसि रात्रिया इति । अनु सूर्यास्तमयात्पश्चाद्वाति चरति प्रयात्री-



( पञ्चमचितिशेषस्तोमभागाभिधानम् )

त्यनुवा सायंसंख्या । उशिग्वसुभिः काम्यमानाऽसि । अतो वसूभ्यो वसूनां प्री-  
त्यर्थं त्वामुपदधामि । त्वं च वसूञ्जिन्वं प्रीणय । एवमुत्तरत्र योज्यम् । प्रकृष्टः  
केनो यः ( स ) प्रकेतः । रुद्राणां यः प्रकेतस्तद्रूपा त्वमसि । शोभना दीतिः  
दीप्तिः सुदीतिः सा त्वमसि श्रोजो बलं पितृणां यद्वलमनुग्रहसमर्थं तद्रूपा त्वमसि ।  
तन्तु पुत्रपौत्रादिसातत्यर्थम् । स्वकीयान्गवादिपशून्पहतुंमागता या परकीयसेना सा  
पृतना तां सहतेऽभिभवतीति पृतनाषाड् ।

अथ पश्चिमायां दिश्युपधेयानामिष्टकानां सप्त मन्त्रानाह—

रेवदस्योपधीभ्य इति । रा अस्यास्तीति रेवत् । ओषधिसाध्यं यद्धनं  
जीवनं तद्रूपा त्वमसि । जयसि शत्रून्भिभवसित्यभिजित् । पाषाणसदृशो वज्रा  
ग्रावा, युक्तो हस्ते स्वीकृतो ग्रावा यस्यासौ युक्तग्रावा । इन्द्रश्चक्षुरादीन्द्रियाण्य-  
धिष्ठाय पालयिता । यः श्वासरूपो वायुः सोऽधिपतिस्तद्रूपा त्वमसि । वह्निर्निर्ग-  
तस्य श्वासस्य पुनरप्यन्तःप्रवेशाय नियामको यो वायुविशे । स यन्ता, तद्रूपा  
त्वमसि । सम्यक्सर्पयति बलेन पर्वतयति मां चयनधनप्रस्था [ स्वीक ] रणाय  
संसर्पो दृष्टिः । वयः पक्षी तद्वद्धावतीति वयोधाः । पक्षी तत्र तत्र गत्वा स्व  
कार्यं साधयति तथा श्रोत्रेन्द्रियशक्तिस्तत्तच्छब्दं प्राप्य निश्चिनोति, उच्छाकित्वा-  
त्वमासे । तिस्र आवृतोऽवयवविशेषा यस्य मिथुनीभावस्य सोऽयं त्रिवृत्पुमान्यो  
वित्सङ्गश्चोत्पद्यववत्रयं, तथाविधमिथुनीभावरूपा त्वमसि ।

अथोदीच्यां दिश्युपधेयानामिष्टकानां सप्त मन्त्रानाह—

प्रवृदासि संवृदिति । स्त्रीपुरुषयोः संसर्गानन्तरभाविनी या प्रवृत्तिः सा  
प्रवृत्तद्रूपा त्वमसि । प्रवृत्त्यनन्तरभावी यः सम्यग्व्यापारः सोऽयं संवृत्तद्रूपा त्व-  
मसि । तद्व्यापारादूर्ध्वं या विवृत्तिः सा विवृत्तद्रूपा त्वमसि । संभोगादूर्ध्वं

[ पञ्चमचितिशेषस्तोमभामाभिधानम् ]

वीणस्य क्षेत्रे यः समारोपः सोऽयं संरोहस्तद्रूपा त्वमसि । क्षेत्रे प्रक्षिप्तस्य बीजस्य निःशेषेण गर्भाशयव्याप्तिर्निरोहस्तद्रूपा त्वमसि । गर्भाशये व्याप्तस्य बीजस्य शरीराकारः परिणामः प्ररोहस्तद्रूपा त्वमसि । तस्य च परिणतस्य शरीरस्यानुकूलः पुनदिरूपेण प्रादुर्भावोऽनुरोहस्तद्रूपा त्वमसि ।

अथ मध्यदेश उपधेयानामिष्टकानां त्रीन्मन्त्रानाह—

वसुकोऽसीति । वसु धनमस्यास्तीति वसुको धनी पुत्रस्तद्रूपा त्वमसि-  
वेो व्याप्तं धनं, वेषं श्रयते सेवत इति वेषाश्रिः । माप्तस्याभिवृद्धिकारीत्यर्थः ।  
तद्रूपा त्वमसि । वसुनोऽभिवृद्धस्य धनस्याष्टिर्भोजनं यस्यासौ वस्याष्टिः । धनं सं-  
पाद्य तदभिवृद्धिं च कृत्वा तयाऽभिवृद्ध्या जीवतीत्यर्थः । तद्रूपा त्वमसि ।

एतैर्मन्त्रैः साध्यमुपधानं विधत्ते—

“ यज्ञेन वै प्रजापतिः प्रजा असृजत ताः स्तोमभागैरेवासृजत यत्स्तोम-  
भागा उपदधाति प्रजा एव तद्यजमानः सृजते ” ( सं. का. ५ प्र. ३ अ.  
५ ) इति ।

प्रजापतिर्यदा यज्ञेन प्रजा असृजत तदानीं यज्ञमध्यवर्तिनः स्तोमभागमन्त्रा  
एवं सृष्टिहेतव आसन् । त्रिवृदादिस्तोमयुक्तानि यानि बहिष्पवमानादिस्तोत्राणि  
तानि भजन्त इति रश्मिरित्यादयो मन्त्राः स्तोमभागाः । ब्रह्मा तत्स्तोत्राण्यभ्य-  
नुजानन् रश्मिरित्यादिकमेकैकं मन्त्रमुच्चार्याभ्यनुजानाति । एतच्चास्माभिः पूर्वमृषयो  
वा इन्द्रमित्यनुवाके स्पष्टमुक्तम् । अतो रश्मिरित्यादयः स्तोमभागाः एतैर्मन्त्रै  
रुपेक्षया इष्टका अपि स्तोमभागाः । तदुपधानेन यजमानः प्रजाः सृजत एव ।  
वा एताः स्तोमभागाख्या इष्टका यज्ञतेजस्त्वेन यज्ञप्रतिष्ठात्वेन च क्रमेण प्रशं-  
स्यति—

“ बृहस्पतिर्वा एतद्यज्ञस्य तेजः समभरद्यत्स्तोमभागा यत्स्तोमभागा उपद-  
धाति सतेजसमेवार्धिं चिनुते बृहस्पतिर्वा एतां यज्ञस्य प्रतिष्ठामपश्यद्यत्स्तोमभागाः

२०४६ श्रीमत्सायणाचार्यविरचितभाष्यसमेता— (४चतुर्थकाण्डे-

[ पञ्चमचितिशेषस्तोमभागाभिधानम् ]

यत्स्तोमभागा उपदधाति यज्ञस्य प्रतिष्ठित्य ” [ सं० का० ५ प्र० ३ अ० ५ )  
इति ।

सामान्येन विहितं पुनर्विशेषाकारेण विधत्ते—

“ सप्तसप्तोप दधाति सर्वीर्यत्वाय तिस्रो यध्ये प्रतिष्ठित्यै ” ( सं० का०  
५ प्र० ३ अ० ५ ) इति ।

एकैकस्यां दिशि सप्तसप्तोपधानेन सर्वीर्यत्वं दाढर्यं भवति । मध्ये तिसृणा-  
मुपधानेन प्रतिष्ठा स्थैर्यं भवति ।

प्रजापतिः स्तोमभागैरेवासृजतेति सामान्यत उक्तं, तेषु कैः स्तोमभागैः कि-  
मसृजतेत्येकैकमिष्टकामन्त्रं विभजते—

“ रश्मिरित्येवाऽदित्यमसृजत प्रेतिरिति धर्ममत्वितिरिति दिवः संधिरित्य-  
न्तरिक्षं प्रतिधिरिति पृथिवीं विष्टम्भ इति वृष्टिं प्रवेत्यहरनुवेति रात्रिमुशिमिति  
वसून्मकेव इति रुद्रान्तसुदीतिरित्यादित्यानोज इति पितृः स्तन्तुरिति प्रजाः पृतना-  
षाडिति पशून्रेवदित्योषधीः ” ( सं० का० ५ प्र० ३ अ० ६ ) इति ।

तत्र रश्मिरित्यादयो मन्त्रास्तत्सृज्यपदार्थसंबन्धित्वेन पूर्वं व्याख्याताः । अ-  
तस्तेन मन्त्रेण तत्तत्पदार्थमसृजतेत्युपपन्नम् । एवं पञ्चदशभिर्मन्त्रैः सृष्टिरभिहिता ।  
अथ सृष्टस्य जगतो रक्षाहेतुभूतं षोडशं मन्त्रं दर्शयति—

“ अभिजिदसि युक्तग्रावेन्द्राय त्वेन्द्रं जिन्वेत्येव दक्षिणतो वजरं पर्यौहदमि-  
जित्यै ” ( सं० का० ५ प्र० ३ अ० ६ ) इति ।

अस्मिन्मन्त्रे वजर एव संबोध्यते । हे वजर त्वमभिजिज्जयहेतुर्युक्तग्रावा स्थापि-  
तपाषाण इव दृढश्चास्यत इन्द्रप्रीत्यर्थं त्वां पर्यौहामि तेनेन्द्रं प्रीणयेति मन्त्रार्थः ।  
प्रजापतिरेतं मन्त्रमुच्चारयन् दक्षिणहस्तेन सृष्टस्य जगतो रक्षणाय वजरं प्रेरितवां-  
स्तेन बाधकविनाशे सति सृष्ट्या अभिजयोऽभूत् ।

( पञ्चमाचितिशेषस्तामेभागोभिधातम् )

याः सृष्टाः प्रजा वजरेण रक्षितास्तासु शरीररूपासु प्रजासु मन्त्रचतुष्टये-  
नेन्द्रियस्थापनं दर्शयति—

“ ताः प्रजा अप्रपाणा असृजत तास्वधिपतिरसीत्येव प्राणमदधाद्यन्तेत्य-  
पानं सः सर्प इति चक्षुर्वयोधा इति श्रोत्रम् ” ( सं० का० ५ प्र० ३ अ०  
६ ) इति ।

एवमिन्द्रिययुक्तैः शरीरैर्व्यवहरन्तीषु प्रजासु मन्त्रचतुष्टयेन मिथुनीभावसं-  
र्पितं दर्शयति—“ ताः प्रजाः प्राणतीरमानतीः पश्यन्तीः शृण्वतीर्न मिथुनी अभ-  
वन्तासु त्रिवृदसीत्येव यिथुनमदधात् ” [ सं० का० ५ प्र० ३ अ० ६ ]  
इति ।

मिथुनीभूतासु प्रजासु मन्त्रचतुष्टयेन प्रजोत्पादनसामर्थ्यं दर्शयति—

“ ताः प्रजा मिथुनी भवन्तीर्न प्राजायन्त ताः सः रोहोऽसि नीरोहाऽसीत्येव  
प्राजयन्त ” ( सं० का० ५ प्र० ३ अ० ६ ) इति ।

अपत्योपेतानां प्रजानां मन्त्रत्रयेण प्रतिष्ठा भवतीत्येतद्दर्शयति—

“ ताः प्रजाः प्रजाता न प्रत्यतिष्ठन्ता वसुकोऽसि वेषश्रिरसि वश्यष्टिरसी-  
त्येवैषु लोकेषु प्रत्यस्थापयद्यदाह वसुकोऽसि वेषश्रिरसि वश्यष्टिरसीति प्रजा एव  
प्रजाता एषु लोकेषु प्रति स्थापयति ” ( सं० का० ५ प्र० ३ अ० ६ ) इति ।

एतद्वेदनं प्रशंसति—

“ सात्माऽन्तरिक्षं रोहासि सप्राणोऽमुष्मिँल्लोके प्रति तिष्ठत्यव्यर्धुकः प्राणा-  
पानाभ्यां भवति य एवं देद ” ( सं० का० ५ प्र० ३ अ० ६ ) इति ।

सात्मा सशरीरोऽन्तरिक्षं गत्वा यक्षगन्धर्वादिलोकेषु भोगान्भुङ्क्ते, स्वर्ग-  
लोकेऽपि प्राणशरीरयुक्त एव प्रतितिष्ठति, प्राणापानाभ्यां कदाचिदपि न वियुक्तो  
भवति ।

अत्र विगियोगसंग्रहः—

इष्टका रश्मिरित्येकविंशस स्तोमभागकाः ॥ इति ।

इति श्रीमत्सायणाचार्यविरचिते माधवीये वेदार्थप्रकाशे ऋण्यजुर्वेदीय-

तैत्तिरीयसंहिताभाष्ये चतुर्थकाण्डे चतुर्थप्रपाठके

प्रथमोऽनुवाकः ॥ १ ॥

अथ चतुर्थं मन्त्रमाह—

स्वराडस्युदीचीति । “ अभि त्वा शूर नोनुमः ” इत्यादि निष्केवल्यम्

अथ पञ्चमं मन्त्रमाह—

अधिपत्न्यसीति । अधिकं पाळयिष्यधिपत्नी । बृहती दिक्पौढोष् दिक् ।

“ तत्संवितुर्वृणीमहे ” इत्यादिकं शस्त्रं वैश्वदेवम् । “ वैश्वनराय पृथुरा जसे ” इत्यादिकं शस्त्रमाग्निमारुतम् । अथ सर्वेष्वपि मन्त्रेष्वनुषञ्जनीयं शेष माह—

अन्तरिक्षायेति । देवेषु मध्ये ये प्रथमजा ऋषयो नारदाद्याः । अत एव स्मर्यन्ते—“ देवर्षिनारदस्तथा ” इति । ते महर्षयस्त्वामिष्टकां दिवो मानयाऽङ्का । शस्य यत्परिमाणं तेन परिमाणेन प्रथन्तु विस्तारयन्तु । किमर्थम्, अन्तरिक्षार्थं मन्तरिक्षं व्याप्नुमिष्यर्थः । कीदृशेन परिमाणेन, वरिणा वरणीयेन । न केवलं मृषयः प्रथन्तु किंतु विधर्ता चायमधिपतिश्च योऽयामिष्टकानां निष्पादयिता यश्च पाळकस्तावपि प्रथेताम् । तेन ( च ) महर्षयो विधर्ता चाधिपतिश्च सर्वे संविदानाः परस्परमैकमत्यं प्राप्ता नाकस्य पृष्ठे स्वर्गसदृशस्यास्य क्षेत्रस्योपरि त्वां सादयन्तु, यजमानं च स्वर्गे लोके सादयन्तु ।

अत्र यान्युदाहृतानि शस्त्राणि तान्याश्वलायनो दर्शयति—‘ प्र वो देवायेत्याज्यमुपसंतनुयादिति वायुरग्नेगा यज्ञप्रीरिति सप्तानां पुरोरुचां तस्यास्तस्या उपरिष्ठादृचमृचं शंसेद्वायवायाहि दर्शतेति सप्तक्रुचां द्वितीयां प्रउगे त्रिरिति मरुत्वतीयं शस्त्रं संसेदध्वर्यो शोसावोमिति माध्यदिने शस्त्रादिष्वाहाव आ त्वा रथं यथोतय इदं वासो सुतमन्ध इति मरुत्वतीयस्य प्रतिपदनुचराविति । निष्केवल्यस्यामि त्वा शूर नोनुमोऽभि त्वा पूर्वपीतय इति प्रगाथौ स्तोत्रियानुरूपौ यदि रथं तं पृष्ठमिति । तत्संवितुर्वृणीमहेऽद्या नो देव सावितरिति वैश्वदेवस्य प्रतिपदनुचराविति । स्वभ्यग्रमाग्निमारुतं तस्याऽवद्यां पच्छ ऋगावानं पच्छः शस्या चेद-

[ नाकसदारुण्येष्टकाभिधानम् ]

ईर्ष्य इतरां संतानमुत्तमेन वचनेन वैश्वानराय पृथुपाजसे ” इति । राश्यसत्या-  
दिभिर्मन्त्रैः साध्यमुपधानं विधत्ते-

“ नाकसद्भिर्वैः दैवाः सुवर्गं लोकमायन्तन्नाकसदां नाकसत्त्वं यन्नाकसद् उ-  
पधाति नाकसद्भिरेव तद्यजमानः सुवर्गं लोकमेति ” [ सं० का० ५ प्र० ३  
अ० ७ ] इति ।

नाकः स्वर्गः सद्यते प्राप्यते यैर्मन्त्रैस्ते नाकसदः । तथा च मन्त्रलिङ्गम् -

“ नाकस्य पृष्ठे सुवर्गे लोके यजमानं च सादयन्तु ” इति । एतैर्मन्त्रैरुप-  
धेया इष्टका अपि नाकसदः । यस्मात्ताभिर्देवाः स्वर्गं गतास्तस्मान्नाकसादिति नाम  
संपन्नम् । तदुपधानेन यजमानः स्वर्गं लोकं प्राप्नोति ।

दुःखनिवारकत्वेन तदुपधानं प्रशंसति-

“ सुवर्गो वै लोको नाको यस्यैता उपधीयन्ते नास्पा अकं भवति ”  
( सं. का. ५ प्र. ३ अ. ७ ) इति ।

कं सुखमकं दुःखं न विद्यते दुःखं यत्र सोऽयं नाकः, स्वर्गश्च तादृशः ।  
ततो नाकसदुपधानेन यजमानस्य दुःखं न भवति ।

पुनरपि स्थानसंपादकत्वेन प्रशंसति -

“ यजमानायतनं वै नाकसदो यन्नाकसद् उपधात्यायतनमेव तद्यजमानः  
कुरुते ” ( सं. का. ५ प्र. ३ अ. ७ ) इति ।

पृष्ठस्तोत्रसंबन्धितेजोरूपत्वेन पुनः प्रशंसति -

“ पृष्ठानां वा एतत्तेजः संभूतं यन्नाकसदो यन्नाकसद् उषादधाति पृष्ठाना-  
मवे तेजोऽव रुन्धे ” ( सं० का० ५ प्र० ३ अ० ७ ) इति ।

अत्र विनियोगसंग्रहः -

राज्ञी नाकसदः पञ्च सर्वशेषोऽन्तरित्ययम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये चतुर्थकाण्डे चतुर्थप्रपाठके

द्वितीयोऽनुवाकः ॥ २ ॥

( अथ चतुर्थकाण्डे चतुर्थप्रपाठके तृतीयोऽनुवाकः ) ।

अयं पुरो हरिकेशः सूर्यराश्मिस्तस्य रथ-  
गृत्सश्च रथौजाश्च सेनानिग्रामण्यौ पुञ्जिक-  
स्थला च कृतस्थला चाप्सरसौ यातुधा-  
ना हेती रक्षाः सि प्रहेतिरयं दक्षिणा विश्व-  
कर्मा तस्य रथस्वनश्च रथेचित्रश्च सेना-  
निग्रामण्यौ मेनका च सहजन्या चाप्सरसौ  
दङ्क्षणवः पशवो हेतिः पौरुषेयो वधः प्रहे-  
तिरयं पश्वाद्विश्वव्यास्तस्य रथप्रोतश्वास-  
मरथश्च सेनानिग्रामण्यौ प्रम्लोचन्ती च  
[ १ ] अनुम्लोचन्ती चाप्सरसौ सर्पा हेति-  
व्याधराः प्रहेतिरयमुत्तरात्संयद्वसुस्तस्य  
सेनाजिच्च सपेणश्च सेनानिग्रामण्यौ वि-  
श्वाची च घृताची चाप्सरसावापो हेति-  
र्वातः प्रहेतिरयमुपर्यर्वाग्वसुस्तस्य ताक्ष्य-  
श्चारिष्टनेमिश्च सेनानिग्रामण्यावुर्वशी च  
पूर्वाचित्तिश्चाप्सरसौ विद्युद्धेतिरवस्फूर्जन्प्र-  
हेतिस्तेभ्यो नमस्ते नो मृडयन्तु ते यम्  
[ २ ] द्विभो यश्च नो द्वेष्टि तं वो जम्भे

( चोडाख्येष्टकाभिधानम् )

दधान्यायोस्त्वा स॒र्दने सा॒दया॒भ्यव॑तश्छा-  
या॒यां नमः॑ स॒मुद्राय॑ नमः॑ स॒मुद्रस्य॑ चक्ष॒से  
पर॒मेष्ठी त्वां सा॒दय॑तु दि॒वः पृ॒ष्ठे व्य॑च॒स्वतीं  
प्रथ॑स्वतीं वि॒भूम॑तीं प्र॒भूम॑तीं परि॒भूम॑तीं  
दि॒वं यच्छ॑ दि॒वं द॒ह दि॒वं मा हिं॑सी॒र्वि-  
श्व॑स्मै प्रा॒णाय॑पा॒नाय॑ व्या॒नायो॑दानाय॑ प्र-  
ति॒ष्ठायै॑ च॒रित्रा॑य सूर्य॑स्त्वा॒ग्निं पा॑तु म॒ह्या  
स्व॒स्त्या छ॒र्दिषा॑ श॒ंतमे॒न तया॑ दे॒वत॑या॒ङ्गि  
र॒स्वद्द॒ध॒वा म॒दि । प्रो॒थत॑श्चो न य॒वसे॑ अ-  
वि॒ष्यन्त्य॑दा म॒हः सं॒वर॑णा॒द्ब्यस्था॑त् । आ॒द-  
स्य॑ वा॒तो अनु॑ वा॒ति शो॒चिर॑ध॒ं स्म ते॒ व्रज॑नं  
कृष्ण॑मस्ति [ ३ ] ॥

( प्र॒म्लोच॑न्ती च य॒स्व॒ स्व॒स्त्या॒ष्टाविं॑शतिश्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
चतुर्थप्रपाठकेः तृतीयोऽनुवाकः ॥ ३ ॥

( अथ चतुर्थकाण्डे चतुर्थप्रपाठके तृतीयोऽनुवाकः ) ।

द्वितीयेऽनुवाके नाकसदाख्या इष्टका उक्ताः । अथ तृतीये चोडाख्या इष्टका  
उच्यन्ते । कल्पः—“तातु पुरीषमध्यू ( ध्यु ) ह्यायं पुरो हरिकेश इति पञ्च चोडा-  
अभ्युपदधाति द्वेष्यं मनसा ध्यानन्पश्चात्माचीमुत्तमाम् ” इति ।

तत्र प्रथमं मन्त्रमाह—

अयं पुरो हरिकेश इति । अयमग्निः पुरः पूर्वस्थां दिशि हरिकेशो हि-  
रण्यवर्णकेशप्रमाना ज्वाला यस्यासौ हरिकेशः सूर्यसमानराशिस्तस्य तादृशस्याग्नेः



परिचारकौ द्वौ सेनानिग्रामण्यौ । एकः सेनां परराज्येषु नयत्यपरः स्वराज्ये ग्रामं नयति । तत्र रथगृत्स इति सेनान्यो नामधेयम् । गृत्सो गर्भनवान् । यस्य रथे महती तृष्णा सोऽयं रथगृत्सः । रथौजा इति ग्रामण्यो नामधेयम् । ओजो बलम् । यस्य रथारोहणे बलाधिक्यं स रथौजाः । यथैतौ मुख्यौ परिचारकौ तथा द्वौ अप्तरसौ परिचारिके । तत्र पुञ्जिकस्थलेत्येकस्या नामधेयं, कृतस्वलेत्यपरस्या नामधेयम् । यातुधाना रक्षांसि चेत्यवान्तरजातिभेदोऽवगन्तव्यः । हेतिप्रहेती अप्यायुवविशेषौ । तत्र यातुधानाः कूरास्तीक्ष्णहेतिस्वरूपाः । रक्षांस्यतिकूराणि अतितीक्ष्णप्रहेतिरूपाणि । यस्याग्नेरिदं सर्वं हे इष्टके तदग्निस्वरूपाः सीत्यभिप्रायः । एवं सर्वत्र योज्यम् । अथ द्वितीयमन्त्रमाह—

अयं दक्षिणेति । विश्वानि कर्माण्याग्निहोत्रादीनि यस्याग्नेः सोऽयं विश्वकर्मा दक्षिणस्यां दिशि स्थितः । तस्य रथस्वनः सेनानी रथेचित्रो ग्रामणीः मेनकेति सहजान्येति चाप्तरसोर्नामधेयम् । दङ्क्षगवो दंशनशीला व्याधरादयो हेतिः । संग्रामे पुरुषसंबन्धी यो वधः स प्रहेतिः । अथ तृतीयमन्त्रमाह—

अयं पश्चादिति । विश्वं व्यचाति प्रामोतीति विश्वव्यचाः । सर्वमन्यत्पूर्वं द्रव्याख्येयम् । अथ चतुर्थमन्त्रमाह—

अयमुत्तरादिति संयत्प्राप्तं वसु धनं यस्याग्नेः सोऽयं संयद्वसुः । सोऽग्निरुत्तरादुत्तरस्यां दिशि वर्तते । शेषं पूर्ववत् । अथ पञ्चममन्त्रमाह—

अयमुत्तर्यर्वादिति । अर्वाग्वसुरधोमुखत्वेन वसुनो मेघान्द्रुमौ पतनाद्वैद्यतोऽग्निस्तथोच्यते । स चोपर्यूर्ध्वायां दिशि पवर्तते । भयहेतुप्रकाशा विद्युत् । मारकोऽशनिरवस्फूर्जन् ।

एतेषु पञ्चस्वपि मन्त्रेष्वनुषञ्जनीयं शेषमाह—

तेभ्यो नमस्त इति । योऽयमग्निर्यौ च सेनानिग्रामण्यौ ये चाप्तरसौ यौ च हेतिप्रहेती तेभ्यः सर्वेभ्यो नमोऽस्तु । ते सर्वे नोऽस्मान्मृडयन्तु सुखयन्तु । यं वैरिणं ते वयं द्विभ्यो यश्च वैरी नोऽस्मान्दोष्टि तं वैरिणं युष्माभिरनुगृहीतोऽहं वो

[ चोडाख्येष्टकाभिधानम् ]

युष्माकं जम्भे विदारितास्ये दधामि स्थापयामि । एतैर्मन्त्रैः साध्यमुपधानं विधत्ते —

“ पञ्चोडा उप दधात्यप्सरस एवैतमेता भूता अमुष्मिँल्लोक उप शेरेश्थो तनूपानीरेवैता यजमानस्य ” [ सं० का० ५ प्र० ३ अ० ७ ] इति ।

चूड संवरण इत्यास्माद्धातोरुत्पन्नश्चोडाशब्दः । नाकसदामुपरि च्छिद्रावरणार्थत्वादेता इष्टकाश्चोडा इत्युच्यन्ते । पञ्चसंख्याकाश्चोडाः पञ्चचोडास्तासामुपधाने सत्येता इष्टका अप्सरस एव भूताः स्वर्गे लोक एनं यजमानमुपशेरते । अपि च, एता अप्सरसो यजमानस्य तनूपानीरेव शरीरपालनपरा एव ।

उपधानकाले ध्यानविशेषं विधत्ते —

‘ यं द्विष्यात्तमुपदधद्ध्ययेदेताभ्य एवैनं देवताभ्य आ वृश्वाति ताजगार्वि माँति ’ ( सं० का० ५ प्र० ३ अ० ५ ) इति ।

यजमानो यं पुरुषं द्विष्यात्तं द्वेष्यमध्वर्युरुपधानं कुर्वन्ध्यायेत् । तेन ध्यानेनैताभ्य एवाग्निसेनान्यादिभ्यो देवताभ्य एनं द्वेष्यमावृश्वाति सर्वतो विच्छिन्नं करोति । ताजगार्विमाँति तदानीमेव मरणं प्राप्नोति ।

नाकसदामुपरि पञ्चचोडोपधानं विधत्ते —

‘ उत्तरा नाकसद्भ्य उप दधाति यथा जायामानीय गृहेषु निषादयति तादृगेव तत् ’ [ सं० का० ५ प्र० ३ अ० ७ ] इति ।

गृहस्थानीया नाकसदो जायास्थानीयाः पञ्चचोडाः ।

तवायं पश्चादिति तृतीयमन्त्रेणोपधेया येयमिष्टका तस्याश्चरमत्वं विधत्ते -

“ पश्चात्प्राचीमुत्तरामुप दधाति तस्मात्पश्चात्प्राची पत्न्यन्वास्ते ” [ सं० का० ५ प्र० ३ अ० ७ ] इति ।

यस्मात्पश्चिमायां दिशि प्राङ्मुखत्वेनोपधेया इ ( पि ) ष्टका ( कां ) चरमत्वेनोपधत्ते तस्मात्पश्चिमायां दिश्यवस्थाय प्राङ्मुखी पत्नी गार्हपत्यमुपविशति ।

कल्पः - ‘ आयोस्त्वा सद्ने सादयामीति स्वस्मात्तृणामभिमृश्याश्चेनोपप्राप्य

( चोडाख्येष्टकाभिधानम् )

परमेष्ठी त्वा सादयतु दिवः पृष्ठ इत्यविदुषा ब्राह्मणेन सह मध्येऽग्नेऽपदधाति ॥  
इति । अभिमर्शनमन्त्रपाठस्तु—

आयोस्त्वेति । एति निरन्तरं गच्छतीत्यायुरादित्यः । स च सर्वं जगद-  
वाति । तस्मादवत आयोश्छायायां सत्यां संतापपरिहारेण शैत्ये कृते सतीत्यर्थः ।  
सदनेऽस्मिन्स्थाने हे इष्टके त्वां सादयामि । समुद्राय समुद्रसद्रूपायाऽऽदित्याय  
नमोऽस्तु । समुद्रस्य चक्षसे प्रकाशकाय नमोऽस्तु । उपधानमन्त्रपाठस्तु -

परमेष्ठी त्वेति । परम उत्कृष्टे सत्यलोके तिष्ठतीति परमेष्ठी ब्रह्मा । स  
त्वा दिवः पृष्ठे स्वर्गस्योपरि सादयतु । कीदृशीं त्वां, व्यचस्वतीमभिव्यक्तिमतीं,  
प्रथस्वतीं विस्तारवतीं, विभूमतीं विविधनूतनोत्पादनशक्तिमतीं, प्रभूमतीं प्रभुत्वश-  
क्तिमतीं, परिभूमतीं परसैन्यपराभवशक्तिमतीम् । दिवं यच्छ स्वर्गभोगं यजमाना  
धनितया नियतं कुरु । दिवं दंह द्युलोके भोगं दृढी कुरु । दिवं मा हिंसीदिवं-  
द्युलोकभोगं मा विनाशय । विश्वस्मै सर्वस्मै प्राणापानव्यानोदानाख्यवायुवृत्तिदा-  
भाय, प्रतिष्ठायै स्वगृहे स्थितिलाभाय, चरित्राय शास्त्रीयाचरणाय, प्राणिनामे-  
तस्य सर्वस्य सिद्धयर्थमयं सूर्यस्त्वामभितः षातु रक्षतु । केन रक्षणमिति तदु-  
च्यते—मह्यास्वस्त्या महत्या योगक्षेमसंपत्त्या, शंतमेन च्छादीषाऽत्यन्तसुखकारिणा  
दीप्तिविशेषेण । तव स्वामिभूतया देवतयाऽनुगृहीता स्थिरा सती सीदेहोपविश ।  
अङ्गिरस्वदाङ्गिरसां चयनानुष्ठाने यथा त्वं ध्रुवा स्थिता तद्वत् । कल्पः—“प्रोथ  
दध इत्युत्तरेऽसे विकर्णीम् ” इति । पाठस्तु -

प्रोथदधो नेति । अयमाग्निरथो नाथ इव प्रोथत्प्रोथति जाज्वल्यमानः  
शब्दं करोति । दृष्टान्तभूतोऽधः कथं शब्दं करोतीति तदुच्यते—यदा महो महतः  
संवरणादधशालारूपात्संवृत्तस्थानादव्यस्थाद्विनिर्गच्छति तदानीमरण्ये यवसेऽपि  
व्यन्वासार्यं गमिष्यञ्शब्दं करोति । आदतोऽनन्तरमस्य शब्दं कुर्वतोऽग्नेः शोचि-  
रनु दीप्तिमनु वातो वाति वायुः प्रवर्तते । अग्निज्वालाशब्दसम्पन्नन्तरमेव वायो  
रवश्यं प्रवृत्तेरयमाग्निर्वायुसखा इति लोकेऽभिधीयते । अधशब्दो वर्गचतुर्थपुंको-  
प्यानन्तर्यमेवाऽऽचष्टे । हेऽग्ने तव ज्वालाया वायुसंयोगानन्तरं व्रजनप्ररण्यगर्भ-  
स्थानं कृष्णमस्ति दाहेन कृष्णवर्णमेवावभासते ।

( चोडाख्येष्टकाभिधानम् )

आयोस्वेत्यादिमन्त्रसाध्यमुपधानं विधत्ते -

“ स्वयमातृण्णां च विकर्णीं चोत्तमे उप दधाति प्राणो वै स्वयमातृण्णाऽऽ-  
शुर्विकर्णीं प्राणं चैवाऽऽयुश्च प्राणानामुत्तमौ धत्ते तस्मात्प्राणश्चाऽऽयुश्च प्राणाना-  
मुत्तमौ ” ( सं० का० ५ प्र० ३ अ० ७ ) इति ।

स्वयमातृण्णा स्वतश्छिद्रेष्टका पूर्वमप्युक्ता । उत्तरेऽस्ते संस्पृष्टा सती वामभागे  
विभक्तः कर्ण इवावभासमानत्वादियमिष्टका विकर्णीत्युच्यते । या स्वयमातृण्णा या  
च विकर्णी ते उभे अत्युत्तमे उपदध्यात् । सर्वासाभिष्टकानामवसाने तयोरुपधा-  
नमित्यर्थः । स्वयमातृण्णायाः प्राणरूपत्वादिकर्ण्याश्चाऽऽयुःस्वरूपत्वात्तयोरुत्तमत्वे  
सति चक्षुरादीनां प्राणानां मध्ये आसत्तत्वायुश्चोत्तमत्वेन धृतवान्भवति । तस्मा-  
ल्लोकेऽपि आसायुषी सर्वेषां प्राणानामितरेषां मध्य उत्तमे । तयोः स्थितयोश्चक्षु-  
रादीन्द्रियवैकल्यमपि सहन्ते ।

अन्यासाभिष्टकानामुपरि यथैते इष्टके उपहिते तथा तयोरुपर्यन्येष्टकोपधा-  
नमसर्किं वारयितुं निषेधति -

“ नाम्नामुत्तरोमिष्टकामुप दध्याद्यदन्यामुत्तरामिष्टकामुपदध्यात्पशूनां च यज-  
मानस्य च प्राणं चाऽऽपुश्चापि दध्याद्यदस्मान्नान्योत्तरेष्टकोपधेया ” ( सं० का० ५  
प्र० ३ अ० ७ ) इति ।

एतयोरुपर्यन्येष्टकोपधाने आसायुषी छादिते भवतः । तस्मादन्यां नोपदध्यात् ।  
प्रथमचितौ या स्वयमातृण्णा सा भूमित्वेन स्तुता, मध्यमचित्तावन्तरिक्ष त्वेन ।  
इदानीं पञ्चमचितौ द्युलोकत्वेन स्तौति-

“ स्वयमातृण्णामुप दधात्यसौ वै स्वयमातृण्णाऽममवोप धत्ते ” ( सं० का०  
५ प्र० ३ अ० ७ ) इति । उपधानात्प्रागश्वोपधरापणं विधत्ते-

“ अथमुप आपधति प्राणमेवास्यां दधात्यथो प्राजापत्यो वा अथः प्रजा  
पविनैवार्मिं चिनुते ” [ सं० का० ५ प्र० ३ अ० ७ ] इति ।

इष्टकाछिद्रं प्रशंसति -

“ स्वयमातृण्णा भवति प्राणानामुत्सृष्ट्या अथो सुवर्गस्य लोकस्यानुत्पत्तयै ”  
( सं० का० ५ प्र० ३ अ० ७ ) इति । विकर्णीं प्रशंसति-

“ एषा वै देवानां विक्रान्तिर्यद्विकर्णी यद्विकर्णीमुपदधाति देवानामेव विक्रान्तिमनु वि क्रमते ” [ सं० का० ५ प० ३ अ० १० ] इति ।

विकर्ण्या एव पराक्रमरूपत्वाच्चदुपधानेन यजमानोऽपि देववत्पराक्रमवान्भवति ।  
उत्तरांसरूपं देशं विधत्ते-

“ उत्तरत उप दधाति तस्मादुत्तरत उपचारोऽग्निः ” ( सं. का. ५ प. ३ अ. १० ) इति ।

येषूपचारेषु देशविशेषो न विहितस्ते सर्वेऽपि बहूनेरुत्तरतः स्थित्वा कर्तव्याः ।  
तद्यथा-ब्रह्मवरणान्वाधानजपादयः ।

अथैतस्या उपधान आदस्य वातो अनु वाति शोचिरिति वायुवाचिशब्द-  
युक्तामृचं विनियुङ्क्ते-“ वायुमती भवति समिद्धयै ” ( सं० का० ५ प० ३ अ० ७ ) इति ।

सति हि वायावग्निः समिध्यते । अत्र विनियोगसंग्रहः-

अयं पुरः पञ्चचोडास्तेभ्य इत्यनुषज्यते ।

आ स्पृशेत्स्वयमातृणां परमेष्ठीवि सादयेत् ॥

प्रोथद्विकर्णीमादध्यान्मन्त्रा अष्टाविहेरिताः ॥

इति श्रीमत्सायणाचार्यविरचिते माधवीये वेदार्थप्रकाशे छण्णयजुर्वे

दीयतैत्तिरीयसंहिताभाष्ये चतुर्थकाण्डे चतुर्थप्रपाठके

तृतीयोऽनुवाकः ॥ ३ ॥

अथ चतुर्थकाण्डे चतुर्थप्रपाठके चतुर्थोऽनुवाकः ) ।

अग्निर्मुर्धा दिवः ककुत्पतिः पृथिव्या

अयम् । अपा५ रेता५ सि जिन्वाति । त्वाम-

मे पुष्करादध्यथर्वा निरमन्थत । मूध्नो वि-

श्वस्य वाघतः । अयमग्निः सहस्रिणो वा-

जस्य शतिनस्पतिः । मुर्धा कवी रयिणाम् ।

[ छन्दोभिषेकामिधानम् ]

भुवो यज्ञस्य रजसश्च नेता यत्रा नियुद्धिः  
 सचसे शिवाभिः । दिवि मूर्धानं दधिषे सु-  
 वर्षा जिह्वामग्ने चक्षुषे हव्यवाहम् । अ-  
 बोध्यग्निः समिधा जनानाम् [ १ ] प्रति  
 धेनुमिवाऽऽयतीमुषासम् । यत्त्वा इव प्र व-  
 यामुज्जिहानाः प्र भानवः सिस्रते नाकम-  
 च्छ । अवोचाम कवये मेधाय वचो व  
 न्दारु वृषभाय वृष्णे । गर्विष्ठिरो नमना  
 स्तोममग्नौ दिवि रुक्ममुर्व्यञ्चमश्नेत् ।  
 जनस्य गोपा अजनिष्ट जागृविरग्निः सुदक्षः  
 सुविताय नव्यसे । घृतप्रतीको बृहता दिवि-  
 स्पृशा युमादि भाति भरतेभ्यः शुचिः ।  
 त्वायग्ने अङ्गिरस ( २ ) गुहा हितमन्व-  
 विन्दन्छिश्रियाणं वनेवने । न जायसे मध्य-  
 मानः सहो महत्त्वामाहुः सहसस्पुत्रमङ्गिरः ।  
 यज्ञस्य केतुं प्रथमं पुरोहितमग्निं नरस्त्रिप-  
 धस्ये समिन्धते । इन्द्रेण देवैः सरथः स  
 बर्हिषि सीदन्नि होता यजथाय सुक्रतुः ।  
 त्वां चित्रश्रवस्तम हवन्ते विष्णु जन्तवः ।  
 शोचिष्केशं पुरुप्रियाग्ने हव्याय वोढवे ।  
 सखायः सं वः सम्यञ्चमिषम् [ ३ ] स्तोमं  
 चाग्नये । वर्षिष्ठाय क्षितीनामूर्जो नप्ते स

ह॒स्वते । स॒ः स॒मि॒ष्ट॒व॒से वृ॒ष॒ज॒ग्ने वि॒श्वा ।  
 न्य॒य आ । इ॒ड॒स्प॒दे स॒भि॒ष्य॒से स नो व॒सु ।  
 न्या मे॒र । ए॒ना वो अ॒ग्निं न॒म॒सो॒जो न॒पा  
 त॒मा ह॒वे । प्रि॒यं चे॒ति॒ष्ठ॒म॒र॒तिः स्व॒ध्व॒रं वि॒-  
 श्व॒स्य दू॒त॒म॒मृ॒तम् । त यो॒ज॒ते अ॒रु॒षो वि॒-  
 श्व॒मो॒ज॒सा स दु॒द्र॒व॒त्स्वा॒हुत । सु॒ब्र॒ह्मा  
 य॒ज्ञः सु॒श॒मी [ ४ ] व॒स॒नां दे॒वः रा॒धो ज॒-  
 ना॒नाम् । उ॒द॒स्य शो॒चि॒र॒स्था॒दा॒जु॒ह॒वा॒न॒-  
 मी॒ड॒षः । उ॒द्धू॒मा॒सो अ॒रु॒षा॒सो दि॒वि॒स्पृ॒शः  
 स॒म॒ग्नि॒मि॒न्ध॒ते न॒रः । अ॒ग्ने वा॒ज॒स्य गो॒-  
 म॒त ई॒शा॒नः स॒ह॒सो य॒हो । अ॒स्मे धे॒हि  
 जा॒त॒वे॒दो म॒हि श्र॒वः । स ई॒धा॒नो व॒सु॒ष्क॒-  
 वि॒र॒ग्नि॒री॒डे॒न्यो गि॒रा । रे॒व॒द॒स्म॒भ्यं पू॒र्व॒णी॒क  
 दी॒दि॒हि । क्ष॒पो रा॒ज॒न्नु॒त त्म॒नाऽ॒भे॒व॒स्तो  
 रु॒तो॒ष॒सः । स ति॒ग्म॒ज॒म्भ ( ५ ) र॒क्ष॒सो  
 द॒ह॒ प्र॒ति । आ ते अ॒ग्न इ॒धी॒म॒हि शु॒म॒न्तं  
 दे॒वा॒ज॒र॒म् । य॒द्ध स्या ते प॒नी॒य॒सी सा॒मि॒-  
 द्दी॒द॒या॒ति य॒वी॒षः स्तो॒त॒म्य आ मे॒र । आ  
 ते अ॒ग्न ऋ॒चा ह॒विः शु॒क्र॒स्य ज्यो॒ति॒ष॒स्पै  
 ते । सु॒श्च॒न्द्र द॒स्म वि॒श्व॒ते ह॒व्य॒वा॒द्द॒तु॒भ्यः  
 ह॒य॒त ऋ॒षः स्तो॒त॒म्य आ मे॒र । उ॒भे सु॒श्च॒

[ छन्दोमिवेष्टकाभिधानस ]

न्द्र स॒र्पि॒षो द॒र्वी' श्री॒णी॒ष आ॒सनि॑ । उ॒तो  
 न उ॒त्पु॒र्याः [ ६ ] उ॒क्थे॒षु श॒वस॒स्पत॑  
 इ॒षः॑ स्तो॒तृभ्य॑ आ भ॑र । अ॒ग्ने त॒मद्या॒श्वं  
 न स्तो॒मैः क॒र्तुं न भ॒द्रः॑ ह॒दि स्पृ॒शाम् । ऋ॒-  
 ध्या॒मा त ओ॒हैः । अ॒धा ह्य॒ग्ने क॒र्तो॒र्भद्र॑स्य  
 दक्ष॑स्य सा॒धोः । र॒थाऋ॑तस्य॒ बृ॒हतो॑ ब॒भूथ॑  
 आ॒भिष्टे॑ अ॒द्य गी॒र्भिर्गु॑णन्तोऽग्ने॒ दा॒शेम॑ ।  
 प्र ते॑ दि॒वो न स्त॑नयन्ति शु॒भाः । ए॒भिर्नो॑  
 अ॒कैर्म॒वा नो अ॒वाङ् [ ७ ] सु॒वर्न॑ ज्यो॒-  
 तिः । अ॒ग्ने वि॒श्वे॒भिः सु॒मना॑ अ॒नीकैः॑ ।  
 अ॒ग्निः॑ हो॒तारं॑ म॒न्ये दा॒स्वन्तं॑ व॒सोः सु॒नुः॑  
 स॒हसो॑ जा॒तवे॑दसम् । वि॒प्रं न जा॒तवे॑दसम् ।  
 य ऊ॒र्ध्वया॑ स्व॒ध्वरो॑ दे॒वो दे॒वाच्य॑ । रु॒षा  
 घृ॒तस्य॑ बि॒भ्रा॒ष्टिम॑नु॒ श॒क्रशो॑चिष आ॒जु-  
 ह्वान॑स्य स॒र्पि॒षः । अ॒ग्ने त्वं नो॑ अ॒न्तमः॑ ।  
 उ॒त प्रा॒ता शि॒वो भ॑व व॒रूथ्यः॑ । तं त्वा॑  
 शो॒चिष्ठ॑ दी॒दिवः॑ । सु॒म्नाय॑ नू॒नमी॑महे स॒-  
 खि॒भ्यः । व॒सु॒र॒ग्निर्व॑सु॒श्रवाः॑ । अ॒च्छा न॑क्षि  
 द्यु॒मत्त॑मो र॒यि दाः॑ ( ८ ) ॥

( जन्मानामङ्गिरस इषः सुशमी विप्रजम्भ पुपूर्या अवाङ् वसुश्रवाः पञ्च च )

इति कृष्णयजुर्वेदीयतैत्तिरीयसंहितायां चतुर्थाष्टके

चतुर्थप्रपाठके चतुर्थोऽनुवाक ॥ ४ ॥



२०६२ श्रीमत्सायणाचार्यविरचितभाष्यसमेता- (४चतुर्थकाण्डे-  
( छन्दोभिषेष्टकाभिधानम् )

[ अथ चतुर्थकाण्डे चतुर्थमपाठके चतुर्थोऽनुवाकः । ]

तृतीयेऽनुवाके पञ्चचोडादय इष्टका उक्ताः । अथ चतुर्थेऽनुवाके छन्दो-  
भिषा इष्टका उच्यन्ते ।

कल्पः-“ अग्निर्भूर्धेति तिस्रो गायत्रीः पुरस्तादुपदधात्येवमुत्तराणि त्रीणि  
त्रीणि त्रिष्टुभो दक्षिणतो जगतीः पश्चादनुष्टुभ उत्तरतो बृहतीरुष्णिहाः पङ्क्ती-  
रक्षरपङ्क्तीरिति विषुखपाणि छन्दाश्च यथावकाशमतिच्छन्दसं मध्ये द्विपदा  
अन्तवः ” इति । तत्र तिसृषु गायत्रीषु प्रथमां गायत्रीमाह -

अग्निर्भूर्धेति । अयमग्निरादित्यरूपेण दिवो द्युलोकस्य ककुद्वाच्छ्रितो मूर्वा  
शिरोःस्थानीयः, पृथिव्याः पतिर्दाहपाकादिकारित्वेन पाठकोऽप्ययम् । किञ्च, अप-  
रेतांस्युदककायाणिस्थात्वरजङ्गमशरीराणि जाठराभिरूपेण जिन्वति प्रीणयति ।  
अथ द्वितीयामाह-

त्वमग्ने पुष्करादिति । हेऽग्नेऽथर्वाख्य ऋषिः पुष्करपर्णादधि पद्मत्रय-  
स्थोपरि त्वां निरमन्यत निःशेषेण मथितवान् । अत एव पञ्चमकाण्डे ब्राह्मण-  
माम्नातम्-“ पुष्करपर्णे ह्येनमुग्रश्रितमविन्दत् ” इति । कीदृशात्पुष्करपर्णात्,  
गूर्ध्नि उत्तमाङ्गत्वप्रशस्तात् । विश्वस्य वाधतः सर्वस्य जगतो वाहकात् । इदं हि  
पुष्करपर्णमग्निमन्यनयज्ञानिष्पादनादिद्वारा सर्वं जगन्निर्वहति । अथ तृतीया-  
माह-

अयमग्निरिति । अयं सामिष्यमानोऽग्निः सहस्रसंख्यावतः शतसंख्यावत-  
श्चाक्षस्य पतिः । अत एव मूर्वा शिरोवदुत्तमः कविर्विद्वान्, तादृशो रथीणां  
धनानां दाता भवतु । अथ तिसृषु त्रिष्टुप्तु प्रथमां त्रिष्टुभमाह-

भूमो यज्ञस्मोति । अयमग्निर्भूलोकस्य तत्रानुष्ठेयस्य यज्ञस्य तस्मिन्यज्ञे प्र-  
मर्कस्य रजसो गुणस्य च नेता निर्वाहकः । तादृश हेऽग्ने यत्र यस्यां दिवि सूर्य-  
रूपो भूत्वा नियुद्धी रथे निवरां योज्यमानानामिः शिवाभिरुत्तमाभिरश्वजातीभिः  
सचसे समवैषि तस्यां दिवि मूर्वानं शिरोवदुत्तवास्यापि दक्षिणे धारयासि । कीदृशं  
मूर्वानं, सुवर्णां सुवः स्वर्गे स्याति सर्वदा तिष्ठतीति सुवर्णांस्त्वम् । सोमपाशवद्वत्पुं-

[ छन्दोभिच्छेष्टकाभिधानम् ]

विज्ञोऽयम् । हेऽग्ने त्वमस्मिन्यज्ञे हव्यवाहं हविष्पापिकां जिह्वां ज्वालां चक्षुषे करोषि । अथ द्वितीयां त्रिष्टुभमाह—

अवोध्यग्निरिति । जनानामृत्विजां संबधिना( न्या ) समिधाऽयमाग्निर-  
गोषि बोधितः प्रज्वालितोऽभूत् । तत्र दृष्टान्तः—आयतीमुषास प्रति धेनुमुषःकाष्ठे  
समागते सति दोहनार्थं शयनाद्धेनुं यथोत्थापयति तद्वत् । बुध्यमानस्याग्नेर्भानवे  
समयः प्रोज्जिह्वानाः प्रकर्षेणोद्गच्छन्तो नाक्रमच्छ स्वर्गमभिपातुं प्रसिस्त्रतेऽतिश  
येन प्रसरन्ति । तत्र दृष्टान्तः वयां यह्वा इव वयां वीनां पक्षिणां मध्ये यह्  
वहान्तः पक्षिणो यथा प्रकर्षेणोत्पतन्ति तद्वत् । अथ तृतीयां त्रिष्टुभमाह—

अवोचाम कवय इति । वयं कवये विदुषे वह्नये वचो वाक्यमवोचाम  
कीदृशाय कवये, मेध्याय यज्ञयोग्याय वृषभाय श्रेष्ठाय, वृष्णे कामानां वर्षयित्रे  
गविष्टिरो गविष्ठिराय भूमौ स्थिरत्वेनावस्थिताय । कीदृशं वचः, अग्नौ नमस  
स्तोममग्निविषये नमस्कारेण युक्त स्तोत्ररूपमत एव वन्दारु वन्दनशीलम् । तत्र  
दृष्टान्तः यथा दिवि द्युलोके रुक्मं रोचमानमुर्व्यञ्चं विस्तीर्णगतिमादित्यं संध्या-  
वन्दनादिषु ब्राह्मणैः प्रयुक्तं वाक्यमश्रेदाश्रयति तद्वदस्मद्वचोऽपि वह्निमाश्रयतु ।

अथ तिसृषु जगतीषु प्रथमा जगतीमाह—

जनस्य गोपा इति । अयमग्निरजनिष्ठोत्पन्नः । किमर्थम्, सुविताय  
नव्यसे सुष्ठु दीप्ताय स्तुतियुक्ताय कर्मणे, एतत्कर्मसिद्ध्यर्थमित्यर्थः । कीदृशः  
जनस्य गोपाः प्राणिनो रक्षकः । सुदक्षोऽत्यन्तकुशलः । जागृविः कर्मणि साव-  
धानः । घृतं प्रतीके मुखे यस्यासौ घृतप्रतीकः । तादृशोऽयमग्निर्बृहता पौढेन  
दिविस्पृशा द्युलोकस्पर्शिना ज्वालासमूहेन द्युमदीप्यमानः शुचिः शुद्धः सम्भर-  
तेभ्यो भरणकुशल्यजमानाद्यर्थं विभाति विशेषेण भासते । अथ द्वितीयां जग-  
तीमाह—

त्वामग्ने अङ्गिरस इति । हेऽग्ने त्वामङ्गिरसो महर्षयोऽन्वविन्दन्वविष्ण  
उन्ववन्तः । कीदृशं त्वां, गुहा हितमरणीप्रभृतिषु गाढ्यस्थानेष्ववस्थितम् । वने  
वने शिश्रियाणं तस्मिन्स्तस्मिन्वने दावाग्निरूपेणाऽऽश्रितम् । स त्वं महत्सहः  
गौं ब्रह्म विमथ्यमानो जायसे । हेऽङ्गिरोऽङ्गसौष्ठवयुक्ताग्ने त्वां सहसंस्पृज

बलस्य पुत्रमाहुः । महता बलेन मन्थने सति जायमानत्वात् । अथ तृतीयां जगतीमाह-

यज्ञस्य केतुमिति । सह स्थितानि स्थानानि सधस्थानि त्रीणि सध स्थानि यस्मिन्देमयजने तत्त्रिषधस्थं, तस्मिन्नर ऋत्विजोऽग्निं समिन्धते क्षीयन्ति । कीदृशं, यज्ञस्य केतुं ज्ञातारं, पथमं यागोपक्रम एव संपन्नं पुरोहितं पुरो देशवार्तिनम् । सुक्रतुः शोभनक्रतुनिष्पादकः सोऽग्निर्यजथाय यागसिद्धयर्थं होतृ देवानामाह्वाता सन्निन्द्रेण देवैश्च सहोसरथं रथसहितो यथा भवति तथा बर्हिष्यस्मिन्यज्ञे निषीददुपविष्टवान् । अथ त्रिष्वनुष्टुप्सु प्रथमामाह-

त्वां चित्रश्रवेति । चित्रं श्रवो विचित्रा क्रीर्तिर्यस्यासा चित्रश्रवा अति शयेन चित्रश्रयाश्रिवश्रवस्तमः । पुरुषाणां यजमानानां प्रिय, तथाविध हेऽग्ने वितु प्रजासु मध्ये जन्तवो जन्तव इव जनास्त्वां हवन्त आह्वयन्ति । किमर्थम् हव्याय वोढवे हविर्वोढुम् । कीदृशं त्वां शोचिष्केशं शोचींषि ज्वाला एव केशस्थानीवा यस्यासौ शोचिष्केशस्तम् । अथ द्वितीयामनुष्टुभमाह-

सखायः समिति । हे सखायः परस्परसख्ययुक्ता ऋत्विग्यजमाना व युष्माकं सम्यञ्चमिषं सनीचीनमभीष्टान्नं संपादयतु । समित्यस्योपसर्गस्थापेक्षित शेवोऽध्वाहतः । यूयं चाग्नये स्तोमं स्तोत्रं संपादयत । कीदृशायाग्नये, क्षितीन मध्ये रक्षकाणां मध्ये वर्षिष्ठाय वृद्धतमाय, ऊर्जो नप्त्रे बलस्य न पातयित्रे विनाशमकुर्वते, ( सहस्वते ) स्वयमतिशयेन बलवते । अथ तृतीयामनुष्टुभमाह-

स५समिद्युवस इति । हे वृषन्कामानां वर्षकाग्ने विश्वानि सर्वाणि फलानि संसमित्संपाद्य संपाद्येवं युवसे यजमाने समिश्रयसि । अयं आ ईश्वरस्त्वमागत्येदस्पदे पृथिवीरूपाया वेद्याः स्थाने समिध्यसे सम्यग्ज्वाल्यसे । स तादृशो महावभावस्त्वं नोऽस्मभ्यं वसूनि धनानि समाभर सम्यगाहृत्य प्रयच्छ । अथ वितुषु बृहतीषु प्रथमामाह-

एना वो अग्निमिति । हे ऋत्विग्यजमाना वो युष्माकं संवन्विमग्निमग्निमसैतेन नमस्कारेण युक्तोऽहमाहुव आह्वयामि । कीदृशमग्निः । ऊर्जोऽनस्य

[ छन्दोभिदेष्टकामिधानम् ]

नपातमविनाशयितारं प्रियं यजमानानां प्रीतिहेतुं, चेतिष्ठमतिशयेन चेतायितारं ज्ञातारमरातिं रती रुक्तद्रहितं सर्वदोद्युक्तमित्यर्थः । स्वध्वरं शोभनस्य क्रतोर्निष्पादकम् । विश्वस्य दूतं सर्वस्व जगतो दूतवत्कार्यकारिणं, सर्वस्य हि गृहे दाहपाकादिकार्यं करोति । अमृतं मरणरहितं, नहि मनुष्यवदेवानां सहसा मरणमस्ति । अथ द्वितीयां बृहतीमाह -

स योजत इति । सोऽग्निर्योजते प्रस्तुतं कर्म योजयतीत्यर्थः । अरुषो रोषरहितो यजमाने स्निग्ध इत्यर्थः । विश्वभोजसा विश्वं जगद्भोजनीयं दास्यत्वेन यस्यासौ विश्वभोजसा । सोऽग्नी राधोऽन्नं दुद्रवत्संपादयत्वित्यर्थः । कीदृशः राधः, वसूनां जनानां निवासाथिनां प्राणिनां ( देवं ) व्यवहारकारणम् । कीदृशः सोऽग्निः, स्वाहेतुः क्रतिवग्भिः सुष्टु कर्मण्यपाहूतः । सुब्रह्मा शोभनः क्रतिवग्रूपो ब्रह्मा यस्यासौ सुब्रह्मा शोभनमन्त्रो वा । यज्ञो यजनीयः । सुशमी पापं सुष्टु शमयतीति सुशमी । अथ तृतीयां बृहतीमाह -

उदस्य शोचिरिति । अस्याग्नेः शोचिर्दीपिरुदस्थादुत्थितम् । कीदृशस्याग्नेः, आजुह्वानस्य सर्वतो होमनिष्पादकस्य, मीढष आहुतिद्वारा वृष्टिसेचनसमर्थस्य । उद्धूमासो धूमाश्चोत्थिता अरुषासो रोषरहिताश्चक्षुराद्युपद्रवमकुर्वन्त इत्यर्थः । दिविस्पृश आकाशस्पर्शिनोऽत्युन्नता इत्यर्थः । यथेतरसर्वं भवति तथा नरः क्रतिवग्यजमाना अग्निमिन्धने दीपयन्ति । अथ तिसृषूष्णिक्षु प्रथमामुष्णिहमाह -

अग्ने वाचस्येति । सहस्रो वलस्य यहा सूनो जातवेद उत्पन्नजगदभिज्ञाग्ने गोमतो गोभिर्युक्तस्य वाजस्यान्नस्येशानस्त्वमस्मे अस्मासु माहि श्रवो महतीं कीर्तिं धेहि संपादय । अथ द्वितीयामुष्णिहमाह -

स इधान इति । पुरु बहु अनीकं सैन्यं यस्यासौ पूर्वाणीकः । तादृशहेजने स त्वमस्मभ्यं रेवद्धनयुक्तं गृहक्षेत्रादिकं दीदिहि प्रयच्छ । कीदृशस्त्वम्, श्वानो दीप्यमानो वसुर्निवासहेतुः, कविर्विद्वानग्निरग्रणीः । प्रथमं यज्ञप्रवर्तक इत्यर्थः । गिरा मन्त्ररूपया वाचेडेन्यः स्तुत्यः । अथ तृतीयामुष्णिहमाह -

( छन्दोभिधेष्टकामिधानम् )

क्षपो राज्ञिति । हेऽग्ने वस्तोरह्णानि क्षपः क्षपय । उतापि चोषस उ-  
षःकालानपि क्षपय द्वितीयाया अत्यन्तसंयोगवाचित्वात्सर्वेष्वप्युषःकालेषु राक्ष-  
सान्विनाशयेत्यर्थः । हे राजन्दीप्यमानाग्ने न केवलं स्वकीयसेनामुखेन रक्षसां  
क्षपणं त्वनाऽपि स्वयमपि क्षपयेति । मुखविदारणवाचिना जम्भशब्देन ज्वाला  
उपलक्ष्यन्ते । तिग्मास्तीक्ष्णा जम्भा यस्यासौ तिग्मजम्भः । हे तिग्मजम्भ स  
त्वं रक्षसो राक्षसान् ( प्रति ) दह भस्मी कुरु । अथ तिसृषु पङ्क्तिषु प्रथ-  
मामाह-

आ ते अग्न इति । हेऽग्ने देवाजरं जरारहितं ते त्वां द्युमन्तं दीप्तिमन्त-  
मिधमिहि सर्वतः प्रज्वालयामः । यद्यस्मात्कारणात्पनीयस्यतिशयेन स्तुतिशुक्ला  
सा[ स्या ] ह समिदचेतनरूपा सा समिदपि द्यावि प्रतिदिनं दीदयति त्वां प्रका-  
शयति, तस्माच्चेतना वयं दीपयाम इति किमु वक्तव्यम् । त्वं वेषमन्त्रं स्तोतृभ्य  
ऋत्विग्भ्य आभर संपादय । अथ द्वितीयां पङ्क्तिमाह-

आ ते अग्न ऋचेति । शुक्रस्य शुद्धस्य ज्योतिषः पते पालक, सुष्ट्वा-  
ह्लादकारिन्सुश्रन्द्र, पापस्योपक्षपयितर्दस्म, प्रजानां पालक विरपते, हविषो बोधा  
हव्यवाट्, तथाविध हेऽग्ने त ऋचा त्वत्संबन्धिना मन्त्रेण तुभ्यं हविरा समन्ता-  
द्व्यूयते । इषमित्यादि गतम् । अथ तृतीयां पङ्क्तिमाह-

उमे सश्चन्द्रेति । हे सुश्रन्द्र सुष्ठ्वाह्लादकराऽऽसनि त्वदीय आस्ये  
सार्पिषः संबन्धिन्या उमे दर्वी दर्विसदृशे हनू श्रीणीषे, हनुपूरणपर्यन्तं सार्पिस्त्वया  
पीतमित्यर्थः । उतो अपि च हे सवत्सपते बलस्याधिपत उक्थेषु शस्त्रवत्सु यज्ञेषु  
नोऽस्मान्पु ( नुत्पु ) पूर्वा उत्कर्षेण पूरय प्रापयेत्यर्थः । स्तोतृभ्यो यजमानेभ्य  
इषमन्त्रमाभर संपादय । अथाक्षरपङ्क्तिषु चतसृषु प्रथमामाह-

अग्ने तमद्याश्वमिति । हेऽग्ने हृदिस्पृशं हृद्यमन्तःप्रियं तं त्वामद्यास्मि-  
न्कर्मणि ओहैः समूहरूपैः स्तोमैस्त्वदीयैः स्तोत्रैर्ऋष्याम समृद्धं करवाम । तत्रैको  
दृष्टान्तः अश्वं न यथाऽश्वं वासादिप्रदानेन समर्थं धं ] यन्ति तद्वत् । अथापरो  
दृष्टान्तः -कतुं न भद्रं यथा समीचीनं ज्योतिष्टोमादिकतुं सर्वयागानुष्ठानेन समर्थं

( छन्दोभिषेष्टकाभिधानम् ]

पन्ति तद्वत् । भद्रं कल्याणमित्यग्निविशेषणं वा । अथ द्वितीयामक्षरपङ्क्ति-  
माह-

अथा ह्यग्न इति । हेऽग्नेऽवाऽस्मदीयस्तोत्रानन्तरं क्रतोरनुष्ठीयमानस्य कर्मणो  
रर्थीर्बभूथ हि, रथोऽस्यास्तीति रथीः सारथिः । यथा सारथिर्निर्वाहकस्तथा त्वं  
निर्वाहको बभूथ खलु । कीदृशस्य क्रतोः, भद्रस्य कल्याणरूपस्य, दक्षस्य स्वफ-  
लप्रदानसमर्थस्य, साधो \* रश्मिभिः साध्यस्य, ऋतस्य सत्यस्यामोघबलस्य, वृहतः  
पौढस्य । अथ तृतीयामक्षरपङ्क्तिमाह-

आभिष्टे अद्येति । हेऽग्नेऽद्यास्मिन्कर्मण्याभिर्गीर्मन्त्ररूपाभिर्गुणन्तः सुवन्तो  
यं दाशेम हविर्दध्मः[ द्मः ] । ते त्वदीयाः शुष्माः पबला ज्वालास्त्वां प्रकर्षेण  
स्तनयन्ति शब्दयन्ति । तत्र दृष्टान्तः-दिवो न द्युस्था मेवा इव । अथ चतुर्थी-  
मक्षरपङ्क्तिमाह-

एभिर्नो अर्केरिति । हेऽग्ने विश्वेभिरनीकैः सर्वसैन्यैः साहितः सुपनाः सौ-  
मस्यं प्राप्त एभिरिदानीं क्रियमाणैर्नोऽस्मत्संवन्धिभिरर्केरर्चनयैर्नोऽस्मान्प्रत्यर्वाङ्  
भव समीपस्थो भव । समीपदेशमभिगच्छतीत्यर्वाङ् । तत्र दृष्टान्तः-सुवनं  
सर्गलोकं प्रकाशरूप आदित्यो यथा समीपवर्ती भवति तद्वत् । अथातिच्छन्द-  
समाह-

अग्निं होतारमिति । इममग्निं होतारं देवानामाह्वातारमहं मन्ये । की-  
दृशमग्निं, वसोदास्वन्तं धनस्य दातारं, सहस्रः सूनुं बलस्य पुत्रं, जातवेदसमुत्पन्न-  
पदमिज्ञम् । तत्र दृष्टान्तः-विभं न जातवेदसम् । यथा ब्राह्मणकुलीनमुत्पन्न-  
प्राद्यभिज्ञं मन्यन्ते तद्वत् । योऽग्निर्देव ऊर्ध्वयाऽत्युन्नतया देवाच्या देवान्पति-  
गच्छन्त्या कृपया ज्वालय्या स्वध्वरः सुष्ठु यागनिष्पादको भवति, सोऽग्निधृतस्य  
विभ्राष्टिं विशेषेण दीप्तिमनुहाय दीप्यत इति शेषः । कीदृशस्य धृतस्य, शुक्र-  
शेषिणः शुद्धदीप्तियुक्तस्याऽऽजुह्वानस्य सर्वतो हूयमानस्य सर्पिषः सर्पणशी-  
लस्य ।

अथ तिसृषु द्विपदासु प्रथमामाह-

\* स्व पुस्तके ' रद्विभिः ' इति पाठान्तरम् ।

अग्ने त्वमिति । हेऽग्ने त्वं नोऽस्माकमन्तमोऽन्तिकतमो भव । वरूथ्यवरूथ्ये गृहे नित्यं संनिहितो भव । अथ द्वितीयां द्विपदामाह—

तं त्वा शोचिष्ठेति । हे शोचिष्ठ दीदिवः शुद्धतम दीप्यमान साक्षिभ्यः सखीनामस्माकं सुम्नाय सुखाय नूनं पूर्वोक्तगुणयुक्तं त्वामीमहे प्राप्नुमः । अथ तृतीयां द्विपदामाह—

वसुरग्निरिति । वसुर्वसुमानयमग्निर्वसुरुदादिदेवैरादरेण श्रूयत इति वसु-  
श्रवाः । हे तादृशाग्नेऽच्छ स्वाभिमुखो गक्षि प्राप्नुहि । एतैरग्निर्मूर्धेत्यादिभिः सा-  
ध्यमुपधानं विधत्ते—

“ छन्दाःस्युप दधाति पशवो वै छन्दाःसि पशूनेवाव रुन्धे छन्दाःसि  
वै देवानां वामं पशवो वाममेव पशूनव रुन्ध एताःह वै यज्ञसेनश्चैवियायण-  
श्चितिं विदां चकार तथा वै स पशूनवारुन्ध यदेतामुपदधाति पशूनेवाव रुन्धे ।  
( सं० का० ५ प्र० ३ अ० ८ ) इति ।

गायत्र्यादिछन्दोयुक्तैर्मन्त्रैरुपधेया इष्टका अपि च्छन्दांसीत्युच्यन्ते । तदु-  
पधाने सति च्छन्दसां पशुहेतुत्वाद्यजमानः पशून्प्राप्नोति । किंच च्छन्दांस्येव  
देवानां वननीयधनरूपपाण्यतस्तादृशान्पशूनयं प्राप्नोति । किंच चित्रनामकस्य  
कस्यचित्पुरुषस्य वंशे समुत्पन्नो यज्ञसेननामकः कश्चित्पुरुष एताभिच्छन्दोभिधा-  
भिरिष्टकाभिः संपादितां चितिं विदित्वा स्थितवान् । ततस्तथैव चित्यापशून्प्रा-  
प्नोत् । एवमन्योऽपि प्राप्नोति ।

सामान्येन विहितं पुनर्विशेषाकारेण विधत्ते—

“ गायत्रीः पुरस्तादुप दधाति तेजो वै गायत्री तेज एव मुखतो धत्ते ”  
( सं० का० ५ प्र० ३ अ० ८ ) इति ।

अग्निर्मूर्धेत्यादिभिर्गायत्रीछन्दोभिर्मुनैर्मन्त्रैरुपधेया इष्टका अपि गायत्र्यः ।

मन्त्रेषु मूर्धशब्दस्य तात्पर्यमाह—

“ मूर्धन्वतीर्भवन्ति मूर्धानमैवैनः समानानां करोति ” [ सं० का० ५ प्र०  
३ अ० ८ ] इति ।

[ छन्दोभिधेष्टकाभिधानम् ]

मूर्धशब्दयुक्तैर्मन्त्रैरुपधेया इष्टका मूर्धन्वत्यः । समानानां मध्ये यजमानस्य मूर्धत्वं शिरोवदुत्कृष्टत्वम् ।

भुवो यज्ञस्येत्यादिभिस्त्रिष्टुप्छन्दोयुक्तैर्मन्त्रैरुपधेया इष्टका विधत्ते—

“ त्रिष्टुभ उप दधातीन्द्रियं वै त्रिष्टुमिन्द्रियमेव मध्यतो धत्तेः ” ( सं० का० ५ प्र० ३ अ० ८ ) इति ।

जन्स्व गोषा इत्यादिभिर्जगतीछन्दोभिर्मन्त्रैरुपधेया इष्टका विधत्ते—

“ जगतीरुप दधाति जागता वै पशवः पशूनेवाव रुन्धे ” ( सं० का० ५ प्र० ३ अ० ८ ) इति ।

त्वां चित्रश्रवस्तम हवन्त इत्यादिभिरनुष्टुप्छन्दोयुक्तैर्मन्त्रैरुपधेया इष्टका विधत्ते—

“ अनुष्टुभ उप दधाति प्राणा वा अनुष्टुप्प्राणानामुत्सृष्ट्यै ” ( सं० का० ५ प्र० ३ अ० ८ ) इति ।

एना वो अभिमित्यादिभिरग्रे याजस्येत्यादिभिरा ते अग्न इधीमहीत्यादिभिरग्रे तमधेत्यादिभिश्चोपधेया विधत्ते—

“ बृहवीरुष्णिहाः पङ्कीरक्षरपङ्कीरिति विषुरूपाणि छन्दाः स्युप दधाति विषुरूपा वै पशवः पशवश्छन्दाः सि विषुरूपानेव पशूनव रुन्धे ” [ सं० का० ५ प्र० ३ अ० ८ ] इति ।

पूर्वोक्तेषु छन्दःसु समानाक्षराः सर्वे पादाः । बृहत्यादिषु विषमाक्षराः । अतो विषुरूपत्वम् । पशवोऽपि गोमहिषादयः परस्परविलक्षणत्वाद्द्विषुरूपाः छन्दसां च पशुहेतुत्वात्पशुत्वम् । तथा सत्येतदुपधानेन बहुविधान्पशूनाप्नोति ।

अथोपधानं वेदनं च प्रशंसति

“ विषुरूपमस्य गृहे दृश्यते यस्यैता उपधीयन्ते य उ चैना एवं वेद ” [ सं० का० ५ प्र० ३ अ० ८ ] इति ।

विषुरूपं बहुविधं धनम् ।

अग्निः होतारमिति मन्त्रेणोपधेवां विधत्ते—

“ अतिच्छन्दसमुप दधात्यतिच्छन्दा वै सर्वाणि छन्दाः सि सर्वेभिरेवै



[ सयुजादीष्टकाभिधानम् ]

छन्दोभिश्चिनुते वर्षं वा एषा छन्दसां यदतिच्छन्दा यदतिच्छन्दस्तमुपदधाति ।  
 षग्वनैश्च समानानां करोति ” ( सं. का. ५ प्र. ३ अ. ८ ) इति ।

गायत्र्यादीनां सर्वच्छन्दसां येयमक्षरसंख्या तस्या अतिच्छन्दस्त्वामा ( स्व-  
 न्तर्भा ) वात्सर्वच्छन्दोरूपत्वम् । किंच सर्वेषामन्तर्भावादेवैतदीष्टकाऽतिच्छन्दो-  
 भिधानादन्यासां छन्दोभिधानानामिष्टकानां शरीरम् । अत एतदुपधानेन यजमान  
 समानानां पुरुषाणां शरीरस्थानं करोति, सर्वेऽप्येनमनु जीवन्तीत्यर्थः । अग्ने त्वं  
 न इत्षादिभिरुपधेया इष्टका विधत्ते—

“ द्विपदा उदधाति द्विपाद्यजमानः प्रतिष्ठत्यै ” ( सं. का. ५ प्र. ३  
 अ. ८ ) इति । अत्र विनियोगसंग्रहः—

अग्निस्तिस्त्रस्तु गायत्र्यो भुवस्तु त्रिष्टुभां त्रयम् ।

जनाविस्त्रो जगत्यः स्युस्त्वां चित्रानुष्टुभां त्रयम् ॥

एनाविस्त्रो बृहत्यः स्युरग्न इत्युष्णिहां त्रयम् ।

आ ते पङ्क्तित्रयं ह्यग्नेऽक्षरपङ्क्तिचतुष्टयम् ॥

आग्निमेका ह्यतिच्छन्दा अग्ने त्वं द्विपदात्रयम् ।

एकोनविंशदेतानि च्छन्दांस्युपदधाति हि ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे चतुर्थप्रपाठके

चतुर्थोऽनुवाकः ॥ ४ ॥

( अथ चतुर्थकाण्डे चतुर्थप्रपाठके पञ्चमोऽनुवाकः ) ।

इन्द्राग्निभ्यां त्वा सयुजा युजा युनज्म्या-

घाराभ्यां तेजसा वर्चसोक्थेभिः स्तोमैभि-

श्छन्दोभि रयै षोषाय सजातानां मध्यम-

स्थेयाय मया त्वा सयुजा युजा युनज्म्या-

दुला निततिरभ्यन्ती मेघयन्ती वर्षयन्ती

( सयुजादीष्टकमिधानम् )

चु॒पु॒णी॒का॒ नामा॑सि प्र॒जाप॑तिना त्वा वि  
 श्वा॒भि॒र्धा॒भि॒रुप॑ द॒धामि॑ पृथि॒व्यु॒द॒पुर॒म॒र्जेन॑  
 वि॒ष्टा म॑नु॒ष्या॒स्ते गो॒प्तारो॒ऽग्नि॒र्वि॒य॒त्तो॒ऽस्यां  
 ताम॒हं प्र॑ प॒द्ये सा [ १ ] मे॒ शर्म॑ च॒ वर्म॑  
 चा॒स्त्व॒र्धै॒द्यौर॒न्त॒रि॒क्षं ब्र॒ह्म॒णा वि॒ष्टा म॒रुत॑  
 स्ते गो॒प्तारो॑ वा॒युर्वि॒य॒त्तो॒ऽस्यां ताम॒हं प्र॑  
 प॒द्ये सा मे॒ शर्म॑ च॒ वर्म॑ चा॒स्तु द्यौर॑प॒रा  
 जिता॒ऽमृते॑न वि॒ष्टाऽऽदि॒त्यास्ते॑ गो॒प्तारः  
 सूर्यो॑ वि॒य॒त्तो॒ऽस्यां ताम॒हं प्र॑ प॒द्ये सा मे॒  
 शर्म॑ च॒ वर्म॑ चा॒स्तु [ २ ] ॥

[ साष्टाचत्वारिंशच्च ] ।

इति कृष्णयजुर्वेदीयतैत्तिरीयसंहितायां चतुर्थाष्टके  
 चतुर्थप्रपाठके पञ्चमोऽनुवाकः ॥ ५ ॥

---

( अथ चतुर्थकाण्डे चतुर्थप्रपाठके पञ्चमोऽनुवाकः ) ।

चतुर्थेऽनुवाके छन्दोभिधा इष्टका उक्ताः । अथ पञ्चमे सयुजादय इष्टका  
 उच्यन्ते । कल्पः-“ इन्द्राग्निभ्यां त्वा सयुजा युजा युनज्जीत्यग्नौ सयुजः ”  
 इति ।

पाठस्तु -

इन्द्राग्निभ्यामिति । सह योजयतीति सयुक् । उत्तरेण युक्शब्देन संब॒  
 शोऽभिधीयते । हे इष्टक इन्द्राग्निभ्यां सह तव योजयिता यः संबन्धस्तेन संब॒  
 शोऽहं त्वां युनज्मीह क्षेत्रे युक्तां करोमि । आचाराभ्यामित्यादिभिः सप्तभि

[ सयुजादीष्टकाभिवानस ]

( षड्भि ) स्तृतीयान्तैः सह प्रत्येकं त्वा सयुजेत्यादिशेषस्थानुषङ्गे सति षण्  
न्वाः संपद्यन्ते । आधाराबाहुती । तेजः कान्तिः । वर्चो धनम् । उक्थाणि  
शस्त्राणि । स्वोमानि स्तोत्राणि । छन्दांसि गायत्र्यादीनि । रम्या इत्यादिरष्टमे  
मन्वः । रम्ये धनार्थं पोषाय पुष्ट्यर्थं सजातानां मध्यमस्थेयाय ज्ञातीनां मध्ये  
मुख्यत्वेनावस्थानार्थं हे इष्टके मया सह तव योजयिता यः संबन्धस्तेन संबन्धेन  
त्वामिह क्षेत्रे युक्तां करोमि । एतैर्मन्त्रैः साध्यमुपधानं विधत्ते -

“ सर्वाभ्यो वै देवताभ्योऽग्निश्चीयते यत्सयुजो नोपद्ध्यद्देवता अस्याग्निं  
युञ्जीरन्यत्सयुज उपद्धात्यात्मनैवैनं सयुजं चिनुते नाग्निना व्यूध्यतेऽथो यथा  
पुरुषः स्नावभिः संतत एवमेवैताभिरग्निः संततः ” [ सं० का० ५ म० ३ अ०  
९ ] इति ।

योऽयं चीयमानोऽग्निः स सर्वदेवतार्थः । तथा सति सयुजारूपानामिष्टका-  
नामनुपधाने सत्यस्याग्निमिन्द्राग्न्याधारादिदेवताः परित्यजेयुः । देवताभिः सहाग्निं  
योजयन्तीति सयुजो मन्वाः । तैर्मन्त्रैरुपधेया इष्टका अपि सयुजः । तासामुपधाने  
सति यजमानः स्वेन सह योजयित्वाऽग्निं चितवान्भवति । ततो नाग्निना वियु-  
क्तो भवति । अपि च यथा लोके पुरुषः स्नावभिः शरीरे सर्वतो व्याप्तस्त्वद्देवता  
भिरिष्टकाभिरग्निः सर्वतो व्याप्तो भवति । तस्मादेता उपद्ध्यन्त ।

कल्पाः—“ अम्बा नामासीति सप्त छत्तिकाः ” इति । पाठस्तु -

अम्बा दुल्लेति । अम्बातिचुपुणीकान्तानि सप्त षदानि सप्तानां छत्तिका-  
देवीनां नामानि । नामासीत्यादिशेषः सर्वेष्वपि पदेष्वनुपज्यते । ततः सप्तैते  
मन्वाः । हे इष्टके या छत्तिकाऽम्बानामा तद्रूपा त्वमासि । तादृशी त्वं [ शी  
त्वां ] प्रजापतिना देवेन मेरिता या अस्मद्बुद्धयस्ताभिः सर्वाभिरुपद्धानि, साव-  
धानोऽहं बुद्धिवैचित्र्येण सम्यगुपद्धानीत्यर्थः । एवं दुल्ला नामासीत्यादिकं योज-  
नीयम् ।

एतैर्मन्त्रैः साध्यमुपधानं विधत्ते —

“ अग्निना वै देवाः सुवर्गं लोकमायन्ता अमूः छत्तिका अभवन्त्यस्यैतां

( सयूजादीष्टकाभिधानम् )

उपधीयन्ते सुवर्गमेव लोकमेति गच्छति प्रकाशं चित्रमेव भवति ” ( सं० का० ५ प्र० ३ अ० ९ ) इति ।

पूर्वमेताभिरिष्टकाभिश्चतेनाग्निना देवाः स्वर्गं प्राप्ताः । ताश्चेष्टकास्तैः सह गत्वा तत्रामूर्द्धममानाः कृत्तिका अभवन् । अवस्तदुपधानेन स्वर्गप्राप्तिर्भवति । किंच, अनेन स्वर्गे प्रकाशं प्राप्नोति । विचित्रमाभरणादिकं चास्य भवति ।

कल्पः—“ पृथिव्युदपुरमन्त्रेनेति मण्डलेष्टकाम् ” इति । पाठस्तु—

पृथिव्युदपुरमिति । अनेन विष्टा जेन संपूर्णा या पृथिवी हे इष्टके सा पृथिव्युदपुरमुदकसंपूर्णा [ पुरम् ] । मनुष्यास्ते तव गोप्तारो रक्षितारः । अस्यां पृथिव्यामग्निर्वियत्तो रक्षणाय विशेषेण प्रयत्नवान् । [ तां ] तादृशीं पृथिवीरूपां तामिष्टकामहं प्रपद्ये प्राप्नोमि । सा तथाविधेष्टका मे मम यजमानस्य शर्म शरणं गृहस्थानमस्तु । वर्म च रक्षणार्थं कवचस्थानीयमप्यस्तु ।

कल्पः—“ अधिद्यौरिति मण्डलेष्टकाम् ” इति । पाठस्तु—

अधिद्यौरन्तरिक्षमिति । ब्रह्मणा विष्टा मोढेन जनेन विष्टा युक्ताऽधि-  
द्यौर्विद्वोऽप्यधिका या पूः साऽन्तरिक्षमन्तरिक्षनामकं हे इष्टके तव पुरम् । मरुतो वायवस्तेष्वेको मुख्यो वायुः । शेषं पूर्ववत् । कल्पः—“ द्यौरपराजितेति मण्डले-  
ष्टकाम् ” इति । पाठस्तु -

द्यौरपराजितेति । अमृतेन विष्टा पीयूषेण पूर्णा द्यौर्द्युलोकाख्या हे इ-  
ष्टके तव पूः केनाप्यपराजिता । आदित्या द्वादशसंख्याकास्तेष्वेको मुख्यः सूर्यः । शेषं पूर्ववत् । एतैर्मन्त्रैः साध्यमुपधानं विधत्ते—

“ मण्डलेष्टका उप दधातिमे वै लोका मण्डलेष्टका इमे स्रजु वै लोका  
देवपुरा देवपुरा एव प्र विशति नाऽऽर्तिमार्छत्यार्निः चिक्र्यान्ः ” [ सं० का० ५ प्र० ३ अ० ९ ] इति ।

मण्डलाख्या इष्टकास्तिष्ठः प्रथममध्यमोत्तमाचितिषूपदध्यात् । तासां चेष्ट-

[ विश्वज्योतिरादष्टिकाभिधानम् ]

कानां लोकत्रयरूपत्वाल्लोकत्रयस्य देवपुरत्वाद्देवपुरा एवाग्निचित्प्राविशति । आग्निं चिन्वानो न नाशं प्राप्नोति । अत्र विनियोगसंग्रहः- --

इन्द्रेति सयुजस्त्वष्टा आधारादिपदेष्वपि ।

अनुषङ्गस्त्वेति तथा रम्या इत्यष्टमो मतः ॥

अम्बेति कृत्तिकाः सप्त नामासीत्यनुषङ्ग्यते ।

पृथिविभिर्मण्डलाख्या मन्वा अष्टादशेरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये चतुर्थकाण्डे चतुर्थपपाठकेऽ

पञ्चमोऽनुवाकः ॥ ५ ॥

---

( अथ चतुर्थकाण्डे चतुर्थपपाठके षष्ठोऽनुवाकः ) ।

बृहस्पतिस्त्वा सादयतु पृथिव्याः पृष्ठे  
ज्योतिष्मतीं विश्वस्मै प्राणायापानाय विश्वं  
ज्योतिर्यच्छाग्निस्तेऽधिपतिर्विश्वकर्मा त्वा  
सादयत्वन्तरिक्षस्य पृष्ठे ज्योतिष्मतीं विश्वं  
स्मै प्राणायापानाय विश्वं ज्योतिर्यच्छ वा  
युस्तेऽधिपतिः प्रजापतिस्त्वा सादयतु दिव  
पृष्ठे ज्योतिष्मतीं विश्वस्मै प्राणायापानाय  
विश्वं ज्योतिर्यच्छ परमेष्ठी तेऽधिपतिः पुरो-  
वातसन्निरस्यभ्रसन्निरसि विद्युत्सन्निः [ १ ]  
असि स्तनयित्नुसन्निरसि वृष्टिसन्निरस्यग्ने-  
र्यान्त्यसि देवानामग्न्यान्त्यासि वायोर्शान्त्यासि  
देवानां वायोऽयान्त्यान्त्यन्तरिक्षस्य यान्त्यासि  
देवानामन्तरिक्षयान्त्यान्त्यन्तरिक्षमस्यन्तरि-

[ विश्वज्योतिरांहीष्टकमिधानम् ]

क्षाय त्वा सलिलाय त्वा सर्णीकाय त्वा  
सतीकाय त्वा केताय त्वा प्रचेतसे त्वा वि-  
वस्वते त्वा दिवस्त्वा ज्योतिष आदित्येभ्य-  
स्त्वर्चे त्वा रुचे त्वा द्युते त्वा भासे त्वा  
ज्योतिषे त्वा यशोदां त्वा यशसि तेजोदां  
त्वा तेजसि पयोदां त्वा पर्यासि वर्चोदां त्वा  
वर्चसि द्रविणोदां त्वा द्राविणे सादयामि  
तेनर्षिणा तेन ब्रह्मणा तथा देवतयाऽङ्गिर-  
स्वद्ध्रुवा सीद [ २ ] ॥

( विद्युत्सनिर्द्युते त्वेकान्विश्वच्च ) ।

इति ऋण्यजुर्वेदीयतैत्तिरीयसंहितायां चतुर्थाष्टके  
चतुर्थप्रपाठके षष्ठोऽनुवाकः ॥ ६ ॥

---

( अथ चतुर्थाष्टके चतुर्थप्रपाठके षष्ठोऽनुवाकः ) ।

पञ्चमेऽनुवाके समुजाया इष्टका उक्ताः । अथ षष्ठे विश्वज्योतिराद्या इ-  
ष्टका उच्यन्ते ।

कल्पः—“ बृहस्पतिस्त्वा सादयतु पृथिव्याः पृष्ठे ज्योतिष्मतीमिति विश्व-  
ज्योतिषम् ” इति । पाठस्तु--

बृहस्पतिस्त्वेति । हे इष्टके त्वां बृहस्पतिः पृथिव्याः पृष्ठे उपरि स्थाप-  
यतु । कीदृशीं त्वां, ज्योतिष्मतीं प्रकाशवतीम् । किमर्थम् । विश्वस्मै प्राणायापा-  
नाय सर्वस्य प्राणिजातस्य प्राणापानवृत्तिलाभार्थम् । विश्वं कृत्स्नं ( त्सं ) स्वर्गं  
प्रकाशकं ज्योतिर्यच्छ नियमय । ते तवाग्निरधिपतिः पालकोऽस्ति ।

कल्पः—“ विश्वकर्मा त्वा सादयत्वन्तरिक्षस्य पृष्ठे ज्योतिष्मतीमिति विश्व-  
ज्योतिषम् ” इति । पाठस्तु--

विश्वकर्मा त्वेति । पूर्ववद्ब्याख्येयम् । कल्पः—“ प्रजापातिस्त्वा सादयतु दिवः पृष्ठे ज्योतिष्मतीमिति विश्वज्योतिषम् ” इति पाठस्तु—

प्रजापातिस्त्विति । एतदपि पूर्ववद्ब्याख्येयम् । एतैर्मन्त्रैः साध्यमुपधानं विधत्ते—

“ विश्वज्योतिष उप दधातीमानेवैताभिर्लोकान्ज्योतिष्मतः कुरुतेऽथो प्राणानेवैता यजमानस्य दाधरत्येता वै देवताः सुवर्ग्यास्ता एवान्वारम्य सुवर्गं लोकं मेति ” ( सं० का० ५ प्र० ३ अ० ९ ) इति ।

विश्वशब्दोपेतश्चै मन्त्रैरुपधेया विश्वज्योतिषः । ताश्च तिस्रः प्रथममध्यमोत्तमश्चित्तपूषदध्यात् । तदुपधानेन लोकान् प्रकाशयतः करोति । किंच, एता इष्टका यजमानस्य प्राणान्दृढं धारयन्ति । एतेषु मन्त्रेषु प्रतीयमाना बृहस्पत्यादय एता देवताः स्वर्गयोग्यास्ता एवानुसृत्येष्टका उपधाय स्वर्गं प्राप्नोति ।

कल्पः—“ पुरोवातसनिरसीति पञ्च वृष्टिसनीरनुपरिहारम् ” इति पाठस्तु—

पुरोवातसनिरिति । पुरोवातं सनोति ददातीति पुरोवातसनिः । हे इष्टके तथाविधा त्वमसि । एवप्रभ्रादिषु योज्यम् । एतन्मन्त्रसाध्यमुपधानं विधत्ते—

“ वृष्टिसनीरुप दधाति वृष्टिमेवाव रुन्वे ” ( सं० का० ५ प्र० ३ अ० १० ) इति ।

वृष्टिसनिशब्दयुक्तैर्मन्त्रैरुपधेया इष्टका वृष्टिसनयः । तदुपधानेन वृष्टिं प्राप्नोति । एकप्रयत्नोपधानं वारायितुमनुक्रमेण परिवो हत्वा हत्वा तदुपधानं विधत्ते—

“ यदेकधोपदध्यादेकमृतुं वर्षेदनुपरिहारम् सादयति तस्मात्सर्वानृतुन्वर्षति ” ( सं० का० ५ प्र० ३ अ० १० ) इति ।

एकाभिष्टकां हस्ते धृत्वा चयनक्षेत्रं प्रदक्षिणीकृत्योपदध्यात् । एवमनुक्रमेणोपधाने सति सर्वेष्वप्युतुषु वृष्टिर्भवति । मन्त्रेषु पुरोवातादिशब्दानां तात्पर्यं दर्शयति—

पुरोवातसनिरसीत्याहैतद्वै वृष्ट्यै रूपम् रूपेणैव वृष्टिमेव रुन्वे ” ( सं० का० ५ प्र० ३ अ० १० ) इति ।

[ विश्वज्योतिराहीष्टकाभिधानम् ]

पुरोवाताभ्रविद्युस्त्वनयित्नुवर्षणानि मिलित्वा पञ्च वृष्टेः स्वरूपम् । अतो वृष्टिरूपवाचिना मन्त्रेणैव वृष्टिं प्राप्नोति ।

कल्पः--“ अग्नेर्यान्यसीति द्वे संयान्यौ ” इति । पाठस्तु--

अग्नेर्यान्यसीति । हे इष्टके त्वमग्नेश्वरियजमानस्य वह्नेर्यानी प्रापिकाऽसि । अग्नेन मन्त्रेण यजमानस्याग्निप्राप्तिरुक्ता । द्वितीयेन देवानामग्निप्राप्तिरुच्यते । हेग्ने त्वं यानो प्रापाकोऽसीत्येतादृगुच्चारणं यस्याभिष्टकायां सेयमग्नेयानी । हे इष्टके देवानां संबन्धिनी तथाविधा त्वमसि ।

कल्पः--“ वायोर्यान्यसीति द्वे संयान्यौ ” इति । पाठस्तु--

वायोर्यानीति । पूर्ववद्व्याख्येयम् । कल्पः--“ अन्तरिक्षस्य यान्यसीति द्वे संयान्यौ ” इति । पाठस्तु--

अन्तरिक्षस्येति । एतदपि पूर्ववद्व्याख्येयम् । कल्पः--“ अन्तरिक्षमस्य-  
न्तरिक्षाय त्वेति द्वे संयान्यौ ” इति । पाठस्तु--

अन्तरिक्षमिति । हे इष्टके त्वमन्तरिक्षरूपाऽसि । हे द्वितीयेष्टकेऽन्तरिक्ष-  
पीत्यर्थं त्वामुपदधामीति शेषः । एतैर्मन्त्रैः साध्यमुपधानं विधत्ते -

‘संयानीतिर्वै देवा इमाल्लोकान्त्समयुस्तत्संयानीनाः संयानित्वं यत्संयानी  
रुपदधाति यथाऽप्सु नावा संयात्येवमेवैताभिर्यजमान इमाल्लोकान्त्संयाति’  
[ सं० का० ५ प० ३ अ० १० ] इति ।

यानीशब्दोपेतैर्मन्त्रैरुपधेया इष्टकाः संयान्यः । ताभिर्देवा इमाल्लोकान्सम्य-  
क्माप्ताः । ततः सम्यग्यान्ति लोकानाभिरिति संयानीशब्दो व्युत्पन्नः । तदुपधाने  
सति यथा लोके नद्यादिजलेषु नावा परतीरं सम्यग्याति एवमेताभिर्लोकान्सम्य-  
क्माप्नोति ।

पूर्वं नौदृष्टान्तेन प्रशंसा कृताऽथ प्लवरूपत्वमारोप्य प्रशंसति--

“ प्लवो वा एषोऽग्नेर्यत्संयानीर्यत्संयानीरुपदधाति प्लवमेवैतमग्नय उप दधा-  
ति ” ( सं० का० ५ प० ३ अ० १० ) इति ।



[ विश्वज्योतिरादीष्टकामिधानम् ]

चीयमानस्याग्निमुदस्य संयानीसमूहोऽयं प्लवरूपः । अतस्तदुपधानेनाग्न्यै प्लवरूपमेवोपदधाति । प्रकारान्तरेण पुनः प्रशंसति--

“उत यस्यैतासूपाहितास्वापोऽग्निः हरन्त्यहत एवास्याग्निः” [ सं० का० ५ प्र० ३ अ० १० ] इति ।

अपि च तदुपधानादूर्ध्वं यदि कथंचिद्बहुलवृष्टिसंपादितप्रवाहेण चीयमानो हतो भवेत्तथाऽग्न्यस्य यजमानस्याग्निरहत एव भवति ।

कल्पः—“सलिलाय त्वेत्यष्टावादित्येष्टकाः” इति । पाठस्तु—

सलिलाय त्वेति । सलिलसर्णाकिसतीकशब्दा जलवान्तरविशेषवाचिनः । यस्मिन्बहुले जले पतित वस्तु लीनं भवति तद्बहुलजलं सलिलम् । हे इष्टके तथा-विधजलसिद्ध्यर्थेणात्वामुपदधामि । एवमुत्तरत्रापि योज्यम् । प्रवाहरूपेण सरण-शीलं जलं सर्णाकम् । तत्रैव सद्भावमापन्नं जलं सतीकम्, केतो ज्ञानमात्रम् । प्रचेतः प्रकृष्टज्ञानम् । विशेषेण वासहेतुः सूर्यप्रकाशो विवस्वान् । द्युलोकवर्ति-नक्षत्रादिप्रकाशो दिवोज्योतिः आदित्याः प्रसिद्धाः ।

एतैर्मन्त्रैः साध्यमुपधानं विधत्ते—

“आदित्येष्टका उप दधात्यादित्या वा एतं भूत्यै प्राति नुदन्ते यो लं भूत्यं सन्भूर्वि न प्राप्नोत्यादित्या एवैनं भूतिं गमयन्त्यसौ वा एतस्याऽऽदित्यो रुचसा दत्ते योऽग्निं चित्वा न रोचते यदादित्येष्टका उपदधात्यसावेवास्मिन्नादित्यो रुचं दधाति यथाऽऽसौ देवानां रोचत एवमेवैष मनुष्याणां रोचते” [ सं० का० ५ प्र० ३ अ० १० ] इति ।

आदित्यशब्दोपेतैर्मन्त्रैरुपधेया इष्टका आदित्येष्टकाः । यो राजामात्यादि-पुत्रत्वेन भूत्यर्थं समर्थोऽपि भूतिं प्राप्नोति एनमादित्या एव भूतेरपमयन्ति । अत-स्वस्याऽऽदित्येष्टकोपधानेनाऽऽदित्या एव भूतेः प्रापयितारो भवन्ति । यो यजमान उक्तक्रमेणाग्निं चित्वाऽपि मनुष्येभ्यो न रोचतेऽयमाग्निचिदित्येवं मनुष्या बहुमानं न कुर्वन्ति तदानीमस्याग्निचितो रुचं प्राप्तिमादित्य उभदत्ते । तस्याऽऽदित्येष्टकोप-धाने सत्त्वादित्य एव तस्मिन्स्थापयति । ततः शास्त्रीयवचनेन यथा देवानां प्रिय एवमेव मनुष्याणां प्रियो भवति । ततः—

( विश्वज्योतिरादीहकाभिधानम् )

अग्निचित्कापिडा सत्री राजा भिक्षुर्महोदाधिः ।

दृष्टमात्राः पुनन्त्येते तस्मात्पश्येत नित्यशः ॥

इत्यादिस्मृतिविषयत्वेनैनं मनुष्या भणयन्ति ।

कल्पः—“ ऋचे त्वा रुचे त्वेति पञ्च घृतेष्टकाः ” इति । पाठस्तु—

ऋचे त्वेति । हे इष्टके पादबद्धमन्त्रसाध्यस्तुत्यर्थं त्वामुपदधामि । एवमुक्त-  
त्वापि योज्यम् । प्रकाशवाचिनो रुग्धुद्भाज्योतिःशब्दा आदित्यचन्द्राभिनक्षत्रदी-  
प्तिविषयतया क्रमेण व्याख्येयाः । एतन्मन्त्रसाध्यमुपधानं विधत्ते—

“घृतेष्टका उप दधात्येतद्वा अग्नेः प्रियं धाम यद्घृतं प्रियेणवैनं धाम्ना  
सर्वेष्वत्यथो तेजसा ” ( सं० का० ५ प्र० ३ अ० १० ) इति ।

घृतपिण्डा एव घृतेष्टकाः । अमृन्मयीष्विष्टकासु सूत्रकारेण परिगणितत्वात् ।  
घृतस्याग्निप्रियद्रव्यत्वात्तेनाग्निं समृद्धो भवति । किंच तेजसाऽपि युक्तो भवति ।  
त्वापि पूर्ववदेकैकस्या इष्टकायाः प्रदक्षिणावृत्तिपूर्वकत्वं विधत्ते—

“ अनुपरिहारः सादयच्चपरिवर्गमेवास्मिन्तेजो दधाति ” ( सं० का० ५ अ०  
३ प्र० १० ) इति ।

परितः क्वापि वर्जनमकृत्वा सर्वतो यजमाने तेजः स्थापयति । कल्पः—

“ यशोदां त्वेति पञ्च यशोदाः ” इति । पाठस्तु—

यशोदां त्वेति । यशः कीर्तिः । तेजः कान्तिः । पयः क्षारिम् । वर्चो  
वस्त्रम् । द्रविणं धनम् । हे इष्टके यशःपदां त्वां यशोनिमित्तं सादयामि । केन  
केन सह यस्त्वदाभिज्ञः क्वापि, यच्च ब्रह्म त्वत्पतिपादकं मन्त्रवाक्यं, या च त्वद-  
भिमानी देवता, तैः सर्वैः सह त्वामहं सादयामि । यथाऽङ्गिरसः सादयन्ति-  
तद्वत् । एनं तेजादां त्वेत्यादिषु चतुर्षु मन्त्रेषु सादयामीत्यादिकं सर्वमनुष्य व्या-  
ख्येयम् । एतैर्मन्त्रैः साध्यमुपधानं विधत्ते—

“ प्रजापतिरग्निमाचिनुत स यज्ञसा व्याधंत स एता यशोदा अपश्यत्ता उ-  
पाधत्ताभिर्वै स यश आत्मन्धत्त यद्यशोदा उपदधाति यश एव ताभिर्यज-  
मान आत्मन्धत्ते ” ( सं० का० ५ प्र० ३ अ० १० ) इति ।

अग्निं चित्वाऽप्येतासामनुपधानात् प्रजापतिर्यशसा विद्युक्त आसीत् । तव

एता दृष्ट्वा ता उपधाय यशो लब्धवान् एवं यजमानोऽपि तदुपधानेन यशो लभते । इष्टकासंख्यां विधत्ते--

“ पञ्चोप दधाति पाङ्क्तः पुरुषो यावानेव पुरुषस्तस्मिन्यशो दधाति ॥  
[ सं. का. ५ प्र. ३ अ. १० इति ।

हस्तपादाशिरोभिः पञ्चभिरवयवै पुरुषस्य पाङ्कत्वम् । अत्र विनियोग संग्रहः--

बृहविश्वत्रजेत्येता विश्वज्योतिष ईरिताः ।

पुरो वृष्टिसनीः पञ्च सग्नेः संयानिकाष्टकम् ॥

सत्यादित्येष्टका अष्टावृचे पञ्च घृतेष्टकाः ।

यशः पञ्च यशोदाः स्युः सादयाम्यनुषज्यते ॥

षष्ठानुवाके संप्रोक्ताश्चतुस्त्रिंशत्तुल्यमन्त्रकाः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे चतुर्थप्रपाठके

षष्ठोऽनुवाकः ॥ ६ ॥

----

( अथ चतुर्थकाण्डे चतुर्थप्रपाठके सप्तमोऽनुवाकः ) ।

भूयस्कृदंसि वरिवस्कृदंसि प्राच्यस्यूध्दांसि-

स्यन्तरिक्षसदस्यन्तरिक्षे सीदाप्सुषदांसि श्येन-

सदांसि गृध्रसदांसि सुपर्णसदांसि नाकसदांसि

पृथिव्यास्त्वा द्रविणे सादयाम्यन्तरिक्षस्य त्वा

द्रविणे सादयामि दिवस्त्वा द्रविणे सा-

दयामि दिशां त्वा द्रविणे सादयामि द्रवि-

णोदां त्वा द्रविणे सादयामि प्राणं मे

पाह्यपानं मे पाहि व्यानं मे [ १ ] पाह्या-

युर्मै पाहि विश्वायुर्मै पाहि सर्वायुर्मै पाह्य-

[ भूयस्कृदाहीष्टकाभिधानम् ]

ग्ने यत्ते परं हन्नाम तावेहि सशरमावहै  
पाञ्चजन्येष्वण्यैध्यग्ने यावा अयावा एवा  
ऊमाः सन्दः सर्गरः सुमेकः [ २ ] ॥

[ व्यानः मे द्वात्रिंशच्च ] ।

इति कृष्णयजुर्वेदीयतैत्तिरीयसंहितायां चतुर्थाऽष्टके  
चतुर्थप्रपाठके सप्तमोऽनुवाकः ॥ ७ ॥

---

( अथ चतुर्थकण्डे चतुर्थप्रपाठके सप्तमोऽनुवाकः )

षष्ठेऽनुवाके विद्योतिरादय इष्टका उक्ताः । अथ सप्तमे भूयस्कृदादय इष्टका  
उच्यन्ते । कल्पः—“ भूयस्कृदसीति पञ्च भूयस्कृतः ” इति । पाठस्तु -

भूयस्कृदसीति । हे इष्टके त्वं भूयो बाहुल्यं करोतीति भूयस्कृत् । तथा-  
विधासि । एवमुत्तरत्रापि योज्यम् । वरिवा भूमेः पूज्यत्वं करोतीति वरिवस्कृत् ।  
सष्टमन्यत् । एतैर्मन्त्रैः साध्यमुपधानं विधत्ते —

“ देवासुरा संयत्ता आसन्कनीयाः सो देवा आसन्भूयाः सोऽसुरास्ते देवा  
एता इष्टका अपश्यन्त उपादधत भूयस्कृदसीत्येव भूयाः सोऽभववनस्पतिभिर्गो-  
षधीभिर्वरिवस्कृदसीतीमामजयन्प्राच्यसीति प्राचीं दिशमजयन्नुर्ध्वाऽसीत्यमूमजय-  
न्न्तरिक्षसदस्यन्तरिक्षे सीदित्यन्तरिक्षमजयन्ततो देवा अभवन्पराऽसुरा यस्यैता  
उपधीयन्ते भूयानेव भवत्यभीमाँल्लोकाञ्जयति भवत्यात्मना पराऽस्य प्रातृष्या भ-  
वति ” ( सं० का० ५ प्र० ३ अ० ११ ) इति ।

देवाश्चासुराश्च यदा युद्धायोद्युक्तास्तदा देवाः पुरुषसंख्यया द्रव्यसंपत्त्या  
चाल्पा भूत्वा तत्परिहारायैता इष्टका दृष्ट्वा ता उपधाय प्रथममन्त्रेण वनस्पत्यो  
षधिद्रव्यसंपत्त्या तदुपलक्षितपुरुषसंपत्त्या चातिबहुला अभवन् । उपरितनैर्मन्त्रै-  
र्भूष्यादिजयं प्राप्ताः । ततो देवा विजयिनोऽभवन्सुराश्च पराभूताः । यजमानोऽ-  
प्येतासामुपधानेन तथा भवति ।

कल्पः—“ अप्सुषदसीति पञ्चाग्निरूपाणि ” इति । पाठस्तु—

अप्सुषदसीदि । योऽग्निरप्सु सदीति हे इष्टके तद्रूपा त्वमसि । आरुण-  
केतुकचयने जानुदग्निमुत्तरवेदिमद्भिः पुरयित्वा तास्वग्निर्धीयते । श्येनगृध्रसुपर्णाः  
पक्षिविशेषाः । तत्तदाकारेण स्थितोऽग्निः श्येनसदादिशब्दैरुच्यते । नाके स्वर्गे वर्त-  
मानोऽग्निर्नाकसत् । तदग्निरूपेष्टके त्वमसीति योज्यम् ।

मन्त्रेष्वप्सुषदादिपदानामग्याकारं वाचि त्वं दर्शयति—

“ अप्सुषदसि श्येनसदसीत्याहैतद्धा अग्ने रूर्ध्वं रूपेणैवाग्निमव रुन्वे ”  
( सं० का० ५ प्र० ३ अ० ११ ) इति ।

अग्न्याकारवाचिनां पदानां पाठेन योग्यरूपेण युक्तमग्निमेव प्राप्नोति । अग्नि-  
रूपवाचिर्मन्त्रैरुपधेयत्वादिष्टका अप्यग्निरूपाणीत्येवोच्यन्ते ।

कल्पः—“ पृथिव्यास्त्वा द्रविणे सादयामीति पञ्च द्रविणोदाः ” इति ।

पाठस्तु—

पृथिव्यास्त्वेति । पृथिव्याः संवन्धि यद्द्रविणं धनं तस्मिन्द्रविणे त्वां सा  
दयामि । मन्त्राणां तात्पर्यं दर्शयति—

“ पृथिव्यास्त्वा द्रविणे सादयामीत्याहेमानेवैताभिर्लोकान्द्रविणावतः कुरुते ”  
( सं० का० ५ प्र० ३ अ० ११ ) इति ।

एताभिरेतन्मन्त्रसाध्याभिर्द्रविणोदाख्याभिः । द्रविणोदाशब्दयुक्तैर्मन्त्रैरुपधेय-  
त्वाद्द्रविणोदा इत्यासां नाम ।

कल्पः—“ प्राणं मे पाहीति षडायुष्याः ” इति । पाठस्तु—

प्राणं मे पाहीति । हे इष्टके मदीयां प्राणवृत्तिं पालय । एवं सर्वत्र स्वकी-  
यायुषः साकल्यं विश्वशब्देनोच्यते । स्वसंवन्धिपुत्राद्यायुष्यं सर्वशब्देनोच्यते ।

एतर्मन्त्रैः साध्यमुपधानं विधत्ते—

“ आयुष्या उप दधात्यायुरेवास्मिन्दधाति ” ( सं० का० ५ प्र० ३ अ०  
११ ) इति ।

आयुःशब्दोपेतैर्मन्त्रैरुपधेयत्वादेता इष्टका आयुष्याः ।

कल्पः—“ अग्ने यत्ते परं हन्तामत्यग्नेर्हृदयम् ” इति । पाठस्तु—

( भूयस्कृदादीष्टकाभिधानम् )

अग्ने यत्ते परमिति । हेऽग्ने हृदिति यत्ते परमुच्छृष्टं नामानिष्टं पापं हरतीति हृतेन नाम्ना युक्तस्त्वमेहि मत्समपिमागच्छ । तौ त्वं चाहं चेत्युभावावां संरभावहै संगतौ कुर्वः । पञ्चजनशब्दः संज्ञायां समस्तत्वादत्र चित्तिपञ्चकमाचष्टे । हेऽग्ने त्वं पाञ्चजन्येष्वपि पञ्चचित्तिसंबन्धिषु सर्वेष्वपि स्थानेष्वेध्ववस्थितो भव ।

मन्त्रस्य प्रथमपादे हच्छस्य तात्पर्यं दर्शयति--

“ अग्ने यत्ते पर१ हन्नामेत्याहैतद्वा अग्नेः प्रियं धाम प्रियमेवास्य धामो-  
षाऽऽप्नोति ” [ सं० का० ५ प्र० ३ अ० ११ ] इति ।

हच्छब्दवाच्यं पापहारि स्वरूपं तत्तदेवाग्नेः प्रियं स्थानम् ।

मध्यभागे संरभावहा इत्यस्य तात्पर्यं दर्शयति--

“ तावेहि सं१ रभावहा इत्याह व्येवैनेव परि धत्ते ” ( सं० का० ५ प्र० ३ अ० ११ ) इति ।

सहानुष्ठानपार्थने सत्य[ त्ये ]नेनाग्निना स्वस्य परिधानं प्रावरणं विशेषेण कृतं भवति । तृतीयभागे पाञ्चजन्यशब्दार्थं दर्शयति -

“ पाञ्चजन्येष्वप्येध्वग्न इत्याहैष वा अग्निः पाञ्चजन्यो यः पञ्चचित्तीक-  
स्तस्मादेवमाह ” [ सं० का० ५ प्र० ३ अ० ११ ] इति ।

कल्पः--“ यावा अयावा इति सप्तर्वग्याः ” इति । पाठस्तु--

यावा अयावा इति । यावाद्याः षट् शब्दा वसन्ताद्यृतुवाचिनः । सुमेक-  
शब्दः संवत्सरवाची । हे इष्टके त्वं तद्रूपाऽसीति योज्यम् । एतन्मन्त्रसाध्यमुपधानं विधत्ते--

“ ऋतव्या उप दधात्येतद्वा ऋतूनां प्रियं धाम यदृतव्या ऋतूनामेव प्रियं  
धामाव रुन्धे सुमेक इत्याह संवत्सरो वै सुमेकः संवत्सरस्यैव प्रियं धामोषाऽऽ-  
प्नोति ” [ सं० का० ५ प्र० ३ अ० ११ ] इति ।

एतद्यावादिशब्दानामृतुसंबन्धित्वात्तैरुपधेया इष्टका अप्यृतव्या इत्युच्यन्ते ।

अत्र विनियोगसंग्रहः--

भूयो भूयस्कृतः पञ्च पञ्चाप्स्वित्याग्निरूपकाः ।

पृथि पञ्च द्विणोदाः प्राणमायुष्यकास्तु षट् ॥

अग्नेऽग्नेर्हृदयं प्रोक्तं यावाः सप्त ऋतव्यकाः ।

अनुवाके सप्तमेऽस्मिन्नेकोनविंशदीरिताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयसंहिताभाष्ये चतुर्थकाण्डे चतुर्थप्रपाठकेऽ-

सप्तमोऽनुवाकः ॥ ७ ॥

अथ चतुर्थकाण्डे चतुर्थप्रपाठकेऽष्टमोऽनुवाकः ) ।

अ॒ग्निना॑ वि॒श्वा॒षाद् सूर्ये॑ण स्व॒राद् ऋ॒त्वा  
श॒ची॒पति॑र्ऋष॒भेण॑ त्वष्टा॑ य॒ज्ञेन॑ म॒घवा॑न्द्-  
क्षि॒णया॑ सु॒वर्गो॑ म॒न्युना॑ व॒त्रहा॑ सौ॒हार्धे॑न  
त॒नूधा॑ अ॒ज्ञेन॑ ग॒यः पृ॒थिव्या॑ऽस॒नोद्वाग्भि॑र-  
आ॒दो व॑षट्का॒रेण॑र्धः सा॒म्ना त॒नूषा॑ वि॒रा-  
जा॒ ज्योति॑ष्मान् ब्रह्म॑णा सोम॒षा गो॒भिर्य॒ज्ञं  
दा॑धार क्ष॒त्रेण॑ म॒नुष्या॑न॒श्वेन॑ च रथे॑न च  
व॒ज्र्यु॒तुभिः॑ प्र॒भुः सं॒वत्स॑रेण॑ परि॒भूस्त॑प॒साऽ-  
ना॑धृष्टः सूर्यः स॒न्तनू॑भिः [ १ ] ॥

[ अ॒ग्निनै॒काक्ष॑पञ्चाशत् ] ।

इति कृष्णयजुर्वेदीयतैत्तिरीयसंहितायां चतुर्थाष्टके

चतुर्थप्रपाठकेऽष्टमोऽनुवाकः ॥ ८ ॥

( अथ चतुर्थकाण्डे चतुर्थप्रपाठकेऽष्टमोऽनुवाकः ) ।

सप्तमोऽनुवाके भूयस्कृदाद्या इष्टका उक्ताः । अथाष्टम इन्द्रतन्वाख्या इष्टका उच्यन्ते । कल्पः - “ अग्निना विश्वाषाडिति द्वाविंशतिभिन्द्रतनुः ” इति ।

[ इन्द्रतन्वाख्येष्टकाभिधानम् ]

पाठस्तु--

अग्निना विश्वाषाडिति । विश्वं सहते तत्पावनमयासमङ्गनी करोतीति विश्वाषाद् । अग्निना सह विश्वाषाष्ठ्य इन्द्रो हे इष्टके तद्रूपा त्वमासि । एवं सर्वत्र योग्यम् । सूर्येण सह स्वतो राजत इति स्वराडिन्द्रः । कृत्वा ज्योतिष्ठोमादिप्रौढकर्मणा सहितः शच्या देव्याः पतिरिन्द्रः । ऋषभेण वार्षित्रा धर्मेण वार्षित्रा धर्मेण सह त्वष्टा रूपकृदिन्द्रः । यज्ञेनाल्पेन पाकयज्ञेन सहितो मघवानन्नवानिन्द्रः । दक्षिण्या गवादिरूपया सुवर्गः स्वर्गलोकात्मक इन्द्रः । मन्युना क्रोधेन सह वृषहा शत्रुघातीन्द्रः । सुहृदो भावः सौहार्दं स्नेहातिशयस्तेन सहितस्तनूवाः शरीरधारीन्द्रः । अन्नेन सहितो गयो गृहविशेषरूप इन्द्रः । पृथिव्या सहासनो वृद्ध्यादिदानं कृतवानिन्द्रः । ऋग्भिर्मन्त्रविशेषैः सहितोऽन्नादो हविर्लक्षणस्यान्नस्य भोक्तेन्द्रः । वषट्कारेण हविष्मदानेन हेतुना सह ऋद्धः समृद्ध इन्द्रः । साम्ना गीयमानेन मन्त्रेण सह तनूपाः शरीरपालक इन्द्रः । विराजा दशाक्षरच्छन्दसा सह ज्योतिष्मान्प्रकाशवानिन्द्रः । ब्रह्मणा मुखेन कत्विजा मन्त्रेण वा सह सोमपाः सोमपानस्य कर्तेन्द्रः । गोभिर्दक्षिणारूपाभिः सह यज्ञं दाधार यज्ञधारक इन्द्रः । क्षत्रेण राज्ञा सह मनुष्यान्दाधारेत्यनुवर्तते । तथा च मनुष्यधारक इन्द्रः । योऽयमथो यश्च रथस्ताभ्यामुन्नाभ्यां सह वजरी वज्रयुक्त इन्द्रः । ऋतुभिर्वसन्तादिभिः सह प्रभुः फलदानसमर्थ इन्द्रः । संवत्सरेण कालरूपेण सह परिभूः परितो व्याप्तवानिन्द्रः । तपसाऽशनवर्जनधनदानादिरूपेणानाधुष्टः केनाप्यविरस्कृत इन्द्रः । तनूभिर्द्वादशमूर्तिभिः सह सूर्यः सन्सूर्यरूपो भूत्वेन्द्रो वर्तते । हे इष्टके तद्रूपा त्वमासि । एतैर्मन्त्रैः साध्यमुपधानं विधत्ते--

“ देवासुराः संयत्ता आसन्ते न व्यजयन्त स एता इन्द्रस्वनूरपश्यत्ता उपाधत्ता ताभिर्वै स तनुवामेन्द्रियं वीर्यमात्मन्धत्त ततो देवा अभवन्पराऽसुरा यदिन्द्रतनूरुपदधाति तनुवमेव ताभिरिन्द्रियं वीर्यं यजमान आत्मन्धत्तेऽथो सेन्द्रमेवाग्निं सतनुं चिनुते भवत्यात्मना पराऽस्य भ्रातृव्यो भवति ” ( सं. का. प्र. ४ अ. १ ) इति ।



[ यज्ञतन्त्ररूपेष्टकाभिधानम् ]

देवानामसुराणां च संग्रामे प्राप्ते दुर्बला देवा विजयं न प्राप्ताः । तदानीं विजयाय स इन्द्र एतास्तनूनामिका इष्टका दृष्ट्वा तदुपधानेन शरीरपुष्टिमिद्विष पाटवं च धृतवान् । ततो देवानां जयोऽसुराणां पराभवश्चाऽऽसीत् । ततो यजमानोऽपीन्द्रतनूनामुपधानेन तथाविधो भवति । विश्वाषाडित्यादिशब्दा इन्द्रतनूविशेषवाचकाः । तद्युक्तेर्मन्त्रैरुपधेया इष्टका इन्द्रतनवः ।

अत्र विनियोगसंग्रहः—अभीन्द्रतनूनामानो द्वाविंशतिरितीरिताः ॥

इति श्रीमत्सायणाचार्यविरचिते माधवीये वेदार्थमकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे चतुर्थप्रपाठके

ऽष्टमोऽनुवाकः ॥ ८ ॥

( अथ चतुर्थकाण्डे चतुर्थप्रपाठके नवमोऽनुवमोऽनुवाकः ) ।

प्रजापतिर्मनसाऽन्धोऽच्छेतो धाता दीक्षा-  
याँ सविता भृत्यां पूषा सोमक्रयण्यां वरुण  
उपनद्धोऽसुरः क्रियमाणो मित्रः ऋतिः  
शिपिविष्ट आसादितो नरधिषः प्रोह्यमाणो-  
ऽधिपतिरागतः प्रजापतिः प्रणीयमानोऽग्नि-  
राग्नीध्रे बृहस्पतिराग्नीध्रात्प्रणयमान इन्द्रो  
हविर्धाने दितिरासादितो विष्णुरुपावहिय-  
माणोऽथर्वोपोत्तो यमोऽभिषतोऽपूतपा आ  
धूयमानो वायुः पूयमानो मित्रः क्षीर  
श्रीर्मन्थी सक्तश्रीर्वैश्वदेव उन्नीतो रुद्र आ-  
हुतो वायुराबृत्तो नृचक्षाः प्रतिख्यातो भक्ष  
आगतः पितृणां नाराशंसोऽसुरात्तः सि

[ यज्ञतन्वारव्येष्टकाभिधानम् ]

न्धुरवभृथमवप्रयन्समुद्रोऽवगतः सलिलः

प्रप्लुतः सुवरुदृचं गतः ( १ ) ॥

( रुद्र एकविंशतिश्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके

चतुर्थप्रपाठके नवमोऽनुवाकः ॥ ९ ॥

---

( अथ चतुर्थकाण्डे चतुर्थप्रपाठके नवमोऽनुवाकः )

अष्टमेऽनुवाक इन्द्रतन्वारुथा इष्टका उक्ताः । अथ नवमे यज्ञतन्वारुथा इष्टका उच्यन्ते । कल्पः—“ प्रजापतिर्मनसाऽन्धोऽच्छेत इति त्रयस्त्रिंशत् यज्ञतनुः ” इति । पाठस्तु—

प्रजापतिरिति । अत्र संकल्पमारभ्य समाप्तिपर्यन्तं ये सोमयागास्ते यज्ञपुरुषस्य तनुविशेषाः । तद्रूपत्वमिष्टकानामुच्यते । यो यजमानोऽस्त्यसौ मनसाऽन्धोऽन्नं तेन तद्धेतुर्यज्ञ उपलक्ष्यते । यज्ञमच्छेतः प्राप्तुं गतः । मनसा यज्ञं करिष्यामीति संकल्पितवानित्यर्थः । सोऽयं संकल्पदशमापन्नो यज्ञस्य विग्रहः प्रजापतिनामकः । हे इष्टके तद्रूपा त्वमसि । दीक्षायां यो विग्रहो यज्ञसंबन्धी सधाता धातुसदृशमूर्तिः । हे इष्टके तद्रूपा त्वमसि । एवं सर्वत्र योज्यम् । भूतिर्यज्ञमिक्षा तस्यां सवितृसमानमूर्तिर्यज्ञतनुः । सोमक्रयण्येकहायनी गौस्त्वस्यां पूषसमानो यज्ञविग्रहः । उपनद्धो वस्त्रेण बद्धो यः सोमः स वः णसमानशरीरो यज्ञपुरुषः । क्रीयमाणो यः सोऽयमसुर इन्द्रसमानविग्रहः, शत्रू नस्यति क्षिप तीत्यसुरः, असूत्रमाणान्त्राति ददातीति वाऽसुरः । यः क्रीतः सोमः सोऽयं मित्रसमानविग्रहो यज्ञः । आसादितो यजमानस्योरौ यः स्थापितः सोमं सोऽयं शिपिविष्टो विष्णुसमानविग्रहो यज्ञः । प्रोक्षमाणः शकटेन प्राग्वंशं प्रति नीयमानो यः सोमः सोऽयं नरं धिषोऽग्निसमासविग्रहो यज्ञः, नरैर्यजमानैर्धीयत आधीयत इति नरं धिषोऽग्निः । आगतः प्राग्वंश आसन्दीं प्रति समागतो यः सोमः सोऽयमधिपतिरसिक्तं पालको य आहवनीयस्त्वत्समानविग्रहः । प्रणीयमानः प्राग्वंशादाग्राधिं प्रति नियमानो यः सोमः सोऽयं प्रजापतिसमानविग्रहः । आग्नीध्रेऽवस्थितो य

[ यज्ञतन्वाख्येष्टकाभिधानम् ]

सोमः सोऽयमग्निसमानविग्रहः । आग्नीध्राद्धविधानं प्रति नीयमानो यः सोमः स  
 बृहस्पतिसमानविग्रहः । हविर्धाने पविष्ट इन्द्रसमानविग्रहः । आसादित आसन्धां  
 स्थापितः सोमोऽदितिसमानविग्रहः । उपावह्यमाणः शकटादधिषवणफलकस्थ  
 ग्रावस्ववरोप्यमाणः सोमो विष्णुसमानविग्रहः । उपोत्तो वसतीवरीभिराद्भिः क्ले-  
 दितः सोमोऽथर्वाऽथर्वकृषिसमानविग्रहः । अभिषुतश्चूर्णितः सोमो यमसमान-  
 विग्रहः । आधयमानोऽदाम्भग्रहे सोमांशुभिश्चात्यमानोऽपूतं मूवाद्युपहतं देशं  
 पाति शोषयति विशेषेण शुद्धं करोतीत्यपूतपा आदित्यः । पूयमानो दशापवि-  
 त्रेण शोध्यमानः सोमा वायुर्वायुसमानविग्रहः । क्षीरश्रीर्षैत्रावरुणग्रहे पयसा  
 मिश्रितः सोमो मित्रसमानविग्रहः । सक्तुश्चर्मिन्थग्रहे सक्तुमिश्रितः सोमो मन्थी  
 मन्थिग्रहदेवतारूपेन्द्रसमानविग्रहः । उक्तीतश्चमसेषु पूरितः सोमो वैश्वदेवो विश्वे-  
 देवैः समानविग्रहः । आहुतो वह्नौ प्रक्षिप्तः सोमो रुद्रसमानविग्रहः आवृत्ते  
 भक्षार्थं सदस्यानेतुं प्रतिनिवृत्तः सोमो वायुसमानविग्रहः । प्रतिख्यातो भक्षार्थं  
 मेवेक्षितः सोमो नृचक्षा मनुष्यदृष्टिसमानविग्रहः । आगत आस्ये प्रवेशितः सोमो  
 भक्षो वैधानरसमानविग्रहः । भक्षयतीति व्युत्पत्त्या भक्षशब्दस्तद्वाची । नाराशंतो  
 भक्षितशेषः सन्पुनर्वसतीवरीभिराप्यायितः सोम पितृसमानविग्रहः । आतोऽव-  
 भृथगमनार्थं स्वीकृतः सोमोऽसुः प्राणदेवतासमानविग्रहः । अवभृथमवप्रयन्त्रवभृ-  
 थकर्णार्थं मार्गे गच्छन्सोमः सिन्धुर्नदीदेवतासमानविग्रहः । अवगतोऽवभृथपदेशं  
 प्राप्तः सोमः समुद्रदेवतासमानविग्रहः । प्रप्लुतो जले प्रक्षिप्तः सोमो जलदेवतास-  
 मानविग्रहः । ऽहचमुत्तमामृचं समाप्तिरूपं गतः सोमो स्वर्गनिवासिदेवतासमान-  
 विग्रहः । एतैर्मन्त्रैः साध्यमुपधानं विधत्ते-

“ यज्ञो देवेभ्योऽपाक्रामत्तमवरुधं नाशक्नुवन्त एता यज्ञतनूरपश्यन्ता उपा-  
 दधत ताभिर्वै ते यज्ञमवारुन्धत यद्यज्ञतनूरुपदधाति यज्ञमेव ताभिर्यजमानोऽव-  
 रुन्धे ” सं. का. ५ प्र. ४ अ. ११) इति ।

केनापि निमित्तेन देवेभ्योऽपरको यज्ञोऽन्यत्रागच्छत् । तं यज्ञं देवा अवरोधुं  
 नाशक्नुवन् । तदवरोधोपायत्वेन यज्ञतन्वाख्या इष्टका इष्ट्वा ता उपधाप

[ नक्षत्रेष्टकाभिधानम् ]

ज्ञेयारुन्धत । ततो यजमानोऽपि यज्ञतनूभिर्यज्ञं प्राप्नोति । यज्ञतनुपाविपादक-  
शब्दयुक्तैर्मन्त्रैरुपधेया इष्टका यज्ञतनवः । इष्टकासंख्यां विधत्ते-

“ त्रयस्त्रिंशत् शतमुप दधाति त्रयस्त्रिंशत् शब्दै देवता देवता एवाव रुन्धेऽथो  
आत्मानमेवाग्निं सतनुं चिनुते ” ( सं. का. ५ प्र. ४ अ. १ ) इति ।

हविर्भाजां देवतानामियं संख्या विश्वत्वयश्चेति मन्त्रे समाम्नाता अतः  
संख्या तावतीर्देवताः प्राप्नोति । अपि च तनूपधानेन सशरीरमेवाग्निं चित्वा  
भवति । एतद्वेदनं प्रशंसति-

“ सात्माऽमुष्मिँल्लोके भवति य एवं वेद ” ( सं. का. ५ प्र. ४ अ. १ )  
इति । यदुक्तं सूत्रकारेण - “ ज्योतिष्मतीं त्वा सादयामीति द्वादश ज्योति-  
ष्मतीः ” इति । तदिदं विधत्ते -

“ ज्योतिष्मतीरुप दधाति ज्योतिरेवास्मिन्दधात्येताभिर्वा अग्निश्चितो ज्वलति  
ताभिरेव न स मिन्ध उभयोरस्मै लोकयोज्योतिर्भवति ” ( सं. का. ५  
प्र. ४ अ. १ ) इति ।

ज्योतिष्मतीशब्दयुक्तैर्मन्त्रैरुपधेया इष्टका ज्योतिष्मत्यः । ते च मन्त्रा अर-  
ण्यकाण्डे समाम्नाताः । तदुपधानेन ज्योतिः स्थापयति । किंचैताभिश्चितोऽग्निः  
प्रज्वलति । अतस्त्वाभिरेवैनमाग्निं दीपितवान्भवति । ततोऽस्मै यजमानायोभयोर्लो-  
कयोज्योतिः संपद्यते । अत्र विनियोगसंग्रहः-

प्रजेति यज्ञतनवस्त्रयस्त्रिंशत्समीरिताः ॥

इति श्रीमत्सायणाचार्यविरचिते माधवीये वेदार्थप्रकाशे लृष्णयजुर्वे-

दीयतैत्तिरीयसंहिताभाष्ये चतुर्थकाण्डे चतुर्थप्रपाठके

नवमोऽनुवाकः ॥ ९ ॥

[ अथ चतुर्थकाण्डे चतुर्थप्रपाठके दशमोऽनुवाकः ] ।

छतिका नक्षत्रमग्निर्देवताऽग्ने रुचः स्थ

प्रजापतेर्धातुः सोमस्यर्चे त्वा रुचे त्वा द्युते

( नक्षत्रेष्टकाभिधानम् )

त्वा' भासे त्वा ज्योतिषे त्वा रोहिणी नक्षत्रं  
 प्रजापतिर्देवता मृगशीर्षं नक्षत्रं सोमो दे-  
 वताऽऽर्द्रा नक्षत्रं रुद्रो देवता पुनर्वसू नक्ष-  
 त्रमदितिर्देवता तिष्यो नक्षत्रं बृहस्पतिर्देव-  
 ताऽऽश्लेषा नक्षत्रं सर्पा देवता मघा नक्ष-  
 त्रं पितरो देवता फल्गुनी नक्षत्रं [ १ ]

अर्यमा देवता फल्गुनी नक्षत्रं भगो देवता  
 हस्तो नक्षत्रं सविता देवता चित्रा नक्ष-  
 त्रमिन्द्रो देवता स्वाती नक्षत्रं वायुर्देवता  
 विशाखे नक्षत्रमिन्द्राग्नी देवताऽनूराधा न-  
 क्षत्रं मित्रो देवता रोहिणी नक्षत्रमिन्द्रो  
 देवता विचृतौ नक्षत्रं पितरो देवताऽषाढा  
 नक्षत्रमापो देवताऽषाढा नक्षत्रं विश्वे देवा  
 देवता श्रोणा नक्षत्रं विष्णुर्देवता अविष्ठा  
 नक्षत्रं वसवः ( २ ) देवता शतमिषङ्गनक्ष-  
 त्रमिन्द्रो देवता प्रोष्ठपदा नक्षत्रमज एकपा-  
 देवता प्रोष्ठपदा नक्षत्रमहिर्बुध्नियो देवता  
 रेवती नक्षत्रं पूषा देवताऽश्वयुजौ नक्षत्रम  
 श्विनौ देवताऽपभरणी नक्षत्रं यमो देवता  
 पूर्णा पश्चाद्यत्ते देवा अदधुः [ ३ ] ॥

[ फल्गुनी नक्षत्रं वसवस्त्रयस्त्रिंशच्च ]

[ नक्षत्रेष्टकाभिधानम् ]

इति छण्णयजुर्वेदीयतैत्तिरीयसंहितायां चतुर्थ्याष्टके

चतुर्थप्रपाठके दशमोऽनुवाकः ॥ १० ॥

---

( अथ चतुर्थकाण्डे चतुर्थप्रपाठके दशमोऽनुवाकः ) ।

नवमेऽनुवाके यज्ञतन्वाख्या इष्टका उक्ताः । अथ दशमे नक्षत्रेष्टका उच्यन्ते ।

कल्पः—“ पूर्णा पश्चादिति पौर्णमासीं पुरस्तादुपधाय छत्तिका नक्षत्रमिति नक्षत्रेष्टकाः पुरस्तात्पतीचीरसंस्पृष्टाः पूर्वा पूर्वामुपधायापरामपरामा विशाखाम्भ्यां दक्षिणेन स्वयमातृण्णां रीतिं पतिपादयति, यत्ते देवा अदधुरित्यमावास्यां पश्चादुपधायावशिष्टानां पूर्वा पूर्वामाऽपभरणीभ्य उत्तरेण स्वयमातृण्णां रीतिं पतिपादयति, पौर्णमासीमन्तव ऋचे त्वा रुचे सर्वास्तु नक्षत्रेष्टकास्वनुषजति ॥ इति ।

येयं स्वयमातृण्णेष्टका तस्याः पूर्वस्यां( वीं )दिशमारभ्य पदक्षिणावृत्त्येष्टका उपदध्यात् । तत्र येष्टका पौर्णमास्याख्या पूर्वस्यां दिश्युपधेया तां सर्वासा-  
मन्तव उपदध्यात् । तत्र प्रथममन्त्रपाठस्तु—

कृत्तिका नक्षत्रमिति । अम्बा दुला निततिरित्यादिका ज्योतीरूपा या देवता दिव्या भासन्ते ताः छत्तिकाः । तासां समुदायरूपमेकं नक्षत्रं, तस्य च नक्षत्रस्याग्निर्देवता स्वामित्वेन वर्तते । इह छत्तिका यूयमग्ने, प्रजापतेर्धातुः सोमस्य च संबन्धिन्यो रुचो दीप्तयः स्य । प्रजापतेर्धातुश्च पालकत्वोत्पादकत्वाकारेण भेदः । उक्तदेवतारूपे हे इष्टके, ऋचे स्तुतिरूपमन्त्रासिद्ध्यर्थं त्वामुपदधामि । तथा रुचे शारीरकान्तिसिद्ध्यर्थं त्वामुपदधामि । द्युद्भाज्योतिःशब्दा अग्निपूर्वचन्द्राणां दीप्तिवाचकाः । तत्तत्सिद्ध्यर्थं त्वामुपदधामि । एवमुत्तरेष्वपि नक्षत्रमन्त्रेषु योजनीयम् । द्वितीयनक्षत्रमन्त्रमारभ्य षड्विंशतिनक्षत्रमन्त्राणां पाठस्तु—

रोहिणी नक्षत्रमिति । अथ रोहिण्यादयो नक्षत्रविशेषा ज्योतिः शास्त्राभिज्ञेषु तदीव्यवहाराभिज्ञेषु च प्रसिद्धाः । विष्यः पुष्यः । द्वितीया रोहिणी ज्येष्ठा । विच्रतश( च्छ )व्दो मूलवाची । ज्योतिर्मण्डलाद्विस्तृतायां द्विवचनम् । पितृशब्दोऽत्र निर्गतिवाची । आधानेन पालनात्पितृत्वम् । श्रोणाशब्दः श्रवण-

[ नक्षत्रेष्टकाभिधानम् ]

वाची । अविष्टाशब्दो धनिष्ठावाची । शतभिषङ्गनक्षत्रस्य वरुणो देवता स ।  
परमैश्वर्ययोगादिन्द्र इत्युच्यते । प्रोष्ठपदा भाद्रपदाः ।

अथ पौर्णमास्यमावास्याभिधेययोरिष्टक्रयोर्यौ मन्त्रौ तयो प्रतीके दर्शयति-  
पूर्णा पश्चादिति । एतच्चोभयं तृतीयकाण्डस्य पञ्चमप्रपाठकादौ व्याख्या-  
तम् । एतैर्मन्त्रैः साध्यमुपधानं विधत्ते—

“ नक्षत्रेष्टका उप दधात्येतानि वै दिवो ज्योतींषि तान्येवाव रुन्धे ॥  
[ सं० का० ५ प्र० ४ अ० १ ] इति ।

नक्षत्रशब्दोपेतैर्मन्त्रैरुपधेया इष्टका नक्षत्रेष्टकाः । यानि कृत्तिकादीनि  
द्युलोकसंबन्धीनि ज्योतींषि अतस्त्वदु(नेनो)पधानेन तान्येव प्राप्नोति । प्रकारा-  
न्तरेण प्रशंसति—

“ सुकृतां वा एतानि ज्योतींषि यन्नक्षत्राणि तान्येवाऽऽप्नोत्यथो अनु-  
काशमेवैतानि ज्योतींषि कुरुते सुवर्गस्य लोकस्थानुख्यात्यै ” [ सं० का० ५  
प्र० ४ अ० १ ] इति ।

ये शोभनं शास्त्रविहितं पुण्यं कर्म कुर्वन्ति ते सुकृतिनः । तेषामेतानि दिवि-  
दृश्यमानानि नक्षत्ररूपाणि ज्योतींषि । ते हि पुण्यकृतः स्वर्गं गत्वा भासमानवि-  
ग्रहास्तान्याप्नुवन्ति । अत एव तदुपधानेन तदीयानि ज्योतींषि प्राप्नुवन्ति ।  
अपि चैतानि नक्षत्रज्योतींष्यनु तेनोपधानेन किञ्चित्प्रकाशं करोति । स च प्रका-  
शः स्वर्गलोकाविर्भावाय संपद्यते । अथोपधाने कञ्चिद्विशेषं विधत्ते—

“ यत्सप्तस्पृष्टा उप दध्याद्वृष्ट्यै लोकमपि दध्यादवर्षुकः पर्जन्यः स्याद्-  
सप्तस्पृष्टा उप दधाति वृष्ट्या एव लोकं करोति वर्षुकः पर्जन्यो भवति ॥  
[ सं० का० ५ प्र० ४ अ० १ ] इति ।

इष्टकानां परस्परं स्पर्शं सति वृष्टेः स्थानस्याऽऽच्छादितत्वात्पर्जन्यो वृष्टि-  
रहितो भवति । असंस्पर्शं तु तच्छिद्रस्य वृष्टिस्थानत्वान्मेवो वर्षणशीलो भवति ।  
उपधाने विशेषान्तरं विधत्ते—

“ पुरस्तादन्याः प्रतीचीरुप दधाति पश्चादन्याः प्राचीस्त्वस्मात्प्राचीनानि च  
प्रतीचीनानि च नक्षत्राण्या वर्तन्ते ” [ सं० का० ५ प्र० ४ अ० १ ] इति ।

( ऋतव्याख्येष्टकाभिधानम् )

स्वयमातृणाया दक्षिणभागे पूर्वा दिशमारभ्य प्रत्यगवसानाः कृत्तिकादि-  
विशाखान्ता इष्टका उपध्यात् । अनूराधाद्यपभरण्यन्ता इष्टकाः स्वयमातृणायां  
उत्तरभागे प्रतीचीं दिशमारभ्य प्रागवसाना उपध्यात् । स्वयमातृणाया दक्षि-  
णोत्तरभागस्थितयोः पङ्क्तयोर्मध्ये पश्चिमायां दिशि समरूपेणामावास्याख्यामि-  
ष्टकामुपध्यात् । स्वयमातृणाया दक्षिणोत्तरभागस्थितयोः पङ्क्तयोर्मध्ये पूर्व-  
स्यां दिशि समरूपेण पौर्णमास्याख्यामिष्टकामुपध्यात् । यस्मादेवं तस्मात्लोकेऽपि  
नक्षत्राणि गोलकस्यानि दक्षिणे भागे पश्चिमाभिमुखानि, उत्तरभागे तु माङ्मुखा-  
नीत्येवमावर्तन्ते । अत्र विनियोगसंग्रहः—

कृत्ति नक्षत्रेष्टकाः स्युः सप्तविंशतिरीरिताः ।

ऋचे त्वा सर्वशेषः स्यात्पूर्णां यत्त इति द्वयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे चतुर्थप्रपाठके

दशमोऽनुवाकः ॥ १० ॥

( अथ चतुर्थाष्टके चतुर्थप्रपाठक एकादशोऽनुवाकः ) ।

मधुश्च माध्वश्च वासन्तिकावृत शुक्रश्च  
शुचिश्च ध्रेष्मावृत नभश्च नभस्यश्च वा-  
र्षिकावृत इषश्चोर्जश्च शारदावृत सहश्च  
सहस्यश्च हैमन्तिकावृत तपश्च तपस्यश्च  
शैशिरावृत अग्नेरन्तश्लेषोऽसि कल्पेतां  
द्यावापृथिवी कल्पन्तामाप ओषधीः कल्प-  
न्तामग्नयः पृथक् मम ज्यैष्ठ्याय सव्रताः  
[ १ ] यैऽग्नयः सभनसोऽन्तरा द्यावापृथि-  
वी शैशिरावृत अभि कल्पमाना इन्द्रमिव



दे॒वा अ॒भि सं वि॒शन्तु सं॒यच्च प्र॒चे॒ताश्चा-  
 भेः सोम॑स्य॒ सूर्य॑स्यो॒ग्रा च॑ भ॒मा च॑ पि-  
 त॒णां यम॑स्येन्द्र॒स्य ध्रु॑वा च॑ पृथि॒वी च॑  
 दे॒वस्य॑ स॒वितु॑र्भ॒रतां॑ वरु॒णस्य॑ ध॒र्त्री च॑ धरि॒त्री  
 च मि॒त्रावरु॑णयोर्मि॒त्रस्य॑ धा॒तुः प्रा-  
 चीं च॑ प्र॒तीचीं॑ च वसू॒नां रु॒द्राणां॑म् [ २ ]  
 आ॒दि॒त्यानां॑ ते तेऽधि॑प॒तय॑स्तेभ्यो नम॑स्ते  
 नो मृ॒डय॑न्तु ते यं द्वि॒ष्मो यश्च॑ नो द्वेष्टि॒ तं  
 वो ज॒म्भे द॒धामि॑ स॒हस्र॑स्य प्र॒भा अ॑सि स-  
 ह॒स्रस्य॑ प्र॒तिमा॑ अ॒सि स॒हस्र॑स्य वि॒मा अ॑सि  
 स॒हस्र॑स्योन्मा अ॒सि सा॒हस्रो॑ऽसि स॒हस्रा॑य  
 त्वे॒मा मे॑ अ॒ग्न इष्ट॑का धे॒नवः॑ स॒न्त्वेका॑ च  
 श॒तं च॑ स॒हस्रं॑ चा॒युतं॑ च ( ३ ) नि॒युतं॑ च  
 प्र॒युतं॑ चा॒र्बुदं॑ च न्य॒र्बुदं॑ च स॒मुद्र॑श्च म॒ध्यं  
 चान्त॑श्च प॒राध॑श्चे॒मा मे॑ अ॒ग्न इष्ट॑का धे-  
 नवः॑ सन्तु षा॒ष्टिः स॒हस्रं॑ म॒युत॑म॒क्षीय॑माणा  
 ऋत॑स्थाः स्थ॒ताव॑धो घृ॒तश्चु॑तो म॒धुश्चु॑त  
 ऊ॒र्ज॑स्वतीः स्व॒धावि॑नी॒स्ता मे॑ अ॒ग्न इष्ट॑का  
 धे॒नवः॑ सन्तु वि॒राजो॑ नाम॑ का॒मदु॑घा अ॒मु-  
 त्रा॒मुष्मि॑ल्लोके [ ४ ] ॥

( सर्व॑ता रु॒द्राणां॑ म॒युतं॑ च पञ्च॑च॒विरि॑श्चच्च ) ।

[ ऋतव्याख्येष्टकाभिधानम् ]

( अथ चतुर्थकाण्डे चतुर्थप्रपाठके एकादशोऽनुवाकः ) ।

दशमेऽनुवाके नक्षत्रेष्टका उक्ताः । अथैकादश ऋतव्याख्या इष्टका उच्यन्ते ।

कल्पः—“ मधुश्च माधवश्चेति द्वे ऋतव्ये समानतया द्वे देवते ” इति ।

पाठस्तु—

मधुश्च माधवश्चेति । मधुश्चैत्रो मासः । माधवो वैशाखो मासः । तावुभौ वसन्तसंबन्धिनावृत्ववयवौ । यद्यप्येतौ द्वौ मन्त्रौ तथाऽपि सहपाठितत्वात्तया देवतयेति शेषं सरुदेवोच्चार्य द्वे इष्टके पथमचितावुपदध्यात् । कल्पः—“ शुक्रश्च शुचिश्चेति द्वे ऋतव्ये समानतया द्वे देवते ” इति । पाठस्तु—

शुक्रश्च शुचिश्चेति । शुक्रो ज्येष्ठः । शुचिराषाढः । तावुभौ ग्रीष्मसंबन्धिनावृत्ववयवौ एतेन मन्त्रेण द्वितीयस्यां चितौ द्वे उपदध्यात् । कल्पः—नमश्च नमस्यश्चेति चतस्रः ऋतव्या द्वे द्वे समानतया देवते ” इति । पाठस्तु—

नमश्च नमस्यश्चेति । नमः श्रावणः । नमस्यो भाद्रपदः । तावुभौ वर्षाणां संबन्धिनावृत्ववयवौ । इष आश्वयुजः । ऊर्जः कार्तिकः । तावुभौ शरत्संबन्धिनावृत्ववयवौ । एतन्मन्त्रसाध्याश्चतस्रः इष्टका मध्यमचितावुपदध्यात् ।

कल्पः—“ सहश्च सहस्यश्चेति द्वे ऋतव्ये समानतया ( द्वे ) देवते ” इति ।

पाठस्तु—

सहश्च सहस्यश्चेति । सहो मार्गशीर्षः । सहस्यः पौषः । तावुभौ हेमन्तसंबन्धिनावृत्ववयवौ । एतन्मन्त्रसाध्ये द्वे इष्टके चतुर्थ्यां चितावुपदध्यात् । कल्पः—“ तपश्च तपस्यश्चेति द्वे ऋतव्ये समानतया द्वे देवते ” इति । पाठस्तु—

तपश्च तपस्यश्चेति । तपो माघः । तपस्यः फाल्गुनः । एतावुभौ शिशिरसंबन्धिनावृत्ववयवौ । एतन्मन्त्रसाध्ये द्वे इष्टके पञ्चम्यां चितावुपदध्यात् ।

अथ सर्वेष्वप्यनुपञ्जनीयं मन्त्रशेषमाह-

अग्नेरन्त इति । हे ऋतुविशेष त्वं चीयमानस्याग्नेरन्तःश्लेषोऽसि । यथा कुड्बचस्यान्तर्दाढर्चाथं काष्ठपाषाणादयः श्लिष्यन्ते तद्वन्ममार्भिं चिन्वतो यजमानः स्य ज्यैष्ठ्यायोत्कर्षार्थमिमे द्यावापृथिव्यौ कल्पेतां स्वोचितमुपकारं संपादयताम् । समानं व्रतं कर्म येषां ते सत्रता एकास्मिकमण्यवस्थिता आहवनीयाद्यग्नयोऽपि पृथक्कल्पतां स्वस्वोचितव्यापारं संपादयन्तु । किंच द्यावापृथिवी अन्तरा द्यावापृथिव्योर्मध्ये वर्तमानाः समनस एकमनस्का येऽग्नयस्ते सर्वेऽपि शिशिरसंबन्धिनावृत्ववयवावभिकल्पमानाः सर्वतः संपादयन्तु एतत्कर्माभिसंविशन्तु । इन्द्रमिव देवा यथाऽग्न्ये सर्वे देवा इन्द्रमभितः सेवन्ते तद्वत् । हे इष्टकं ईदृशृतुस्वरूपां त्वामुपदधामीति तात्पर्यार्थः । यदा वसन्ताद्यृतुमन्त्र \*शेषत्वेनायं पठ्यते तदानीं शौशिरावृतु शौशिरसमानौ वासन्तिकावृतु इत्याद्यर्थो व्याख्येयः ।

एतन्मन्त्रसाध्यमुपधानं विधत्ते -

“ ऋतव्या उप दधात्यृतूनां कृत्स्न्यै द्वंद्वमुप दधाति तस्माद्द्वंद्वमृतवः ”  
( सं० का० ५ प्र० ४ अ० २ ) इति ।

यस्मादिष्टकयोर्द्वंद्वमुपधीयते तस्मान्मासयोर्द्वयमृतुस्वरूपं भवति । मध्यमचितौ चतुष्टयोपधानं विधत्ते

“ अधृतेव वा एषा यन्मध्यमा चितिरन्तरिक्षामिव वा एषा द्वंद्वमन्यासु चितीषूप दधाति चतस्रो मध्ये धृत्यै ” ( सं० का० ५ प्र० ४ अ० २ ) इति । रति ।

येषा मध्यमा चित्तिः सेयं भूमिं न स्पृशति, नापि दिवं, तस्मादियमधृते वाऽऽधाररहितेव तिष्ठति । अत एवान्तरिक्षसमाना । तस्मादन्यासु चित्तीषु द्वंद्वमात्रोपधानेऽप्यस्यां चितौ धारणार्थं चतस्र उपध्यात् ।

अथ सर्वैर्व्याः सामान्येन प्रशंसति-

“ अन्तःश्लेषणं वा एताश्चित्तीनां यदृतव्या यदृतव्या उपदधाति चित्तीनां विधृत्यै ” [ सं० का० ५ प्र० ४ अ० २ ] इति ।

\* आदर्शपुस्तकेषु “ मन्त्रविशेषत्वेन ” इति पाठः । स प्रामादिकः ।

( ऋतव्याख्येष्टकामिधानस )

यथा कुडचादेर्द्विधधारणाय पाषाणाद्यन्तःश्लेषणं तथा चित्तीनां दृढधारणाय ऋतव्या उपदध्यात् । एतासामृतव्यानामुपरि शैवालस्योपधानं विधत्ते-

“ अवकामनूप दधात्येषा वा अग्रेयोनि सयोनिमेवाग्निः चिनुते ” [ सं० का० ५ प्र० ४ अ० २ ] इति ।

उदकजन्मां शैवालापरपर्यायामवकामुपर्युपदध्यात् । आपो ह्यग्रेः स्थानं, ‘ स निलायत सोऽपः प्राविशत् ’ इति श्रुत्यन्तरात् । अवका च जलस्य कार्यत्वाज्जलवदग्नेर्योनिः । अतस्त्वदुपधानेन सयोनिमेवाग्निं चितवान्भवति ।

प्रकारान्तरेणावकासंहिता ऋतव्यास्तद्वेदनं च प्रशंसति-

“ उवाच ह विश्वामित्रोऽददित्स ब्रह्मणाऽन्नं यस्यैता उपधीयान्ते य उ चैना एवं वेदादिति ” ( सं० का० ५ प्र० ४ अ० २ ) इति ।

यस्य यजमानस्यावकायुक्ता ऋतव्या उप धीयन्ते, योऽप्येता जानाति स उपधाता च ब्रह्मणा मुख्यया ब्राह्मणवृत्त्याऽन्नमददित्सर्वथाऽप्यन्नं भक्षयत्येवेति विश्वामित्रः स हायमुवाच । तस्मादेताः स्तुत्या इत्यर्थः ।

कल्पः - “ अथ यो न प्रतितिष्ठेत्स ऋतुमारभमाण एकचित्तीकमेव चिन्वीत संयच्च प्रचेताश्चेति पञ्च नानामन्त्रा उत्तरवेद्यामुपदध्यात् ” इति ।

तत्र प्रथमेष्टकामन्त्रमाह-

संयच्च प्रचेता इति । अग्निसोमसूर्याणां संयत्संयमनकारणं यदस्ति, प्रचेताः प्रकाशज्ञानहेतुश्च योऽस्ति, हे इष्टके तदुभयरूपा त्वमासि । अथ द्वितीये ष्टकामन्त्रमाह-

उग्रा च मीमेति । पित्रादीनां येयमुग्रा ताडनादिशक्तियां च मीमा भयं करशक्तिस्तदुभयरूपा त्वमासि । अथ तृतीयेष्टकामन्त्रमाह-

ध्रुवा च पृथिवीति । सवित्रादीनां या ध्रुवा स्थिरा शक्तियां च पृथिवी विस्तीर्णा शक्तिस्तदुभयरूपा त्वमासि । अथ चतुर्थेष्टकामन्त्रमाह-

धर्त्री च धरित्रीति । मित्रावरुणादीनां या धारणशक्तियां च परंपरेणारूपा धारयितृत्वशक्तिस्तदुभयरूपा त्वमसि । अथ पञ्चमेष्टकामन्त्रमाह -

प्राची च प्रतीचीति । वस्यादीनां प्राग्वर्तिनी या शक्तियां च प्रतीची-  
दि( त्यग्दि ) ग्वर्तिनी तयोर्हि दिशोः सर्वे प्राणिन एतदाज्ञामनुसृत्यैव वर्तन्ते । हे  
इष्टके तथाविधशक्तिरूपा त्वमसि । अथ सर्वेष्वप्यनुपञ्जनीयं मन्त्रशेषमाह -

ते तेऽधिपतय इति । तेऽग्निसोमादयस्तत्तन्मन्त्रोक्ता देवा हे इष्टके ते तवा-  
धिकं पालयितारः । तेऽग्न्यो नम इत्यादिकं तु पञ्चचोडामन्त्रवद्व्याख्येयम् ।

ता एता इष्टका षष्ठचितौ विधातुमादौ षष्ठीं चितिं विधत्ते-

“संवत्सरो वा एतं प्रतिष्ठायै नुदते योऽग्निं चित्वा न प्रवितिष्ठति पञ्च  
पूर्वाश्वितयो भवन्त्यथ षष्ठीं चितिं चिनुते पट्वा ऋतवः संवत्सर शतुष्वेव संव-  
त्सरे प्रति तिष्ठति ” ( सं० का० ५ प्र० ४ अ० २ ) इति ।

यो यजमानः पूर्वोक्तप्रकारेण पञ्चचितीकपार्श्वं चित्वाऽप्युत्तरऋतवनुष्ठानाय  
द्रव्यादिसंपत्तिरूपां प्रतिष्ठां न प्राप्नोति, एतं यजमानं संवत्सराभिमानी देवः प्रति-  
ष्ठाया अपनुदते । तथा सति याः पूर्वाः पञ्च चितय आसंस्ताभिः प्रतिष्ठाया  
अंलाभात्तदपेक्षया येयं चितिः षष्ठी तां चिनुयात् । षट्संख्यया बुद्धिस्था ऋतवः ।  
तद्वद्वारा संवत्सरे प्रवितिष्ठति ।

षष्ठीं चितिं विधाय तत्र संयञ्चेत्यादिमन्त्रसाध्यमुपधानं विधत्ते-

“एता वा अधिपत्नीर्नामेष्टका यस्यैता उपधीयन्तेऽधिपतिरेव समानानां  
भवति ” ( सं० का० ५ प्र० ४ अ० २ ) इति ।

अधिपतिशब्दयुक्तैर्मन्त्रैरुपधेया इष्टका अधिपत्यः । तदुपधानेन स्वसमानानां  
पुरुषाणां स्वयमधिपतिर्भवति । उपधानकाले ध्यानविशेषं विधत्ते-

“यं द्विष्यात्तमुपदधद्ध्यायेदेताभ्य एवैनं देवताभ्य आ वृश्चति ताजगार्वि  
मार्छति ” ( सं० का० ५ प्र० ४ अ० २ ) इति ।

एतद्वाक्यं पञ्चचोडाब्राह्मणवद्व्याख्येयम् ।

[ ऋतव्याख्येष्टकाभिधानम् ]

कल्पः—“ सहस्रस्य प्रभा असीति सहस्रेण हिरण्यशल्कैः\* ध्वंस्तिष्ठन्मति-  
दिशमग्निं प्रोक्षति ” इति । पाठस्तु—

सहस्रस्य प्रमेति । हे इष्टके प्राच्यां दिशीष्टकासहस्रस्य प्रभा तुल्याऽसि ।  
एवं दक्षिणस्यां दिशि सहस्रस्य प्रमेति तुल्याऽसि । तथा पश्चिमायां दिशि सह-  
स्रस्य विमा तुल्याऽसि । तथोत्तरस्यां दिशि सहस्रस्योन्मा तुल्याऽसि । हे चि-  
त्याग्ने त्वमूर्ध्वायां दिशि सहस्रसंबन्ध्यासि । अतः सहस्राय सहस्रसंख्याकफल-  
सिद्ध्यर्थं त्वां प्रोक्षामि । एवम्मन्त्रसाध्यं प्रोक्षणं विवृते—

“ अङ्गिरसः सुवर्गं लोकं यन्तो या यज्ञस्य निष्कृतिरासीत्तामृषिभ्यः प्रत्यौ-  
हन्तद्विरण्यमभवद्यद्विरण्यशल्कैः प्रोक्षवि यज्ञस्य निष्कृत्या अथो भेषजमेवास्मै  
करोत्यथो रूपेणैवैनं समर्धयत्यथो हिरण्यज्योतिषेव सुवर्गं लोकमेति ” ( सं.  
का. ५ म. ४ अ. २ ) इति ।

अङ्गिरसो महर्षयः कर्मानुष्ठायिनो यदा स्वर्गं गतास्तदानीं यज्ञस्य यन्मूल्यं  
स्वाधीनत्वकारणसाधनद्रव्यं तदप्येभ्य ऋषिभ्यः प्रददुः । तच्च द्रव्यं हिरण्यमभव-  
त् । ततो हिरण्यशल्कैर्हस्तोद्धृतैः सह प्रोक्षणं यत्तन्मूल्यदानेन यज्ञनिष्कृत्यार्थं  
संपद्यते । अपि च वैकल्यपरिहाररूपं भेषजमग्न्यर्थं संपादयति । अपि च हिर-  
ण्यसंबन्धादेनमग्निं रूपसमृद्धं करोति । अत एवान्यत्राऽऽम्नातम्—“ यथा ह वै  
योषा सुवर्णं हिरण्यं वेशलं विश्रति रूपाण्यास्ते ” इति । अपि चायं यजमानो  
हिरण्यरूपेणैव ज्योतिषा मार्गं दृष्ट्वा स्वर्गं प्राप्नोति ।

तस्मिन्प्रोक्षणे सहस्रस्य प्रमेत्यादिमन्त्रं विनियुङ्क्ते—

“ साहस्रवता प्रोक्षति साहस्रः प्रजापतिः प्रजापतेराप्त्यै ” [ सं० का० ५  
म. ४ अ० २ ] इति ।

साहस्रोऽसीत्येवं साहस्रशब्दो यस्मिन्प्रोक्षणमन्त्रसंवेऽस्ति सोऽयं साहस्र  
वान् । प्रजापतिश्च सहस्रसंख्याकजगदुत्पादकत्वात्साहस्रः । अतोऽयं मन्त्रः प्रजा-  
पतिप्राप्तये भवति ।

\* ख. पुस्तके ‘ ऊर्ध्वं तिष्ठन्मिति पाठो भवितुं युक्त इति द्विपणिका ’

कल्पः-इमा मे अग्न इष्टका धेनवः सन्तिवतीष्टका धेनूर्यजमानः कुरुते ॥  
इति । पाठस्तु-

इमा मे अग्न इति । हेअग्न इमा उपहिता इष्टका मे मम धेनवो धेनु-  
त्प्रीतिहेतवः सन्तु । शतादयः परार्धान्ता दशोत्तराः संख्याविशेषाः । एकशतस-  
हस्रादिसंख्यासंख्येयाः सत्यो मां प्रीणयन्तु । यदा ममैकया प्रीतिस्तदा शतं  
भूत्वेत्येवं सर्वत्र द्रष्टव्यम् । उत्तरवाक्यसंबन्धार्थमिमा मे अग्न इत्यादेः पुनर्वच-  
नम् । हे इष्टका षष्ठ्यादिसंख्यासंख्येयाः सत्योऽक्षीयमाणाः क्षयरहिता ऋतस्था  
यज्ञवर्तिन्यः स्थ, ऋतावृधो यज्ञवर्धधिञ्यो भवत, घृतश्चूतो घृतक्षरणशीला मधु-  
श्चूतो मधुररसक्षरणशीला ऊर्जस्वतीर्बलवत्यः स्वधाविनीरन्ववत्यश्च स्थ भवथ ।  
ता मे अग्न इत्यादि वक्ष्यमाणवाक्यसंबन्धार्थम् । विराजो विविधं राजमानाः ।  
कामदुघाः कामानां दोग्ध्यः । अमुत्र सामान्येन स्वर्गमावेऽमुष्मिँल्लोके विशेषत  
इन्द्रादिलोके धेनवः सन्तिवत्यन्वयः । मन्त्रस्व तात्पर्यं दर्शयति-

“ इमा मे अग्न इष्टका धेनवः सन्तिवत्याह धेनुरेवैनाः कुरुते ता एनं काम-  
दुघा अमुत्रामुष्मिँल्लोक उप तिष्ठन्ते ” ( सं० का० ५ प्र० ४ अ० २ ) इति ।

अत्र विनियोगसंग्रहः-

मधुश्च द्वादशतव्या अभेरित्यनुषज्यते ।

संयच्चोग्रा ऋवा धर्वा प्राची षष्ठेष्टका इमाः ॥

षष्ठ्यां चितौ सर्वशेषस्ते त इत्यादिको मतः ।

सहस्रपञ्चभिर्मन्त्रैर्दिक्षु मध्ये च तां चितिम् ॥

सहस्रस्वर्णशकलैः प्रोक्ष्ये( क्षे )त्तव इमामि ( इ )ति ।

स्वामी धेनूः करोत्येतास्त्रयोविंशतिमन्त्रकाः ॥

अथ मीमांसा ।

चतुर्थाध्यायस्य चतुर्थपादे चिन्तितम्-

[ आज्यानुवाक्याभिधानम् ]

नित्या षष्ठी चितिर्नो वा पञ्चापूर्वा पेश ]त्वतोऽग्निमः ।

अपवृ\*त्तावप्रतिष्ठां निमिचीकृत्य नोऽग्निमः ॥

अग्नौ श्रूयते “ योऽग्निं चित्वा न प्रतितिष्ठति पञ्च पूर्वाश्चितयो भवन्त्यथ षष्ठीं चितिं चिनुते ” इति । लाङ्गलेन कृष्ट व्यामगात्रे भूपदेशे नानाविधामिरि-  
ष्टकाभिः पक्ष्याकारेण स्थण्डिलं निष्पाद्यते, सेयं चितिः । तादृश्यः पञ्च चितयः  
पूर्वाः क्रियन्ते । अथ षष्ठी चितिः । तत्र षण्णां पूरणी षष्ठीति व्युत्पत्तौ पूर्वाः  
पञ्च चितयोऽपेक्ष्यन्ते । अन्यथा पट्संख्यापूरकत्वात्तंभवात् । तस्मादेकप्रयोगनि-  
यमादितरचितिवचित्येति चेन्मैवम् । अग्निं चित्वेति पूर्वाभिरेव पञ्चमिश्चितिभि-  
नित्यस्याग्निचयनस्य समाप्तौ सत्यां पश्चाद्यो न प्रतितिष्ठति असौ षष्ठीं चितिं  
चिनुत इति कर्तृसमानाधिकृतेन यच्छब्देनाप्रतिष्ठां निमिचीकृत्य विधानात्षष्ठी नै-  
मित्तिकी । ततः पञ्चवितीको नित्योऽग्निर्नैतिकस्त्वेकचित्तीक इति न प्रयोगै-  
स्यं, पूरणप्रत्ययस्तु अभिधानापेक्षयोपपद्यते । पूर्वाः पञ्च चितयोऽभिहिता अभि-  
धास्यमानां षष्ठीं चितिं चिनुत इति वचनव्यक्तिः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे

दीयतैत्तिरीयसंहिताभाष्ये चतुर्थकाण्डे चतुर्थप्रपाठके

एकादशोऽनुवाकः ॥ ११ ॥

—

( अथ चतुर्थकाण्डे चतुर्थप्रपाठके द्वादशोऽनुवाकः )

समिद्दिशामाशया नः सुवर्विन्मधोरतो  
माधवः पात्वस्मान् । अग्निर्देवो दुष्टरीतुर-  
दाम्य इदं क्षत्रं रक्षतु पात्वस्मान् । रथं-  
तरं सामभिः पात्वस्मान्गायत्री छन्दसां  
विश्वरूपा । त्रिवृत्रो विष्टया स्तोमो अ-

\* न्यायमालाविस्तरे तु अपवृत्त्वप्रतिष्ठानिमिचीकृतित्वोऽन्तिम इति पाठः ।



[ थाज्यानुवाक्याभिधानम् ]

ह्नाः सुमुद्रो वात इदमोज पिपर्तु । उग्रा  
 दिशामभिभूतिर्वयोधाः शुचिः शुक्ले अह-  
 न्योजसीना । इन्द्राधिपतिः पिपृतादतो नो  
 महि [ १ ] क्षत्रं विश्वतो धारयेदम् । बृ-  
 हत्साम क्षत्रभृद्वृद्धवृष्णियं त्रिष्टुभौजः श-  
 भितमुग्रवरिम । इन्द्र स्तोमेन पञ्चदशेन  
 मध्यमिदं वातेन सगरेण रक्ष । प्राची दि-  
 शाः सहयशा यशस्वती विश्वे देवाः प्रावृ-  
 षाऽह्नाः सुवर्वती । इदं क्षत्रं दुष्टरमस्त्वो-  
 जोऽनाधृष्टः सहस्रियः सहस्वत् । वैरूपे  
 सामसिह तच्छक्रे जगत्यैनं विक्ष्वा वैश-  
 यामः । विश्वे देवाः सप्तदशेन [ २ ] वर्चं  
 इदं क्षत्रं सलिलवातमुग्रम् । धर्त्री दिशा  
 क्षत्रमिदं दाधारोपस्थाऽऽशानां मित्रवद-  
 स्त्वोजः । मित्रावरुणा शरदाऽह्नं चिकित्नु  
 अस्मै राष्ट्राय महि शर्म यच्छतम् । वै-  
 राजे सामन्नाधि मे मनीषाऽनुष्टुभा संभृतं  
 वीर्यं सहः । इदं क्षत्रं मित्रवदार्द्रदानु मि-  
 त्रावरुणा रक्षतमाधिपत्यैः । सम्राड्दिशाः  
 सहसाम्नी सहस्वत्यृतुर्हेमन्तो विष्टया नः  
 पिपर्तु । अवस्युवाताः [ ३ ] बृहतीर्नु शक-  
 रीरिमं यज्ञमवन्तु नो घृताचीः । सुवर्वती

( याज्ञानुवाक्याभिधानम् )

सु॒दु॒घा नः प॒यस्वती दि॒शां दे॒व्यंव॒तु नो घृ॒  
 ता॒ची । त्वं गो॒पाः पु॒र॒एते॒त प॒श्चाद्बृ॒ह  
 स्पते॒ याम्यां यु॒ङ्गि॒षि वाच॑म् । ऊ॒र्ध्वा दि॒  
 शां र॒न्ति॒राशौष॑धीनां संवत्सरेण सवि॒ता  
 नो अ॒ह्ना॒म । रेव॑त्सामा॒र्तिच्छ॒न्दा उ छ  
 न्दोऽजा॑तशत्रु स्यो॒ना नो अस्तु॑ स्तोम॒त्रय॒  
 छि॒शे भु॒व॒नस्य॑ प॒त्नि वि॒वस्व॑दाते अ॒भि  
 नः [ ४ ] गृ॒णाहि॒ । घृ॒तव॑ती सवि॒तराधि॑  
 प॒त्येः प॒यस्वती॑ र॒न्ति॒राशा॑ नो अस्तु ।  
 ध्रु॒वा दि॒शां वि॒ष्णुप॑त्न्य॒घोरा॑ऽस्येशा॒ना स॒  
 ह॒सो या म॒नोत॑ । बृ॒हस्प॑ति॒र्मात॑रि॒श्वोत॑  
 वा॒युः संध्रु॑वाना वा॒ता अ॒भि नो गृ॑णन्तु ।  
 वि॒ष्टम्भो॑ दि॒वो ध्रु॑णः पृ॒थिव्या॑ अ॒स्येशा॒ना  
 जग॑तो वि॒ष्णुप॑त्नी । वि॒श्वव्य॑चा इ॒षय॑न्ती  
 सु॒भूति॑ शि॒वानो अ॒स्त्वादि॑तिरु॒पस्थे॑ । वै॒श्वा॒  
 न॒रो न ऊ॒त्या पृ॒ष्ठो दि॒व्यनु॑ नोऽद्या॒नुम॑तिर॒  
 न्विद॑नुमते त्वं क॒या नश्चि॑त्र आ भु॒व॒त्को  
 अ॒द्य यु॒ङ्क्ते [ ५ ]

[ महिं सप्तदशेन वस्युवाता अभि नोऽनु नश्चतुर्दश च ] ।

इति कृष्णयजुर्वेदीयतैत्तिरीयसंहितायां चतुर्थाष्टके  
 चतुर्थप्रपाठके द्वादशोऽनुवाकः ॥ १२ ॥

र॒श्मी रा॒श्यस्य॑यं पुरो ह॒रीकेशो॒ऽग्निमूर्धेन्द्रा॒ग्निभ्यां॑ बृ॒हस्पति॑र्मू॒यस्कृ॒दस्य॑  
ग्निना॑ वि॒श्वाषा॒द् प्रजा॑पतिः कृ॒तिका॑ मधुः स॒मिद्दि॒शां द्वाद॑श ॥ १२ ॥

र॒श्मिर॑सि॒ प्रति॒धेनुरा॑सि स्तन॒धित्नु॒सनि॑रस्यादि॒त्यानां॑ स॒प्तविं॑शत् ॥ ३७ ॥

इति ऋण्यजुर्वेदीयतैत्तिरीयसंहितायां चतुर्थाष्टके  
चतुर्थः प्रपाठक ॥ ४ ॥

( अथ चतुर्थकाण्डे चतुर्थप्रपाठके द्वादशोऽनुवाकः ) ।

एकादशानुवाक ऋतव्याद्या इष्टका उक्ताः । तावता चितयः समान्ताः ।  
अथान्तिमे द्वादशे याज्यानुवाक्या उच्यन्ते ।

अश्वमेधप्रकरणे कल्पः-पठ्यते “ अग्नये गायत्रायेति दशहविष सर्वपृष्ठां  
निर्वपति समिद्दिशामिति यथालिङ्गं याज्यानुवाक्याः ” इति ।

तत्राग्नये गायत्राय त्रिवृते रथंतराय वासन्तायाष्टाकपाल इत्यस्य पुरोवा-  
क्यामाह-

समिद्दिशामिति । दिशां मध्ये या दिक्समित्समिन्धनहेतुः । तदेव कथं  
मिति तदुच्यते-सुवोवेत्स्वर्गस्थमादित्यं विन्दते लभत इति सुवर्षित् । आदित्यो  
दयस्थानत्वात्प्राच्या दिशः समिन्धनहेतुत्वम् । तादृशी दिग्गोऽस्मानाशया पातु ।  
अस्माकं धनादिविषया या काचिदाशा विद्यते तस्याः पूरणेनास्मान् रक्षत्वित्यर्थः ।  
मधुश्चैत्रमासः । माधवो वैशाखः । तावुभावापि पूर्वदिग्बत्समिन्धनहेतू । तयोर्मा  
सयोरौचित्यस्यातिविक्षेपप्रकाशत्वात् । तत्राप्यतोऽस्मान्मधोश्चैत्रमासादाधिकप्रकाशो  
यो माधवो वैशाखमासः सोऽस्मान् संतापभयात्पातु । दुःखेन स्तरीताऽऽच्छाद-  
यिता दुष्टरीता यो वैरी पावरणवस्त्रेणैव दुःखेनाऽऽच्छादयति तस्यापि दुःखका-  
रिणो वैरिणोऽदाम्यो दम्भितुं हिंसितुमशक्यो योऽग्निर्देवः सोऽयमिदं क्षत्रमस्मदी-  
यमिदं बलमस्मांश्च रक्षतु । तत्रैव याज्यामाह-

रथंतरं सामेति । यद्रथंतरं साम तदन्यैः सामभिः सहास्मान्पातु ।  
छन्दसां मध्ये गायत्रो विश्वरूपा यवमभ्यपिपीलिकामध्यादिभेदैर्बहुरूपा, सा

( याज्यानुवाक्याभिधानम् ]

नोऽस्मान् रक्षतु । त्रिवृदाख्यो यः स्तोमोऽह्नामेकाहादीनां संबन्धिन्या विष्टया वि-  
विष्टया स्थित्या युक्तः, अहःसु विविधं प्रयुज्यत इत्यर्थः । तादृशोऽस्मान्पातु ।  
समुद्राख्यो यो वातोऽस्ति “समुद्राय त्वा वाताय स्वाहा ” “समुद्रोऽसि नभ-  
स्वान् ” इत्यादावाग्नातस्तादृशो वायुरिदमोजोऽस्मदीयं बलं पिपतुं पाळयतु पूर-  
यतु वा ।

अथेन्द्राय त्रैष्टुभाय पञ्चदशाय बाहंताय ग्रैष्मायैकादशकपाल इत्यस्य पुरो-  
नुवाक्यामाह—

उग्रा दिशामिति । दिशां मध्ये येयमुग्रा दक्षिणा दिक्, उग्रत्वे हेतुः—  
अभिभूतिः, पापानामभिभवहेतुत्वादुग्रत्वं, सा वयोधा वय आशुष्यं तस्मिन् नवीते  
सति मृतान्पुरुषान्यमलोके दधाति स्थापयतीति वयोधाः । वयसोऽन्ते दधातीति  
मध्यमपदलोपो द्रष्टव्यः । शुचिराषाढमासः शुक्रो ज्येष्ठस्तयोः संबन्धिनि दिवसे  
यदौष्ण्यमस्ति ततोऽपि शुचिरोजसीनाऽतिशयेनौष्ण्यरूपौजोयुक्तः । हे इन्द्र पर-  
मैश्वर्ययुक्त त्वमधिपतिस्त्वस्या उग्रायां दिशस्तयोरत्युष्णयोश्च स्वामी । तादृश-  
स्त्वमत उभयस्मान्नोऽस्मान्पिपृतात्पालय । किंच विश्वतो महि सर्वस्मान्महदिदं  
क्षत्वं बलं धारय संपादय । तत्रैव याज्यामाह

बृहत्सामेति बृहदाख्यं यत्साम तत्त्रिष्टुभा छन्दसा सह पिपत्स्वित्यनुव-  
र्तते । अस्मान्पालयत्वित्यर्थः । कद्विशं साम, क्षत्रभृन्दलस्य धारयितृ, वृद्धवृष्णि  
यमास्थितपुस्कम्, ओजो बलपदं, शुभितं शोभमानम्, उग्रवीरं त्विरपुत्रपदम् । हे  
इन्द्र पञ्चदशाख्येन स्तोमेन सगराख्येन वातेन सहितः सन्निदं मध्यं रक्षातीता-  
नागतयोर्मध्ये स्थितमिदमस्मदीयं शरीरं पालय ।

अथ विश्वेभ्यो देवेभ्यो जागतेभ्यः सप्तदशेभ्यो वैरूपेभ्यो वार्षिकेभ्यो द्वादश-  
कपाल इत्यस्य पुरोनुवाक्यामाह—

प्राची दिशामिति । अत्र प्रशब्दः प्रतिशब्दार्थे वर्तते । तथा सति दिशां  
मध्ये या प्राची पश्चिमा दिगित्यर्थः । सा च सहयशा अस्मासु संपाद्यमानेन

यशसा सहिता स्वयमपि यशस्वती । सा च सुवर्बती स्वर्गनिवासिनी सूर्येणास्त-  
मयकालभाविना युक्ता । तथाविधा दिगस्मान्पात्विति शेषः । तथा विश्वे देवाः  
प्रावृषा वर्षर्तुना तदीयानामह्नां समूहेन सहिताऽस्मान्पालयत्विति शेषः । इदं  
क्षत्रमस्मत्पारिपालकं राजशरीरं केनाप्यन्येन वैरिणा तरितुं लङ्घ्यीयतुमशक्यम्-  
स्तु । ओजो मदीयं बलमनाधृष्टं केनाप्यतिरस्कृतमस्तु । तथा सहस्रियं सहस्रसं-  
ख्यायोग्यं सहस्वत्पवलं धामास्तु । तत्रैव याज्यामाह—

वैरूपे सामञ्जिति । वैरूपाख्यं यत्सामास्ति तस्मिन्नाश्रिता वयमिह कर्माणि  
यत्फलमपेक्षितं तच्छकेम संपादायितुं शक्ताः स्मः । तथा जगत्याख्यया छन्दोदे-  
वतयाऽनुगृहीता वयमेनं यजमानं विश्वं प्रजास्वावेशमामः प्रजानां स्वामिनं कुम्  
इत्यर्थः । हे विश्वे देवाः सप्तदशाख्येन स्तोमेन युष्माभिश्चानुगृहीतमिदं क्षत्रम्-  
स्मत्पालकं राजशरीरं वर्चस्तेजोयुक्तं सलिलाख्येन वायुविशेषेणानुगृहीतम् । स च  
वायुः “सलिलाय त्वा वाताय स्वाहा ” इत्याम्नातः । उग्रं वैरितिरस्कारक्षम-  
स्तु । अथ ‘मित्रावरुणाभ्यामानुष्टुभाभ्यामेकाविंश्यां वैराजाभ्यां शरदाम्यां  
पयस्या ’ इत्यस्य पुरोनुवाक्यामाह—

धर्त्री दिशामिति । दिशां मध्ये धर्त्र्यस्माकं धारयित्रीयमुदीची दिगिदं  
क्षत्रमस्मत्पालकं क्षत्रियशरीरं दाधार पोषयामास । कटिशी, आशानामुपस्था,  
अस्माकं धनादिविषयाणामाशानां सिद्धयर्थं सेव्या । य(त)स्या दिशः प्रसा-  
दादस्मदीयमोजो बलं मित्रवदस्तु बहुभिर्मित्रैरुपेतमस्तु । हे मित्रावरुणा शरदा  
शरन्नामकेनर्तुना तदीयानामह्नां चिकित्नुं ज्ञातारौ युवामस्मा इदानीं वर्तमानाय  
राष्ट्राय महि शर्म यच्छतं महत्सुखं संपादयतम् । तत्रैव याज्यामाह—

वैराजे सामञ्जिति । वैराजाख्यं यत्सामास्ति तस्मिन्मे मदीया मनीषा बु-  
द्धिराश्रितोऽस्तिवति शेषः तथा वीर्यमस्मदीयं शरीरव्यवहारसामर्थ्यं सहो वैरि-  
तिरस्कारकं बलं चानुष्टुभा छन्दोदेवतया संमृतं संपादितमस्तु । मित्रावरुणा हे  
मित्रावरुणाविदं क्षत्रं राजशरीरं मित्रवान्मित्रैर्बहुभिरुपेतमाद्रंदानु आद्रंस्य जल-

[ याज्यानुवाक्याभिधानम् ]

संपूर्णस्य क्षेत्रादेदांतु यथा भवति तथा युवामधिपपत्यै रक्षतमाधिपत्याद्विदित्वा  
( दि दत्त्वा ) पालयतम् । अथ बृहस्पतये पाङ्काय त्रिणवाय शाकवराय हैम-  
न्काय चरुः, इत्यस्य पुरोनुवाक्यामाह—

सम्राड्दिशामिति । दिशां मध्ये सम्यग्राजत इति सम्राडूर्ध्वा दिक्, सा  
च सहसाम्नी सामभिः साहिता सहस्वती बलवती नोऽस्मान्पिपर्तुं पालयतु । तथा  
हेमन्ताख्य ऋतुर्वर्षया विशिष्टया स्थित्या नः पिपर्तु । अवस्युवाता अवस्यवो  
क्षयितारो वाता वायवो यासां बृहतीनामृवां ता अवस्युवाता बृहतीर्बृहत्याख्य-  
च्छन्दोयुक्तः शाकवरिणुं शाकवरसाम्नो योनिभूता ऋचोऽपि घृताचीर्घृताहुतियुक्ताः  
सत्यो नोऽस्मदीयमिमं यज्ञमवन्तु । तत्रैव याज्यामाह—

सुवर्वतीति । दिशां स्वाभिभूता देवी सुवर्वती स्वर्गयुक्ता स्वर्गप्रदेत्यर्थः ।  
नोऽस्मान्मति सुदुवा कामवेनुवत्सुष्ठु दोहनशीला । अत एव पयस्वती क्षीरादि-  
रसद्रव्यपूर्णं विशेषतो घृताची घृतं प्राप्नुवती । हे बृहस्पते त्वं पुरस्ता पुरतो  
गन्ता सन्गोपा रक्षक उतापि च पश्चात्पृष्ठतोऽपि रक्षकस्तादृशस्त्वं याम्यां यम-  
मयीं वाचं युङ्ग्वि योजय, एवमेवं वर्तस्वेत्यादिशेत्यर्थः ।

अथ ' सवित्र आतिच्छन्दसाय त्रयस्त्रिंशाय रैवताय शैशिराय द्वादश-  
कपालः ' इत्यस्य पुरोनुवाक्यामाह—

ऊर्ध्वा दिशामिति । दिशां मध्ये येयमूर्ध्वा दिक्ता रन्विः प्रीतिहेतुः,  
सा चौषधीनां वृष्टिद्वारी संषादिकेति शेषः । तादृशी नोऽस्मान्मति स्थोना सुख  
दास्तु । तथाऽह्नां समूहरूपेण संवत्सरेण सह सविता सुखप्रदोऽस्तु । तथा रेव  
द्रवताख्यं यत्सामातिच्छन्दा उ अतिच्छन्दोयुक्तर्गापि तथा तस्यामृचि वर्तमानं  
छन्दश्चेत्येष समूहोऽजातशत्रुरस्तु, अस्मदीयः शत्रुर्धृथा नोत्पद्यते तथा करोत्व-  
त्यर्थः तत्रैव याज्यामाह—

स्तोमत्रयस्त्रिंश इति । हे स्तोमत्रयस्त्रिंशे त्रयस्त्रिंशाख्यः स्तोमो यस्या  
ऊर्ध्वाया दिशः सा स्तोमत्रयस्त्रिंशा, तत्संबोधनमिदम् । भुवनस्यपत्नि भूतजा-  
तस्य पत्नी पालयित्री ( तत्संबोधनमिदम् । ) । हे विवस्वद्वाते विवस्वन्नामको वातो

[ याज्यानुवाक्याभिधानम् ]

वायुर्यस्याः सा विवस्वद्वाता तत्संबोधनामिदम् । विवस्वते त्वा वाताय स्वाहेत्य-  
न्यत्राऽऽम्नातम् । तथाविधा नोऽभिगृणाह्यस्मान्प्रति हितमुपादिश । हे सवितरिप  
माशा दिङ् नोऽस्मान्प्रति घृतवती बहुलघृतसंपादिकाऽऽविपत्यैराधिकपातनशक्ति-  
भिर्योजयित्री पयस्वती क्षीरसंपादिका रन्तिः प्रीतिहेतुरस्तुः ।

अथादित्यै विष्णुपत्न्यै चरुरित्यस्य पुरोनुवाक्यामाह—

ध्रुवा दिशामिति । दिशां मध्ये या ध्रुवा स्थिरा सूर्यगतिसापेक्षमाच्या-  
दिविभागरहिता समानरूपा दिग्यश्च ब्रह्मरूपतिर्योऽपि मातरिश्वाख्यो मुख्यवायुर्य-  
चान्ये संधुवानाः सम्यक्त्र तत्र कम्पयन्तो वातास्ते सर्वेऽपि नोऽभिगृणन्त्वस्मा-  
न्प्रति हितमुपादिशन्तु । कद्विशी ध्रुवा, विष्णुपत्नी विष्णुः पतिः पातको यस्याः  
सा विष्णुपत्नी, अवोरा शान्तरूपा, अस्य सहस्रः सर्वस्य बलस्येशाना निया-  
मिका, यनोता मनस्यूता पूजितेत्यर्थः । तत्रैव याज्यामाह—

विष्टम्भो दिव इति । अदितिरखण्डनीया दिक्तामान्यरूपा देवतोपस्थे  
स्वोत्सङ्गे स्थिताच्चोऽस्मान्प्रति शिवाऽस्तु शान्ता सुखकरी भवतु । कद्विशीदिति,  
दिवो विष्टम्भो द्युलोकस्याऽऽधारभूता पृथिव्या धरुणो भूमेर्भारयित्री, अस्य जगत  
ईशाना सर्वस्य जगतः स्वामिभूता, विष्णुः पतिः पातको यस्याः सा विष्णुपत्नी,  
विश्वव्याचा जगद्व्यापिनी, इषयन्तीषमन्नं कुर्वती, सुभूतिः शोभनैश्वर्योपेता ।  
अथान्यथे वैश्वानराय द्वादशकदाल इत्यस्य याज्यानुवाक्ययोः प्रतीके दर्शयति—

वैश्वानरो न इति । वैश्वानरो न ऊत्येति पुरोनुवाक्या । पृष्ठो दिवीति  
याज्या । एतच्चोभयं प्रथमकाण्डस्य पञ्चमप्रपाठकस्यान्त्यानुवाके व्याख्यातम् ।  
अथानुमत्यै चरुरित्यस्य याज्यानुवाक्ययोः प्रतीके दर्शयति—

अनु नोद्येऽति । अनु नोऽद्यानुमतिरिति पुरोनुवाक्या । अन्विदनुमते त्व-  
मिति याज्या, एतच्चोभयमिदं वामास्ये हविरित्यनुवाके व्याख्यातम् ।

अथ काय एककपाल इत्यस्य याज्यानुवाक्योः प्रतीके दर्शयति—

कया नश्चित्र इति । कया नाश्चित्र आ भुवादिति पुरोनुवाक्या । को  
अद्य युङ्क्त इति याज्या एतच्चोभयमिन्द्राग्नी रोचनेत्यास्मिन्ननुवाके  
व्याख्यातम् ।

( चित्याग्निहोमोक्तिः )

अत्र विनियोगसंग्रहः—

अथाश्वमेधे या त्वाष्टिर्हविर्भिर्दशभिर्युता ।

विधीयतेऽग्नये गायेत्यनुवाकेन तत्र च ॥

द्वे द्वे याज्यानुवाक्ये स्तामित्यूचो विंशतिस्त्वह ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजु-

र्वेदीयतैत्तिरीयसंहिताभाष्ये चतुर्थकाण्डे चतुर्थप्रपाठकेऽ

द्वादशोऽनुवाकः ॥ १२ ॥

---

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विद्यातीर्थमहेभरः ॥

इति श्रीमद्विद्यातीर्थमहेभरपरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन भाषवाचार्येण विरचिते

वेदार्थप्रकाशे ऋणयजुर्वेदीयतैत्तिरीयसंहिताभाष्ये

चतुर्थकाण्डे चतुर्थः प्रपाठकः ॥ १३ ॥

---

( अथ चतुर्थाष्टके पञ्चमः प्रपाठकः )

( तत्र प्रथमोऽनुवाकः ) ।

हरिः ॐ ।

नमस्ते रुद्र मन्यव उतो त इषवे नमः ।

नमस्ते अस्तु धन्वने बाहुभ्यामुत ते नमः ।

या त इषुः शिवतमा शिवं बभूव ते धनुः ।

शिवा शरव्या या तव तया नो रुद्र मृडय ।

या ते रुद्र शिवा तनूरघोराऽपापकाशिनी ।

तया नस्तनुवा शंतमया गिरिशंतामि चा-



( चित्यग्रिहोमोक्तिः )

कशीहि । यामिषुं गिरिशंत हस्तै [ १ ]  
 विभर्ष्यस्तवे । शिवां गिरित्र तां कुरु मा  
 हिंसीः पुरुषं जगत् । शिवेन वचसा त्वा  
 गिरिशाच्छां वदामसि । यथा नः सर्वमि-  
 ज्जगदयक्ष्मं सुमना असत् । अर्घ्यवोचदाधि-  
 वक्ता प्रथमो देव्यो मिषक । अहींश्च स-  
 र्वान्जम्भयन्सर्वाश्च यातुधान्यः । असौ य-  
 स्ताम्रो अरुण उत बभ्रुः सुमङ्गलः । ये  
 चोमां रुद्रा अमितो दिक्षुः [ २ ] श्रिताः  
 सहस्रशोऽवैषां हेढ ईमहे । असौ योऽवस-  
 र्पति नीलग्रीवो विलोहितः । उत्तैनं गोपा  
 अदृशन्नदृशन्नुदहार्यः । उत्तैनं विश्वा भूतानि  
 स दृष्टो मृडयाति नः । नमो अस्तु नील-  
 ग्रीवाय सहस्राक्षाय मीढुषे । अथो ये  
 अस्य सत्त्वानोऽहं तेभ्योऽकरं नमः । प्र-  
 मुञ्च धन्वंनस्त्वमुभयोरार्तिनयोज्याम् । याश्च  
 ते हस्त इषवः ( ३ ) परा ता भगवो वप ।  
 अवतत्य धनुस्त्वं सहस्राक्ष शतेषुधे । नि-  
 शीर्य शल्यानां मुखा शिवो नः सुमना भ-  
 व । विज्यं धनः कपर्दिनो विशल्यो बाण-  
 वा उत । अनेशन्नस्येषव आभुरस्य निष-  
 ङ्गयिः । या ते हेतिर्मीढुष्टम हस्तै बभ्रुव ते

[ चित्यग्निहोमोक्तिः ]

धनुः । तयाऽस्मान्वि॒श्वत॑स्त्वम॒यक्ष्मया॑ । परि॒  
बभुज॑ । नम॑स्ते अ॒स्त्वायु॑धा॒याना॑तताय धृ॒  
ष्णवे॑ । उ॒भाभ्या॑मु॒त ते नमो॑ वा॒हुभ्या॑ तव  
धन्व॑ने । परि॒ ते धन्व॑नो हे॒तिर॒स्मान्वृ॑णक्तु  
वि॒श्वतः॑ । अथो॒ य ई॒षधि॒स्तवा॒रे अ॒स्मन्नि  
धो॑हि तम् [ ४ ] ॥

( हस्ते दिक्ष्विषव उभाभ्यां द्वाविंशतिश्च ) ।

इति रुष्णयजुर्वेदीयतैत्तिरीयसंहितायां चतुर्थाष्टके  
पञ्चमप्रपाठके प्रथमोऽनुवाकः ॥ १ ॥

---

( अथ चतुर्थाष्टके पञ्चमप्रपाठके प्रथमोऽनुवाकः ) ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

इष्टकाचितयः सर्वाश्चतुर्थे हि समापिताः ।

रुद्राध्याये पञ्चमे तु चित्यग्नौ होम उच्यते ॥

कर्मप्रकरणे पाठात्कर्माङ्गत्वमपीष्यते ।

ज्ञानहेतुत्वमप्यस्य सर्वोपनिषदीरितम् ॥

किं जप्येनामृतत्वं नो ब्रूहीत्युक्तो मुनिर्जगौ ।

शतरुद्रीयकेणेति जाबाला आमनन्ति हि ॥

स्मृत्यागमपुराणेषु रुद्राध्यायप्रशंसनम् ।

बहु॑स्ति तद्विस्तरेण रुद्रकल्पेऽभिधास्यते ॥

इह कर्माङ्गता यादृग्वार्णिता ब्राह्मणेन ताम् ।

बोद्धुं शब्दार्थभावस्य विवृतिः क्रियते स्फुटा ॥

[ चित्यमिहोमेक्तिः ]

कल्पः—“ शतरुद्रायं जुहोति जविलयवाग्वा वा गवीधुकयवाग्वा वा ज.  
 तिलगवीधुकसक्तुभिर्वा कुशयवसर्पिषाऽजाक्षीरेण मृगीक्षीरेण वाऽर्कपर्णेनोदङ्गतिष्ठ-  
 न्नुत्तरस्य पक्षस्य उत्तरापरस्यां स्रक्त्यां विकर्ण्यौ स्वयमातृणायामनुपरिचारं  
 ( कामं ) वा नमस्ते रुद्र मन्यव इत्येताननुवाकंस्त्रिधा विभज्यापि वा प्रथमादुप-  
 क्रम्य नमस्तक्षम्य इति जानुदध्ने धारयमाणो रथकरेभ्य इत्युपक्रम्य नमः स्वा-  
 युधायेति नाभिदध्ने शेषेण प्रागवसानेभ्य आस्यदध्ने हुत्वा सहस्राणि सहस्रश  
 इति दशावदानानि हुत्वाऽन्वारोहान्जुहोति नमो रुद्रेभ्यो ये पृथिव्यामिति जानु-  
 दध्ने धारयमाणो नमो रुद्रेभ्यो येऽन्तरिक्ष इति नाभिदध्ने नमो रुद्रेभ्यो ये दिवी-  
 त्यास्यदध्ने हुत्वैतानेव यजमानं वाचयित्वैतानेव विपरीतान्प्रत्यवरोहान्हुत्वा संचरे  
 पशूनामर्कपर्णमुदस्यति यं द्विष्यात्तस्य संचर इति ” इति ।

तत्र प्रथमानुवाके प्रथमामृचमाह—

नमस्ते रुद्रेति । हे रुद्र ते त्वदीयो यो मन्युः कोपस्तस्मै नमोऽस्तु । स  
 मन्युरस्मद्वैरिष्वेव प्रसरतु न त्वस्मासु । उतापि च ते तवेषवे नमः । त्वदीयाय  
 बाणाय नमोऽस्तु । तथा ते धन्वने त्वदीयाय धनुषे नमोऽस्तु । उतापि च ते  
 बाहुभ्यां त्वदीयाभ्यां धनुर्बाणोपेताभ्यां हस्ताभ्यां नमोऽस्तु । एतत्सर्वान्वैरिष्वेव  
 प्रवर्ततां न तु मयीत्यभिप्रायः । द्वितीयामृचमाह—

या त इषुरिति । हे रुद्र ते त्वदीया येयमिषुः शिवतमा शान्ततमा बभूव  
 तथा ते त्वदीयं यद्धनुः शिवं शान्तं बभूव, तथा या च तव शरव्या तवेषुभि-  
 स्तया शान्तयेष्वा तेन च शान्तेन धनुषा तथा च शान्तया शरव्यया नोस्मान्मु-  
 डय सुख्य । भक्तेषु प्रवृत्त्यभावात्तेषां शान्तत्वम् । अथ तृतीयामृचमाह—

या ते रुद्रेति । द्वे हि रुद्रस्य तनू । तथा चांपरिष्ठादाम्नायते रुद्रो वा  
 एष यदग्निस्तस्यैते तनूवौ घोराऽन्या शिवाऽन्या ” इति । हिंसिका घोराऽनुग्रा-  
 हिका शिवा । हे रुद्र ते तव या तनूः शिवाऽस्मास्वनुग्रहकारिण्यत एवाघोरा  
 हिंसिका न भवति । अघोरत्वमेव स्पष्टी क्रियते—अपापकाशिनी पापं हिंसात्

( चित्याग्निहोमोक्तिः )

पमनिष्टं काशयतीति पापकाशिनी, तादृशी न भवतीत्यपापकाशिनी । गिरौ कैलासे स्थित्वा नित्यं प्राणिभ्यो यः शं सुखं तनोति स गिरिशं तस्तस्य संबोधनं हे गिरिशं । तथाविध हे रुद्र शंतमयाऽतिशयेन सुखकारिण्या तया तनुवाऽभिवाकशीहि मामभिलक्ष्य प्रकाशं कुरु । एतादृशीं त्वदीयां तनुं प्रकाश्य मां सुखिनं कुर्वित्यर्थः । अथ चतुर्थीमृचमाह—

यामिषामिति । हे गिरिशं यामिषुं वाणमस्तवे वैरिषु पक्षेप्तुं हस्ते विभार्षि । कैलासाख्यं गिरिं त्रायते पाळयतीति गिरित्रस्तत्संबोधनं हे गिरित्र । तथाविध हे रुद्र वां हस्ते धृत्यामिषुं शिवामस्मासु शान्तां कुरु । पुरुषमस्मदीयं मनुष्यं जगन्मनुष्यव्यतिरिक्तमपि जङ्गमं गवादिकं मा हिंसीः । अथ पञ्चमीमाह—

शिवेन वचसेति । गिरौ कैलासे शेते तिष्ठतीति गिरिशः । हे गिरिश त्वामच्छ प्राप्तुं शिवेन मङ्गलेन स्तुतिरूपेण वचसा वदामासि वयं पार्थयामहे यथा येन प्रकारेण नोऽस्मदीयं सर्वमिज्जगन्सर्वमपि मनुष्यपञ्चादिकं जङ्गमजातमयक्ष्मं रोगरहितं सुमना असत्सौमनस्योपेतं भवति तथा कुरु । अथ षष्ठीमाह—

अध्यवोचदिति । यो रुद्रोऽविवक्ताधिकोऽयमित्येवं सर्वेषामग्रे मां पति वक्तुं क्षमस्तेनोक्ते सति मम सर्वाधिक्यं तदानीमेव सिध्यति । अतस्तादृशो रुद्रोऽध्यवोचन्मां सर्वाधिकं वदतु । कीदृशोऽविवक्ता, प्रथमो देवानां मध्ये मुख्यो दैव्यः सर्वान्देवानर्हति स्वयं देवान्पालयितुं क्षम इत्यर्थः । भिषगेतस्य ध्यानमात्रेण सर्वरोगोपशमनादयं चिकित्सकः । किं कुर्वन्, अर्हीश्च सर्वान्सर्पव्याघ्रादीन्सर्वानपि सर्वाश्च यातुधान्यः सर्वा अपि राक्षसजातीर्जम्भयन्विनाशयन् ।

अथ सप्तमीमाह—

असौ यस्ताम्र इति । यो रुद्रोऽसौ मण्डलस्थादित्यरूपः । स च ताम्र उदयकालेऽत्यन्तरक्तोऽरुण उदयादूर्ध्वमधिद्रक्तः । उतापि च बभ्रुस्ततोऽप्यूर्ध्वं पिङ्गलः एवमन्येऽपि वर्णास्तत्तरकालगता उज्ज्वलाः । सुमङ्गलो नानावर्णः संस्तदा तदाऽन्धकारादिनिवर्तकत्वादत्यन्तं मङ्गलः । ये चाप्ये राक्षित्वा रुद्रा इमामभितोऽस्या भूमेः पारितो दिक्षु भिताः प्राच्यादिदिक्षवस्थिताः । ते च सह-

[ चित्याग्निहोमोक्तिः ]

स्रशोऽनेकसहस्रसंख्याका । एषामादित्यतद्रश्मिरूपाणां सर्वेषां रुद्राणां हेहः  
क्रोधसदृशं तीक्ष्णत्वमवेमहे भक्तिनमस्कारादिना निवारयामः । अथाष्टमीमाह-

असौ योऽयेति । यो रुद्रो नीलग्रीवः कालकूटविषधारणेन नलिवर्णां  
ग्रीवा यस्यासौ नीलग्रीवः । स एव विलोहितो विशेषेण लोहितवर्णः सन्नसौ  
मण्डलवर्ती भूत्वाऽवसर्पत्यदयास्तमयौ संपादयितुं प्रवर्तते । तस्य च रुद्रस्य मण्ड-  
लवर्तिस्वरूपधारणे प्रयोजनमुच्यते-उतापि च गोपा वेदशास्त्रसंस्काररहिता गो-  
पाला अप्येनं मण्डलवर्तिनमादित्यरूपिणं रुद्रमदृशन्पश्यति । उदहार्यं उदकानां  
हारिण्यो योषितोऽप्येनमदृशन्पश्यन्ति । उतापि चैनमादित्यरूपिणं रुद्रं विश्वा  
भूतानि गोमहिष्यादयः सर्वेऽपि प्राणिनः पश्यन्ति । सर्वेषां दर्शनार्थमेव हि  
रुद्रस्याऽऽदित्यमूर्तिधारणम् । कैलासादिवर्तिं रुद्रस्य रूपं तु वेदशास्त्राभिज्ञैरेव  
दृश्यते नान्यैः । तादृशो रुद्रो दृष्टः सन्नोऽस्मान्मृडयावि सुखिनः करोत्वित्यर्थः ।

अथ नवमीमाह -

नमो अस्त्विति । यः पूर्वोक्तरीत्या नीलग्रीवः स एवेन्द्रमूर्तिधारणेन सह-  
स्राक्षः । स पुनः पर्जन्यमूर्तिधारणेन मीढ्वान्सेचको वृष्टिकर्तृत्यर्थः । तादृशाय  
रुद्राय नमोऽस्तु । अथो अपि च ये केचिदस्य रुद्रस्य सत्त्वानो भृत्यरूपाः प्रा-  
णिनस्तेभ्यः सर्वेभ्योऽहं नमोऽकरं नमस्करोति । अथ दशमीमाह -

म मुञ्चेति । ह भगवो भगवन्पूजावन्महदैश्वर्यसंपन्न रुद्र त्वं धन्वनस्त्वदी-  
यस्य धनुष उभयोरार्तियोः कोटयोरवस्थितां ज्यां मौर्वीं प्रमुञ्चावरोपय । याश्च  
ते हस्त इषवो वर्तन्ते ता अपि परावप परित्यज । अथैकादशीमाह -

अवतत्येति । इन्द्ररूपेण सहस्रसंख्याकान्यक्षीणि यस्यासौ सहस्राक्षः ।  
शतसंख्याका इषुधयो बाणस्थापनकोशा यस्यासौ शतेषुधिः । तादृश हे रुद्र  
धनुरवतत्यावरोषितज्याकं कृत्वा शल्यानां मुखा मुखानीषुगवलोहानामग्राणि नि-  
शीर्येषुधिषु न्यग्भावेन शीणानि कृत्वा नोऽस्मान्प्रति सुमना अनुग्रहयुक्तः सन्निव-  
शान्तो भव । अथ द्वादशीमाह -

विज्यं धनुरिति । कपर्दी जटाजूटः सोऽस्यास्तीति, कपर्दी रुद्रस्तस्य धनु-

[ चित्याग्निहोमोक्तिः ]

विंशं विगतज्याकमस्तु । उतापि च बाणा अस्मिंस्तिष्ठन्तीति वाणवानिषाधिः ।  
त च विशल्योऽस्तु । इषुगतानां शल्यानां तदुदरे गोपितत्वेन बहिराविर्भूतश-  
ल्यरहितोऽस्तु । अस्य रुद्रस्येषवो बाणा इषुधौ प्रक्षिप्ता अनैशन्वेद्धुमसमर्था भ-  
वन्तु अस्य रुद्रस्य निषङ्गथिबाणाधार आभुरस्त्वषित्पभुरस्तु । कुडचनिखा-  
तशङ्खवासाञ्जितत्वेन वाणान्धारयितुमेव प्रभवतु, न तु वाणाकर्षणयोग्य इत्यर्थः ।  
अथवा निषङ्गथिः खड्गकोशः । सोऽपि पूर्ववत्कवचिदारोपितत्वेन खड्गं धार-  
यितुमेव प्रभवतु न तु खड्गाकर्षणसमर्थः । अथ त्रयोदशीमाह—

या ते हेतिरिति । हे मीढृष्टमातिशयेन कामाभिवर्षक या ते हेतिस्त्व-  
संबन्धि खड्गादिरूपं यदायुधं, यदपि ते तव हस्ते धनुर्वभूव, अयक्ष्मयाऽनुप-  
द्रवकारिण्या तथा हेत्या तथाविधेन धनुषा च त्वमस्मीन्विश्वतः परिभुज सर्वतः  
परिपालय । अथ चतुर्दशीमाह—

नमस्ते अस्तिवति । हे रुद्र ते त्वदीयायाऽऽयुधाय वाणरूपाय नमोऽस्तु ।  
कीदृशायाऽऽयुधाय, अनातताय धनुषि संधानाभावादमसारिवाय, धृष्णवे स्वरू-  
पेण महर्तुं प्रभल्भाय । किंच ते त्वदीयाभ्यामुभाभ्यां बाहुभ्यां नमोऽस्तु । तथा तव  
त्वदीयाय धन्वने नमोऽस्तु । अथ पञ्चदशीमाह—

परि ते धन्वन इति । हे रुद्र ते त्वदीयस्य धन्वनो हेतिर्बाणशल्यरू-  
पाऽस्मान्विश्वतः सर्वतः परिवृणक्तु वर्जितान्करोतु, मा बाधतामित्यर्थः । अथो  
अपि च यस्तवेषुधिस्तमस्मदारेऽस्मत्तो दुरे निधेहि स्थापय ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे चतुर्थप्रपाठके-

प्रथमोऽनुवाकः ॥ १ ॥

[ अथ चतुर्थकाण्डे पञ्चमप्रपाठके द्वितीयोऽनुवाकः ] ।

नमो हिरण्यवाहवे सेनाय्ये दिशां च  
पतये नमो नमो वृक्षेभ्यो हरिकेशेभ्यः प-

( चित्याग्निहोमोक्तिः )

शुनां पतय नमो नमः १॥ स्पिञ्जराय त्विषी  
 मते पथीनां पतये नमो नमो बभ्रुशाय  
 विव्याधिनेऽन्नानां पतये नमो नमो हरि-  
 केशायोपवीतिने पुष्टानां पतये नमो नमो  
 भवस्य हेत्यै जगतां पतये नमो नमो रुद्रा-  
 याऽऽतताविने क्षेत्राणां पतये नमो नमः  
 सूतायाहन्त्याय वनानां पतये नमो नमः  
 [ १ ] रोहिताय स्थपतये वृक्षाणां पतये  
 नमो नमो मन्त्रिणे वाणिजाय कक्षाणां  
 पतये नमो नमो भुवन्तये वारिवस्कृतायौ-  
 धीनां पतये नमो नमः उच्चैर्घोषायाऽऽक-  
 न्दयते पत्तीनां पतये नमो नमः छेत्स्नवी-  
 ताय धावते सत्त्वंनां पतये नमः [ २ ] ॥

[ वनानां पतये नमो नव एकाचत्रिंशच्च ] ।

इति कृष्णयजुर्वेदीयतैत्तिरीयसंहितायां चतुर्थाष्टके

पञ्चमप्रपाठके द्वितीयोऽनुवाकः ॥ २ ॥

( अथ चतुर्थकाण्डे पञ्चमप्रपाठके द्वितीयोऽनुवाकः ) ।

प्रथमानुवाके भगवतो रुद्रस्य या प्रधानभूता तनुस्तां बहुधा प्रसाद्य तस्य  
 ये लीलाविग्रहा जमभिर्वाहहेतवस्तेऽष्टभिरनुवाकैः प्रसाद्यन्ते । तेष्वनुवाकेषु  
 सर्वाण्यपि यजुषि । तानि च द्विविधानि, उभयतो नमस्काराण्यन्यतरतो नमस्का-  
 राणि च । तत्र त्रिष्वनुवाकेषु नमस्कारादिकं नमस्कारान्वमेकैकं यजुः । इत-

(चित्याग्निहोमोक्तिः)

तेष्वश्वस्वनुवाकेषु नमस्कारादिकमेकैकं यजुः । तत्र द्वितीयेऽनुवाके त्रयोदश यजुषि । तत्र प्रथमं यजुराह—

नमो हिरण्येति । हिरण्यनिर्मितान्याभरणानि बाह्वोर्थस्थासौ हिरण्यबाहुः । स च संग्रामेषु सेनां नयतीति सेनानीः तादृशमूर्तिधरो यो रुद्रस्तस्मै नमोऽस्तु । यश्च दिशां पालको रुद्रस्तस्मै नमोऽस्तु । अथ द्वितीयं यजुराह—

नमो वृक्षेभ्य इति । हरितवर्णाः केशाः पर्णरूपा येषां वृक्षाणां ते हरिकेशास्तादृशेभ्यो वृक्षेभ्यो वृक्षाकाररुद्रमूर्तिभ्यो नमोऽस्तु । यो रुद्रः पशूनां पालकस्तस्मै नमोऽस्तु । अथ तृतीयं यजुराह—

नमः सस्मिञ्जरायेति । सस्मिञ्शब्दो बालतृणवाची । पीतरक्तसंकीर्णवर्णवाची पिञ्जरः । बालतृणवत्पिञ्जरः सस्मिञ्जरः । पृषोदरादित्वात्साधुः । स च विप्रीमाग्नीतिमान् । तथाविधरुद्रमूर्त्ये नमोऽस्तु । पथीनां शास्त्रोक्तदक्षिणोत्तर-तृतीयमार्गाणां पतिः पालको यो रुद्रस्तस्मै रुद्राय नमोऽस्तु । अथ चतुर्थं यजुराह—

नमो बभ्रुशयेति । बिभ्रुर्वै रुद्रमिति बभ्रुवृषभः । स एव बभ्रुः । रज्योर्भेदाभावः । तस्मिञ्शब्दे सिष्ठवीति बभ्रुशः । स च विद्वेषिणो विशेषेण विध्यवीति विव्याधी । तथाविधाय विव्याधिने नमोऽस्तु । यश्चान्नां पालको रुद्रस्तस्मै नमोऽस्तु । अथ पञ्चमं यजुराह—

नमो हरिकेशयेति । नीलमूर्धजाय पलितराहितायोपवीतिने मङ्गलार्थं यज्ञोपवीतधारिणे रुद्राय नमोऽस्तु । पुष्टानां परिपूर्णगुणानां पुरुषाणां पतये स्वाभिने नमोऽस्तु । अथ षष्ठं यजुराह—

नमो भवस्येति । भवः संसारस्तस्य हेतिरायुधं, संसारच्छेत्रे रुद्राय नमोऽस्तु । जगतां पालको यो रुद्रस्तस्मै नमोऽस्तु । अथ सप्तमं यजुराह—

नमो रुद्रायेति । आवतेन विस्तारितेन धनुषाञ्जति रक्षतीत्यावतावी, तस्मै रुद्राय नमोऽस्तु । क्षेत्राणां पालको यो रुद्रस्तस्मै नमोऽस्तु । अथाष्टमं यजुराह—

नमः सूतायेति । सूतः साराथिः । अहन्त्यो वैरिभिर्हन्तुमशक्यः । तादृ-



शाय रुद्राय नमोऽस्तु । यो वनानां पालकस्तस्मै रुद्राय नमोऽस्तु । अथ नवमं यजुराह—

नमो रोहितायेति । रोहितो लोहितवर्णः । स्थपतिः प्रभुः । तस्मै रुद्राय नमोऽस्तु । वृक्षाणां यः पालकस्तस्मै नमोऽस्तु । अथ दशमं यजुराह—

नमो मन्त्रिण इति । राजसभायां मन्त्रालोचनकुशलो मन्त्री । स च वाणिजां स्वामित्वेन वाणिजस्तस्मै नमोऽस्तु । वनगता गुल्मादयः कक्षास्तेषां पालकाय नमोऽस्तु । अथैकादशं यजुराह—

नमो भुंवतय इति । भुवं तनोतीति भूवंतिः । वरिवा धनं तस्य कर्ता वरिवस्त्रस्त एव वारिवस्त्रतस्तस्मै नमोऽस्तु । ओषधीनां ग्राम्यारण्यानां पालकस्तस्मै नमोऽस्तु । अथ द्वादशं यजुराह—

नम उच्चैर्धोषायेति । युद्धकाल उच्छ्रितो धोषो ध्वनिर्यस्यासावुच्चैर्धोषस्तस्मै । आक्रन्दयन्वोरिणां रोदयिता तस्मै रुद्राय नमोऽस्तु । पत्नीनां पादचारिणो योधाः पत्ति शब्दवाच्यास्तेषां पालकाय नमोऽस्तु । अथ त्रयोदशं यजुराह—

नमः कृत्स्नवीतायेति । कृत्स्नं सैन्यं वीतं वेष्टितं येनासौ कृत्स्नवीतस्तस्मै । धावते पलायमानानां परकीयसैन्यानां पृष्ठतो गच्छन्धावस्तस्मै गनोऽस्तु । सत्त्वानः सात्त्विकाः शरणागतास्तेषां पालकाय नमोऽस्तु ॥

इति श्रीमत्सायणाचार्यविरचिते माधवीये वेदार्थप्रकाशे लृणयजुर्वेदीयतैत्तिरीयसंहिताभाष्ये चतुर्थकाण्डे चतुर्थप्रपाठकेऽ-

द्वितीयोऽनुवाकः ॥ २ ॥

अथ चतुर्थाष्टके पञ्चमप्रपाठक तृतीयोऽनुवाकः ।

नमः सहमानाय निव्याधिर्न आव्याधिर्नीनां पतये नमो नमः ककुभाय निषङ्गिणस्तेनानां पतये नमो नमो निषङ्गिण इषाधिमते तस्कराणां पतये नमो नमो वञ्चते प

[ चित्याग्निषोमोक्तिः ]

रिवञ्चते स्तायूनां पतये नमो नमो निचे-  
 रवे परिचरायारण्यानां पतये नमो नमः  
 सृकाविभ्यो जिघांसद्भ्यो मुष्णतां पतये  
 नमो नमोऽसिमद्भ्यो नक्तं चरद्भ्यः प्रह-  
 न्तानां पतये नमो नमो उष्णीषिणे गिरिच-  
 रायं कुलुञ्चानां पतये नमो नमः ( )  
 इषुमद्भ्यो धन्वाविभ्यश्च वो नमो नमो  
 आतन्वानेभ्यः प्रतिदधानेभ्यश्च नमो  
 नमो आयच्छद्भ्यो विसृजद्भ्यश्च वो नमो  
 नमोऽस्यद्भ्यो विध्यद्भ्यश्च वो नमो नमः  
 स्वपद्भ्यो जाग्रद्भ्यश्च वो नमो नमस्ति-  
 ष्ठद्भ्यो धावद्भ्यश्च वो नमो नमः सभा-  
 भ्यः सभापतिभ्यश्च वो नमो नमो अश्वे-  
 भ्योऽश्वपतिभ्यश्च वो नमः [ २ ] ॥

( कुलुञ्चानां पतये नमो नमोऽश्वपतिभ्यस्त्रीणि च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
 पञ्चमप्रपाठके तृतीयोऽनुवाकः ॥ ३ ॥

( अथ चतुर्थकाण्डे पञ्चमप्रपाठके तृतीयोऽनुवाकः )

द्वितीयानुवाक उभयत्रोपसंस्काराणि कानिचिद्यजूंष्युकानि । अथापराणि  
 याविधान्येव तृतीयेऽस्पष्टार्थानि द्वादशं यजूंष्युच्यन्ते । तत्र प्रथमं यजुराह-

[ चित्यग्रिहोमोक्तिः ]

नमः ककुभायेति । ककुभाय ककुभसदृशाय प्रधानभूतायेत्यर्थः । नि-  
षङ्गी खड्गहस्तस्तस्मै नमः । स्तेना गुप्तचोरास्तेषां पाळकाय नमः । रुद्रो हि  
लीलया नट इव तत्तद्वेषं धत्ते । यद्वा तस्य सर्वजगदात्मकत्वाद्ये यत्र यथा वर्तते  
तत्र तथारूपेण रुद्रो वर्तत इति रुद्रस्य सार्वभौम्यमनुसंधातुं मन्त्रेरेवमुच्यते । स्ते-  
नादिशरीरेषु रुद्रो द्वेषा वर्तते जीवरूपेणेश्वररूपेण च । तत्र च यज्जीवरूपं  
तस्तेनादिशब्दानां वाच्योऽर्थः । स एव शास्त्रेषु निन्द्यः । यत्स्वीश्वररूपं तस्ते  
नादिशब्दैरुपलक्ष्यते । तदनुसंधानं तु पापक्षयहेतुत्वेन परमपुरुषार्थं इति लक्ष्यार्थ-  
विवक्षया मन्त्रेषु लौकिकाः शब्दाः प्रयुज्यन्त इति द्रष्टव्यम् । उपलक्षकवाच्यार्थ-  
द्वारेण लक्ष्यार्थो मुग्धैरपि सहसा सम्यग्बोद्धुं शक्यते । यथा शास्त्राग्रे चन्द्र  
इत्यत्र । तस्माल्लक्ष्यार्थस्यैव विवक्षायामपि सुखावबोधद्वारत्वेन मुख्यार्थवाचकाः  
शब्दाः प्रयोक्तव्याः अथ तृतीयं यजुराह—

नमो नि<sup>मि</sup>पाङ्गिण इति । धनुषि संधातुं हस्ते धृत्वा बाणो निषङ्गः । पृष्ठे  
वज्रो बाणाधार इषुधिः । तदुभययुक्ताय नमः । तस्कराः प्रकटचोरास्तेषां पाळ-  
काय नमः । अथ चतुर्थं यजुराह—

नमो वज्रचत इति । स्वा<sup>मि</sup>पिन आभो भूत्वा तदीयक्रयविक्रयादिव्यवहारेषु  
यत्र क्वापि यत्किञ्चित्द्रव्यापहनवो वज्रचनम् । सर्वेष्वपि व्यवहारेष्वपहनवः  
परिवञ्चनं, तदुभयरूपाय नमः । गुप्तचोरा द्विविधाः—दूरादागत्य राजावज्ञाताः  
सन्तः कपाटोद्घाटनेन ये द्रव्यापहर्तारस्ते स्तेनाः । स्वकीया एव भूत्वा राजावहानि  
वाज्यैरज्ञाताः सन्तोऽपहर्तारो ये ते स्तायव । तेषां स्तायूनां पाळकाय नमः । अथ  
पञ्चमं यजुराह—

नमो निचेरव इति । स्वामिगृह एव कदाऽपहरिष्यामीत्यनया बुद्ध्या  
सावधानो निरन्तरं चरणशीलो निचेरुः परितः आपणवीथिप्रवाटिकादावपहार-  
बुद्ध्या चरणशीलः परिचरस्त्वदुभयरूपाय नमः । मार्गे गन्तुर्द्रव्यापहारेण  
बाधितुं निरन्तरमरण्ये वर्तमानाश्चोरा अरण्यास्तेषां पाळकाय नमः । अथ षष्ठं  
यजुराह—

[ चित्यग्निहोमोक्तिः ]

नमः सूकाविभ्य इति । सूकशब्दो वज्रवाची । तेन स्वशररिमवन्ति  
रक्षन्तीति सूकाविनः, प्राणिनो हनुमिच्छन्तश्चोरा जिवांसन्तस्तदुभयरूपाय नमः ।  
कृषिकाः सन्तः स्वामिधान्यानामपहवारी मुष्णन्तस्तेषां पालकाय नमः । अथ  
तप्तं यजुराह—

नमोऽसिमद्भ्य इति । असिमन्तः खड्गधारिणश्चोराः । ये रात्रौ चरन्तो  
वीथ्यां निर्गतान्प्राणिनो बाधमानाश्चोरास्ते नक्तं चरन्तः । तदुभयरूपाय नमः ।  
हवैवापहरन्तः प्रकृन्तास्तेषां पालकाय नमः । अथाष्टमं यजुराह—

नम उष्णीषिण इति । शिरोवेष्टनवानुष्णीषी । ग्राम्यजनवदुष्णीषेण शिरो  
वेष्टयित्वा तन्मध्ये प्रविश्य वर्तमानश्चोरा उष्णीषी, गिरौ काष्ठादिसंपादकानां बस्त्रा-  
दिकमपहर्तुं चरतीति गिरिचरस्त्वदुभयरूपाय नमः । कुं भूमिं गृहक्षेत्रादिरूपां  
तुश्चन्त्यपहरन्तीति कुलुञ्चास्तेषां पालकाय नमः । अथ नवमं यजुराह—

नम इषुमद्भ्य इति । भीषयितुं हस्ते बाणधारिण इषुमन्तः । तथा भीष-  
यितुं हस्ते धनुर्धारिणो धन्वाविनः । तदुभयरूपा हे रुद्रा वो युष्मभ्यं नम इति  
विशेषणद्वयेन वाक्यं भेत्तुं द्विर्नमस्कारः । अथ दशमं यजुराह—

नम आतन्वानेभ्य इति । धनुषि ज्यामारोपयन्त आतन्वानास्तद्रूपेभ्यो यु-  
ष्मभ्यं रुद्रेभ्यो नमः । धनुषि बाणं संदधानाः प्रतिदधानास्तद्रूपेभ्यो बुष्मभ्यं नमः ।  
अथैकादशं यजुराह—

नम आयच्छद्भ्य इति । ज्याकर्षणं कुर्वन्त आयच्छन्तो बाणं मुञ्चन्तो  
विसृजन्तः । शेषं पूर्वद्वयारूपेण । अथ द्वादशं यजुराह—

नमोऽस्यद्भ्य इति । मुक्तस्य बाणस्य लक्ष्यपर्यन्तं नमनमसनं तरय कर्तारोऽस्यन्तः ।  
लक्ष्यसमीपं गतस्य बाणस्य लक्ष्ये प्रवेशो वधस्तस्य कर्तारो विध्यन्तः ।  
अथ त्रयोदशयजुरारम्भः सप्तदशयजुःपर्यन्तानि स्पष्टार्थानि यजुंष्याह—नम  
आसीनेभ्य इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे

दीयतैत्तिरीयसंहिताभाष्ये चतुर्थकाण्डे चतुर्थप्रपाठके

तृतीयोऽनुवाकः ॥ ३ ॥

( चित्यग्नि होमोक्तिः )

( अथ चतुर्थाष्टके पञ्चमप्रपाठके चतुर्थोऽनुवाकः ) ।

नम॑ आ॒व्याधि॒नीभ्यो॑ वि॒विध्य॑न्तीभ्यश्च वो  
 नमो॑ नम॒ उ॒गणा॑भ्यस्तृ॒हती॑भ्यश्च वो नमो॑  
 नमो॑ गृ॒त्सेभ्यो॑ गृ॒त्सप॑तिभ्यश्च वो नमो॑  
 नमो॑ ब्रा॒त॑र्तेभ्यो ब्रा॒त॑पतिभ्यश्च वो नमो॑  
 नमो॑ ग॒णेभ्यो॑ ग॒णप॑तिभ्यश्च वो नमो॑ नमो॑  
 वि॒रू॒पेभ्यो॑ वि॒श्वरू॑पेभ्यश्च वो नमो॑ नमो॑  
 म॒ह॒द्भ्यः॑ क्षु॒ल्लुके॑भ्यश्च वो नमो॑ नमो॑ र॒-  
 थि॒भ्योऽर॑थेभ्यश्च वो नमो॑ नमो॑ रथे॑भ्यः  
 ( १ ) रथ॑पतिभ्यश्च वो नमो॑ नमः॑ सेना॑-  
 भ्यः सेना॑निभ्यश्च वो नमो॑ नमः॑ क्ष॒त्तृ॒भ्यः  
 सं॒ग्र॒ही॒तृ॒भ्यश्च॑ वो नमो॑ नम॒स्तक्ष॑म्यो रथ॑-  
 का॒रे॒भ्यश्च॑ वो नमो॑ नमः॑ कु॒ला॒ले॒भ्यः क॒-  
 मा॒रे॒भ्यश्च॑ वो नमो॑ नमः॑ पु॒ञ्जि॒ष्टे॒भ्यो नि॒-  
 षा॒दे॒भ्यश्च॑ वो नमो॑ नमः॑ इ॒षु॒क॒द्भ्यो॑ ध॒न्व॒-  
 क॒द्भ्यश्च॑ वो नमो॑ नमो॑ मृ॒ग॒यु॒भ्यः॑ श्व॒नि॒-  
 भ्यश्च॑ वो नमो॑ नमः॑ श्व॒भ्यः॑ श्व॒प॒ति॒भ्यश्च॑  
 वो नमः॑ [ २ ] ॥

[ रथेभ्यः श्वपतिभ्यश्च द्वे च ] ।

इति कृष्णयजुर्वेदीयतैत्तिरीयसंहितायां चतुर्थाष्टके

पञ्चमप्रपाठके चतुर्थोऽनुवाकः ॥ ४ ॥

( चित्यग्निहोमोक्तिः ]

( अथ चतुर्थकाण्डे पञ्चमप्रपाठके चतुर्थोऽनुवाकः ) ।

तृतीयानुवाके यान्युभयतो नमस्काराणि यजुंष्युक्तानि तेभ्योऽन्यानि कानिचिदु-  
भयतो नमस्काराणि यजुंषि चतुर्थेऽभिधीयन्ते । तत्र प्रथमं यजुराह—

नम आग्याधिनीभ्य इति । आ समन्ताद्वेद्धं शक्ताः स्त्रीमूर्त्य आग्याधिन्यो  
विशेषेण वेद्धं शक्ता विविध्यन्त्यस्ताभ्यो नमः । अथ द्वितीयं यजुराह—

नम उगणाभ्य इति । उत्कृष्टगणरूपाः सप्तमातृकाद्याः स्त्रिय उगणाः,  
हिंसितुं समर्था दुर्गाद्या उग्रदेवास्तास्तृह्यस्ताभ्यो नमः । अथ तृतीयं यजुराह—

नमो गृत्सेभ्य इति । गर्वनशीला गृत्सा विषयलम्पटा इत्यर्थः । तेषां  
पालका गृत्सपतयस्तेभ्यो नमः । अथ चतुर्थं यजुराह—

नमो ब्रातेभ्य इति । नानाजातीयानां संघा ब्रातास्तेषां पालका ब्रातपत-  
यस्तेभ्यो नमः । अथ पञ्चमं यजुराह—

नमो गणेभ्य इति । देवस्यानुचरा भूतविशेषा गणास्तेषां पालका गणपत-  
यस्तेभ्यो नमः । अथ षष्ठं यजुराह—

नमो विरूपेभ्य इति । विरूपा विरुवरूपा नम्रमुण्डादयः । विधरूपा स्तुरं-  
गजवक्त्रादिनानाविधरूपधारिणो भृत्यास्तेभ्यो नमः । अथ सप्तमं यजुराह—

नमो महद्भ्य इति । अणिमाद्यैश्वर्योपेता महान्वस्तद्रहिताः क्षुल्लकास्तेभ्यो  
नमः । अथाष्टमं यजुराह—

नमो रथिभ्य इति । रथमारूढा रथिनस्तद्रहिता अरथास्तेभ्यो नमः । अथ  
नवममारभ्य सप्तदशपर्यन्तानि स्पष्टार्थानि यजुंष्याह—

नमो रथेभ्य इति । पक्षिपुञ्जानां <sup>प्रा</sup>धोतकाः पुञ्जिष्टाः । मत्स्य<sup>या</sup>धातिनो नि-  
पादाः । शुनां गलेषु बद्धानां पाशानां धारकाः धनयः । अत्र द्वितीयानुवाको  
छीलार्थदेवतामूर्तिप्राधान्येन स्तोतुं प्रवृत्तः । तृतीयानुवाकश्चोरमूर्तिप्राधान्येन स्तोतुं  
प्रवृत्तः । चतुर्थोऽनुवाको नानाजातिमूर्तिप्राधान्येन विभागो द्रष्टव्यः ॥

इति श्रीमत्सायणाचार्यविरचिते माधवीये वेदार्थकाशे छण्ययजुर्वेदीय-

तैत्तिरीयसंहिताभाष्ये चतुर्थकाण्डे पञ्चमप्रपाठके

चतुर्थोऽनुवाकः ॥ ४ ॥

( अथ चतुर्थकाण्डे पञ्चमप्रपाठके पञ्चमोऽनुवाकः )

नमो भवाय च रुद्राय च नमः श्वाय च  
पशुपतये च नमो नीलग्रीवाय च शितिक-  
ण्ठाय च नमः कपर्दिने च व्युत्केशाय च  
नमः सहस्राक्षाय च शतधन्वये च नमो  
गिरिशाय च शिपिविष्टाय च नमो मीढु-  
ष्ठमाय चेषुमते च नमो ह्रस्वाय च वामनाय  
च नमो बृहते च वर्षीयसे च नमो वृद्धाय  
च संवृध्वने च [ १ ] नमो अग्रियाय च  
प्रथमाय च नम आशवे चाजिराय च  
नमः शीघ्रियाय च शीर्भ्याय च नम ऊ-  
म्याय चावस्वन्ध्याय च नमः स्रोतस्याय च  
दीप्याय च [ २ ] ॥

( संवृध्वने च पञ्चविंशतिश्च ) ।

इति कृष्णयजुर्वेदीयतैत्तिरीयसंहितायां चतुर्थाऽष्टके  
पञ्चमप्रपाठके पञ्चमोऽनुवाकः ॥ ५ ॥

---

( अथ चतुर्थकाण्डे पञ्चमप्रपाठके पञ्चमोऽनुवाकः ) ।

चतुर्थेऽनुवाके उभयतो नमस्काराणि यजुंषि समापितानि । अथ पञ्चमप्रपाठ-  
नवमान्तेऽनुवाके नमस्कारोपक्रमण्येव यजुंष्याम्नायन्ते ।

तत्र पञ्चमानुवाके प्रथमं यजुरारभ्य पञ्चदश यजुंष्याह—

नमो भवाय चेति । भवन्ति प्राणिनोऽस्मादिति भवः । रुद्रोऽनहेतुभूतं  
दुःखं द्रावयतीति रुद्रः । शृणाति हिनास्ति पापमिति शर्वः । पशुसमानान्ज्ञा-

[ चित्यग्निहोमोक्तिः ]

निनः पुरुषान्पालयतीति षशुपतिः । कालकूटधारणेन नीलवर्णो ग्रीवैकदेशो  
 यस्यासौ नीलग्रीवः । शितिः श्वेतवर्णोऽवशिष्टः कण्ठपदेशो यस्यासौ शिति-  
 कण्ठः । कपर्दी जटाजूटो यस्यास्तीति कपर्दी । मुण्डितकेशो व्युप्तकेशः ।  
 पाशुपतादिवेषेण कर्दित्वम् । यत्यादिवेषेण मुण्डितकेशत्वम् । इन्द्रवेषेण सह-  
 साक्षत्वम् । सहस्रमुजावतारित्वेन शतसंख्याकैर्धनुर्मिरुपेतत्वम् । गिरौ कैलासे  
 शेते तिष्ठतीति गिरिशः । विष्णुमूर्तिधारी शिपिविष्टः । “ विष्णुः शिपिविष्टः ”  
 इति श्रुतेः । मेघरूपेणात्यन्तं वर्षयिता भीढुष्टमः । बाणधारक इषुमान् । शरीरेऽ-  
 लम्पमाणत्वं ह्रस्वत्वम् । अङ्गुल्याद्यवयववर्तकोचादामनत्वम् । आकारेण प्रौढो  
 बृहन् । गुणैः समृद्धो वर्षीयान् । वयसाऽधिको वृद्धः । सन्त्यक्स्तुतिभिर्वर्धितः  
 संवृद्धा । जगदुत्पत्तेः पूर्वमगस्थितोऽग्नियः । सभायां मुख्यः प्रथमः । आशुर्व्यापी ।  
 अजिरो गमनकुशलः । शीघ्रियः शीघ्रगामी । शीमशब्द उदकप्रवाहवाची,  
 तत्रैवस्थितः शीम्यः । ऊर्मौ तरङ्गे स्थित ऊर्म्यः । अवस्वने ध्वनिरहिते स्थिर-  
 जलेऽवास्थितोऽवस्वन्यः । स्रोतसि प्रवाहे स्थितः स्रोतस्यः । द्वीपे वारिमध्यव-  
 र्तिभूमौ स्थितो द्वीप्यः । अत्रैकैकस्मिन्यज्ञाणि चतुर्थ्यन्ताभ्यां पदाभ्यां नमःशब्दं  
 पृथगन्वेतुं समुच्चयार्थो चकारौ पठितौ ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-

दीयतैत्तिरीयसंहिताभाष्ये चतुर्थकाण्डे चतुर्थप्रपाठके

पञ्चमोऽनुवाकः ॥ ५ ॥

[ अथ चतुर्थाष्टके पञ्चमप्रपाठके षष्ठोऽनुवाकः ] ।

नमो ज्येष्ठाय च कनिष्ठाय च नमः पूर्व-  
 जाय चापरजाय च नमो मध्यमाय चाप-  
 गल्माय च नमो जघन्याय च बुध्नियाय  
 च नमः सोम्याय च प्रतिसर्याय च नमो  
 याम्याय च क्षेम्याय च नम उर्वर्याय च



स्वर्वाय च नमः श्लोक्याय चावसान्याय  
च नमो वन्याय च कक्ष्याय च नमः श्र-  
वाय च प्रतिश्रवाय च [ १ ] नम आहु-  
षेणाय चाऽऽहुरथाय च नमः शूराय चा-  
वभिन्दते च नमो वर्मिणे च वरूथिने च  
नमो बिलिमने च कवचिने च नमः श्रुताय  
च श्रुतसेनाय च ( २ ) ॥

[ पतिश्रवाय च पञ्चविंशतिश्च ] ।

इति कृष्णयजुर्वेदीयतौत्तिरीयसंहितायां चतुर्थाष्टके  
पञ्चमप्रपाठके षष्ठोऽनुवाक ॥ ६ ॥

( अथ चतुर्थकाण्डे पञ्चमप्रपाठके षष्ठोऽनुवाकः ) ।

पञ्चमेऽनुवाके कानिचिदन्यतरतो नमस्काराणि यजुष्युकानि । अथ षष्ठे  
तथाविधान्येवान्यानि कानिचिद्यजुष्युच्यन्ते ।

तत्र विद्यमानानि पञ्चदश यजुष्याह ।

नमो ज्येष्ठाय इति । विद्यैश्वर्यादिभिरधिको ज्येष्ठः । तै रहितोऽल्पः क-  
निष्ठः । पूर्वं जगदादौ हिरण्यगर्भरूपेणोत्पन्नः पूर्वजः । अपरस्मिञ्जगदवसानकाले  
सहर्तुं कालाग्न्यादिरूपेणोत्पन्नोऽपरजः । मध्यकाले देवतिर्थगादिरूपेणोत्पन्नो  
मध्यमः । अपगल्भोऽप्ररूढेन्द्रियो बालः । जवने गवादीनां पश्चाद्भागे वत्सादि-  
रूपेण भवो जघन्यः । बुध्ने वृक्षादीनां मूले शाखादिरूपेणोत्पन्नो बुध्नियः ।  
उभाम्यां पुण्यपापाम्यां सह वर्तते इति सोमो मनुष्यलोकः । अत एवाऽऽथर्व-  
णिका आमनन्ति ‘ पुण्येन पुण्यं लोकं जयति पापेन पापमुभाम्यामेव मनुष्य-  
लोकम् ’ इति । तत्र भवः सोम्यः । पतिसरो विवाहादौ हस्ते धार्यमाणो रक्षा-  
बन्धस्तमर्हतीति पतिसर्गः । यमलोके पापिशिक्षकरूपेणोत्पन्नो याम्यः । क्षेमो

[ चित्यग्निहोमोक्तिः ]

भोक्षस्तमर्हतीति क्षेम्यः । उर्वरा सर्वसस्याढ्या भूमिस्तामर्हसि धान्यविशेषरूपेण  
त्युर्वर्यः । खलो धान्यविवेचनदेशस्तमर्हसि मेढ्यादिरूपेणोति खैल्यः । श्लोका  
वैदिकमन्त्रास्तरप्रतिपाद्यत्वेन तत्र भवः श्लोक्यः । अवसानं वेदान्तस्तत्प्रतिपाद्य-  
त्वेन तत्र भवोऽवसान्यः । वने वृक्षादिरूपेण भवो वन्यः । कक्षे लतादिरूपेण  
भवः कक्ष्यः । श्रूयत इति श्रवः शब्दः । प्रतिश्रवः प्रतिध्वनिः । आशुः शीघ्रं  
गामिनी सेना यस्यासावाशुशेषणः । आशुः शीघ्रगामी रथो यस्यासावाशुरथः ।  
शूरो युद्धे धैर्यवान् । अवभिन्दन्वैरिणां प्रहता । वर्मा कञ्चुकोपेतः । वरूथी  
गृहोपेतः । बिल्मं बिलोपेतं युद्धे शिरोरक्षकं तदस्यास्तीति बिल्मी । कवचः  
शरीररक्षकः सोऽस्यास्तीति कवची । श्रुतो वेदेषु प्रसिद्धः । श्रुता वेदेषु प्रसिद्धा  
सेना यस्यासौ श्रुतसेनः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय

तैत्तिरीयसंहिताभाष्ये चतुर्थकाण्डे पञ्चमप्रपाठके

षष्ठोऽनुवाकः ॥ ६ ॥

---

( अथ चतुर्थाष्टके पञ्चमप्रपाठके सप्तमोऽनुवाकः ) ।

नमो दुन्दुभ्याय चाऽऽहनन्याय च नमो  
धृष्णवे च प्रमृचाय च नमो दूताय च प्र  
हिताय च वमो निषङ्गिणे चेषुधिमते च  
नमस्तीक्ष्णेषवे चाऽऽयुधिने च नमः स्वायु-  
धाय च सुधन्वने च नमः स्रुत्याय च प  
थ्याय च नमः काट्याय च नीप्याय च  
नमः सूद्याय च सरस्याय च नमो नाद्याय  
च वैशन्ताय च [ १ ] नमः कूप्याय चा-  
वट्याय च नमो वष्ययि चावष्ययि च

[ चित्यग्रिहोमोक्तिः ]

नमो मेध्याय च विद्युत्याय च नम ईधिर-  
 याय चाऽऽतप्याय च नमो वात्याय च रेष्मि-  
 याय च नमो वास्तव्याय च वास्तुपाय च  
 [ २ ] ॥

( तैश्वाय' च त्रिशच्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
 पञ्चमप्रपाठके सप्तमोऽनुवाकः ॥ १७ ॥

( अथ चतुर्थकाण्डे पञ्चमप्रपाठके सप्तमोऽनुवाकः )

षष्ठेऽनुवाके यान्यन्यतरतो नमस्काराणि यजुष्युक्तानि तेभ्योऽन्यानि कानि-  
 चिद्यजुषि सप्तमेऽभिधीयन्ते । तत्र विद्यमानानि षोडश यजुष्याह-

नमो दुन्दुभ्यायेति । दुन्दुभौ मेयो भवः शब्दो दुन्दुभ्यः । आहन्यते  
 ताड्यतेऽनेत्याहननं दुन्दुभ्याघातार्थो दण्डस्तत्र ताडनरूपेणोत्पन्न आहनन्यः ।  
 धृष्णुर्युद्धे पलायनरहितः । प्रमृगः परसैन्यवृत्तान्तपरा मर्षकः । द्रुतस्तद्रुत्तान्तज्ञा-  
 नकुशलः । प्लवितः स्वामिना प्रेषितः पुरुषः । निषङ्गरी खड्गयुक्तः । इषुवि  
 मान्वाणाधारयुक्तः । तीक्ष्णा इषवो यस्यासौ तीक्ष्णेषुः । बहून्धायुधानि यस्य  
 सन्तीत्यायुधी । शोभनमायुधं त्रिशूलरूपं यस्यासौ स्वायुधः । शोभनं धनुषि-  
 नाकरूपं यस्यासौ सुधन्वा । सुतिः पादसंचारमात्रयोग्यः क्षुद्रमार्गस्तमर्हतीति  
 सुत्यः । पन्था रथाश्वादिसंचारक्षमः प्रौढो मार्गस्तमर्हतीति पथ्यः । कुत्सित  
 मरति जलमत्रेति काटोऽपप्रवाहयोग्यः कुल्पाप्रदेशस्तत्र जलरूपेण भवः काट्यः ।  
 यस्मिन्प्रदेशे पर्वताग्राज्जलं न्यग्भावेन पतति स प्रदेशो नीपस्तत्र जलरूपेणाव-  
 स्थितो नीप्यः । सूदः कर्दमप्रदेशस्तत्रत्यजलरूपः सूद्यः । सरः प्रसिद्धं, तत्रत्य  
 जलरूपः सरस्यः । नदीगतजलरूपो नाद्यः । अलासरो वेशन्तस्तत्रत्यजलरूपो  
 वेशन्तः । कूपस्थजलरूपः कूप्यः । अवटस्थजलरूपोऽवट्यः । वर्षजलरूपो

[ चित्यग्निषोमोक्तिः ]

वृष्यः । वर्षनिरपेक्षजलरूपोऽवर्ष्यः । मेघेषु स्थितो मेघ्यः । विद्युता सह चर-  
तीति विद्युत्यः । ईर्धं निर्मलत्वेन दीप्यमानं शरदन्नं तत्र भव ईर्धियः । आतपेन  
सह दृष्ट आतप्यः । बातेन सह वृष्टो वात्यः । रिष्यन्ति विनश्यन्ति भूतान्यत्रेति  
रोष्मः प्रलयकालस्तत्र भवः शर्करापाषाणादिसहितो वृष्टिजलविशेषो रोष्मियः ।  
वस्तु धनं (न) गवाश्चदिपदार्थरूपं तत्र तत्कार्यरूपेणावस्थितो वास्तव्यः । गृह-  
निर्माणार्था भूमिर्वास्तु तत्पालको वास्तुपः ॥

इति श्रीमत्सायणाचार्यविरचिते माधवीये वेदार्थप्रकाशे लृष्णयजुर्वेदीय-

तैत्तिरीयसंहिताभाष्ये चतुर्थकाण्डे पञ्चमप्रपाठके

सप्तमोऽनुवाकः ॥ ७ ॥

( अथ चतुर्थकाण्डे पञ्चमप्रपाठकेऽष्टमोऽनुवाकः )

नमः सोमाय च रुद्राय च नमस्ताम्राय  
चारुणाय च नमः शङ्गाय च पशुपतये च  
नम उग्राय च भीमाय च नमो अग्रेवधाय  
च दूरेवधाय च नमो हन्त्रे च हनीयसे च  
नमो वृक्षेभ्यो हरिकेशेभ्यो नमस्ताराय नमः  
शंभवे च मयोभवे च नमः शंकराय  
च मयस्कराय च नमः शिवाय च शिव-  
तराय च [ १ ] नमस्तीर्थ्याय च कूल्याय  
च नमः पाय्याय चावाय्याय च नमः प्रतरं-  
णाय चोत्तरणाय च नम आताय्याय चाऽऽ-  
लाद्याय च नमः शण्ड्याय च फेन्याय च  
नमः सिकत्याय च प्रवाह्याय च ( २ ) ॥

[ चित्याग्निहोमोक्तिः ]

[ शिवतराय च विश्वश्च ] ।

इति कृष्णयजुर्वेदीयतैत्तिरीयसंहितायां चतुर्थाष्टके

पञ्चमप्रपाठकेऽष्टमोऽनुवाकः ॥ ८ ॥

( अथ चतुर्थकाण्डे पञ्चमप्रपाठकेऽष्टमोऽनुवाकः ) ।

सप्तमेऽनुवाके यान्यन्यतरतो नमस्काराणि यजुष्युक्तानि तेभ्योऽन्यानि कानि-  
चिदन्यतरतो नमस्काराण्यष्टमेऽनुवाके कथ्यन्ते ।

तत्र विद्यमानानि सप्तदश यजुष्याह—

नमः सोमाय चेति । उमया सह वर्तत इति सोमः । रुद्रोऽनहेतुः  
तद्भावयति विनाशयतीति रुद्रः । आदित्यरूपेणोदयकालेऽत्यन्तं रक्तस्वान्नः ।  
उदयादूर्ध्वमपिद्रकोऽरुणः । शं सुखं गमयति प्रापयतीति शंगः पशूनां पात्र-  
यिता पशुपतिः । विरोधिनो नाशयितुं क्रोधयुक्त उग्रः । दर्शनमात्रेण विरो-  
धिनां भयहेतुर्भीमः । अग्रे पुरतो वधोऽस्येत्यग्रेवधः । एवं दूरेवधः । पुरतो दूरे  
वा वर्तमानं विरोधिनमनायासेनैव हन्तीत्यर्थः । लोकेऽपि यो यत्र विरोधिनं  
हन्ति तत्र तद्रूपेणाप्यमेव हन्ता । अत एवेश्वरेणार्जुनं प्रत्युक्तम्—

‘मयैवैते निहताः पूर्वमेव निमित्तमात्रं भव सव्यसाचिन, इति ।

संहारकालेऽतिशयेन च सर्वेषां हन्ता हनीयान् । हरितवर्णानि केशसह-  
शानि षण्णानि येषां ते हरिकेशास्तथाविधा ये वृक्षाः कल्पतरुप्रभृतयस्तद्रूपोऽयं  
रुद्र इत्यर्थः । तारः प्रणवप्रतिपाद्यः । शं सुखं भावयत्युत्पादयतीति शंभुः ।  
मयः सुखं भावयतीति मयोभूः । एकं विषयसुखमपरं मोक्षसुखमिति तयोर्विवे-  
कः । पित्रादिरूपेण शं लौकिकसुखं करोतीति शंकरः । आचार्यशास्त्रादिरूपेण  
मोक्षसुखं करोतीति मयस्करः । साक्षात्सुखकारित्वमेवाभ्यां पदाम्ब्यामुक्तमेतन्मुखेन  
कारयितृत्वं पूर्वाभ्यां पदाम्ब्यामिति विवेकः । शिव कल्याणरूपः स्वयं निष्क-  
ल्मष इत्यर्थः । अतिशयेन शिवः शिवतरः स्वभक्तानपि निष्कल्मषान्करोती-  
त्यर्थः । तीर्थे प्रयागादौ संनिहितस्त्वित्यर्थः । कूले नदीतीरे प्रतिष्ठापितलिङ्ग-  
रूपेणावातिष्ठत इति कूल्यः । पारे संसारसमुद्रस्य परतीरे मुमुक्षुभिर्ध्येयत्वेनावति-

( चित्यग्निहोमोक्तिः )

एत इत्यवार्थः । प्रकृष्टेन मन्त्रजपादिरूपेण पापवरणहेतुः प्रवरणः । तत्त्वज्ञान-  
नरूपेण कृत्स्नसंसारोत्तरणहेतुरुत्तरणः । संभवत्यपि संसारोत्तरणहेतौ तत्त्वज्ञाने  
तदुपेक्ष्य काम्यकर्मानुष्ठानेन संसारे पुनरागमनमातारस्तमर्हतीत्यातार्थः, काम्य-  
फलप्रद इत्यर्थः । अलं संपूर्णं यथा भवति तथा कर्मफलमतीत्यलादौ जीवः  
“ तयोरन्यः पिप्पलं स्वाद्वत्ति ” इति श्रुतेः । तस्य प्रेरकत्वेन तत्संबन्धित्वा  
दालाघः । शृण्वं बालतृणं गङ्गातीरादावुत्पन्नं कुशाङ्कुरादि तदर्हतीति शृण्व्यः ।  
नदभिष्यगत् फेनमर्हतीति फेन्यः । सिकतामर्हतीति सिकत्यः । प्रवाहमर्हतीति  
प्रवाह्यः । य पुरुषः श्रद्धालुः सन्स्नानादितत्परो निरन्तरं गङ्गादितीरे वर्तते  
वद्रूप इति शृण्व्यादिशब्दानां चतुर्णां तात्पर्यार्थः ॥

इति श्रीमत्सायणाचार्यविरचिते माधवीये वेदार्थप्रकाशे छण्यजुर्वे-

दीयतैत्तिरीयसंहिताभाष्ये चतुर्थकाण्डे पञ्चम-

प्रपाठकेऽष्टमोऽनुवाकः ॥ ८ ॥

अथ चतुर्थकाण्डे पञ्चमप्रपाठके नवमोऽनुवाकः ।

नम इरिण्याय च प्रषध्याय च नमः किं-  
शिलाय च क्षय्याय च नमः कपर्दिने च  
पुलस्तये च नमो गोष्ठ्याय च गृह्याय च  
नमस्तल्प्याय च गेह्याय च नमः काट्याय  
च गह्वरेष्ठाय च नमो हृदय्याय च निवे-  
ष्याय च नमः पा० सव्याय च रजस्याय  
च नमः शुष्क्याय च हरित्याय च नमो  
लोप्याय चोलप्याय च ( १ ) नम ऊव्याय  
च सूर्याय च नमः पण्याय च पर्णश्याय  
च नमोऽपगुरमाणाय चाभिघ्नते च नम

आक॒खि॒दते च॑ प्र॒खि॒दते च॑ नमो॑ वः कि  
रि॒केभ्यो॑ दे॒वाना॑ ५ हृ॒दयेभ्यो॑ नमो॑ वि॒क्षीण  
केभ्यो॑ नमो॑ वि॒चिन्व॒त्केभ्यो॑ नम॑ आ॒निर्ह-  
तेभ्यो॑ नम॑ आ॒मीव॒त्केभ्यः॑ [ २ ] ।

[ उ॒ल॒प्याय च॑ त्र्य॒स्रि॒श॒श॒च ] ।

इति ऋ॒णय॒जुर्वेदी॒यतैत्तिरी॒यसंहितायां चतु॒र्थाष्टके  
पञ्चमप्रपाठके नवमोऽनुवाक ॥ ९ ॥

--

( अथ चतुर्थकाण्डे पञ्चपप्रपाठके नवमोऽनुवाकः ) ।

अष्टमानुवाके यान्यन्यतरतो नमस्काराणि यजुष्युक्तानि तेष्वप्यन्यानि-  
कानिचिच्चवमेऽनुवाक उच्यन्ते ।

तत्र विद्यमानान्येकोनविंशतिसंख्याकानि यजुष्याह-

नम इरिण्याय इति । इरिणमूषरं तत्र भव इरिण्यः । प्रपथो बहुभिः  
सेवितो मार्गस्तत्र भवः प्रपथ्यः । कुत्सिताः क्षुद्राः शिला यत्र प्रदेशे तादृशः  
शार्बरिस्तः प्रदेशः किंशिलः । क्षयणो निवासयोग्यो देशः । कपर्दी जटाबन्ध-  
वान् । भक्तानां पुरतस्तिष्ठतीति पुलास्तिः गवां स्थानं गोष्ठं तत्र भवो गोष्ठ्यः ।  
गृहे भवो गृह्यः । तल्पे खट्वायां शयानस्तल्पः । गेहे प्रासादे भवो गेह्यः कु-  
त्सितमटाति कण्टकलतादिपूर्णतया दुष्प्रदेशत्वं प्राप्नोतीति दुर्गमोऽरण्यविशेषः काट-  
स्तत्र भवः काट्यः । गह्वरे विषमे गिरिगुहादौ तिष्ठतीति गह्वरेष्ठः । हृदेष्व-  
गाधजलेषु भवो हृदय्यः । निवेष्टं नीहारजलं तत्र भवो निवेष्ट्यः । पांसुषु-  
परमाणुष्ववस्थितः पांसव्यः । रजासि विस्पष्टायां धूल्यामवस्थितो रजस्यः ।  
शुष्केषु काष्ठेषु भवः शुष्क्यः । हरितमार्द्रं तत्र भवो हरित्यः । लुप्यते तृणा-  
दिकमास्मिन्निति लोपः कठिणप्रदेशस्तत्र भवो लोप्यः । उ॒ल॒पा ब॒ल्वज॒तृणाद॑य-  
स्तत्र भव उ॒ल॒प्यः । उ॒र्व्या पृथि॒व्यां भव ऊ॒र्व्यः । शोभना ऊ॒र्मयो यस्यां नद्यां  
सेयं सूर्पिस्तत्र भवः सूर्म्यः । पर्णेषु पत्रेषु भवः पर्ण्यः । शुष्काणां पणानां

[ चित्यग्निहोमोक्तिः ]

संवातः पर्णशदस्तत्र भवः पर्णशद्यः । अपगुरमाण उद्यतायुधः । अभिघ्नन्मह-  
रन् । आक्खिदन्नीषत्खेदयन् । प्रक्खिदन्त्यन्तं खेदयन् । किरान्ति भक्तेभ्यो  
धनानिति किरिका उदारा रुद्रावताराः । ते च देवानां हृदयभूताः सर्वदेवामिय  
त्वात्तादृशेभ्यो वो युष्मभ्यं नमः । क्षीणकेभ्यो विपरीता विक्षीणकाः कदाचिदपि  
क्षयरहिता इत्यर्थः । विचिन्वन्त्वपेक्षितमर्थं संपादयन्तीति विचिन्वत्काः । आ-  
समन्तान्निःशेषेण हतं पापं यैस्त आनिर्हताः । आ समन्तान्मबिन्ति स्थूलीभावं  
प्राप्नुवन्तीत्यामीवत्काः । अत्र विक्षीणकाविचिन्वत्कानिर्हतामीवत्केषु देवानां ।  
हृदयेभ्य इत्यनुषज्जते । पञ्चमानुवाकमारभ्य नवमान्तेष्वनुवाकेष्वन्यरतो नमस्का-  
राणि बहूनि यजुष्यभिहितानि । तैः सर्वैः परमेश्वरस्य सार्वार्थ्यं प्रतिपादयि-  
तुमेकैकेन यजुषा स्थावरं जङ्गमं चैकं रूपमभिहितम् । अनुवाकभेदस्तु क्रतो-  
र्वीहिः प्रयोगे मन्त्रभेदाभिप्रायेण द्रष्टव्यः । एकैकाऽनुवाक एकैको मन्त्रः । तत्र  
तस्य पुरश्चरणादिप्रकारस्तु रुद्रकल्पेऽभिधास्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे पञ्चमप्रपाठके

नवमोऽनुवाकः ॥ ९ ॥

अथ चतुर्थाष्टके पञ्चमप्रपाठके दशमोऽनुवाकः ।

द्रा॒पे अ॒र्घस॒स्पते॒ द॒रि॒द्र॒न्नी॒ललो॒हित । ए॒षां  
पु॒रु॒षा॒णा॒मे॒षां पं॒शूनां॑ मा मे॒र्माऽ॒रो मो ए॒षां  
किं च॒नाऽऽम॑मत् । या ते रु॒द्र शि॒वा तनूः  
शि॒वा वि॒श्वाह॑भेषजी । शि॒वा रु॒द्रस्थ॑ भेष  
जी तया॑ नो मृ॒ड जी॒वसे॑ । इ॒मा रु॒द्राय॑  
तव॑से॒ कप॑दि॒ने क्षय॑द्वि॒राय॑ प्र भ॒राम॑हे म-  
ति । तथा॑ नः श॒मत॑द्द्वि॒पदे॒ चतु॑ष्पदे  
वि॒श्वं पु॒ष्टं ग्रामे॑ अ॒स्मिन् [ १ ] अना॑तुर-



( चित्यग्निहोमोक्तिः )

मृ । मृडा नो रुद्रोत नो मयस्त्वाधि क्षय-  
 दीराय नमसा विधेम ते । यच्छं च योश्च  
 मनुरायजे पिता तदश्याम तवं रुद्र प्रणीतौ ।  
 मा नो महान्तमुत मा नो अर्भकं मा  
 न उक्षन्तमुत मा न उक्षितम् । मा नो  
 वधीः पितरं मोत मातरं प्रिया मा नस्तनु-  
 वः ( २ ) रुद्र रीरिषः । मा नस्तोके तनये  
 मा न आयुषि मा नो गोषु मा नो अश्वेषु  
 रीरिषः । वीरान्मा नो रुद्र भामितो वधी-  
 हविष्मन्तो नमसा विधेम ते । आरात्ते  
 गोघ्न उत पूरुषघ्ने क्षयदीराय सुम्नमस्मे तं  
 अस्तु । रक्षां च नो अधि च देव ब्रूयधा  
 च नः शर्म यच्छ द्विवर्हाः । स्तुहि ( ३ )  
 श्रुतं गतंसदं युवानं मृगं न भीममुपहतनुमु-  
 ग्रम् । मृडा जरित्रे रुद्र स्तवानो अन्यं ते  
 अस्मान्नि वपन्तु सेनाः । परि णो रुद्रस्य  
 हेतिर्वृणक्तु परि त्वेषस्य दुर्मतिरंघायोः ।  
 अव स्थिरा मघवेददयस्तनुभ्य मीढ्वस्तोकाय  
 तनयाय मृडय । मीढुष्ठम शिवतम शिवो  
 नः सुमनां भव । परमे वृक्ष आयुधं निधाय  
 कृत्तिं वसान आ चर पिनाकम् [ ४ ]

( चित्याग्निहोमोक्तिः )

विभ्रदा गंहि । विक्किरिद विलोहित नमस्ते  
अस्तु भगवः । यास्तै सहस्र१ हेतयोऽन्य-  
मस्मन्नि वपन्तु ताः । सहस्राणि सहस्रधा  
बाहुवोस्तव हेतयः । तासामीशानो भगवः  
पराचीना मुखां कृधि [ ५ ] ।

( अस्मिस्तनुवः स्तुहि पिनाकमेकान्विशच्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
पञ्चमप्रपाठके दशमोऽनुवाकः ॥ १० ॥

( अथ चतुर्थकाण्डे पञ्चमप्रपाठके दशमोऽनुवाकः ) ।

द्वितीयमारभ्य नवमान्तेष्वनुवाकेषु विविधानि यजुष्युभयतो नमस्काराण्यन्य-  
तरतो नमस्काराणि चोक्तानि । अथ दशमोऽनुवाक ऋगूपा मन्त्रा उच्यन्त्यते । तत्र  
प्रथमामृचमाह—

द्रापे अन्धसस्पत इति । द्रापयति कुत्सितां गतिं प्रापयतीति द्रापिः ।  
पापिनो नरकप्रदानेन क्लेशयतीत्यर्थः । अन्धोऽन्नं तस्य पतिः पालकः भक्ता-  
नामन्नं पालयतीत्यर्थः । दरिद्रदकिंचनः स्पर्शं विरक्तः केवल इत्यर्थः । “ एक-  
मेवाद्वितीयं ब्रह्म नेह नानाऽस्ति किंचन ” इति श्रुतेः । कण्ठे नीलोऽन्यत्र  
लोहित इति नीललोहितः । एतैः शब्दैः संबोध्यमान हे रुद्रैषामस्मदधिानां पुरु-  
षाणां पुत्राण्यौवादीनामेषामस्मदधिानां पशूनां गोमहिष्यादीनां च समूहं मा भेषा-  
भीषय । एषामुक्तानां सर्वेषां मध्ये किंचनैकमपि वस्तु माऽरो मा गच्छतु । मा  
विनश्यत्वित्यर्थः । मा आममन्मैव रुग्णमभूत् । अथ द्वितीयामाह—

या ते रुद्रेति । हे रुद्र ते त्वदीया शिवा शान्ता तनूया विद्यते तथा  
तन्वा नोऽस्माञ्जिविसे जीवयितुं मृड सुखय । कथं तन्वा शिवत्वं, तदुच्यते—  
य स्मादेवं विश्वाहमेवजी सर्वेष्वहःसु रोगदारिद्र्यादेरौषधवादिनाशहेतुस्वस्माच्छिवा ।

यथाऽस्माभिर्न दृश्यते तथाऽवस्थाप्य कृत्तिं वसानो व्याघ्रचर्ममार्त्रं परिदधान  
आचरास्मदामिमुख्येनाऽऽगच्छ । आगच्छन्नपि पिनाकं विभ्रद्भूषणार्थं धनुर्मात्रं  
हस्ते धारयन्वाणादिकं परित्यज्याऽऽगच्छ । अथैकादशीमाह—

विकिरिदेति । कीर्यन्ते भक्तानां संनिधौ बहुधा प्रक्षिप्यन्त इति किरि-  
धनानि तानि ददातीति किरिदः । विशेषेण किरिदो विकिरिदः । विलोहितो  
लौहित्यरहितः श्वेत इत्यर्थः । अत एव मान्विकाः पञ्चाक्षरध्याने स्मरन्ति—

‘ ध्येयो मुक्तापरागामृतरसकलिताद्रिप्रभः ’ इति ।

यद्वा विशेषण लोहितो विलोहितः । अत एवाष्टाक्षरध्याने स्मरति—

‘ काञ्चनाभो ध्येयः पद्मासनस्थः ’ इति ।

भगवो भगवन्षड्गुणसंपन्न । भगवद्भ्यः षड्गुणवाचित्वं स्मर्यते—

‘ ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीरणा ’ इति ।

प्रकारान्तरेण भगवच्छब्दनिर्वचनं च—

‘ उत्पत्तिं च विनाशं च भूतानामागतिं गतिम् ।

वेत्ति त्रिद्यामविद्यां च स वाच्यो भगवानिति ’ ॥ इति ।

यथोक्तविशेषणत्रयविशिष्ट हे रुद्र ते तुभ्यं नमोऽस्तु । ते तव सहस्रं सहस्र-  
संख्याका हेतवो यान्यायुधानि सन्ति ताः सर्वा अस्मदन्यं विरोधिर्न निवयन्तु  
विनाशयन्तु । अथ द्वादशीमाह—

सहस्राणीति । हे रुद्र तव बाह्वोर्हस्तयोर्हेतवः सहस्रधा सहस्रप्रकाराः  
सहस्राणि सहस्रसंख्याका विद्यन्ते । धनुः खड्गालिशूलाभित्येवं जातिभेदेन सह-  
स्रप्रकारत्वम् । एकैस्यां जातौ बहवः सहस्रसंख्याकाः हे भगवः षड्गुणोपेत-  
त्वमीशानः समर्थः संस्तासां हेतीनां मुखानि मुखानि शल्यानि पराचीना लघ्यस्मसः  
पराङ्मुखानि कुरु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये चतुर्थकाण्डे चतुर्थपपाठकेऽ

दशमोऽनुवाकः ॥ १० ॥

( चित्यग्निहोमोक्तिः )

( अथ चतुर्थकाण्डे पञ्चमपपाठके एकादशोऽनुवाकः ) ।

सहस्राणि सहस्रशो ये रुद्रा अधिभूम्याम् ।  
 तेषां सहस्रयोजनेऽव धन्वानि तन्मसि ।  
 अस्मिन्महर्त्यर्णवेऽन्तरिक्षे भवा अधि । नी-  
 लग्रीवाः शितिकण्ठाः शर्वा अधः क्षमा-  
 चराः । नीलग्रीवाः शितिकण्ठा दिवः  
 रुद्रा उपश्रिताः । ये वृक्षेषु सस्पर्जरा नी-  
 लग्रीवा विलोहिताः । ये भूतानामधिपतयो  
 विशिखासः कपर्दिनः । ये अत्रैषु विवि-  
 ध्यन्ति पात्रेषु पिबतो जनां । ये पथां प-  
 थिरक्षय ऐलवृदा यव्युधः । ये तीर्थानि  
 [ १ ] प्रचरन्ति सृकावन्तो निषङ्गिणः ।  
 य एतावन्तश्च भूयांसश्च दिशो रुद्रा  
 वितस्थिरे । तेषां सहस्रयोजनेऽव धन्वानि  
 तन्मसि । नमो रुद्रेभ्यो ये पृथिव्यां येऽन्त-  
 रिक्षे ये दिवि येषामन्नं वातो वर्षमिषवस्ते-  
 भ्यो दश प्राचीर्दश दक्षिणा दश प्रतीची-  
 र्दशोदीचीर्दशोर्ध्वास्तेभ्यो नमस्ते नो मृडयन्तु  
 ते यं द्विष्मो यश्च नो द्वेष्टि तं वो जम्भे दधामि  
 [ २ ] ।

( तीर्थानि यश्च षट् च ) ।

इति कृष्णयजुर्वेदीयतैत्तिरीयसंहितायां चतुर्थाष्टके

पञ्चमप्रपाठके एकादशोऽनुवाकः ॥ ११ ॥

नमस्ते नमो हिरण्यवाहवे नमः सहमानाय नमः आव्याधिनीम्यो नमो

भवाय च नमो ज्येष्ठाय च नमो दुन्दुभ्याय च नमः सोमाय च

नमः इरिण्याय च द्रापे सहस्राण्येकादश ॥ ११ ॥

नमस्त नमो भवाय च द्रापे यमाविश्शतिः २७ ॥

हरि ॐ ।

इति कृष्णयजुर्वेदीयतैत्तिरीयसंहितायां चतुर्थाष्टके

पञ्चमः प्रपाठकः ॥ ५ ॥

( अथ चतुर्थाष्टके पञ्चमप्रपाठक एकादशोऽनुवाकः ) ।

दशमेऽनुवाक ऋगूपाः केचिन्मन्वा उक्ताः । अथैकादशे शिष्टा ऋचः शिष्टानि यजूषि चोच्यन्ते ।

तत्राऽऽदौ दशसंख्याका ऋचः । तासु प्रथमामाह -

सहस्राणीनि । भूम्यामाधि भूमेरुपरि मे रुद्राः सहस्रशः सहस्रपकाराः सहस्राणि सहस्रसंख्याकाः सन्ति । सहस्रश इति जात्युक्तिः । विनायकप्रथम ( मथ ) शैलादयो जातिभेदाः, ते सर्वेऽपि रुद्रविशेषाः । तत्राप्येकस्यां जातौ बहुभिः सहस्रैः संख्याता मूर्तिविशेषाः । तेषां सर्वेषां धन्वानि धनूषि सहस्रयो जनेऽस्मत्तः सहस्रयोजनव्यवहितदेशेऽवतन्मसि, अवततज्याकानि स्थापयामः ।

अथ द्वितीयामाह -

अस्मिन्निति । अस्मिदृश्यमाने महत्यर्णये महासमुद्रसदृशे प्रौढेऽन्तरिक्षेऽविश्रित्य वर्तमाना भवा रुद्रमूर्तिविशेषा ये सन्ति, तेषां सहस्रयोजन इत्याद्याका-

[ चित्यग्निहोमोक्तिः ]

पुनरर्थं द्वितीयादिषु नवप्रान्तास्वृक्ष, अनुषज्जते । तदनूषङ्गद्योतनायैव दश-  
मृचि पुनः पठितम् । अथ तृतीयामाह-

नीलग्रीवा इति । ग्रीवायामेकस्मिन्प्रदेशे नीलवर्णा नीलग्रीवाः प्रदेशा-  
रे श्वेतवर्णाः शितिकण्ठाः । तादृशाः शर्वा रुद्रमूर्तिविशेषाः । कीदृशाः अधः  
पाचरा भूमेरधस्तात्पातालेषु संचरन्ति । तेषामित्यादि पूर्ववत् । अथ  
तुर्थीमाह-

नीलग्रीवा इति । दिवमुपाश्रिताः स्वर्गे वर्तमानाः । अथ पञ्चमीमाह-

ये वृक्षेष्विति । यथा लोकेष्ववस्थिता रुद्रास्तथा वृक्षेष्ववस्थिताः । तेषु  
चित्तापिञ्जराः शष्पवद्बालतृणवत्पिञ्जरवर्णाः । नीलग्रीवा नीलवर्णग्रीवाः ।  
विद्ग्रीवादौ नीलवर्णोपेताः । अपरे पुनर्विलोहिता विशेषेण रक्तवर्णाः । ईदृशा  
सन्ति तेषामित्यादि । अथ षष्ठीमाह-

ये भूतानामिति । भूतशब्देनान्वर्हितशरीराः सन्तो मनुष्योपद्रवकारिणो  
गविशेषा उच्यन्ते । तेषामधिपतयो ये रुद्रास्तेषु केचिद्विशिखासो युण्डिभूर्धानः ।  
अपरे कपर्दिनो जटाबन्धोपेतास्तेषा मित्यादि । अथ सप्तमीमाह ।

ये अन्नेष्विति । ये रुद्रा अन्नेषु भुज्यमानेषु गूढत्वेनावस्थिताः सन्तो  
नान्विविध्यन्ति विशेषेण धातुवैषम्यादिना बाधन्ते । तथा पात्रेषु पातव्येषु  
रोदकादिषु गूढत्वेनावस्थिताः पिबतो जनान्विविध्यन्ति, तेषामित्यादि ।

अथाष्टमीमाह-ये पथामिति ।

ये रुद्राः पथिरक्षयो लौकिकवैदिकमार्गाणां रक्षकाः । नात्र केषांचिदेव  
मार्गा किंतु सर्वेषां पथां ते च रक्षकाः । ऐलबृदा इराऽर्चं तस्य समूह ऐरम् ।  
रैवैलं तद्विभ्रतीत्यैलभृतः । ऐलभृत एवैलबृदा अन्नप्रदानेन पोषका इत्यर्थः ।  
च यव्युधः, यौति मिश्री भवति विरोधं करोतीति युः शत्रुः । युभिः शत्रुभिः  
ह युध्यन्तीति यव्युधः । अस्मदनिष्ठनिवारका इत्यर्थः । तेषामित्यादि । अथ  
नवमीमाह-

ये तीर्थानीति । ये रुद्रास्तीर्थानि काशीप्रयागादीनि राक्षितुं प्रचरन्ति ।

( चित्यग्निहोमोक्तिः )

कीदृशा रुद्राः, सुकावन्तः सुकाश्रुरिका हस्ते धार्यमाणास्तीक्ष्णाया आयुषवि-  
शेषास्तद्युक्ताः केचित् । अपरे निषङ्गिणः खड्गयुक्तास्तेषामित्यादि । अथ  
दशमीमाह—

य एतावन्तश्चेति । ये रुद्रा एतावन्तश्च सहस्राणि सहस्रश दत्यावृभि-  
र्यावन्त उक्तास्तावन्तोऽपि भूयांसश्चतोऽप्यधिका अन्ये बहवोऽपि दिशो वितस्थिरे  
सर्वा दिशः प्रविश्य स्थितास्तेषामित्यादि ।

इत्थं द्वादशसंख्याका ऋच उक्ताः । अथ त्रीणि यज्ञेषुच्यन्ते—

नमो रुद्रेभ्य इति । अत्र पृथिव्यादिलोकभेदादिषुभेदाच्च यजुस्त्रयं दृष्ट-  
व्यम् । तदैवं पाठः संपद्यते—नमो रुद्रेभ्य इत्युपक्रम्य ये पृथिव्यां येषामन्नमिषव  
इत्याद्यो मन्त्रः । येऽन्तरिक्षे येषां वात इषव इति द्वितीयो मन्त्रः । ये दिवि  
येषां वर्षमिषव इति तृतीयो मन्त्रः । तेभ्यो दश प्राचीरित्यादि सर्वत्र समानम् ।  
ये रुद्राः पृथिव्यां वर्तन्ते तेष्वपि रुद्रेषु येषां रुद्रविशेषाणामन्नमेवेषवो बाणाः,  
अपथ्यानन्नभक्षणे प्रवर्त्य वाऽन्नार्थं चौर्यं कारयित्वा वा यान्तिहसन्ति तान्पति  
हिंसकानां रुद्राणावन्नमेवेषवस्तेभ्यः पृथिव्यां स्थितेभ्योऽन्नबाणकेभ्यश्च रुद्रेभ्यो  
नमोऽस्तु । तथा ये रुद्रा अन्तरिक्षे वर्तन्ते तेषामपि मध्ये येषां वात इषवस्तीक्ष्णेण  
वायुना रोगानुत्पाद्य हिंसन्ति तन्म्योऽन्तरिक्षवर्तिभ्यो वातेषुभ्यश्च रुद्रेभ्यो नमोऽस्तु ।  
तथा ये रुद्रा दिवि वर्तन्ते तेष्वपि येषां रुद्रविशेषाणां वर्षमेवेषवोऽतिवृष्टयनावृ-  
ष्टिभ्यां प्राणिनो हिंसन्ति तेभ्यो दिवि स्थितेभ्यो वर्षेषुभ्यो रुद्रेभ्यो नमोऽस्तु ।  
कीदृशो नमस्कार इति स एव विशेष्यते—दश प्राचीः, प्राङ्मुखत्वेनाश्वलिङ्गणे  
दशाङ्गुलयः प्रागग्रा भवन्ति एवं दक्षिणादिषूर्ध्वाभ्तेषु योज्यम् । ईदृशैरञ्जा-  
वि ऽपैस्तेभ्यो रुद्रेभ्यो नमोऽस्तु । ते च रुद्रा नोऽस्मान्मृदयन्तु सुखयन्तु । ते  
च वयं नगस्कृतरुद्राः सन्तो यं वैरिणं तूष्णीमवस्थितमपि द्विषः, यश्च वैरी  
नोऽस्मांस्तुष्णीमवस्थितानपि द्वेष्टि तमुभयविधं वैरिणं हे रुद्रा वो युष्माकं जमे  
विदारितास्ये दधामि स्थापयामि ।

तमिममेकादशानुवाकात्मकं रुद्राध्यायं विनियुक्ते—

[ चित्यग्निहोमोक्तिः ]

“ रुद्रो वा एष यदग्निः स एतर्हि जातो यर्हि सर्षश्चितः स यथा वत्सो जातः स्तनं पेप्सत्येवं वा एष एतर्हि भागधेयं पेप्सति तस्मै यदाहुतिं न जुहुया दध्वर्युं च यजमानं च ध्वायेच्छतरुद्रीयं जुहोति भागधेयेनैवैनं शमयति नाऽऽ- विमर्छेत दध्वर्युर्न यजमानः ” ( सं० का० ५ प्र० ४ अ० ३ ) इति ।

यस्मिन्काले चीयमानोऽग्निरशेषचितिनिष्पादनेन सर्षश्चितो भवति, एतस्मिन्कालेऽयमग्निरुत्पन्नो भवति । सोऽयमुत्पन्नोऽग्निरिव रुद्र इत्युच्यते । देवः स्वकीयवामवस्वदाने सति रोदनाद्वा प्राणिनां रोदनहेतुदुःखस्य द्वावणाद्वाऽग्निरिव रुद्रः । यथा लोके जातो वत्सस्तदानीमेव स्तनं प्राप्तुमिच्छति, एवमेवैष एतस्मिन्चितिसंपूर्तिकाले समुत्पन्नो रुद्रनामकोऽग्निः स्वकीयं भागमिच्छति । तस्मा अग्नये कस्याश्चिदाहुतेरहोमेऽध्वर्युं यजमानं च भक्षयितुं ध्यायेदग्निः । अतस्तत्परिहाराय शतरुद्रीयं जुहुयात् । शतमित्यपरिमितत्वं लक्ष्यते । अपरिमिता रुद्रा यस्मिन्नध्याये प्रतिपाद्यन्ते सोऽध्यायः शतरुद्रीयः । तेन होमे सति स्वकीयभागेन रुद्रस्य तुष्टत्वादध्वर्युयजमानौ न म्रियेते । अथ होमद्रव्यं विधत्ते—

“ यद्ग्राम्याणां पशूनां पयसा जुहुयाद्ग्राम्यान्पशून्नुचाऽप्येघदारण्याना- रण्याञ्जर्तिलयवाग्वा वा जुहुयाद्रवीधुकयवाग्वा वा न ग्राम्यान्पशून्निनस्ति नाऽऽरण्यान् ” ( सं० का० ५ प्र० ४ अ० ३ ) इति ।

शुचाऽप्येत्संतापेन रोगेण योजयेत् । जर्तिला आरण्यतिलाः । गवीधुका आरण्यगोधूमाः । पक्षान्तरं विधत्ते—

“ अथो खत्वाहुरनाहुतिर्वै जर्तिलाश्च गवीधुकाश्चेत्यजक्षीरेण जहोत्याग्नेयी वा एषा यदजाऽऽहुत्येव जुहोति न ग्राम्यान्पशून्निनस्ति नाऽऽरण्यान् ” ( सं० का० ५ प्र० ४ अ० ३ ) इति ।

अदनीयं यद्द्रव्यं तदैवाऽऽहुतियोग्यं, ‘ यदन्नः पुरुषो भवति तदन्नास्तस्य देवताः ’ इति न्यायात् । जर्तिला गवीधुकाश्च मनुष्यैर्नाद्यन्ते, तस्मादाहुति- योग्या न भवन्तीत्याहुः पूर्वपक्षोपन्यासादध्वंमाहुः । तस्मादुभयं परित्यज्या जाक्षीरेण जुहुयात् । अजाग्न्योरुभयोः प्रजापतिमुखजन्त्यत्वेन साजात्यादि-

\* ख. पुस्तकदिष्पणिकायाम् ‘ अजक्षीरेणेति पाठो भवितुं युक्तः ’ इति वदते ।



( चित्यग्निहोमोक्तिः )

यमजाऽऽग्नेयी । अत आहुतियोग्येव । अतस्तत्क्षीरद्रव्येण जुहोति । ग्राम्या-  
रण्यपयसोः स्वीकाराच्चेऽपि पशवो न हिंस्यन्ते ।

होमसाधनभूतां जुहुमपवदितुं साधनान्तरं विधत्ते-

‘ अङ्गिरसः सुवर्गं लोकं यन्तोऽजायां धर्मं प्राप्तिञ्चन्त्सा शोचन्ती पर्णं पराऽ-  
जिहीव सोऽर्कोऽभवत्तदर्कस्यार्कत्वमर्कपर्णेन जुहोति सयोनित्वाय ” ( सं. का. ५  
प. ४ ज. ३ ) इति ।

प्रवर्ग्यकाले महावीरे संतप्तं धृतं क्षीरसहितं धर्मस्तं धर्मं प्रयाणव्यग्रा अङ्गि-  
रसः प्रमादादजायां प्रकर्षेणासिञ्चन् । सा शोचन्ती साऽप्यजा तेनोष्णघृतेन  
तप्यमाना पर्णसदृशं स्वकीयं रोमसंघं भूमावपातयत् । स च रोमसंघतोऽङ्कः  
प्रसिद्धार्कत्वेण प्ररूढः । अर्चनीयेन पूज्येन प्रवर्ग्यघृतेन तथाविधेनाजारोमसं-  
घातेन चोत्पन्नत्वादस्य स्थावरस्यार्कनाम संपन्नम् । तेनार्कपर्णेन होमे सति  
पर्णक्षीरयोरुभयोरप्यनन्यकार्यत्वात्समानयोनित्वं संपाद्यते । होमकाले कंचिद्विशेषं  
विधत्ते-

“ उदङ्गतिष्ठजुहोत्येषा वै रुद्रस्य दिक्स्वायामेव दिशि रुद्रं निरवदयते  
चरमायामिष्टकायां जुहोत्यन्तत एव रुद्रं निरवदयते ” ( सं० का० ५ प० ४  
अ० ३ ) इति ।

अन्त्यप्रदेशवर्तिनी चरमेष्टका । सा च सूत्रकारेण दर्शिता “ उत्तरस्य पक्ष-  
स्योत्तरापरस्याः सक्त्यां विकृत्याः स्वयमातृणायाम् ” इति । अन्त्यप्रदेशगतेन  
होमेन क्रूरमिधं रुद्रमन्तव एव निःसारयति ।

रुद्राध्याये होमसाधनं मन्त्रविभागं विधत्ते-

“ वेधाविभक्तं जुहोति त्रय इमे लोका इमानेव लोकान्तमावद्वीर्यान्करोति ”  
( सं० का० ५ प० ४ अ० ३ ) इति ।

तत्र वेधाविभाग एवं करणीयः-नमस्ते रुद्रेत्यारभ्य सभापतिभ्यश्च वो नम  
इत्यन्ता प्रथमो भागः । नमो अश्वेभ्य इत्यारभ्यावाप्याय चेत्यन्ता द्वितीयो भागः ।  
नमः प्रतरणाय चेत्यारभ्य य एवावन्तश्चेत्येवा सहितस्तृतीयो भागः ।

[ चित्यग्निहोमोक्तिः ]

त्रिष्वप्याहुतिषु क्रमेण जानुदध्नादिदेशेषु सुगधारणं हस्ताभिनयेन विधत्ते—

“ इयत्यग्रे जुहोत्यथेयत्यथ ति त्रय इमे लोका एभ्य एवैनं लोकेभ्यः शन-  
यति ” ( सं० का० ५ प्र० ४ अ० ३ ) इति ।

नमो रुद्रेभ्यो ये पृथिव्यामित्यादियजुस्त्रयसाध्यं होमं विधत्ते—

तिस्र उत्तरा आहुतीर्जुहोति षट्संपद्यन्ते षड्वा क्तव ऋतुभिरेवैनं शमय-  
ति ” [ सं० का० ५ प्र० ४ अ० ३ ] इति ।

पूर्वोत्तरपक्षभङ्ग्याऽनुपरिक्रम्य होमं विधत्ते—

“ यदनुपरिक्रामं जुहुयादन्तरवचारिणं रुद्रं कुर्यादथो खल्वाहुः कस्यां  
वाह दिशि रुद्रः कस्यां वेत्यनुपरिक्राममेव होतव्यमपरिवर्गमेनं शमयति ”  
[ सं० का० ५ प्र० ४ अ० ३ ] इति ।

अनुपरिक्राममनुक्रमेण परितो भ्रमणं कृत्वा यदि जुहुयात्तदानीं तं रुद्रमन्त्र-  
वचारिणमभिक्षेत्रस्य मध्ये प्रविश्य चरन्तं कुर्यात् । स च प्रविष्टः क्रूरत्वादुपद्रवं  
करोत्येव । तस्मात्परिभ्रमणं न कर्तव्यमिति पूर्वः पक्षः । अथोशब्दः सिद्धान्तो-  
पक्रमार्थः । अभिज्ञास्त्वेवमाहुः—खलुअहशब्द उपन्यस्तपक्षनिराकरणद्योतनार्थः ।  
यदुक्तं पूर्वपाक्षिणा तन्न भवतीत्यर्थः । अयं रुद्रः सर्वत्र संचरन्कदा कस्यां दिशि  
वर्तते कस्यां वा न वर्तते इति को ज्ञातुं समर्थः । अतो रुद्रमन्त्रेष्टुमनुक्रमेण  
परिभ्रमणं कृत्वैव होतव्यम् । तथा सति परितो यत्र कापि स्थितं रुद्रमवर्ण-  
यित्यैव शान्तं करोति । शान्तत्वादेवान्तः प्रविश्यायं रुद्रः सन्नन्तः संचरन्नुपद्रवं  
करोतीत्यर्थः ।

नमो रुद्रेभ्य इत्यादीमन्त्राणां यजमानवाचनं विधत्ते—

“ एता वै देवताः सुवर्ग्या या उत्तमास्ता यजमानं वाचयति ताभिरेवैनं-  
सुवर्गं लोकं गमयति ” [ सं० का० ५ प्र० ४ अ० ३ ] इति ।

एतैर्यजुर्भिः प्रतिपादा या देवताः सन्ति ताः स्वर्गहेतवोऽस्त एवोत्तमा उत्कृष्टाः ।  
चरममन्त्रप्रतिपाद्यत्वाद्बोत्तमत्वम् । ता अध्वर्युर्यजमानं वाचयेत्तत्प्रतिपाद-

[ चित्यग्रिहोमोक्तिः ]

कानि यजुषि पाठयेदित्यर्थः । तथा सति ताभिरेव देवताभिरेनं यजमानं स्वयं प्रापयति । अर्कपणस्य परित्यागदेशं विधत्ते-

“यं द्विष्या स्य संचरे पशूनां न्यस्येद्यः प्रथमः पशुरभिषिष्टति स आर्तिं नाछति” ( सं. का. ५ प्र. ४ अ. ३ ) इति ।

यं पुरुषं यजमानो द्विष्यात्तस्य पशूनां संचरप्रदेशे तदर्कपणं परित्यजेत् । तस्यर्कं पणं यः पशुः प्रथम इतरेभ्यः पशुभ्यः पूर्वः सन्नभिक्रम्य तिष्ठति स श्रियेत । अत्र विनियोगसंग्रहः-

पश्चे तु पञ्चमे प्रोक्तः शत्रुद्वीयहोमकः ।

सभापतिभ्य इत्यन्त एको मन्त्रः प्रकीर्तितः ॥

अयार्यायेत्यन्त एकस्तन्मसीत्यन्त उत्तरः ।

नमो रुद्रेभ्य इत्येष पृथिव्यादिविभेदतः ।

त्रेधा भिन्नस्ततो होमे षण्मन्त्रा इह कीर्तिताः ॥

अत्र मीमांसा ।

दशमाध्यायस्माष्टमपादे चिन्तितम्-

जर्तिलोकेश्चतुर्धा किं विकल्पोऽथ पयश्चु(स्तु)तिः ।

विकल्पः पूर्ववन्मैवं वाक्यैक्यात्पयसा सह ॥

अग्नौ श्रूयते-“जर्तिलयवाग्वा वा जुहुयाद्गवीधुकयवाग्वा वा न ग्राम्या न्यशून्निहस्ति नाऽऽरण्यानथो खल्वाहुरनाहुतिर्वै जर्तिलाश्च गवीधुकाश्चेत्यजक्षीरेण जुहोत्याग्नेयी वा एषा यदेकाऽऽहुत्यैव जुहोति” इति । जर्तिला आरण्यतिला गवीधुका आरण्यगोधूमास्तयोरुभयोरविकल्पः श्रौत एव । अनाहातिरिति पूर्वयो-पक्षयोर्दूषितत्वाद्धोमाभावस्तृतीयः पक्षः । न चात्र जर्तिलगवीधुकयोरनाहुतिस्वचनेन पर्युदासः संभवति । आहुतिपदान्वितस्य नञ्पदस्य जर्तिलगवीधुकपदान्वयायोगात् । पयोविधिश्चतुर्थः पक्षः । एतेषां परस्परविरुद्धानां चतुर्णां गत्यन्तराभावेन षोडशीग्रहणवाद्विकल्पे प्राप्ते ब्रूमः-पयोविधिना सह जर्तिलादेरकवाक्यत्वेनार्थवादत्वं युक्तम् । ग्राम्यारण्यपशुर्हिंसाराहित्येन प्रशस्तयोरपि जर्तिल

( परिषेचनविकर्षणाद्यभिधानम् ]

गवोधुकयोरग्निहोमं प्रत्याहुतिस्त्वं नास्ति । पयसस्तु तदस्ति । इत्थं महाभागं पय इति । तस्मादर्थवादः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे पञ्चमप्रपाठके

एकादशोऽनुवाकः ॥ ११ ॥

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विद्यातीर्थमहेश्वरः ॥

इति श्रीमद्विद्यातीर्थमहेश्वरपरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन माधवाचार्येण विरचिते

वेदार्थप्रकाशे कृष्णयजुर्वेदीयतैत्तिरीयसंहिताभाष्ये

चतुर्थकाण्डे पञ्चमः प्रपाठकः ॥ ५ ॥

( अथ चतुर्थाष्टके षष्ठः प्रपाठकः ) ।

( तत्रप्रथमोऽनुवाकः ) ।

हरिः ॐ ।

अश्मन्नुर्जं पर्वते शिश्रियाणां वाते पर्जन्ये  
वरुणस्य शुष्मे । अद्भ्य ओषधीभ्यो वन-  
स्पतिभ्योऽधि संभृतां तां न इषमूर्जं धत्त  
मरुतः सः ररणाः । अश्मंस्त क्षुद्रमुं ते  
शुंगच्छतु यं द्विष्मः । समुद्रस्य त्वाऽवाक-  
याऽग्ने परि व्ययामसि । पावको अस्मभ्यं  
शिवो भव । हिमस्य त्वा जरायुणाऽग्ने परि  
व्ययामसि । पावको अस्मभ्यं शिवो भवा

(परिषेचनविकर्षणाद्यभिधानम्)

उप [ १ ] ज्मन्नुप वेतसेऽवत्तरं नदीष्व ।  
 अग्ने पित्तमपामसि । मण्डूकि ताभिरा गहि  
 सेमं नो यज्ञम् । पावकवर्णः शिवं ऊधि ।  
 पावक आ चितयन्त्या कृपा । क्षामन्रुच  
 उषसो न भानुना । तूर्बन्न यामन्नेतशस्य  
 नृ रण आ यो घृणे । न तंतृषाणो अजरः ।  
 अग्ने पावक रोचिषा मन्द्रया देव जिह्वया ।  
 आ देवान् [ २ ] वक्षि यक्षि च । स नः  
 पावक दीदिवोऽग्ने देवाः इहाऽऽ वह । उप  
 यज्ञः हविश्च नः । अपामिदं न्ययनः समु  
 द्रस्य निवेशनम् । अन्यं ते अस्मत्तपन्तु  
 हेतयः पावको अस्मभ्यः शिवो भव । न  
 मस्ते हरसे शोचिषे नमस्ते अस्त्वर्चिषे ।  
 अन्यं ते अस्मत्तपन्तु हेतयः पावको अस्म-  
 भ्यः शिवो भव । नृषदे वट [ ३ ] अप्सु  
 षदे वड्वनसदे वड्वर्हिषदे वट्सुवर्विदे वट् ।  
 ये देवा देवानां यज्ञिया यज्ञियानाः त्व-  
 त्सरीणमुप भागमासते । अहुतादो हविषो  
 यज्ञ अस्मिन्स्वयं जुहुध्वं मधुनो घृतस्य ।  
 ये देवा देवेष्वधि देवत्वमायन्ये ब्रह्मणः पुर-  
 एतारो अस्य । येभ्यो तर्ते पवते धाम किं  
 चन न ते दिवो न पृथिव्या अधि स्नुषु ।

( परिषेचनविकर्षणाभिधानम् )

प्राणदाः [ ४ ] अपानदा व्यानदाश्चक्षुदा  
वर्चोदा वरिवोदाः । अन्यं ते अस्मत्तपन्तु  
हेतयः पावको अस्मभ्यं शिवो भव । अ-  
भिस्तिग्मेन शोचिषा यस्सद्विश्वं न्यत्रिण-  
म् । अभिर्नो वसते रयिम् । सैषाऽनी-  
केन सुविदत्रो अस्मे यष्टा देवाः आर्यजि-  
ष्ठः स्वस्ति । अदब्दो गोपा उत नः परस्पा  
अग्ने द्युमदुत रेवदिदीहि ( ५ ) ॥

( उप देवान्वत्प्राणदाश्चतुश्चत्वारिंशच्च ) ।

इति ऋणयजुर्वेदीयतैत्तिरीयसंहितायां चतुर्थाष्टके  
षष्ठप्रपाठके प्रथमोऽनुवाकः ॥ १ ॥

[ अथ चतुर्थकाण्डे षष्ठः प्रपाठकः ] ।

[ तत्र प्रथमोऽनुवाकः ] ।

यस्य निःश्वासितं वेदां यो वेदेभ्योऽखिलं जगत् ।  
निर्ममे तमहं वन्दे विद्यातीर्थमहेश्वरम् ॥  
प्रपाठके पञ्चमे हि चितिसंपूर्त्यनन्तरम् ।  
वार्णितो रुद्रहोमोऽथ षष्ठे वाच्याऽग्निसंस्कृतिः ॥  
परिषेचनमारभ्य संस्कारा ये चिकीर्षिताः ।  
ते पञ्चस्वनुवाकेषु प्रोक्ताः शेषोऽश्वमेधगः ॥

तत्र प्रथमानुवाके परिषेचनविकर्षणादयोऽभिधीयन्ते ।

कल्पः— ‘ उदकुम्भमादायाध्वर्युरश्मन्तूर्जमिति त्रिः प्रदक्षिणमार्गं परिषिञ्च-  
नयेति ’ इति । पाठस्तु—

अश्मन्नूर्जामिति । हे मरुतः संरराणाः सम्यग्दानशीलौ यूयमग्न्यादिगता-  
मूर्जं बलहेतुमिषमन्नं नोऽस्मभ्यं धत्त संपादयत । कीदृशमिषम्, अश्मन्पाषाणे  
पर्वते मेरुविन्ध्यहिमवदादौ वात प्रचण्डवायौ पर्जन्ये वर्षणक्षमे प्रौढे मेघे वरुणस्य  
शुष्मे वरुणसंबन्धिनि बले च शिश्रियाणामाश्रितामूर्जं सारभूतां, तथाऽद्भ्यो  
जलेभ्य ओषधीभ्यो व्रीहियवादिभ्यो वनस्पतिभ्य उदुम्बरादिभ्यः सकाशादभितं-  
भूतामधिकत्वेन सम्यक्संपादिताम् । यदन्नमश्मादिष्वाश्रित्य सारत्वेनावतिष्ठते,  
यच्च जलादिभ्यः संपाद्यते, यदप्यस्माकं बलहेतुस्तथाविधमन्नं प्रयच्छ ।  
तमेतं मन्त्रं विनियुङ्क्ते—

अश्मन्नूर्जामिति परि षिञ्चति मार्जयत्येवैनमथो तर्पयत्येव स एनं तृप्तोऽक्षु-  
ध्यन्नशोचन्नमुष्मिलोक उप तिष्ठते ” ( सं० का० ५ प्र० ४ अ० ४ ) इति ।

एनमग्निं मार्जयति शुद्धं करोति । अपि च तर्पयति । स तृप्तोऽग्निः स्वर्ग-  
लोके क्षुत्पीडारहितः संतापरहितः सन्नेनं यजमानं सेवते । एतद्वेदनं प्रशंसति—

“ तृप्यति प्रजया पशुभिर्य एवं वेद ” ( सं० का० ५ प्र० ४  
अ० ४ ) इति ।

मन्त्रस्य चतुर्थपाद ऊर्जं मरुत इति पदद्वयस्य तात्पर्यं प्रदर्शयति—

“ तां न इषमूर्णं धत्त मरुतः संरराणा इत्याहान्नं वा ऊर्जनं मरुतोऽन्नमे-  
वाव रुन्धे ” ( सं० का० ५ अ० ४ प्र० ४ ) इति ।

ऊर्ग्वलेहेतुरन्नमेव, मरुतोऽप्यन्नसंपादकत्वाद्गन्तम् । अत उभयोः पठनादन्नं  
प्राप्नोति । कल्पः—“ अश्मन्स्ते क्षुद्रं ते शुगृच्छत्विति त्रिरपरिषिञ्चन्प्राति पर्ये-  
ति ” इति । पाठस्तु—

अश्मन्स्ते क्षुद्रमुमिति । हेऽश्मन्निष्टकामिर्दुष्टं निष्पादितत्वात्पाषाणसदृ-  
शमे यत्ते क्षुत्त्वदीया क्षुत्पीडा या च ते शुक्त्वदीयः संतापस्तदुभयमपि यं वैरिणं  
द्विष्मः अमुं द्वेष्यमृच्छतु प्राप्नोति । अस्य मन्त्रस्य तात्पर्यं दर्शयति —

“ अश्मन्स्ते क्षुद्रं ते शुगृच्छतु यं द्विष्म इत्याह यमेव द्वेष्टि तमस्या क्षुधा  
च शुचा चार्पयति ” [ सं० का० ५ प्र० ४ अ० ४ ] इति ।

[ परिषेचनविकर्षणाद्यभिधानम् ]

परिषेचनकाले प्रदक्षिणावृत्तिं विधत्ते—

“त्रिः परिषिञ्चन्पर्येति त्रिवृद्धा अग्निर्यावानेवाग्निस्तस्य शुचः शमयति” [ सं० का० ५ प्र० ४ अ० ४ ] इति ।

अग्नेराहवनीयादिरूपेण त्रिगुणत्वम् । परिषेचनरहिताम् \* प्रदक्षिणावृत्तिं विधत्ते—

“त्रिः पुनः पर्येति षट्सं पद्यन्ते षडवा ऋतव ऋतुभिरेवास्य शुचः शमयति” [ सं० का० ५ प्र० ४ अ० ४ ] इति ।

पूर्वेण प्रदक्षिणत्रयेण सह षट्संख्यासंपत्तिः ।

कल्पः—“अवकां वेतसशाखां मण्डूकं च दीर्घवंशे प्रवक्ष्य समुद्रस्य त्वाऽवाक्येति सप्तभिरष्टभिर्वाग्निं विकर्षति” इति । तत्र प्रथमामाह—

समुद्रस्य त्वेति । अवका शैवालम् । हेऽग्ने त्वां समुद्रस्यावाकया समुद्रसंबन्धिना शैवालेना परिव्ययामसि परितः संवृणोमि । उपरिभागे सर्वत्र विकर्षा मीत्यर्थः । त्वं च स्पभ्यमस्मदर्थं पावकः शोधकः शिवः शान्तश्च भव । अथ द्वितीयामाह—

हिमस्य त्वेति । हेऽग्ने त्वां हिमस्य शैत्यस्य जरायुणा जरायुवदुत्पत्ति स्थानीयेन शैवालेन । शेषं पूर्ववत् । अथ तृतीयामाह—

उप ज्मन्नुपेति । हेऽग्ने ज्मा पृथिवी तस्यामुपगतो वर्तसे । तथा वेतसे वज्जुलक उपगतो वर्तसे । तथा नदीष्वनदीणलेष्वपि अवत्तरमग्निशयेन रक्ष कत्वे यथा भवति तथोपगतो वर्तसे । तथा त्वमपां पित्तमसि तेजोऽसि ।

अथ चतुर्थीमाह—

मण्डूकि ताभिरिति । हे मण्डूकि मण्डूकजातीये ताभिः समनश्चर्रोक्ताभिर्ऋग्भिः सहाऽऽगत्यागच्छ । सा त्वमिपनुष्ठीयमानं नोऽमदीयं यज्ञं पावक वर्णमग्निसमानतेजस्कं शिवं फलप्रदत्वेव शान्तं छाधि कुरु । अथ पञ्चमीमाह—

पावक आ इति । हे मण्डूकि पावके स्मिन्नग्नौ विषयभूते सति चिन्त-

\*स.पुस्तकटिप्पणिकायां“परिषेचनरहितां प्रदक्षिणावृत्तिमिति पाठो भवितुं युक्त” इति ।



[ परिवेचनविकर्षणाद्यभिधानम् ]

यन्त्या चिन्वानया कृपा कृपया सामर्थ्येन युक्ता सत्या इहाऽऽगच्छ । त्वय्या-  
गतयां सत्यामयमाग्निः सामन्क्षाम्नि पृथिव्यां रुरुचे दीप्तवान् । तत्र दृष्टान्तः-  
उषसो न भानुना । उषःकालसंबन्धिना प्रकाशेन यथा पदार्था दीप्यन्ते तद्वत् ।

अथ षष्ठीमाह—

तूर्वज्ञ यामञ्जिति । योऽग्निरेतसस्य गमनकुशलस्याश्वस्य यामञ्जियामके-  
रणे युद्धे तूर्वञ्च परबलानि हिंसाञ्जिवाऽऽवृणो नु सर्वतो दीप्यते त्वत्तु सोऽग्निरेतसो  
जरारहितस्तत्तृषाणो न तृष्णायुक्तो न भवति । यथा लोके शीघ्रगमनस्वभावमधं  
वामहस्तगतेन खलीनेन दृढं नियम्य रणे प्रवर्तमानः पुरुषः परबलानि हिंसन्  
त्वरत एवमयमाग्निः प्रज्वलति न कदाचिज्जीर्यति, नाप्यसौ तृष्णायुक्तः किंतु तृष-  
इत्यर्थः । अथ सप्तमीमाह—

अग्ने पावकेति । हे पावक शोधक देव द्योतनात्मकाग्ने रोचिषा दीपि-  
मत्या मन्द्रया श्लक्षण्या जिह्वया वाचा देवागावक्षि आवह यक्षि यज ।

अथाष्टमीमाह

स न पावकेति । हे पावक शोधक दीदिवो दीप्यमानाग्ने नोऽस्मदर्थं  
देवानिह कर्मण्यावह, अस्माकमिमं यज्ञं हविश्चोपं देवसमीपे प्रापय । एतैरष्टभि-  
र्मन्त्रैः साध्यं विकर्षणं विधत्ते—

“अपां वा एतत्पुष्पं यद्वेतसोऽषां शरोऽवका वेतसशास्त्रया चावकाभिश्च  
वि कर्षत्यापो वै शान्ताः शान्ताभिरेवास्य शुचः शमयति” ( सं. का. ५  
प. ४ अ. ४ ) इति ।

योऽयं वेतसः सोऽयमपां पुष्पस्थानीयोऽप्सु जायमानत्वात् । याश्चावका  
शैवालाभिधास्ता अपां शरः सारं दध्नो मण्डमिव । तस्मादेताभ्यामग्निं विकर्षेत्,  
चितेरुपरि नानादिक्षु विविधमेतदुभयमाकर्षेदित्यर्थः । आपो दाहनिवारकत्वा-  
च्छान्ताः अप्संभन्धिना द्रव्यद्वयेन विकर्षणे सति शान्ताभिर्ऋग्भिरेवास्याग्नेः शुचं  
शमयति ।

पूर्वोक्तद्रव्यद्वयेन सह मण्डकस्यापि विकर्षणसाधनत्वं विधत्ते—

( पस्विचेनविकर्षणाद्यभिधानम् )

‘ यो वा आग्निं चितं प्रथमः पशुरधिक्रामतीश्वरो वै तश्च शुचा प्रदहो मण्डू-  
केन वि कर्षत्येव वै पशूनामनुपजीवनीयो न वा एष ग्राम्येषु पशुषु हितो नाऽऽ-  
रण्येषु तमेव शुचाऽर्पयति ’ ( सं० का० ५ प्र० ४ अ० ४ ) इति ।

गोमहिषाजादीनां मध्ये यः पशुरिममिष्टकाभिश्चितमार्गं प्रथममधिरुह्य दाहे-  
नाऽऽक्रामति तं पशुं संतापेन प्रदग्धुमयमग्निः प्रभुर्भवति । तस्मात्पश्चन्तरेण विक-  
र्षणं न कुर्यात्किंतु मण्डूकेन कुर्यात् । मण्डूकश्च यागयोग्येषु ग्राम्येष्वारण्येषु च  
पशुष्वनन्तर्भावाल्लोकेऽपि गोमहिषादिवदुपयोगादर्शनाच्च केनाप्युपजीव्यो न भवति ।  
अतस्तेन विकर्षणे तमेव मण्डूकं संतापेन योजयति ।

तस्मिन्विकर्षणे समुद्रस्य त्वेत्यादीन्मन्त्रान्विनियुङ्क्ते -

“ अष्टाभिर्वि कर्षत्यष्टाक्षरा गायत्री गायत्रोऽग्निर्यावानेवाग्निस्तस्य शुच शम-  
यति ” ( सं० का० ५ प्र० ४ अ० ४ ) इति ।

सामान्यतो विहितान्मन्त्रान्विशेषतो विधत्ते -

“ पावकवतीभिरन्नं वै पावकोऽग्नेनैवास्य शुचश्च शमयति ” ( सं० का० ५ प्र०  
४ अ० ४ ) इति । पावको अस्मभ्यश्च शिवो भवेत्येवं पावकशब्दो चास्वृक्षु  
वर्तते ताः पावकवत्य इत्यर्थः । ताभिर्विकर्षतीत्यनुवर्तते । पावकस्याग्नेरन्नवचन-  
हेतुत्वादन्नत्वम् ।

कल्पः-“ अपामिदं न्ययनं नमस्ते हरसे शोचिष इति द्वाभ्यामाग्निमधिरौ-  
हति ” इति । तत्र प्रथमामाह -

अपामिदमिति । इदं चित्पाग्निस्थानमपां न्ययनं नियमेन प्रातिस्थानं  
यागद्वाराऽप्यापः प्राप्यन्ते । अत एवापां बहुलत्वात्समुद्रस्य निवेशनं गृहस्था-  
नीयम् । तद्रूप हेऽग्ने ते त्वदीया हेतयोऽस्मतोऽन्यं विरोधिनं पुरुषं तपन्तु क्लेश-  
यन्तु । अस्मभ्यमस्मदर्थं पावकः शुद्धः शिवः शान्तश्च भव । अथ द्वितीयामाह -

नमस्ते हरस इति । हेऽग्ने ते तव हरसे रसानां हन्त्रे शोचिषे शोषण-  
हेतवे तेजसे नमोऽस्तु । किंच, ते तवार्चिषे पदार्थान्प्रकाशयित्रे तेजसे नमोऽस्तु ।  
अन्यमित्यादि पूर्ववत् । एतन्मन्त्रसाध्यादधिरोहणात्पूर्वमुपानत्पवित्रोचनं विधत्ते -

[ परिषेचनाविकर्षणाद्यभिधानम् ]

“मृत्युर्वा एव यदग्निब्रह्मण एतद्रूपं यत्कृष्णाजिनं काष्णीं उपानहायुः  
मुञ्चते ब्रह्मणैव मृत्योरन्तर्धत्ते ” [ सं. का. ५ प्र. ४ अ. ४ इति ।

अग्नेर्दाहकत्वान्मृत्युत्वं प्रसिद्धं, कृष्णाजिनं तु ब्रह्मणो वेदस्य रूपम् । अतः  
एव दीक्षाप्रकरणे सामान्यायते—“ ऋक्सामे वै देवेभ्यो यज्ञायातिष्ठमाने कृष्णो  
रूपं कृत्वाऽपक्रम्यातिष्ठताम् ” इति । कृष्णाजिननिर्मिते उपानहौ काष्णीं, तयोः  
प्रतिमोके सति वेदेनैव मृत्युरन्तर्हीतो भवति ।

उपानद्द्वयस्य प्रतिमोकाप्रतिमोकयोर्दोषसद्भावादकस्य एव प्रतिमोकं विधत्ते  
“अन्तर्मुत्योर्धत्तेऽन्तरन्नाद्यादित्याहुरन्यामुपमुञ्चेत्स्यां नान्तरेव मृत्योर्धत्तेऽवाचाद्यः  
रुन्धे ” ( सं० का० ५ प्र० ४ अ० ४ ) इति ।

उभयोरप्यप्रतिमोकतया मृत्युबाधः । प्रतिमोकेन मृत्योरन्तर्धानं मृत्युरूप-  
शाम्यति । अस्ति त्वन्यो दोषः यथा मृत्योरन्तर्धानमेवमन्नाद्यादप्यन्तर्हीतो भव-  
तीत्येवमभिज्ञा आहुः । अतस्त्वपरिहारयैकामुपानहमुपमुञ्चत इतरां नोपमुञ्चेत् ।  
तथा सत्युपमोकादूर्ध्वं यच्चित्तरधिरोहणं तदङ्गभूते द्वितीयेऽस्मिन्मन्त्रे प्रथमार्धस्य  
उदानदुपमोकादूर्ध्वं यच्चित्तरधिरोहणं तदङ्गभूते द्वितीयेऽस्मिन्मन्त्रे प्रथमार्धस्य  
तात्पर्यं दर्शयति—“ नमस्ते हरसे शोचिव इत्याह नमस्कृत्य हि वरीयांसमुप-  
नित्ति ” ( सं. का. ५ प्र. ४ अ. ४ ) इति ।

लोके हि योऽतिशयेन वसुमान्भवति तं भूत्या आदौ नमस्कृत्य पचादुप-  
नन्ति । ततोऽग्रेरप्यत्र नमस्कारो युक्तः । तृतीयपादस्य तात्पर्यं दर्शयति ।

“अन्नं ते अस्मत्पन्तु हेतय इत्याह यमेव द्वेष्टि तमस्य शुचाऽर्पयति ”  
( सं. का. ५ प्र. ४ अ. ४ ) इति ।

तं द्वेष्ट्यमस्याग्नेः संतापेन योजयति । चतुर्थपादस्य तात्पर्यं दर्शयति—

“पावको अस्मभ्यः शिवो भवेत्याहान्नं वै पावकोऽन्नमेवाव रुन्धे ” ( सं०  
( रस० का० ५ प्र० ४ अ० ४ ) इति ।

अपामिदं न्ययनमित्यादिमन्त्रसंख्याविशिष्टमधिरोहणं विधत्ते—

“द्वाभ्यामाधि क्रामति प्रतिष्ठित्यै ” ( सं० का० ५ प्र० ४ अ० ४ ) इति ।

[ पृषिचनाविकर्षणाद्यभिधानम् ]

सामान्येन विनियुक्तौ मन्त्रौ पुनर्विशेषाकारेण विनियुङ्क्ते-

“ अपस्यवतीभ्यां शान्त्यै ” ( सं० का० ५ प्र० ४ अ० ४ ) इति ।

अपामिदमित्येवमपशब्दो ययोर्ऋचोस्ते अपस्यवत्यौ । ताभ्यामविरोहणे सत्य-  
श्रितापस्य शान्तिर्भवति । कल्पः-“ नृषदे वडिति पञ्चभिरुत्तरवोदिवदार्धं स्वय-  
मातृणां वा व्याधाय ” इति । पाठस्तु-

नृषदे वडिति । नृष मनुष्येषु जाठराभिरूपेण सीदतीति नृषत्, तस्मै  
वडविदत्तम् । वाडवरूपेणाप्सु सीदतीत्यप्सुवत् । दावाभिरूपेण वने सीदतीति  
वनेसत् । आहवनीयादिरूपेण वार्हिषि यज्ञे सीदतीति वार्हिषत् । आदित्यरूपेण  
सर्वं बिन्दते लभत इति सुवर्षित् । एतान्मन्त्रान्विनियुङ्क्ते--

“ नृषदे वडिति व्याधारयति पङ्क्त्याऽऽहुत्या यज्ञमुखमारभते ” [ सं० का०  
५ प्र० ४ अ० ४ ] इति ।

पञ्चसंख्योपेत्याऽऽहुत्वा यज्ञे मुख्यमङ्गमुपक्रान्तवान्भवति ।

अथ दक्षिणमंसमुत्तरां श्रौणिमित्यादिकं वक्तव्यं विधत्ते--

“ अक्षण्या व्याधारयति तस्मादक्षण्या पशवोऽङ्गानि प्र हरन्ति प्रतिष्ठित्यै ”  
[ सं० का० ५ प्र० ४ अ० ६ ] इति ।

मन्त्रगतं वट्शब्दं प्रशंसति--

“ यद्वट्कुर्याद्यातयामाऽस्य वषट्कारः स्याद्यन्नं वषट्कुर्याद्विक्षां१सि यज्ञं  
हन्युर्बडित्याह परोक्षमेव वषट्करोति नास्य यातयामा वषट्कारो भवति न यज्ञं  
रक्षां१सि हन्ति ” ( सं० का० ५ प्र० ४ अ० ५ ) इति ।

एतच्च वाक्यं सं ते वायुर्मातरिश्वा दवात्विति मन्त्रे तस्मै च देवि वषडस्तु तुभ्य-  
मित्यस्य पदस्य व्याख्यानरूपत्वं ब्राह्मणेनादाहत्य सम्यग्विवृतम् ।

कल्पः-“ ये देवा देवानामिति द्वाभ्यामनुपरिचारं दध्ना मधुभिश्चेन दर्भ-  
मुमाष्टिनाऽर्धं व्यवोक्षति ” तत्र प्रथमामाह-

ये देवा देवानामिति । द्विविधा देवाः-हविर्भुज इन्द्रवरुणादयः । शरी-  
रनिर्वाहकाः प्राणात्मकाः प्राणापानादयश्च । दीध्वन्तीति व्युत्पत्तिरुभयत्रापि संभ-

[ परिषेचनविकर्षणाद्यभिधानम् ]

वति । उभयेऽप्येते यज्ञियाः । तत्रेन्द्रादयो देवा यज्ञेन पूज्यत्वाद्यज्ञियाः । प्राणादयस्तु यज्ञेन पूजकत्वाद्यज्ञियाः । एवं सति यज्ञियानामिन्द्रादीनां देवानां संबन्धिनः प्राणरूपा ये यज्ञियानां ( स्ते ) संवत्सरीणं संवत्सरेण साध्यं चित्प्राग्निभागं भजनीयगृपासवे तेवन्ते प्राणाद्या अहुतादः । हुतं स्वाहाकारणे समर्पितमदन्तीति हुताद इन्द्रादयस्त्वद्विपरीतत्वात्प्राणा अहुतादः । तथाविधा हे प्राणा अस्मिन्यज्ञे हविषोऽस्माभिर्हूयमानस्य मधुनो मधुरस्य ( घृतस्य ) भागं स्वयं जुहुष्वं मदीयेन स्वाहाकारसमर्पणेन विना स्वयमेव स्वी कुरुत । अथ द्वितीयामाह—

ये देवा देवेष्विति । ये प्राणा देवेष्विन्द्रादिष्वप्यति अधिष्ठातृत्वेन देवत्वमायन्प्राप्ताः प्राणैरधिष्ठिता एवेन्द्रादिविग्रहा व्यवहारन्तीत्यर्थः । किंच ये प्राणा अस्य ब्रह्मणश्चयिमानस्याग्नेः परिवृढस्य पुरएतारः पुरतो गन्तारो निर्वाहका इत्यर्थः । न खलु प्राणैर्विना चीयमानोऽग्निर्वोढुं शक्यते । किंच येभ्य ऋते यान्विना किंचन धाम विशां न पवते न शुद्धं भवति ते प्राणरूपा देवा दिवो न दिव्यापि न तिष्ठन्ति, पृथिव्यां न भूमावपि न तिष्ठन्ति, किं तर्हि स्नुषु पर्वतसानुसदृशेषु शरीरगतचक्षुरादिगोलकेष्वाश्रित्य वर्तन्ते ।

एतन्मन्त्रद्वयं विनियुङ्क्ते—

“ हुतादो वा अन्ये देवा अहुतादोऽन्ये तानग्निचिदेवोभयान्प्रीणाति ये देवा देवानामिति दध्ना मधुमिश्रेणावोक्षति हुतादश्चैव देवानहुतादश्च यजमानः प्रीणाति तं यजमानं प्रीणन्ति दध्नेव हुतादः प्रीणाति मधुषाऽहुतादो ग्राम्यं वा एतदन्न यद्दध्यारण्यं मधु यद्दध्ना मधुमिश्रेणावोक्षत्युभ स्यावरुद्धयै ” [ सं० का० ५ प्र० ४ अ० ५ ] इति ।

हुताद इन्द्रादयोऽहुतादः प्राणाः । तानुभयानपि देवानयमग्निचित्प्रीणयितुमर्हति । अतो मधुमिश्रेण दध्नाऽवोक्षणं कुर्यात् । तेन चोभये प्रीताः सन्तो यजमानमपि प्रीणयन्ति । तत्रापिन्द्रादीनां दध्ना प्रीतिः, प्राणानां मधुना प्रीतिः । किंच, दध्नो ग्राम्यत्वान्मधुनश्चाऽऽरण्यत्वादुभयामवोक्षणे सत्युभयमपि संषमर्पितं भवति । अवोक्षणसाधनं प्रौढदर्भमूर्ध्नि विधत्ते—

[ परिषेचनादिकर्षणाद्यभिधानम् ]

“मुमुष्टिनाऽवोक्षति प्राजापत्यो वै गुरुमृष्टिः सयोनित्वाय ” ( सं० का० १ प्र० ४ अ० ५ ) इति ।

गुरुः स्थूलो दर्भमुष्टिर्गुमृष्टिः । तस्य प्राजापतिवत्पौढत्वात्प्राजापत्यत्वम् । अत-  
स्तेनावोक्षणं सयोनित्वाय भवति । अग्निरपि प्राजापतिनोत्पादितत्वात्प्राजापत्यः ।  
तेन समानयोनित्वम् । मन्वद्वित्वं प्रशंसति—

“द्वाभ्यां प्रतिष्ठित्यै ” ( सं० का० ५ प्र० ४ अ० ५ ) इति ।

अवोक्षणकाले परितो भ्रमणं विधत्ते—

“अनुपरिचारमवोक्षत्यपरिवर्गमेवैनान्प्रीणाति ” [ सं० का० ५ प्र० ४ अ० ५ ] इति ।

अनुपरिचारमनुक्रमेण परितश्चरित्वा परिवर्गमेवाग्न्यवयवेषु कस्यापि वर्जनम-  
कृतेवैनामग्न्यवयवान्प्रीणाति ।

कल्पः—“प्राणदा अपानदा इति मत्सरोह ” इति । पाठस्तु—

प्राणदा अपानदा इति । यजमानाय प्राणं ददातीति प्राणदाः । प्राणं  
सुस्थिरं करोतीत्यर्थः । एवमुत्तरत्रापि । वर्चो बलं, वरिवः प्र( पू ) जा । अन्य-  
मित्यादि पूर्ववत् ।

प्राणादिदानप्रशक्तिपूर्वकं मन्त्रं व्याचष्टे—

“वि वा एष प्राणैः प्रजया पशुभिर्कथ्यते योऽग्निं चिन्वन्नाधिक्रामोति प्रा-  
णदा अपानदा इत्याह प्राणानेवाऽऽत्मन्वत्ते वर्चोदा वरिवोदा इत्याह प्रजा वै  
वर्चः पशवो वरिवः प्रजामेव पशूनात्मन्वत्ते ” ( सं० का० ५ प्र० ४ अ० ५ )  
इति ।

यो यजमानोऽग्निचयनकालेऽग्निमधिरोहत्येष प्राणादिभिर्वियुज्यते । अतः  
प्राणादिदानं प्रार्थनीयमिति मन्त्रः प्रवर्तते । तत्र पूर्वभागेन ( ण ) प्राणादीन्स्वा-  
त्मानि सुस्थितान्करोति उत्तरभागेन ( ण ) बलवाचिना वर्चःशब्देन पुत्रपौत्रादि-  
रूपाः प्रजा उपलक्षिताः । तासु हि सतीषु व्यवहर्तुं प्रवळत्वात् । पूजावाचिना  
वरिवःशब्देन पशव उपलक्षिताः । तेषु सत्सु क्षीरादिसंपत्त्या पूज्यो भवति ।

कल्पः—“अग्निस्तिग्मेनेति द्वाभ्यामग्नयेऽनीकवत एकामाहुर्वि हुत्वा ” इति ।

तत्र प्रथमामाह--

अग्निस्तिग्मेनेति । अयं चीयमानोऽग्निस्तिग्मेन शोचिषा तीक्ष्णया ज्वाल-  
याऽत्विणं राक्षसादिं विश्वं सर्वं विरोधिनं नियं सन्नियमयतु । विनाशयत्वित्यर्थः ।  
अत्रमदनशीलं बाधकमनिष्टं तदस्यास्तीत्यत्रा तं विनाशयतु । किंचायमाग्निर्नोऽ-  
स्मदर्थं रार्यं धनं वंसते वंसितुं संभाजयितुमिच्छतु । अथ द्वितीयामाह -

सैनाऽनीकेनेति । हेऽग्ने स त्वं द्युमद्विष्यमानमुतापि च रेवद्वहुधनयुक्तं  
गृहक्षेत्रादिकं दिदीहि प्रकाशय । कीदृशस्त्वम्, एनाऽनीकेन सुविद्वन्नोऽग्नेन ज्वा-  
लासमूहेन सुष्ठु वेदिता, अस्मे देवान्यष्टाऽस्मदर्थं देवानुद्दिश्य यागनिष्पादकः, स्वस्ति  
विघ्नराहित्यं यथा भवति तथाऽऽयजिष्ठोऽतिशयेन कृत्स्नयागसमाप्तिकारी, अदब्धः  
केनाप्यर्हिसितः, गोषा मन्त्रस्य गोप्ता, उतापि च नोऽस्माकं परस्पा आतिशयेन  
पालयिता । अत्र विनियोगसंग्रहः--

पण्डे पञ्चानुवाकाः स्युरग्निशेषस्ततः परे ।  
चत्वारो ह्यश्वमेधार्था अश्मेति परिषिञ्चति ॥  
अश्वमेधे प्रतिपर्येति समुद्रेत्यग्निमष्टभिः ।  
विकर्षेदित्यपां द्वाभ्यामारोहति चित्तिं नृषत् ॥  
व्याघारः पञ्चाभिर्ये दे द्वाभ्यामग्निमवोक्षाति ।  
माणदा अवरुहान्निस्तिग्मेनेत्याहुविद्वयम् ॥  
प्रथमे त्वनुवाकेऽस्मिन्मन्त्रा द्वाविंशतिरीरितिः स्थिताः ॥

अथ मीमांसा ।

नवमाध्यायस्य प्रथमपादे चिन्तितम्--

विकर्षमोक्षणे कार्ये प्रतीष्टकमुतैकधा ।

आद्योऽवयव्यसत्त्वेन मवं भूदेशसत्त्वतः ॥

“ इष्टकाभिरग्निं चिनुते ” इति श्रूयते । तत्रेदमान्नायते--“ मण्डूकेनार्ग्निं  
विकर्षति । वेतसशाखया चावकाभिश्चार्ग्निं विकर्षति । हिरण्यशकलसहस्रेणार्ग्निं  
मोक्षाति ” इति । शाखाग्रे मण्डूकं बद्ध्वा तेन विकर्षतित्यर्थः । ते च विकर्ष-  
णमोक्षणे प्रतीष्टकं कर्तव्ये । कुतः । चित्ताभ्य इष्टकाभ्यः पृथमाग्निशब्दार्थस्य

( सूक्ताभ्यां होमाभिधानम् )

कस्यचिदवयविद्रव्यस्याभावादिति चेन्मैवम् । उपहिताभिरिष्टकाभिः संयुक्तस्य प्रदेशस्यावयविद्रव्यत्वात् । तस्य चाग्नमावारत्वेनाग्निशब्दार्थत्वम् । तस्मादग्नेरे क्त्वात्सकृदेव विकर्षणप्रोक्षणे कुर्यात् ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-

दीयतौत्तिरीयसंहिताभाष्ये चतुर्थकाण्डे षष्ठप्रपाठके

प्रथमोऽनुवाकः ॥ १ ॥

( अथ चतुर्थकाण्डे षष्ठप्रपाठके द्वितीयोऽनुवाकः ) ।

य इ॒मा वि॒श्वा भुव॑नानि जुह्म॒दृषि॑र्होता  
निष॒सादा॑ पि॒ता नः॑ । स आ॒शिपा॑ द्रवि॒ण-  
मिच्छ॑मानं परम॒च्छदो॑ वर॒ आ वि॑वेश ।  
वि॒श्वक॑र्मा मन॒सा यद्वि॑हाया धा॒ता वि॑धा॒ता  
पर॑मोत संह॒क । तेषा॑मिष्टानि स॒मिषा॑ मद-  
न्ति यत्र॑ सप्त॒र्षिन्प॑र एक॑माहुः । यो नः॑  
पि॒ता ज॑निता यो वि॑धा॒ता यो नः॑ सतो  
अ॒भ्या स॑ज्ज॒जानं॑ ( १ ) । यो दे॒वानां॑ ना-  
म॒धा एक॑ ए॒व तः संप्र॑श्रं भुव॑ना यन्त्य॒न्या ।  
त आ॒स्य॑जन्त द्रवि॒णः स॑म॒स्मा ऋष॑यः  
पूर्वे॑ चरि॒तारो॑ न भू॒ना । असू॑ता॒ सूता॑ र-  
ज॒सो वि॒म ने॒ ये भू॒तानि॑ सम॒रुण॑वा॒न्निमा॑नि ।  
न तं वि॑दाय य इ॒दं ज॒जाना॑न्यद्यु॒ष्प्राक॑-  
मन्तरं॑ भवाति । नी॒हारेण॑ प्रावृ॒त ज॑ब्ध्या  
चासु॒तुप॑ उ॒क्त्य॒शास॑श्चरन्ति । प॒रो दि॒वा



(सुक्ताभ्यां होमामिधानम्)

तत्र प्रथमसूक्ते प्रथमामृचमाह- य इमा विश्वेति ।

यो विश्वकर्मा परमेश्वर इमा विश्वा भुवनानि जुह्वत्प्रलयकाले पृथिव्यादी निमान्सर्वाल्लोकान्स्वात्मन्याहुविप्रक्षेपवत्संहसन्नाषरतीन्द्रियद्रष्टा सर्वज्ञो होता संसारहोमकर्ता नोऽस्माकं पिता जनको निषसाद स्मयं स्थितवान्, प्रलयकाले प्राप्ते सति सर्वाल्लोकान्संहत्यास्माकमपि संहतां पुनः स्रष्टा च सन्सर्वज्ञोऽयं परमेश्वरः स्वयमेक एवाऽऽसीत् । अत एव सर्वा अप्युपनिषद एवमाहुः-“आत्मा वा इदमेक एवाग्र आसीन्नान्यत्किंचन मिषत्सदेव सोम्वेदमग्र आसीत् । एकमेवाद्वितीयम् ” इत्याद्याः । स तादृशः परमेश्वर आशिषा बहु स्यां प्रजायेयेत्येवत् । यथा पुनःसिसृक्षया द्रविणमिच्छमानो धनोपलक्षितं जगद्भोगमपेक्षमाणः परमच्छन्दः परमं स्वकीयमेवाद्वितीयं परमार्थरूपमावृण्ववरे स्वेन सृष्टे शरीरमध्यवातीनि पुण्डरीकस्थान आविवेश जीवरूपेण प्रविष्टः । एतच्च सर्वमुपनिषद्याम्नातम्- “सोऽकामत । बहु स्यां प्रजायेयेति । स तपोऽतप्यत । स तपस्तप्त्वा । इदं सर्वमसृजत् । याददं किंच । तत्सृष्ट्वा । तदवानुमाविशत् ” इति । एवमन्या अप्युपनिषद उदाहार्याः । अथ द्वितीयामृचमाह-

विश्वकर्मां मनसेति । विश्वविषयाणि कर्माणि सृष्टिस्थितिसंहाररूपाणि यस्यासौ विश्वकर्मा । तस्य च तेषु कर्मसु सत्यत्वादय एव साधनं सत्यसंकल्पत्वात् । यद्यस्मादयं मनसा संकल्पमात्रेण विश्वकर्मा तस्माद्धाता विधाता विहाया इति चोच्यते । धातोत्पादकः विधाता पोषकः । विषेशेण जहाति परित्यजतीति विहायाः । संहर्तृत्यर्थः । उतापि चात एव परमा परमः सर्वेभ्य उच्छिष्टः सम्प्रकपश्यतीति संहृत्सर्वज्ञ इत्यर्थः । यत्र यस्मिन्परे परस्मिन्नीश्वरे सप्तर्षीनेकमाहुः एते मरीचिप्राचीप्रमुखाः सप्तर्षयो विविधा दृश्यन्ते ते सर्वे सृष्टेः प्राक्परास्मिन्नेकी भूता इति वेदान्तपारगा आहुः । स च परमेश्वरस्तेषां सप्तर्षिपश्रुतीनामिष्टान्य पोक्षितानि स्थानानीषा स्वेच्छामात्रेण संपादयतीति । तेन च ते महर्षयो हृष्यन्ति । अथ तृतीयामृचमाह-

( सूक्ताभ्यां होमाभिधानम् )

यो नः पितेति । यो विश्वकर्मा नोऽस्माकं पिता पालयिता न केवलं पालक  
उत्पादकोऽपि । किमनेनास्माकमुत्पादक इति संकोचेन यो विधाता सर्वस्य जगत्  
उत्पादको यो विश्वकर्मा नोऽस्माकमुत्पन्नानां सद्गन्तमानमिदं भोग्यजातं सतो  
वज्रान् तदेव सोम्येति श्रुत्युक्तात्स्वस्वरूपादुत्पाद्यामास । यश्च विश्वकर्मा देवानां  
नामधाः स्वयमेव सर्वदेवरूपेणाऽऽविर्भूयेन्द्रमित्रादिदेवतानामानि धारयति । अत  
एवान्यत्राऽऽम्नातम्—“ इन्द्रं मित्रं वरुणमाग्निमाहुरथो दिव्यः स सुपर्णो गरु-  
त्मान् । एकं सद्विप्रा बहुधा वदन्त्याग्निं यमं मातरिश्वानमाहुः ” इति । अत एव  
बहुनां देवानां नामानि धारयन्नपि वस्तुतः स्वयमेक एव, तं विश्वकर्माणं परमे-  
श्वरमन्या भुवना तस्मादन्यानि सृष्टानि सर्वाणि भुवनानि संपञ्च यथा भवति तथा  
यन्ति प्रलयकाल एकत्वं प्राप्नुवन्ति । एकीभावयुक्ते प्रलये क ईश्वरः कानि  
भुवनानीत्येवं प्रश्नः संप्रधारणं प्रवर्तते । विभागाभावेन श्रुत्यनभिज्ञैर्ज्ञातुमशक्य-  
त्वात् । अथ चतुर्थीभूचमाह—

त आऽयजन्तेति । पूर्वोदाहृतेन विश्वकर्माणां प्रथममुपादिता य स्रष्टार  
स्मानि भूतानि सर्वानेतान्प्राणिनः समकृण्वन्सम्यगुत्पादितवन्तः, ते पूर्वे स्रष्टारोऽ-  
सौ सृष्टाय जगते द्रविणं धनरूपं भोग्यजातं समायजन्त सम्यक्संपादितवन्तः ।  
क्रीदृशास्ते ऋषयोऽतीन्द्रियदृष्टारः । सर्वज्ञा इत्यर्थः । भूना जरितारो न  
भूना स्वकीयेन महत्त्वेन कदाचिदपि जीर्णा न भवन्ति । क्रीदृशानि भूतानि  
असूताऽसुभिः प्राणैरारितानि प्राणयुक्तानीत्यर्थः । तथा रजसो विमाने सूता  
ऽज्जनात्मकस्य विशेषेण प्रभितौ स्वस्वकर्मभिः सुष्टु प्रेरितानि । अथ पञ्चमी-  
भूचमाह—

न तं विदाथेति । यो विश्वकर्मेदं जजानोत्पादितवांस्तं विश्वकर्माणं न  
विदाथ तेन सृष्टा हे जीवा यूयं न जानीथ । देवदत्तोऽहं यज्ञदत्तोऽहमित्येवं  
सर्वेऽपि वयमात्मानं विश्वकर्माणं जानीम इति यद्युच्चेत तदसत् । न स्रष्टार-  
स्य जिविरूपं विश्वकर्मणः परमेश्वरस्य, किंतु युष्माकमहन्प्रत्ययगम्यादतिरिक्तं  
सर्ववेदान्तवेद्यमीश्वरतत्त्वं भवति विद्यते । तथाऽपि जीवरूपवत्कुतो न जानीम  
इति चेत् । नीहारेण प्रावृत्ता भवन्तो निहारसदृशेनाज्ञनेनाऽऽवृतत्वाच्च जानन्ति ।

[ सूक्ताभ्यां होमाभिधानम् ]

यथा नीहारो नात्यन्तमसन् । दृष्टेरावरकत्वात् । नाप्यत्यन्तं सन् । काष्ठप्राणा-  
 विरूपान्तरेण संबद्धमयोग्यत्वात् । एवमज्ञानमपि नात्यन्तमसदीश्वरतत्त्वावरक-  
 त्वात् । नापि सद्बाधमात्रनिवर्त्यत्वात् । ईदृशेनानिर्वचनीयेनाज्ञानेन भक्त्यः  
 सर्वे जीवाः प्रावृत्ताः । न केवलं तत्त्वं [ न जानन्त ] किंतु जल्प्सा च देवोऽहं  
 मनुष्योऽहं ममेदं क्षेत्रमित्याद्यनृतजल्पनपराश्च । किंचासुतूपः, असुषु तृप्यन्ती-  
 त्यसुतूपः, केनापि प्रकारेण प्राणान्पोषयित्वा तावतैव तृप्यन्ति भवन्तो न तु  
 परमेश्वरतत्त्वं विचारयितुं प्रवर्तन्ते । न केवलमिह लोके भोगमात्रतृप्तिः किंतु-  
 कथशासः परलोकेऽपि भोगं संपादयितुं नानाविधेषु यज्ञेषूक्त्यानि शास्त्राणि शं-  
 सन्तीत्युक्त्यशासः तादृशा भत्वा भवन्तश्चरन्ति, ऐहिकामुष्मिकभोगे संवदा  
 प्रवर्तन्ते । तस्मादज्ञानमिष्टयाज्ञानपराधीनानां भवतां नास्ति तत्त्वज्ञानमित्यर्थः ।

अथ षष्ठीमृचमाह —

परो दिवेति । यदीश्वरतत्त्वं गुहा हृदयपुण्डरीके गूढं दिवा परो शुभो-  
 कादपि दूरे विष्ठति, एना पृथिव्या परोऽस्याः पृथिव्या अपि दूरे विष्ठति देवे-  
 भिरसुरैः परो देवेभ्योऽसुरेभ्यश्च दूरे विष्ठति । सकारान्तः परःशब्दो दूरवाची ।  
 दूरत्वं नाम विलक्षणत्वम् । सर्वजगद्विलक्षणत्वाद्गुरुशास्त्रमुखैर्ज्ञायत इत्यर्थः ।  
 किंच यत्र यस्मिन्गर्भे विश्वे सर्वेऽपि देवाः समगच्छन्त संगताः संभूय वर्तन्ते,  
 तं कंस्विद्गर्भमापः प्रथमं दधरे । अद्भिः पूर्वं ध्रुते गर्भे देवमनुष्यादयः सर्वे  
 प्राणिनो वर्तन्त इत्येवं शास्त्रमतिद्भिः । सोऽपि गर्भः क इति न ज्ञायते । यदा  
 स्थूलोऽप्ययं जगदाधारो न ज्ञातस्तदाऽत्यन्तसूक्ष्मतत्त्वं न ज्ञायत इति किमु वक्त-  
 व्यमित्यभिप्रायः । अथ सप्तमीमृचमाह —

तमिद्गर्भं प्रथममिति । इदानीं गुरुशास्त्रानुशासनोपेतेषु पुरुषेषु विद्यमान-  
 स्तुविरनयाऽभिधीयते—यत्र यस्मिन्ब्रह्माण्डगर्भे विश्वे देवाः समगच्छन्त तमिदं  
 गर्भमापः प्रथमं दधरे ध्रुतवत्यः । तद्वारणप्रकार एव स्पष्टी क्रियत—अजस्य जन्म-  
 राहितस्य परमेश्वरतत्त्वस्य नामौ नाभिस्थानीये स्वरूपमप्य एकं किंचिद्ब्रह्मजमप्य-  
 पितृमाधिकत्वेन स्थापितं यस्मिन्ब्रह्म इदं विश्वं सर्वमपि भुवनमधिष्ठितमाधिकत्वेन  
 स्थापितं तद्ब्रह्मजमिति । तथा च स्मर्यते—

[ सूक्तान्यां होमाभिधानम् ]

अप एव ससर्जाऽऽदौ तासु वीर्यमवासृजत् ।

तदण्डमभवद्वैर्म कोटिसूर्यसमप्रभम् ॥ इति ।

अथाष्टममृचमाह -

विश्वकर्मेति । ब्रह्माण्डगतानामुत्पात्तिरुच्यते - अण्डमध्ये प्रथमं विश्वकर्मा देवतिर्यगादिविभ्रमेदस्य कर्ता सत्यलोकनिवासी चतुर्मुखो देवोऽजनिष्टोत्पन्नः । आदिदनन्तरमेव तदपेक्षया द्वितीयो गन्धर्वोऽभवदुत्पन्नः । तत ऊर्ध्वमोषधीनां पिता पालको जनितो\*त्पादकः सोमः पूर्वोक्तद्वयापेक्षया तृतीयोऽभवत् । तदेवमपि गर्भं ब्रह्माण्डं परमेश्वरः पुरुषा व्यदधाद्बहुधा व्यक्तं कृतवान् । इत्येकं सूक्तं समाप्तम् । अथ द्वितीयसूक्ते प्रथमामृचमाह -

चक्षुष पितेति । चक्षुषश्चक्षुरादेः प्राणसमुदायस्य पितोत्पादको धीरो धैर्यवान् । मनसा स्वच्छया घृतं घृतवत्प्राणिनामुपभोगसाधनभूते एने द्यावापृथिव्यौ परस्परानुकूल्येन नञ्जमाने नमनोपेते अजनदुत्पादितवान् । यदेद्यदैव पूर्वं प्रथमा अन्ता आनयुकाश्चेष्टावन्तश्चक्षुरादिप्राणा अदृष्ट्वन्त दृढा अभवन् । आदिदनन्तरमेव द्यावापृथिवी अपथेतां द्यावापृथिव्यौ विस्तृते अभूताम् । अथ द्वितीयामृचमाह -

विश्वतश्चक्षुरिति । चक्षुरादिप्राणानां द्यावापृथिव्योश्चोत्पत्तेरूर्ध्वं विश्वरूप-धरः परमेश्वर एवं भासते । कथामिति तदुच्यते - विश्वतः सर्वतश्चक्षुषि यस्यासौ विश्वतश्चक्षुः । परमेश्वरस्य सर्वप्राण्यात्मकत्वाद्यस्य प्राणिनो ये चक्षुषी ते तदुपाधिकस्य परमेश्वरस्यैवेति सर्वत्रास्य चक्षुषि संपद्यन्ते । एवं मुखहस्तपादेष्वदि योजनीयम् । स तादृश एको देवो द्यावापृथिवी जनयन्बाहुभ्यां बाहुस्थानी-याम्भ्यां धर्माधर्माभ्यां निमित्तकारणाभ्यां संनमति जगत्सर्गं सम्पङ्कनतं स्वाधीनं करोति । तथा पवनैः पवनशीलैरनित्यैः पञ्चभूतैरुपादानकारणैः संनमति जगत्स्वाधीनं करोति । अथ तृतीयामृचमाह -

\* अत्र सर्वपुस्तकेषु 'जनिता य उत्पादकः' इति पाठो वर्तते । स न युक्तः

किं २ स्विदासीदिति । लोके हि चिकीर्षुः कुडालो गृहादिकं किंचि-  
त्स्थानमाधिष्ठाय मृदद्रव्येण चक्रादिरूपैरुपकरणसाधनैर्वटं निष्पादयति । इधरस्य  
निरपेक्षत्वात्सर्वमवाऽऽक्षिप्यते- -द्यावापृथिव्योरुत्पादनवेत्तायामीश्वरस्याधिष्ठानं नि-  
वासस्थानं किंस्विदासीदिति नामाभूच्च किंचिदित्यर्थः । तथाऽऽरम्भणं कृतमस्ति  
किमासीत् । आरभ्यतेऽनेनेत्यारम्भणमुपादानकारणं, तदपि कृतमद्भवेत् । नहि  
द्यावापृथिव्यौ जनायितुं समर्थं किंचिदुपादानं संभवति । तथा दण्डचक्रादिव  
न्निमित्तमपि किमासीच्च किंचित्संभवतीत्यर्थः । विश्वचक्षाः सर्वद्रष्टा विश्वकर्मा  
यदि यस्मिन्काले भूमिं भूलोकं जनयन्वर्तते तस्मिन्काले हि महिना महिषैव  
साधनान्तरं विनैव विशेषेण द्यामौर्णोत्सृष्ट्वा द्यावापृथिव्यावाच्छादितवान् । अ-  
चिन्त्यशक्तिरयं परमेश्वरः अथ चतुर्थीमृचमाह-

किं २ स्विद्वनमिति । लोके हि प्रौढं प्रासादं निर्भिमाणः कस्मिंश्चित्प्रौढे  
वने कंचिन्महान्तं वृक्षं छित्त्वा वक्षणादिना काष्ठैः प्रासादमुच्चैस्तरं संपादयति ।  
इह तु परमेश्वरो जगत्सृष्टिं यतो यस्माद्वनाद्यं वृक्षमादाय द्यावापृथिवी निष्ट-  
क्षुस्तक्षणेन द्यावापृथिव्यौ निष्पादितवांस्तद्वनं किंस्वित्किंनाम स्यान्न किंचित्ता-  
दृशं संभवति । तथा क उ स वृक्षस्तादृशः च प्रौढवृक्षोऽपि कः स्यान्न कश्चि-  
त्संभवति । हे मनीषिणो विद्वांसो मनसा स्वकीयेन विचिन्त्य पृच्छतेदिदं सर्वं  
पृच्छतैव । किंचेश्वरो भुवनानि धारयन्त्यदध्यतिष्ठद्यत्स्थानमाधिष्ठितवांस्तदपि  
सर्वथा पृच्छत । एतस्य अश्वस्य सर्वस्याप्युत्तरं ब्राह्मणग्रन्थे सूक्तप्रपाठके ब्रह्म  
वनं ब्रह्म स वृक्ष आसीदित्येतस्यामृच्यमानातम् । स्वरूपव्यतिरिक्तवस्त्वादीनिर-  
पेक्षत्वमेवास्त्योत्तरस्याभिप्रायः । अतोऽत्रापि किंस्विद्वनमित्याद्याक्षेपपरत्वेनैव यो-  
जितम् । पृच्छतेदित्य स्याप्ययमभिप्रायः-भवद्भिः पृष्टेऽपि निरपेक्षत्वमेवाभिज्ञा व-  
दिष्यन्तीति । जथ पञ्चमीमृचमाह-

या ते धामानीति । हे विश्वकर्मास्ते त्वदीयानि परमाणि यानि धामान्यु-  
त्कृष्टानि सन्ति, यानि मध्यमान्यवमानि च धामानि स्थानानि सन्ति, तानीमानि  
सर्वाणि स्थानानि सत्विभ्यः सत्विस्त्रिभ्यो हविषि हविष्प्रदानानिमित्तं शिक्षोप-

[ सूक्ताभ्यां होमाभिधानम् ]

दिश । हे स्वधावः स्वधोपलक्षितहार्वाक्षणाञ्चवन्विश्वकर्मस्तनुवं जुषाणो यजमान-  
शरीरं सेवमानः स्वयं यजस्व त्वदनुग्रहमन्तरेण को वाऽन्यो यष्टुं शक्त इत्यर्थः ।  
अथ षष्ठीमृचमाह-

वाचस्पतिमिति । विश्वकर्माणं परमेश्वरमद्यास्मिन्दिने वाजेऽन्वे निमित्त-  
भूते सति ऊतये भक्षणाय हुवेऽऽह्वयाम । कीदृशं विश्वकर्माणम् , वाचस्पतिं  
मन्त्ररूपाया वाचः पालकं कर्मण्यस्मन्मनसो योजयितारम् । स विश्वकर्मा नोऽ-  
स्मदीयानि नेदिष्ठान्यत्यन्तसमीपवर्तीनि हवनानि हवींष्याह्वानानि वा जोषते  
सेवते । किमर्थम् , अवसेऽस्मानवितुं रक्षितुम् । कीदृशः सः, विश्वशंभूः सर्व-  
स्मिञ्जगति सुखस्य भावयिता साधुकर्माऽस्मदनुकूलव्यापारवान् ।

अथ सप्तमीमृचमाह -

विश्वकर्ममिति । हे विश्वकर्मन्जस्मदीयेने हविषा वावृधानोऽतिशयेन वर्ध-  
मानस्तनुवं जुषाणः शरीरं स्वीकुर्वाणः स्वयं यजस्व, अस्मत्तोऽन्ये सपत्ना इह  
कर्मणि गुह्यन्तु भ्रान्ता भवन्तु । अस्माकं तु मधवाऽन्नयुक्तः सूरिर्विद्वान्पुत्रोऽस्तु ।

अथाष्टमीमृचमाह -

विश्वकर्मन्हविषेति । हे विश्वकर्मन्जस्मदीयेने हविषा त्वं वर्धनेन युक्त इमं  
यजमानं त्रातारमन्येषां रक्षकमिन्द्रं परमेश्वर्योपेतंमवध्यं केनापि हिंसितुमशक्य-  
मृणोः कुरु । तस्मै यजमानाय पूर्वीर्विशो वृद्ध्या वितत्यमानाः प्रजाः समन-  
मन्त सम्यङ्मनता एतदधीना भवन्तु । अयं यजमान उग्रस्तीव्रशक्तिः सन्केनाप्य-  
परिभूतो विह्व्यो विविधयागयोग्यो यथाऽसद्यथा भवति तथा कुरु ।

कल्पः-“ यद्येनमुदकेऽभिर्विन्देदुदकाञ्जलिमादाय समुद्राय वयुनायेत्यप्सु जु-  
ह्वादिति अयज्ञसंयुक्तः कलाः ” इति । पाठस्तु-

समुद्रायेति । यो विश्वकर्मा समुद्ररूपेणावतीर्णस्तस्मै समुद्राय नमोऽस्तु ।  
कीदृशाय, वयुनाय कान्ताय सिन्धूनां पतये स्थस्मानानां भवे । समुद्राकारेण  
भवा विश्वकर्माकारेण सर्वासां नदीनां पितोत्पादकः । तादृशाय विश्वकर्मणे हे  
क्रातिग्यजमाना विश्वाऽह्वा सर्वाण्यह्वानि निरन्तरमिदमर्थः । अमर्त्यमविनश्वरं हवि

(सूक्ताभ्यां होमाभिधानम्)

जुहुत । अग्निस्तिग्मेनेति मन्त्रद्वयेन 'य इमा विश्वा' इति सूक्तद्वयेन च साध्यं होमं विधातुं प्रस्तौति-

“इन्द्रो वृत्रमहन्तं वृत्रो हवः षोडशाभिभोगेरासिनात्स एतामग्नयेऽनीकवत् आहुतिमपश्यत्तामजुहोत्तस्याग्निरनीकवान्त्स्येन भागधेयेन प्रतिः षोडशधा वृत्रस्य भोगानप्यदहद्वैश्वकर्मणेन पाप्मनो निर्मुच्यत” (सं. का. ५ प. ४ अ. ५) इति ।

इन्द्रो यदा वृत्रं वज्रेण प्रहृतवांस्तदा वज्रमहवः स वृत्र आसुरमायया सहसा षोडश सर्पाकाराणि शरीराणि स्वी चकार । स्वीकृत्य च भोगशब्दाभिधेयैस्तैः सर्पाकारशरीरैस्तमिन्द्रं हस्तपाद्यवयवेषु बहुधाऽसिनाब्दमक्ष, तदानीमिन्द्रः प्रतीकार विचार्यानीकेन सन्ध्ये युक्तायाग्नय एतामग्निस्तिग्मेनेति मन्त्रद्वयेन साध्यामाहुतिं दृष्ट्वा हुतवान् । ततः सोऽग्निरनीकवांस्तृप्तो वृत्रस्य षोडश सर्पाकाराणि शरीराण्यदहत् । तत ऊर्ध्वमिन्द्रो य इमा विश्वेति सूक्तद्वयसाध्येन वैश्वकर्मणहोमेन वृत्रवधजन्यात्पाप्मनो निर्मुक्तः । इदानीं तदुभयं विधत्ते-

“यदग्नयेऽनीकवत् आहुतिं जुहोत्याग्निरैवास्यानीकवान्त्स्येन भागधेयेन प्रतिः पाप्मानमपि दहति वैश्वकर्मणेन पाप्मनो निर्मुच्यते” [सं० का० ५ प० ४ अ० ५] इति ।

रोगादिरूपदृष्टबाधहेतोः पापस्यानीकवत् आहुत्या दाहः । पारलौकिकाचरकहेतोः पापाद्वैश्वकर्मणहोमेन निर्मोक्तः ।

तत्रेदं चिन्त्यते-किमयं वैश्वकर्मणहोमः प्रतिमन्त्रं पृथक्कार्यः, किंवा सूक्तद्वयं सहोच्चार्य सल्लदनुष्ठेयः, आहोस्विदेकैकं सूक्तमुच्चार्यानुष्ठेय इति । तत्राऽऽद्यं पक्षद्वयं शाखान्तरगतत्वेनाङ्गी करोति-

“यं कामयेत चिरं पाप्मनो निर्मुच्येतेत्येकैकं तस्य जुहुयाच्चिरमेव पाप्मनो निर्मुच्यते यं कामयेत ताज्जकपाप्मनो निर्मुच्येतेति सर्वाणि तस्यानुद्रुत्य जडुषा-त्ताजगेव पाप्मनो निर्मुच्यतेऽथो त्वलु नानैव सूक्ताभ्यां जुहोति तानैव सूक्तयोर्विद्वत्प्राप्त्यर्थो प्रतिष्ठितौ” [सं० का० ५ प० ४ अ० ५] इति ।

( परिषेचनविकर्षणाभ्यधानम् )

एकैकमन्त्रहोमेन शनैः शनैः पापनिर्मोको भवति । सर्वसूक्तहोमेन तु तदानी-  
मेव पापनिर्मोकः । पृथक्सूक्तद्वयेऽपि सामर्थ्यं पृथक्संपादितं भवति । अपि च  
सूक्तद्वित्वं यजमानस्य त्रतिष्ठायै संपद्यते । तस्मादयमेव पक्षः श्रेयानित्यर्थः । अत्र  
विनियोगसंग्रहः—

य इमा चक्षुषो द्वाभ्यां सूक्ताभ्यामाहुतिद्वयम् ।

समुद्रेति जले होमो मन्त्राः सप्तदशेरिवाः ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे

दीयतैत्तिरीयसंहिताभाष्ये चतुर्थकाण्डे षष्ठ्यपाठके

द्वितीयोऽनुवाकः ॥ २ ॥

— —

( अथ चतुर्थकाण्डे षष्ठ्यपाठके तृतीयोऽनुवाकः ) ।

उदेनमुत्तरां नयामे घृतेनाऽऽहुत । राय-  
स्पोषेण सꣳ सृज प्रजया च धनेन च ।  
इन्द्रेभं प्रजया कृधि सजातानामसदृशी ।  
समेनं वर्चसा सृज देवेभ्यो भागधा असत् ।  
यस्य कुर्मो हविर्गृहे तममे वर्धया त्वम् ।  
तस्मै देवा अधि ब्रवन्नयं च ब्रह्मणस्पतिः ।  
उदु त्वा विश्वे देवाः [ १ ] अमे भरन्त  
चित्तिमिः । स नो भव शिवतमः सुप्रतीको  
विभावंसुः । पञ्च दिशो दैवीर्यज्ञमवन्तु दे-  
वीरपामतिं दुर्मतिं बाधमानाः । रायस्पोषे  
यज्ञपतिमाभजन्तीः । रायस्पोषे अधि यज्ञो  
अस्थारत्तमिद्धे अन्नावधि मामहानः । उ-



[ अग्निप्रणयनाभिधानम् ]

कथपत्र ईड्यो गृभीतस्तप्तं घर्मं परिगृह्या-  
 यजन्त । ऊर्जा यद्यज्ञमशमन्त देवा दैव्याय  
 धर्त्रे जोष्ट्रं । देवश्रीः श्रीमणाः शतपथाः  
 ( २ ) परिगृह्य देवा यज्ञमायन् । सूर्यर-  
 श्मिर्हरिकेश पुरस्तात्सविता ज्योतिरुद-  
 याः अजस्रम् । तस्य पूषा प्रसवं याति देवः  
 संपश्यन्विश्वा भुवनानि गोपाः । देवा देवे-  
 म्यो अध्वर्यन्तो अस्थुर्वीतः शमित्रे शमिता  
 यजध्यै । तुरीयो यज्ञो यत्र हव्यमोति ततः  
 पावका आशिषो नो जुषन्ताम् । विमानं  
 एष दिवो मध्यं आस्त आपप्रिवान्रोदसी  
 अन्तरिक्षम् । स विश्वाचीरभि [ ३ ] चष्टे  
 घृताचीरन्तरा पूर्वमपरं च केतुम् उक्षा  
 समुद्रो अरुणः सुपर्णः पूर्वस्य योनिं पि-  
 तुरा विवेश । मध्ये दिवो निहितः पृश्निर-  
 श्मा वि चक्रमे रजसः पात्यन्तौ । इन्द्रं  
 विश्वा अवीवृधन्तसुद्रव्यचसं गिरः । रथी  
 तमः रथीनां वाजानां सत्पतिं पतिम् ।  
 सुम्नहूर्यज्ञो देवा आ च वक्ष्यक्षदग्निर्देवो  
 देवा आ च वक्षत् । वाजस्य मा प्रसवे-  
 नोद्ग्राभेणोदग्रभति । अथा सपत्नाः इन्द्रो  
 मे निकामेणाधराः अकः । उद्ग्रामं च

( अग्निप्रणयनाभिधानम् )

निग्रामं च ब्रह्म देवा अदीवधन् । अथा  
सपत्नानिन्द्राग्नी मे विषूचीनान्व्यस्यताम्  
( ४ ) ॥

[ विश्वे देवाः शतपया अभि वाजस्य षड्विंशतिश्च ]

इति कृष्णयजुर्वेदीयतैत्तिरीयसंहितायां चतुर्थाष्टके  
षष्ठप्रपाठके तृतीयोऽनुवाक ॥ ३ ॥

अथ चतुर्थाष्टके षष्ठप्रपाठके तृतीयोऽनुवाक ।

द्वितीयेऽनुवाके वैश्वकर्मणहोमोऽभिहितः । अथ तृतीयेऽग्निप्रणयनमुच्यते ।

कल्पः—“ उदेनमुत्तरां नयेति तिसृभिरौदुम्बरीः समिधो घृतोषितास्तिस्र आधाय  
पशुबन्धवदग्निं प्रणयति ” इति । तत्र प्रथमामाह—

उदेनमुत्तरामिति । घृतेन द्रव्येणाऽऽहुतं सर्वतो हूयमानं हेऽग्न एनं यज-  
मानमुत्तरामत्युल्लुष्टमैश्वर्यं प्रत्युन्नयोत्कर्षेण प्रापय । शीघ्रं प्रापयेत्यर्थः । उल्लुष्ट-  
मैश्वर्यमेव प्रपञ्च्यते—रायस्पोषेण धनसमृद्ध्या संसृज संयोजय । तथा प्रजया  
पुत्रपौत्रादिरूपया धनेन च गवाश्वादिरूपेण संसृज । अथ द्वितीयामाह—

इन्द्रेमं प्रतरामिति । इन्द्रं परमैश्वर्ययुक्ताग्न इमं यजमानं प्रतरां लुधि,  
अतिशयेन प्रकृष्टं कुरु । तदेव प्रकृष्टत्वं विशदी क्रियते—सजातानां सहोत्पन्ना-  
नां ज्ञातीनां वंश्यसन्धियमनसमर्थो भवतु । किंचैनं वर्चसा बलेन संसृज । अयं  
यजमानो देवेभ्यो भागधा असद्यज्ञेषु भागपदो भवतु । अथ तृतीयामाह—

यस्य कुर्मो हविरिति । वयमृत्विजो यस्य यजमानस्य गृहे हविः कुर्मः,  
हेऽग्ने त्वं तं यजमानं वर्धय । देवाश्च तस्मै यजमानायाधिब्रवन्नयं यजमानः सर्वे-  
भ्योऽधिक इति ब्रुवन्तु । अयं च यजमानो ब्रह्मणस्पतिवैदिकस्य कर्मणः पाळको  
भवतु । तानेतान्मन्त्रान्विनियुङ्क्ते—

“ उदेनमुत्तरां नयेति समिध आ दधाति यथा जनं यतेऽवसं करोति तादृ-  
गेव तत् ” ( सं. का. ५ प्र. ४ अ. ६ ) इति ।

यथा लोके दूरदेशे प्रामान्तरवर्तिनं प्रति यते गच्छते पुरुषायावसं मार्गरक्षाकं  
पाथेयं संपादयति, तत्समिदाधानं प्रणेष्यमाणा[ या ] ग्नेय तादृगेव भवति ।

समित्संख्यां विधत्ते- तिस्र आ दधाति त्रिवृद्धा आग्नेयानेवाग्निस्तस्यै-  
भागधेयं करोति ” ( सं० का० ५ प्र० ४ अ० ६ ) इति ।

आहवनीयादिभेदेन त्रिगुणत्वम् । समिद्द्रव्यं विधत्ते-“ औदुम्बरीभवन्य  
र्वा उदुम्बर ऊर्जमेवास्या अपि दधाति ” [ सं० का० ५ प्र० ४ अ० ६ ]  
इति ।

कल्पः-“ उदु त्वा विश्वे देवा इत्यग्निमुद्यम्य ” इति । पाठस्तु -

उदु त्वा विश्व इति । हेऽग्ने विश्वे सर्वेऽपि देवाः प्राणरूपाश्चित्तिभि-  
रुद्यमनकुशलाभिरिन्द्रियवृत्तिभिरुदु ऊर्जमेव त्वां भरन्तु धारयन्तु । स त्वं नोऽ-  
स्माकं शिवतमः शान्ततमः सुप्रतीकः सुमुखो विभावसुः प्रभाविता वासयिता च  
भव ।

अस्य मन्त्रस्य प्रथमपादे विश्वदेवशब्दार्थं दर्शयति-“ उदु त्वा विश्वे देवा  
इत्याह प्राणा वै विश्वे देवाः प्राणैरेवैनमुद्यच्छते ” [ सं० का० ५ प्र० ४ अ०  
६ ] इति ।

दीव्यन्ति स्वस्वकार्येषु व्यवहरन्तीति देवाः प्राणाः ।

द्वितीयपादेऽग्न्यादिशब्दान्परित्यज्य चित्तिशब्दस्य तात्पर्यं दर्शयति -

“ अग्ने भरन्तु चित्तिभिरित्याह यस्मा एवैनं चित्तायोद्यच्छते तेनैवैनं सम-  
र्धयति ” [ सं० का० ५ प्र० ४ अ० ६ ] इति ।

चित्तिशब्देन \* चित्तिमात्रगतेन चित्तमभिमेतकार्यं सूच्यते । तथा सति यस्यै  
कार्यायेदमुद्यमनं तेनैव कार्येणैवमग्निं समृद्धं करोति ।

कल्पः-“ पञ्च दिशो दैवीरिति पञ्चभिर्हरत्याग्नीधात् ” इति । तत्र प्रथमा  
याह-

\* ख. पुस्तकटिप्पण्यां “ चित्तिमन्त्रगतेनेति पाठो भावितुं युक्तः ” इति वदन्ते ।

( अग्निप्रणयनाभिधानम् )

पञ्च दिशो दैवीरिति । इमाः प्राच्यादयः पञ्च दिशो दैवीरिन्द्रयमादीनां देवानां संबन्धिन्यो दैवीः स्वयमपि देवतात्त्वा अमतिमस्मदीयं प्रज्ञामान्यं दुर्मतिं दुष्टां पापविषयां बुद्धिं चापबाधमाना विनाशयन्त्यो रायस्पोषे धनसमृद्धौ यज्ञपतिं यजमानमा समन्तात्सेवमाना इमं यज्ञमवन्तु रक्षन्तु । अथ द्वितीयामाह—

रायस्पोषे अधीति । अयं यज्ञो रायस्पोषे धनसमृद्धावध्यस्थादधिकमवस्थितः सन्सर्वदा धनपुष्टिं ददातीत्यर्थः । कीदृशो यज्ञः, समिद्धे सम्भक्पञ्चलितेऽग्नावधि मामहानोऽधिकं पुनः पुनः पूज्यमानः, उक्थपत्र उक्थानि शस्त्राणि पत्रं वाहनं यस्यासावुक्थपत्रं, इन्द्रयः स्तुत्यः, गृहीतः ऋत्विग्यजमानैः परिगृहीतः । ते च तत्रं प्रज्वलितं धर्ममग्निं परिगृह्यायजन्त सर्वदा यजन्ति ।

अथ तृतीयामाह—

ऊर्जा यद्यज्ञमिति । देवा दीव्यन्तो व्यवहरन्त ऋत्विग्यजमाना धर्वादि-विशेषणैर्विशेषितायाग्नये यद्यस्मिन्काल ऊर्जा हविःस्वरूपेणान्नेन यज्ञमशमन्त शान्तं तुष्टिहेतुमकुर्वन्त । कीदृशयाग्नये, दैव्याय देवानां हिताय, धर्मे यागद्वारा जगतो धारयित्रे जोष्ट्रेऽस्माभिर्दीयमानस्य हविषः सेवित्रे । तस्मिन्कालेऽयमग्निरीदृशो भवति । कीदृश इति तदुच्यते—देवश्रीर्दिवानेव श्रयति हविर्वहनेनेति देवश्रीः । श्रीमणाः श्रयते सेवत इति श्रीर्यजमानस्त्वसिचनुग्रहरूपं मनो यस्यासौ श्रीमणाः । शतपथाः शतसंख्याकानि पथःप्रभृतीनि हर्षाणि यस्यासौ शतपथाः । तादृशमग्निं परिगृह्य देवा ऋत्विग्यजमानाय इमं यज्ञमायन्प्राप्युवन्त्यनुतिष्ठन्तीत्यर्थः ।

अथ चतुर्थीमाह—

सूर्यरश्मिरिति । दारिद्र्यं हरतीति हरिर्हिरण्यं, हिरण्यवर्णाः केशस्थानीयाः शिखा यस्यासौ हरिकेशोऽग्निः । स च सूर्यरश्मिर्भूत्वा सविता प्राणिनः तत्तद्व्यवहारेषु प्रेरको ज्योतिर्गण्डलरूपः सन्पूर्वस्यां दिश्यजस्रं प्रतिदिनमुदयानुदेति । यस्मिन्नुदये सति पूषा पोषकः स देवस्त्वस्य प्रसवं जगतः प्रेरणं याति प्राप्नोति । कीदृशो देवः, गोपा रक्षकः । किं कुर्वन्, विश्वा भुवनानि संपश्यन्सर्वाल्लोकानवलोकयन् । अथ पञ्चमीमाह—

[ अग्निपण्यमाभिधानम् ]

देवा देवेभ्य इति । पशुबन्धरूपो यज्ञश्चतुर्भागः । तत्रोपाकरणान्तः  
प्रथमः । उपाकृतस्व शाभिपदेशे स्थितिर्द्वितीयः यागार्थं यत्संस्कारं करोति  
स तृतीयः । हविष्पदानान्तश्चतुर्थः । तदिदं भागचतुष्टयं क्रमेणात्राभिधीते ।  
देवा ऋत्विग्यजमाना देवेभ्यो हविःस्वीकर्तृभ्योऽध्वर्यन्ता यागं कर्तुमिच्छन्तोऽ-  
स्थुस्तिष्ठन्ति । उपाकरणान्तमनुविष्ठन्तीत्यर्थः । तत ऊर्ध्वं शमित्रे वीतं शाभिप-  
देशे प्राषितं पशुरूपं हविर्भवति । तत ऊर्ध्वं शमिता यजध्वै यागार्थं संस्कारो-  
ति स तृतीयः । उपरितनश्चतुर्थो यज्ञभागः । यत्र यस्मिन्भागचतुष्टयोपेतो यज्ञो हव्य-  
मेति देवता हविः प्राप्नोति ततस्तस्माद्भागचतुष्टयोपेताद्यज्ञात्पावका आहवनी-  
यादयोऽग्नयो नोऽस्मदीया आशिषोऽपोक्षितान्फलविशेषाञ्जुवन्तां संपादयन्ति-  
त्यर्थः ।

एषु मन्त्रेषु प्रथममन्त्रे प्रथमपादस्य तात्पर्यं दर्शयति-“ पञ्च दिशो देवीर्य-  
ज्ञमवन्तु देवीरित्याह दिशो ह्येवोऽनु प्रच्यवते ” ( सं० का० ५ प० ४ अ०  
६ ) इति ।

एष यजमानः प्राच्याद्याः पञ्च दिशोऽनुक्रमेण यज्ञरक्षार्थं प्रेरयति । द्वितीय-  
पादस्य तात्पर्यं दर्शयति “ अपामर्तिं दुर्मतिं बाधमाना इत्याह रक्षसामपहत्यै ”  
( सं० का० ५ प० ४ अ० ६ ) इति ।

अमतेर्दुर्मतेश्च रक्षोभिः संपादितत्वात्तद्धाधेन रक्षांस्येवापहतानि भवन्ति ।

तृतीयपादे रायस्पोषशब्देन विवक्षितार्थं दर्शयति -

“ रायस्पोषे यज्ञपतिमाजन्वीरित्याह पशवो वै रायस्पोषः पशून्नेवाव रुन्धे ”  
( सं० का० ५ प० ४ अ० ६ ) इति ।

उदु त्वा विश्वे देवा इत्यनेनोद्यमनमन्त्रेण सांहितमुत्तरनन्त्रपञ्चकं विनि-  
मुङ्क्ते -

“ षड्भिर्हरति षड्वा ऋतव ऋतुभिरेवैनं हरति ” ( सं० का० ५ प० ४  
अ० ६ ) इति ।

रायस्पोषे अवि यज्ञ ऊजां यद्यज्ञमिति मन्त्रद्वये विशेषतः प्रशंसति-

[ अग्निप्रणमनाभिधानम् ]

“ द्वे परिगृह्यवती भवतो रक्षसामपहत्यै ” ( सं० का० ५ प्र० ४ अ० ६ ) इति ।

परिगृह्यायजन्त परिगृह्य देवा यज्ञमायन्तित्येवं परिगृह्यशब्दो ययोर्ऋचोस्ते परिगृह्यवत्यौ । परिग्रहः पृथक्स्वीकारस्तेन यज्ञं विनाशयितुमसमर्थानि रक्षांसि स्वयमेवापहन्यन्ते । षट्सु मन्त्रेषु पञ्चममन्त्रस्य तात्पर्यं दर्शयति—

“ सूर्यरश्मिर्हरिकेशः पुरस्तादित्याह प्रसूत्यै ” [ सं० का० ५ प्र० ४ अ० ६ ] इति ।

पूषा प्रसवं यातीति तत्राभिधानादयं मन्त्रः प्रसूत्यै संपद्यते ।

षष्ठमन्त्रस्य चतुर्थपादे पावकशब्दस्य तात्पर्यं दर्शयति—

“ ततः पावका आशिषो नो जुषन्तामित्याहान्नं वै पावकोऽन्नमेवाव रुन्धे ” सं० का० ५ प्र० ४ अ० ६ ) इति ।

अग्निवाचकः पावकशब्दस्तेन पच्यमानमन्नमुपलक्ष्यते । कलः—“ विमान एष दिवो मध्य आस्त इति द्वाभ्यामाग्नीध्रेऽश्मानं निधाय ” इति । तत्र मध्यमायाह—

विमान एष इति । एषोऽश्मा विमानो विविधं जगन्निर्ममाणः सन्दिवो मध्य आस्त आग्नीध्रस्थानीयस्याऽऽकाशस्य मध्ये तिष्ठति । कीदृशोऽश्मा । रोदसी द्यावापृथिव्यावन्तरिक्षं चाऽऽपि वान्सर्वतः प्रितवान् । यद्यप्येवमश्मा न किञ्चिज्जगन्निर्मिमीते नापि लोकत्रयमापूर्य तिष्ठति तथाऽपि परमेश्वरगुणैस्तूयमानत्वाच्च कोऽपि विरोधः । तथा स्तूयमानो विश्वाचीर्विश्वव्यापिनीर्दिशोऽभिचष्टे सर्वतः प्रकाशयति । तथा घृताचीर्घृतप्राप्तिहेतुभूता धेनुश्चाभिचष्टे । तथाऽन्तरा ब्रह्माण्डस्य पूर्वमपरं च केतुमुदयास्तमयाभ्यां पूर्वापरदिशोऽश्निह्नभूतं सूर्यमभिचष्टे । अथ द्वितीयमाह—

उक्षा समुद्र इति । अयगशोक्षा गेघो यागद्वारेण फलाभिवर्षक इत्यर्थः । समुद्रो बहुफलप्रदत्वात्समुद्रसदृशः । अरुणः पूर्वमन्त्रे सर्वप्रकाशकत्वेनोपचरितत्वात्सूर्यसदृशः । सुपर्णः स्वर्गं प्रत्युद्गमनहेतुत्वात्पक्षिसदृशः । तथाविधोऽश्मा पितुः पालकस्य पूर्वदिग्वार्तिन आहवनीयस्य योनिं कारणभूतमाग्नीध्रमाविवेश

प्रविष्टवान् । येषां दीक्षितानामाहवनीय उद्गायेदाग्नीध्रादुद्धरेत् । इत्याहवनी-  
ययोनित्वमाग्नीध्रस्यान्यत्राऽऽज्ञातम् । अयं पृश्निः श्वेतवर्णोऽश्वा दिवो मध्ये नि-  
हितः स्थापितः सन् रजसो रञ्जनीयस्य जगतोऽन्तावुत्पत्तिपलयरूपं कोटिद्वयं पाति  
परमेश्वररूपेण पालयति । कल्पः—“ इन्द्रं विश्वा अवीवृधमिति चतसृभिरापुच्छा-  
द्रत्वा ” इति । तत्र प्रथमामाह—

इन्द्रं विश्वा अवीवृधमिति । विश्वा गिरः सर्वाः स्तुतय इन्द्रं परमेश्वर्यो-  
पेतमाग्निमवीवृधण्वार्धितवत्त्वः । कीदृशमिन्द्रं, समुद्रव्यचसं समुद्रवद्व्यापिनम् । रथीनां  
रथीतमं रथ एवामस्तीति व्युत्पत्त्या रथिशब्देन राजामात्यादय उच्यन्ते । तेषां  
मध्येऽतिशयेन रथी रथीतमस्तम् । वाजानां पतिमन्त्रानां पालकम् । यथास्तपति  
सन्मार्गवार्तिनां यजमानानां पालकम् । अथ द्वितीयामाह—

सूम्नहूर्यज्ञ इति । सुम्नहूः सुम्नस्य प्रजापशुरूपस्य सुखस्यऽऽह्लाता संपाद-  
यिता दक्षश्च देवानावक्षदावहतु । यक्षदाग्निश्च पूर्वोक्ताभिरपि देवानावक्षदाह्वयतु ।  
अथ तृतीयामाह—

वाजस्य मेति । इन्द्रः परमैश्वर्ययुक्तोऽग्निर्वाजस्यान्नस्य पसूतिनिमित्तेनो-  
द्ग्रामेणोद्ग्रहणसामर्थ्येन मां यजमानमुद्ग्रभीदुत्कर्षं प्रापितवान् । अथानन्तरमिन्द्र  
परमैश्वर्ययुक्तोऽयमग्निर्निग्राभेण त्निग्रहसामर्थ्येन मे सपत्नान्मदीयान्वैरिणोऽन्नान  
कार्निगृहीतान्करोतु । अथ चतुर्थीमाह—

उद्ग्रामं चेति । देवाः सर्वे ब्रह्म परिवृढमुद्ग्राममस्मदयिमुत्कर्षं निग्रामं च  
वैरिणो निकर्षं चावीवृधन्वार्धितवन्तः । अथानन्तरमिन्द्राग्नी विषूचीनान्सर्वतः  
पलायमानान्मे सपत्नान्मदीयान्वैरिणो व्यस्यतां विनाशयताम् । अत्र विनियोग-  
संग्रहः ।

उत्तिभिः समिधो दध्यादुदु त्वोद्यच्छते नलम् ।

पञ्चेति वज्रभिर्हत्वा विद्वाभ्यात्मशमनः स्थितिः ॥

इन्द्रं चतुर्भिरापुच्छाद्गच्छेत्पञ्चदशेरिताः ॥

इति श्रीमत्सायणाचार्यविरचिते माधवीये वेदार्थप्रकाशे लृष्णयजुर्वे-  
दीयतैत्तिरीयसंहिताभाष्ये चतुर्थकाण्डे चतुर्थप्रपाठकेऽ-

तृतीयोऽनुवाकः ॥ ३ ॥

[ अप्रतिस्थसूक्ताभिधानम् ]

( अथ चतुर्थकाण्डे षष्ठमपाठके चतुर्थोऽनुवाकः )

आशुः शिशानो वृषभो न युध्मो घनाघनः  
 क्षोभेणश्चर्षणीनाम् । संक्रन्दनोऽनिमिष  
 एकवीरः शत२ सेना अजयत्सकामिन्द्रः ।  
 संक्रन्दनेनानिमिषेण जिष्णुना युत्कारेण  
 दुश्च्यवनेन धृष्णुना । तदिन्द्रेण जयत त-  
 त्सहध्वं युधो नर इषुहस्तेन वृष्णा । स इ-  
 षुहस्तैः स निषङ्गिभिर्वशी सस्त्रष्टा स युध  
 इन्द्रो गणेन । स२ स्रष्टजित्सोमपा बाहुश-  
 ध्यूर्ध्वधन्वा प्रतिहिताभिरस्ता । बृहस्पते  
 परि दीय [ १ ] रथेन रक्षोहाऽमित्रा२ अ-  
 पवार्धमानः । प्रभञ्जन्त्सेनाः प्रमृणो युधा  
 जयन्नस्माकमेध्यविता रथानाम् । गोत्र  
 मिदं गोविदं वज्रबाहुं जयन्तमज्यं प्रमृण-  
 न्तमोजसा । इम२ सजाता अनु वीरयध्व  
 मिन्द्रः सखायोऽनु स२ रभध्वम् । बलवि-  
 ज्ञायः स्थवीरः प्रवीरः सहस्वान्वाजी सह-  
 मान उग्रः । अभिवीरो अभिसत्त्वा सहोजा  
 जैत्रमिन्द्र रथमा तिष्ठ गोवित् । अमि गोत्रा-  
 णि सहसा गाहमानोऽदायः [ २ ] वीरः  
 शतमन्युरिन्द्रः । दुश्च्यवनः पृतनाषाड्यु-  
 ध्योऽस्माक२ सेना अवतु प्र युत्सु । इन्द्र



आसां नेता बृहस्पतिर्दक्षिणा यज्ञः पुर एतु  
 सोमः । देवसेनानामभिभञ्जतीनां जयन्तीनां  
 मरुतो यन्त्वग्ने । इन्द्रस्य वृष्णो वरुणस्य  
 राज्ञ आदित्यानां मरुताः शर्ष उग्रम् । म-  
 हामनसां भुवनच्यवानां घोषो देवानां जय  
 तामुदस्थात् । अस्माकमिन्द्रः समृतेषु ध्व-  
 जेष्वस्माकं या इषवस्ता जयन्तु ( ३ ) ।  
 अस्माकं वीरा उत्तरे भवन्त्वस्मानु देवा  
 अवता हवेषु । उद्धर्षय मघवन्नायुधान्यु-  
 त्सत्त्व( त्व ) नां मामकानां महाः सि ।  
 उद्वन्नहन्वाजिनां वाजिनान्युद्रयानां जयता-  
 मेतु घोषः । उप प्रेत जयता नरः स्थिरा  
 वः सन्तु बाहवः । इन्द्रो वः शर्म यच्छत्व-  
 नाघृष्या यथाऽसंथ । अवसृष्टा परां षत  
 शरव्ये ब्रह्मसः शिता । गच्छामित्रान्प्र  
 ( ४ ) विश मैषां कं चनोच्छिषः । मर्मा  
 णि ते वर्माभिश्छादयामि सोमस्त्वा राजाऽ-  
 मृतेनाभि वस्ताम् । उरोर्वरीयो वरिवस्ते  
 अस्तु जयन्तं त्वामनु मदन्तु देवाः । यत्र  
 बाणाः संपतन्ति कुमारा विशिखा इव ।  
 इन्द्रो नस्तत्र वृत्रहा विश्वाहा शर्म यच्छतु  
 [ ५ ] ॥

( दधिदायो जयन्त्वमित्रान्प्र चत्वारिंश शच्च ) ।

( अप्रतिरयसूक्ताभिधानम् ]

इति ऋणयजुर्वेदीयतैत्तिरीयसंहितायां चतुर्थाष्टके  
षष्ठप्रपाठके चतुर्थोऽनुवाकः ॥ ४ ॥

( अथ चतुर्थकाण्डे षष्ठप्रपाठके चतुर्थोऽनुवाकः ) ।

तृतीयेऽनुवाकेऽग्निप्रणयनमुक्तम् । अथाप्रतिरयसूक्तमुच्यते ।

कल्पः - “ आशुः शिशान इति दक्षिणतो ब्रह्मा दशर्चेनान्वेति मैत्रावरुणः  
प्रतिप्रस्थाता वा ” इति । तत्र प्रथगामाह -

आशुः शिशान इति । अयमिन्द्रः परमैश्वर्योपेतः शतं सेनाः शतसं-  
ख्याकाः परकीयसेनाः साकमेकप्रयत्नेनाजयत् । कीदृश इन्द्रः । आशुः शीघ्र-  
कारी, शिशानस्तीक्ष्णोऽप्युध इत्यर्थः । तत्र दृष्टान्तः वृषभो न युष्मः । यथा  
वृषभो वृषभान्तरेण योद्धुमुत्सुकस्त्वद्वयमपि घनाघनोऽतिशयेन शत्रूणां हिंसको  
वातकः । चर्वणीनां परसेनागतमनुष्याणां क्षोमणः क्षोभहेतुः । संक्रन्दनः समी-  
चीनं क्रन्दनं परमयहेतुर्ध्वनिविशेषो यस्यासौ संक्रन्दनः । आनिमिषः कदाचिदपि  
निमेषं न करोत्यत्यन्तसावधान इत्यर्थः एकवीरः परानपेक्षेण ( क्षः ) स्वयमेक  
एव जेतुं समर्थः शूरः । अथ द्वितीयामाह -

संक्रन्दनेनेति । युधो युद्धार्थिनो हे नरो मनुष्या इन्द्रेणानुगृहीताः सन्त-  
स्तत्परबलं जयत वशी कुरुत । वशीकृत्य च तत्सहस्रमभिववत विनाशयते-  
त्यर्थः । कीदृशेनेन्द्रेण, संक्रन्दनेनानिमिषेण । पूर्ववद्व्याख्येयम् । जिष्णुना जय-  
शीलेन, युस्कारेण युद्धकारिणा, दुश्च्यवनेन च्यावायितुं दुःशक्येन, धुष्णुना  
भीतिरहितेन, इषुहस्तेन बाणाद्यायुधोपेतेन, वृष्णा कामानां वर्षकेण ।

अथ तृतीयामाह -

स इषुहस्तैरिति । इषुहस्तैः येषां भटानां त इषुहस्तास्तैः साकं स  
इन्द्रो वशी परबलं स्ववशं करोति । निषङ्गिणः खड्गहस्तास्तैः साकं स इन्द्रो  
वशी स्वकीवैधानुष्कैः खड्गहस्तैश्चोपेतत्वात्परसैन्यं वशी करोतीत्यर्थः । यद्वा  
परसैन्यगतैधानुष्कैः खड्गहस्तैश्च सहितं तद्वशी करोति । स इन्द्रो युधो योद्धा

[ अग्रतिर्य्यसूक्ताभिधानम् ]

सन्गणेन परकीयभटसमूहेन संसृष्टा सहसा गत्वा सम्यङ्मिश्रितो भवति । मिश्री-  
भूय च ये स्वेन संसृष्टास्तान्तर्वाञ्जयतीति संसृष्टजित् । यजमानानां यागेषु  
सोमं पिबतीति सोमपा अत एव बाहुशर्धी बाहुवल्लोपेव ऊर्ध्वधन्वा निरन्तरमुद्य-  
तधनुष्कः प्रतिहिताभिस्तेन धनुषा प्रेरिताभिरिषुभिरस्ता क्षेप्ता विगाशयतीत्यर्थः ।  
अथ चतुर्थीमाह—

बृहस्पते परीति । बृहद्वाकस्याः पालको बृहस्पतिरिन्द्रः । अत एव शा-  
स्त्रान्तरे समाम्नातम्—“ वाचै बृहत्तस्याः एष पतिस्त्वस्माद्बृहस्पतिरेषः ” इति ।  
व्याकरणकर्तृत्वमिन्द्रस्य वाक्पतित्वम् । तच्चान्यत्राऽऽम्नातम्—“ ते देवा इन्द्रम-  
ब्रुवन्निमां नो वाचं व्याकुर्वीति ” इति । तथाविध हे इन्द्र त्वं रथेन परिदीप्य  
सर्वतो गच्छ । कीदृश इन्द्रः, रक्षोहा राक्षसानां हन्ता, अमित्राञ्छत्रूनवबाध-  
मानो यथाऽप्यमन्ति तथा बाधमानः, सेनाः परकीयाः प्रमञ्जन्प्रकर्षेण भग्नाः  
कुर्वन्, प्रमृणः प्रकर्षेण हिंसको युधा युद्धेन जयन्सर्वत विजयमानः । अस्माक-  
मस्मदीयानां रथानामवितैधि रक्षको भव । अथ पञ्चमीमाह—

गोत्रमिदमिति । हे सजाताः समानजन्मानोऽस्मदीया ज्ञातयो यूयमि-  
मिन्द्रमनुवरिषध्वम् । अयमिन्द्रः पुरतो वीरः शूरोऽभवत्पश्चाद्यूर्यं शूरा भवत ।  
हे सखाय इन्द्रमनुसरमध्वमिन्द्रः पुरतो युद्धं सम्यगारभतां पश्चाद्भवत आरभन्ताम् ।  
कीदृशमिन्द्रं, गोत्रमिदं गोत्रान्पर्वतान्भिनन्ति तदीयपक्षांश्छिनत्तीति गोत्रमिदं, गां  
भूमिं विन्दते लभत इति गोवित्तं गोविदं, वज्रो वाहौ यस्य स वज्रबाहुस्तम्,  
अज्म जयन्तं भूमिराहित्यं शत्रूणां यथा भवति तथा विजयमानम्, ओजसा  
बलेन प्रमृणन्तं प्रकर्षेण हिंसन्तम् । अथ षष्ठीमाह—

बलविज्ञाय इति । हे इन्द्र त्वं जैत्रं जयशीलं रथमाविष्टाऽऽरोह । कीदृ-  
शस्त्वं, बलं परकीयसामर्थ्यं विजानातीति बलविज्ञायः । स्थविरः पुरातनः ।  
प्रवीरः शूरेष्वप्यतिशूरः । सहस्वान्बलवान् । वाज्यन्बवान् । सहमानः परेषाम-  
भिपविता । उग्रो युद्धेषु क्रूरः । अभितो वीराः शूरभटा यस्यास्तावभिधीरः ।

[ अपतिरथसूक्ताभिधानम् ]

अभिवः सत्त्वानः परिचारकाः प्राणिनो यस्यासावामिसत्त्वा । सहस्रो बलाज्जातः  
सहोजा बलाधिक इत्यर्थः । गां भूमिं विन्दते लभत इति गोवि ।

अथ सप्तमीमाह—

अभिगोत्राणीति । अयमिन्द्रः प्रयुत्सु प्रकृष्टेषु युद्धेषु अस्माकं सेना अवतु  
रक्षतु । कीदृश इन्द्रः, अभि सर्वतोऽवस्थितानि गोत्राणि युद्धक्षेत्राणि सहसा  
शीघ्रं गाहमानः प्रविशन् । अदायो द्वा( द )यारहितः । वीरः शूरः । शतमन्यु-  
बहुविधक्रोधयुक्तः । दुश्चपवनश्च्यावयितुं दुःशक्यः । पृतनाषाट् परकीयसेनानाम-  
मिमाविता । अयुध्यः केनापि योद्धुमशक्यः । अथाष्टमीमाह—

इन्द्र आसामिति । याः सेना अस्मदनुग्रहार्थं वैरिषु गच्छन्त्यासां सेना-  
नामिन्द्रो नेता भवतु । यो बृहस्पतिर्यां च दक्षिणा देवी यश्च यज्ञो यश्च सोम  
एतेषामेकैकः पुरतो गच्छतु । याश्चैतत्संवन्धिन्यो देवसेनाः परवलमभिभञ्जयन्त्यो  
जयन्तीनां ता [न्त्यस्ता] सामग्रे मरुतो यन्तु गच्छन्तु । अथ नवमीमाह—

इन्द्रस्य वृष्ण इति । वृष्णः कामामिवार्षिण इन्द्रस्य राज्ञं राज्यं कुर्वतो  
वरुणस्य शर्धो बलमुग्रं युद्धेष्वतिवीर्यमस्तु । महामनसां युद्धे स्थिरचित्तानां भुव-  
नच्यवानां शत्रून्भुवनेभ्यश्च्यावयितुं समर्थानां जयतां विजयमानानां देवानां घोषो  
निरुदस्थात्सर्वत उत्थितोऽभूत् । अथ दशमीमाह—

अस्माकमिन्द्र इति । युद्धार्थं परसैन्यं गतेषु सम्यक्प्राप्तेषु सत्स्वस्माक-  
मिन्द्रो रक्षिता भवत्विति शेषः । तदानीमस्माकं या इषवोऽस्मदीयैर्मुक्तास्ता ज-  
यन्तु परसैन्यानि विध्यन्तु । अस्माकं ये वीरा( शूरा भटास्त उत्तरे भवन्तु  
परकीयभटेभ्य उत्कृष्टा भवन्तु । देवा हवेषु युद्धेषु अस्मानु अस्मानेवावतावन्तु  
रक्षन्तु ।

इत्थं दशर्कमपतिरथसूक्तं समाप्तम् । अथ तत्रैव विकल्पिताः पञ्चवर्च उ-  
च्यन्ते—

एव पथममाह—

उद्धर्षयेति । हे गववन्निन्द्राऽऽयुधान्यस्मदीयोन्युद्धर्षय परकीयेभ्य उत्कृष्टानि कृत्वाऽस्मान्दुर्हर्षय । मामकानां मदीयानां सत्त्व [ च्वा ] नां प्राणिनां वहांसि तेजाः स्युत्कृष्टानि कृत्वा तान्दुर्हर्षय । हे वृत्रहन्वाजिनामस्मदीयानामभ्यानां वाजिनानि शीघ्रगमनान्युत्कृष्टानि कृत्वा हर्षय । जयतां विजयं प्राप्नुवतां रथानामस्मदीयानां घोष उदेतु महाध्वनिरुद्गच्छतु । अथ द्वितीयामाह—

उप प्रेतेति । हे नरोऽस्मदीयाः पुरुषा उपप्रेत परसैन्यस्य समीपे प्रकर्षेण यच्छत । ततो जयत विजयं प्राप्नुत । वो युष्माकं बाहवः स्वकीयायुधैः प्रहरेणेषु स्थिराः सन्तु । यथा यूयमनाधृष्या असथ केनाप्यतिरस्कायां भवथ तथाऽयमिन्द्रो वो युष्माकं शर्म यच्छतु सुखं ददातु । अथ तृतीयामाह—

अवसृष्टेति । हिंसिका हेतिः शरव्या । हे शरव्ये ब्रह्मणा संशिता तीक्ष्णीकृता त्वमवसृष्टाऽस्माभिर्मुक्ता सती परापत सहसा परसैन्ये पतिता भव । पतिता अमित्राञ्छत्रून् नच्छ प्राप्नुहि । प्राप्य च प्रविशेषां शत्रूणां शरीरमध्ये प्रवेशं कुरु । प्रविश्य चैषां शत्रूणां मध्ये कंचन पुरुषं मोच्छिषोऽवाशिष्टं मा कुरु । सर्वानपि जहीत्यर्थः । अथ चतुर्थीमाह—

मर्माणि त इति । हे यजमान ते तव मर्माणि वर्मभिः कवचैश्छादयामि । सोमो रांजा त्वाममृतेन मरणनिवारकेण केनापि कवचविशेषेणाभिवस्तामभिव आच्छादयतु । ते तव वरिवो धनमुरोर्वरीयोऽस्तु, अन्यदीयादधिकादप्यत्यन्तमधिकमस्तु । जयन्तं विजयं प्राप्नुवन्तं त्वां देवा अनुमदात्वन्कूला भूत्वा हृष्यन्तु । अथ पञ्चमीमाह—

यत्र बाणा इति । यत्र यस्मिन्युद्धे बाणाः परैर्भूताः संपतन्वीतश्चेतश्च संभूय पतन्ति । तत्र दृष्टान्तः—कूमारा विशिखा इव, [ यथा ] मुण्डित शिरस्का विशीर्णकेशा वाऽत्यन्तं बालाश्चपलाः सन्त्य इतश्चेतश्च गच्छन्ति तद्वत् । तत्र युद्धेऽयमिन्द्रो विश्वाहा परकीयसर्वभाणिघाती वृत्रहा विशेषतो वैरिघाती संजोऽस्मभ्यं शर्म यच्छतु सुखं ददातु । आशुः शिशान इत्येतत्सूक्तं विनियुङ्क्ते—

[ अप्रतिरथसूक्तभिधानम् ]

“देवासुराः संपत्ता आसन्ते देवा एतदप्रतिरथमपश्यन्तेन वे तेऽप्रत्यसुरान-  
जयन्तदप्रतिरथस्याप्रतिरथत्वं यदप्रतिरथं द्वितीवो होताऽन्वाहाप्रत्येव तेन यज-  
मानो भ्रातृव्याञ्जयत्यथो अनभिजितमेवाभि जयति ” [ सं० का० ५ प्र० ४  
अ० ६ ] इति ।

यदा देवाश्चासुराश्च युद्धाघोद्यतास्तदानीं देवा विजयपदत्वेनाप्रतिरथाख्यम-  
तसूक्तमपश्यन् । \* तेनैवं यजमानः सर्वान्भ्रातृव्यान्प्रतिकूलराहित्यं यथा भवति  
तथैव जयति । अपि च पूर्वमनभिजितमपि धनं देशविशेषं वा सर्वथाविजयत्येव ।  
सूक्तमग्निसंख्यां विधत्ते—

दशर्चं भवति दशाक्षरा विराड्विराजेमौ लोकौ विधृतावनयोर्लोकयोर्वि-  
धृत्या अथो दशाक्षरा विराडञं विराड्विराज्येवाच्चाद्ये प्रति तिष्ठति ” ( सं०  
का० ५ प्र० ४ अ० ६ ) इति ।

अस्मिन्ननुवाके समाप्तावानामुद्धर्षयेत्यादीनां पञ्चानां विकल्पार्थत्वात्सूक्तगता  
ऋचो दशैव संपद्यन्ते । विराद्लुन्दसो दशाक्षरत्वात्तस्य च्छन्दसः सामर्थ्येनैव  
लोकयोर्विधृतत्वात्तयोर्विधृत्यर्थमिदं दशर्चं सूक्तं संपद्यते । अपि च दशाक्षरत्वं  
विराद्लुन्दसोऽन्तर्हेतुत्वेनान्तत्वादशसंख्याद्वारा तस्मिन्नन्त्याद्ये प्रवितिष्ठति । अथ  
पूर्वानुवाकोक्तविमान इत्यादिमन्त्रद्वयसाध्यमशमनिधानं विधत्ते—

“असदिव वा अन्तरिक्षमन्तरिक्षनिवाऽऽग्नीध्रमाग्नीध्रेऽश्मानं नि दधाति  
सत्त्वाय ” ( सं० का० ५ प्र० ४ अ० ६ ) इति ।

भूमिवन्मूर्तस्वरूपाभावादिदमन्तरिक्षमविद्यमानसदृशं भवति । अन्तरिक्षसदृशं  
वाऽऽग्नीध्रं हविर्धानशकलग्रहसादनादीनामभावेन शून्यत्वप्रतिमानात् । अतः  
शून्यत्वनिवारणेन च सुसज्जावाय तत्रापि कंचिदश्मानं निदध्यात् ।

मन्त्रद्वित्वं प्रशंसति—

“द्वाभ्यां प्रतिष्ठित्यै ” [ सं० का० ५ प्र० ४ अ० ६ ] इति ।

अत्र तेन वै तेऽप्रत्यसुरानित्यादिहोवाऽन्वाहेत्यन्तसंहितावाक्यस्य व्याख्यानं नूतितम् ।

[ अतिरिक्तसूक्तभिधानम् ]

प्रथममन्त्रे विमानशब्दस्य तात्पर्यं दर्शयति-

“ विमान एष दिवो मध्य आस्त इत्याह व्येवेतया मिमीते ” । [ सं० का० ५ प्र० ४ अ० ६ ] इति ।

“ एतयर्चा पूर्वं शून्यमाग्नीध्रं वस्तु विशिष्टं यथा भवति तथा मिमीत एव प्रमितं करोत्येव । द्वितीयमन्त्रे पृश्निशब्दतात्पर्यं दर्शयति-

“ मध्ये दिवो निहितः पृश्निरश्मेत्याहान्यं वै पृष्यन्नमेवाव रुन्धे ” ( सं० का० ५ प्र० ४ अ० ६ ) इति ।

पक्वं शाल्यन्नं श्वेतं भवति । अतः श्वेतेनाश्मना तादृशमन्नं प्राप्नोति ।

इन्द्रं विश्वा अवीवृधन्नित्यादिमन्त्रचतुष्टयसाध्यं गमनं विधत्ते-

“ चतसृभिरा पुच्छादेति चत्वारि छन्दांसि छन्दोभिरेव ” ( सं० का० ५ प्र० ४ अ० ६ ) इति ।

आग्नीध्रान्निगंत्य पुच्छपर्यन्तमेतैर्मन्त्रैर्गच्छेत् । गायत्र्यादीनां मुख्यच्छन्दांश्चतुष्ट्वान्मन्त्रसंख्यायाश्छन्दोभिरेव युक्तो गतवान्भवति ।

प्रथममन्त्रस्य प्रथमपादेऽवीवृधन्निति पदस्य तात्पर्यं दर्शयति-

“ इन्द्रं विश्वा अवीवृधन्नित्याह वृद्धिमेवोपावर्तते ” ( सं० का० ५ प्र० ४ अ० ६ ) इति ।

तत्रैव चतुर्थपादे वाजशब्दतात्पर्यं दर्शयति-

“ वाजानां सत्पतिं पतिमित्याहान्नं वै वाजोऽन्नमेवाव रुन्धे ” ( सं० का० ५ प्र० ४ अ० ६ ) इति । द्वितीयमन्त्रे सुम्नशब्दतात्पर्यं दर्शयति-

“ सुम्नहूर्यज्ञो देवा आ च वक्षदित्याह प्रङ्गा वै पशवः सुम्नं प्रजापेव पशूनात्मन्धत्ते ” [ सं० का० ५ प्र० ४ अ० ६ ] इति ।

अस्मिन्नेव मन्त्र उत्तरभागस्य तात्पर्यं दर्शयति-

“ यक्षदग्निर्देवो देवा आ च यक्षदित्याह स्वमाकृत्यै ” [ सं० का० ५ प्र० ४ अ० ६ ] इति ।

देवा आ च वक्षदित्युक्त्या तान्देवान्स्वगतान्स्वाधीनान्करोति ।

( अग्निस्थापनाभिधानम् ]

तृतीयमन्त्रगतयोरुद्ग्राभनिग्राभशब्देयास्तात्पर्यं दर्शयति—

“ वाजस्य मा पसवेनोद्ग्राभेणोदग्रभीदित्यहासौ वा आदित्य उद्यन्नुद्ग्राभ  
एष निम्नोच्चनिग्राभो ब्रह्मणैवाऽऽत्मानमुद्गृह्णाति ब्रह्मणा भ्रातृव्यं निगृह्णाति ”  
[ सं० का० ५ प० ४ अ० ६ ] इति ।

ऊर्ध्वग्रहणवाचिनोद्ग्राभशब्देनोद्गच्छनिग्राभशब्देनाधो गच्छन्निग्राभावादित्यो  
उक्षयते । अतस्तदुभयप्रतिपादकेन मन्त्रेणाऽऽत्मानमुद्गृह्णाति उत्कर्षं प्रापयति ।  
तन्नातृव्यं निगृह्णाति निग्रहं प्रापयति । अत्र त्रिनियोगसंग्रहः—

आशुरित्यप्रतिरथं होताऽन्वाह दशचक्रम् ।

उद्धर्षति विकल्पार्था मन्त्राः पञ्चदशेरिताः ॥ इति ।

इति श्रीमत्सायणाचार्यविरचिते माधवीये वेदार्थप्रकाशे छण्णयजुर्वेदीय-

तैत्तिरीयसंहिताभाष्ये चतुर्थकाण्डे षष्ठप्रपाठके

चतुर्थोऽनुवाकः ॥ ४ ॥

( अथ चतुर्थाष्टके षष्ठप्रपाठके षष्ठमोऽनुवाकः ) ।

प्राचीमनु प्रदिशं प्रेहि विद्वानग्नेरग्ने पुरो-  
अग्निभवेह । विश्वा आशा दीद्यानो वि  
भाहूर्ज नो धेहि द्विपदे चतुष्पदे । क्रमध्वम-  
ग्निना नाकमुख्यः हस्तेषु बिभ्रतः । दिवः  
पृष्ठं सुवर्गत्वा मिश्रा देवेभिराध्वम् । पृ-  
थिव्या अहमुदन्तरिक्षमाऽरुहमन्तरिक्षाद्दि-  
वमाऽरुहम् । दिवो नाकस्य पृष्ठात्सुवर्ज्यो-  
तिरगाम् [ १ ] अहम् । सुवर्यन्तो नापेक्ष-  
न्त आ द्याः रोहन्ति रोदसी । यज्ञं ये वि-  
श्वतोधारः सुविदांसो बितेनिरे । अग्ने



[ अग्निस्थापनाभिधानम् ]

प्रेहि प्रथमो देवयतां चक्षुर्देवानामुत मर्त्या  
 नाम् । इयक्षमाणा भृगुभिः सजोषाः सुव  
 र्यन्तु यजमानाः स्वस्ति । नक्तोषासा सम-  
 नसा विरूपे धापयेते शिशुमेकः समीची ।  
 द्यावा क्षामा रुक्मो अन्तर्वि भाति देवा  
 अग्निं धारयन्द्रविणोदाः । अग्ने सहस्राक्ष  
 [ २ ] शतमूर्धन्छतं ते प्राणाः सहस्रमपा-  
 नाः । त्वं साहस्रस्रं राय ईशिषे तस्मै ते  
 विधेम वाजाय स्वाहा । सुपर्णोऽसि गरु-  
 त्मान्पृथिव्याः सीद पृष्ठे पृथिव्याः सीद  
 भासाऽन्तरिक्षमा पृण ज्योतिषा दिवमुत्त-  
 भान तेजसा दिश उदः ह । आजुह्वानः  
 सुप्रतीकः पुरस्तादग्ने स्या योनिमाः सीद  
 साध्या । अस्मिन्सधस्ये अद्युत्तरस्मिन्विश्वे  
 देवाः [ ३ ] यजयानश्च सीदत । प्रेद्धो  
 अग्ने दीदिहि पुरो नोऽजस्रया सूर्या य-  
 विष्ठ । त्वां शश्वन्त उपयान्ति वाजाः ।  
 विधेम ते परमे जन्मन्नामे विधेय स्तोमैर-  
 वरे सधस्ये । यस्माद्योनैरुदारिण्या यजे तं  
 प्र त्वे हवीः षि जुहुरे समिद्धे । तां सवि-  
 तुर्वरेण्यस्य चित्रामाऽहं वृणे सुमतिं वि-  
 श्वजन्त्याम् । यामस्य कण्वो अदुहत्प्रपी

[ अग्निस्थाषनाभिधानम् ]

ना॒ सहस्र॑धाराम् ( ४ ) पर्य॑सा म॒हीं  
 गाम् । स॒प्त तै॑ अग्ने॒ समिधः॑ स॒प्त जिह्वाः॑  
 स॒प्तर्षयः॑ स॒प्त धाम॑ प्रियाणि । स॒प्त होत्राः॑  
 स॒प्तधा॑ त्वा॒ यज॑न्ति स॒प्त यो॒निरा॑ पृ॒णस्वा  
 घृ॒तेन॑ । ई॒दृ॒श्चा॒न्यादृ॒श्चैता॒दृ॒श्च॑ प्रति॒दृ॒-  
 दृ॒श्च॑ मि॒तश्च॑ संमि॒तश्च॑ स॒मराः॑ शु॒क्रज्यो॑-  
 तिश्च॑ चि॒त्रज्यो॑तिश्च॑ स॒त्यज्यो॑तिश्च॑ ज्यो॑-  
 तिष्मा॑श्च॑ स॒त्यश्च॑र्त॒पाश्चा॒त्यः॑ हाः [ ५ ] ।  
 ऋ॒तजि॒च्च॑ स॒त्यजि॒च्च॑ से॒नजि॒च्च॑ सु॒षेण॑-  
 श्चा॒न्यामि॒त्रश्च॑ दू॒रेअ॑मि॒त्रश्च॑ ग॒णः । ऋ॒-  
 तश्च॑ स॒त्यश्च॑ द॒रुव॑श्च॑ ध॒रुण॑श्च॑ ध॒ता  
 च॑ वि॒धता॑ च॑ वि॒धार॑यः । ई॒दृक्षा॑स ए॒तादृ॑-  
 क्षा॑स ऊ॒ षु॒णः॑ स॒दृक्षा॑सः प्र॒तिस॑दृक्षा॒स  
 ए॒तन॑ । मि॒तास॑श्च॑ संमि॒तास॑श्च॑ न ऊ॒तये॑  
 स॒मर॑सो मरुतो॒ यज्ञे॑ अ॒स्मिन्नि॒न्द्रं॑ दै॒वीवि॑-  
 शो॑ म॒रुतोऽनु॑व॒र्मानो॑ यथे॒न्द्रं॑ दै॒वीवि॑शो॑ म॒-  
 रुतोऽनु॑व॒र्मान॑ ए॒वमि॒मं॑ य॒ज॒मानं॑ दै॒वीश्च॑  
 वि॒शो॑ मा॒नुषी॑श्चा॒नुव॑र्मानो भवन्तु ( ६ ) ॥

( अगा॑ सह॒स्राक्ष॑ दे॒वाः सह॑स्र॒धाराम॑त्य॒हा अनु॑व॒र्मानः॑ षोड॑श च )

इति कृष्णयजुर्वेदीयतैत्तिरीयसंहितायां चतुर्थाऽष्टके  
 षष्ठप्रपाठकेः पञ्चमोऽनुवाकः ॥ ५ ॥

[ अथ चतुर्थकाण्डे षष्ठप्रपाठके पञ्चमोऽनुवाकः ] ।

चतुर्थेनुवाकेऽग्निप्रणयनाङ्गमपतिरथसूक्तमुक्तम् । अथ पञ्चमेऽग्निस्थापनमु-  
च्यते । कल्पः— “ प्राचीमनु प्रदिशमिति पञ्चभिरग्निमधिरुह ” इति । तत्र-  
प्रथमामाह—

प्राचीमनु प्रदिशमिति । अग्न इदानीमानीत हे वह्ने प्राचीं (प) दिशं  
प्रागारूपां प्रकृष्टां दिशं विद्वांस्त्वमनुमेहि, अनुक्रमेण प्रकर्षो यथा भवति तथा  
गच्छ । त्वमग्नेरिष्टकानिष्पादितस्य चितिरूपस्य वह्नोरिहास्मिन्कर्मणि पुरो अग्नि-  
र्भव पूर्वभागवर्ती वह्निर्भव । यद्वा पुरोगन्ता मुख्योऽग्निर्भवेत्यर्थः विश्वा आशाः  
सर्वा अपि दिशो दीधानः प्रकाशयन्विमाहि त्वमपि विशेषेण प्रकाशस्व । ततो  
नोऽस्मदीयाय द्विपदे चतुष्पदे चोर्जमन्त्रं धेहि संपादय । अथ द्वितीयामाह—

क्रमध्वमग्निनेति । हे ऋत्विग्यजमाना नाकं स्वर्गसाधनमुख्यमुखायां पूर्वं  
संपादितमग्निं हस्तेषु बिभ्रवो धारयन्तस्तेनाग्निना सह क्रमध्वमग्नेरुपरि षादान्वि-  
क्षिपत । ततो दिवः पृष्ठमाकाशस्योपरि वर्तमानं सुवर्गत्वा स्वर्गलोकं प्राप्य देवे-  
भिर्मिश्रा देवैरेकीभूताः सन्तः आध्वमुपविशत । अथ तृतीयामाह—

पृथिव्या अहमिति । अहं यजमानः पृथिव्या उद्धत एतदन्तरिक्षमारुह-  
मारूढोऽस्मि । तस्मादेवान्तरिक्षादुद्धतो दिवमारुहं द्युलोकमारूढोऽस्मि । दिवो  
द्युलोकसंबन्धी नाको दुःस्वरहितो यः प्रदेशस्त्वस्य पृष्ठादुपरिष्ठात्स्वर्गलोकावाप्ति-  
ज्योतिर्मण्डलमादित्यरूपमहमगां प्राप्तोऽस्मि यद्वा प्राप्स्यामि । अथ चतुर्थीमाह—

सुवर्यन्तो नेति । ये यजमानाः सुविद्वांसः सुष्ठु कर्मानुष्ठानप्रकारं जानन्तो  
विश्वतोधारं सर्वस्व जगतो धारणेहेतुं यमग्निं विनेतिरे बिस्वरेणानुविष्ठन्ति ते यज-  
माना द्यामन्तरिक्षमारोहन्ति । तथा रोदसी द्यावापृथिव्यावारोहन्ति । ततः सुव-  
र्यन्तः स्वर्गनिवासमादित्यमण्डलं प्राप्नुवन्तोऽन्यत्किमपि स्थानं नापेक्षन्ते । अथ  
पञ्चमीमाह—

अग्ने प्रेह्यति । देवानात्मन इच्छतो देवयन्तो यजमानास्तेषामुपकाराय  
हेऽग्ने त्वं मथमः मेहि पुरतो गच्छ । यतस्त्वं देवानां मनुष्याणां च चक्षुःस्थां  
नीयः । लोके हि गच्छतः पुरुषस्य दृष्टिः पुरतो याति । इयक्षमाणा यष्टुमि-

( अग्निस्थापनाभिधानम् )

ऋन्तो यजमाना भृगुभिः सजोषा अनुष्ठानपरैर्भृगुनामकैर्मुनिभिः समानप्रियाः सन्तः स्वास्ति कर्मक्षमा यथा भवन्ति तथा सुवर्यन्तु । तत्र प्रथममन्त्रस्य तात्पर्यं दर्शयति—

“ प्राचीमनु प्रादिशं मेहि विद्वानित्याह देवलोकमेवैतयोपावर्तते ” ( सं० का० ५ अ० ४ प्र० ७ ) इति । देवलोकमेवोद्दिश्यानयर्चा प्रवृत्तो भवति । द्वितीयमन्त्रस्य तात्पर्यं दर्शयति—

“ क्रमध्वमाग्निना नाकमित्याहेमानेवैतया लोकान्क्रमते ” ( सं० का० ५ प्र० ४ अ० ७ ) इति । इमानेव लोकानुद्दिश्यानयर्चा पादविन्यासं करोति तृतीयमन्त्रस्य तात्पर्यं दर्शयति—

“ पृथिव्या अहमुदन्तरिक्षमाऽरुहमित्याहेमानेवैतया लोकान्समारोहति ” ( सं० का० ५ प्र० ४ अ० ७ ) इति । इमानेव लोकानुद्दिश्यानयर्चा सम्यग्मारोहति । चतुर्थमन्त्रस्य तात्पर्यं दर्शयति—

“ सुवर्यन्तो नापेक्षन्त इत्याह सुवर्गमेवैतया लोकमेति ” ( सं० का० ५ प्र० ४ अ० ७ ) इति । स्वर्गप्राप्तिपतिपादकशब्दस्यात्र सद्भावात्तद्वचा स्वर्गं प्राप्तिः । पञ्चममन्त्रस्य तात्पर्यं दर्शयति—

अग्ने मेहि प्रथमो देवयतानित्याहोभयेष्वेवतया देवमनुष्येषु चक्षुर्दधाति ( सं० का० ५ प्र० ४ अ० ७ ) इति । उभयचक्षुःपतिपादस्य शब्दस्यात्र सद्भावादेतयोर्भयत्र चक्षुःस्थापनम् । मन्त्रान्विनियुङ्क्ते—

“ पञ्चभिरग्निं क्रामति पाङ्क्तो यज्ञो यावानेव यज्ञस्तेन सह सुवर्गं लोकमेति ” ( सं० का० ५ प्र० ४ अ० ७ ) इति । कलः “ नक्तोषासाऽग्ने सहस्राक्षेति द्वाभ्यां संहिताभ्यां दध्नः पूर्णामौदुम्बरीं स्वयमावृण्णायां जुहोति ” इति । तत्र प्रथमामाह—

नक्तोषासेति । नक्तं चोषाश्च नक्तोषासा रात्रिदिवसावित्यर्थः । समनसा परस्परमैकमत्ययुक्ते विरूपे रात्रिः ऋणा दिवसः शुक्ल इत्येवं विलक्षणरूपे समीची समीच्यावनुकुले सत्यावेकं शिशुमारिरूपं धापयेते यजमानकर्तृकमग्नि-

धारणं संपादयतः द्यावा द्युलोके क्षामा ( म ) क्षितावन्तस्तदुभयमध्यवर्तिन्यन्तरिक्षे रुक्मो रोचमानोऽयमग्निर्विभाति विशेषेण प्रकाशते । दीव्यन्ति व्यवहरन्तीति देवाः प्राणास्ते च द्रविणोदा यागद्वारेण धनरूपं फलं प्रयच्छति तादृशयजमानस्य प्राणा अग्निमेवं धारयन्धृतवन्तः । अथ द्वितीयामाह-

अग्ने सहस्राक्षेति । शतसहस्रशब्दा अपारिमिता ( तत्त्वा ) मिप्रायेण । विश्वश्चक्षुरित्यादिमन्त्रोक्तमूर्तिरूपत्वेनायमग्निरत्र स्तूयते । तस्मादक्षिमूर्धप्राणापानाह्नेऽग्ने तव बहवः । तथा त्वं साहस्रस्य बहुसहस्रसमूहपरिमितस्य रायो धनस्ये-  
शेषे प्रभुर्भवसि । तस्मै ते तादृशाय तुभ्यं वाजायान्नसिद्धयर्थं विधेम परिचरेम-  
हविषा स्वाहेदं हविः स्वाहुतमस्तु । तत्र प्रथममन्त्रं विनियुङ्क्ते-

“ नक्तोषासेति पुरोनुवाक्यामन्वाह प्रत्यै ” सं. का. ५ प्र. ४ अ. ७ ) इति ।

पुरोभवाः ( वा ) प्रदानमन्त्राः पू ( न्वात्पू ) र्वमनुक्रमेणोच्यत इति पुरोनुवाक्याप्रत्या उत्तरेण मन्त्रेण हविष्प्रदानायाऽऽदौ तान्ब्रू [ तां ब्रू ] यात् पुरोनुवाक्यामनूच्य याज्यया जुहोतीत्यन्यत्राऽऽम्नातत्वात् ।

द्वितीयमन्त्रस्य वैराजरूपप्रापकत्वं दर्शयति-

“ अग्ने सहस्राक्षेत्याह साहस्रः प्रजापतिः प्रजापतेराप्त्यै ” ( सं० का० ५ प्र० ४ अ० ७ ) इति ।

सहस्रसंख्याकचक्षुरादिसंबन्धो विश्वरूपधरस्य विराणमूर्तेः संभवाति नान्यस्य-  
अतोऽयं मन्त्रः प्रजापतिप्राप्तये भवति । अस्य मन्त्रस्य चतुर्थपादे बाजशब्दस्य तात्पर्यं दर्शयति-

“ तस्मै ते विधेम वाजाय स्वाहेत्याहान्नं वै वाजोऽन्नेमेवाव रुन्धे ” [ सं. का. ५ प्र. ४ अ. ७ इति । एतन्मन्त्रसाध्यं होमं विधत्ते-

“ दध्नः पूर्णामौदुम्बरीं स्वयमातृणयां जुहोत्यूर्ग्वै दध्यूर्गुदुम्बरोऽसौ स्वयमातृणामुष्यामेवोर्जं दधाति तस्मादमुतोऽर्वाचीमूर्जमुप जीवामः ” ( सं० का० ५ प्र० ४ अ० ७ ) इति ।

[ अग्निस्थापनाभिधानम् ]

जुहूसदृशी काचित्सुगौदुम्बरी । दध्युदुम्बरयोरञ्जत्पत्वात्स्वयमातृणामाश्च  
स्वर्गरूपत्वात्तस्यां तद्धोमेन स्वर्ग एवाञ्जं स्थापयति । यस्मात्स्वर्ग ऊर्गवस्थिता  
तस्मादमुतो द्युलोकादवाचीं वृष्टिरूपेणाधः पतन्तीमूर्जमञ्चं वयमुपजीवामः ।

कल्पः—“ सुपर्णोऽसि गरुत्मानिति तिसृभिः स्वयमातृणायामग्निं प्रतिष्ठाप्य ”  
इति । तत्र प्रथममाह—

सुपर्णोऽसीति । हेऽग्ने त्वं सुपर्णः पक्ष्याकारो गरुत्मान्गरुडसमानोऽसि ।  
अतोऽस्यां चित्तिरूपायां पृथिव्यां सीदोपविश । तत्रापि पृथिव्याः पृष्ठ उपविश ।

अथ द्वितीयामाह—

भासाऽन्तरिक्षामिति । भासा स्वकीयेन प्रकाशेनान्तरिक्षमापृण सर्वतः  
पूरय । ज्योतिषा स्वकीयेन सामर्थ्येन दिवं द्युलोकमुत्तमानोर्ध्वं स्वाम्भितं कुरु ।  
तथा तेजसा स्वकीयेन सामर्थ्येन दिशः प्राच्यादिका उद्दहोत्कर्षेण दृढी कुरु ।

अथ तृतीयामाह—

आजुह्वानः सुप्रतीक इति । हेऽग्ने त्वमांजुह्वान आभिमुख्येन हूयमानः  
सुप्रतीकः सुमुखः सन्पुरस्तात्पूर्वस्यां दिशि साध्या साध्वीं समीचीनां स्वां योनिं  
स्वकीयं स्थानमासीदाऽऽगत्य प्राप्नुहि । हे विश्वे देवा यूयं यजमानश्चास्मिन्पुरो-  
वर्तिनि सधस्थेऽग्निना सह स्थातुं योग्येऽध्युत्तरस्मिन्नाधिकमुत्कृष्टे स्थाने सीदतोप-  
विशत । एतान्मन्त्रान्विनियुङ्क्ते—

“ तिसृभिः सादयति त्रिवृद्धा अग्निर्यावानेवाग्निस्तं प्रतिष्ठां गमयति ”  
[ सं० का० ५ प्र० ४ अ० ७ ] इति ।

कल्पः—“ प्रेद्धो अग्ने दीदिहि पुरो न इत्यौदुम्बरीं समिधमादधाति ”  
इति । पाठस्तु—

प्रेद्धो अग्न इति । हेग्ने प्रेद्धः पूर्वमपि प्रकर्षेण दीप्तस्त्वं पुरो नोऽस्याकं  
पुरोदेशेऽजस्रया निरन्तरवार्तिन्या सूर्म्या सूर्मिसमानया ज्वालयता दीदिहि पुनरपि  
दीप्स्यस्य । ज्वलन्ती लोहमयी स्थूषा सूर्मी । हे यद्विष्ट युवतमाग्ने त्वां शशन्तो

(अग्निस्थापनामिधानम्)

निरन्तरभाविनो वाजा अक्षान्युपयान्ति सामीप्येन प्राप्नुवन्ति । तमेतं मन्त्रं विनियुङ्क्ते—

“प्रेक्षो अग्ने दीदीहि पुरो न इत्यौदुम्बरीमादधात्येषा वै सूमीं कर्णकावत्ये  
तथा ह स्म वै देवा असुराणां शतवर्हां स्तृहन्ति यदेतर्था समिधमाद-  
धाति वज्रमेवैतच्छतघ्नीं यजमाना भ्रातृव्याय प्रहरति स्तृत्या अछम्बट्कारम्”  
[ सं० का० ५ प्र० ४ अ० ७ ] इति ।

ज्वलन्ती लोहमयी स्थूणा सूमीं । सा च कर्णकावती छिद्रद्वत्यन्तरपि ज्वल-  
न्तीत्यर्थः । तत्समानेयमुक् । एकेनैव प्रहारेण शतसंख्याकान्मारयन्तः शूराः शत-  
वर्हा असुराणां मध्ये तादृशानेतयर्चा देवा हिंसन्ति । अनया समिदाधाने शत-  
ध्वीमेतामृचं वज्रं कृत्वा वैरिणं प्रहरति । अछम्बट्कारं स्वस्याविनाशो यथा  
भवति तथेत्यर्थः ।

कल्पः—“विधेम ते परमे जन्मजग्न इति वैकङ्कतीम्” इति । समिधमा-  
दधातीत्यनुवर्त्ते । पाठस्तु—

विधेम त इति । हेऽग्ने ते तव परमे जन्मानि विधेम वयं ज्ञानेन परिच-  
रेम । सधस्थेऽस्माभिः सह स्थातुं योग्येऽपरे निरुष्टे भूलोकवार्तिनि जन्मानि स्तोमैः  
स्तोत्रैर्विधेम परिचरेम । यस्माद्योनेरिष्टकचितिरूपात्स्थानादुदारिथ त्वमुन्नत आविर्भू-  
तोऽसि तां योनिं यजे पूजयामि । समिद्धे सम्यक्प्रज्जालिते त्वायि हवींषि प्रजुहुर-  
क्कात्विजः प्रकर्षेण जुह्वति । एवं मन्त्रं विनियुङ्क्ते—

“विधेम ते परमे जन्मजग्न इति वैकङ्कतीमा दधाति मा एवाव रुन्धे”  
( सं० का० ५ प्र० ४ अ० ७ ) इति ।

अग्नेर्भासो विकङ्कते प्रविष्टत्वात्तदीयसमिधा भाः प्राप्यते ।

कल्पः—“तां सवितुर्वरेण्यस्य चित्रामिति शमीमयीम्” इति । पाठस्तु—

तां सवितुरिति । पुरा कदाचित्कण्वाख्यो महर्षिरस्याग्नेयां सुप्रतिमनुम-  
हकारिणीं बुद्धिमदुहदुग्धवान् । तत्र दृष्टान्तः—प्रपीनां प्रभूतः पीनः स्तनसंधो  
यस्याः सा प्रपीना तां सहस्रसंख्याकाः क्षीरधारा यस्याः सा सहस्रधारा तां  
महीं पयसा क्षीरेण संपूर्णां गां धेनुं यथा लौकिका दुहन्ति तद्वत् । अपयग्नेः

( अग्निस्थापनाभिधानम् )

सुमेतरुपदर्शितबुद्धेः स्वामीष्टं फलं प्राप्तवान् । वरेण्यस्य सर्वैर्वरेणीयस्य सवितुः प्रेरकस्याग्नेः संबन्धिनीं तां कण्वेन दुग्धां सुमतिमहमावृणो सर्वतः प्रार्थये । कीदृशीं सुमतिं, चित्रां स्वापेक्षितबहुविधफलप्रदानसमर्थामित्यर्थः । विश्वं जन्य-  
मुत्पाद्यं यस्याः सा विश्वजन्या तां जगदुत्पादनसमर्थामित्यर्थः । तमेतं मन्त्रं विनियुङ्क्ते -

“ तां सवितुर्वरेण्यस्य चित्रामिति शमीमयीं शान्त्यै ” ( सं० का० ५ प० ४ अ० ७ ) इति ।

शम्याः शमनहेतुत्वाच्छान्त्यर्थत्वं युक्तम् ।

मन्त्रस्य पूर्वार्धे सवितुस्तां सुमतिमावृण इत्यस्य तात्पर्यं दर्शयति -

“ अग्निर्वा ह वा अग्निचितं दुहेऽग्निचिताऽग्निं दुहे तां सवितुर्वरेण्यस्य चित्रा-  
मित्याहैष वा अग्नेर्दोहः ” ( सं० का० ५ प० ४ अ० ७ ) इति ।

द्विविधो मन्त्रदोहः संभवति । अग्निकर्तृको यजमानकर्मक एको दोहः । अग्निर्हि यजमाने संभावितं हविः स्तुत्यादिरूपं दोग्धि । तथा यजमानकर्तृकोऽ-  
ग्निकर्मको द्वितीयो दोहः । यजमानो सग्नौ संभावितं स्वापेक्षितं फलं दोग्धि । तत्र  
सवितुः सुमतिमिति वचनेनाग्निकर्मको द्वितीयो दोहो विवक्षितः -

द्वितीयार्धे कण्वोदाहरणस्य तात्पर्यं दर्शयति - ‘ तमस्य कण्व एव श्राय-  
सोऽवेत्तेन ह स्मै न स दुहे ’ [ सं० का० ५ प० ४ अ० ७ ] इति ।

अग्नेः संबन्धिनं तं फलस्वीकाररूपं दोहं कण्वाख्य एव महर्षिः पूर्वं ज्ञातवान् ।  
स च कण्वः श्रयसोऽपत्यं श्रायसः । अतोऽस्मिन्नुत्तरार्धे पठिते सति तेन कण्वः  
मुनिरिवैनमग्निं स यजमानो दुग्धवान्भवति ।

एतन्मन्त्रविशिष्टं समिदाधानं प्रशंसति -

“ यदेतया समिधमादधात्यग्निचिदेव तदग्निं दुहे ” ( सं० का० ५ प० ४  
अ० ७ ) इति ।

कल्पः - “ द्वादशगृहीतेन सुचं पूरयित्वा सप्त ते अग्ने समिधः सप्त जिह्वा  
इति सप्तवत्या पूर्णाहुतिं जुहोति ” इति । पाठस्तु -



[ अग्निस्थापनाभिधानम् ]

सप्त ते अग्न इति । हेऽग्ने तव सामिधः सप्तसंख्या अश्वत्थोदुम्बरपलाश-  
शमीविकङ्कताशनिहतवृक्षपुष्करपर्णरूपाः । अत एव सूत्रकार आधानपरणे  
सप्त संभारान्समन्त्रकाननुक्रम्येति वानस्पत्या इत्युपसंज्ञहार । ज्वालारूपा जिह-  
वाश्च सप्त । तथा चाऽऽथर्वाणिका आमनन्ति—

“ काली कराली च मनोजवा च सुलोहिता या च सुधूम्रवर्णा ।

स्फुलिङ्गिनी विश्वरूची च देवी लेलायमना इति सप्त जिह्वाः ” इति ।

ऋषयो मन्त्राः । ते च यथेत्कसमित्संपादनार्थाः सप्तसंख्याकाः “ अश्वो  
रूपं कृत्वा यदश्वत्थेऽतिष्ठः ” इत्यादयः समाज्ञाताः । मियाणि धामः स्थानानि,  
आहवनीयगार्हपत्यदक्षिणाग्निसंभ्यावसथ्यप्राजहिताग्नीध्रीयाख्यानि सोमयाने व-  
ह्निधोरंकाणि सप्तसंख्याकानि । होत्रा होतृप्रमुखा वषट्कर्तारो होता प्रशास्ता  
ब्राह्मणाच्छंसी पोता नेष्टाऽऽग्नीध्रोऽच्छावकश्चेति सप्तसंख्याकाः । त्वां यजमानाः  
सप्तधा यजन्ति । अग्निष्टोमोऽत्यग्निष्टोम उक्थ्यः षोडश्यतिरात्रोऽप्रोर्धामो वाज-  
पेयश्चेति सप्त प्रकाराः । तादृशस्त्वं सप्त योनीराहवनीयादि ( द्युत्पति ) स्था-  
नानि घृतेन सर्वतः पूरय ।

अस्य मन्त्रस्य तात्पर्यं दर्शयति—“ सप्त ते अग्ने सामिधः सप्त जिह्वा  
इत्याह सृष्टैवास्य साप्तानि प्रीणाति ” ( सं. का. ५ प्र. ४ अ. ७ )  
इति ।

सप्तसंख्योपेतं द्रव्यस्वरूपं साप्तं, तानि च साप्तानि पुनः सप्तसंख्याकानि ।  
समित्सप्तकमेकं जिह्वासप्तकं द्वितीयमृषिसप्तकं तृतीयं धामसप्तकं चतुर्थं होतृ-  
सप्तकं पञ्चमं यजनप्रकारभेदसप्तकं षष्ठं पूरणीययोनि सप्तकमेकम् । अग्नेः संव-  
न्धानि साप्तानि समिदादिसप्तकानि यानि सन्ति तानि साप्तानि प्रीणयत्येव ।  
एतन्मन्त्रसाध्यं होमं विधत्ते—

“ पूर्णया जुहोति पूर्णं इव हि प्रजापतिः प्रजापतेराप्त्यै न्यूनया जुहोति  
न्यूनाद्धि प्रजापतिः प्रजा असृजत प्रजानां सृष्ट्यै ” [ सं० का० ५ प्र० ४  
अ० ७ ] इति ।

( अग्निस्थापनाभिधानम् )

द्वादशगृहीतेनाऽऽज्येन पूर्णा या जुहूस्तया जुहुयात् । प्रजापतेः प्राप्तसर्व-  
कामत्वात्पूर्णत्वम् । अतस्तत्पूर्तिः प्रजापतिप्राप्त्यै भवति । मुख्यकल्पत्वेन पूर्णत्वं  
विधायानुकल्पत्वेन न्यूनत्वमप्यङ्गी क्रियते । न्यूनादल्पाद्विजात्प्रजापतिः प्रौढानि  
शरीराण्यसृजत । अतः प्रजासृष्ट्यै न्यूनत्वमङ्गी क्रियते, किमु वक्तव्यं पूर्णत्व-  
मित्यभिप्रायः । होमकाले ध्यानं विधत्ते—

“ अग्निर्देवेभ्यो निलायत स दिशोऽनु पाविशज्जुह्वन्मनसा दिशो ध्याये-  
दिभ्य एवैनमव रुन्वे ” [ सं० का० ५ प्र० ४ अ० ७ ] इति ।

एनं दिक्षु प्रविष्टमग्निम् ।

पूर्वमनुष्ठितां दध्याहुतिमिदानीमनुष्ठीयमानामाज्याहुतिं च भित्तिवा प्रशंसति—

“ दध्ना पुरस्ताज्जुहोत्याज्येनोपरिष्ठात्तेजश्चैवास्मा इन्द्रियं च समीची दधाति ”  
( सं० का० ५ प्र० ४ अ० ७ ) इति ।

अग्निस्थापनात्पूर्वं दधिहोम उपरिष्ठाच्चाऽऽज्यहोमः । तत्राऽऽज्यं तेजोरूपं  
दधि चेन्द्रियरूपम् । “ तेजो वा आज्यम् ” “ इन्द्रियं वै दधि ” इति श्रुत्य-  
न्तरात् । अतो यजमानार्थमुभयमपि सम्यक्संपादितं भवति । कल्पः “ उपांशु  
मारुतांसर्वहुताज्जुहोतीदृङ्चान्यादृङ्चेति सप्तभिर्गणैरासीनो हस्तेन गणेन गण-  
मनुद्रुत्य मारुताञ्जुहोति मध्येऽरण्येऽनुवाक्येन गणेन जुहोतीत्येके मारुतैः सर्वतो  
वैश्वानरं परिचिनोतीत्येके स्वतर्वाश्च प्रधासी च सातपनश्च गृहमेधी च क्रीडी च  
साकी चोर्जिषी चेत्येष षष्ठ आघ्रातो मितासश्च संमितासश्च न इति सर्वत्रानुष-  
जति ” इति । पाठस्तु—

ईदृङ्चान्यादृङिति । अत्र हि मरुतां गणाः पञ्चाऽऽज्ञाताः । ईदृङित्या-  
दीनि सप्त नामानि तैरभिधेयानां मरुतामेको गणः । चकाराः परस्परं समुच्चया-  
र्थाः तथा शुक्रज्योतिरित्यादीनि सप्त नामानि तैरभिधेयानां मरुतां गणो  
द्वितीयः । ऋतजिदित्यादिगणस्तृतीयः । ऋतश्चेत्यादिश्वतुर्थः । ईदृक्षास इत्या-  
दीनि चत्वारि नामधेयानि, सोऽयं पञ्चमो गणः । हे गणपञ्चकस्था मरुत एतेन  
समुच्चयेन वर्तन्ते[ माना ] यूयं सर्वे समुच्चित्य सुष्ठु नोऽस्मान्प्रत्यायच्छत ।

( अग्निस्थापनाभिधानम् )

मितासश्च गणचतुष्टयेन सप्तसंख्यया प्रमिताः । संमितासश्च पञ्चप्रगणे चतुःसं-  
ख्यया संक्षिप्य प्रमिताः । ऊतये नोऽस्माकं रक्षणाय सभरसो भरेणाऽऽदरेण  
वर्तन्त इति सभरसः । तादृशा हे मरुतोऽस्मिन्यज्ञ एतनाऽऽगच्छत । दैवीर्विशो  
देवसंबन्धिन्यः प्रजारूपाः । एते मरुत इन्द्रमनुवर्तमान इन्द्रं स्वामिनमनुसृत्य तदनु-  
सारेण यथा वर्तन्ते मरुत एवं दैव्यो मानुष्यश्च सर्वाः प्रजा इमं यजमानमनुसृत्य  
वर्तमाना भवन्तु । एतैर्मन्त्रैः साध्या मारुतहोमा उपरि विधास्यते ।

एतेभ्यो मारुतपुरोडाशेभ्यः पूरा निर्वपणीयं वैश्वानरमादौ विधत्ते -

“ द्वादशरूपालो वैश्वानरो भवति द्वादश मासाः संवासरः संवत्सरोऽग्निर्वै-  
श्वानरः साक्षादेव वैश्वानरमव रुन्धे ” [ सं. का. ५ प. ४ अ. ७ ] इति ।

उरुयाग्नेः संवत्सरधारणेनाग्नेः संवत्सररूपत्वम् ।

चोदकप्राप्तान्प्रयाजानूयाजानपवदति -- “ यत्प्रयाजानूयाजान्कुर्याद्विकस्तिः  
सा यज्ञस्य दर्विहोमं करोति यज्ञस्य प्रतिष्ठित्यै ” ( सं० का० ५ प० ४ अ०  
७ ) इति ।

विशेषेण कस्तिर्नाशो विकस्तिस्तत्परिहारायान्यत्र प्रयाजानूयाजानकृत्वा यथा  
दर्विहोमं कुर्वन्ति तद्वद्वापि दर्विहोमं प्रयाजानूयाजरहितं कुर्यात् । ततो विकस्ते-  
रभावाद्यज्ञः प्रतिष्ठितो भवति ।

वैश्वानरपुरोडाशहोमसमनन्तरमेव मारुतपुरोडाशहोमं विधत्ते -

“ राष्ट्रं वै वैश्वानरो विण्मरुतो वैश्वानरः हुत्वा मारुताञ्जुहोति राष्ट्र एव  
विशमनु बध्नाति ” [ सं. का. ५ प. ४ अ. ७ ] इति ।

राष्ट्रस्थानीयस्य वैश्वानरस्य पूर्वभावित्वात्पश्चाद्भावीयप्रजास्थानीयमारुतहोमेन  
राष्ट्रे प्रजां योजितवान्भवति । मारुतहोमे मन्ध्वानि विधत्ते -

“ उच्चैर्वैश्वानरस्याऽऽश्राव( य )त्युपांशु मारुताञ्जुहोति तस्माद्राष्ट्रं विश-  
मन्नि वदति ” [ सं० का० ५ प० ४ अ० ७ ] इति ।

उच्चध्वनित्वमाश्रावणे चोदकप्राप्तम् । यस्माद्राष्ट्रस्थानीये वैश्वानर उच्चैर्ध्वनिः  
प्रजास्थानीये मरुत उपांशुत्वं तस्माल्लोकेऽपि प्रजापतिक्रम्य राष्ट्रमेवाधिकं सर्वो  
जनो वक्ति । सति हि राष्ट्रे प्रजानामन्वेषणम् ।

[ अग्निस्थापनाभिधानम् ]

अथ मारुतपुरोडाशान्प्रशंसति—

“मारुता भवन्ति मरुतो वै देवानां विशो देवविशेनैवास्मै मनुष्यविशमव रुन्वे” [ सं. का. ५ प्र. ४ अ. ७ ] इति । दैन्येन प्रजासमूहेन यजमानाय मानुषं प्रजासमूहं संपादयति । पुरोडाशानां संख्यां विधत्ते—

“सप्त भवन्ति सप्तगणा वै मरुतो गणश्च एव विशमव रुन्वे” ( सं. का. ५ प्र. ४ अ. ७ ) इति । अत्रत्येषु मन्त्रेष्वान्ताः पञ्च गणाः । आरण्य-  
काण्डः आम्नातो धुनिश्च भवान्तश्चेत्यपरो गणः सूक्तः स्वतवानित्यादिके ।  
अतः सप्तसंख्याभिश्च बहुविधगणरूपां प्रजां प्राप्नोति । हौमकाळे मन्त्रोच्चारे  
कंचिद्विशेषं विधत्ते—

“गणेन गणमनुद्रुत्य जुहोति विशमेवास्मा अनुवर्त्मानं करोति” ( सं. का. ५ प्र. ४ अ. ७ ) इति । यदा प्रथमगणेन हुत्वा द्वितीयगणेन जुहोति तदानीं प्रथमगणमुच्चार्य पश्चाद् द्वितीयगणेन जुहोति । तथा द्वितीयगणमुच्चार्य तृतीयगणेन जुहुयात् । एवं सति सर्वा प्रजामस्मै यजमानायानुकूलत्वेन वर्तमानां करोति । अत्र विनियोगसंग्रहः—

प्राचीति पञ्चभिः साग्निरारोहेजिर्मितां चितिम् ।

पूर्णाभौदुम्बरीं दध्ना जुहोत्येते ऋचौ तदा ॥

याज्यानुवाक्ये नकेति सुपर्णोऽस्यादिभिस्रिभिः ।

स्वयमातृणकायां तमुख्याग्निं स्थापयेत्ततः ॥

प्रेक्ष्य औदुम्बरीं दध्यादिवै कङ्कतीं तथा ।

शमीमयीं तु तां सेति सप्ताऽऽज्यं हूयते सुचा ॥

मारुतेषु तु यागेषु प्रोक्ताः पञ्च मरुद्गणाः ।

ईदृङ्चेत्यादयः शेषो मितासश्चेत्युदीरितः ॥

अनुवाके पञ्चमेऽस्मिन्नुक्ता एकोनविंशतिः ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजु-

र्वेदीयतैत्तिरीयसंहिताभाष्ये चतुर्थकाण्डे षष्ठप्रपाठकेऽ

पञ्चमोऽनुवाकः ॥ ५ ॥

---

[ अश्वमेधकर्तृ रथसज्जीकरणभाविकषचस्वीकाराद्यङ्गाभिधानम् ]

( अथ चतुर्थकाण्डे षष्ठप्रपाठके षष्ठोऽनुवाकः ) ।

जी॒भूत॑स्येव भवति प्रती॒कं यद्व॒र्मा याति॑  
 सम॒दा॒मुप॑स्थे । अना॒विद्ध॒या त॒नुवा॑ जय  
 त्वः स त्वा॒ वर्म॑णो महि॒मा पि॑पर्तु । धन्व॑ना  
 गा धन्व॑नाऽऽजिं जये॒म धन्व॑ना ती॒व्राः स  
 म॒दो जये॑म । ध॒नुः शत्रो॑रप॒कामं॑ कृ॒णोति॑  
 धन्व॑ना सर्वाः प्रदि॒शो जये॑म । वक्ष्य॑न्तीवेदा  
 ग॒नगि॑न्ति कर्णं प्रि॒यः सखा॑यं परिष॒स्व-  
 जा॒ना । योषे॑व शिङ्ग॒क्ते वि॒ताऽधि॑ धन्व॑न्  
 ( १ ) ज्या इ॒यः सम॑ने पा॒रय॑न्ती । ते आ-  
 चर॑न्ती सम॑नेव योषा॑ मा॒तेवं पु॒त्रं वि॑भृता-  
 मुप॑स्थे । अप॒ शत्रू॑न्विध्यतां संवि॒दाने  
 आ॒त्नी इ॒मे वि॑ष्फ॒रन्ती॑ अमि॒त्रान् । ब॒ह्वीनां॑  
 पि॒ता ब॒हुर॑स्य पु॒त्रश्चि॒श्वा कृ॒णोति॑ सम॑नाऽ  
 व॒गत्य॑ । इ॒षाधिः॑ सङ्काः पृ॒तना॑श्च सर्वाः  
 पृ॒ष्ठे नि॑न्दो जयति प्रसू॒तः । रथे॑ तिष्ठ॒न्न-  
 यति॑ वा॒जिनः॑ पु॒रो यत्र॑यत्र का॒मय॑ते सुषा-  
 रथिः । अ॒मीशू॑नां महि॒मान॑म् [ २ ] प॒ना-  
 यत॑ मनः प॒श्चादनु॑ यच्छ॒न्ति र॒श्मयः॑ ।  
 ती॒व्रान्धोषा॑न्कृण्वते वृ॒षपा॑णयोऽश्वा॒ रथो॑भिः  
 सह॑ वा॒जय॑न्तः । अव॒क्राम॑न्तः प्र॒पदै॑रमि॒त्रा  
 नि॒क्षण॑न्ति शत्रू॑ रन॒पव्य॑यन्तः । रथ॒वाहन॑

[ अश्वमेधकर्तृ रथसज्जीकरणयाविक्रवचस्वीकाराद्यङ्गाभिधानम् ]

ह॒वि॒र॒स्य॒ ना॒म॒ यत्राऽऽयु॒धं॒ नि॒हि॒त॒म॒स्य॒  
व॒र्म॒ । तत्रा॒ रथ॒मु॒षं॒ श॒ग्मं॒ स॒दे॒म॒ वि॒श्वा॒हा  
व॒यं॒ सु॒म॒न॒स्य॒मा॒नाः॒ । स्वा॒दु॒षं॒ स॒दः॒ वि॒-  
त॒रों॒ व॒यो॒धाः॒ कृ॒च्छ्रे॒श्रि॒तः॒ श॒क्ती॒व॒न्तो॒ ग॒-  
भी॒राः॒ । चि॒त्र॒से॒ना॒ इ॒षु॒व॒ला॒ अ॒मृ॒ध॒राः॒ स॒-  
तो॒वी॒रा॒ उ॒र॒वों॒ वा॒त॒सा॒हाः॒ । ब्रा॒ह्म॒णा॒सः॒  
[ ३ ] पि॒त॒रः॒ सो॒म्या॒सः॒ शि॒वे॒ नो॒ द्या॒दा॒पृ॒-  
थि॒वी॒ अ॒ने॒ह॒सा॒ । पू॒षा॒ नः॒ पा॒तु॒ दु॒रि॒ता॒हं॒-  
ता॒वृ॒धो॒ र॒क्षा॒ मा॒कि॒र्नो॒ अ॒घ॒शं॒ स॒ ई॒श॒त॒ ।  
सु॒प॒र्णो॒ वं॒स्ते॒ मृ॒गो॒ अ॒स्या॒ द॒न्तो॒ गो॒भिः॒ सं  
न॒द्धा॒ प॒त॒ति॒ प्र॒सू॒ता॒ । यत्रा॒ न॒रः॒ स॒ च॒ वि॒-  
च॒ द्र॒व॒न्ति॒ तत्रा॒स्म॒भ्य॒मि॒षं॒वः॒ श॒र्म॒ यं॒ स॒-  
न् । ऋ॒जी॒ते॒ परि॒ वृ॒द्ध॒ग्धि॒ नोऽश्मा॑ भवतु  
न॒स्त॒नूः॒ । सो॒मो॒ अ॒धि॒ ब्र॒वी॒तु॒ नोऽर्दि॑तिः  
[ ४ ] श॒र्म॒ य॒च्छ॒तु॒ । आ॒ ज॒ङ्घ॒न्ति॒ सा॒-  
न्वेषां॒ ज॒घ॒नां॒ उप॒ जि॒घ्न॒ते॒ । अ॒श्व॒ाज॒नि॒-  
प्र॒चै॒त॒सोऽश्व॑ान्त॒स॒म॒त्सु॑ चोदय । अ॒हि॒रि॒व॒-  
भो॒गैः॒ प॒र्यै॒ति॒ बा॒हुं॒ ज्या॒या॒ हो॒ति॒ परि॑वाध॒मा॒-  
नः॒ । ह॒स्त॒घ्नो॒ वि॒श्वा॑ व॒यु॒ना॒नि॒ वि॒द्वा॒न्पु॒मा॒-  
न्पु॒मां॒ सं॒ परि॑ पा॒तु॒ वि॒श्व॒तः॒ । व॒न॒स्प॒ते॒ वी॒-  
ड्व॒ङ्गो॒ हि॒ भू॒या॒ अ॒स्मत्स॑खा॒ प्र॒त॒र॒णः॒ सु॒वी॒-  
रः॒ गो॒भिः॒ सं॒न॒द्धो॒ अ॒सि॒ वी॒ड्य॑स्वाऽऽस्था-

[ अश्वमेधकर्तृ रथसज्जीकरणभाविकवचस्वीकाराद्यङ्गामिधानम् ]

ता तै जयतु जेत्वानि । दिवः पृथिव्या परि

[ ५ ] आज उद्भूतं वनस्पतिभ्यः पर्याभे

तः सहः । अपामोज्मानं परि गोभिरावृत्त-

मिन्द्रस्य वज्रः हविषा रथं यज । इन्द्रस्य

वज्रो भरतामनीकं मित्रस्य गर्भो वरुणस्य

नाभिः । सेमां नो हव्यदातिं जुषाणो देवं

रथं प्रति हव्या गृभाय । उप' श्वासय पृथि-

वीमुत द्यां पुरुत्रा तै मनुतां विष्टितं जगत् ।

स दुन्दुभे सजूरिन्द्रेण देवैर्दूरात् [ ६ ]

दवीयो अप' सेध शत्रून् । आ क्रन्दय बलमो

जो न आ घा निष्टनिहि दुग्तिं बाधमानः ।

अप' प्रोथ दुन्दुभे दुच्छनाः इत इन्द्रस्य

मुष्टिरसि वीडयस्व । आऽमूरज प्रत्यावर्तयेमाः

केतुमद् दुन्दुभिर्वाविदीति । समश्वपर्णाश्चरन्ति

नो नरोऽस्माकमिन्द्र रथिनो जयन्तु

॥ ७ ॥

( धन्वन्महिमानं ब्राह्मणासोऽदीतिः पृथिव्याः परि दूराकचत्वारिंशच्च ) ।

इति रुष्णयजुर्वेदीयतैत्तिरीयसंहितायां चतुर्थाष्टके

षष्ठप्रपाठके षष्ठोऽनुवाकः ॥ ६ ॥

---

( अथ चतुर्थकाण्डे षष्ठप्रपाठके षष्ठोऽनुवाकः )

पञ्चमेऽनुवाके चित्पारोहणादयो मारुतहोमान्ता अङ्गविशेषा उक्ताः ।

( अश्वमेधकर्तृ रथसज्जीकरणभाविकवचस्वीकाराद्यङ्गाभिधानम् )

अथ षष्ठ्यश्वमेधकर्तृ रथसज्जीकरणभावीनि कवचस्वीकारादीन्यङ्गान्युच्यन्ते । तस्य चाग्निप्रकरणे संबन्धाभावादित उक्तृष्याश्वमेधप्रकरणे संबन्धो द्रष्टव्यः । अध्ययनार्थमेव केवलमत्र मन्त्रपाठः ।

कल्पः—“ जीमूतस्येति कवचमध्यूहते ” इति । पाठस्तु—

जीमूतस्येवेति । यद्यदा वर्मा कवचयुक्तो राजा समदां शत्रूणामुपस्थे समीपे याति, अनेन सह मात्सर्येण साधन्तीति समदः शत्रवः तदा जीमूतस्य मेघस्य प्रतीकं मुखमिव भवति । सैन्यद्वयं युद्धार्थं यदा मिलति तदानीं वर्षितुं यतस्तत आगताः पौढा मेघा यथाऽन्तरिक्षं सर्वमावृण्वन्त्येवं भूमिं सर्वा व्याप्तं भवतीत्यर्थः । तस्मिन्काळे हे राजन्नाविद्धया परकीयप्रहाररहितया तनुवा स्व-शरीरेण युक्तो भूत्वा विजयं प्राप्नुहि । वर्मणः कवचस्य तादृशो महिमा त्वां पिपर्तुं पाठयतु । कल्पः—“ धन्वना गा इति धनुः ” इति । पाठस्तु—

धन्वना इति । वयं धन्वना धनुवा गा जयेम परकीयान्गवादीनाहराम तथा धन्वनाऽऽजिं युद्धं जयेम । तथा धनुषा त्विराः शूरभटोपेताः समदो मद-सहिताः परकीयसेना जयेम । इदं धनुः शत्रोरस्मदीयवैरिणोऽपकामं कृणोति कामेभ्योऽनयोऽपकामस्तं कृणोतु । किं बहुना, सर्वा अदि प्रदिश उत्कृष्टान्सर्वदिग्वर्तिशत्रूञ्जयेम । कल्पः—“ वक्ष्यन्तीवेति ज्यामभिमृशति ” इति । पाठस्तु—

वक्ष्यन्तीवेदा इति । इयं ज्या धनुष्यारोपिता मौर्वी वक्ष्यन्तीव किञ्चिद्ब्रह्मस्य वाक्यं वदिष्यन्तीव कर्णं [ णीमा ] गनीगन्ति कर्णसमीपमागच्छति । तत्र दृष्टान्तः प्रियं सखायं परिष्वजाना प्रीतियुक्तं सखिसमानं विश्रम्भव्यवहारयोग्यं भर्तारमालिङ्गन्ती योषेव शिङ्गेऽव्यक्तं शब्दं करोति । सा यथा स्त्रकथं योग-क्षेमं शनैः कथयति तद्वदियमपि ज्या शब्दयतीत्यर्थः । कीदृशी ज्या अधि धन्वन्धनुष उपरि वितता विशेषेण प्रसारिता, समने युद्धे पारयन्ती युद्धसमार्थं गमयन्ती ।



[अश्वमेधकर्म रथसज्जीकरणभाविक्वचस्वीकारायङ्गभिधानम्]

कल्पः--“ ते आचरन्ती इति धनोरात्नीं संमृशति ” इति । पाठस्तु-

ते आचरन्तीति । ते धनुषः कोट्यौ विस्फुरन्ती विस्फुरन्त्यौ पुनः पुनः प्रवर्तमाने सत्यौ संविदाने परस्परमैकमत्यं गते अमित्रानत्यन्ताविरोधिनः शत्रूनप-  
विध्यताम् । कीदृशे कोट्यौ, समने युद्धे योषेवाऽऽचरन्ती तद्वन्मधुशब्देन हि बोधयन्त्यौ । पुनः कीदृशे, उपस्थे विभृतां माता पुत्रमिव तद्वाङ्मित्रकारिण्यावि-  
त्यर्थः । कल्पः--“ बहुवीनां पिता बहुरस्य पुत्र इति पृष्ठ इषुधिं निनहति ” त  
इति । पाठस्तु--

बहुवीनां पितेति । अयमिषुधिर्वाणाधारः समनाऽवगत्य समने युद्धे प्राप्य  
विश्वा कृणोति वाणाकर्षणवेलायामव्यक्तं ध्वनिं करोति । तस्य ध्वनेरनुकरणं  
चिन्धेति । कीदृश इषुधिः, बहुवीनामिषूणां पालकः । अत एवास्य पितृस्थानी-  
यस्य पुत्रस्थानीय इषुसंघो बहुविधः । सोऽयमिषुधिः पृष्ठे निनह्यः पृष्ठभागे नितरां  
बद्धः प्रसूतो धानुष्केण प्रेरितो वाणाकर्षणे सङ्काः सम्यक्प्राप्ताः सर्वा अपि  
पृतना जयति । कल्पः--“ रथे तिष्ठन्नयति वाजिन इति सारथिमभिमन्त्रयते ”  
इति । पाठस्तु--

रथे तिष्ठन्निति । सुषाराथिः सुशिक्षितोऽयं साराथिः स्वयं रथे तिष्ठन्नय-  
यत्र कामयते गन्तुं तत्र तत्र पुरः पुरस्ताद्वाजिनोऽश्वाञ्चयति प्रेरयति । हे क्रात्वि-  
ग्यजमाना अभिशूनामधधारणहेतूनां रश्मीनां महिमानं पनायत वाचा स्तुतिं  
कुरुत । अत एव स्तुतिप्रकार उच्यते- रश्मय एते प्रग्रहां सारथेर्मनोऽनुसृत्य  
पश्चाद्यच्छन्ति नियता भवन्ति, सारथेर्यथा मनोवृत्तिः पुरस्तात्प्रवर्तते तेनैव प्र-  
कारेण पश्चादश्वानां नियमं कुर्वन्तीत्यर्थः । कल्पः--“ तीव्रान्वोषान्छण्वते वृष-  
पाणय इत्यश्वान् ” इति । पाठस्तु—

तीव्रान्वोषानिति । एतेऽश्वास्तीव्रानत्युच्चान्वोषान्छेषाशब्दान्छण्वते कुर्व-  
ते । कीदृशा अश्वाः, वृषपाणयः, तेचनवाचिना वृषशब्देन शक्तिरुपलक्ष्यते ।  
पाणिशब्दः पादलक्षकः । गन्तुं शक्ताः पादा येषां ते वृषपाणयः । रथोभिः सह  
वाजयन्तो रथैः सह शीघ्रं गच्छतः । प्रसदैः पादाग्रैः स्वरैरमित्रान्वैरिणोऽवका-  
मन्तः । तादृशा अश्वा अनपव्ययन्तः प्रत्यापत्तिमकुर्वन्तो भीतिराहिता इत्यर्थः ।

[ अश्वमेधकर्तृ रथसज्जीकरणभाविकवचस्वीकाराद्यङ्गमिधानस ]

शत्रून्क्षिणन्ति हिंसन्ति । कल्पः--“ रथवाहनं हविरस्य नामोति रथवाहने रथ-  
प्रत्याधाय ’ इति । यद्यपीदमप्रत्याधानं रथस्य प्रत्याधानादूर्ध्वभावि तथाऽप्यध्य-  
यनसंप्रदायादयं मन्त्रोऽत्र पठितः । तत्पाठस्तु --

रथवाहनमिति । यत्र यस्मिन्चाल्पे शकटेऽस्य यजमानस्याऽऽयुध घनूरादिकं  
वर्म कवचं चेत्येवमादिकं निहितं स्थापितं, य( अ )स्य शकटस्य रथवाहनमिति  
नामधेयं, प्रत्यागत्य रथोऽस्मिन्शकटे स्थाप्यत इति तच्छकटे रथवाहनं, तस्य  
हविर्वदुपकारकत्वाद्धविष्ट्वं, तत्र तस्मिन् रथवाहने शकटे विधाहा सर्वेष्वपि दिनेषु  
सुमनस्यपानाः सौमनस्यं प्राप्ता वयं शर्मं सुखगमनहेतुं रथमपसदमोपेत्य स्थाप-  
याम । कल्पः--“ स्वादुषंसदः पितरो वयोध इति तिसृभिः पितृनुषतिष्ठते ”  
इति । तत्र प्रथमामाह--

स्वादुषंसद इति । ये पितरोऽस्मदीयाः सन्ति त एतैर्विशेषणैर्विशिष्टाः ।  
कानि विशेषणानीति तान्युच्यन्ते--स्वादुषंसदोऽस्माभिः समर्पिते स्वादुष्यन्ते स-  
म्यक् सीदन्ति तेन तृप्ता इत्यर्थः । वयोध अस्मदीयस्य वयस आयुषः स्थापयि-  
तारः । कृच्छ्रे व्यसने प्राप्ते सति रक्षार्थं श्रीयन्ते प्राणिभिः सेव्यन्त इति कृ-  
च्छ्रेऽश्रितः । शक्तीवन्तः शक्तियुक्ताः । गभीरा अगाधबुद्धयः । चित्रा विविधा  
हस्त्यश्वादिरूपा सेना येषां त चित्रसेनाः इषुभिर्योद्धुमतिपबला इषुबलाः । अ-  
मृद्धाः परैर्योद्धुमशक्याः । सन्विद्यमानो लोके प्रसिद्धो यः शूरस्तस्मादप्यतिशूराः ।  
सतोवीराः । उरवो विस्तीर्णा धनसेनादिसमृद्धाः । व्रातं परकथिमदानां संघातं  
सहन्तेऽभिभवन्तीति व्रातसाहाः । अथ द्वितीयामाह--

ब्राह्मणास इति । येऽस्मदीयाः पितरस्ते ब्राह्मणासो ब्रह्म वेदस्तदर्थपरा  
ब्राह्मणाः । अत एवास्मासु सोम्यास सोम्या अनुग्रहपरा इत्यर्थः । यथैते  
पितरस्तथा द्यावापृथिवी उभे अप्यनेहसाऽनेहसि सर्वस्मिन्नापि काले नोऽस्मान्प्रति  
शिवे शान्ते अनुग्रहपरे भवतामिति शेषः । तथातार्त्तवृधो यज्ञस्य वर्धयिता पूषा  
पोषको देवो नोऽस्मान्दुरितात्पातु । हे पितृसमूह रक्षास्मान्पालय । नोऽस्माक  
मघशंसः पापशंसनपरा निन्दका माकिरीशत निन्दितुं समर्था मा भूवन् । अथ  
तृतीयामाह--

[अश्वमेधकर्तृ रथसज्जीकरणभाविकवक्त्वास्वाभ्यागच्छामिधानम्]

सुपर्णं वस्त इति । पितृसंबन्धिनी येयमिषुः प्रशस्यतेऽस्या इषोः सुपर्णं पृष्ठेऽवस्थितं शोभनं पतन्तं भागं वस्त आच्छादयति । अथास्या इषोर्दन्तः शल्यं मृगदन्तवचीक्षणं, सेयमिषुर्गोसंबन्धिभिः संनद्धा दृढं वद्धा । तादृशेयमिषुः प्रसूता पितृभिः पेरिता सती पतति सहसा गच्छति । कुत्रेति तदुच्यते नरः पुरुषा योद्धारो यत्र यस्मिन्परसैन्ये सं च वि च द्रवन्ति प्रथममुत्तुकाः सन्तः प्राप्नुवन्ति पश्चाद्भीताः सन्तः पलायन्ते च, तत्रेयमिषुः पततीति पूर्वत्रान्वयः । तादृशः पितृणामिषवोऽस्यभ्यं शर्मं यंसन्सुखं यच्छन्तु ।

कल्पः—“ ऋजीते परि वङ्गि न इत्यात्मानं प्रत्यभिमृश्य ” इति । पाठस्तु-  
ऋजीते परीति । ऋजीतिशब्द इषुवाची । हे ऋजीतेऽस्मान्परिवृङ्गि-  
परितो वार्जितान्कुरु । नोऽस्माकं तनूरश्मा भवतु पाषाणवद दृढा भवतु । सोमा  
नोऽस्मानधिब्रवीतु अधिका एते मान्या इति कथयतु । आदितिः शर्मं यच्छतु सुखं  
यच्छतु । कल्पः—“ आ जङ्घन्तीत्यश्वाजानिमादाय ” इति । पाठस्तु—

आजङ्घन्तीति । कशाधारिणः सारथय एषामश्वानां सानु पर्वतसानुस-  
दृशं पार्श्वमाजङ्घन्ति सर्वतरताडयन्ति । तथा पृष्ठभागानुपजिघ्नत उपेक्ष्य ताड-  
यन्ति । तथाविधताडनहेतुभूते हेऽश्वजानि अश्वपेरके कशे प्रचेतसस्ताडनेन प्र-  
कृष्टगमने चित्तयुक्तान्समस्त युद्धेषु चोदय प्रेरय । कल्पः—“ अहिरिव भोगैरिति  
हस्तघ्नमभिमन्त्रयते ” इति । पाठस्तु-

अहिरिवेति । धानुष्कैर्वामहस्तः केनचिद्रूपेण चर्मविशेषेण वेष्टयते ।  
तत्रायं दृष्टान्तः—अहिरिव भोगैः यथा सर्पः स्वकीयशरीरवेष्टनैः पुरुषस्य हस्तं  
पादं वा वेष्टयति तथाऽयं चर्मविशेषः पुरुषस्य बाहुं पर्येति परितो व्याप्नोति ।  
किं कुर्वन्, ज्याया आकर्णमाकृष्य सहसा मुक्ता या हेतिस्तां परिबाधमानः परिता  
निवारयन् । ज्यायाः प्रहारश्चर्मण्येव लगति न तु बाहौ । हस्ते स्थित्वा ज्यायां  
तेन हन्यमानश्चर्मविशेषो हस्तघ्नः । सोऽस्मान्विश्वतः सर्वस्मादुपद्रवात्पातु । तत्र  
दृष्टान्तः—विश्वा वयुनानि विद्वान्सर्वान्मार्गानभिजानानः पुमान्पुमांसमन्य पुरुषं  
यथा पादमति तद्वदिति शेषः । कल्पः—“ वनस्पते वीड्वङ्ग इति पञ्चमी रथम् ”  
इति । तत्र प्रथमामाह—

( अश्वमेधकर्तृ रथमज्जीकरणभाविकवचस्वीकाराद्यङ्गाभिधानम् ) ]

वनस्पते वीडाविति । हे वनस्पते वनस्पतिनिष्पन्न रथ वीडवङ्गो हि दृढाङ्ग एव भूयाः । कीदृशस्त्वम् , अस्मत्सखाऽस्मासु सखिवत्स्निग्धः । प्रतरणः प्रकृष्टगमनसाधनभूतः । सुवीरः शोभनैर्वीरैर्मैटैरुपेतः । गोभिः संनद्धोऽसि गवा-  
दिवर्मरज्जुभिः सम्यग्बद्धोऽसि वीडयस्वात्यन्धं दृढो भव । ते तवाऽऽस्थाता जेतवानि जेतव्यानि परसैन्यानि जयतु । अथ द्वितीयामाह—

दिवः पृथिव्या इति । हे यजमान त्वं रथमिमं हविषा बलिकर्मणा यज-  
पूजय । कीदृशं रथम् , दिवःपृथिव्याः पर्योज उद्भूतं द्युलोकात् भूलोकाच्च सर्वतो-  
बलमानीय संपादितं , तथा वनस्पतिभ्योऽपि परितः सहो बलमानीयाऽऽभूतं संपा-  
दितम् । तथाऽपामोज्ज्वलनमप्संबद्धमोज आनीय निष्पादितं , गोभिर्गवादिविकारैः  
स्नायीभिश्चर्ममयरज्जुभिश्च परित आवृतमिन्द्रस्य वज्रमिव दृढीभूतम् । [ अथ  
तृतीयामाह—

इन्द्रस्य वज्र इति । यथेन्द्रस्य वज्रोऽत्यन्तं दृढः , यथा च मरुतामनीकं  
सैन्यं बहुभिर्मैटैरुपेतं , यथा मित्रस्य गर्भोऽत्यन्तं सुरक्षितः , यथा वरुणस्य नाभिः  
केनापि तिरस्कर्तुं शक्यस्तथाविधैर्गुणैरुपेत हे देव रथ नोऽस्मदीयामिमां हव्यदार्तिं  
हविर्दानं जुषाणो हव्याऽस्मदत्तानि हव्यानि प्रति गृभाय प्रत्येकं गृहाण । ( अथ )  
चतुर्थीमाह—

उप श्वासयेति । रथसमीपवार्तिदुन्दुभिरपि , एवंमहिमा किमुत रथ इति  
विवक्षया दुन्दुभिः प्रशस्यते । हे दुन्दुभे पृथिवीमुपश्वासय त्वदीयेन शब्देन  
पूरय । उतापि च द्यां द्युलोकमप्युपश्वासय । पुरुत्रा पुरुषु द्युलोकभूलोकादि-  
स्थानेषु त्रिष्ठितं विशेषेण स्थितं सर्वं जगत्ते तव शब्दं मनुतां जानातु । स त्व-  
मिन्द्रेणान्यैर्देवैश्च सृजः समानप्रीतिः सञ्जन्तूनस्मदीयान्दूराद्वीयो दूरादप्यत्यन्तं  
दूरदेशं प्रत्यपसेधापसारय । [ अथ ] पञ्चमीमाह—

आ क्रन्दयेति । हे दुन्दुभे बलं परकीयसैन्यं प्रत्याक्रन्दयाऽऽक्रोशं कुरु ।  
अमुं जह्यमुं प्रहरेत्यत्यन्तभीतिहेतुं शब्दं कुरु । नोऽस्माकप्रजो बलमाधा आधे-  
हि सम्यक्संपादय । दुरितां बाधमानोऽस्मदीयानि दुरितानि विनाशयच्चिष्टानिहि  
गर्जनसमानमस्मदुत्साहहेतुं शब्दं कुरु । दुच्छुनान्दुष्टचित्तान्पुत्रपानितोऽस्मादपमो-

थापसारय । त्वामिन्द्रस्य मुष्टिरसि वज्रधारकमुष्टिसमानोऽस्यतो वडियस्व दृढी भव । ईदृशैर्दुन्दुभिध्वानिभिः सहितोऽयं रथः प्रवर्तत इति तात्पर्यार्थः ।

करणः-“ आऽमूरजेति दुन्दुभिं संह्लादयन्ति ” इति । पाठस्तु

आऽमूरजेति । हे इन्द्रामूः परकीयसेनाः समन्वाद्य प्रेरय पलायिताः कुरु । इमा अस्मदीयाः सेनाः प्रत्यावर्तयाक्षताः सत्यो यथा प्रत्यावृत्ता भवन्ति तथा कुरु । अयं दुन्दुभिः केतुमञ्जानवदस्मदीयो जयो यथा सर्वैर्ज्ञायते तथा वावदीति भृशं ध्वनिं करोति । अश्वपणां अश्वपत्रा अश्ववाहनयुक्ता इत्यर्थः । तादृशा नो नरोऽस्मदीयाः पुरुषाः संचरन्ति सम्यग्विश्रम्येण चरन्तु । अस्माकं संबन्धिनो ये रथिनो मुख्यपुरुषास्ते जयन्तु । अत्र विनियोगसंग्रह-

अथाश्वमेधे जीमूत कवचं प्रतिमुञ्चति ।

धन्वना धनुरादत्ते वक्ष्यन्ती ज्यामभिस्पृशेत् ॥

ते संमृशेद्धनुष्कोट्यौ बह्वीतीषुधिवन्धनम् ।

रथेति सारथिं तीव्रानश्वानप्यभिमन्त्रयेत् ॥

रथ काले रथः रथाप्यो भजेत्स्वादुत्रयात्पितृन् ।

ऋज्यात्मानमनिस्पृश्य स्या जङ्घेत्थाहरेत्कशाम् ॥

हस्तं ( स्तब्धं ) मन्त्रयतेऽहीति ( येच्वाही , रथंतु वनपञ्चभिः ।

दुन्दुभिं वादयेदाऽमूरत्र मन्वास्तु विंशतिः ॥

इति श्रीमत्सायणाचार्यविरचिते माधवीये वेदार्थमन्त्रांशे ऋण्यजुर्वे-

दीय तैत्तिरीयसंहिताभाष्ये चतुर्थकाण्डे षष्ठ्यपाठके

षष्ठोऽनुवाकः ॥ ६ ॥

अथ चतुर्थ्याष्टके षष्ठ्यपाठके सप्तमोऽनुवाकः । ) ।

यदक्रन्दः प्रथमं जायमान उद्यन्तसमुद्राद्भुत  
वा पुरीषात् । श्येनस्य पक्षा हरिणस्य बाहू  
उपस्तुत्यं महिं जातं ते अवन्त । यमेन दत्तं  
त्रित एनमायुनाग्निं एणं प्रथमो अध्यति-

[ होमाभिधानम् ]

षत् । गन्धर्वो अस्य रक्षानामगृभ्णात्सूरा-  
 दश्वं वसवो निरतष्ट । असि यमो अस्या-  
 दित्यो अर्वञ्जसि त्रितो गुह्येन व्रतेन । असि  
 सोमेन समया विपृक्तः ( १ ) आहुस्ते त्रीणि  
 दिवि बन्धनानि । त्रीणि त आहुर्दिवि ब-  
 न्धनानि त्रीण्यप्सु त्रीण्यन्तः समुद्रे । उतेवं  
 मे वरुणश्छन्तस्यर्वन्यत्रा त आहुः परमं ज-  
 नित्रम् । इमा ते वाजिन्नवमार्जनानीमा  
 शफानाः सनितुर्निधाना । अत्रा ते भद्रा  
 रक्षना अपश्येमुतस्य या अभिरक्षन्ति गो-  
 पाः । आत्मानं ते मनसाऽऽरादजानामवो  
 दिवा [ २ ] पतयन्तं पतङ्गम् । शिरो अ-  
 पश्यं पथिभिः सुगेभिररेणुभिर्जेहमानं पतत्रि ।  
 अत्रा ते रूपमुत्तममपश्यं जिगीषमाणमिष  
 आ पदे गोः । यदा ते मर्तो अनु भोग-  
 मानडादिद्ग्रसिष्ठ ओषधीरजीगः । अनु  
 त्वा रथो अनु मर्यो अर्वन्नु गावोऽनु भगः  
 कनीनाम् । अनु ब्रातासस्तवं सख्यमी-  
 युरनु देवा ममिरे वीर्यम् [ ३ ] ते । हिरण्य-  
 शृङ्गोऽयो अस्य पादा मनोजवा अव-  
 इन्द्र आसीत् । देवा इदस्य हविरयमायन्यो  
 अवन्ति प्रथमो अध्यतिष्ठत् । ई-

मन्तांसः सिलिकमध्यमासः सःशूरणासो  
 दिव्यासो अत्याः । हःसा इव श्रेणिशो य-  
 तन्ते यदाक्षिषुर्दिव्यमज्ममश्वाः । तव शरीरं  
 पतयिष्ण्वर्वन्तव चित्तं वात इव धर्जिमान् ।  
 तव शृङ्गाणि विष्टिता पुरुत्राऽरण्येषु जभुराणा  
 चरन्ति । उप [ ४ ] प्रागाच्छसनं वा-  
 ज्यवा देवद्रीचा मनसा दीध्यानः । अजः  
 पुरो नीयते नार्भिरस्यानु पश्चात्कवयो यन्ति  
 रेभाः । उप प्रागात्परमं यत्सद्यस्यमर्वाः  
 अच्छा पितरं मातरं च । अथा देवान्जु-  
 ष्ठतमो हि गम्या अथाऽऽशास्ते दाशुषे वा-  
 र्याणि ( ५ ) ॥

( विपृक्तो दिवा वीर्यमुपैकान्नचत्वारिंशच्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
 षष्ठप्रपाठके सप्तमोऽनुवाक ॥ ७ ॥

( अथ चतुर्थकाण्डे षष्ठप्रपाठके सप्तमोऽनुवाकः ) ।

षष्ठेऽनुवाके कवचादिसंनाहोऽभिहितः । अथ सप्तमाद्यनुवाकत्रये होमोऽभि-  
 धीयते । कलाः-“ यदक्रन्दः प्रथमं जायमान इत्येतौस्त्रिभिरनुवाकैः षट्त्रिंश-  
 मश्वस्तोमीयाञ्जुहोति ” इति । तत्र सप्तमानुवाके प्रथमामृचमाह-

यदक्रन्द इति । हेऽर्वन्यद्यस्मात्कारणाज्जायमान उत्पद्यमान एव प्रथम-  
 मादावक्रन्दः क्रन्दितवानसि अहो अग्न्यादीनामहं साधनामिति महान्तं शब्द-  
 मकरोस्तस्मात्कारणात्ते तव जावं महि महुन् । अत एवोपस्तुत्यं समीचीनमिति

( होगामिधानम् )

सर्वैरपि स्तोतव्यमासीत् । जायमानमे[ ए ]व विशदी क्रियते-समुद्रादुद्यन्तमुद्रो-  
पक्षितादुदकादुत्पद्यमानः । अप्सुयोनिर्वा अथ इति श्रुतेः । उत वा पुरीषात् ,  
अथवा लौकिकदृष्ट्या पुरीषात्पुंस्त्वशक्तिसंपन्नान्महतोऽधादुत्पद्यमानः । जन्मन  
उपस्तुत्यत्वे दृष्टान्तद्वयमुच्यते- श्येनस्य पक्षा हरिणस्य बाहू । इवशब्दोऽत्राध्याह-  
तव्यः । यश्चा श्येनाख्यस्य पक्षिणः पक्षौ शीघ्रोत्पतनहेतुत्वात्सर्वैरुपस्तुत्यौ, यथा  
वा हरिणस्य मृगस्य बाहू पादौ शीघ्रगमनहेतुत्वादुपस्तुत्यौ तद्वदित्यर्थः । अथ  
द्वितीयामृचमाह--

यमेन दत्तमिति । अत्र यमोऽग्निः । अग्निर्वाव यम इति श्रुत्यन्तरात् ।  
विषु लोकेषु त्रायते विस्तार्यत इति त्रितो वायुः । यमेनाग्निना दत्तनेनमश्वं त्रितो  
वायुरायुनग्रथे योजितवान् । तत इन्द्रः प्रथमः सर्वेषु देवेषु मध्ये प्रथमं प्रवृत्तः  
सजेनमश्वमध्यतिष्ठदधिष्ठितवान्योगक्षेमं संपादयितुमभिमानं कृतवानित्यर्थः । गन्ध-  
र्वः कश्चिद्स्याश्वस्य रशनां बन्धनहेतुं रज्जुमगृह्णात्स्वीकृतवान् । हे वसवो यूयं  
सूरादादित्यादिममश्वं निरतष्ट निःशेषेण प्रकाशितवन्तः । यस्याश्वस्याग्निरानेता,  
वायुर्योजयिता, इन्द्रोऽभिमन्ता, गन्धर्वो रज्जुग्रहीता, सूर्यप्रकाशेन वसवः प्रकाश  
यितारस्तादृशोऽयमश्व इति स्तुयते । अथ तृतीयामृचमाह-

असि यम इति । हेऽर्वन्श्व त्वं यमाभिधोऽग्निरसि । तथाऽऽदित्योऽसि ।  
तथा त्रितो वायुरसि । पूर्वोक्तप्रकारेण वाय्वादित्ययोरनुगृहीतत्वात्तद्रूपत्वम् ।  
तथा गुह्येन गोप्त्वेनाश्वमेधारूपेण कर्मणा तत्रत्येन सोमेन च समया समये प्राप्त-  
काले विपृक्तो विशेषेण युक्तोऽसि । ईदृशस्य ते तव द्युलोके बन्धनानि बन्धन-  
साधनानि दामानि त्रीणीत्येयमभिज्ञा आहुः । वणिजो हि शक्त्याधिक्येनात्यु-  
ग्रमश्वं विक्रेतुं ग्रामान्तरे नयन्तास्त्रभिर्दामभिर्वध्नन्ति । दक्षिणवामपार्श्वयोर्दामद्वय-  
मुभौ पुरुषौ गृह्णीतः । यदा दक्षिणभागवर्तिनं द्रष्टुमुद्युङ्क्ते तदा वामभागवती  
तमाकर्षति । तं चेद्द्रष्टुमुद्युङ्क्ते तदानीमितर आकर्षति । यदा सदसा पुरतः  
पलायनं करोति तदा तं वारयितुं गले बद्धमेकं दाम गृहीत्वा पृष्ठतः कश्चिदाक-  
र्षति । तदिदं बन्धनत्रयम् । यद्वा शास्त्रसिद्धं किञ्चित्कारणत्रयं द्रष्टव्यम् : तदनेन  
बन्धनत्रयेणाधिकशक्तिरथ इति स्तुतो भवति । अथ चतुर्थीमृचमाह--



त्रीणि त इति । यथा द्युलोके तवोच्चैःश्वरूपस्य बन्धनत्रयमभिज्ञा आ-  
हुस्तैथैवाप्सु समुद्रे च । यथा वा वाजपेयेऽऽस्वन्तरमृतमिति मन्त्रेणाश्वानप्सु स्ना-  
पयन्ति तथाऽपि पूर्वोक्तरीत्या बन्धनत्रयमपेक्षितं तथा समुद्रमध्ये स्थिताया वद-  
वाया बन्धनत्रयमित्येवमभिज्ञा आहुः । उतापि च हेऽर्वचश्च ते तव यत्र य-  
स्मिन्पितृवीर्ये परमं जनित्रमुत्तमं जन्मेत्येवंलक्षणाभिज्ञा आहुः, तत्पितृवीर्यं त्वमेव  
वरुणस्त्रिभिर्बन्धनैर्निवारणीयो भूत्वा मे मम छन्त्सीव कथयसीव । अयमर्थः-  
अश्वस्य पितृपक्षभागित्वात्मातरि स्वल्पायामपि सत्यां प्रौढश्चेदश्वो दृश्येत तस्य  
पिता प्रौढ इत्युत्प्रेक्षितुं शक्यत इति । अथ पञ्चमीमृचगाह-

इमा ते वाजिन्निति । हे वाजिन्नश्व ते तवेमैतानि दृश्यमानानि अवमार्ज-  
नानि शरीरशोधनसाधनानि लोहमयानि । यैर्लोहमयैः प्रातःकालादावश्यस्य पां-  
स्वाद्यपनयनाय शरीरं मृज्यते धर्षणेन शोध्यते तान्यवमार्जनानि । तथा शफानां  
खराणां सनितुदांतुः पाषाणबहुले मार्गे प्रक्षेप्य[त्तु]स्तव शफभेदनपरिहारार्थमिमा  
निधानैतानि लोहमयान्यावरणविशेषरूपाणि निधीयन्ते शफेष्विव निधानानि-  
राजानो हि महार्हाणां प्रौढानामश्वानां लोहमयैः साधनैः प्रतिदिनं कण्डूरपनय-  
न्ति, शफेषु च लोहपत्राणि कीलयन्ति । किंच ते तव भद्राः सुवर्णादिखचि-  
तत्वेन कल्याणरूपा रशनाः खलीनलोहकक्ष्याः पुच्छपत्रा अत्रास्मिन्नेव देशे  
स्थापिता अहमप्यपश्यम् । कीदृशस्य तव, क्रतस्य सत्यस्य बहुमूल्यार्हस्येत्यर्थः ।  
कीदृश्यो रशनीं हति ता विशेयन्ते-या रशना गोपाः षष्ठदेशव्यथादिपरिहारे-  
णाश्वं गोपायन्त्योऽभिरक्षन्ति उपर्याख्ण्डं पुरुषमभितः पतनादिभ्यः पालयन्ति ।  
अथ षष्ठीमृचगाह-

आत्मानं त इति । हेऽश्व ते तवाऽऽत्मानं स्वरूपमारात्सपीप एव मनसा  
चित्तेनाजानामभिज्ञातवानस्मि । कीदृशमात्मानम्, अत्रो रक्षकम् । शीघ्रगामी  
शश्वः परसैन्यमञ्जनेन स्वामिनं रक्षति । तथा दिवा षतयन्तमाकाशेन धावन्तम् ।  
त्वदीयधावनवेलायां वेगातिशयेन भूमेराक्रमणं केनापि द्रष्टुं न शक्यत इत्यर्थः ।  
यस्मादाकाशगामी तस्मादेव च पतङ्गं पक्षिसदृशम् । तथा त्वदीयं शिरोऽप्यह-  
मपश्यम् । कीदृशं शिरः, सुगेभिर्गन्तुं शक्यैरेरेणुभिर्बुद्धिरहितैः पथिभिराकाशमा-

[ होमाभिधानम् ]

गैर्जैहमानं शीघ्रगतियुक्तमत्र एव पतन्नि पक्षिसदृशम् । यदा ह्ययमश्वः प्रायेण भूमिस्पर्शं विनाऽऽकाशमार्गे धावति तदानीं पाषाणादिरहितत्वादयं मार्गः सुगमो भूमिस्पर्शबाहुल्याभावाद्धूलिरहितश्च । तथाविधमार्गेण धावतोऽश्वस्योपरिवर्ति शिरः सुखेन द्रष्टुं शक्यते, उन्नतदेशवर्तित्वाद्धूल्यावरणाभावाच्चेति । ईदृशवेगवानश्व इति स्तुतिः । अथ सप्तमीमृचगाह—

अत्रा ते रूपमिति । हेऽथ यदा यस्मिन्काले ते तव भोगं घृतमुद्रादिभक्ष-  
णरूपमनु मतो मनुष्यः परिचारक आनङ् भोगं प्राप्तवान् । प्रौढेषु राजगृहादि-  
ष्वश्वघासार्थं दत्तैर्घृतमुद्रगादीभिः परिचारका अमि जीवन्तीति प्रसिद्धम् । आदि-  
दीदृशवृत्तान्तादनन्तरमेव ग्रसिष्ठोऽतिशयेन ग्रसितुकामस्तमोषधीश्चणकाद्या अजी-  
गः प्रापितोऽसि । अत्रास्मिन्नवसरे ते तव रूपमुत्तमं सर्वोत्कृष्टमित्यपश्यमहं निश्चि-  
तवानस्मि । कीदृशस्य तव, इषोऽन्नानि आ समन्तात्पदे प्राप्तुं गौर्गच्छतः ।  
कीदृशं रूपम्, जिगीषमाणं जेतुमिच्छायुक्तम् । अयमर्थः—पौढराजगृहे त्वदी-  
यभोगमनु अश्ववारा नीचाः सर्वेऽपि सम्यग्भुञ्जते । त्वं च राजाज्ञया केनाप्यनि-  
वारितः संश्वणकादिक्षेत्रेषु स्वेच्छया गच्छसि । अस्मिन्नवसरे त्वन्मुखेन सर्वाण्य-  
न्नानि प्राप्तुं शक्यन्ते, विजयश्च भविष्यति । एवं त्वदीयमहिमानं निश्चितवान-  
स्मीति ।

अथाष्टमीमृचगाह—

अनु त्वेति । हेऽर्वस्त्वामनु रथः प्रवर्तते । नहि त्वया विना रथो गन्तुं  
शक्तः । मर्यो मर्योऽश्ववारस्त्यामनु जीवति । तच्च पूर्वमेवोदाहृतम् । गावोऽपि  
त्वागनु जीवन्ति, बालस्य तव क्षीरनवनीताद्यर्थं प्रवृद्धस्य तव घृतार्थं च गाः  
पोषयन्ति । कनीनां कन्यकानां बालानां दासीनां भयः सौभाग्यं त्वामनु संगच्छते ।  
अश्वशालापरिचारार्थं हि ता अन्नवस्त्रदानेन त्वत्स्वामिनः पोषयन्ति । व्रातासो  
व्राताः सेनारूपा मनुष्यसंघास्तव सख्यमनु त्वदीयं साहाय्यमनु पश्चादीयुज्यं  
प्राप्नुवन्ति । देवाः प्रजापत्यादयस्ते वीर्यं त्वदीयं सामर्थ्यमनुपलक्ष्य ममिरे  
स्वकीयहविष्ट्वेन प्रमितवन्तः । ईदृशोऽयमश्व इति स्तुतिः । अथ नवमीमृच-  
गाह—

हिरण्यशृङ्ग इति । अयमश्वो हिरण्यशृङ्गो हिरण्यसमानवर्णः शृङ्गस्था-  
नीयो मूर्धप्रदेशो यस्यासो हिरण्यशृङ्गो हिरण्याङ्कित इत्यर्थः । अयो लोहव-  
दत्यन्तदृढः । अस्याश्वस्य पादा मनोजवा मनोवृत्तिसदृशेन वेगातिशयेन युक्ताः ।  
एतेनाश्वेनोच्चैःश्रवसा त्वेन्द्रोऽप्यवरो निरुष्ट एवाऽऽसीत् । देवा इत्सर्वे हि  
देवाः स्वयमस्याश्वस्य संबन्धि हविरद्यं हविर्भक्षणमायन्मासवन्त एतदीयमेव हवि-  
रक्तुं योग्यमिति निश्चितवन्तः । प्रथम आद्यो यः प्रजापतिरवन्तमेनमश्वमध्यति-  
ष्ठदधिष्ठितवान्स्वकीयत्वेन स्वीकृतवान्सोऽप्येतदीयमेव हविरद्यामिति निश्चितवान् ।  
अथ दशमीमृचमाह—

ईर्मान्ताम इति । सर्वेऽप्यश्वः एभिधाः । कीदृशा इति तदुच्यते—ईर्मा-  
न्तासः नलभानो जघनभागश्चाश्वस्यान्तौ, तावीर्मौ प्रसृतावुन्नतौ येषां त ईर्मा-  
न्तासः । सिलिकं संकुचितं निम्नं मध्ये पृष्ठभागे येषां ते सिलिकमध्यमासः ।  
यत्र मनुष्या आरोहन्ति स देशो निम्नः । न तु गजस्येव पृष्ठभाग उन्नतः ।  
संशूरणासो युद्धे जयहेतुत्वेन सम्यक्शूराः । दिव्यासो ग्रामगमनादिरूपव्यवहार-  
निष्पादकाः । अत्याः संततगमनशीलाः । ते च हंसा इव श्रेणिशः संघशो  
यतन्ते । यथा हंसाः पङ्क्तिबद्धाः संधीभूयाऽऽकाशे यतन्ते गच्छन्त्येवमश्वः अपि  
बहवः संहता युद्धाय प्रयतन्ते । यद्यस्मात्कारणदश्वः दिव्यं कीडाविजिगीषाद्यर्थ-  
मज्जं गमनमाक्षिषुर्ध्याप्तवन्तस्त्वस्मादश्वजातिमात्रस्यैवं प्रशस्तत्वात्स ऋतुनिष्पादकः  
प्रकृतोऽश्वः प्रशस्त इति किमु वक्तव्यः । अथैकादशीमृचमाह—

तव शरीरमिति । हेवर्वस्वव शरीरं षतयिष्णु पवनशीलं शीघ्रगमशील-  
मित्यर्थः । तव चित्तं वात इव वातसदृशश्च ( शं च ) । वायुः कीदृशः, धर्जी-  
मान्वेनवान् । तव शृङ्गणि शृङ्गस्थानीयानि । उपरि प्रक्षिप्तान्यायुधानि वि-  
ष्टिता विशेषेण तत्र तत्र स्थितानि साधितानि । अश्वस्योपरि क्वचिदिषुषिः क्य-  
चित्त्वद्ग इत्येवं बहून्वायुधानि प्राप्यन्ते । तानि च पुंषु बहुषु अरण्येषु ग्रा-  
मेभ्यो बहिर्भूतेषु युद्धप्रदेशेषु जर्मुराणां परसैन्यान्यतिशयेन भ्रमाणानि चरन्ति  
प्रवर्तन्ते । अथ द्वादशीमृचमाह—

[ केषांचिदश्वस्तोमीयमन्त्राणामभिधानम् )

उष प्रागादिति । वाजी क्रतुद्वाराऽन्वहेतुर्वाऽयमधः शसनमस्मिन्क्रतौ वि-  
शसनस्थानं प्रत्युपप्रागात्समीपं प्राप्तवान् । किं कूर्वन्, देवद्रीचा मनसा दीध्यानः  
देवानश्चाति प्राप्नोतीति देवद्यङ् तादृशेन निरन्तरं दे।विषयेण मनसा ध्यानं  
कूर्वन् । अजः प्रजापतिः पुरो नीयतेऽऽस्मादश्चात्पूर्वमृत्विग्मिनीयते, प्रजापतिं  
पुरतो नीयते । अस्याश्वस्य नाभिर्माभ्युलक्षितं शरीरं प्रजापतिमनु नीयते । अ-  
स्याश्वस्य पश्चात्पृष्ठभागे कश्यो विद्वांस ऋत्विजो रेभा यन्ति स्तुतिं कुर्वाण  
गच्छन्ति । अथ त्रयोदशीमुचमाह—

उष प्रागादिति । अर्वाञ्जशीर्गमनवानयमधः परममुत्कृष्टं यत्सधस्थं श-  
मितृभिः सह स्थातुं योग्यं यत्स्थानमस्ति तदुपप्रागात्समीपं प्राप्तवान् । किमर्थम्,  
पितरं मातरं चापि प्राप्तुं स्वर्भलोके दिव्यो यः पिता या च माता दिव्या तावुभौ  
प्राप्तुं देवताजन्मन इत्यर्थः । हेऽथाद्यास्मिन्दिने जुष्टतमोऽतिशयेन प्रीतः सन्दे-  
वान्गम्याः प्राप्नुहि । अथानन्तरं दाशुषे हविर्दत्तवते यजमानाय वार्याणि वरणी  
यानि फलानि अयमृत्विक्संघ आशास्ते पार्थयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे

दीयतैत्तिरीयसंहिताभाष्ये चतुर्थकाण्डे षष्ठप्रपाठके

तृतीयोऽनुवाकः ॥ ७ ॥

---

[ अथ चतुर्थाष्टके षष्ठप्रपाठकेऽष्टमोऽनुवाकः । ]

मा नो मित्रो वरुणो अर्यमाऽऽयुरिन्द्र ऋ-  
भुक्षा मरुतः परि रुयन् । यद्वाजिनो देव  
जातस्य सत्तैः प्रवक्ष्यामो विदथे वीर्याणि ।  
यन्निर्णिजा रेक्णसा प्रावृतस्य रार्तिं गृभी-

[ केषांचिएश्वस्तोमीथमन्त्राणामभिधानम् ]

विश्वरूप इन्द्रा॒पू॒ष्णोः प्रियम॒प्येति॒ पाथः ।  
 एष च्छागः पुरो अश्वेन वाजिना॑ पू॒ष्णो  
 भागो नीयते विश्वदे॒व्यः । अभिप्रियं यत्पु॒-  
 रोडाशमर्वता त्वष्टेत् [ १ ] एन॒५ सौश्रव॒-  
 साय जिन्वति । यद्धविष्यमृत॒शो दे॒वयानं  
 त्रिर्मानु॒षाः पर्य॒श्वं नय॑न्ति । अत्रा॑ पू॒ष्णः  
 प्रथ॒मो भाग॑ एति यज्ञं दे॒वेभ्यः॑ प्रतिवेदय॒ञ्ज-  
 जः । होताऽध्व॒युराव॑या अग्निभिन्धो ग्रा॒व  
 ग्रा॒भ उत॒ श॒स्ता सु॒विप्रः । तेन॑ यज्ञेन  
 स्वरं॒कृतेन॒ स्विष्टेन॒ वक्षणा॒ आ पृ॒णध्वम् ।  
 यूप॒त्रस्का॒ उत॒ ये यूप॑वाहाश्च॒षालं॒ ये अं  
 श्वयु॒पाय॒ तक्ष॑ति । ये चार्च॑ते पच॒न५ संभ॒-  
 रन्त्यु॒तो [ २ ] तेषा॑मभिगू॒र्तिर्न॒ इन्वतु॒ । उ  
 प॒प्रागात्सु॒मन्मेऽधा॒यि मन्म॑ दे॒वाना॒माशा॒  
 उप॑वीतपृ॒ष्ठः । अन्वे॑नं वि॒प्रा ऋष॑यो म॒दन्ति  
 दे॒वानां॑ पु॒ष्टे च॒कृमा॒ सुव॑न्धुम् । यद्वाजिनो  
 दाम॒ सं॒दानम॑र्वतो या शी॒र्षिण्या॒ र॒शना॒ र-  
 ङ्गुर॑स्य । यद्वा घा॒स्य प्रभृ॑तमा॒स्ये तृण॑५  
 सर्वा॑ ता ते अपि दे॒वेष्व॑स्तु । यद॒श्वस्य॒ क्र-  
 विषः [ ३ ] म॒क्षिकाऽऽश॒ यद्वा॒ स्वरौ॒ स्व-  
 धितौ॑ रि॒प्तम॑स्ति । यद्ध॒स्तयोः॑ शमि॒तुर्य॒ज्ञ  
 स्वेषु॑ सर्वा॑ ता ते अपि दे॒वेष्व॑स्तु । यद॒व॒ध-

( केषांचिदश्वस्तोमयिमन्त्राणामभिधानम् )

मुदरस्यापवाति य आमस्य ऋविषोऽगन्धो  
अस्ति । सुकृता तच्छमितारः कृण्वन्तु  
मेधं हृतपाकं पचन्तु । यत्ते गात्रादग्नि-  
ना पच्यमानादभि हूलं निहतस्यावधावति ।  
मा तद्भूम्यामा श्रिषन्मा तृणेषु देवेभ्यस्त-  
दुशद्भ्यो रातमस्तु ( ४ ) ॥

( इदुता ऋविषः श्रिषत्सप्त च' ) ।

इति कृष्णयजुर्वेदीयतैत्तिरीयसंहितायां चतुर्थाऽष्टके  
षष्ठप्रपाठकेऽष्टमोऽनुवाकः ॥ ८ ॥

---

( अथ चतुर्थकाण्डे षष्ठप्रपाठके ऽष्टमोऽनुवाकः ) ।

सप्तमेऽनुवाकेऽश्वस्तोमीयमन्त्राः केचिदुक्ताः । अश्वस्तोत्रमश्वस्तोमस्तत्प्रातिषादका  
अश्वस्तोमीयाः । अथाष्टमे तै एवान्ये केचिदुच्यन्ते । अनुवाकभेदस्तु सांप्रदायि-  
कोऽयज्ञसंयुक्तेषु प्रयोगेषु मन्त्रभेदार्थो वा ।

तत्राष्टमेऽनुवाके प्रथमामृचमाह-

भा नो मित्र इति । मित्रादयः प्रसिद्धाः । एति सर्वदा गच्छती \* त्यायुः ।  
ऋभवो देवाः क्षी क्षि यन्ति निवसन्त्यास्मिन्निति ऋभुक्षाः प्रजापतिः । मरुतो  
देवान्तराणि । ते सर्वेऽपि नोऽस्मान्मा परिख्यन्मा निन्दयन्तु-( न्दन्तु ) । यद्य-  
स्माद्वाजिनो यागद्वाराऽन्नसाधनस्य देवार्थमुत्पन्नस्य देवार्थमुत्पन्नस्य सप्तेरश्वस्य  
वीर्याणि सामर्थ्यानि विदधेऽस्मिन्त्वज्ञे प्रवक्ष्यामो वयं प्रकर्षेण कथयिष्यामस्तस्मा-  
दस्मान्निन्दा न युक्तेत्यर्थः । अथ द्वितीयामृचमाह-

यन्निर्णिजेति । निर्णिजा प्रोक्षणादिकृतया शुद्ध्या रेकगसा सुवर्णरजता-  
दिमणिरूपेज धनेन च प्रावृतस्य प्रकर्षेण सर्वतो वेष्टितस्य, अश्वमेधे हि चत्वार  
ऋत्विजः समुक्षन्तीति प्रोक्षणं हिरण्ययाः काचा इत्यादिना सुवर्णादिमणिभि-

\* ख पुस्तके 'आयुर्वायुरित्येवंरूपः कचित्माहो भवितुं युक्त' इति टिप्पणी ।

[ केषांचिदश्वस्तोमीयमन्त्राणामभिधानम् ]

रत्नेकारश्वाभिधीयते । अतस्तथाविधस्य संबन्धिनीं गृभीतां हरते स्वीकृतां रातिं हविषो दानं मुखतोऽग्रे यद्यदा नयन्ति ऋत्विजः संपादयन्ति तदानीमजो गति मानधः सुप्राङ् सुष्टु प्रकृष्टान्देवान्प्राप्नुवन्मेभ्यत् , मेभ्यदिति हेष्वाशब्दस्यानुकरणम् । विश्वरूपो नानारूपः सन्निन्द्रापूष्णोरिन्द्रपूषभूर्वाणां देवानां प्रियं पाथोऽप्येति प्रीतिकरमन्नभावं प्राप्नोति । अथ तृतीयामृचमाह-एष च्छाग इति ।

वाजिनाऽन्नसाधनेनाश्वेन सह यः कश्चिदजः पुरो नीयते तस्मादश्वार्त्पूर्वभागे । कीदृशोऽजः, पूष्णो भागः पूषदेवताया भागस्वरूपो विश्वदेव्यो विश्वेभ्यो देवेभ्यो हितः । अभिप्रियं सर्वतः प्रीतिकरं पुरोऽश्वत्स्वादुभूतमेनजमर्वाताश्वेन सह त्वष्टेत्त्वष्टैव सौश्रवसाय श्रूयते सर्वैरपि जनैः प्रीतिपूर्वकमिति श्रवोऽजं सुष्टु श्रवः सुश्रवस्त्वस्य भावः सौश्रवसस्त्वस्मै सम्यक्शोभनभावाय यमस्मात्कारणाज्जिन्वति प्रीणयति तस्मादयमजः पुरो नीयते । अश्वमेधप्रकरणे पौष्णमन्वञ्चमित्येवं पूषदेवताक्रमजं विधास्यति स पूर्वो नेतव्यः । तद्विषयोऽयं मन्त्रः । अनेन न्यायेन पूर्वमन्त्रोऽप्यजविषयो योजयितव्यः । अश्वमेधप्रकरणे ऐन्द्रापौष्णमुपारिधादिति व्यासकदेवताकस्याजस्म श्रूयमाणत्वाच्च । अथ चतुर्थीमृचमाह-

मन्द्रविष्णमिति । यद्यत्र मानुषा ऋत्विजोऽश्वं त्रिः परिणयन्ति त्रिवारं प्रदक्षिणी कुर्वन्ति । कीदृशमश्वं, हविष्यं हविषो योग्यम् । ऋतुशो देवयानमृता वृतौ देवान्गच्छन्तम् । अत्रास्मिन्देवोऽजः प्रथम एति । कीदृशोऽजः, पूष्णो भागः । किं कुर्वन्, देवेभ्यो यज्ञं प्रतिवेदयन्, हे देवा यज्ञः प्रवर्तत इत्येवं देवेभ्यो ज्ञापयन् । अथ पञ्चमीमृचमाह-

होताऽध्वर्युरिति । यो यस्मिन् यज्ञे होता विद्यते, यश्चाध्वर्युरावया आ समन्ताद्वेति गच्छति तत्र तत्रानुष्ठानाय शीघ्रं प्रवर्तत इत्यावयाः, योऽप्यग्निमिन्धोऽग्नेर्दक्षिण आभीधः, यश्च ग्रावग्राभो ग्रावस्तुत्, उतापि च शंस्ता यः प्रशास्ता, यश्च सुविषः प्रस्तोता, एते सर्वेऽपि स्वरंरुतेन सुष्ट्वलंरुतेनापेक्षितद्रव्यैः संपूर्णेनेत्यर्थः । स्विष्टेन सुष्ट्वनुष्ठितेन [ तेन यज्ञेनाश्वमेधेन वक्षणाः फलवाहिनीर्धृतकूल्पा आपृणध्वं हे होत्रादयो यूयं सर्वेऽप्यपूरयध्वम् ।

( केषांचिदश्वस्तोमयिमन्त्राणामभिधानम् )

अथ षष्ठीमृचमाह—

यूपव्रस्का इति । ये यूपव्रस्का यज्ञार्थं यूपं वृश्चन्ति, उतापि च ये यूप-  
वाहाश्छिन्नं यूपं यज्ञभूमौ वहन्ति, येऽप्यन्येऽध्वयूपार्थं चषालं यूपकटकं तक्षति  
तक्षणेन संस्कुर्वन्ति, उतो अपि च येऽप्यन्ये पुरुषा अवन्तेऽवार्थं पचनं पाकसा  
धनकाष्ठं संभरन्ति संपादयन्ति, तेषां सर्वेषामभिगूर्तिः संकल्पो नोऽस्मानिन्वतु प्री-  
णयतु । अथ सप्तमीमृचमाह—

उप प्रागादिति । सुष्ठु मदहेतुरतिहर्षकारणं फलं सुमत्तदस्मानुपपागात्समीपे-  
प्राप्नोति । मन्म मननीयं फलं मे मदर्थमधायि देवैः संपादितम् । उप वातपृष्ठः  
कमनीयपृष्ठोऽयमश्वो देवानामाशा देवैराशासनीयानि हवींषि उपप्रागाद्देवहविष्ट्वं  
प्राप्नोतीत्यर्थः । ऋषयो विषा अभिज्ञातार ऋत्विज एनमश्वमनु मदन्ति अनुकूलेः  
स्तोत्रैर्हृषयन्तु । देवानां पुष्टे पुष्ट्यर्थं सुबन्धुं चरुमैनमश्वं बन्धुवदत्यन्तमियं चरुम्-  
अथाष्टमीमृचमाह—

यद्वाजिन इति । वाजिनोऽश्वस्य यदाम गलबन्धनं, यच्च संदानं पृष्ठपादे  
बन्धनसाधनं दाम पादसंदानादि, अश्वा गले बद्धा अपि पुनः पृष्ठपादे रज्ज्व-  
न्तरेण बध्यन्ते, या चार्वातोऽश्वस्य शीर्षण्या रशना शिरसि संबद्धा रज्जुः, याऽ-  
प्यन्या पुच्छलघ्नाऽस्याश्वस्य रज्जुः, यद्वा यदपि आ[ अस्याऽऽ ]स्ये मुखे प्रभृतं  
क्षिप्तं तृणं, सर्वा वा तत्सर्वमपि देवेष्वपि प्राप्तस्य ते तव यजमानस्यास्तु विद्य-  
ताम् । यथेह लोके सर्वसाधनसंपूर्णोऽश्वस्तवास्ति तद्वत्परलोकेऽप्यस्तिवत्यर्थः ।

अथ नवमीमृचमाह—

यदश्वस्येति । अस्याश्वस्य ऋषिः क्रव्यं यन्मांसं मक्षिकाऽऽग मक्षिका  
भक्षितवती, यद्वा यच्च रक्तं स्वरावञ्जनार्थं शकले स्वधितो छेदनहेतौ शस्त्रे च  
रिक्तमेषिलिप्तमस्ति, यदपि शमितुर्हस्तयोर्लिप्तं, यच्च तदीयेषु नखेषु लिप्तं,  
हेऽश्व ते त्वदीयं सर्वा ता तत्सर्वं देवेष्वप्यस्तु देवेष्वव हुतं भवतु । यथा पूर्व-

\* सर्वंपुस्तकेषु उपेत्यधिकम् ।



[ अवशिष्टाश्वस्तोत्रमन्त्राभिधानम् )

मन्त्रे नियोजनकालीना गलाशिरःपादादिबन्धनरज्जवो देवेषु समर्पिता एवमत्रं मांसलेशोऽपि देवेषु समर्प्यते । अथ दशमीमृचमाह-

यद्ववध्यमिति । उदरस्य मध्ये यद्ववध्यमर्धजीर्णपक्कं शकृदादि दुर्गन्धस्तु पेण वायुना सहाऽऽगच्छति, य आमस्यापक्वस्य ऋविषो मांसस्य गन्धो दुःसहोऽस्ति तत्सर्वं सुकृता सुकृतं यथा भवति तथा ऋमितारः कृण्वन्तु । उतापि च मेधं यज्ञयोग्यं शृतपाकमपाकविपाकौ परित्यज्य सम्यक्पक्वं यथा भवति तथा पचन्तु । अथैकादशीमृचमाह-

यत्ते गात्रादिति । हेऽश्वामिना पच्यमानात्ते तव गात्राच्छरीरावयवसकाशाद्यदल्पमवधावति अशृतं सद् भूमौ पतति, निहतस्य नितरां हव्यमानस्य तवाग्निं शूलं शूले सक्तं यद्यदङ्गमवधावति, तदङ्गं भूम्यामपि मा श्रिषच्छूलिष्टं लग्नं मा भूत्तृणेष्वापि लग्नं मा भूत् किंतुशद्भ्यः कामयमानेभ्यो देवेभ्यो रातं दत्तमस्तु ॥

इति श्रीमत्सायणाचार्यविरचिते माधवीये वेदार्थमकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे षष्ठमपाठकेऽ

ष्टमोऽनुवाकः ॥ ८ ॥

( अथ चतुर्थाष्टके षष्ठमपाठके नवमोऽनुवाकः ) ।

ये वाजिनं परिपश्यन्ति पक्कं य ईमाहुः  
सुरभिर्निहरेति । ये चार्वतो मांसमिक्षामु-  
पासंत उतो तेषामभिगूर्तिर्न इन्वतु । यन्नी-  
क्षणं मांसपचन्था उखादा या पात्राणि  
गूष्ण आसेचनानि । ऊष्मण्याऽपिधानां  
चरूणामङ्काः सूनाः परि भूषन्त्यश्वम् ।  
निक्रमणं निषर्दनं विवर्तनं यच्च षड्वींश-  
मर्बतः । यच्च पपौ यच्च घासिम ( १ )  
जघास सर्वा ता ते अवि देवेभ्यस्तु । मा

[ अवशिष्टाह्वस्तोत्रमन्त्राभिधानम् ]

त्वाऽग्निध्वनिदिधूमगान्धिर्मोखा भ्राजन्त्याभि  
 विक्त जर्जरः । इष्टं वीतमभिगूतं वर्षद्रुतं  
 तं देवासः प्रति गृण्णन्त्यश्वम् । यदश्वाय  
 वासं उपस्तृणन्त्यधीवासं या हिरण्यान्यस्मै ।  
 सदानभवन्तं पङ्क्तीं प्रिया देवेष्वामय-  
 न्ति । यत्तं सादे महसा शूकृतस्य पाष्णिंया  
 वा कशया [ २ ] वा तुतोह । सुचेव ता  
 हविषो अध्वरेषु सर्वा ता ते ब्रह्मणा सूद-  
 यामि । चतुस्त्रिंशद्वाजिनो देवबन्धोर्वङ्क्त्री  
 रश्वस्य स्वधितिः समेति । अच्छिद्रा गा-  
 त्रा वयुनां कृणोत परुष्परुनघुष्या वि-  
 शस्त । एकस्त्वष्टुरश्वस्या विशस्ता द्वा य-  
 न्तारा भवतस्तथतुः या ते गात्राणामृतुथा  
 कृणोमि ताता पिण्डानां प्र जुहोम्यग्नौ ।  
 मा त्वा तपत् [ ३ ] प्रिय आत्माऽपियन्तं  
 मा स्वधितिस्तनुव आ तिष्ठिपत्ते । मा ते  
 गृध्रुरविशस्ताऽतिहाय छिद्रा गात्राण्यासि-  
 ना मिथू कः । न वा उवेतन्मिर्यसे न रि-  
 प्यसि देवा इदेषि पाथिभिः सुगोभिः । हरी  
 ते युञ्जां पृषती अभूतामुपास्थाद्वाजी धुरि-  
 रासभस्य । सुगव्यं नो वाजी स्वश्वियं  
 पुस्तः पुत्रा उत विश्वापूष रयिम् । अ-

नागास्त्वं नो अदितिः कृणोतु क्षत्रं नो  
अश्वो वनतां हविष्मान् [ ४ ] ।

( वार्षि कश्या तपद्रयि नव च )

इति कृष्णयजुर्वेदीयतैत्तिरीयसंहितायां चतुर्थाष्टके  
षष्ठप्रपाठके नवमोऽनुवाकः ॥ ९ ॥

अश्मन्य इमोर्देनमाशुः शिशानः पार्ची जीमूतस्य यदक्रन्दो मा नो मित्रो  
वरुणो ये वाजिनं नव ॥ ९ ॥

अश्वन्मनोयुजं प्राचीमनु शर्म यच्छतु तेषामभिगूर्तिः षट्त्वंवारिश्शत् ॥४६॥

हरिः ॐ ।

इति कृष्णयजुर्वेदीयतैत्तिरीयसंहितायां चतुर्थाष्टके  
षष्ठः प्रपाठकः ॥ ६ ॥

( अथ चतुर्थकाण्डे षष्ठप्रपाठके नवमोऽनुवाकः ) ।

अष्टमेऽनुवाके पूर्वानुवाकबद्धस्तोमीयाः केचिन्मन्त्रा उक्ताः । अथ नवमेऽ-  
वशिष्टा अश्वस्तोत्रमन्त्रा उच्यन्ते । तत्र प्रथमामृचमाह—

ये वाजिनामिति । ये पुरुषा वाजिनमेतमश्वं पक्वं पाकं प्राप्तं परिपश्यन्ति  
परित आगत्याऽऽदरेण पश्यन्ति, य ईं येऽप्यन्ये सुरभिः सुगन्धोऽयमश्वोऽस्मान्नि-  
र्हर निष्कृष्याल्पमाहरेत्याहुः, उतो अपि च ये चान्येऽर्वतोऽश्वस्य संबन्धिनीं  
मांसभिक्षामुपासते प्रार्थयन्ते, तेषां सर्वेषामभिगूर्तिः संकल्पो न इन्वतु प्राप्नोत्व-

स्माकं श्रेयसे भवत्वित्यर्थः । अथ द्वितीयामृचमाह—

यज्ञीक्षणमिति । मांसं पच्यते यस्यामुखायां सा मांसचनी, तस्या उखाया  
नीक्षणं नितरामीक्षणमादरेण दर्शनं यदस्ति, यानि च पात्राणि यूष्णो रसस्याऽऽस्ते-  
चनानि सर्वतः सेचनाधारभूतानि, चरूमां मांसादीनामपिधानाऽऽच्छादनपात्राणि

[ अवशिष्टाश्वस्तोत्रमन्त्राभिधानम् ]

कृष्णयोष्मरक्षणार्थानि यानि सन्ति, अङ्का मांसलेनाङ्किताः सूनाः स्वाधिविवेकसशाखाद्या याः सन्ति, तानि सर्वाण्यश्वं परिभूषन्ति अश्वस्य यत्कार्यं तदेव कुर्वन्तीत्यर्थः । अथ तृतीयामृचमाह—

**निष्क्रमणमिति ।** निष्क्रमणमश्वस्य पादप्रक्षेपस्थानं निषदनं निवासस्थानं विवर्तनं परिवर्तनस्थानं च यदास्ति, यदप्यवर्तोऽश्वस्य पङ्क्तीनां पादबन्धनस्थानं पादक्षुण्णरजो वाऽस्ति, यदप्युदकं पपौ, यच्च घासितं तृणादिकं जघास भक्षितवान्, ते त्वदीयं सर्वा ता तत्सर्वं देवेष्वप्यस्तु देवेष्वेव समर्पितं भवतु ।

अथ चतुर्थीमृचमाह—

**मा त्नाऽग्निरिति ।** हेऽथ त्वां धूमगन्धिधूमगन्धापादकोऽग्निर्मा ध्वनयित्वा कशब्दोपेतं मा करोतु । काष्ठविशेषयुक्तेन केनचिदग्निना पक्रमोदनादिकं धूमगन्धोपेतं भवति । तथा दुष्पाकेन ( ण ) कुशब्दं यथा भवति तथा पच्यन्ते । तदुभयमत्र मा भूदित्यर्थः । किंच प्राजन्त्युखा सम्यक्तप्ता स्थाली माऽभिविक्तातिपाकेनाभितो विक्रं विदग्धं मा करोतु । त्वं तु अदिरादराणयोग्यः सुगन्धो भ-  
( न्निर्भम् ) वेति शेषः । इष्टमत्यन्तेच्छाविषयं वीतं कान्तं रमणयिपाकमभिर्गूर्त-  
देवयोग्यमस्तिवाति यजमानैः संकल्पितं वषट्कृतं वषट्कारेण प्रदत्तमर्थं देवाः प्रति-  
गृह्णन्ति देवाः स्वी कुर्वन्तु । अथ पञ्चमीमृचमाह—

**यदश्वायेति ।** हन्यमानस्याश्वस्याधस्ताद्वस्त्रमुपरिष्ठाच्च किंचिद्वस्त्रं प्रसारयन्ति, तदुभयमत्र वासःशब्देनाधीवासशब्देन चोच्यते । यद्वातोऽश्वार्थमुपस्तृणं न्यधः प्रसारयन्ति, यच्चाधि ( धी ) वासमुपर्याच्छादयन्ति, यानि चान्यानि हिरण्यमण्यादीन्यस्मा अश्वार्थं संपादितानि, अवन्तमवर्तोऽश्वस्य यत्संदानं बन्धनसाधनं दाम, यच्च पङ्क्तीनां पादबन्धनस्थानगता रज्जुस्तानि सर्वाणि देवेषु प्रिया प्रियाणि भूत्वाऽऽयामयन्ति सर्वतः प्रसारयन्तु । अथ षष्ठीमृचमाह—

**यत्ते साद इति ।** हेऽथ तव सादे नमने ( महसोत्सवेन शूकृतस्य शूकारो ध्वन्यनुकरणं प्रौढस्याश्वस्य शीघ्रगमने शूकारो जायते, तेन शूकारेण युक्तस्य शीघ्रगमनायोपर्यालूढः पार्ष्णिषा स्वकीयेन पादपृष्ठभागेन हस्तधृतया

[ अथशिष्टाश्वस्तोत्रमन्त्राभिधानम् ]

कश्या वा तु ( यत्तु ) तोद व्यथां चकार, ते त्वदीयं सर्वा ता तत्सर्वं ब्रह्मणः  
मन्त्रेण सूदयामि जुहोमि । तत्र दृष्टान्तः—अध्वरेषु यागेषु हविःसंबन्धीनि तानि  
सर्वाण्याज्यादिविशेषरूपाणि सुचेव यथा सुचाऽऽज्यं जुह्वति तद्वत् । सप्तमीमाह

चतुस्त्रिंशदिति । वाजिनोऽञ्जसाधनस्य देवबन्धोर्देवप्रियस्य देवार्थं बध्य-  
मानस्याश्वस्य संबन्धिनीर्वङ्गीर्वक्राणि पार्श्वद्वयगतान्यस्थिन्येकैकस्मिन्पार्श्वे स  
दशेत्येवं चतुस्त्रिंशत्संख्याकाः, अन्यस्य तु पशोः षड्विंशतिरेव । अतः सप्त-  
धाना स्वधितिरश्वं समेति संगच्छताम् । यथाऽस्थिलेशोऽपि हार्विषि न मिलाति  
तथा वियुनक्ती ( कृवि, त्यर्थः ) । हे शमितारो गात्रा हृदयाद्यङ्गानि अच्छिद्रा  
वयुना छिद्ररहितानि यथा भवन्ति तथा कृणोत कुरुत । तत्र चायमुपायः—  
पुरुषपरुनुष्य तत्पर्वानुक्रमेण तदीदृशमिति कथमपि ज्ञात्वा विशस्त विशसनं  
कुरुत । अथाष्टमी ( मृच ) माह—

एकस्त्वष्टुरिति । त्वष्टुर्दोषितमतोऽऽश्वस्यर्तूपलक्षितकालीन एको विशस्ता-  
हिंसिता । तथा द्वा यन्तारा विशसनकाले यथेतस्ततो न चलति तथा नि या  
मकौ द्वौ । अत एवान्यत्राऽऽम्नातम् “अधिरगुश्वापापश्च । उभौ देवानां शमि-  
तारौ ” इति हेऽश्व ते तव गात्राणां यान्यङ्गानि ऋतुथर्तूपलक्षिते तत्तत्काले  
कृणोमि च्छिनमि, पिण्डानां मांसपिण्डानां मध्ये ताता तानि तान्यङ्गानि प्रजु-  
होम्यग्नौ प्रकर्षेण जुहोमि । अथ नवमी ( मृच ) माह—

मा त्वेति । हेऽश्वापियन्तं शरीरं विसृज्य देवान्गच्छन्तं त्वां प्रिय आत्मा-  
प्रीतिहेतुर्विग्रहो मा तपत्संतापं मा कार्षीत् । तथा स्वधितिस्ते तनुवो गात्राणि  
नाऽऽतिष्ठिपन्मैव स्थापयतु, किमप्यङ्गमनवशेष्य सर्वं छिनत्त्वित्यर्थः । आविशस्ता  
विशसनकौशलरहितः केवलं मांसतृष्णायुक्तोऽतिहाय विशसनकौशलरहितप्रकारम्  
विलङ्घ्य ते गात्राणि तवाङ्गान्यसिना शस्त्रेण मिथु च्छिद्राणि वा कर्मा करोतु ।  
अथ दशमी ( मृच ) माह—

न वा उवेतदिति । शास्त्रानभिज्ञानं लौकिकानां दृष्ट्या त्वमेतत्प्रत्यक्ष-  
मेव त्रियसे शमितृभिर्हैस्यते च । शास्त्रदृष्ट्या तु त्वं न वा उवेतन्निश्चयस एक-

( अवशिष्टाश्वस्तोऽमन्त्राभिधानम् )

न्यरणमेव न भवति, न च रिष्यसि नापि शमितृभिर्हैस्यसे, किंतु सुगेभिः पथिमिः सुगममार्गेर्देवानि देशि देवानेव प्राप्नोषि । तत्र देवेषु मध्य इन्द्रत्वं प्राप्तस्य ते हरी हरिनामकावश्वौ रथे युक्तावभूतां सर्वथा भविष्यतः । \* एवं तथा मरुद्रूपं प्राप्तस्य ते पृषती चित्रवर्णे अश्वस्त्रियौ युञ्जावभूतां रथे युक्तौ भविष्यतः । इदानीं रास-  
मस्य धुरि वर्तमानस्व गर्दभवद्भारवाहिनस्तव वाज्युपास्थात्त्वां वोढुं काश्चित्पौ-  
ढोऽश्वः प्राप्तो भविष्यति । अथैकादशी[ मृच ] गाह—

सुगव्यमिति । अयं वाजी नोऽस्माकं सुगव्यं कल्याणगोसमूहं स्वाश्विं  
कल्याणाश्वसमूहं पुंसः पुत्रान्पुंस्त्वलक्षणसंपन्नान्पुत्रान्, उतापि च विश्वाषुषं विश्वं  
पोषयितुं रारिं धनं कृणोतु । अदितिरियं भूमिर्नोऽस्माकमनागास्त्वमपराध-  
राहित्यं करोतु । हविष्मान्हविःस्वरूपेण निष्पन्नोऽयमथो नोऽस्माकं क्षत्वं बलं  
वनतां संपादयतु । तदेवमेतेषु त्रिष्वनुवाकेषु अश्वस्तोत्रपातिपादकत्वेनाश्वस्तोमीया  
मन्त्राः पञ्चत्रिंशदाम्नाताः । अवशिष्टा तु पञ्चमकाण्डे समाप्तास्यते । तथा च  
सूत्रकार आह—“ क्रमैरत्यक्रमीदित्येतां षट्त्रिंशीम् ” इति ।

अत्र विनियोगसंग्रहः—

पञ्चत्रिंशदक्रन्दोनुवाकेषु त्रिषु श्रुताः ।

अश्वस्तोमीयहोमास्तैरिति षष्ठः समीरितः ॥

अत्र मीमांसा ।

नवमाध्यायस्य चतुर्थपादे द्वितीयाधिकरणे चिन्तितम्—

न चतुत्रिंशदित्येष निषेधो नियतो न वा ।

गिरापदवदाद्यः स्यान्नैवकारहतत्वतः ॥

निषेधः प्राप्तपूर्वोऽतः प्रापकोऽत्रानुमीयते ।

निषेधप्रापकाभ्यां च चतुस्त्रिंशद्विकल्प्यते ।

अश्वमेधे त्रयः सवनीयः पशवः श्रुताः—“ अश्वस्तूपरो गोमृगस्ते प्राजा

\* एवमित्याधिकम् ।

[ अवशिष्टाह्वस्तोत्रमन्त्राभिधानम् ]

पत्याः ” इति । तेष्वश्वस्य चतुर्विंशद्वङ्कयः । तथा च मन्त्रः पठ्यते - “चतु-  
 स्त्रिंशद्वाजिनो देवबन्धोर्वङ्करीश्वस्य स्वाधितिः समेति ” इति । वाजी गन्ध-  
 र्ववाहको जातिविशेषः । अत एवान्यत्राऽऽम्नायते - “हयो देवानवहर्वाऽसुरा-  
 न्याजी गन्धर्वानधो मनुष्यान् ” इति । देवबन्धुर्देवानां प्रियः । स्वाधिति-  
 श्छेदनहेतुः शस्त्रमित्यर्थः । एवं सति आग्निगुप्तैषं विशेषोऽयमाप्नायते “ न  
 चतुस्त्रिंशदिति ब्रूयात् । षड्विंशतिरित्येव ब्रूयात् ” इति । सोऽयं चतुस्त्रिंशद्वा-  
 जिन इत्यादिकाया ऋचः प्रतिषेधो गिरापदनिषेधवान्त्वित्यो न तु विकल्पितः ।  
 यथा “ न गिरा गिरेति ब्रूयादैरं कृत्वोद्वेगम् ” इत्यत्र गिरापदनिषेधपुरःसरमि-  
 रापदे विहिते सति निषिद्धस्य नित्यानवृत्तिः । तथा चतुस्त्रिंशन्मन्त्रनिषेधपुरःसरं  
 षड्विंशतिमन्त्रे विहिते सति नित्यनिवृत्तिर्निषिद्धस्येति चेन्मैवम् । षड्विंशतिरि-  
 त्येव ब्रूयादित्येवकारेण विधित्वप्रत्ययबाधात् । षड्विंशतिमन्त्रस्तावच्चोदकमां  
 सत्त्वान्न विधेयः । तस्य चतुस्त्रिंशन्मन्त्रेणापवादप्रसक्तौ न चतुस्त्रिंशदित्यनेनाप-  
 वादकं मन्त्रं प्रतिषिध्य चोदकमाप्तवस्थानपोदितत्वेन यथापूर्वमवस्थानमनुद्यत इत्ये-  
 वमर्थं सूचयितुमेवकारः प्रयुक्तः । गिरापददृष्टान्तस्तु विषयः । अप्राप्तत्वादिरापदं  
 तत्र विधीयते । तेन च विहितेन पाठपाप्ते गिरापदे बाधिते स बाधो न गिरा  
 गिरेति निषेधेनानुद्यते । ततो दृष्टान्ते निषेधानुवादो दार्ष्टान्तिके विध्यनुवाद इति  
 महद्वैषम्यम् । ननु विधिवाक्यस्यैवकारयुक्तस्यानुवादत्वे सति न चतुस्त्रिंशदित्य-  
 स्मिन्निषेधे कृत्स्नवाक्यतात्पर्यान्निषिद्धस्य नित्यनिवृत्तिस्तदवस्था स्यात् । मैवम् ।  
 प्रापकस्यापि सद्भावेन निषेधप्राप्तिभ्यां चतुस्त्रिंशन्मन्त्रस्य विकल्पितत्वात् । अथो-  
 च्येत चतुस्त्रिंशद्वाजिन इत्ययं मन्त्रः केवलं स्वरूपेण पठितः, न त्वस्याग्निगुप्तै-  
 षवत्प्रापकं किंचिदस्तीति । तन्न । प्रापकवचनस्य कल्पनीयत्वादन्यथा प्रसक्त्य-  
 भावेन प्रतिषेधानुपपत्तेः । तस्मात्प्रसङ्गकेनोपजीव्येनानुमितविधिना प्रत्यक्षनिषेधेन  
 च समानबलाया चतुस्त्रिंशदित्ययं मन्त्रोऽध्वस्याग्निगुप्तैष विकल्प्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे षष्ठप्रपाठके

नवमोऽनुवाकः ॥ ९ ॥

[ वसोधरायभधानम् ]

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यावीर्यबृहधरः ॥

इति श्रीमद्विद्यावीर्यभृधरपरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन भाषवाचार्येण विरचिते

वेदार्थप्रकाशे कृष्णयजुर्वेदीयतैत्तिरीयसंहिताभाष्ये

चतुर्थकाण्डे षष्ठः प्रपाठकः ॥ ६ ॥

( अथ चतुर्थकाण्डे सप्तमः प्रपाठकः )

( तत्र प्रथमोऽनुवाकः ) ।

हरि ॐ ।

अस्माविष्णु सजोषसेमा वर्धन्तु वां गिरः ।

द्युम्नैर्वाजोभिरा गतम् । वाजश्च मे प्रसवश्च

मे प्रयतिश्च मे प्रसितिश्च मे धीतिश्च मे

कर्तुश्च मे स्वरश्च मे श्लोकश्च मे आ

वश्च मे श्रुतिश्च मे ज्योतिश्च मे सुदश्च

मे प्राणश्च मेऽपानः ( १ ) च मे व्यानश्च

मेऽसुश्च मे चित्तं च म आधीतं च मे

वाक्च मे मनश्च मे चक्षुश्च मे श्रोत्रं च

मे दक्षश्च मे बलं च म ओजश्च मे सहश्च

म आयुश्च मे जरा च म आत्मा च मे

तनूश्च मे शर्म च मे वर्म च मेऽङ्गानि च

मेऽस्थानि च मे परस्त्रिंशि च मे शरीराणि

च मे ( २ ) ।

[ अपानस्तनूश्च मेऽष्टादश च ] ।



इति कृष्णयजुर्वेदीयतैत्तिरीयसंहितायां चतुर्थाष्टके

सप्तमप्रपाठके प्रथमोऽनुवाकः ॥ १ ॥

( अथ चतुर्थकाण्डे सप्तमः प्रपाठकः ) ।

( तत्र प्रथमोऽनुवाकः ) ।

यस्य निःशसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

परिषेचनमुख्यास्तु संस्काराः षष्ठः ईरिताः ।

वसोर्धारादयः शिष्टाः प्रोच्यन्तेऽस्मिंस्तु सप्तमे ॥

कल्पः—“ अग्नाविष्णू सजोषसोति चतुर्गृहीतं हुत्वौदुम्बरीं स्तुचं \* व्यापाम् ।  
मार्त्वीं मृदा प्रदिग्धां पश्चादासेचनवतीं घृतस्य पूरयित्वा वाजश्च मे प्रसवश्च म  
इति संवतां वसोर्धारां जुहोत्या मन्त्रसमापनात् ” इति ।

अत्र होकादशभिरनुवाकैर्मन्त्रः समाप्यते । चतुर्गृहीतहोममन्त्रपाठस्तु—

अग्नाविष्णू इति । हेऽग्नाविष्णू युवां सजोषसा समानप्रती भवेतम् । वां  
युवयोरिमा गिरः स्तुतिरूपा वाचो वर्धन्तु वृद्धिं प्राप्नुवन्तु । युवामपि द्युन्नैर्धनै-  
र्वाजेभिरनैश्च युक्तावागतमिहाऽऽगच्छतम् ।

अथैकादशानुवाकात्मको मन्त्र उच्यते । अनुवाकभेदस्त्वयज्ञसंयुक्ते कर्माणि  
पृथङ्मन्त्रत्वेनानुष्ठेयत्वादुपपद्यते । तत्र प्रथमानुवाकपाठस्तु—

वाजश्च म इति । वाजोऽन्नम् । चशब्दो वक्ष्यमाणद्रव्यापेक्षया समुच्च-  
यार्थः । मे मम कल्पतामिति पदं दशमानुवाके वक्ष्यमाणं सर्वत्रानुषज्यते संपद्य-  
तामित्यर्थः । प्रसवोऽन्नस्यानुज्ञानम् । प्रयतिः शुद्धिः । प्रसिद्धैर्बन्धनमन्त्रविषयक-  
मौत्सुक्यम् । धीतिरन्नधारणम् । क्रतुरन्नहेतुर्यज्ञः । स्वरो मन्त्रगत उदात्तादिः ।  
श्लोकः स्तुतिः । श्रावः श्रावयितृत्वसामर्थ्यम् । श्रुतिः श्रवणसामर्थ्यम् । ज्योतिः  
प्रकाशः । सुवः स्वर्गः । प्राणापानव्याना वायुवृत्तिविशेषाः । अन्नस्तद्वृत्तिमा-

\* व्यापमात्रिमिति भवितव्यम् ।

( वसोर्धागाद्यभिधानम् )

न्वायुः । चित्तं मनोजन्यं ज्ञानम् । आधीतं तेन ज्ञानेन सर्वदा विषयीकृतं  
द्रव्यम् । वागादयश्चत्वारः प्रसिद्धाः । दक्षो ज्ञानेन्द्रियगतं कौशलम् । बलं  
कर्मेन्द्रियगतं सामर्थ्यम् । ओजो बलहेतुरष्टमो धातुः । सहो वैरिविषयमभिभावि-  
तृत्वम् । आयुः प्रसिद्धम् । जराऽऽयुषो बलीपल्लितादिपर्यन्तत्वम् । आत्मा शास्त्र-  
प्रसिद्धः परमात्मा । तनूः शोभनसंनिवेशं वपुः । शर्म सुखम् । वर्म शरीररक्षकं  
कवचादि । अङ्गानि संपूर्णावयवाः । अस्थानि यथास्थानं स्थितान्यस्थानि ।  
पल्लवि अङ्गुल्यादिपर्वाणि । शरिराणि पूर्वमनुकाः शरीरावयवाः ॥

इति श्रीमत्सायणाचार्यविरचिते माधवीये वेदार्थप्रकाशे छण्णयजुर्वेदीय-

तैत्तिरीयसंहिताभाष्ये चतुर्थकाण्डे सप्तमपाठके

प्रथमोऽनुवाकः ॥ १ ॥

( अथ चतुर्थकाण्डे सप्तमपाठके द्वितीयोऽनुवाकः ) ।

ज्यैष्ठ्यं च म आधिपत्यं च मे म॒न्युश्च  
मे भाम॑श्च मेऽम॑श्च मेऽम्भ॑श्च मे जे॒मा च  
मे महि॑मा च मे वरि॑मा च मे प्रथि॑मा च  
मे व॒ष्मा च मे द्राघु॑षा च मे वृ॒द्धं च मे  
वृ॒द्धिश्च मे स॒त्यं च मे श्र॒द्धा च मे जग॑-  
च्च [ १ ] मे धनं॑ च मे व॒शश्च मे त्वि-  
षि॑च्च मे क्री॒डा च मे मोद॑श्च मे जा॒तं  
च मे जनि॑ष्यमाणां च मे सू॒क्तं च मे सु॒कृ-  
तं च मे बि॒त्तं च मे वे॒द्यं च मे भू॒तं च मे  
भवि॑ष्यच्च मे सु॒गं च मे सु॒प॒थं च म  
ऋ॒द्धं च म ऋ॒द्धिच्च मे क॒लृप्तं च मे

कृतिश्च मतिश्च मे सुमतिश्च मे

( २ ) ॥

( जगच्चाद्धिश्चतुर्दश च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
सप्तमप्रपाठके द्वितीयोऽनुवाकः ॥ २ ॥

( अथ चतुर्थकाण्डे सप्तमप्रपाठके द्वितीयोऽनुवाकः ) ।

अथ द्वितीयमाह-

ज्यैष्ठ्यं च म इति । ज्यैष्ठ्यं प्रशस्ततममत्वम् । आभिपत्यं स्वामित्वम् ।  
मन्युभामशब्दौ क्रोधावान्तरविशेषवाचिनौ । एको मानसोऽक्षमादिलिङ्गजन्यो  
बाहः । अमोऽपमेयत्वं विरोधिभिरियत्तया परिच्छेत्तुमशक्यत्वम् । अम्भः शैत्य-  
माधुर्योपेतमुदकम् । जेमा जयसामर्थ्यम् । गृहिमा महत्त्वं जयसंपादितधनादिसं-  
पत्तिः । वरिमा वरणीयत्वं पूज्यत्वम् । प्रथिमा मूहक्षेत्रादिविस्तारः । वष्मा  
पुत्रपौत्रादिशरीराणि । द्राघुया पुत्रपौत्रादिविषयं दीर्घत्वमविच्छिन्ना संततिरि-  
त्यर्थः । वृद्धं प्रभूतमन्नं धनं च । वृद्धिर्विद्यादिगुणैरुत्कर्षः । सत्यं यथार्थभाष-  
णम् । अद्धा परलोकोऽस्तीति बुद्धिः । जगण्ङ्गमाजङ्गमात्मकम् । धनं सुवर्णा-  
दि । वशः सर्वस्वाधीनत्वम् । त्विविः शरीरकान्तिः । कीडाऽक्षद्यूतादिः । मोद-  
स्तज्जन्यो हर्षः । जातं पूर्वसिद्धापत्यम् । जनिष्यमाणं भविष्यदपत्यम् । सूकमृ-  
क्समूहः । सुकृतं तज्जन्यमपूर्वम् । वित्तं पूर्वलब्धम् । वेद्यमितः परं लब्धव्यं  
द्रव्यजातम् । भूतं पूर्वसिद्धं क्षेत्रादि । भविष्यत्संपत्स्यमानम् । सुगं सुष्ठु गन्तव्यं  
बन्धुजनयुक्तग्रामान्तरादि । सुपथं चोरादिरहितो मार्गः । ऋद्धं वर्धितं धनादि-  
कमनुष्ठितकर्मफलं वा । ऋद्धिरनुष्ठास्यमानसत्रफलम् । कृत्स्नं समर्थं स्वकार्यक्षम-  
व्यम् । कृत्स्निः स्वकीयसामर्थ्यम् । मतिः पदार्थमात्रनिश्चयः । सुमतिर्दुर्घट्टा-  
जकार्यादीनिश्चयः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे सप्तमप्रपाठके

द्वितीयोऽनुवाकः ॥ २ ॥

( वसोर्धाशब्दाभिधातम् )

अथ चतुर्थाष्टके सप्तमप्रपाठके तृतीयोऽनुवाकः ।

शं च मे मयश्च मे प्रियं च मेऽनुकामश्च  
मे कामश्च मे सौमनसश्च मे भद्रं च मे  
श्रेयश्च मे वस्यश्च मे यशश्च मे भगश्च  
मे द्रविणं च मे यन्ता च मे धर्ता च मे  
क्षेमश्च मे धृतिश्च मे विश्वं च [ १ ]  
मे महश्च मे संविच्च मे ज्ञात्रं च मे  
सूश्च मे प्रसूश्च मे सीरं च मे लयश्च  
म ऋतं च मेऽमृतं च मेऽयक्ष्मं च मेऽनाम-  
यच्च मे जीवातुश्च मे दीर्घायुत्वं च मेऽ-  
नामित्रं च मेऽमयं च मे सुगं च मे शयनं  
च मे सृषा च मे सुदिनं च मे [ २ ] ॥  
[ विश्वं च शयनमष्टौ च ] ।

इति ऋण्यजुर्वेदीयतैत्तिरीयसंहितायां चतुर्थाष्टके  
सप्तमप्रपाठके तृतीयोऽनुवाकः ॥ ३ ॥

( अथ चतुर्थाष्टके सप्तमप्रपाठके तृतीयोऽनुवाकः ) ।

तृतीयमाह-

शं च म इति । अंशब्द ऐहिकसुखवाची । मयःशब्द आमुष्मिकसुख  
वाची । प्रियं प्रीतिकारणं वस्तु । अनुकामोऽनुकूलत्वनिमित्तेन काम्यमानः  
पदार्थः । एतदुभयमैहिकमेव तारतम्योपेतम् । काम आमुष्मिकः स्वर्गादिः । सौ-  
मनसो मनःस्वास्थ्यकरो बन्धुवर्गः । भद्रं कल्याणमिह लोके रमणीयम् । श्रेय-  
परलोकहितम् । वस्यो निवासहेतुर्गृहादिः । यशः कीर्तिः । भगः सौभाग्यम् ।  
द्रविणं धनम् । यन्ता नियामक आचार्यादिः । धर्ता पोषकः पित्रादिः । क्षेमो

विद्यमानधनस्य रक्षणशक्तिः । धृतिर्धैर्यमापद्यपि निश्चलत्वम् । विश्वं सर्वजना-  
नुकूल्यम् । महः पूजा । संविद्देशास्त्रादिविज्ञानम् । ज्ञात्रं ज्ञापयितृत्वसामर्थ्यम् ।  
सूः पुत्रादिप्रेरणसामर्थ्यम् । प्रसूभृत्यादिप्रेरणसामर्थ्यम् । सीरं लाङ्गलादिकृषि-  
साधनसंपात्तिः । लयस्तत्प्रतिबन्धनिवृत्तिः । ऋतं यज्ञादिकर्म । अमृतं तत्फलम् ।  
अयक्ष्मं राजयक्ष्मादिप्रबलव्याधिराहित्यम् । अनामयर्ज्ज्वराद्यल्पव्याधिराहित्यम् ।  
जीवातुर्जीविनकारणं व्याधिपरिहारार्थमौषधम् । दीर्घायुत्वमपमृत्युराहित्यम् । अन-  
मित्रं वैरिराहित्यम् । अभयं भयराहित्यम् । सुगं शोभनगमनं सर्वैरङ्गीकृताचर-  
णमित्यर्थः । शयनं शय्योपधानादिसंपात्तिः । सूषा स्नानसंख्यावन्दनादियुक्तः शोभनः  
प्रातःकालः । सुदिनं यज्ञदानाध्ययनादियुक्तं कृत्स्नं दिनम् ॥

इति श्रीमत्सायणाचार्यविरचिते माधवीये वेदार्थपकाशे कृष्णयजुर्वे-  
दयितैत्तिरीयसंहिताभाष्ये चतुर्थकाण्डे सप्तमप्रपाठके  
वृत्तयोऽनुवाकः ॥ ३ ॥

[ अथ चतुर्थाष्टके सप्तमप्रपाठके चतुर्थोऽनुवाकः ] ।

ऊर्कं च मे सूनृता च मे पर्यश्च मे रसंश्च  
मे घृतं च मे मधु च मे सर्गिश्च मे स  
पीतिश्च मे कृषिश्च मे वृष्टिश्च मे जैत्रं  
च म औद्भिद्यं च मे रायिश्च मे रायंश्च  
मे पुष्टं च मे पुष्टिश्च मे विभु च [ १ ]  
मे प्रभु च मे बहु च मे भूयंश्च मे पूर्णं  
च मे पूर्णतरं च मेऽक्षितिश्च मे कूयंश्च  
मेऽभं च मेऽक्षुच्च मे ब्रीहयंश्च मे यवांश्च  
मे माषांश्च मे तिलांश्च मे मुद्गाश्च मे स्नि-  
ग्धांश्च मे गोधूमांश्च मे मसुरांश्च मे

[ वसोर्धाराद्याभिधानम् ]

प्रियंगवश्च मेऽणवश्च मे श्यामाकाश्च मे  
नीवाराश्च मे ( २ ) ॥

( विभु च मसुराश्चतुर्दश च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
सप्तमप्रपाठके चतुर्थोऽनुवाकः ॥ ४ ॥

[ अथ चतुर्थकाण्डे सप्तमप्रपाठके चतुर्थोऽनुवाकः ] ।

चतुर्थमाह—

ऊर्कं च म इति । ऊर्कं न सामान्यम् । सुनुता प्रियोक्तिः । पयः प्रभूतयोऽ-  
न्नविशेषाः । पयः क्षीरम् । रसस्तत्रत्यं सारम् । घृतमधुनी प्रसिद्धे । साग्निर्बन्धु-  
भिः सह भोजनमित्यर्थः । तथा सपीतिः सहपानम् । कृषिवृष्टी अन्नस्य हेतु-  
त्वेन प्रसिद्धे । जैत्रं जयशीलं सुक्षेत्रमित्यर्थः । औद्भिद्यमुद्भिदां तरुगुल्मादीना-  
मुत्पत्तिः । राघिः सुवर्णम् । रायो मणिमुक्तादिः । पुष्टं पूर्वोक्तमेव सुवर्णमति-  
समृद्धम् । पुष्टिः शरीरपोषः । विश्वादयोऽक्षित्यन्ता धान्यविषया उत्तरोत्तराभि-  
वृद्धयः सप्तापि तारतम्येन द्रष्टव्याः । न केवलं प्रयुद्धान्येव धान्यानि किंत्वल्पा-  
न्यपीत्युच्यन्ते—कूयवाः कुत्सितयवाः । अन्नं प्रसिद्धम् । अक्षुद्धन्नसाध्यः क्षुत्पः  
रिहारः । व्रीहियवमाप्रेतिलमुद्राः प्रसिद्धाः । खल्वा मुद्गेभ्योऽपि स्थूलबीजाः ।  
गोधूमाः प्रसिद्धाः । मसुरा मुद्रवत्सुपहेतवः । प्रियंगवः प्रसिद्धाः । अणवः  
सूक्ष्मशालयः श्यामाका ग्राम्या धान्यविशेषाः । नीवारा आरण्याः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये चतुर्थकाण्डे सप्तमप्रपाठके

चतुर्थोऽनुवाकः ॥ ४ ॥

( अथ चतुर्थाष्टके सप्तमप्रपाठके पञ्चमोऽनुवाकः ) ।

अश्मा च मे मृत्तिका च मे गिरयश्च मे

[ वसोर्धारायाभिधानम् ]

पर्वताश्च मे सिकताश्च मे वनस्पतयश्च मे  
 हिरण्यं च मेऽयश्च मे सीतं च मे त्रपुश्च  
 मे श्यामं च मे लोहं च मेऽग्निश्च मे आ  
 पश्च मे वीरुधश्च मे ओषधयश्च मे कृष्ट  
 पच्यं च [ १ ] मेऽकृष्टपच्यं च मे ग्राम्या-  
 श्च मे पशव आरण्याश्च यज्ञेन कल्पन्तां  
 वित्तं च मे वित्तिश्च मे भूतं च मे भूतिश्च  
 मे वसु च मे वसतिश्च मे कर्म च मे शक्ति  
 श्च मेऽर्थश्च मे एमश्च मे इतिश्च मे गतिश्च  
 मे [ २ ] ॥

[ कृष्टपच्यं चाष्टाचत्वारिंशच्च ] ।

इति कृष्णयजुर्वेदीयतैत्तिरीयसंहितायां चतुर्थाष्टके  
 सप्तमप्रपाठके पञ्चयोऽनुवाकः ॥ ५ ॥

----

( अथ चतुर्थकाण्डे सप्तमप्रपाठके पञ्चमोऽनुवाकः ) ।

पञ्चममाह-

अश्मा च म इति । अश्मादयः प्रसिद्धाः । श्यामं कृष्णायसम् । लोहं  
 कांस्यताम्रादि । अग्न्यादयः प्रसिद्धाः । ग्राम्यारण्यपशवो यज्ञेन निमित्तीभूतेन  
 कल्पन्तां समर्था भवन्तु । वित्तं पूर्वलब्धम् । वित्तिर्भाविताभः । भूतमैश्वर्योपेतं  
 पुत्रादिकम् । भूतिः स्वकीयमैश्वर्यादिकम् । वसु निवाससाधनं गवादिकम् । वस-  
 तिर्निवासाधारो गृहादि । कर्माग्निहोत्रादिकम् । शक्तिस्त्वदनुष्ठानसामर्थ्यम् । अर्थः  
 प्रयोजनविशेषः । एम एतव्यं प्राप्तव्यं सुखम् । इतिरसनाभिष्टमाप्त्रयुपायः । ग्राति-  
 रिष्टमाप्तिः ॥

( वसोधरारायभिवानम )

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयसंहिताभाष्ये चतुर्थकाण्डे सप्तमप्रपाठके

पञ्चमोऽनुवाकः ॥ ५ ॥

( अथ चतुर्थाष्टके सप्तमप्रपाठके षष्ठोऽनुवाकः ) ।

अ॒ग्निश्च॑ म॒ इन्द्र॑श्च मे सोम॑श्च म॒ इन्द्र॑-  
श्च मे सवि॑ता च॒ म॒ इन्द्र॑श्च मे सर॑स्वती  
च॒ म॒ इन्द्र॑श्च मे पू॒षा च॒ म॒ इन्द्र॑श्च मे  
बृ॒हस्पति॑श्च म॒ इन्द्र॑श्च मे मि॒त्रश्च॑ म॒ इ-  
न्द्र॑श्च मे वरु॑णश्च मे इन्द्र॑श्च मे त्वष्टा॑  
च [ १ ] म॒ इन्द्र॑श्च मे धा॒ता च॒ म॒ इन्द्र॑-  
श्च मे विष्णु॑श्च म॒ इन्द्र॑श्च मेऽश्वि॑नौ च  
म॒ इन्द्र॑श्च मे म॒रुत॑श्च म॒ इन्द्र॑श्च मे वि॒श्वे  
च मे दे॒वा इन्द्र॑श्च मे पृथि॒वी च॒ म॒ इन्द्र॑श्च  
मेऽन्त॑रिक्षं च॒ म॒ इन्द्र॑श्च मे द्यौश्च॑ म॒ इन्द्र॑श्च  
मे दि॒शश्च॑ म॒ इन्द्र॑श्च मे भू॒धा च॒ म॒ इन्द्र॑श्च  
मे प्र॒जाप॑तिश्च म॒ इन्द्र॑श्च मे ( २ ) ।

( त्वष्टा च द्यौश्च न एकविंशतिश्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
सप्तमप्रपाठके षष्ठोऽनुवाकः ॥ ६ ॥



[ वसोर्ध्वराद्यभिधानम् ]

अथ चतुर्थकाण्डे सप्तमप्रपाठके षष्ठोऽनुवाकः ।

षष्ठमाह—

अग्निश्च म इति । अग्न्यादयः प्रसिद्धा देवताः । तैः सर्वैः सह समान-  
भागोपेतत्वादिन्द्र एकैकया देवतया सह पठ्यते । दिक्शब्देन प्राच्याद्याश्चतस्र  
उच्यन्ते । मूर्ध्नाशब्देन चोर्ध्वा दिक् । सा च मुख्यत्वाभिप्रायेण पृथङ् निर्दिष्टा ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीय तैत्तिरीयसंहिताभाष्ये चतुर्थकाण्डे सप्तमप्रपाठके

षष्ठोऽनुवाकः ॥ ६ ॥

(अथ चतुर्थाष्टके सप्तमप्रपाठके सप्तमोऽनुवाकः) ।

अ॒ग्निश्च॑ मे र॒श्मिश्च॑ मेऽ॒दा॒भ्यश्च॑ मेऽ॒र्धि-  
पति॑श्च म उपा॒ग्निश्च॑ मेऽन्तर्या॒मश्च॑ म  
ऐ॒न्द्रवा॒यवश्च॑ मे मै॒त्रावरु॑णश्च म आ॒श्वि-  
नश्च॑ मे प्र॒तिप्र॒स्थानश्च॑ मे शु॒क्रश्च॑ मे  
म॒न्थी च॑ म आ॒ग्रय॑णश्च मे वै॒श्वदे॒वश्च॑  
मे ध॒रुव॑च्च मे वै॒श्वान॑रश्च म ऋ॒तुग्र॑हाश्च  
[ १ ] मेऽति॒ग्रा॒ह्याश्च॑ म ऐ॒न्द्रा॒मश्च॑ मे  
वै॒श्वदे॒वश्च॑ मे म॒रुत्व॑तीयाश्च मे मा॒हेन्द्र-  
श्च॑ म आ॒दित्य॑श्च मे सा॒वि॒त्रश्च॑ मे सार-  
स्व॒तश्च॑ मे पौ॒ष्णश्च॑ मे पा॒त्नीव॑तश्च मे हा-  
रि॒योज॑नश्च मे ( २ ) ॥

( ऋ॒तुग्र॑हाश्च चतु॒स्त्रिंश॑च्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके

सप्तमप्रपाठके सप्तमोऽनुवाकः ॥ ६ ॥

( वसोर्धाराधमिधानम् )

( अथ चतुर्थकाण्डे सप्तमप्रपाठके सप्तमोऽनुवाकः )

सप्तममाह—

अ॒शु॒श्च म॒ इति । अ॒धा॒दयः॑ सोम॒ग्रह॑विशेषाः सोमप्रकरणे प्रसिद्धाः । तत्र रा॒श्मि॒ग्रहा॑दर्शनाद॒दाम्य॑स्यैव ग्रहस्य गृह्यमाणत्वदशां पृथक्कृत्य रा॒श्मि॒शब्देन निर्दिश्यते । र॒श्मीनां॑ तु तद्ग्रहणसाधनत्वात् । तथा च तद्ग्रहणमन्त्रः पठ्यते—  
 “ शु॒क्रं ते शु॒क्रेण॑ गृह्णा॒म्यह्नो॑ रूपेण सूर्यस्य रा॒स्मिभिः॑ ” इति । आधिपति-  
 शब्देन दधिग्रहो विवक्षितः । तस्य च श्रेष्ठत्वादाधिपत्यम् । अत एव श्रूयते—  
 “ ज्येष्ठो॑ वा एष॒ ग्रहाणाम्॑ ” इति । प्रतिप्रस्थानशब्देन द्विदेवत्यग्रहसहमार्वा प्रतिनि( धि )ग्राहो विवक्षितः । ऋ॒वा॒ख्यस्यैव ग्रहस्यावनयनदशायां वै॒श्वानर॑-  
 सूक्तपाठात्तद्वस्थापन्नो वै॒श्वानर॑शब्देनोच्यते । आद्यो वै॒श्वदेवः॑ प्रातःसवनगतः । उत्तरस्तृतीयसवनगतः । सारस्वतग्रहोऽभिषेचनीयाख्यविकृतौ दृष्टव्यः । “ सार-  
 स्वतं॑ ग्रहं गृह्णाति ” इति तत्राऽऽम्नानात् । एवं पौष्णोऽपि विकृतिगामी दृष्टव्यः ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वेदीय  
 तैत्तिरीयसंहिताभाष्ये चतुर्थकाण्डे सप्तमप्रपाठके  
 सप्तमोऽनुवाकः ॥ ७ ॥

[ अथ चतुर्थाष्टके सप्तमप्रपाठकेऽष्टमोऽनुवाकः ] ।

इ॒ध्मश्च॑ मे॒ वह्नि॑श्च॒ मे वेदि॑श्च॒ मे धि॒ष्णि॒-  
 याश्च॑ मे॒ स्रुच॑श्च॒ मे च॒मसा॑श्च॒ मे आ॒वा॒-  
 णश्च॑ मे॒ स्वर॑वश्च॒ म उप॒र॒वाश्च॑ मेऽधि॒ष॒-  
 व॑णे च॒ मे द्रो॒णक॑लश्च॒ मे वा॒यव्या॑नि च॒  
 मे पू॒तभू॑च्च॒ म आ॒धव॑नयिश्च॒ म आ॒ग्नी॒ध्रं॑  
 च॒ मे ह॒वि॒धा॒नि॑ च॒ मे गृ॒हाश्च॑ मे॒ स॒द॒श्च॑  
 मे पु॒रोडा॑शाश्च॒ मे प॒च॒ताश्च॑ मेऽव॒भृ॒थश्च॑  
 मे स्व॒गाका॑रश्च॒ मे [ १ ] ॥

( गृहाश्च पौडश च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
सप्तमप्रपाठकेऽष्टमोऽनुवाक ॥ ८ ॥

अथ चतुर्थकाण्डे सप्तमप्रपाठकेऽष्टमोऽनुवाकः ) ।

अष्टममाह-

इध्मश्च म इति । इध्मादीनि यज्ञाङ्गद्रव्याणि यज्ञप्रकरणे प्रसिद्धानि ।  
गृहाः पत्नीशालादयः । पचताः शामिवादयः । स्वगाकारः शंसुवाकः । तेन हि  
यथास्यं देवतानां हविर्नमनं क्रियते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-  
तैत्तिरीयसंहिताभाष्ये चतुर्थकाण्डे सप्तमप्रपाठकेऽ  
ष्टमोऽनुवाकः ॥ ८ ॥

( अथ चतुर्थाष्टके सप्तमप्रपाठके नवमोऽनुवाकः ) ।

अग्निश्च मे घर्मश्च मेऽर्कश्च मे सूर्यश्च  
मे प्राणश्च मेऽश्वमेधश्च मे पृथिवी च  
मेऽदितिश्च मे दितिश्च मे द्यौश्च मे श-  
क्ररीरङ्गुलयो दिशश्च यज्ञेन कल्पन्ता-  
मृक् च मे साम च मे स्तोमश्च मे यजुश्च  
मे दीक्षा च मे तपश्च म ऋतुश्च मे व्रतं  
च मेऽहोरात्रयोर्वृष्ट्या बृहद्रथंतरे च मे  
यज्ञेन कल्पेताम् [ १ ] ।

[ दीक्षाऽष्टादश च ] ।

इति कृष्णयजुर्वेदीयतैत्तिरीयसंहितायां चतुर्थाष्टके  
सप्तमप्रपाठके नवमोऽनुवाकः ॥ ९ ॥

[ वसोर्धारायामिधानम् )

( अथ चतुर्थकाण्डे सप्तमप्रपाठके नवमोऽनुवाकः ) ।

नवममाह—

अग्निश्च म इति । अग्निश्चीयमानो वह्निः । वर्षः प्रवर्ग्यः । इन्द्रापाकं  
वंते पुरोडाशमिति विहितो यागोऽर्कः । सौर्यं चरुमिति विहितो यागः सूर्यः ।  
प्राणाय स्वाहेति विहितो होमः प्राणः । अभ्यमेधः प्रसिद्धः । पृथिव्यादयो देव-  
ताविशेषाः । शक्वरीः शक्वर्यः । अङ्गुलयोऽङ्गुलिवाद्विराट्पुरुषस्यावयवविशे-  
षाः । दिशः प्राच्याद्याः चशब्दाद्विदिशोऽपि । ताः सर्वा मे मदीयेन यज्ञेन क-  
ल्पन्तां स्वस्वव्यापारसमर्था भवन्तु । ऋगादयो मन्त्रविशेषाः । स्तोमः सामावृत्ति-  
रूपं स्तोत्रम् । दीक्षा यजमानसंस्कारः । तपः पापक्षयार्थमनशनादि । ऋतुर्यज्ञा-  
ङ्गभूतः कालः । व्रतमेकस्तनादि । अहोरात्रयोः संबन्धिनी या वृष्टिस्तया मदीयं  
सस्यं कल्पतामिति शेषः । बृहद्रथंवरे सामनी, ते च मदीयेन यज्ञेन कल्पेतां  
स्वस्वव्यवहारसमर्थे भवेताम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे

दीयतैत्तिरीयसंहिताभाष्ये चतुर्थकाण्डे सप्तमप्रपाठके

नवमोऽनुवाकः ॥ ९ ॥

---

[ अथ चतुर्थाष्टके सप्तमप्रपाठके दशमोऽनुवाकः ] ।

गर्भश्च मे वत्साश्च मे ज्यविश्च मे ज्यवी  
च मे दित्यवाद् च मे दित्यौही च मे पञ्चा-  
विश्च मे पञ्चावी च मे त्रिवत्सश्च मे त्रिवत्सा  
च मे तुर्यवाद् च मे तुर्यौही च मे पष्ठवाच्च  
मे पष्ठौही च मे उक्षा च मे वशा च मे  
ऋषभश्च ( १ ) मे वेहृच्च मेऽन-  
इवाश्च मे धेनुश्च मे आयुर्यज्ञेन

कल्पतां प्राणो यज्ञेन कल्पतामपानो यज्ञेन  
 कल्पतां व्यानो यज्ञेन कल्पतां चक्षुर्यज्ञेन  
 कल्पतां श्रोत्रं यज्ञेन कल्पतां मनो यज्ञेन  
 कल्पतां वाग्यज्ञेन कल्पतामात्मा यज्ञेन  
 कल्पतां यज्ञो यज्ञेन कल्पताम् ( २ ) ॥

[ ऋषभश्च चत्वारिंशच्च ] ।

इति कृष्णयजुर्वेदीयतैत्तिरीयसंहितायां चतुर्थाष्टके  
 सप्तमप्रपाठके दशमोऽनुवाकः ॥ १० ॥

( अथ चतुर्थकाण्डे सप्तमप्रपाठके दशमोऽनुवाकः )

दशममाह-

गर्भाश्च म इति । गर्भा वत्साश्च प्रसिद्धाः । सार्धसंवत्सरो वत्सरूपः  
 पुंगवख्यविः । तथाविधा गौरख्यवी । द्विसंवत्सर ऋषभो दित्यवाद् । तथाविधा  
 गौर्दित्यौही । सार्धद्विसंवत्सर ऋषभः पञ्चाविः । तत्राविधो गौः पञ्चावी । संव-  
 त्सरत्रयोपेत ऋषभस्त्रिवत्सः । तथाविधा गौस्त्रिवत्सा । सार्धत्रिवत्सर ऋषभस्तुर्य-  
 वाद् । तथाविधा नौस्तुर्यौही । चतुःसंवत्सर ऋषभः षष्ठवात् । तथाविधा गौः  
 षष्ठौही । सेचनसमर्थ ऋषभ उक्षा । <sup>अ</sup>वन्ध्या गौर्वशा । उक्ष्णोऽप्याधिकवयस्क  
 ऋषभः । गर्भघातिनी गोर्वेहत् । शकटस्य वाहकोऽनड्वान् । नवप्रसूता गौर्वेनुः  
 आयुरादयः प्रसिद्धाः । आत्मा शरीरम् । उक्ता आयुरादयो मदीयेन यज्ञेन  
 कार्यक्षमा भवन्तु । यज्ञः करिष्यमाणोऽश्वमेधादिः । सोऽप्यनेनानुष्ठयिमानेन यज्ञेन  
 स्वकार्यक्षमो भवतु ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय

तैत्तिरीयसंहिताभाष्ये चतुर्थकाण्डे सप्तमप्रपाठके

दशमोऽनुवाकः ॥ १० ॥

( वसोर्धायाभिधानम् )

( अथ चतुर्थाष्टके सप्तमप्रपाठक एकादशोऽनुवाकः ) ।

एका॑ च मे ति॒स्रश्च॑ मे पञ्च॑ च मे सप्त॑  
च मे नव॑ च म॒ एका॑दश च मे त्रयो॑दश  
च मे पञ्च॑दश च मे सप्त॑दश च मे नव॑  
दश च म॒ एक॑विंश॒शतिश्च॑ मे त्रयो॑विंश॒-  
तिश्च॑ मे पञ्च॑विं॒शतिश्च॑ मे सप्त॑विं॒शति  
श्च मे नव॑विं॒शतिश्च॑ म॒ एक॑त्रिं॒शच्च॑  
मे त्रयो॑स्त्रिं॒शच्च॑ मे चत॑स्त्रिं॒शच्च॑ मेऽष्टौ॑ च  
मे द्वाद॑श च मे षोड॑श च मे विं॒शति-  
श्च॑ मे चतु॑र्विं॒शतिश्च॑ मेऽष्टा॑विं॒शति  
श्च मे द्वा॒त्रिं॒शच्च॑ मे षट्॒त्रिं॒शच्च॑ मे  
चत्वारि॑ शच्च॑ मे चतु॑श्चत्वारि॒शच्च॑  
मेऽष्टा॑चत्वारि॒शच्च॑ मे वाज॑श्च प्रसव॑-  
श्चापि॒जश्च॑ क्रतु॑श्च सुव॑श्च मूर्धा॑ च  
व्यश्रि॑यश्चाऽऽन्त्यायनश्चान्त्यश्च॑ मौ॒वनश्च॑  
भुव॑नश्चाधिपतिश्च [ २ ] ॥

[ त्रयो॑स्त्रिं॒शच्च॑ व्यश्रि॑य एका॑दश च ]

इति कृष्णयजुर्वेदीयतैत्तिरीयसंहितायां चतुर्थाष्टके  
सप्तमप्रपाठक एकादशोऽनुवाकः ॥ ११ ॥

----

( अथ चतुर्थकाण्डे सप्तमप्रपाठक एकादशोऽनुवाकः ) ।

एकादशमाह -

[ वसोर्धाराभिधानम् ]

एका च म इति । एकादिशब्दाः संख्यापराः । वाजादयः सर्वे मम सन्ति शेषः । वाजोऽन्नम् । प्रसवस्तस्योत्पत्तिः । अपिजस्तस्यैव पुनः पुनरुत्पत्तिः । ऋतुः संकल्पो भोगादिविषयो यागो वा । सुवस्तस्योत्पत्तौ हेतुरादित्यः । अथवा वाजादयश्चैत्रादिमासानां नामविशेषाः । तदानीं ते सर्वे प्रीणन्ति वाक्यशेषः । चकाराः परस्परसमुच्चयार्था अनुक्तकालादिदेवतासमुच्चयार्था वा । यथोक्तैकादशानुवाक्त्वरूपमन्त्रसाध्यं होमं विधत्ते—

“ वसोर्धारां जुहोति वसोर्मे धाराऽसदिति वा एषा हूयते घृतस्य वा एनमेवा धाराऽमुष्मिँल्लोके पिन्वमानोप विष्ठते ” [ सं० का० ५ प्र० ४ अ० ८ ] इति ।

वसोर्धनस्य धारा सातत्यं यथाऽऽहुत्या लभ्यते तेनमाहुतिर्वसोर्धागा तां जुहुयात् । तदेतदुक्तं निर्वचनं सूच्यते—यो यजमानो वसोर्धारां जुहोति स प्रथमं मम धनस्य नैरन्तर्यं भूयादित्येतं कामयते । ततस्तेनेयमाहुतिर्हूयते । तेन होमनेन यजमानं स्वर्गे लोके घृतस्य धारा पिन्वमाना प्रीणयति सेवते । तत्र द्रव्यं विधत्ते—

“ आज्येन जुहोति तेजो वा आज्यं तेजो वसोर्धारा तेजसैवास्मै तेजोऽवरुन्धे ” ( सं० का० ५ प्र० ४ अ० ८ ) इति ।

सुवर्णादिधनसमृद्धेरपि घृतवत्तेजोरूपत्वं प्रसिद्धम् ।

कामप्राप्तिहेतुत्वेनापि तामाहुतिं प्रशंसति—

“ अथो कामा वै वसोर्धारा कामानेवाव रुन्धे ” [ सं० का० ५ प्र० ४ अ० ८ ] इति । अन्वयव्यतिरेकाम्बां सातत्यं विधत्ते—

“ यं कामयेत प्राणानस्यान्नाद्यं विच्छिन्द्यामिति विग्राहं तस्य जुहुयात्प्राणानेवास्यान्नाद्यं विच्छिनत्ति ये कामयेत प्राणानस्यान्नाद्यं सं तनुयामिति संतां तस्य जुहुयात्प्राणानेवास्यान्नाद्यं सं तनोति ” ( सं० का० ५ प्र० ४ अ० ८ ) इति ।

अस्य यजमानस्य प्राणानन्नं च विच्छिन्द्यामित्येवं द्विषन्नध्ययुरिव मन्त्रं

[ वसोर्ध्वरागमिधानम् ]

मध्ये विगृह्य जुहुयात् । यस्तु पाणानामन्नस्य च सातत्त्वं कामयते सोऽयं संतवा-  
माहुर्वि जुहुयात् । अथ वाजश्च म इत्यादीन्यन्नं च मेऽक्षुच्च म इत्यतः प्राक्तनानि  
चतुश्चत्वारिंशदधिकशतसंख्याकानि वाक्यानि । तानि द्वादशसंघत्वरूपेण विभज्य  
प्रशंसति—“ द्वादश द्वादशानि जुहोति द्वादश मासाः संवत्सरः संवत्सरणैवास्मा  
अन्नमव रुन्धे ” [ सं० का० ५ प्र० ४ अ० ८ ] इति ।

द्वादशानां वाक्यानां समूहो द्वादशम् । तानि च द्वादशानि पुनर्द्वादशसंख्या-  
कानि । तथा सति चतुश्चत्वारिंशदधिकशतसंख्या संपद्यते । तदन्तर्गतद्वादशसं-  
ख्याया मासद्वारा संवत्सररूपत्वात्संवत्सरसाध्यमन्नं प्राप्नोति ।

अथ चतुर्थानुवाकगतानि वाक्यानि प्रशंसति ।

“ अन्नं च मेऽक्षुच्च म इत्याहैतद्वा अन्नस्य रूपं रूपेणैवान्नमव रुन्धे ”  
[ सं० का० ५ प्र० ४ अ० ८ ] इति ।

अन्नमित्यादिभिर्याक्यैर्यत्प्रतिपाद्यं तत्सर्ववन्नस्य रूपम् । क्षुद्रभावस्यान्नसा-  
ध्यत्वादुपरितनानां च व्रीह्यादीनामन्नसाधनत्वात् ।

अथ पञ्चमानुवाकगतवाक्यानि प्रशंसति—

“ अग्निश्च म आपश्च म इत्याहैषा वा अन्नस्य योनिः सयोन्येवान्नमव  
रुन्धे ” ( सं० का० ५ प्र० ४ अ० ८ ) इति ।

अग्नेः पाकहेतुत्वादन्योनित्वम् । अपां चौषधिजनकत्वादन्योनित्वम् । एत-  
न्मन्त्रपाठेनानेकप्रकारकारणसहितमन्नं प्राप्नोति ।

अथ षष्ठानुवाकगतानि वाक्यानि प्रशंसति—

“ अर्धेन्द्राणि जुहोति देवता एवाव रुन्धे यत्सर्वेषामर्धमिन्द्रः प्रवि तस्मादिन्द्रो  
देवतानां भूयिष्ठभाक्कम इन्द्रमुत्तरमाहेन्द्रियमेवास्मिन्नुपरिष्ठादधाति ” [ सं० का०  
५ प्र० ४ अ० ८ ] इति ।

येषां वाक्यानामर्धेऽपिन्द्रः पठ्यते तान्यर्धेन्द्राणि, तेषु वाक्येष्वेष्टीषोमादीनां  
देवतानां पूर्वार्धेऽवान्नात्तद्देवताः प्राप्नोति । यद्यस्मात्कारणात्सर्वेषां वाक्यानां



प्रत्यर्धमिन्द्रः पठ्यते तस्मात्कारणादयमिन्द्रो भूयिष्ठभाक्तमो भूयिष्ठं प्रभूतं हविर्भ-  
जतीति भूयिष्ठभाक्, अतिशयेन तादृशः । यस्माद्वेद इन्द्रमनोत्तरार्धगतं ग्राह  
तस्मादस्मिन् यजमानेऽप्युपरिष्ठाच्छिरोभागे चक्षुरादीन्द्रियं स्थापयति । सप्तमाष्टम-  
योरनुवाकयोरवास्थितानि वाक्यानि प्रशंसति-

“ यज्ञायुधानि जुहोति यज्ञो वै यज्ञायुधानि यज्ञमेवाव रुन्धेऽथो इतद्वै  
यज्ञस्य रूपं रूपेणैव यज्ञमव रुन्धे ” ( सं० का० ५ प्र० ४ अ० ८ ) इति ।

अथदाभ्यादिग्रहरूपाणि यज्ञसाधनानि साक्षाद्यज्ञनिष्पादकत्वाद्यज्ञस्वरूपाणि  
इध्मवर्हिरादिभिर्भयज्ञः परम्परया निरूप्यते, न तु ग्रहैरिव साक्षान्निष्पाद्यते । तस्मा-  
त्तानि यज्ञस्य रूपम् । एतैरन्तरङ्गैर्वहिरङ्गैश्च यज्ञायुधैर्यज्ञं प्राप्नोति । अन्तिमस्य  
स्वगाकारवाक्यस्य तात्पर्यं दर्शयति-

“ अवभृथश्च मे स्वगाकारश्च म इत्याह स्वगाकृत्यै ” ( सं० का० ५ प्र० ४  
अ० ८ ) इति ।

स्वाधीनत्वकरणायेत्यर्थः । नवमानुवाके पूर्वार्धगतानि वाक्यानि प्रशंसति-

“ आग्निश्च मे वर्मश्च म इत्याहैतद्वै ब्रह्मवर्चसस्य रूपं रूपेणैव ब्रह्मवर्चसमव  
रुन्धे ” ( सं० का० ५ अ० ४ प्र० ८ ) इति ।

अग्न्यादिभिर्ब्राह्मणकर्मनिष्पत्तेरेतेषां ब्रह्मवर्चसरूपत्वम् ।

एतस्मिन्नेवानुवाक उत्तरार्धगतानि वाक्यानि प्रशंसति

“ ऋक्च मे साम च म इत्याहैतद्वै छन्दसां रूपं रूपेणैव छन्दां स्यव  
रुन्धे ” सं० का० ५ प्र० ४ अ० ८ ) इति ।

ऋगादिकं छन्दसां वेदानां स्वरूपमिति प्रसिद्धम् ।

दशमानुवाके पूर्वार्धगतवाक्यानि प्रशंसति-

“ गर्भाश्च मे वत्साश्च म इत्याहैतद्वै पशूनां रूपं रूपेणैव पशूनाव रुन्धे ”  
( सं० का० ५ प्र० ४ अ० ८ ) इति ।

गर्भवत्सादीनां पशुरूपत्वं प्रसिद्धम् ।

एतस्मिन्नेवानुवाक उत्तरार्धगतानि वाक्यानि प्रशंसति-

[ वसोर्धाराद्यभिधानम् ]

“ कल्पाञ्जुहोत्यक्लृप्तस्य क्लृप्त्यै ” ( सं. का. ५ प. ४ अ. ८ ) इति ।

आयुर्थज्ञेन कल्पतामित्यादयो मन्वाः कल्पाः । पूर्वं यद्यद्वस्त्वक्लृप्तं स्वस्वकार्यसमर्थं न भवति तस्य तस्य सामर्थ्यायायं होमः ।

एकादशानुवाके पूर्वभागगतानि वाक्यानि प्रशंसति—

“ युग्मद्वयजे जुहोति मिथुनत्वाय ” ( सं. का. ५ प. ४ अ. ८ ) इति ।

चतस्रश्च मेऽष्टौ च म इत्यादिकं समसंख्यारूपं युग्मम् ( त् ) । एका च मे तिस्रश्च म इत्यादि विषमसंख्यारूपमयुग्मं [ क् ], राशिद्वयं स्त्रीपुरुषवत्परस्पराविलक्षणत्वान्मिथुनत्वाय पद्यते । राशिद्वयेऽप्युत्तरोत्तराधिक्यं प्रशंसति—

“ उत्तरावती भवतोऽभिकान्त्यै ” ( सं० का० ५ प० ४ अ० ८ ) इति ।

एकत्वादुत्तरं त्रित्वं, तस्माच्चोत्तरं पञ्चत्वं, तथा चतुष्टवादुत्तरमष्टत्वम् तस्माच्चोत्तरं द्वादशत्वम् । एवमुभयोरुत्तरावच्चेनाभितो व्याप्तिर्भवति ।

युग्मायुग्मसंख्यावाचिशब्दानां तात्पर्यं दर्शयति—

“ एका च मे तिस्रश्च म इत्याह देवछन्दसं वा एका च तिस्रश्च मनुष्यछन्दसं चतस्रश्चाष्टौ च देवछन्दसं चैव मनुष्यछन्दसं चाव रुन्ध ” ( सं० का० ५ प० ४ अ० ८ ) इति ।

विषमसंख्यया देवानां प्रियाणि च्छन्दासि निष्पाद्यन्ते, समसंख्यया तु मनुष्यप्रियाणि । अतस्तदुभयं प्रामोति । राशिद्वयेऽप्युत्तरसंख्यावृद्धेरवधिं प्रशंसति—

“ आ प्रयस्त्रिंशतो जुहोति त्रयस्त्रिंशद्वै देवता एवाव रुन्ध आऽष्टाचत्वारिंशतो जुहोत्यष्टाचत्वारिंशदक्षरा जगती जागतीः पशवो जगत्यैवास्म पशून्व रुन्धे ” [ सं० का० ५ प० ४ अ० ८ ] इति ।

अस्मिन्ननुवाके उत्तरभागगतानि वाक्यानि प्रशंसति—

“ वाजश्च प्रसवश्चेति द्वादशं जुहोति द्वादश मासाः संवत्सरः संवत्सर एव प्रति तिष्ठति ” [ सं० का० ५ प० ४ अ० ८ ] इति ।

अत्र विनियोगसंग्रहः-

अग्नाविष्णु वसोधारांमेकादशभिरादितः ।

अनुवाकैर्जुहोत्येकमाहुतिं संतवां घृतात् ॥ इति ।

अथ भीमांसा ।

द्वादशाध्यायस्य तृतीयपादे चिन्तितम्-

मन्वादौ किं वसोधारा मन्वान्ते वाऽव संततेः ।

आद्यो, होमेषु संतत्या द्वादशान्तेषु तद्धुतिः ॥

अग्नौ किञ्चित्कर्म विहितम्-“ संतवां वसोधारां जुहोति ” इति । तत्र  
सांतत्यं निश्छिद्रत्वम् । तच्च मन्त्रकर्मणोः सहोपक्रमे सत्युपपद्यते । तस्मान्मन्त्राद्  
कर्मसंनिपात इति प्राप्ते ब्रूमः-तस्मिन्वसोधाराख्ये कर्मणि द्वादश द्वादशानि  
जुहोतीति श्रुतम् । द्वादशभिर्मन्त्रवाक्यैः संपाद्यमेकमाहुतिस्वरूपं द्वादशम् । तद्य-  
था-“ वाजश्च मे प्रसवश्च मे प्रयतिश्च मे प्रसितिश्च मे धीतिश्च मे क्रतुश्च मे  
स्वरश्च मे श्लोकश्च मे श्रावश्च मे श्रुतिश्च मे ज्योतिश्च मे सुवश्च मे ” इत्येतैर्द्वाद-  
शभिर्मन्त्रवाक्यैरेकाऽऽहुतिर्होतव्या । एकादशोत्तसहस्रतयः “ प्राणश्च मेऽपानश्च  
मे ” इत्यादिभिर्निष्पाद्यन्ते । एतेषु च होमद्वादशकेषु मध्ये विलम्बाभावः सांतत्यं  
न तु मन्त्रकर्मणोः सहोपक्रमः । तस्मात्पूर्व्यायेन मन्वान्ते कर्मसंनिपातस्य नाति-  
विघ्नः ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजुर्वेदीय

तैत्तिरीयसंहिताभाष्ये चतुर्थकाण्डे सप्तमप्रपाठके

एकादशोऽनुवाकः ॥ ११ ॥

( अथ चतुर्थकाण्डे सप्तमप्रपाठके द्वादशोऽनुवाकः ) ।

वाजो नः सप्त प्रदिशश्चतस्रो वा परावतः ।

वाजो नो विश्वैर्दयैर्धनसाताविहावतु । विश्वे

अय मरुतो विश्वे ऊवी विश्वे भवन्त्वभयः

( वाजप्रसवीयहोमाभिधानम् )

समिद्धाः । विश्वे नो देवा अवसाऽऽ गमन्तु  
विश्वमस्तु द्राविणं वाजो अस्मे । वाजस्य  
प्रसवं देवा रथैर्याता हिरण्यथैः । अग्निरि-  
न्द्रो बृहस्पतिर्मरुतः सोमपतिये । वाजेवा-  
जेऽवत वाजिनो नो धनेषु [ १ ] विप्रा अमृ-  
ता ऋतज्ञाः । अस्य मध्वः पिबत मादयध्वं  
तृप्ता यात पाथिभिर्देवयानैः । वाजः पुर-  
स्तादुत मध्यतो नो वाजो देवाः ऋतुभिः  
कल्पयाति । वाजस्य हि प्रसवो नञ्जमीति  
विश्वा आशा वाजपतिर्भवेयम् । पथः पृ-  
थिव्यां पथ ओषधीषु पथो दिव्यन्तरिक्षे  
पथो धाम् । पथस्वतीः प्रादिशः सन्तु  
मह्यम् । सं मां सृजामि पथसा घृतेन सं  
मां सृजाम्यपः ( २ ) ओषधीभिः । सोऽहं  
वाजः सनेयमग्ने । नक्तोषासा समनसा  
विरूपे धापयेते शिशुमेकः समीची ।  
द्यावा क्षामा रुक्मो अन्तर्वि भाति देवा  
अग्निं धारयन्द्रविणोदाः । समुद्रोऽसि नम-  
स्वानार्द्रदानुः शंभूर्भयोभूरभि मां वाहि  
स्वाहा मारुतोऽसि मरुतां गणः शंभूर्भयो-  
भूरभि मां वाहि स्वाहाऽवस्युरसि दुर्वस्वा-

[ वाजप्रसवीयहोमाभिधानम् ]

ऊँभूर्भयोभूरभि मा वाहि स्वाहा ( ३ ) ॥

[ धनेष्वापो दुर्वस्वाऊँभूर्भयोभूरभि मा द्वे च ] ।

इति कृष्णयजुर्वेदीयतैत्तिरीयसंहितायां चतुर्थाष्टके  
सप्तमप्रपाठके द्वादशोऽनुवाकः ॥ १२ ॥

( अथ चतुर्थकाण्डे सप्तमप्रपाठके द्वादशोऽनुवाकः ) ।

एतैरेकादशभिरनुवाकैर्वसोधाराहोम उक्तः । अथ द्वादशे वाजप्रसवीयहोम उच्यते । कल्पः—“ वाजप्रसवीयं जुहोति सप्त ग्राम्या ओषधयः सप्तारण्याः पृथगन्धानि द्वीकृत्यौदुम्बरेण सुवेण वाजस्येमं प्रसवः सुषुव इति ग्राम्या हुत्वाऽऽरण्याञ्जु( जु ) हेति ” इति ।

तत्र ग्राम्याणां मन्त्राः प्रथमकाण्डे सप्तमप्रपाठके दशमानुवाके समाम्नाताः आरण्यानां मन्त्राः अत्राऽऽम्नायन्ते ।

तत्राऽऽरण्यस्य वेणुधान्यस्य होमाय प्रथमामृचमाह—

वाजो न इति । प्राच्याद्याश्चतस्रो दिश ऊर्ध्वाधोमध्यमास्तिस्र एताः सप्त प्रदिशः प्रकृष्टा दिशो वाजोऽन्नस्वरूपा अन्नप्रदा भवन्तिवत्यर्थः । तथा परावतोऽत्यन्तदूरवर्तिन्यश्चतस्रो वाग्नेय्याद्याश्चतुःसंख्याका विदिशो विदूरस्था इवावभासन्ते । ताश्चास्माकमन्नप्रदा भवन्तु । स वाजोऽन्नामिहास्मिन्देसे धनसातौ धनप्रदेशे यज्ञे विश्वेदेवैः प्रेरितः सन्नोऽस्मानवतु रक्षतु ।

अथ श्यामाकधान्यस्य होमाय द्वितीयामृचमाह—

विश्वे अद्येति । अद्यास्मिन्दिने विश्वे सर्वेऽपि मरुतः, तथाऽऽन्ये विश्वे सर्वेऽपि देवा ऊती रक्षणाय भवन्तु प्रवर्तन्ताम् । तथा विश्वे सर्वेऽयन्नयः समिद्धाः सम्यक्प्रज्वलिता भवन्तु । तथा विश्वे सर्वेऽपि देवा नोऽस्माकमवसा रक्षणेन निमित्तभूतेनाऽऽगमन्त्वागच्छन्तु । तथा विश्वं द्रविणं सर्वमपि धनमस्मे अस्मासु अस्तु भवतु । अथ नीवारहोमाय तृतीयामृचमाह—

वाजस्य प्रसवमिति । [ द्वे देवा ] वाजस्य प्रसवमस्मदीयस्यान्नस्य प्रेर-

( वाजप्रसवीयहोमाभिधानम् )

णसंपादनमुद्दिश्याग्न्यादयस्त्रयो देवाः [ परुतथ्य ] सोमपीतये सोमपानार्थं हिरण्य-  
वर्हिरण्यमथैः सुवर्णनिर्मितै रथैः सह याताश्मद्यागस्थानं प्राप्नुत ।

अथ जर्विलहोमाय चतुर्थीमृचमाह—

वाजेवाजेऽयतेति । हे वाजिनोऽन्नसंपादका देवा वाजेवाजे तत्तदन्नानि  
मितं धनेषु धननिमित्तं च नोऽस्मानवत । विपा ब्राह्मणवच्छुद्धा अमृता मरणर-  
हिता ऋतज्ञा ऋतं सत्यं यज्ञं वा जानन्तीत्युतज्ञाः । तादृशा हे देवा अस्य मध्य  
इदं मधुरमन्नं पिबत । पानोपलक्षितं भोजनं कुरुत । ततो मादयध्वं हृष्टा भवत-  
ततस्तुप्ताः सन्तो देवयानैः पथिभिर्यात स्वं स्वं स्थानं\* “प्राप्नुत ।

अथ गवीधुकहोमाय पञ्चमीमृचमाह—

वाज पुरस्तादिति । नोऽस्माकं पुरस्तात्पूर्वं वयसि उत मध्यतो मध्यमे  
वयसि वाजोऽन्न भवत्विति शेषः । किंचायं वाज ऋतुभिः कालविशेषैर्देवान्क-  
ल्पयाति तत्तत्काले यष्टव्यान्देवान्संपादयति । सति सन्ने यष्टुं शक्यते । हि  
यस्माद्वाजस्यान्नस्य प्रसवः प्रेरणं समृद्धिर्विधा आशाः सर्वा अपि दिशो नन्न-  
मीत्यतिशयेनावनताः करोति, अन्नसमृद्धौ सत्यां सर्वदिग्भार्तिनः प्राणिनः स्वाधीना  
भवन्ति, तस्मादहं वाजपतिर्भवेयम् । अथ मर्कटकारव्यधान्यहोमाय षष्ठीमृचमाह—

पयः पृथिव्यामिति । वाजसमृद्धयर्थं पृथिव्यां पयो जलं धागहं स्थाप-  
यामि । तथौषधीष्वपि पयो धाम् । तथा दिवि द्युलोकेऽपि पयो धाम् । अन्त-  
रिक्षेऽपि पयो धाम् । पदिशः प्रकृष्टाः सर्वा दिशः पयस्वतीः सन्तु मह्यं मदर्थं  
जलवत्यो भवन्तु । अथ गार्भुतहोमाय कुलत्थहोमाय वा सप्तमीमृचमाह—

सं मा सृजामीति । हेऽग्ने त्वत्पत्तादान्मामहं पयसा क्षीरेण संसृजामि  
संयोजयामि । तथा मां घृतेन संसृजामि । अपश्चौषधीभिः संसृजामि । क्षीरादिभिः  
संसृष्टः सोऽहं वाजमन्नं त्वदत्तं सनेयं लभेयमन्येभ्योऽहमद्याम् ।

एतैर्मन्त्रैः साध्यं होमं विधत्ते—

“ अग्निर्देवेभ्योऽपाक्रामद्भागधेयमिच्छमानस्त्वं देवा अनुमन्नुष न आ वर्तस्व

( वाजप्रसवीयहोमाभिधानम् )

हव्यं नो वहति सोऽब्रवीद्वरं वृणै मयमेव वाजप्रसवीयं जुहवन्निति तस्मादग्नये वाजप्रसवीयं जुह्वति यद्वाजप्रसवीयं जुहोत्यग्निमेव तद्भागधेयेन समर्धयत्यथो अभिषेक एवास्य सः ” ( सं० का० ५ प्र० ४ अ० ९ ) इति ।

पूर्वं भागरहितोऽग्निभागमपेक्षमाणो देवेभ्योऽपरक्तः क्याप्यगमत् । स पुनर्देवैर्हविर्वहनायाऽऽहूतः स्वभागेन वाजप्रसवीयं होमं वब्रे । तस्मात्सर्वे यजमानः अग्नये वाजप्रसवीयं होमं जुह्वति । अतोऽत्रापि तद्धोमेनाग्निमेव समर्धयति । अपि च स होमोऽस्याग्नेराभिषेकस्थानीयस्तस्मै तर्तव्यः ।

अथ प्रथमकाण्ड आम्नातैर्वाजस्येमं प्रसव इत्यादिभिः सहात्राऽऽम्नातानां होममन्त्राणां संख्यां विधत्ते—

“ चतुर्दशभिर्जुहोति सप्त ग्राम्या ओषधयः सप्ताऽऽरण्या उभयीषामवरुद्धयै ” ( सं० का० ५ प्र० ४ अ० ९ ) इति ।

तिलमाषत्रीह्रियवप्रियङ्ग्वणवो गोधूमा इति सप्त ग्राम्याः । वेणुश्यामाकादय उदाहता आरण्याः । उभयविधान्यसमृद्धये चतुर्दशभिर्होमः ।

एकैकेन मन्त्रेणैकैकस्य होमं विधत्ते—

“ अन्नस्यान्नस्य जुहोत्यन्नस्यान्नस्यावरुद्धयै ” ( सं० का० ५ प्र० ५ अ० ९ ) इति । असांकर्येण तत्तदन्नप्राप्त्यर्थमीदृशो होमः ।

चोदकप्राप्तां जुह्वं बाधितुं साधनान्तरं विधत्ते—

“ ओदुम्बरेण सुवेण जुहोत्युग्वां उदुम्बर ऊर्गन्नमूर्जैवास्मा ऊर्गमन्नमवरुद्धे ” ( सं० का० ५ प्र० ४ अ० ९ ) इति ।

ऊर्कशब्दः स्वादुरसवाची । उदुम्बरान्नयोस्तथाविधरसोपेतत्वादूर्गपत्वम् ।

अत्र कत्वङ्गन्तया धावनं निषेधति—

“ अग्निर्वै देवानामभिषिक्तोऽग्निचिन्मनुष्याणां तस्मादग्निचिद्वर्षति न धावेत् ( सं० का० ५ प्र० ४ अ० ९ ) इति ।

देवानां मध्ये यथा चीयमानोऽग्निरभिषिक्तस्तथा यजमानानां मध्येऽग्निचिदभिषिक्तः । वृष्टिश्चाभिषेकस्वरूपा । तस्माद्वर्षसमये धावनं न कुर्यात् ।

ममादाद्यावने पुनरावर्त्तिं विधत्ते—

( वाजप्रसवीयहोमाभिधानम् )

“ अवरुद्धं सस्यान्नमन्नमिव खलु वै वर्षं यद्धावेदन्नाद्याद्धावेदुपावर्तेता-  
न्नाद्यमेवाभ्युषावर्तेते ” [ सं. का. ५ प. ४ अ. ९ ] इति ।

हि यस्मादस्याभिचितोऽन्नं सर्वमवरुद्धं संपादितं, वृष्टिश्चान्नहेतुत्वादनमेव ।  
अतो वृष्टिमोचनपारिहाराय धावने सत्यन्नाद्यादगच्छति । अतोऽन्नमाप्तये पुन-  
रप्यावर्तेत । कल्पः—“ नक्तोषासेति कृष्णायै श्वेतवत्सायै पयसा हुत्वा ” इति ।  
पाठस्तु—

नक्तोषासेति । नक्तं चोषाश्च नक्तोषासा रात्रिदिवसावित्यर्थः । समनसा  
परस्परमैकमत्ययुक्ते विरूपे रात्रिः कृष्णा दिवसः शुक्ल इत्येवं विलक्षणरूपे  
समीची समीच्यावनुकूले सत्यावेकं शिशुमग्निरूपं धापयेते यजमानकर्तृकं कर्मा-  
नुष्ठानं संपादयतः । द्यावा द्युलोके क्षाम क्षितौ, अन्तस्तदुभयमभ्यवर्तिन्यन्तारिक्षे  
विभाति रुक्मो रोचमानोऽयमग्निर्विशेषेण प्रकाशते । दीव्यन्ति व्यवहरन्तीति  
देवाः प्राणाः । ते च द्रविणोदा यागद्वारेण धनरूपं फलं प्रयच्छन्ति । तादृशा  
यजमानस्य प्राणा अग्निमेवं धारयन्वृतवन्तः ।

एतन्मन्त्रसाध्यं होमं विधत्ते—

“ नक्तोषासेति कृष्णायै श्वेतवत्सायै पयसा जुहोत्यह्नैवास्मै रात्रिं प्र-  
दापयति रात्रियाऽहरहोरात्रे एवास्मै पत्ते काममन्नाद्यं दुहाते ” [ सं० का० ५  
प० ४ अ० ९ ] इति ।

अयमध्वर्युरस्मै यजमानायाह्ना वत्सरूपेण रात्रिं धेनुसमां प्रदापयति पयः-  
समं फलं रात्र्या पत्तं करोति । तथैव रात्र्या वत्सरूपया धेनुसममहः प्रदापयति  
अन्योन्यदानायैव मन्त्रेऽस्मिन् रात्र्यहनी सह निर्दिश्येते । ते चान्योन्यं पत्ते सति  
अस्मै यजमानायान्नाद्यरूपं कामं संपादयतः ।

यदुक्तं सूत्रकारेण—“ षड्भिः पर्यायैर्द्वादश राष्ट्रभूतो जुहोत्युताषाडृतधामेति  
पर्यायमनुव्रुत्य तस्मै स्वाहेति प्रथमामाहुर्वि जुहोति ताभ्यः स्वाहेत्युत्तरामेवमित-  
रान्पर्यायान्विभजति भुवनस्य पत इति पर्यायाणां सप्तभ्याहुतीनां त्रयोदशयेतेन



व्याख्यता भुवनस्य पत इति रथमुखे पञ्चाऽऽहुतीर्जुहोति दश वा ” इति । तत्र  
ऋताषाडित्यादिमन्त्रसाध्यं होमं विधत्ते-

“ राष्ट्रभूतो जुहोति राष्ट्रमेवाव रुन्वे ” [ सं० का० ५ प्र० ४ अ० ९ ]  
इति ।

राष्ट्रभूतसंज्ञका ऋताषाडित्यादिमन्त्रास्तृतीयकाण्डे चतुर्थप्रपाठके साप्तमानु-  
वाके समाम्न ताः । अथ पर्यायसंख्यां विधत्ते-

“ षड्भिर्जुहोति षड्वा ऋतव ऋतुष्वेव प्रति तिष्ठति ” ( सं. का. ५  
प्र. ४ अ. ९ ) इति ।

राष्ट्रभूतस्वेवोपरितनाहुतिषु पञ्चसंख्यापक्षं विधत्ते-

“ भुवनाय पत इति रथमुखे पञ्चाऽऽहुतीर्जुहोति वज्रो वै रथो वज्रेणैव  
दिशोऽग्निं जयति ” ( सं. का. ५ प्र. ४ अ. ९ ) इति ।

ईषाग्रं रथमुखम् । “ स्फ्यस्तृतीयं रथस्तृतीयम् ” इत्यत्र रथस्य वज्रत्वं  
स्पष्टमाम्नातम् । कल्पः-“ समुद्रोऽसि नभस्वानित्यञ्जलिना त्रीणि वातनामानि  
जुहोति ” इति । तेषु प्रथमामाह-

समुद्रोऽसीति । हे वात देवानां त्वं समुद्रोऽसि समुद्रवद्बहुलोऽसि । नभ-  
स्वान्स्वपचाराय विस्तीर्णाकाशवानार्द्रं वृष्टिजलं ददातीत्यार्द्रदानुः । शमैहिकं सुखं  
भावयतीति शंभूः । मय आमुष्मिकं सुखं भावयतीति मयोभूः । तादृशस्त्वं  
मामग्निं मां प्रति वाहि गच्छ, एवं तंचारेण शैत्यमापादयेत्यर्थः । अथ द्विती-  
यामाह-

मारुतोऽसीति । योऽयं बहूनां मरुतां वायुविशेषाणां गणो मारुतशब्दवा-  
च्यस्तद्रूपस्त्वमसि । शेषं पूर्ववत् । अथ तृतीयामाह-

वस्युरसीति । अवं रक्षणमिच्छतीत्यवस्युः दुवस्वान्परिचर्योपेतः । तादृ-  
शस्त्वमसि । शेषं पूर्ववत् । एतैर्मन्त्रैः साध्यं होमं विधत्ते-

“ अग्निचितं ह वा अमुष्मिँल्लोके वातोऽग्निं पवते वातनामानि जुहोत्य-  
भ्येवैनममुष्मिँल्लोके वातः पवते ” ( सं० का० ५ प्र० ४ अ० ९ ) इति ।  
६ वर्गे लोक एतमग्निचितमभिलक्ष्य शैत्यमान्धसौगन्ध्ययुक्तो वायुर्वाति, अत

( बाजप्रसवीयहोमाभिधानम् )

स्वत्सिद्धये समुद्रोऽसीत्यादिवातनामानि जुहुयात् । तेन होमेन वायुस्तथा पर्वते  
एव । पाठभाषं त्रित्वं प्रशंसति—

“ त्रीणि जुहोति त्रय ईमे लोका एभ्य एव लोकेभ्यो वातमव रुन्धे ”  
( सं० का० ५ प्र० ४ अ० ९ ) इति ।

मन्त्रगतेन समुद्रशब्देन बाहुल्यसाम्यमुपजीव्य वातो लक्ष्यत इत्येतत्सर्वं दर्श-  
याति—‘ समुद्रोऽसि नभस्वानित्याहैतद्वै वातस्य रूपं रूपेणैव वातमव रुन्धे ’  
( सं० का० ५ प्र० ४ अ० ९ ) इति ।

अत्र वातस्यैव होतव्यद्रव्यत्वात्तद्योग्यं साधनं विधत्ते—

“ अञ्जलिना जुहोति न ह्येतेषामन्यथाऽऽहुतिरवकल्पते ” [ सं० का० ५  
प्र० ४ अ० ९ ] इति ।

अस्य हस्तद्वयमेलनरूपेणाञ्जलिना बहूनौ वायोरुत्पादनमेवात्र होमः । य  
स्मादेषां वातरूपाणां होमद्रव्याणामञ्जलिव्यतिरेकेणाऽऽहुतिर्न संभवति, न खलु  
वातो जुह्वामवदातुं शक्यते । अत एव सूत्रकारो ब्राह्मणान्तरमुदाजहार—‘ न ह्ये-  
तस्यावदानमस्तीति विज्ञायते ’ इति । तस्माद्व्यजनेनेवाञ्जलिना बहूनौ वायुं सं-  
चारयेत् । अत्र विनियोगसंग्रहः—

वाजो नः सप्तभिर्वाजप्रसवीयं जुहोति हि ।

न केति पयसा होमः समुद्रो वातनामभिः ॥

त्रिभिर्जुहोत्यत्र मन्त्रा एकादश समीरिताः ॥ इति ।

अथ मीमांसा ।

पञ्चमाध्यायस्य तृतीयपादे दशमाधिकरणे चिन्तितम्—

न धावेद्वर्षतीत्यादि चितौ सत्यां कतावुत ।

आद्यश्चितोर्निमित्तत्वाच्च कतावग्नचित्तवतः ॥

इममाम्नायते—“ अग्निचिद्वर्षति न धावेन्न स्त्रियमुषेयात् ” इति । तान्येता-  
न्वग्निचिद्वर्तमानि चितौ निष्पन्नायां सत्यां तदाप्रमृतिं प्रवर्तन्ते, न तु चितेऽग्नौ  
कृत्वनुष्ठानं प्रतीक्षन्ते । कुतः । अग्निचित्पदे चयनस्य निमित्तत्वेनोपन्यासात् ।

न हि सति निमित्ते नैमित्तिकस्य विलम्बो युक्त इति प्राप्ते ब्रूमः-कृतावुपयोक्तु-  
मग्निश्चयनेन संस्क्रियते । न चानिष्पन्ने ऋतौ चयनसंस्कारः सफलो भवति ।  
तस्मात्ऋतौ निष्पन्ने सति पश्चाच्चयनसाकल्यादयं पुरुषोऽग्निं चितवानित्यमुपमं  
महंतीति ऋत्वन्ते तानि ब्रूतानि ॥

इति श्रीमत्सायणाचार्यविरचिते माधयीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे सप्तमप्रपाठके

द्वादशोऽनुवाकः ॥ १२ ॥

(अथ चतुर्थाष्टके सप्तमप्रपाठके त्रयोदशोऽनुवाकः) ।

अग्निं यु॒नज्मि॒ शर्व॑सा घृ॒तेन॑ दि॒व्यं\* सु॒पर्णं  
वय॑सा बृ॒हन्त॑म । तेन॑ व॒यं प॑तेम ब्र॒ध्नस्य॑  
विष्ट॑ष\* सु॒वो रु॒हाणा॑ अधि॒ नाक॑ उत्त॒मे ।  
इ॒मौ ते॑ प॒क्षाव॑ज॒रौ प॑त॒त्रिणो॑ या॒भ्या\* र॒क्षाः-  
स्य॑प॒ह\*स्य॑मे । ता॒भ्यां प॑तेम सु॒कृता॑मु लो॒कं  
यत्र॑र्षयः प्रथ॒मजा॑ ये पु॒राणाः॑ । चि॒दसि॑  
समु॒द्रयो॑नि॒रिन्दु॑र्क्षः श्ये॒न ऋ॑तावा । हि॒र-  
ण्य॑पक्षः श॒कुनो॑ भुर॒ण्यर्म॑हान्त॒सध॑स्ये ध्रु॒वः  
[ १ ] आ निष॑त्तः । नम॑स्ते अस्तु मा मा  
हि\*सी॒र्वि॒श्वस्य॑ मूर्द्ध॒न्नाधि॑ तिष्ठसि श्रितः ।  
समु॒द्रे ते॒ हृद॑यमन्तरा॒युर्धा॑वापृथि॒वी भुव॑ने-  
ष्वा॒र्षिते॑ । उ॒द॒नो द॑त्तो॒दधि॑ भि॒न्त दि॒वः प॒र्ज-  
न्या॑दन्तरि॒क्षात्पृ॑थिव्यास्ततो॑ नो वृ॒ष्ट्या॑ऽवत ।  
दि॒वो मूर्धा॑ऽसि पृथि॒व्या नाभि॑रु॒र्गपामे॑ष-

। [ आग्निपिण्डाभिधानम् ]

धीनाम् । विश्वायुः शर्म सप्रथा नर्मस्पथे ।  
येनर्षयस्तर्षसा सत्र ( २ ) आसतेन्धाना  
अग्निः सुवराभरन्तः । तस्मिन्नहं नि दधे  
नाकं अग्निमेतं यमाहुर्मनवः स्तीर्णवर्हिषम् ।  
तं पत्नीभिरनु गच्छेम देवाः पुत्रैर्भ्रातृभिरुत  
वा हिरण्यैः । नाकं गृह्णानाः सुकृतस्य  
लोके तृतीये पृष्ठे अर्धे रोचने दिवः । आ  
वाचो मध्यमरुहद्भुरण्युरयमाग्निः सत्पति  
श्चेकितानः पृष्ठे पृथिव्या निहितो दर्वि-  
द्युतदधस्पदं कृणुते ( ३ ) ये पृतन्यवः । अ-  
यमाग्निर्वीरितमो वयोधाः सहस्रियो दीप्य-  
तामप्रयुच्छन् । विश्राजमानः सरिरस्य  
मध्य उप प्र यात दिव्यानि धाम । सं प्र  
च्यवध्वमनु सं प्र याताग्ने पथो देवयाना-  
न्कृणुध्वम् । अस्मिन्तसधस्थे अद्युत्तरस्मि-  
न्विश्वे देवा यजमानश्च सीदत । येना  
सहस्रं वहसि येनाग्ने सर्ववेदसम् । तेनेमं  
यज्ञं नो वह देवयानो यः ( ४ ) उत्तमः ।  
उद्बुध्यस्वाग्ने प्रति जागृह्येनमिष्टापूर्ते सः  
सृजेथामयं च । पुनः कृण्वः स्त्वा पितरं  
युवानमन्वाताः सीत्वायि तन्तुमेतम् । अयं  
ते योनिर्ऋत्वियो यतो जातो अरोचथाः ।

[ अग्नियोगाभिधानम् ]

तं जानन्नग्न आ रोहाथा नो वर्धया रयिम्

[ ५ ] ॥

( ध्रुवः सत्रं कृणुते यः सप्तत्रिंशच्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके

सप्तमप्रपाठके त्रयोदशोऽनुवाकः ॥ १३ ॥

[ अथ चतुर्थकाण्डे सप्तमप्रपाठके त्रयोदशोऽनुवाकः ] ।

द्वादशे वाजप्रसवीयहोमोऽभिहितः । अथ त्रयोदशेऽग्नीयोगोऽभिधीयते ।

कल्पः—“ पुरस्तात्पातरनुवाकादग्निं युनज्मीमिति तिसृभिरभिमृशन्नग्निं युनाक्ते”  
इति । तत्र प्रथमामाह—

अग्निं युनज्मीति । अग्निं चितमेतं वहर्नि शवसा बलेन धृतेन धृतादिद्वय-  
युक्तेन कर्मणा युनाज्पि रथेनाश्वमिवाहं योजयामि । कीदृशमग्निं, दिव्यं द्योतना-  
त्मकं, सुपर्णं पक्ष्याकारं, वयसा बृहन्तं चिरकालभाविनम् । तेनाग्निना वयं यज-  
माना ब्रह्मस्याऽऽदित्यस्य विष्टपं तापराहितं स्थानं पतेम प्राप्नुयाम । कीदृश-  
वयम्, उत्तमे नाकेऽत्युत्कृष्टे स्वर्गलोके सवोऽधिरुहाणाः सुखप्रापकपदेशमधि-  
रोदुक्तामाः । अथ द्वितीयामाह—

इमौ ते पक्षाविति । पतत्रिणः पक्ष्याकारस्य ते तवाग्नेरिमौ पक्षावजरौ  
कदाचिदपि जीर्णौ न भवतः । हेऽग्ने याम्यां पक्षाभ्यां त्वं रक्षांस्यपहंसि मारयसि  
ताभ्यां वयं सुकृतामु पुण्यकृतामेव पुरुषाणां योग्यं लोकं पतेम प्राप्नुयाम । ये  
पुराणा अनादिसिद्धा ऋषयो महर्षयः सन्ति ये च प्रथमजाः सृष्ट्यादावेवोत्पन्ना-  
स्तादृशा यत्र लोके निवसन्ति तं लोकं पतेम । तृतीयामाह—

चिदासि समुद्रेति । हेऽग्ने त्वं चिदादिविशेषणैर्विशेषितोऽसि । चिज्जग-  
तश्चेतयिता यजमानौश्चितो वा । समुद्रयोर्निर्यथा समुद्रः सर्वेषां जलग्रहाणां स्थानं  
तथा त्वं-सर्वेषां कृतूनां स्थानम् । इन्दुः परमैश्वर्ययुक्तः । दक्षः कर्मनिष्पादन-  
कुशलः । श्वेनः पक्षिविशेषाकारः । ऋतावा सत्यवान् । हिरण्यपक्षः सुवर्ण-  
मयाम्नां पक्षाभ्यामुपेतः । शकुनः कामनादिमेदेन कङ्कणादिपक्ष्याकारः । भुरण्युः

( अग्नियोगाभिधानम् )

सर्वं भरितुं क्षमः । महान्वह्वीभिरिष्टकाभिश्चितत्वात्पौढः । सधःस्थ आदित्येन सहैकत्र स्थितियोग्ये मण्डले ( ध्रुवः स्थिरः ) । आनिषत्तः समन्तत उपविष्टः ।

कल्पः--“ यज्ञायज्ञियस्य स्तोत्र एकयाऽप्रस्तुतं भवत्यथ नमस्ते अस्तु मा मा हिंसीरिति द्वाभ्यामग्निमभिमृशति ” इति । तत्र प्रथमामाह--

नमस्ते अस्तिवति । हेऽग्ने ते नमोऽस्तु । त्वं कर्माणि त्वद्यागकारिणं मा मां मा हिंसीमां विनाशय । त्वं विश्वस्य सर्वस्य जगतो मूर्धन्निशरोवदुत्तमे चित्तिप्रदेशे श्रित आश्रितः सन्नधिविष्ठसि । अधिको भूत्वा वर्तसे । ते हृदयं त्वदीयं चित्तं समुद्रे वर्तते । यद्वृष्टिद्वारेण समुद्रसमानं जलं संपादयिष्यामीत्येवं सर्वदा तवा नुग्रहः । तथाऽन्तरायुस्त्वदीयचित्तस्य मध्ये सर्वेषां प्राणिनामायुस्तिष्ठति चिरं जीवन्तेवेते प्राणिन इति यदा स्मरसि तदानीं तेषामायुर्भवत्येव । किंच भुवनेषु सर्वेषु लोकेषु निमित्तभूतेषु द्यावापृथिवी अर्पिते उपरि द्यौरधो भूमिश्च त्वया स्थापिते । एतयोर्मध्ये सर्वे लोकास्तिष्ठान्तिवत्येवं तवानुग्रहः । अथ द्वितीयामाह -

उद्नो दत्तोदाघिमिति । अत्र पूजार्थमेकस्मिन्नेवाग्नौ बहुत्वमारोप्य निर्दिश्यते । हेऽग्नयो यूयमुद्नो दत्तादकानि प्रयच्छत । उदकदाने क उपाय इति तदुच्यते--उदाधिं भिन्त, उदकं धीयतेऽस्मिन्नित्युदविर्भवस्तं विदारयत । केभ्यो निमित्तेभ्यः, दिवोऽन्तरिक्षात्पृथिव्या लोकत्रयं निमित्तीकृत्येत्यर्थः ततो मेव विदारणादूर्ध्वं पर्जन्यादागतया वृष्ट्या नोऽस्मानवत रक्षत । पुनरप्येकत्वेनैव संबोध्योच्यते--हेऽग्ने त्वं दिवो मूर्धाऽसि द्युलोकस्य मूर्धस्थानीय आदित्यरूपोऽसि । पृथिव्या नाभिरसि नाभिवन्मध्यदेशे वर्तसे । अपामोषधीनां चोर्ध्वसोऽसि । त्वया हि पाके क्रियमाणे सति तत्र रसो जायते तथा विश्वागुरसि सर्वस्य जगत आयुष्पदोऽसि । शर्म शरणभूतोऽसि । सप्रथाः सविस्वारोऽसि । पथे पुण्यलोकमार्गरूपाय तुभ्यं नमोऽस्तु । अग्नियोगमन्त्रं व्याख्यातुं प्रस्तौति--

“ सुवर्गाय वै लोकाय देवरथो युज्यते यत्राऽऽकूताय मनुष्यरथ एष खलु वै देवरथो यदग्निः ” ( सं० का० ५ प्र० ४ अ० १० ) इति ।

द्विविधो हि रथो देवरथो मनुष्यरथश्चेति । तत्र स्वर्गमाप्तये देवरथः सज्जी

क्रियते । यत्र कापि ग्रामविशेषे गन्तुमाकूतमभिषायो भवति तदर्थं मनुष्यरथः सज्जी क्रियते । योऽयमत्र चीयमानोऽग्निः स एष देवरथो न तु मनुष्यरथः इत्थं प्रस्तुत्य मन्त्रस्य तात्पर्यं दर्शयति—

“ अग्निं युनाज्मि शवसा धृतेनेत्याह युनक्त्येवैनं स एनं युक्तः सुवर्गं लोकमभि वहति ” ( सं. का. ५ प्र. ४ अ. १० ) इति ।

एनं देवरथरूपमग्निपनेन मन्त्रेण युनक्त्येव । स च युक्तोऽग्निरेव यजमानं स्वर्गं प्रापयति । उक्तमन्त्रपञ्चके मन्त्रत्रयं विभज्य विनियुङ्क्ते—

यत्सर्वाभिः पञ्चभिर्युञ्ज्याद्युक्तोऽस्याभिः प्रच्युतः स्यादर्पतिष्ठिता आहु-  
तयः स्युरपतिष्ठिताः स्तोमा अपतिष्ठितान्युक्तथानि तिसृभिः प्रातःसवनेऽभिमृशति  
त्रिवृद्धा अग्निर्यावानेवाग्निस्तं युनाक्ते यथाऽनासि युक्त आधीयत एवमेव तत्प-  
त्याहुतयस्तिष्ठन्ति प्रति स्तोमाः प्रत्युक्तथानि ” ( सं. का. ५ प्र. ४ अ. १० ) इति ।

आदावेव मन्त्रपञ्चकेन योजने सति कालान्तरे योजयितुं मन्त्राभावादयं युक्तोऽग्निः प्रच्युतो भवेत् । प्रच्युतोऽग्नावाहुतीनां स्तोत्रशस्त्रयोश्च पतिष्ठा न भवेत् । अतः पश्चाद्योक्तं मन्त्रद्वयं मवशेष्य प्रातःसवने तिसृभिरभिमृशेत् । तत्रा सति त्रिगुणमग्निं सर्वमप्यभिमृशति । ततो यथा लोके बलीवदैर्युक्ते शकटे सर्वं ग्रामान्तरे नेतव्यं वस्तुजातमभिनिधयित एवमेतस्मिन्मन्त्रावाहुतयः स्तोत्राग्नि ( शस्त्राणि ) च पतितिष्ठन्ति । अथावाशिष्टं मन्त्रद्वयं विनियुङ्क्ते—

“ यज्ञायज्ञियस्य स्तोत्रे द्वाभ्यामग्निं मृशत्येतावान्वै यज्ञो यावानग्निष्टोमो-  
भूमा त्वा अस्यात ऊर्ध्वः क्रियते यावानेव यज्ञस्तमन्ततोऽन्वारोहति ” ( सं. का. ५ प्र. ४ अ. १० ) इति ।

यज्ञायज्ञा वो अग्नय इत्यस्यामृच्युत्पन्नं साम यज्ञायज्ञियं, तस्य साम्नः संबन्धि स्तोत्रं तृतीयसवने प्रवर्तते । तस्मिन्प्रवर्तमाने सति शिष्टाभ्यां द्वाभ्यां मन्त्राभ्यामग्निमभिमृशेत् । यज्ञायज्ञिस्तोत्रान्तो हि प्रकृतिभूतोऽग्निष्टोमः । स च यावांस्त्वावानेवोक्त्यातिरावादिः सर्वोऽपि यज्ञः । एतावदेत हि सर्वस्याग्निं यज्ञस्य

( आग्निबोगाभिधानम् ]

मुख्यं शरीरम् । अस्योक्थ्यादिक्त्वोर्यज्ञायज्ञियस्तोत्रादूर्ध्वस्तु स्तोत्रसूहो यः क्रियते स तु मैव क्रियते, तेनाविरिकेन पूर्वं विद्यमानस्य यज्ञशरीरस्य बाहुल्यमेव भवति, न तु किञ्चिन्नूतनं शरीरम् । एवं सति यज्ञायज्ञियस्तोत्रकालीनाभिमर्शने नाविरिकेनाग्निष्टोमोक्थ्यातिरात्रादिरूपो यज्ञो यावानस्ति तं सर्वमप्यन्तकालेऽन्वारोहति कृत्स्नमपि यज्ञजातं प्राप्नोवीत्यर्थः । मन्त्रद्वित्वं प्रशंसति—

“ द्वाभ्यां प्रतिष्ठित्यै ” [ सं. का. ५ प्र. ४ अ. १० ] इति ।

स्तोत्रमध्य एवावान्तरकालाविशेषं विधत्ते--

“ एकयाऽपस्तुतं भवत्यथाभिमुशत्युपैनमुचरो यज्ञो नमत्यथो संवत्यै ”  
( सं. का. ५ प्र. ४ अ. १० ) इति ।

यज्ञायज्ञियस्य स्तोत्रे लोकविंशः स्तोमो विहितः । तिस्रो हि क्रच एकविंशतिसंख्यापूरणायऽऽवर्तनीयाः । तत्र हि विंशतिस्तोत्रीयासूक्तासु याऽन्ता (न्या) स्तोत्रीया तथा स्तोत्रमपस्तुतमनुपक्रान्तं यदा भवति तदानीं मन्त्राभ्यामभिमुशेत् । एवं सत्युत्तरकालभावी यज्ञः सर्वोऽप्येनं यजमानमुपनमति । अपि च तदभिमर्शनं यज्ञनैरन्तर्यायि संपद्यते ।

कल्पः—“ पुनश्चित्तिस्त्रिष्वर्थेषु श्रूयतेऽस्त्रवणार्थं समृद्धयर्थं संतानार्थं चाल-  
वणार्था व्याख्यास्यामो यदीष्ट्या यदि पशुना यदि सोमेन यजेत योऽप्यस्य पुरोऽग्निस्तमन्ववसाय यजेतापि वा येनर्षय इत्यष्टौ नाना मन्त्रा उत्तरवेद्यामुपद-  
ध्यात् ” इति । तत्र प्रथमामाह—

येनर्षय इति । येन स्वर्गेण निमित्तभूतेन पूर्वं महर्षयस्तपसा संतापयुक्ते-  
नाग्निना सत्रमासतानुष्ठितवन्तः । कीदृशा महर्षयः, आग्निभिन्धानाः प्रज्वलयन्तः ।  
सुवराभरन्तः स्वर्गमाहर्तुं समुद्यताः अहमपि तस्मिन्नाके निमित्तभूते सति एतमग्निं  
निदधे स्थापयामि । यमग्निं मनवः पूर्वं मनुष्याः स्तीर्णवर्हिषं प्रसारितयज्ञमाहुस्त  
मग्निं निदध इत्यन्वयः । अथ द्वितीयायाह -

तं पत्नीभिरिति । हे देवा ऋत्विजः सर्वे वयं पत्न्यादिभिः सर्वैर्मनुष्यैरुत



वा हिरण्यैर्हिरण्यादिभिः सर्वैः साधनद्रव्यैश्च सहितास्तमग्निमनुगच्छेमानुगताः सन्तः फलं प्राप्स्याम इत्याशयः । स एव स्पष्टीक्रियते-दिवः पृष्ठे स्वर्गस्योपरि नाकं दुःखरहितं स्थानं गृह्णाना ग्रहीतुकामा वयमित्यर्थः । कीदृशे दिवः पृष्ठे, सुकृतस्य लोके सम्यगनुष्ठितस्य कर्मणः फलभूते, तृतीये पृथिवीमारम्य गणनायां त्रिसंख्यापूरके, अधिरोचनेऽधिकत्वेन दीप्यमाने । अथ तृतीयामाह-

आ वाचो मध्यमेति । अयमग्निर्वाचो मध्यमारुहत्स्तोत्ररूपाया वाचः प्रतिपाद्यमर्थमारूढः स्तोत्रगतसर्वगुणयुक्त इत्यर्थः । कीदृशोऽग्निः, भुरण्युर्जन-द्भरणशीलः । सत्पतिः सतां पालकः । चेकितानोऽभिज्ञानवान् । स च पृथिव्याः पृष्ठे भूमेरुपरि निहितः स्थापितो दविद्युत्तदतिशयेन द्योतते । ये तु विरोधिनः प्रतन्ववोऽस्माभिः सह कलहं कर्तुमिच्छन्ति तानधस्पदं कृणुतेऽस्माकं पादस्याधस्तादवांस्थितान्करोति । अथ चतुर्थीमाह-

अयमग्निरिति । अयमग्निर्दीप्यतामस्मिन्कर्मणि प्रकाशताम् । कीदृशः, वरितमोऽतिशयेन शूरः । वयोधा वयस आयुषः स्थापयिता । सहस्रिय इष्ट-कासहस्रेण संभादितः । अपयुच्छन्नास्मिन्कर्मणि प्रमादरहितः । सारिरस्य जलस्य मध्ये विभ्राजमान और्वविद्युदादिरूपेण विशेषतः प्रकाशमानः । हे ऋत्विग्यज-मानास्तस्य प्रसादादिव्यानि धाम स्थानानि उप प्रयात प्राप्नुत । अथ पञ्चमी-माह-

सं प्र च्यवध्वमिति । हेऽग्ने त्वं विश्वेदेवा यजमानश्च सर्वे यूयं संपच्य-वध्यं सम्यक्प्रच्यावयत, अस्य कर्मणो विघ्नं विनाशयेतत्यर्थः । अनुसंपयासा-नुक्रमेण कर्मसिद्धिं प्राप्नुत । ततो देवयानान्देवलोकप्राप्तिहेतुन्पथो मार्गान्कृणुध्वं कुरुत । सधःस्थे सहस्रितियोग्येऽस्मिन्कर्मणि सीदतोत्तरस्मिंल्लोकेऽधिकत्वेन सीदत । अथ षष्ठीमाह-

येना सहस्रमिति । हेऽग्ने देवयानो देवप्रापको यस्त्वमुत्तमः स त्वं येन व्यापारेण सहस्रं वहसि सहस्रदक्षिणाकं यज्ञं निर्वहसि, तथा येन व्यापारेण सर्व-वेदसं सर्वस्वदक्षिणाकं यज्ञं वहसि, तेन व्यापारेण नोऽस्मदीयमिमं यज्ञं वह देवान्प्रापय । देवयान इत्यादिकं यज्ञविशेषणं वाऽस्तु । यो यज्ञो देवान्प्राप्त उत्तमो भवति तमिमं यज्ञं वहेत्यर्थः अथ सप्तमीमाह-

[ अग्नियोगाभिधानम् ]

उद्बुध्यस्वाग्न इति । हेऽग्ने त्वमुद्बुध्यस्वास्माद्वेषये सावधानो भव । एनं यजमानं प्रति जागृहि प्रतिदिनं जागरूकं सावधानं कुरु । अयं च त्वं च मित्रि-  
त्वेष्टापूर्वे श्रौतस्मार्तकर्मणी संसृजेथां संपादयतम् । हे यजमान त्वां पितरं पात्रकं  
युवानं यौवनोपेतं पुनः कृण्वन्भूयो भूयः कुर्वन्नयमग्निस्त्वयि निमित्तभूते सत्येवं  
तन्तुं यज्ञमवाहमन्वातांसीदनुक्रमेण वनोतु संपादयतु । अथाष्टमीमाह-

अयं ते योनिरिति । हेऽग्ने योऽयमिष्टकाचितिरूपप्रदेशस्ते तव योनिः  
स्थानं, यतो यस्या इष्टकाचितेर्जात उत्पन्नस्त्वमरोचथा दीप्तो भवति, तं योनिं  
जानन्स्वकीयत्वेनावगच्छन्नारोह । अथानन्तरं नोऽस्माकं रार्षिं धनं वर्धय ।

एतैर्मन्त्रैः साध्यां पुनश्चितिं विधत्ते-

“ प्र वा एषोऽस्माल्लोकाच्चपवते योऽग्निं चिनुते न वा एतस्यानिष्टक आहु-  
तिरवकल्पते यां वा एषोऽनिष्टक आहुतिं जुहोति स्रवति वै सा तान् स्रवन्तीं  
यज्ञोऽनुपरा भवति वज्रं यजमानो यत्पुनश्चितिं चिनुत आहुतीनां प्रविष्टित्यै  
प्रत्याहुतयस्तिष्ठन्ति न यज्ञः पराभवति न यजमानः ” [ सं० का० ५ प्र० ४  
अ० १० ] इति ।

अग्निं चिन्वानः पुरुषः स्वर्गाभिमुखत्वादस्माल्लोकात्प्रच्युतो भवति । एतस्य  
पुरुषस्येष्टकारिहेतु देश आहुतिर्न संभवति, भूप्रदेशस्य स्वकीयत्वाभावात् । एवं  
सर्वीष्टकारिहेतु प्रदेशे यामाहुतिं जुहोति सा भवति, यथा भिन्नभाण्डे जलं गलति  
तद्वत् । स्रवन्तीं तामाहुतिमनु यज्ञो नश्यति । यज्ञमनु यजमानोऽपि नश्यति ।  
अत आहुतिप्रतिष्ठार्थं पुनश्चितिं कुर्यात् । तत आहुतियज्ञयजमानाः प्रवितिष्ठन्ति ।  
अस्यां चित्वाविष्टकासंख्यां विधत्ते

“ अष्टावुपदधात्यष्टाक्षरा गायत्री गायत्रेणैवैनं छन्दता चिनुते ” [ सं० का०  
प्र० ४ अ० १० ] इति ।

एतच्छास्त्रान्नातमन्वानुसारेण संख्यां विधाय शास्त्रान्तरानुसारेणान्यौ द्वौ  
पक्षौ विधत्ते-“ यदेकादश त्रैष्टुभेन यद्द्वादश जागतेन छन्दोभिरेवैनं चिनुते ”  
( सं० का० ५ प्र० ४ अ० १० ) इति ।

प्रकारान्तरेण पुनश्चितिं प्रशंसति-

[ अग्नियोगाभिधानम् ]

“नपात्को वै नमैषोऽग्निर्यत्पुनश्चित्तिर्य एवं विद्वान्पुनश्चित्तिं चिनुत आ तृतीयात्पुरुषादन्मत्ति” ( सं० का० ५ प्र० ४ अ० १० ) इति ।

न पातयति न विनाशयत्याहुतिं न स्रावयतीति पुनश्चित्तिरूपस्याग्नेर्नपात्क इति नामधेयम् । एवं ज्ञात्वा चित्तवान्पुरुषः पुत्रपौत्रपर्यन्तमनसगृहो भवति ।

पुनःशब्दतात्पर्यं दृष्टान्तेन दर्शयति—

“यथा वै पुनराधेय एवं पुनश्चित्तिर्योऽग्न्याधेयेन नध्नोति स पुनराधेयमाधत्ते योऽग्निं चित्त्वा नध्नोति स पुनश्चित्तिं चिनुते यत्पुनश्चित्तिं चिनुत ऋद्ध्यै” ( सं० का० ५ प्र० ४ अ० १० ) इति ।

पुनराधेयपुनश्चित्तयोः पूर्वमृद्धयभावेन पश्चाद्वृद्धिसद्भावेन च सादृश्यम् ।

अत्र पूर्वपक्षत्वेन शास्त्रान्तरमतमुपन्यस्यति—

“अथो खल्वाहुर्न चेतव्येति रुद्रो वा एष यदग्निर्यथा व्याधरः सुप्तं बोधयति तादृगेव तत्” [ सं० का० ५ प्र० ४ अ० १० ] इति ।

यथा लोके सुप्तो व्याधरः केनचिन्मार्गे गच्छता पुरुषेण बोधितस्तमेव बोधयितारं मारयति, एवमयं क्रूरोऽग्निः पूर्वं चितः कथंचित्पुण्यवशात्सुप्तवच्छान्तो वर्तते । स चेतुषुनश्चिद्येत प्रबोधितव्याघ्रवन्मारयेत् । तस्मान्न चेतव्येयं पुनश्चित्तिरिति पूर्वः पक्षः । तमिमं पक्षमनादृत्य स्वपक्षमेव स्थापयति—

“अथो खल्वाहुश्चेतव्येति यथा वसीयाः सं भागधेयेन बोधयति तादृगेव तत्” ( सं० का० ५ प्र० ४ अ० १० ) इति ।

लोके धनाढ्यं प्रभुं चिरकालव्यवधानेन विस्मृतवन्तं भृत्यः पुनरप्युपायनमानीय यथा बोधयति, स च बोधित एवामीष्टसिद्धिं करोति, एवमयं प्रभुरग्निः पुनश्चितः सन्नमीष्टं साधयतीति चेतव्येयं पुनश्चित्तिः ।

तस्याः पुनश्चित्तेः समृद्धिहेतुत्वमुदाहरणमुखेन स्पष्टयति—

“मनुरग्निमचिनुत तेन नाऽऽध्नोत्त एतां पुनश्चित्तिमपश्यन्नामचिनुत तथा वै स आध्नोद्यत्पुनश्चित्तिं चिनुत ऋद्ध्यै” [ सं० का० ५ प्र० ४ अ० १० ] इति ।

अत्र विनियोगसंग्रहः—

[ विहव्याख्येष्टकाभिधानम् ]

अग्नित्रयं पुरा पातरनुवाकात्स्पृशेदिह ( ? ) ।

नमोद्वाभ्यां वह्निमर्शो येनाष्टाविष्टकाष्टकम् ।

पुनश्चित्तिरीय प्रोक्ता मन्त्रा अत्र त्रयोदश ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये चतुर्थकाण्डे सप्तमप्रपाठके

त्रयोदशोऽनुवाकः ॥ १३ ॥

( अथ चतुर्थाष्टके सप्तमप्रपाठके चतुर्दशोऽनुवाकः ) ।

ममाग्ने वर्चो विहवेष्वस्तु वयं त्वेन्धाना-  
स्तनुवं पुषेम । मह्यं नमन्तां प्रादिश्वतस्त्र  
स्त्वयाऽध्यक्षेण पृतना जयेम । मम देवा  
विहये सन्तु सर्व इन्द्रावन्तो मरुतो विष्णु-  
रग्निः । ममान्तरिक्षमुह गोपमस्तु मह्यं वातः  
पवतां कामे अस्मिन् । मयि देवा द्रविणमा  
यजन्तां मय्याशीरस्तु मयि देवहूतिः । दैव्या  
होतारा वनिषन्त [ १ ] पूर्वोऽरिष्टाः स्याम  
तनुवा सुवीराः । मह्यं यजन्तु मम यानि  
हव्याऽऽकूतिः सत्या मनसो मे अस्तु । एनो  
मा मि गां कतमच्चनाहं विश्वे देवासो  
अधि वोचता मे । देवीः षड्वरिहरणः ।  
कृणोत विश्वे देवास इह वरियध्वम् । मा  
ह्मास्महि प्रजया मा तनुमिर्मा रंधाम द्विषते

सोम राजन् । अग्निर्मन्युं प्रतिनुदन्पुरस्तात्  
[ २ ] अदब्धो गोपाः परि पाहि नस्त्वम् ।  
प्रत्यञ्चो यन्तु निगुतः पुनस्तेऽमैषां चित्तं  
प्रबुधा वि नैशत् । धाता धातुणां भुवनस्य  
यस्पतिर्देवः सवितारमभिमातिपाहम् । इमं  
यज्ञमश्विनोभा बृहस्पतिर्देवाः पान्तु यज-  
मानं न्यर्थात् । उरुव्यचा नो महिषः शर्म  
यः सदस्मिन्हवे पुरुहूतः पुरुक्षु । स नः  
प्रजायै हर्यश्व मृडयेन्द्र मा ( ३ ) नो  
रीरिषो मा परा दाः । ये नः सपत्ना अप ते  
भवन्त्विन्द्राग्निभ्यामव वाधामहे तान् ।  
वसवो रुद्रा आदित्या उपारिस्पृशं मोघं  
चेत्तारमधिराजमक्रन् । अवाञ्चमिन्द्रममुतो  
हवामहे यो गोजिद्धनजिदश्वजिद्यः । इमं  
नो यज्ञं विहवे जुषस्वास्य कुर्मो हरिवो  
मेदिनं त्वा ( ४ ) ॥

[ वनिशन्त पुरस्तान्मा त्रिचत्वारिंशच्च ] ।

इति रुष्णयजुर्वेदीयतैत्तिरीयसंहितायां चतुर्थाष्टके  
सप्तमप्रपाठके चतुर्दशोऽनुवाकः ॥ १४ ॥

( अथ चतुर्थकाण्डे सप्तमप्रपाठके चतुर्दशोऽनुवाकः ) ।

त्रयोदशे पुनश्चितिरुक्ता । अथ चतुर्दशे विहव्याख्या इष्टका उच्यन्ते ।

( विहव्याख्येष्टकामिधानम् )

कल्पः—“ ममाग्ने वर्चो विहवेभित्यनुवाकेन प्रतिसन्त्रमिष्टकामिर्धिष्णिमाश्चिनोत्यश्मनवमा आग्नीध्रीय उपदधाति द्वादश षोडशैकाविंशतिं चतुर्विंशतिं वा होत्रीय एकादश ब्राह्मणाच्छंसीये षण्मार्जालीयेऽष्टावष्टाद्वन्धेषु धिष्णिगेषूपदवातीति विज्ञायते ” इति । तत्र प्रथमामाह—

ममाग्ने वर्च इति । हेऽग्ने विहवेपु यज्ञेषु यद्वचः फलं तन्ममास्तु । वयमृत्विग्यजमानास्त्वामग्निमिन्धानाः प्रज्वलयन्तस्तनुवं त्वदीयं शरीरं पुषेम पुष्टं कुर्मः । महं यजमानाय पाच्याद्याश्चतस्रः प्रदिशो नमन्तां वश्या भवन्तु, तत्रत्या जना मदधीना भवन्तु । अध्यक्षेण स्वामिना त्वया सहिता वयं पृतना विरोधिसेना जयेम । अथ द्वितीयामाह—

मम देवा इति । सर्वे देवा मम विहवे मदीययज्ञे सन्तु तिष्ठन्तु । देवा एव विशेष्यन्ते—इन्द्रावन्त इन्द्रयुक्ता मरुतो मरुद्गणा विष्णुरग्निश्चेत्येषवाद्याः । इदमुरुविस्तीर्णमन्तारिक्षं मम गोपं रक्षकमस्तु । अयं वातो वायुर्भस्ममदर्थमस्मिन्कामे यज्ञफले निमित्तभूते सति पवतां संचरतु । मदीयकामं साधयत्वित्यर्थः । अथ तृतीयामाह—

मयि देवा इति । एते देवा मयि यजमाने द्रविणं धनमायजन्तां सर्वतः संपादयन्तु । आशीराशस्यमानं फलं मयस्तु यजमाने सिद्धं भवतु । तथा देवहूतिर्देवानामाह्वानं च मयि भवतु । दैव्या होतारा देवसंबन्धिन ऋत्विजः पूर्वे त्वनादिसिद्धा तनिषन्तास्मद्यज्ञं संभजन्तु । वयं च तनुवा शरीरेणारिष्टा हिंसा राहिताः सुवीराः शोभनपुत्रयुक्ताः स्याम भवाम । अथ चतुर्थीमाह—

मह्यं यजन्त्विति । यानि मम हव्या मदीयानि हवींषि सन्ति तानि सर्वाणि मह्यं मदर्थं दैव्या ऋत्विजो यजन्तु । मे मम मनस आकूतिर्मदीयस्य मनसः संबंधी योऽयं संकल्पः साऽऽकूतिः सत्याऽस्तु । संकल्पितार्थः सिध्यत्वित्यर्थः । अहं कतमच्चनैनः किमपि पापं मा निगां नितरां मा प्राप्नवानि । विधे देवासो हे विधे देवा मे मदर्थमधिबोचताऽऽधिक्यं ब्रूत यजमानानां मध्येऽयमधिक इति देवानामग्रे कथयत । अथ पञ्चमीमाह—

देवीः षडुर्वीरिति । देवीः षडुर्वीरिर्नामिकाः षट्संख्याका हे देव्यः ।

( विहव्याख्येष्टकामिधानम् )

अत एव शास्त्रान्तरेऽग्न्युपस्थाने समाम्नातम् “ षण्मोर्वीरिहंसस्पान्तु द्यौश्च पृथिवी  
चाऽऽपश्चौपधयश्चोर्वं सूनृता च ” इति । तादृशो हे देव्यो नोऽस्मदीयमिदं  
कर्मांरु कृणोत विस्तीर्णं कुरुत । विश्वे देवासो हे विश्वे देवा इह कर्माणि वीरयध्वं  
वीरा भवत । विघ्नं परिहरतेत्यर्थः । वयं प्रजया पुत्रादिरूपया मा हास्माहि परि-  
त्यक्ता मा भूम । तथा तनुभिः पुष्टशरीरैर्मां हास्माहि । हे सोम राजन्दिषते वैरिणे  
मा रधाम कार्यसिद्धिं मा करवाम । अथ षष्ठीमाह -

अग्निर्मन्युमिति । अयमग्निर्मन्युं वैरिणां कोपं पतिनुदन्निराकुर्वन्पुरस्ता-  
दस्माकं पुरतो गच्छत्विति शेषः । हेऽग्ने त्वमदः : केनाप्यहिंसितो गोपा रक्षण-  
समर्थः सन्नोऽस्मान्परिपाहि सर्वतः पालय । तव पालने सति ते वैरिणः प्रत्यश्च-  
प्रतिमुखाः विमुखा सन्तो निगुतो नितरां गमनशीलाः पलायनपराः पुनर्यन्तु भूयो  
भूयो यत्र कापि गच्छन्तु । एषां वैरिणां चित्तमन्तःकरणं प्रबुधाऽमा विनेशतमो-  
धेन सह विनश्यतु । अथ सप्तमीमाह--

धाता धातृणामिति । धातृणां जगत्कर्तृणां इक्षमजापत्यादीनामपि धाता  
यः स्रष्टा भुवनस्य लोकस्य पतिः पालकश्च । तथाऽश्विनोमोभावश्विनौ बृहस्प-  
तिश्चेत्येते देवा नोऽस्मदीयमिमं यज्ञं यजमानं च न्यर्थात्फलवैगुण्यलक्षणाद्वैयर्थ्या-  
त्पान्तु रक्षन्तु । कीदृशं यज्ञम्, देवं तत्तन्मन्त्रव्यवहारयुक्तं सवितारं महाफलजन-  
कमभिमातिषाहं पापलक्षणस्याभिमातेररेरभिमावितारम् ।

अथाष्टमीमाह--

उरुव्यचा इति । पुरुभिर्बहुभिर्यजमानैर्हूत आहूतः पुरुहूत इन्द्रः । हूयतेऽ-  
स्मिन्निति ह वो यज्ञस्त्वस्मिन्ज्ञे स इन्द्रो नोऽस्माकं शमं सुखं यं सद्यच्छतु । कीदृश  
इन्द्रः, उरुव्यचा अत्यन्तं व्याप्तो बहुदेशाधिपतिरित्यर्थः । महिषो महान्शोयादि-  
गुणसंपन्नः । पुरुक्षु पुरुष बहुमन्त्रेषु क्षूयते शब्दयते प्रतिपाद्यत इति पुरुक्षुः पु-  
क्षुरेव पुरुक्षु । हरिनामानावधौ यस्यासौ हर्यथः । तादृश हे इन्द्र प्रजायै पुत्रा  
दिप्रजासिद्धयर्थं स त्वं नोऽस्मान्मृडय सुखय, नोऽस्मान्मा रीरिषो मा द्वितीयां  
परादा मा च विरस्कुरु । अथ नवमीमाह--

[ विहव्याख्येष्टकाभिधानम् ]

ये न सपत्ना इति । ये केचिन्नोऽस्माकं सपत्नाः शत्रवः सन्ति तेषाम् वन्त्वपनययुक्ता भवन्तु । वयं तान्सपत्नानिन्द्राग्निभ्यामनुग्रहयुक्ताभ्यां सहिता अव बाधामहे सर्वथा बाधितान्कुर्मः । वसुरुद्रादित्या देवता मामेतादृशमक्रन्कुर्वन्तु । कीदृशमिति तदुच्यते-उपरिवनं स्वर्गं स्पृशतीत्युपरिस्पृकम्, उग्रं शत्रुतिरस्कार-क्षमं, चेत्तारमभिज्ञातारम्, अधिराजमन्येषां सर्वेषामधिपतिम् ।

अथ दशमीमाह—

अवाञ्छामिन्द्रमिति । य इन्द्रो गोजित्परकीयगवां जेता, तथा यो धन-जित्परकीयधनस्य जेता, योऽध्वजित्परकीयाध्वानां जेताऽस्ति, अवाञ्छामस्मदभि-मुखं तमिन्ममुतोऽमुं यज्ञं निमित्तीकृत्य हवामह आह्वयामः । हे इन्द्र विहवे विविधाह्वाने सति नोऽस्मदीयमिमं यज्ञं जुषस्व सेवस्य । हरिनामकावधौ यस्य स हरिवान् । हे हरिव इन्द्र त्वामस्य यजमानस्य मेदिनं स्नेहवन्तं कुर्मः ।

ऐर्मन्त्रैः साध्यमुपधानं विधित्सुरादौ कानिचित्काम्यचयनानि दर्शयति ।

यदुक्तं सूत्रकारेण—“ छन्दाश्चितं चिन्वीत पशुकाम इति विज्ञायते सर्वैश्छन्दाभिश्चिनुयादित्येकं प्राकृतैरित्यपरम् ” इति । तदिदं विधत्ते—

“ छन्दाश्चितं चिन्वीत पशुकामः पशवो वै छन्दाऽसि पशुमानेव भवति ” [ सं. का. ५ प्र. ४ अ. ११ ] इति ।

अग्निमूर्धा दिवः ककुदित्यनुवाकोक्ता नानाछन्दोयुक्तमन्त्रास्तैरेव चितो न तु यजुर्भिरिति च्छन्दाश्चितस्तादृशमग्निं पशुकामश्चिनुयात् ।

यच्च सूत्रकारेणोक्तम् “ श्येनचितं चिन्वीत सुवर्गकाम इति विज्ञायते वक्र-पक्षो व्यस्तपुच्छो भवति पश्चात्पाङ्गदूहाति पुरस्तात्प्रत्यङ्गदूहत्येवामिव हि वयसां मध्ये पक्षनिर्णामो भवतीति विज्ञायते ” इति । तदिदं विधत्ते—

“ श्येनचितं चिन्वीत सुवर्गकामः श्येनो वै वयसां पतिष्ठः श्येन एव भूत्वा सुवर्गं लोकं पतति ’ [ सं. का. ५ प्र. ४ अ. ११ ] इति ।

वयसां मध्ये श्येनोऽतिशीघ्रं पतितुं समर्थः । श्येन एव श्येनवच्छीघ्रगाम्येव ।



२२६६ श्रीमत्सायणाचार्यविरचितभाष्यसमेता- [४चतुर्थकाण्डे-

[ विहव्याक्येष्टकामिधानम् ]

यदुक्तं सूत्रकारेण- “ कङ्कचिदलजचिदिति श्येनचिता व्याख्यातौ ” इति । तदिदमुभयं क्रमेण विधत्ते-

“ कङ्कचितं चिन्वीत यः कामयेत शीर्षणवानमुष्मिँल्लोके स्यामिति शीर्षणवानेवामुष्मिँल्लोके भवत्यलजचितं चिन्वीत चतुःसतिं प्रतिष्ठाकामश्चतस्रो दिशो दिक्ष्वेव प्रतिविष्ठति ” [ सं० का० ५ प्र० ४ अ० ११ ] इति ।

कङ्ककालजौ श्येनस्यैवावान्तरजातिभेदौ । तत्र कङ्कस्य शिरो मण्डलाकारम् । अजलस्य तु पादयोर्विशेषः । अत एव पादस्थानियासु सीतासु द्वादशसंख्यामपोद्य चतुःसंख्यां ब्रूते । तत्र कङ्कचिता स्वर्गलोके शीर्षणवान्सर्वेषां मध्य उन्नतशिरस्कः प्रभुर्भवतीत्यर्थः । अथालजचिता सीताचतुष्टयदिग्द्वारा प्रतिष्ठां प्राप्नोति । यदप्युक्तं सूत्रकारेण- “ प्रउगचितं चिन्वीत भ्रातृव्यवानिति विज्ञायते यावानग्निः सारत्निप्रादेशो द्विस्तावतीं भूमिं चतुरश्रां कृत्वा पूर्वस्थाः करण्या अर्धाच्छ्रोणी प्रत्यालिखेत् ” इति । तदिदं विधत्ते-

“ प्रउगचितं चिन्वीत भ्रातृव्यवान्प्रैव भ्रातृव्यान्नुदते ” [ सं० का० ५ प्र० ४ अ० ११ ] इति ।

प्रउगमनोमुखं, यथा शकटस्य पश्चाद्भागो विस्तृतः पूर्वभागः संकुचितस्तद्वत् । एतेन भ्रातृव्यान्प्रणुदते ।

यदप्युक्तं सूत्रकारेण- “ उभयतः प्रउगं चिन्वीत यः कामयेत प्रजातान्भ्रातृव्यान्नुदेयं प्रति जानिष्यमाणानिति विज्ञायते यथा विमुखे शकटे ” इति । तदिदं विधत्ते- “ उभयतः प्रउगं चिन्वीत यः कामयेत प्रजातान्भ्रातृव्यान्नुदेयं प्रति जानिष्यमाणानिति प्रैव जातान्भ्रातृव्यान्नुदते प्रति जानिष्यमाणान् ” ( सं० का० ५ प्र० ४ अ० ११ ) इति ।

प्राक्पश्चाच्च शकटस्य सहसमुभयतः प्रउगं तेनोत्पन्नान्भ्रातृव्यान्विनाशयति । उत्पत्त्यमानानामुत्पत्तिं प्रतिबध्नाति ।

यदप्युक्तं सूत्रकारेण- “ रथचक्रचितं चिन्वीत भ्रातृव्यवानिति विज्ञायते यावानग्निः सारत्निप्रादेशस्तावतीं भूमिं परिमण्डलां कृत्वा ” इति । तदिदं विधत्ते- “ रथचक्रचितं चिन्वीत भ्रातृव्यवान्वज्रो वै रथो वज्रमेव भ्रातृव्येभ्यः

[ विष्वयाख्यष्टेकामिधानम् ]

प्रहरति ” ( सं० का० ५ प्र० ४ अ० ११ ) इति ।

रथचक्रवद्वर्तुलत्वेन चीयत इति रथचक्रचित् ।

यदप्युक्तं सूत्रकारेण - “ द्रोणचितं चिन्वीतान्नकाम इति विज्ञायते द्वयानि तु खलु द्रोणानि चतुरश्राणि परिमण्डलानि च तत्र याथाकामी ” इति । तदेतद्विधत्ते - “ द्रोणचितं चिन्वीतान्नकामो द्रोणे वा अन्नं भिषते सयोन्येवान्नमवरुन्धे ” ( सं० का० ५ प्र० ४ अ० ११ ) इति ।

द्रोणे हि धान्यं भरन्त्यतो धान्यस्थानसहितमन्नं प्राप्नोति ।

यदप्युक्तं सूत्रकारेण “ समूहं चिन्वीत पशुकाम इति विज्ञायते समूहान्विष्टका उपदधाति ” इति । तदिदं विधत्ते -

“ समूहं चिन्वीत पशुकामः पशुमानेव भवति ” [ सं० का० ५ प्र० ४ अ० ११ ] इति ।

समूहमर्हतीति समूहः ।

यदप्युक्तं सूत्रकारेण - “ परिचाय्यं चिन्वीत ग्रामकाम इति विज्ञायते मध्यमां स्वयमातृणां प्रदक्षिणमिष्टकागणैः परिचिनोति स परिचाय्यः ” इति । तदिदं विधत्ते - “ परिचाय्यं चिन्वीत ग्रामकामो ग्राम्येव भवति ” ( सं० का० ५ प्र० ४ अ० ११ ) इति ।

यदप्युक्तं सूत्रकारेण - “ श्मशानचितं चिन्वीत यः कामयेत पितृलोकं ऋध्नुयामिति विज्ञायते द्वयानि तु खलु श्मशानानि चतुरश्राणि परिमण्डलानि च तत्र याथाकामी ” इति । तदेतद्विधत्ते -

“ श्मशानचिते चिन्वीत यः कामयेत पितृलोकं ऋध्नुयामिति पितृलोक एव ध्नोति ” ( सं० का० ५ प्र० ४ अ० ११ ) इति ।

तदेवं काम्यचयनानि समापितानि । अथ प्रकृतैर्मगाने वचं इत्यादिभिर्मन्त्रैः साध्यमुपधानं विधत्ते -

“ विश्वामित्रजमदग्नी वसिष्ठेनास्पृधेतां स एता जमदाग्निर्विहव्यां अपश्यत्ता उपाधत्ताभिर्वै स वसिष्ठस्येन्द्रियं वीर्यमवृङ्कत यद्विहव्या उपदधातीन्द्रियमेव

[ विहव्याख्येष्टकामिधानम् ]

ताभिर्वीर्यं यजमानो भ्रातृव्यस्य वृङ्क्ते ” ( सं० का० ५ प्र० ४ अ० ११ ) इति ।

विहवशब्दोपवैर्मन्त्रैरुपधेया इष्टका विहव्याः । उपधानदेशं विधत्ते—

“ होतुर्धीष्णिय उपदधाति यजमानायतनं वै होता स्व एवास्मा आयतन इन्द्रियं वीर्यमवरुन्धे ” [ सं० का० ५ प्र० ४ अ० ११ ] इति ।

देवाह्वानादिकस्य यजमानकार्यस्य होत्रा निष्पाद्यत्वाद्धोता यजमानस्याऽऽ-  
यतनम् । तत्र संख्यां विधत्ते—

“ द्वादशोपदधाति द्वादशाक्षरा जगती जागताः पशवो जगत्थैवास्रै पशू-  
नव रुन्धे ” ( सं० का० ५ प्र० ४ अ० ११ ) इति ।

यद्यप्यत्र मन्त्राणां दशत्वान्मन्त्रकर्मणोः समसंख्या नास्ति तथाऽपि मन्त्रावृत्त्या कर्मसंख्या पूरणीया । तत्प्रकारश्च सूत्रकारेण दर्शितः—“ अल्पीयांसो मन्त्रा भूयांसि कर्माणि तत्र समशः प्रतिविभज्य पूर्वैः पूर्वाणि कारयेदुत्तरैरुत्तराण्यल्पी-  
यांसि कर्माणि भूयांसो मन्त्रास्तत्र प्रतिमन्त्रं कुर्याद्वशिष्टा विकल्पार्था यथायूप-  
द्रव्याणीत्यन्तालोपो विवृद्धिर्वा ” इति । अतोऽत्र पूर्वभागस्यान्तिमं पञ्चममुत्तर-  
भागस्यान्तिमं दशमं चाऽऽवृत्त्या वर्धयित्वा संख्या पूरणीया । स्थानान्तरेषु संख्यां विधत्ते—

“ अष्टावष्टावन्धेषु धिष्णियेषूपदधात्यष्टाशफाः पशवः पशूनेवावरुन्धे ”  
( सं० का० ५ प्र० ४ अ० ११ ) इति ।

प्रशास्त्रीयपोत्रयिनेष्ट्रियाच्छावाक्यादीन्यन्यानि धिष्णियानि । तत्र नवमं-  
दशममन्त्रयोर्लोपेनाष्टसंख्याऽवगन्तव्या । क्वचित्संख्यानन्तरं विधत्ते—

“ षण्माजालीये षड्वा ऋतवः ऋतवः खलु वै देवाः पितरः ऋतूनेव देवा-  
न्पितृन्प्रणाति ” [ सं० का० ५ प्र० ४ अ० ११ ] इति ।

दैविकस्य पैतृकस्य च कस्मिंश्चिद्देवौ कर्तव्यत्वाद्भूतानां देवत्वं पितृत्वं च ।  
अत्र सप्तमादीनां चतुर्णां मन्त्राणां लोपः । अत्र विनियोगसंग्रहः—

ममाग्ने दशभिर्मन्त्रैर्धीष्णियेषु यथायथम् ।

इष्टका उपधत्तेऽत्र वह्निकाण्डः समापितः ॥

[ अश्वमेधसंन्धियाज्यानुवाक्याभिधानम् ]

अत्र मीमांसा ।

तृतीयाध्यायस्याष्टमपादे चतुर्दशाधिकरणे चिन्तितम् -

ममाग्न इति कस्यात्र फलं लिङ्गेन वक्तुमम् ।

श्रुत्या स्वामिनि न क्रीते लिङ्गं तत्रोपचर्यताम् ॥

ममाग्ने वर्चो विहवेभ्वित्यर्थं\* मन्त्र इष्टकाचयानाङ्गभूतोऽध्वर्युणा पठ्यते । विशिष्टं हवनं येषां यज्ञानां ते विहतास्तेषु वर्चस्तेजसोपलक्षितं यत्फलं तन्ममा-  
स्त्वित्यनेन लिङ्गेन मन्त्रमुच्चारयितुर्ध्वर्योस्तत्फलापीति चेन्मैवम् । ( ) आग्नें चिनुत  
इत्यात्मनेपदश्रुत्या साङ्गप्रधानफलस्य यजमानगामित्वं प्रतीयते । न च परिक्री-  
तस्याध्वर्योर्दक्षिणातिरिक्तफलसंबन्धो न्याय्यः । तस्माच्छ्रुतिन्यायाभ्यां विरुद्धं  
तल्लिङ्गं यजमानपरत्वेनोपचरणीयम् । मदीययजमानस्य तद्वर्चोऽस्त्विति ह्युपचारः ।  
तस्माद्यजमानेन पाठ्येष्वायुर्दा अग्नेऽस्यायुर्मे देहीत्यादिषु क्रियमाणानुवादिषु प्रत्य-  
गाशीर्मन्त्रेषु श्रुतं फलं यथा याजमानं तथैवाध्वर्युणा पाठ्येषु करणमन्त्रेषु श्रुतमपि  
फलं याजमानमेव ॥

इति श्रीमत्सायणाचार्यविरचिते माधवीये वेदार्थप्रकाशे लृणयजुर्वेदीय-

तैत्तिरीयसंहिताभाष्ये चतुर्थकाण्डे सप्तमप्रपाठके

चतुर्दशोऽनुवाकः ॥ १४ ॥

---

अथ चतुर्थाष्टके सप्तमप्रपाठके पञ्चदशोऽनुवाकः ) ।

अग्नेर्मन्त्रे प्रथमस्य प्रचेतसो यं पाञ्चजन्यं  
बहवः समिन्धते । विश्वस्यां विशि प्रवि-  
शिवां समीमहे स नो मुञ्चत्वहंसः । य  
स्येदं प्राणनिमिषद्यदेजाति यस्य जातं जन-  
मानं च केवलम् । स्तौम्यग्निं नाथितो

\* न्यायमालायां 'त्ययमाहवनीयस्यानुवाधाने करणभूतो मन्त्रोऽध्व' इति पाठः ।

( ) 'दर्शपूर्णमासाभ्यां स्वर्गकामो यजेत' इति न्यायमालापाठः ।

[ अश्वमेधसंवन्धियाज्यानुवाक्याभिधानस ]

जौहवीमि स नो मुञ्चत्व२हसः । इन्द्रस्य  
 मन्ये प्रथमस्य प्रचेतसो वृत्रघ्नः स्तोमा उप  
 मामुपागुः । यो दाशुषः सुरुतो हवमुप  
 गन्ता [ १ ] स नो मुञ्चत्व२हसः । यः  
 संज्जामं नयति सं वशी युधे यः पुष्टानि  
 स२सृजति त्रयाणि । स्तौमीन्द्रं नाथितो  
 जौहवीमि स नो मुञ्चत्व२हसः । मन्वे वां  
 मित्रावरुणा तस्य वित्त२ सत्यौजसा  
 दृ२हणा यं नुदेथे । या राजान२ सरथं  
 याथ उग्रा ता नो मुञ्चतमार्गसः । यो वा२  
 रथं क्रजुरं हिमः सत्यधर्मा मिथुश्चरन्तमुप-  
 याति दूषयन् । स्तौमि [ २ ] मित्रावरुणा-  
 नाथितो जौहवीमि तौ नो मुञ्चतमार्गसः ।  
 वायोः संवितुर्विदथानि मन्महे यावात्मन्व  
 दिभृतो यौ च रक्षतः । यौ विश्वस्य परिभू-  
 बभूवतुस्तौ नो मुञ्चतमार्गसः । उप श्रेष्ठा न  
 आशिषो देवयोर्धर्मं अस्थिरन् । स्तौमि  
 वायु२ सवितारं नाथितो जौहवीमि तौ नो  
 मुञ्चतमार्गसः । रथीतमौ रथीनामह ऊतये  
 शुभं गामिष्ठौ सुयमोभिरश्वैः । ययोः ( ३ )  
 वां देवौ देवेष्वनिशितमोजस्तौ नो मुञ्चत-

( अश्वमेधसंबन्धियाज्यानुवाक्याभिधानम् )

मार्गसः । यदयातं वहतुः सूर्यायास्त्रिचक्रेण  
सः स दमिच्छमानौ । स्तौमि देवावाश्विनौ  
नाथितो जोहवीमि तौ नौ मुञ्चतमार्गसः ।  
मरुतां मन्वे अर्धि नो ब्रुवन्तु प्रेमां वाचं  
विश्वामवन्तु विश्वे । आशून्हुवे सुयमानूतये  
ते नौ मुञ्चन्त्वेनसः । तिग्ममायुधं वीडितः  
सहस्वाद्दिव्यः शर्धः [ ४ ] पृतनासु जिष्णु ।  
स्तौमि देवान्मरुतो नाथितो जोहवीमि ते  
नौ मुञ्चन्त्वेनसः । देवानां मन्वे अर्धि नो  
ब्रुवन्तु प्रेमां वाचं विश्वामवन्तु विश्वे ।  
आशून्हुवे सुयमानूतये ते नौ मुञ्चन्त्वेनसः ।  
यदिदं माऽमिशोचति पौरुषेयेण दैव्येन ।  
स्तौमि विश्वान्देवान्नाथितो जोहवीमि ते  
नौ मुञ्चन्त्वेनसः । अनुं नोऽद्यानुमतिरनु  
[ ५ ] इदनुमते त्वं वैश्वानरो न ऊत्या  
पृष्ठो दिवि । ये अप्रथेतामर्मितोभिरोजोभिर्ये  
प्रतिष्ठे अभवतां वसूनाम् । स्तौमि द्यावा-  
पृथिवी नाथितो जोहवीमि ते नौ मुञ्चत-  
मः हसः । उर्वी रोदसी वरिवः कृणोतं  
क्षेत्रस्य पत्नी अर्धि नो ब्रूयातम् । स्तौमि  
द्यावापृथिवी नाथितो जोहवीमि ते नौ

[ अश्वमेघसंबन्धियाज्यानुवाक्याभिधानम् ]

मुञ्चतमः हंसः । यत्ते वयं पुरुषत्रा यविष्ठा  
 विद्वांसः सश्चरुम कचुचन [ ६ ] आगः ।  
 रुधी स्वस्माः अदितेरनागा व्येनाः सि  
 शिश्रथो विष्वगग्ने । यथा ह तद्वसवो  
 गौर्यं चित्पदि पिताममुञ्चता यजत्राः  
 एवा त्वमस्मत्प्र मुञ्चा व्यः हः प्रातार्यग्ने  
 प्रतरां न आयुः ( ७ ) ॥

( गन्ता दूषयन्तस्तौमि ययोः शर्धोऽनु मतिरनु चन चतुस्त्रिंशच्च ) ।

इति कृष्णयजुर्वेदीयतैत्तिरीयसंहितायां चतुर्थाष्टके  
 सप्तमप्रपाठके पञ्चदशोऽनुवाकः ॥ १५ ॥

अग्नाविष्णू ज्यैष्ठ्यश्च शं चोक्चांशमा चाग्निश्वाश्च शुश्वेध्मश्चाग्निश्च घर्म गर्भा  
 श्वैका च वाजो नोऽग्निं युनज्मि ममाग्नेऽग्नेर्मन्त्रे पञ्चदश ॥ १५ ॥  
 अग्नाविष्णू अग्निश्च वाजो नो अदब्धो गोपा एकान्नचत्वा-  
 रिश्शत् ॥ ३९ ॥

हरि ॐ ।

इति कृष्णयजुर्वेदीयतैत्तिरीयसंहितायां चतुर्थाष्टके  
 सप्तम प्रपाठकः ॥ ७ ॥

इति कृष्णयजुर्वेदीयतैत्तिरीयसंहितायां  
 चतुर्थाष्टकः ॥ ४ ॥

( अश्वमेधसंबन्धियाज्यानुवाक्याभिधानम् )

( अथ चतुर्थकाण्डे सप्तमप्रपाठके पञ्चदशोऽनुवाकः ) ।

चतुर्दशानुवाके विहव्याख्या इष्टका उकाः तावतेष्टकाचयनमन्त्राः समाप्ताः ।  
अथ पञ्चदशेऽश्वमेधसंबन्धिन्यो याज्यानुवाक्या उच्यन्ते । अयं चानुवाकोऽस्मा-  
त्काण्डादुत्कृष्टव्यः ।

कल्पः—“ अग्नयेऽ२ होमुचेऽष्टाकपाल इति दशहविषं मृगारोष्टिमनुनिर्वपति  
समानं तु स्विष्टकृदिदमग्नेर्मग्ने प्रथमस्य प्रचेतस इति यथालिङ्गं याज्यानु-  
वाक्याः ” इति । तत्रोदाहृतस्य प्रथमहविषः पुरोनुवाक्यामाह—

अग्नेर्मन्त्र इति । पञ्चजना निषादपञ्चमा वर्णास्तेभ्यो हितः पाञ्चजन्यस्ता-  
दृशं यमग्निं बहवो यजमानाः सामिन्धवे प्रदीपयन्ति, प्रथमस्य सृष्ट्यादावुत्प-  
न्नस्य प्रचेतसः प्रकृष्टज्ञानवतस्त्वस्याग्नेर्मूर्तिं मन्त्रे मनसा चिन्तयामि । विश्वस्य-  
विशि सर्वस्यां प्रजायां प्रविविशिवांसं जाठरग्निरूपेण प्रविष्टवन्तं तमग्निमीमहे  
वयं प्राप्नुमः । सोऽग्निर्नोऽस्मानंहसः पापान्मुञ्चतु मुक्ताङ्करोत् । तत्रैव याज्या-  
माह—

यस्येदं प्राणान्निति । प्राणच्छ्वासोपेतं निमिषन्निमेषोपेतं यदिदं जगदेजवि  
कम्पते चेष्टत इत्यर्थः । तत्सर्वं यस्याग्नेरधीनं जातं पूर्वमुत्पन्नं जनमानमितः परं  
जनिष्यमाणं च जगत्सर्वं केवलं परनिरपेक्षं सद्यस्याधीनं तमग्निं स्वौगि । नाथितः  
फलयाञ्चायुक्तोऽहं जोहवीमि पुनः पुनर्जुहोमि । शेषं पूर्ववत् ।

अथेन्द्रायाः होमुच एकादशकपाल इत्यस्य पुरोनुवाक्यामाह—

इन्द्रस्य मन्य इति । प्रथमस्य सृष्ट्यादावुत्पन्नस्य प्रचेतसः प्रकृष्टज्ञानवत  
इन्द्रस्य मूर्तिं मन्येऽहं मनसा चिन्तयामि । वृत्रघ्नः शत्रुघातिन इन्द्रस्योप समीपं  
प्राप्ताः स्तोमाः स्तोत्राणि मां यजमानगुपागुः प्राप्ताः । इन्द्रगुणकथनपराणि  
स्तोत्राणि मज्जिह्वायामवस्थितानीत्यर्थः । य इन्द्रो दाशुयो हविर्दत्तवतः सुकृतः  
सुष्टु कर्मानुविष्ठो यजमानस्य हवमाह्वानं यज्ञं वोपगन्ता प्राप्स्यति ।

तत्रैव याज्यामाह—



[ अश्वमेधसंबन्धियाज्यानुवाक्याभिधानम् ]

य संग्राममिति । य इन्द्रो युधे योद्धुं वशी स्वाधीनपरिवारोपेत संग्रामं युद्धदेशं पति संनयति स्वकीयां सेनां सम्यक्पापयति । यश्चेन्द्रः पुष्टानि संपूर्णानि त्रयाणि गवाश्वपुरुषरूपाणि संसृजति यजमानेन योजयति । शेषं पूर्ववत् ।

अथ मित्रावरुणाभ्यामागोमुग्म्यां पयस्येत्यस्य पुरोनुवाक्यामाह--

मन्वे वाभिति । मित्रावरुणा हे मित्रावरुणौ वां युवयोर्मूर्तौ मन्वे मनसा ध्यायामि । सत्यौजसाऽऽकृत्रिमबलौ दृढाणा स्तम्भयन्तौ युवां यमस्मद्वैरिणं नुदेथे निराकुरुत[ थ ] स्तस्व वैरिणो वित्तं दुष्टबुद्धिं जानीतम् । या युवां यावुभौ राजानं दीप्तिमन्त्वं सरथं रथसहितमादित्यं याथो लोकोपकाराय वृष्टिमुत्पादयितुं प्राप्नुथः । उग्रानिष्टनिवारणेऽत्यन्तं तीक्ष्णौ ता तौ युवां नोऽस्मानागतः पापान्मुञ्चतं मुक्तं कुरुतम् । तत्रैव याज्यामाह--

यो वा२ रथ इति । हे मित्रावरुणौ वां युवयोर्यो रथ ऋजुरशिरकुटिल-प्रग्रहः सत्यधर्माऽवितथधारणश्च भवति सरथो मिथुश्चरन्तं मिथ्याचारिणमन्यायकारिणं शत्रुं दूषयन्नुपयाति बाधमानं प्राप्नोति । स्तौमीत्यादि पूर्ववत् । अथ वायोसावित्र आगोमुग्म्यां चरुरित्यस्य पुरोनुवाक्यामाह--

वायोः सावतुरिति । यो वायुर्यश्च सविता तयोरुभयोर्वेदस्थानि वेदानां न्यभिप्रायविशेषान्ममहे जानीमः । यौ वायुसवितारावात्मन्वत्स्वशरीरमिव बिभृत् सर्वं जगद्धारयतः । किंच यौ वायुसवितारौ रक्षतो जगत्पालयतः । किंच यौ वायुसवितारौ विश्वस्य कृत्स्नस्य जगतः परिभू परितो व्यापकौ बभूवतुस्त्वावित्यादि पूर्ववत् । तत्रैव याज्यामाह--

उप श्रेष्ठा न इति । श्रेष्ठाः प्रशस्ता नौऽस्मदीया आशिषः फलविशेषा देवयोवायुसवित्रोः संबन्धिनि धर्मे कर्मण्युपास्थिरन्नुपास्थितास्तदधीना इत्यर्थः । स्तौमीत्यादि पूर्ववत् । अथाश्विभ्यामागोमुग्म्यां धाना इत्यस्य पुरोनुवाक्यामाह--

रथीतमाविति । रथीनां रथीतमौ ये रथिनो देवाः सन्ति तेषां मध्येऽति-  
शयन रथिनौ सुयमेभिः सुष्ठु नियन्तुं शक्यैरश्वैः शुभं समीचीनं देशं गमिषा-

( अश्वमेधसंबन्धियाज्यानुवाक्याभिधानम् )

वतिशयेन गच्छन्तावशिनौ । \* अहवेऽहमाह्वयामि । ( हे ) देवावशिनौ देवेषु सर्वेषु मध्ये ययोर्वा युवयोरोजो बलमनिशितमन्येन केनापि न तीक्ष्णीकृतं किंतु स्वभावत एव तीक्ष्णमित्यर्थः । तावित्यादि पूर्ववत् । तत्रैव याज्यामाह—

यदयातं वहतुमिति । यद्यस्मात्कारणात्सूर्यायाः सूर्यपत्न्याः स्वमातुः संस-  
दमिच्छमानौ । सद्भावस्थानमिच्छन्तावशिनौ युवां त्रिचक्रेण चक्रवययुक्तेन  
रथेन वहतुं बाहयितुमयातं रथस्थोपरि गतवन्तौ तस्मात्कारणात्तथाविधौ देवौ  
स्तौनीत्यादि पूर्ववत् । अथ मरुद्भ्य एनोमुग्भ्यः सप्तकपाल इत्यस्य पुरोनुवाक्या-  
माह—

मरुतां मन्व इति । मरुतां मरुत्संज्ञकानां देवानां मूर्तिं मन्वेऽहं मनसा  
ध्यायामि । तेन च मरुतो नोऽस्मानधिब्रुवन्तु अधिकान्ब्रुवन्तु । ते च विश्वे सर्वेऽ-  
पीमां वाचं मदीयां प्रार्थनां विश्वां सर्वामपि प्रावन्तु प्रकर्षेण रक्षन्तु । आशूञ्शी-  
घ्रगामिनः (ण) सुयमान्सुष्ठु नियामकान्मरुदाख्यान्देवानूतये रक्षणाय हुव आह्व-  
यामि । ते न इत्यादि पूर्ववत् । तत्रैव याज्यामाह—

तिग्ममायुधामिति । मरुदाख्यानां देवानामायुधं तिग्मादिविशेषणविशिष्टं  
तिग्मं तीक्ष्णं वीडितं दृढम् । किंच, मरुतां शर्धो बलं सहस्वत्परेषामभिभवितुं  
दिव्यं यथोचितव्यवहारयोग्यम् । अत एव पृतनासु परकीयसेनासु जिष्णु जय-  
शीलं, स्तौमीत्यादि पूर्ववत् । अथ विश्वेभ्यो देवेभ्य एनोमुग्भ्यो द्वादशकपाल  
इत्यस्य पुरोनुवाक्यामाह—

देवानां मन्व इति । पूर्वोक्ता मरुतां पुरोनुवाक्या, तथेयं विश्वेषां देवानां  
पुरोनुवाक्या योजनीया । तत्रैव याज्यामाह—

यदिदं मेति । पौरुषेयेण मनुष्यव्यापारेण दैव्येन देवव्यापारेण च संपा-  
दितं यदिदं दुःखं माऽभिगच्छति, अभितो मां क्लेशयति । तस्य दुःखस्थापनो  
द्गन्तव्यो स्तौमीत्यादि पूर्ववत् । अथानुमत्यै चरुरित्यस्य याज्यापुरोनुवाक्ययोः  
प्रतीके दर्शयति—

[ अश्वमेधसंबन्धियाज्यानुवाक्याभिधानम् ]

अनु नोऽद्येति । अनु नोऽद्यानुमतिर्यज्ञामिति पुरोनुवाक्या । अन्विदनुमते त्वं मन्यासा इति याज्या । एतच्चोभयमिदं वामास्थे हविरित्यनुवाके व्याख्या-  
वम् ।

अथाम्नये वैश्वानराय द्वादशकपाल इत्यस्य याज्यापुरोनुनाक्ययोः प्रतीके दर्शयति-

वैश्वानरो न इति । वैश्वानरो न ऊत्या म यात्विति पुरोनुवाक्या । पृष्ठो दिवि पृष्ठो अग्निरिति याज्या । एतच्चोभयं वैश्वानरो न ऊत्येस्मिन्ननुवाके व्याख्यातम् ।

अथ द्यावापृथिवीभ्यामऽहोमुग्ध्यां द्विकपाल इत्यस्य पुरोनुवाक्यामाह-

ये अप्रथेतामिति । ये द्यावापृथिव्यावमितेभिरोजोभिः परिच्छेत्तुमशक्यै-  
र्बलैरपथेतां प्रख्याते अभूताम् । किंच, ये द्यावापृथिव्यौ वसूनां धनानां प्रतिष्ठे  
आश्रयभूते अभवतां ते द्यावापृथिव्यौ स्तौमीत्यादि पूर्ववत् । तत्रैव याज्यामाह-

उर्वी रोदसी इति । उर्वी उर्व्यावत्यन्तं विस्तृते रोदसी रोदस्यौ हे  
द्यावापृथिव्यौ वरिवो धनं पूजां वा कृणोतं कुरुतम् । क्षेत्रस्य पत्नी पत्न्यौ हे  
द्यावापृथिव्यौ नोऽस्मानधिजूयातमधिकात्कथयतम् । स्तौमीत्यादि पूर्ववत् ।

अथ स्विष्टकृतः पुरोनुवाक्यामाह-

यत्ते वयमिति । हे यविष्ठ युवतमाग्ने वयमभिद्वांसो ज्ञानरहिताः सन्तस्ते  
त्वदीयेषु पुरुषा पुरुषेषु यत्कच्चनाऽऽगो यं कमप्यपराधं चक्रम कृतवन्तः । अदि-  
तेरत्खण्डनीयस्य तवास्माननागा अपराधरहितान्सुखवि सुष्ठु कुरु । हेऽग्ना एनांस्य-  
स्मदीयानि पापानि विष्वक्सर्वथा विशिश्रयो विशेषेण श्रितितानि कुरु ।

तत्रैव याज्यामाह-

यथा ह तादिति । यजत्रा यष्टव्या वसवो जगन्निवासहेतवोऽग्निना सहिता  
हे देवाः यदि त्तितां बन्धनस्थाने स्वकीयस्य पाशस्याऽऽक्रमणेन पादे बद्धां गौर्यै-  
चिद्गौरीमपि यां कांचिद्गौरवर्णां गाममुञ्चत बन्धान्मुक्तां कृतवन्तः । हेऽग्ने तद्यथा  
ह येनैव प्रकारेण तद्वन्धमोचनं कृतमेवा त्वमेवमेव त्वमपि अस्मदस्मत्सकाशाद्व्यङ्ग्यो  
विविधं पापं प्रमुञ्च प्रकर्षेण मुक्तं कुरु । नोऽस्मदीयमायुः प्रतरामस्याधिकं यथा  
भवति तथा प्रावारि प्रतर संपादय ।

प्रपा० ७ अनु० १५] कृष्णयजुर्वेदीयतैत्तिरीयसंहिता ।

२२७७

( अश्वमेधसंबन्धियाज्यानुवाक्याभिधानम् )

अत्र विनियोगसंग्रहः--

अग्नयेऽ२ होमुचेऽष्टाकपाल इत्यादिनेरिताः ।

इष्टयोऽग्नेर्मन्वयुक्ता याज्यास्तासु क्रमादिमाः ॥

अग्नेराग्नेयके द्वी[ ही ]न्द्रस्यैन्द्रे मन्वे ह्यनन्तरे ।

मैत्रावरुणके वायोर्वायोसावित्रके रथी ॥

आश्विने मरुतां मारुते देवा वैश्वदेविके ।

अनुद्वयोश्चाऽऽ( यं चाऽऽ )नुमते वैश्वा वैश्वानरे तथा ॥

द्यावापृथिव्यके ये तु यत्ते स्विष्टकृतीर्यते ।

अनुवाके पञ्चदशे मन्त्रा द्वाविंशतिर्मताः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये चतुर्थकाण्डे सप्तमप्रपाठके

पञ्चदशोऽनुवाकः ॥ १५ ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ।

इति श्रीमद्विद्यातीर्थमहेश्वरपरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन माधवाचार्येण विरचिते

वेदार्थप्रकाशे कृष्णयजुर्वेदीयतैत्तिरीयसंहिताभाष्ये

चतुर्थकाण्डे सप्तमः प्रपाठकः ॥ ७ ॥

२२७८

श्रीमत्सायणाचार्यविरचितभाष्यसमेता— (४चतुर्थकाण्डं

( अश्वमेधसंबन्धियाज्यानुवाक्याभिधानम् )

इति श्रीमद्विद्यातीर्थभट्टेश्वरापरावतारस्य श्रीमद्राजाधि-

राजपरमेश्वरस्य श्रीवीरबुक्कमहाराजस्याऽऽज्ञापरि-

पालकेन माधवाचार्येण विरचिते वेदार्थप्रकाशे

लृणयजुर्वेदीयतैत्तिरीयसंहिताभाष्ये

चतुर्थः काण्डः समाप्तः ॥ ४ ॥

मूलक्रमेण चतुर्थाष्टके-प० ७ अनु० ७२ ।

भाष्यक्रमेण चतुर्थकाण्डे-प० ७ अनु० ७२ ।

मूलक्रमेणाऽऽदितः समष्ट्यङ्काः अष्ट० ४ प० २६ अ० ३४८ ।

भाष्यक्रमेणाऽऽदितः समष्ट्यङ्काः-का० ४ प० २६ अ० ३४३ ।

---

समाप्तोऽयं श्रीमत्सायणाचार्यविरचितभाष्यसमेतायाः

लृणयजुर्वेदीयतैत्तिरीयसंहितायाश्चतुर्थः काण्डः ॥ ४ ॥

---